
MƏŞHUR DETEKTİV USTASI 


İngilis yazıçısı, bənzərsiz detektiv ustası Aqata 
Kristi 1890-cı ildə İngiltərənin Devon qraflığındakı 
Torkvey şəhərciyində ABŞ-dan köçmüş varlı müha- 
cir ailəsində doğulmuşdur. Ailənin kiçik uşağı olan 
Aqata gözəl ailə tərbiyəsi almış, musiqi təhsili görmüş- 
dür. 1914-cü ildə mayor Arçibald Kristi ilə ailə quran 
Aqata, sonralar ayrılsalar da, bütün dünyada məhz 
onun soyadı ilə tanınmışdır. Lakin detektiv јапппа 
aid olmayan ilk 10 romanını o, Meri Uestmakkot 
təxəllüsü ilə nəşr etdirmişdir. 

O, I Dünya müharibəsi illərində hərbi hospitalda 
tibb bacısı işləmiş, əczaçılığı öyrənmişdir. Sonralar 
əsərlərində tez-tez rast gələcəyimiz zəhərlər haqqın- 
da burada çoxlu bilgi toplamışdır. 

Aqata Kristinin ilk detektiv əsəri — “Staylzda sirli 
cinayət” romanı 1920-ci ildə nəşr olunmuşdur. Bu 
romanda həyata vəsiqə almış xəfiyyə Erkül Puaro 
obrazı oxucuların geniş rəğbətini qazanmış və son- 
ralar yazıçının daha 25 romanının qəhrəmanına 
çevrilmişdir. Yazıçının bir çox hekayə və romanları- 
nın başqa bir qəhrəmanı – miss Marpl obrazı 1930-cu 
ildə “Vikarinin evində qətl hadisəsi” romanının işıq 
üzü görməsi ilə geniş populyarlıq qazanmışdır. Maraq- 
lıdır ki, miss Marplın prototipi Aqata Kristinin sevimli 
nənəsi idi. 

Aqata Kristi bir yazıçı kimi ilk böyük uğura 1926-cı 
ildə “Rocer Ekroydun qətli” romanının nəşrindən 
sonra imza atmışdır. Elə həmin ildə yazıçı bir çox 
sarsıntılara məruz qalır — anası ölür, özü isə ərindən 
boşanır. Ancaq üzləşdiyi bütün çətinliklərə baxma- 
yaraq, o, yazmaqda davam edirdi. 

1926-cı ilin dekabr ayının əvvəllərində Aqata öz 
katibinə yazdığı məktubda Yorkşir istiqamətində yola 
çıxdığını bildirərək evi tərk edir. Onun yoxa çıxması 
güclü ictimai rezonans doğurur, çünki artıq Aqata 

məşhur bir yazıçı idi və çoxlu pərəstişkarı vardı. Sonra- 
lar məlum oldu ki, 11 gün ərzində harada olduğu bəlli 
olmayan Aqata Kristi hotellərin birində “Tereza Nil” 
adı altında qeydə alınıbmış. Kristi özünün yoxa çıx- 
masını heç cür izah etmək istəmədi, ancaq həkimlər 
başından aldığı zədədən onda amneziya yarandığını 
bildirirdilər. Yazıçının yoxaçıxma səbəbinə britaniyalı 
psixoloq Endryü Norman özünün “Hazır portret” 
kitabında aydınlıq gətirir. Onun düşüncəsinə görə, 
travmatik amneziya versiyası həqiqətəuyğun deyil, 
çünki Aqatanın davranışları bunun əksini göstərirdi: 
o, hoteldə başqa adla – ərinin sevgilisinin adıyla qeyd 
olunmuşdu, Aqata burada gününü fortepianonun 
arxasında keçirir, kitabxanaya gedirdi. Başqa bir 
versiyaya görə, yazıçı yoxaçıxma məsələsini qəsdən 
düşünmüşdü. Belə ki, Aqatanın məqsədi sonradan 
onun ölümündə təqsirli bilinəcək ərinin yaxasını 
polisin əlinə vermək olubmuş. 1934-cü ildə dərc 
olunmuş “Tamamlanmamış portret” əsərində Aqata 
Kristi həmin yoxolma məsələsinə bənzər hadisələri 
ətraflı təsvir etmişdir. 

Birinci ərindən ayrıldıqdan bir neçə il sonra Aqata 
Kristi arxeoloq Maks Mellouenlə xoşbəxt ailə qurur 
və onunla birlikdə Suriyaya, İraqa arxeolofi qazın- 
tlar aparmağa yollanır. Əri ilə birlikdə Yaxın Şərqə 
səfərləri onun bir neçə romanının mövzusuna çevri- 
lir. 1934-cü ildə İstanbulun “Pera Palace” hotelində 
“Şərq ekspressibndə qətl” romanı yazılır. Yeri gəl- 
mişkən, onun yaşadığı 411-ci hotel otağı indi xatirə 
muzeyidir. 

Aqata Kristinin bütün romanları şahmat oyunu- 
nu xatırladır: buradakı tapmacalar stereotip fiqur- 
ların – gənc qızların, istefada olan hərbçilərin, ailə 
dostlarının, kübar cəmiyyətin əhlikef gözəlçələrinin, 
bədxərcliyə və yaramazlığa meyilli olan cavan oğlan- 
ların köməyi ilə açılır. Bütün bu klişe-qəhrəmanlar 
romandan romana keçir, lakin bu, onlara olan marağı 
azaltmır. Burada əsas olan “fiqurların kombinasiyası” 
və “oyunun” gözlənilməz dönüşləridir. 

Qəhrəmanlar, bir qayda olaraq, ümumən yayğın 
olan düşüncə səviyyəsində davranır və fikir yürüdür- 
lər. Onlar əbədi həqiqətlərin ifadəçiləridir: yaxşılıq — 


yaxşıdır, yamanlıq – pisdir, cəsarət, alicənablıq, səda- 
qət qalib gəlməlidir, hiyləgərliyin, yalanın, cinayətin üstü 
açılmalı, cinayətkarlar qınanmalı və cəzalanmalıdır. 

Detektiv fanrının məhdud imkanlarından mak- 
simal dərəcədə istifadə edən Aqata Kristinin yara- 
dıcılığı oxucu kütləsinin fantastik marağına səbəb 
olmuşdur. Müasir detektiv ədəbiyyatın ilk klassiki- 
nin məhz Aqata Kristi olmasında müəyyən paradok- 
sallıq vardır: nə öz mənşəyinə, nə də şəxsi keyfiyyət- 
lərinə görə yazıçı heç vaxt kriminal aləmlə təmasda 
olmamışdır. Onun dahi xəfiyyə Erkül Puaro obrazı 
yalnız təxəyyülün məhsuludur. Aqata ilə onun per- 
вопајјал arasında hər hansı bir bağlılıq tapmaq 
istəsək, Puaronu deyil, miss Marpl obrazını xatırla- 
maq yerinə düşər. Ağır cinayətlərin üstünü açmaq 
mükəlləfliyini öz üzərinə götürən bu məşhur qadın 
özünə mənəvi borc bilir ki, cinayətkar nə yolla olursa 
olsun ifşa edilməlidir. Belə ki, əgər qanun cinayətin 
açılmasını təmin edə bilmirsə, bu işi diletantların 
görməsində heç bir qəbahət yoxdur. 

Aqata Kristi, özünün davamçılarından fərqli ola- 
raq, təsvir etdiyi quldurları və qatilləri heç vaxt 
romantikləşdirmir. Onları qanunu pozmağa təhrik 
edən motivlər, öz təbiətindən asılı olmayaraq, əksər 
hallarda yalnız motiv olaraq qalır. Aqata üçün törə- 
dilən cinayətin mexaniki tərəfi daha maraqlıdır. 
O, böyük ustalıqla son dərəcə dolaşıq situasiyalar 
yaradır, heyrətamiz məntiqi təhlillər nəticəsində 
onları açır və bu zaman məlum olur ki, ilk baxışdan 
qeyri-adi və hətta fantastik görünən hadisələr yalnız 
müəyyən hərəkətlərin adi ardıcıllığından ibarətdir. 
Bu zaman Aqata Kristi həyat qanunlarından daha 
çox, detektiv oyun qaydalarına istinad edir. Əlbəttə, 
Aqata Kristidən əvvəl də detektiv Tanrının Edqar Po, 
Hilbert Çesterton, Artur Konan Doyl kimi böyük 
ustaları olmuşdur. Məhz onların səyləri nəticəsində 
detektiv İanrının formulları və klassik qaydaları 
ərsəyə gəlmişdir, məsələn, əsərdə qəhrəmanlar ara- 
sında çoxsaylı xəyali intriqalar qurulur və əvvəlcə 
cinayətkarın özü yox, tamamilə başqa birisi şüb- 
hələr doğurur. Klassik detektivdə cinayətkar çox 
ağıllı və fərasətli adam olmalıdır, lakin xəfiyyə bütün 

keyfiyyətləri ilə onu üstələməlidir. Və yaxud xəfiyyə- 
nin fövqəladə qabiliyyətləri daha qabarıq görünsün 
deyə onun yanında doktor Vatson kimi başqaların- 
dan o qədər də seçilməyən digər birisi olmalıdır və s. 
Detektiv ianrında yazılmış əsərlərdə yer alan bu tipli 
konstruksiyalar, Kristinin müasiri məşhur yazıçı 
Somerset Moemin sözləri ilə desək, çoxdan oxucu- 
ların gözündən düşməli idi. Lakin sonrakı gedişat 
göstərdi ki, bütün janr şərtiliklərinə baxmayaraq, 
kriminal roman sırf psixologizmə meyilli olan müəl- 
liflərin əsərlərindən daha populyar olmaqda davam 
edir. Aqata Kristinin yüksək sənətkarlıqla qələmə 
aldığı əsərlər göstərdi ki, bu populyarlıq, bir çox 
araşdırmaçının iddia etdiyi kimi, heç də oxucu zöv- 
qünün korlanması ilə bağlı deyil. O, klassik detek- 
tiv fanrının qaydalarına və normalarına ciddi riayət 
etməsinə baxmayaraq, heç kimi yamsılamır və öz 
üslubunu, öz ifadə tərzini ortaya qoyur. 

İngilis detektiv ustalarının yolunu davam etdirən 
Aqata Kristi bütün dünyada məşhurlaşmış bir neçə 
xəfiyyə obrazı yaratmışdır: intellektual Erkül Puaro 
və komik, çalışqan, ancaq çox da ağıllı olmayan Has- 
tinqs onların ən yaddaqalanıdır. Bu obrazlar çox 
zaman Şerlok Holmsu və doktor Vatsonu xatırladır. 
Bundan başqa, Aqatanın əsərlərində xəfiyyə miss 
Marpl obrazı da yenə ingilis detektivində rast gəlinən 
xəfiyyə obrazlarının ümumi cəhətlərini özündə daşı- 
yır. Lakin bu kitabda oxuculara təqdim olunan əsər- 
lərdə biz, əsasən, Erkül Puaronun obrazını görə bili- 
rik. Yuxarıda qeyd etdiyimiz kimi, Puaro yazıçının 
çoxsaylı roman və hekayələrinin baş qəhrəmanıdır. 
Buna baxmayaraq, Artur Konan Doyl öz qəhrəmanı 
Şerlok Holmsdan cana doyduğu kimi, artıq 30-cu 
illərdə Aqata Kristi də Erkül Puarodan yorulmuşdu, 
Konan Doyldan fərqli olaraq, o, öz xəfiyyəsini “öldür- 
mək” istəyirdi. Onun daha çox yaşlı, ağıllı, adi ingilis 
ledisi olan miss Marpldan xoşu gəlirdi. II Dünya 
müharibəsi illərində yazdığı iki romanda – “Pərdə” 
(1940) və “Yuxuda ölüm” (1943) – Erkül Puaro və 
miss Marpi silsiləsini tamamlamaq fikrindəydi. Lakin 
onun bu qəbildən olan və ölümündən sonra tapılmış 
əlyazmaları yalnız 70-ci illərdə çap olundu. 


Çoxsaylı oxucularının hisslərinə sayğıyla yanaşan 
Aqata bir dəfə də olsun seksual cinayətləri romanla- 
rına mövzu seçməmişdir. Öz müasiri olan detektiv 
yazarlardan fərqli olaraq, o, bədii zövqlə öz qurbanı- 
nın halınaacıma arasındakı balansı qorumağı baca- 
rırdı. “O zaman (XX əsrin əvvəllərində) heç kimin ağlı- 
na gəlməzdi ki, vaxt gələcək, vəhşilik adına törədilən 
əməllərin təsvir olunduğu və sadistcəsinə zövq verən 
kriminal romanlar dəbə minəcək... Lakin indi, qəddar- 
lıqlar yağ və çörək kimi gündəlik işlənən mala çevrilib” 
— yazıçı öz “Avtobioqrafiya”sında yazırdı. 

Aqata Kristi hər zaman qadınların kişilərlə intel- 
lektual bərabərliyinin tərəfini saxlayıb. “Ölümlə görüş” 
(1938) romanında qadın qəhrəman Seyra Kinqin dilin- 
dən Aqata Kristinin öz düşüncələri səslənir: “Cinsə 
görə ayrı-seçkiliyə, sadəcə olaraq, nifrət edirəm... 
Bəzi kişilər sentimentaldırlar və düşüncələri dola- 
şıqdır, başqaları aydın və məntiqəuyğun düşünməyi 
bacarırlar. Zehni qabiliyyətin çeşidli tipləri vardır. 
Cinsi ayrılıq yalnız cinsi münasibətlərdə ola bilər”. 

Yüzdən çox hekayənin, on yeddi pyesin, yetmiş- 
dən çox detektiv romanın müəllifi olan yazıçının 
dünyanın yüzdən çox dilinə tərcümə olunmuş kitab- 
ları tirafına görə Bibliyadan və Şekspirin əsərlə- 
rindən sonra üçüncü pillədə yer alıb. Demək olar, 
Aqata Kristinin bütün əsərləri ekranlaşdırılıb, bəzi 
əsərlərinin əsasında dəfələrlə filmlər çəkilib. 

Səhnələşdirilmiş əsərlərinin sayına görə də Aqata 
Kristi liderdir. Onun 16 əsəri London teatrlarında 
tamaşaya qoyulmuş, onların bir çoxunun əsasında 
filmlər çəkilmişdir. Yazıçının 1952-ci ildə Londonun 
Ambassador teatrında səhnəyə qoyulmuş “Tələ” pyesi 
teatr tarixində ən çox oynanılmış səhnə əsəridir. 

Aqata Kristi 1956-cı ildə Britaniya imperiyası- 
nın ordeninə, 1971-ci ildə isə ədəbiyyat sahəsindəki 
nailiyyətlərə görə Britaniya imperiyasının “Dame 
Comumander” adına layiq görülüb, 1958-ci ildən 
ömrünün sonuna qədər ingilis “Detektiv Klubu”na 
rəhbərlik edib. 

1971-74-cü illərdə yazıçı tez-tez xəstələnməyə baş- 
layır, lakin buna baxmayaraq, o yazmaqda davam edir. 
Sonradan onun əlyazmalarını təhlil edən tədqiqatçılar 

Aqatanın Alsgeymer xəstəliyinə tutulduğunu bildi- 
rirlər. 1975-ci ildə tamamilə zəifləyən yazıçı özünün 
ən məşhur pyesinin müəllif hüquqlarını nəvəsinə 
verir. 1976-cı ilin 12 yanvarında soyuqdəyməyə tutu- 
landan az sonra Uollinqforddakı evində vəfat edir və 
Çolsi kəndində dəfn edilir. 

Məşhur detektiv ustasının 1965-ci ildə tamamla- 
dığı “Avtobioqrafiya”sı bu sözlərlə sona çatır: “Allahım, 
mənə verdiyin gözəl ömür və bütün sevgilərə görə 
sənə təşəkkür edirəm”. 


Kasim Qaraca 

BİRİNCİ HİSSƏ 


Faktlar 


İ fəsil 
«TOROS» EKSPRESSİNDƏ 
ÖNƏMLİ YOLÇU 


Şaxtalı bir qış səhəri idi. Yerli vaxtla saat beşdə dəmir- 
yol kitabçalarında təntənəli surətdə “Toros” adlandırılan 
ekspress Hələb stansiyasının platforması boyunca düzül- 
müşdü. Ekspress vaqon-restorandan, yataqlı vaqondan 
və iki daxili xətt vaqonundan ibarət idi. 

Yataqlı vaqonun pilləkənləri önündə əynində Fransa 
ordusunun qəşəng uniforması olan gənc bir leytenant 
dayanmışdı, qatbaqat şərf və kaşneylə qulaqlarına qədər 
bərk-bərk bürünmüş qısaboylu bir adamla söhbət edirdi. 
Bu adamın qızarmış burnuyla bığının yuxarı qıvrılan sivri 
uclarından başqa, heç bir tərəfi görünmürdü. 

Dondurucu bir ayazvardı. Bu hörmətli qonağı ötürmək 
işi bir o qədər ürəkaçan deyildi, ancaq leytenant Dübosk 
vəzifəsini mərdliklə yerinə yetirməyə çalışırdı. Ağzından 
fransızca bəlağətli kəlmələr daşıb-tökülməkdəydi. Əslində, 
nə baş verdiyini dərindən bilmirdi. Düzdür, adətən, belə 
hallarda olduğu kimi, qarnizonda cürbəcür söhbətlər dola- 
şırdı. Generalı, leytenant Düboskun tabeçiliyində olduğu 
həmin o generalı razı salmaq get-gedə çətin olmağa baş- 
lamışdı. Sonra haradansa, bəlkə də, İngiltərənin özündən, 
həmin bu belçikalı durub gəlmişdi. Tam bir həftə ərzində 
bütün qarnizon anlaşılmaz gərginlik içərisində olmuşdu. 
Sonra bir-birinin ardınca qəribə hadisələr baş vermişdi. Çox 


tanınmış bir zabit intihar etmişdi, bir başqası da birdən- 
birə istefa vermişdi. Həyəcanlı anlar geridə qalmış, bəzi 
ehtiyat tədbirlərindən vaz keçilmişdi. Düboskun əmrin- 
də olduğu həmin o general da, sanki, birdən-birə on yaş 
gəncləşmişdi. 

Təsadüfən Dübosk naməlum adamla “öz” generalı 
arasında gedən söhbətin bir azını eşitmişdi. General həyə- 
canla: “Siz bizi xilas etdiniz, dostum, — demişdi. Danışar- 
kən çal bığları titrəyirdi. — Siz fransız ordusunun şərəfini 
qorudunuz. Qan tökülməsinə mane oldunuzl Çağırışıma 
qulaq asdığınız üçün sizə necə təşəkkür edəcəyimi bilmi- 
rəm. Durub ta buralara qədər gəldiniz...” 

Bu sözlərə Erkül Puaro adlı əcnəbi uyğun bir şəkildə 
cavab vermişdi: “Nə danışırsınız, general, məgər sizin bir 
dəfə həyatımı xilas etdiyinizi unuda bilərəmmi?” Qeneral 
da, öz növbəsində, adətən, belə hallarda işlədilən ifadə- 
lərini dilə gətirmiş, sonra Fransa və Belçika, şərəf və 
şöhrət kimi şeylərdən söz açaraq qucaqlaşmışdılar. Söh- 
bət bununla da tamamlanmışdı. 

Leytenant söhbətin nədən getdiyini hələ də bilmirdi, 
ancaq hər halda, heç olmasa, müsyö Puaronu “Toros” 
ekspressinə mindirmək vəzifəsi ona tapşırılmışdı. O da 
bunu gələcəyi parlaq gənc bir zabitə yaraşacaq həyəcanla 
və şövqlə yerinə yetirirdi. 

Leytenant Dübosk: 

— Bu gün bazar günüdür, — dedi. — Sabah, yəni bazar 
ertəsi axşam İstanbulda olacaqsınız. 

Bu sözləri ilk dəfə söyləmirdi. Ancaq adətən, qatar tər- 
pənməzdən öncə stansiyada edilən söhbətlərdə eyni şey- 
lər beləcə təkrarlanır. 

Müsyö Puaro: 

— Tamamilə doğrudur, — deyə onun söylədiyini təsdiq 
etdi. 

– Yəqin ki, İstanbulda bir neçə gün qalacaqsınız. 

— Mais oui’. İstanbulu heç vaxt görməmişəm. Oradan 
belə tez-tələsik keçmək heyif olar. — Sürəti ifadə etmək 
üçün barmaqlarını şıqqıldatdı. — Onsuz da, heç yerə tələs- 
mirəm. Orada turist kimi bir neçə gün qala bilərəm. 





! Hə, əlbəttə (77. 

— La Sainte Sophie" çox gözəldir, — leytenant Dübosk 
dedi, halbuki həyatı boyu, bir dəfə də olsun, bu məbədi 
görməmişdi. 

Soyuq bir külək vıyıldayaraq perronda dolaşdı, onları 
daha da büzüşməyə vadar etdi. Leytenant xəlvətcə saatına 
göz atdı. Beşə beş dəqiqə qalmışdı. Yəni qatarın yola düş- 
məsinə cəmi beş dəqiqə qalırdıl Qonağın onun saata 
baxdığını hiss edəcəyindən təlaşa düşüb tez-tələsik arada 
yaranmış səssizliyi pozmağa çalışdı: 

— Bu mövsümdə çox az yolçu olur, — deyərək arxadakı 
yataqlı vaqonun pəncərələrinə baxdı. 

Müsyö Puaro da onunla eyni fikirdə olduğunu bildirdi. 

— Həqiqətən, elədir. 

— Toros dağlarında qar fırtınasına tutulmayacağınıza 
ümidvaram. 

— Belə şeylər də olur? 

— Olur, əlbəttə. Ancaq bu il hələ ki olmayıb. 

Müsyö Puaro: 

— Elə isə, yenə də olmayacağına ümid edək, — dedi. 
—Avropadan gələn hava xəbərlərində nə deyirlər, ürəkaçan 
bir şey var? 

— Çox pis xəbərlər var. Balkanlarda dəhşət qar yağıb. 

— Eşitdiyimə görə, Almaniyada da eləymiş. 

Yenə aralarında bir səssizlik olacağını hiss edən leyte- 
nant Dübosk tələsik: 

— Boş şeydir, — dedi. — Sabah axşam səkkizə iyirmi 
dəqiqə qalmış İstanbulda olacaqsınız. 

Müsyö Puaro: 


— Bəli, — mızıldandı. Sonra da tez-tələsik sözlərinə 
davam etdi. — Müqəddəs Sofiya məbədi... Eşitdiyimə görə, 
qeyri-adiymiş. 


— Bəli, çox gözəl olduğunu deyirlər... 

Elə bu zaman arxalarındakı yataqlı vaqon kupelərin- 
dən birinin pərdəsi aralandı və gənc qadın çölə baxdı. Mari 
Debenham cümə axşamı Bağdaddan ayrıldığı vaxtdan 
bəri, demək olar, yatmamışdı. Nə Kərkükə gedərkən 
qatarda, nə Mosuldakı sərnişinlər üçün ayrılmış istirahət 
otağında fərli-başlı yata bilmişdi. Bir gecə bundan əvvəl 
qatarda da eləcə. İndi həddən artıq qızdırılmış kupenin 





! Müqəddəs Sofiya (fr.) 


boğucu istisində yarıoyaq yatmaqdan sıxılaraq qalxıb çölə 
baxmışdı. 

Bura Hələb olmalı idi. Ancaq görməyə bir şey yoxdu. 
Sadəcə, uzun, yaxşı işıqlandırılmamış bir perron, haradasa, 
yaxınlıqda ərəbcə acıqlı söyüşmə səsləri eşidilirdi. Pəncə- 
rəsinin düz aşağısında isə iki adam fransızca danışırdı. 
Bunlardan biri fransalı zabit, o biri isə yekəbiğlı bir adamdı. 
Mari Debenham xəfifcə gülümsədi. İndiyə qədər belə sıx- 
sıx sarınıb-bürünmüş birini görməmişdi. Hər halda, bayır 
çox soyuq idi. Qatarı da bu üzdən hədsiz isidirdilər. Pəncə- 
rəni aşağı endirməyə çalışdı, ancaq gücü çatmadı. 

Yataqlı vaqonun bələdçisi həmin iki adama yaxınlaşdı. 

— Qatar indi tərpənəcək, — dedi. — Cənablar, qatara 
minmək vaxtıdır. 

Arıq-uruq adam şapkasını çıxardı. Mari Debenham: 
“Başı da eynilə yumurta kimidir”, — deyə düşündü, kefi 
olmasa da, yenə özünü saxlaya bilməyib güldü. Gülünc 
görünüşlü, arıq bir adam. Adətən, belələrini heç kim ciddi 
qəbul etmir. Leytenant Dübosk son sözlərini söyləyirdi. 
Bunları öncədən hazırlamış və son ana saxlamışdı. Çox 
gözəl, parlaq, qısa bir nitq idi bu. 

Müsyö Puaro söz altda qalmamaq üçün ona eyni 
şəkildə cavab verdi. 

Yataqlı vaqonun bələdçisi: “Qatara minin, lütfən”, — dedi. 

Puaro bütün varlığıyla gənc zabitdən ayrılmağın onun 
üçün nə qədər çətin olduğunu göstərərək ayağını pillə- 
kənlərə qoydu. Bələdçi də onun ardınca gəldi. Puaro əlini 
yellədi. Leytenant Dübosk hərbi salam verdi. Qatar şid- 
dətlə silkələnərək yavaş-yavaş tərpəndi. 

— Enfin), — deyə mızıldandı Puaro. 

— Oooff... — deyərək leytenant Dübosk soyuqdan 
büzüşdü — ayazın nə qədər kəskin olduğunu yalnız indi 
hiss etmişdi. 

— Baxın, müsyö. — Bələdçi ifadəli bir hərəkətlə Puaroya 
kupenin gözəlliyini və çamadanlarının nə qədər nizamla 
yerləşdirildiyini göstərdi. — Müsyönün kiçik çamadanını 
buraya qoydum. 

Əlini mənalı bir tərzdə uzatmışdı. 

Erkül Puaro bu ələ qatlanmış kağız pul dürtüşdürdü. 





! Nəhayət (fr.) 

— Təşəkkür edirəm, müsyö. — Bələdçi dərhal işgüzar 
görkəm aldı. — Müsyönün biletləri məndədir. İndi paspor- 
tunuzu da rica edəcəyəm. Bildiyimə görə, müsyö İstan- 
bula qədər gedəcəkmiş? 

— Tamamilə doğrudur, — Puaro təsdiq etdi. Sonra da, 
— ilin bu vaxtında qatarda o qədər də yolçu yoxdur, deyə- 
sən, — deyə soruşdu. 

— Elədir, müsyö. Sizdən başqa, sadəcə, iki yolçum 
var. İkisi də ingilisdir. Biri Hindistandan bir zabit, digəri 
isə Bağdaddan gənc bir ingilis ledisi. Müsyönün bir şeyə 
ehtiyacı varmı? 

Müsyö kiçik bir şüşə “Perre” suyu istədi. 

Qatarla səyahət üçün səhər saat beş çox da uyğun 
bir vaxt deyildi. Dan yeri sökülənəcən hələ iki saat vaxtını 
birtəhər keçirməliydi. Gecə düz-əməlli yata bilməmişdi və 
qəliz bir missiyanı bacarıqla həll etdiyindən doğan məm- 
nunluq hissiylə Puaro bir küncə büzüşərək, gözünə yuxu 
gedəcəyinə əmin olmasa da, yuxulamağa çalışdı. 

Oyandığı zaman saat onun yarısı olmuşdu. İsti bir 
qəhvə içmək üçün vaqon-restorana yollandı. 

İçəridə təkcə bir yolçu var idi o saatda. Bələdçinin 
dediyi gənc ingilis ledisinin o olduğu o saat anlaşılırdı. 
Gzunboylu, incə və əsmərdi. İyirmi səkkiz yaşında olardı. 
Səhər yeməyini sakit-sakit yeməyindən və qarsona: — “qəhvə 
gətir”, — deməyindən yolçuluğa alışmış və görüb-götür- 
müş olduğu bilinirdi. Qatarın havasına çox uyğun, incə 
materialdan hazırlanmış tündrəngli bir yol paltarı vardı 
əynində. 

Başqa bir işi olmayan Erkül Puaro qızı hiss etdirmədən 
gözdən keçirərək əylənməyə çalışdı. 

“Qətiyyətli gənc bir qadın, — deyə düşündü, — belələri 
heç vaxt başını itirməz”. Sərbəst və işgüzar görkəmi vardı. 
Hətta qızın ciddi ifadəli üzünün cizgiləri və dərisinin bəyaz- 
lığı xoşuna da gəlmişdi. Dalğalı, parlaq, qara saçlarını və 
soyuq baxışlı qonur gözlərini də bəyənmişdi. “Ancaq bez- 
dirici sayılmayacaq qədər ciddi və işini bilən bir qız”, — deyə 
qərar verdi. 

Bir az sonra vaqon-restorana bir nəfər daha girdi. Yaşı 
qırxla əlli arası, ucaboylu, çəlimsiz, arıq bir adamdı. Gic- 
gahları çallaşmışdı. 


Puaro öz-özünə: “Hindistandan gələn polkovnik”, — dedi. 

Yeni gələn xəfifcə əyilərək qızı salamladı: 

— Sabahınız xeyir, miss Debenham. 

— Sabahınız xeyir, polkovnik Arbetnot. 

Polkovnik qızın qarşısındakı stula əlini uzatmış halda 
dayanmışdı. 

— Sizə mane olmaram? — deyə soruşdu. 

— Əlbəttə yox. Buyurun, oturun. 

— Bilirsiniz, çox adam səhər yeməyində çənə vurmaq- 
dan xoşlanmaz. 

— Elədir. Ancaq qorxmayın, mən sizi yemərəm. 

Polkovnik oturdu. 

— Ay uşaql — amiranə bir tərzdə qarsonu çağırdı, 
yumurta və qəhvə sifariş elədi. 

Gözləri bir an Erkül Puaroya tərəf axdı. Sonra laqeyd- 
cə başqa yana çevirdi. 

İngilisin ürəyindən keçənləri asanlıqla oxuyan Puaro 
adamın öz-özünə: “Yaramaz bir əcnəbi” — deyə düşündü- 
yünü anladı. 

İki ingilis, milli adətlərinə uyğun bir şəkildə artıq danış- 
mayıb bir neçə kəlməylə kifayətləndi. Sonra qız qalxaraq 
öz kupesinə yollandı. 

Günorta yeməyində iki ingilis yenə eyni masada otur- 
du və üçüncü yolçunu da yenə görməzliyə vurdu. Söhbət- 
ləri səhər yeməyində olduğundan daha canlıydı. Polkovnik 
Arbetnot Pəncab haqqında danışır, aradabir qızdan Bağ- 
dad haqqında soruşurdu, söhbətdən aydın olurdu ki, qız 
orada tərbiyəçilik edirmiş. Söhbətin gedişində ortaq tanış- 
larının olduğu anlaşılınca söhbətləri daha da qızışdı və 
yalançı rəsmiyyət də aradan qalxdı. Köhnə dostları Tom- 
mini, hansısa Cerrini yada saldılar. Polkovnik Arbetnot bir 
ara qızdan: 

— Birbaşa İngiltərəyəmi gedəcəksiniz, — deyə soruşdu, 
— yoxsa İstanbuldamı qalacaqsınız? 

— Yox, mən İstanbulda qalmaq fikrində deyiləm. 

— Və buna heç təəssüf də etmirsiniz? 

— İki il əvvəl mən bu yolu getmişəm və o zaman üç gün 
İstanbulda qalmışdım. 

— Başa düşdüm. Nə gizlədim, mən buna çox sevindim, 
çünki mən də heç bir yerdə dayanmaq fikrində deyiləm. 

Yersiz bir şəkildə əyilərək gülümsədi. Üzü bir az qızar- 
mışdı. 

Erkül Puaro kinayəli-kinayəli: “Bizim polkovnik qadın 
gözəlliyinə laqeyd deyil”, — deyə düşündü. Bunları düşün- 
mək əyləncəli idi. Nə etmək olar, romantik sərgüzəştlər 
üçün qatar da dəniz yolçuluğu qədər əlverişli sayılır. 

Miss Debenham sakit tövrlə yol yoldaşı olduqlarına 
sevindiyini söylədi, ancaq bunu söyləyərkən qarşısında 
oturmuş adamın xam xəyallarına heç bir ayaqyeri qoy- 
madı. 

Erkül Puaro polkovnik Arbetnotun qızı kupeyə qədər 
ötürdüyünü gördü. Ekspress şahanə mənzərəli Toros dağ- 
larından keçirdi. İki ingilis koridorda yan-yana dayanıb 
Külək boğazına doğru baxarkən, qız birdən-birə dərindən 
içini çəkdi. Onların yaxınlığında duran Puaro Mari Deben- 
hamın yavaşca dediyi sözləri eşitdi: 

— Gözəlliyə bir baxın... Kaş mən də... 

— Necə? Nə dediniz? 

— Kaş bütün bunlardan zövq ala bilsəydim. 

Arbetnot cavab vermədi. Kvadrat çənəsi daha ciddi və 
sərt bir ifadəyə bürünmüş kimiydi. 

— Kaş siz bu işə heç qarışmamış olaydınız, — dedi. 

— Susun... Rica edirəm, susun. 

— Nə olacaq kil — Polkovnik bir az da öfkəylə Puaroya 
doğru baxdı. Sonra sözlərinə davam etdi. — Amma sizin tər- 
biyəçilik etmə fikriniz heç xoşuma gəlmir. Dəli-cinli anala- 
rın və zəhlətökən balaca uşaqların əmrlərinə boyun əymək 
məcburiyyətində qalacaqsınız. 

Qız ürəkdən güldü. Əvvəlki təmkini yox olmuşdu. 

— Ah, belə düşünməməlisiniz. Hər kəs tərəfindən əzi- 
lən mürəbbiyə əfsanəsi artıq keçmişdə qalıb. Əmin olun, 
əslində, analar və atalar məndən çəkinirlər. 

Başqa bir şey söyləmədilər. Bəlkə də, Arbetnot o şəkil- 
də həyəcanla danışdığı üçün utanmışdı. 

Puaro öz-özünə: “Burada maraqlı bir komediya oynan- 
maqdadır”, — dedi. 

Bu müşahidəsini o daha sonra dəfələrlə xatırlayacaqdı. 

O gecə on ikinin yarısında qatar Konyaya çatdı. İki 
ingilis açılışmaqdan ötrü platformaya çıxdı, qarlı perronda 
aşağı-yuxarı var-gəl etməyə başladılar. 


Puaro isə qələbəlik stansiyada baş verənləri pəncərə 
arxasından seyr etməklə kifayətləndi. Ancaq on dəqiqə- 
dən sonra bir az hava almağın heç də pis olmayacağına 
qərar verdi. Diqqətlə hazırlaşdı. Öst-üstə geyindi, şərflərə 
sarındı, laklı ayaqqabılarının üzərinə qaloşlarını keçirdi. 
Sonra da çəkinə-çəkinə perrona endi və yeriməyə başladı. 
Lokomotivin yanından keçərək irəlilədi. 

Bir yük vaqonunun kölgəsində duran naməlum iki 
qaraltının kim olduğunu yalnız eşitdiyi səslərdən anlaya bildi. 

Arbetnot danışırdı: 

— Mari... 

Qız həyəcanla onun sözünü kəsdi. 

— Yox, yox, indi olmaz. Hər şey bitəndən sonra, bax 
onda. O hadisələr geridə qalsın... o zaman... 

Müsyö Puaro nəzakətli davranaraq o saat geri döndü. 
Karıxıb qalmışdı: miss Debenhamın səsini güclə tanımışdı, 
çünki bu səs onun həmişəki quru və işgüzar səsi deyildi. 

“Çox maraqlıdır”, — öz-özünə dedi. 

Ertəsi gün iki ingilisin dalaşdıqlarını güman etdi. Çünki 
bir-biri ilə çox az danışırdılar. Puaroya elə gəldi ki, qızın 
üzündə əndişəli bir ifadə var. Gözlərinin altında qonur 
kölgələr əmələ gəlmişdi. 

Qatar günortadan sonra, üçün yarısında birdən-birə 
dayandı. Pəncərələrdən başlar uzandı. Dəmiryolunun yanı- 
na kiçik bir qrup toplaşmışdı, vaqon-restoranın altında bir 
şeyə baxır və əlləriylə işarə edirdilər. 

Puaro pəncərədən boylanaraq təlaşla oradan keç- 
məkdə olan bələdçini səslədi. Bələdçi nə baş verdiyini 
qısaca danışdı. Sonra geri çəkilib çevrilərkən, az qala, düz 
arxasında dayanmış Mari Debenhamla toqquşacaqdı. 

Qız fransızca: 

— Nə olub? — deyə soruşdu, həyəcandan nəfəsi tutul- 
du. — Nəyə görə dayanmışıq? 

— Boş şeydir, madmazel. Vaqon-restoranın altında bir 
şey alışıbmış, ancaq önəmli deyil. Yanğını söndürüblər. İndi 
də təmir edirlər. Narahat olmayın, heç bir təhlükə yoxdur. 

Qız əliylə tez-tələsik bir hərəkət etdi. Sanki, yanğın 
təhlükəsi mənasız bir şey idi və bunu bir kənara itələyirdi. 

— Нә, başa düşdüm... Ancaq gör nə qədər vaxt itirdik 
buradal 

— Vaxt? 

— Hə də, biz gecikirik axı... 

Puaro: 

— Bəli, ola bilər, — deyərək başıyla təsdiq etdi. 

— Ancaq mən gecikə bilmərəml Qatar İstanbulda stan- 
siyaya altı əlli beşdə girəcək, mən isə Bosforu keçib, saat 
doqquzda yola düşəcək olan “Şərq ekspressi”nə yetiş- 
məliyəm. Bir-iki saatlıq gecikmə olarsa, qatarı qaçırarıq. 

Puaro: 

— Ola bilər, — deyə etiraf etdi. Maraqla qıza baxırdı. 
Mari Debenham pəncərənin altındakı çubuğu bərk-bərk 
tutmuşdu. Həm əli titrəyirdi, həm də dodaqları. Puaro: 

— Bu, sizin üçün çoxmu vacibdir, madmazel? — deyə 
soruşdu. 

— Bəli, Bəli, çox vacib. Mütləq o qatara yetişməliyəm. 

Qız geriyə döndü və koridordan keçərək polkovnik 
Arbetnotun yanına getdi. 

Amma boş yerə həyəcanlanmışdı. Qatar on dəqiqə 
sonra təkrar hərəkət etdi və Heydərpaşaya da, sadəcə, 
beş dəqiqə gec çatdı. 

Həmin gün Bosfor təlatüm içərisindəydi. Qarşı tərəfə 
keçərkən Puaro çox çətinlik çəkdi. Qayıqda yol yoldaşla- 
rından ayrı düşdü və onları bir daha görmədi. 

Qalata körpüsündən bir taksiyə minərək birbaşa 
“Tokatlıyan” hotelinə getdi. 


İT fəsil 
“TOKATLIYAN? HOTELİ 


Erkül Puaro “Tokatlıyan”da vannası olan bir otaq 
istədi. Sonra da kontorkaya yaxınlaşıb qapıçıdan ona 
məktub gəlib-gəlmədiyini soruşdu. 

Onu üç məktub və bir teleqram gözləyirdi. Teleqramı 
görüncə qaşlarını xəfifcə qaldırdı. Gözlənilməz bir şeydi bu. 

Puaro, həmişə olduğu kimi, teleqramı tələsmədən və 
səliqəylə açdı. Aydın yazılmış mətndə bunlar vardı: 

“Kassner hadisəsində sizin öncədən təxmin etdiyiniz 
çətinliklər gözlənilmədən baş qaldırıb, xahiş edirik, dərhal 
geri dönün”. 


— Voila ce qui est етрегап(/ — Puaro əsəbi halda öz- 
özünə deyindi. 

Sonra başını qaldıraraq divardakı saata baxdı. 

Qapı xidmətçisinə: 

— Bu gecə yoluma davam etmək məcburiyyətindəyəm, 
— dedi. — “Şərq ekspressi” neçədə yola düşür? 

— Saat doqquzda, müsyö. 

— Mənə yataqlı vaqonda bir kupe tapa bilərsinizmi? 

— Əlbəttə, müsyö. İlin bu mövsümündə bilet tapmaq 
çətin olmaz. Qatarlar, demək olar ki, boş olur. Birincidərə- 
cəli istəyirsiniz, yoxsa ikincidərəcəli? 

— Birinci. 

— Baş üstə, müsyö. Haraya qədər gedəcəksiniz? 

— Londona qədər. 

— Oldu, müsyö. Sizə İstanbul-Kale vaqonunda yataqlı 
yer saxlatdıracağam. 

Puaro təkrar saata baxdı. Səkkizə on dəqiqə qalmışdı. 

— Yemək yeməyə vaxtım varmı? 

— Əlbəttə ki var, cənab. 

Puaro başıyla razılıq bildirdi, kontorkaya yaxınlaşıb 
otaqdan imtina etdiyini söylədi və holldan keçərək yemək 
salonuna girdi. 

Qarsona istədiyi yeməkləri söylərkən bir nəfər çiyninə 
toxundu. Arxasından bir səs: 

— Ah, köhnə dostum, — dedi. — Bax, nə gözlənilməz 
bir təsadüf. 

Puaro çevrilib baxdı — saçları şotka kimi dimdik, qısa- 
boylu, yekəqarın, yaşlı bir adam məmnun təbəssümlə ona 
baxırdı. 

Puaro yerindən sıçradı. 

— Müsyö Bukl 

— Müsyö Puarol 

Müsyö Buk da belçikalıydı, Beynəlxalq yataqlı vaqonlar 
şirkətinin müdirlərindən biri idi. Belçika polisinin keçmiş 
göz bəbəyi Puaro ilə tanışlıqlarının tarixçəsi zamanın dərin- 
liklərindən başlayırdı. 

Müsyö Buk: 

— Evinizdən nə yaman uzaqlaşmısınız, dostum, — dedi. 

— Suriyada kiçik bir problemlə məşğul idim. 





! Tərsliyə bax! (/7-.) 

— Gör hal Və indi də evinizə qayıdırsınız. Nə zaman 
yola düşürsünüz? 

— Elə bu gün. 

— Çox gözəll Eyni vaxtda yola düşəcəyik. Daha doğ- 
rusu, mən Lozannaya qədər gedəcəyəm. Orada işim var. 
Hər halda, “Şərq ekspressi”nə minəcəksiniz? 

— Bəli. Mənə yataqlı kupe tapmalarını istədim. Bura- 
da bir neçə gün qalmaq fikrim vardı. Ancaq bir teleqram 
aldım. Çox vacib bir iş üçün İngiltərəyə dönmək məcbu- 
riyyətindəyəm. 

Müsyö Buk: 

— Ah, — deyə içini çəkdi. — İşlər... İşlər... Əlbəttə, siz də 
artıq dünya şöhrətli bir adamsınız, dostum. 

— Hə, bəzi xırda-mırda uğurlarım olub mənim. — Puaro 
təvazökar görünməyə çalışdı, ancaq bunu bacarmadı. 

Müsyö Buk gülümsədi: 

— Daha sonra görüşərik, — dedi. 

Erkül Puaro bığının şorbaya girməməsi üçün bütün 
diqqətini bu işə verərək şorbasını içməyə başladı. Bu çətin 
vəzifə də həll edildikdən sonra digər yeməyi gözlərkən ətra- 
fına baxındı. Yemək salonunda cəmi beş-altı adam vardı. 
Bunlardan yalnızca ikisi Erkül Puaronun diqqətini çəkdi. 

Yaxınlıqdakı bir masada oturmuşdular. Gənc olanı otuz 
yaşlarında, xoşsifət bir adamdı. Amerikalı olduğu o saat 
anlaşılırdı. Ancaq balacaboylu detektivin diqqətini çəkən 
o deyil, yanındakıydı. Altmış beş-yetmiş yaşlarında bir 
adamdı. İlk baxışdan o, xeyirxah insanlara xas olan yum- 
şaqürəkli bir insan kimi görünürdü. Dazlaşan başı, geniş 
alnı və ağappaq qoyma dişlərini göstərən gülümsəməsi... 
bütün bunlar onun insanları sevən, mərhəmətli bir adam 
olduğunu göstərirdi. Lakin gözləri bu təəssüratı yalana 
çıxarırdı. Kiçik, çuxura düşmüş və hiyləgər baxışlıydı bu 
gözlər. Gənc dostuna nə isə söylərkən baxışlarını salonda 
gəzdirdi və bir anlığa gözü Puaroda ilişib qaldı. Bu göz- 
lərdə əcaib bir kin ifadəsi və anlaşılmaz həyəcan vardı. 

Dərhal ayağa qalxdı. 

— Hesabı ödə, Hektor, — dedi. Səsi xırıltılı idi. Bu səsdə 
nəsə əcaib, gizli bir təhlükə ifadəsi vardı. 

Puaro vestibüldə dostuyla görüşdüyü zaman bu iki 
amerikalı da hoteldən ayrılırdı. Gənc adam çamadanların 


aşağıya endirilməsiylə məşğul olan xidmətçiyə göz qoyur- 
du. Sonra şüşə qapını açaraq: 

— Hər şey hazırdır, cənab Retçett, — dedi. 

Yaşlı adam nəsə mızıldanaraq bayıra çıxdı. 

Puaro: 

— Bu iki adam haqqında nə düşünürsünüz? — deyə 
soruşdu. 

Müsyö Buk: 

— Onlar amerikalıdır, — dedi. 

— Amerikalı olduqları bəllidir. Mən şəxsiyyətləri haqqın- 
da nə düşündüyünüzü soruşdum. 

— Gənc oğlan üzüyola və xoşxasiyyətli birinə bənzəyir. 

— Bəs o biri? 

— Sizə doğrusunu söyləyim, dostum, bu adam məndə 
çox pis təəssürat doğurdu. Lap açığı, o qəti mənim xoşu- 
ma gəlmədi. Bəs sizin? 

Erkül Puaro o saat cavab vermədi. Nəhayət, dilləndi: 

– Yemək salonunda yanımdan keçəndə qəribə bir duy- 
ğuya qapıldım, — deyə mızıldandı. — Sanki, vəhşi bir hey- 
van... daha doğrusu, yırtıcı, əsl yırtıcı bir heyvan yanımdan 
keçmişdil 

— Halbuki zahirən çox möhtərəm bir insan kimi görünür. 

— Elədir ki varl Zahiri görkəmi son dərəcə sayğı oyadır. 
Ancaq gözləri... sanki, barmaqlıqların arxasından vəhşi 
heyvan bayıra baxır. 

Müsyö Buk: 

— Fantaziyanız çox genişdir, dostum, — dedi. 

— Ola bilər. Ancaq bayaq mənə elə gəldi ki, yanımdan 
şər qüvvə daşıyan bir şey keçdi. Təsirindən hələ də çıxa 
bilməmişəm. 

— Yəni o möhtərəm amerikalıya görə, elə deyilmi? 

— Bəli, o möhtərəm amerikalıya görə. 

Müsyö Buk nəşəylə: 

— Eh, – dedi. — Ola bilər. Bu dünyada o qədər şər 
adam var ki. 

Bu zaman qapı açıldı və xidmətçi içəri girdi. Onlara 
doğru gələrkən üzündə təlaşlı və günahkar bir ifadə vardı. 
Puaroya: 

— İnanılmaz bir şeydir, müsyö, — dedi, — qatarda bir 
dənə də olsun birincidərəcəli yataqlı kupe yoxdur. 

Müsyö Buk: 

— Necə? – deyə bağırdı. — İndi, bu mövsümdə? Başqa 
cür ola bilməz, ya bir jurnalist qrupu var, ya da bir diplo- 
mat qrupul 

Qapı xidmətçisi üzünü ona tərəf tutaraq: 

— Bilmirəm, cənab. Ancaq kupe tapmaq mümkün deyil. 

— Eybi yoxdur, — müsyö Buk Puaroya baxdı. — Heç 
narahat olmayın, dostum. Bir çıxış yolu taparıq. “Şərq eks- 
pressi”ndə hər zaman boş bir kupe olur — 16 nömrəli kupe. 
Bunu bələdçi həmişə ehtiyatda saxlayır. — Gülümsədi, 
sonra da başını qaldırıb saata baxdı. 

— Haydı, yola çıxmaq zamanı gəldi. 

Stansiyada müsyö Buku qəhvəyi uniformalı yataqlı 
vaqon bələdçisi hörmətlə qarşıladı. 

— Xoş gəldiniz, cənab. Siz bir nömrəli kupedəsiniz. 

Hambalları çağırdı. Hamballar əşyaları üzərində “İSTAN- 
BGL-TRİYEST-KALE” yazılmış vaqona doğru daşıdılar. 

— Eşitdiyimə görə, sizdə bu gün hər yer doluymuş. 

— İnanılmayacaq bir şeydir bu, müsyö. Bütün dünya 
bu gecə yolçuluğa çıxmağa qərar verib, sanki. 

— Nə olursa olsun, bu cənaba bir yer tapmalısan. Mənim 
dostumdur. 16-cı nömrədə qala bilər. 

— Ora da verildi, müsyö. 

— Necə? 16-cı nömrə verildi? 

Hər ikisi vəziyyəti başa düşdüklərini ifadə edən baxış- 
larla bir-birinə baxdılar. Sonra bələdçi gülümsədi. Orta- 
yaşlı, ucaboylu, solğunbənizliydi. 

— Bəli, müsyö. Söylədim axı... hər yer doludur. 

Müsyö Buk əsəbiliklə soruşdu. 

— Axı burada nə baş verir? Bir yerdə toplantımı var? 
Yolçuluğa çıxan bir qrupmu var? 

— Xeyr, cənab. Sadəcə, bir təsadüfdür. Bir çox insan 
bu gecə yola çıxmağa qərar verib. 

Müsyö Buk sıxıntı içərisində öz-özünə donquldandı. 

— Belqradda Afinadan gələn vaqonu birləşdirəcəklər. 
Sonra Buxarest-Paris vaqonu da var. Ancaq Belqrada biz 
sabah axşam çatacağıq. Sizi ancaq bu gecəliyə bir yerdə 
yerləşdirmək lazımdır. Boş ikincidərəcəli kupe də yoxu- 
nuzdur? 

— İkincidərəcəli yataqlı kupe var, cənab... 


— Həə, nə yaxşı... 

— Ora ancaq bir qadını yerləşdirə bilərik. Kupedə bir 
alman qadın var indi. Bizim bir sərnişinin xidmətçisidir. 

Müsyö Buk: 

— Vay, vay, — dedi. — Heç bəxtimiz yox imiş. 

Puaro: 

— Kefinizi pozmayın, dostum, — deyərək gülümsədi. 
— Mən adi vaqonda da gedə bilərəm. 

— Olmaz, olmaz. — Buk təkrar bələdçiyə tərəf döndü. 
— Bütün yolçular gəldimi? 

Bələdçi: 

— Doğrusunu söyləsəm, bir yolçumuz hələ gəlməyib, 
— deyə tərəddüdlə cavab verdi. 

— Davam edinl 

— Yeddinci nömrə. İkincidərəcəlidə. Yolçu hələ gəlmə- 
yib, qatarın yola düşməsinə isə cəmi dörd dəqiqə qalıb. 

— Yolçu kimdir? 

— Bir ingilisdir. — Bələdçi əlindəki siyahıya baxdı. 
— A.M.Harris adında biri. 

Puaro: 

— Bu ad yaxşı əlamətdir, — dedi. — Mən Dikkensi oxu- 
muşam. Cənab Harris" gəlməyəcək. 

Müsyö Buk: 

— Müsyönün çamadanlarını yeddinci nömrəyə daşıyın, 
— deyə əmr etdi. — Əgər bu cənab Harris gələrsə, ona çox 
gecikdiyini söyləyərik. Yerlərin bu qədər uzun zaman sax- 
lanmadığını ona başa salarıq. Axır ki, bu məsələni birtəhər 
yoluna qoyarıq. Cənab Harrisdən mənə nə? 

— Siz bilərsiniz, cənab. — Bələdçi, Puaronun hamba- 
lyla danışdı. Ona haraya gedəcəyini söylədi. Sonra da 
belçikalının qatara minməsi üçün pilləkənlərin önündən 
çəkildi. 

— Axırdan ikinci kupe, cənab. 

Puaro uzun koridorla irəliləyərək deyilən kupeni 
tapdı, içəridə “Tokatlıyan” hotelində gördüyü uzunboylu 
gənc amerikalı vardı. Rəfdəki bir çamadana doğru əlini 
uzatmışdı. 





! Ç.Dikkensin “Martin Çezlvit” (1844) romanında qəhrəmanlardan 
biri Sara Qemp özünün haqlı olduğunu sübuta yetirmək üçün Harris 
adında uydurma bir rəfiqəsinə istinad edir. 

Puaronu görən kimi qaşqabağını tökdü: 

— Bağışlayın, güman edirəm, siz səhv gəlmisiniz. — Son- 
ra ağır-ağır bu sözləri fransızca təkrarladı: — Je crois que vois 
avez une erreur. 

Puaro ingiliscə cavab verdi: 

— Siz cənab Harrissiniz? 

— Xeyr, mənim adım Makkuindir. Mən... 

Bu zaman Puaronun arxasından bələdçinin təntimiş 
günahkar səsi eşidildi: 

— Qatarda başqa yataqlı kupe yoxdur, müsyö. Bu 
cənaba buranı vermək məcburiyyətində qaldıq. 

Bu sözləri deyərək bələdçi koridorun pəncərəsini aşağıya 
endirdi. Puaronun çamadanlarını alaraq içəriyə daşımağa baş- 
ladı, Puaro bələdçinin üzr istəyirmiş kimi danışmasını bir az 
istehzayla dinləmişdi. Görünür, amerikalı ona kupeyə başqa 
adam gətirməsə, bəxşiş verəcəyini söyləmişdi. Ancaq şirkətin 
müdirlərindən birinin qarşısında bələdçi bir şey edə bilməzdi. 

Belçikalının çamadanlarını rəflərə yerləşdirən bələdçi 
kupedən çıxdı: 

— Baxın, müsyö, hər şey yerli-yerindədir. Sizin yeriniz 
üst yataqdadır. Yeddinci nömrədə. Qatar bir dəqiqə sonra 
hərəkət edəcək. 

Tələsik koridorla irəliləyərək uzaqlaşdı. 

Puaro təkrar kupeyə girdi. Nəşəylə: 

— Çox nadir rast gəlinən bir hadisədir bu, — deyərək 
güldü. — Təkyataqlı vaqon bələdçisi bir yolçunun əşyasını 
öz əliylə yerləşdirir. Görünməmiş bir şeydir. 

Gənc amerikalı da gülümsədi. Hirsinin keçdiyi, vəziyyəti 
anlayışla qarşılamaq lazım olduğunu başa düşdüyü görünürdü. 

— Qatar, qəribə də olsa, ağzına qədər doludur, — dedi. 

Növbətçi fıştırıq çaldı, sonra lokomotivin uzun, cansıxıcı 
fiti eşidildi. Hər ikisi koridora çıxdı. 

Perronda bir nəfər: 

— En voiture! — deyə çığırdı. 

Makkuin: 

— Qetdik, — dedi. 

Amma hələ yola düşməmişdilər. Fit təkrar çalındı. 

Gənc adam birdən-birə: 

— Eşidirsiniz, cənab, bəlkə, siz aşağı qatda getmək 
istəyirsiniz? Bilirsinizmi, sizə belə daha rahat olarsa... 


buyurunl Xahiş edirəm, çünki mənimçün harada get- 
məyin heç fərqi yoxdur. 

“Həqiqətən, sevimli gəncdir”, — Puaro düşündü. 

— Xeyr, xeyr, — deyə etiraz etdi. — Heç yerinizi dar etmək 
istəməzdim... 

— Həqiqətən, mənim üçün ... 

— Ancaq mən özümü narahat hiss edirəm... 

İkisi də nəzakət göstərərək etiraz edirdi. 

Puaro: 

— Mən burada, sadəcə, bir gecə qalacağam, — deyə 
bildirdi. — Belqradda ... 

— Başa düşdüm. Siz Belqradda düşəcəksiniz... 

— Yox, elə deyil. Bilirsiniz... 

Qatar birdən-birə silkələndi. Pəncərəyə tərəf boylan- 
dılar. Ağır-ağır geriləyən işıqlı perrona baxmağa başladılar. 

“Şərq ekspressi” üç gün sürəcək Avropa yolçuluğuna 
başlamışdı. 


III fəsil 
PUARO BİR MÜŞTƏRİNİ RƏDD EDİR 


Erkül Puaro ertəsi gün günorta yeməyini yeməkdən 
ötrü vaqon-restorana bir az gec getdi. Səhər erkən qalxmış, 
dərhal da təkbaşına səhər yeməyini yemişdi. Ondan sonra 
da bütün səhər saatlarında Londona dönməsinə səbəb 
olan hadisəylə bağlı qeydləri gözdən keçirmişdi. Kupe yol- 
daşını, demək olar, heç görməmişdi. 

Müsyö Buk artıq bir masada oturmuşdu. Belçikalıya 
əliylə salam verərək onu qarşısındakı yerə oturmaqdan 
ötrü dəvət etdi. Çox keçmədən Puaro necə masaya otur- 
duğunun fərqinə vardı — ilk növbədə ona qulluq etdilər 
və ən ləziz yeməkləri gətirdilər. Qeyd etmək lazımdır ki, 
yeməklər burada qeyri-adi dərəcədə yaxşı idi. 

Yalnız sıra qaymaqlı pendirə gələndə müsyö Bukun 
başı yeməkdən ayıldı. Toxluğun elə bir həddində idi ki, 
bundan sonra insanı ancaq fəlsəfi mövzular cəlb edir. 

— Əgər məndə Balzakın talantı olsaydı, — dərindən köks 
ötürdü, — bax bu mənzərəni mütləq təsvir edərdiml — əliylə 
dairə cızaraq restoranda oturanları göstərdi. 

— Pis fikir deyil, — dedi Puaro. 

— Mənimlə razısınız, elə deyilmi? Məncə, belə bir şey 
ədəbiyyatda hələ olmayıb. Yeri gəlmişkən onu da deyim 
ki, bunun özünün də bir romantikası var. Fikir verin, ətra- 
fımızdakı adamların hərəsi bir zümrədəndir, bütün millət- 
lərdən adamlar var burada və müxtəlif yaşdadırlar. Üç gün 
ərzində bir-birinə yad olan bu adamlar bir yerdə yatacaq- 
lar, yeyəcəklər, oturub-duracaqlar. Üç gün keçəcək və bu 
adamların hərəsi çıxıb öz yoluyla gedəcək və bir də heç 
zaman görüşməyəcəklər. 

— Lakin, — Puaro dedi, — təsəvvür edin, bədbəxt bir 
hadisə olsa... 

— Allah eləməsin, əziz dostum, axı... 

— Mən başa düşürəm, sizin nöqteyi-nəzərinizdən bu, 
arzuolunmaz haldır. Lakin hər halda, gəlin, heç olmasa, 
bir dəqiqəliyə bunu təsəvvür edək. Fərz edək ki, burada 
oturanların hamısını, məsələn, bir ölüm hadisəsi birləşdirib. 

— Yenə çaxır istəyirsinizmi? — Buk təklif etdi və tələsik 
badələrə çaxır tökdü. — Qaramat şeylər danışırsınız, dos- 
tum. Yəqin ki, mədənizdə problem var, yaxşı həzm etmir, 
ona görə. 

– Bax bu məsələdə haqlısınız, — Puaro razılaşdı, 
— mənim mədəm bu Suriya mətbəxinə heç cür uyğunla- 
şa bilmir. 

Puaro çaxırdan qurtumladı. Arxaya söykənərək dalğın 
halda vaqon-restorandakı yolçuları gözdən keçirməyə 
başladı. Restoranda on üç adam oturmuşdu, Bukun söy- 
lədiyi kimi, hər millətdən və zümrədən insan vardı burada. 
Puaro onları diqqətlə gözdən keçirməyə başladı. 

Düz qarşıdakı masada üç nəfər oturmuşdu. Onların 
bir yerdə səfər etmədiklərini təxmin etdi. Qarsonlar, hər 
zaman olduğu kimi, onlara xas olan daxili hissiyyatlarıyla 
bu üç yolçunun tək olduğunu anlamış və bir masanın 
arxasında oturtmuşdular. Bunlardan biri yekəpər, qaraya- 
nız bir italyandı. Özündənrazı halda çöplə dişlərini qurda- 
layırdı. Onun qarşısında oturan ingilisin üzündə varlı evin 
nökərlərində olduğu kimi donuq, heç bir şeyi qəbul etmə- 
diyini göstərən bir ifadə vardı. İngilisin yanında isə əynin- 
də ala-bəzək pencək olan bir amerikalı yayxanaraq otur- 
muşdu, çox güman ki, xaricə mal satan ticarət agenti idi. 


— Bizim işimizdə əsas məsələ daha geniş ərazidə yayıl- 
maqdır, — zəhlətökən gur səsiylə danışırdı. 

İtaliyalı, diş çöpünü ağzından çıxararaq havada oynatdı: 

— Doğru söyləyirsiniz. Mən də belə fikirləşirəm, — dedi. 

İngilis pəncərəyə baxdı və öskürüb sinəsini arıtladı. 

Puaro baxışlarını onlardan ayırıb vaqonun dərinliklə- 
rinə baxdı. 

Kiçik masada yaşlı bir qadın ağac kimi dimdik otur- 
muşdu. Puaronun bu günə qədər gördüyü yaşlı qadınların 
ən çirkiniydi. Ancaq maraq doğuran, insanı diksindirmə- 
yib, əksinə, onu cəzb edən bir çirkinlik idi bu. Boynunda 
sıra-sıra çox iri mirvarilər düzülmüşdü, özü də, nə qədər 
inandırıcı görünməsə də, bu mirvarilər saxta deyildi, əsl 
mirvarilərdi. Barmaqlarında üzüklər işıldayırdı. Samur kür- 
künü çiyinlərindən arxaya doğru atmışdı. Çox bahalı oldu- 
ğu anlaşılan kiçik, qara şapkası ziyilli qurbağanı andıran 
üzünə heç yaraşmamışdı. 

Qadın sakit və nəzakətli, eyni zamanda amiranə bir 
tövrlə qarsonla danışırdı: 

— Lütfən, yaddan çıxarmayın, mənim kupemə bir şüşə 
mineral su və bir böyük stəkan portağal suyu qoyulsun. 
Və göstəriş verin, axşama cücə qızartsınlar — sous-mous 
vurmaq lazım deyil, — bir də soyutma balıq hazırlasınlar. 

Qarson ehtiramla onun dediklərinin hazır olacağını 
söylədi. Qadın mehribanlıqla gülümsünərək ayağa qalxdı. 
Bir an Puaroyla göz-gözə gəldilər və ətrafındakılarla maraq- 
lanmayan əsl aristokratsayağı etinasız ədayla baxışlarını 
süzdürərək salondan çıxdı. 

Müsyö Buk alçaq səslə: 

— Knyaginya Draqomirova, — dedi. — Rusdur. Əri inqi- 
labdan əvvəl bütün pullarını xaricdə bəzi işlərə yatırıb. 
Qadın son dərəcə zəngindir. Əsl kosmopolitdir. 

Puaro başını yellədi. Knyaginya Draqomirova haqqın- 
da eşitmişdi. 

Müsyö Buk əlavə etdi: 

— Çox güclü xarakteri var. Günahlarım qədər çirkindir, 
ancaq insanı yenə də öz təsirinə sala bilir. Mənimlə razısınız? 

Puaro da eyni fikirdəydi. 

Başqa böyük bir masada Mari Debenham iki qadınla 
oturmuşdu. Bunlardan biri ucaboylu və ortayaşlıydı. Tivit 

ətək və damalı bluz geyinmişdi. Solğun sarı saçlarını ona 
yaraşmayan bir şəkildə arxaya darayaraq boynunun ardın- 
da iri bir toppuz düzəltmişdi. Mehribanlıq yağan uzunsov 
sifətində qoyunabənzər nəsə vardı. Gözlük taxmışdı. Diq- 
qətlə üçüncü qadını dinləyirdi. Xoşüzlü, toppuş, yaşa dol- 
muş biriydi o da. Dayanmadan danışırdı. Səsindən və 
ləhcəsindən amerikalı olduğu bilinirdi. Yavaş-yavaş, həzin- 
həzin nəsə danışırdı, bir an dayanıb nəfəsini belə dərmirdi. 

— İndi gör qızım mənə nə dedi: “Biz bu ölkədə heç 
Amerikan üsullarını da tətbiq edə bilmərik. İnsanlar burada 
anadangəlmə tənbəldirlər. Üstəlik, bizim kollecimiz çox 
önəmli uğurlar qazanıb. Orada elə yaxşı müəllimlər var kil 
Təhsil böyük şeydir axı. Biz özümüzün Qərb ideallarımızı 
tətbiq etməliyik və Şərqin bunu qəbul etməsinə nail 
olmalıyıq”. Qızım deyir ki... 

Qatar tunelə girdi. Və bu həzin səs eşidilməz oldu. 

Onların düz yanındakı kiçik masada polkovnikArbetnot 
tək-tənha oturmuşdu. Gözlərini Mari Debenhamın ənsəsinə 
dikmişdi. Puaro onların nədən birlikdə oturmadıqlarını 
düşündü. Halbuki birlikdə oturmalarına mane olacaq bir 
səbəb yox idi. Nəyə görə bunu etmədilər? Bəlkə də, Mari 
Debenham istəmədi. Bir tərbiyəçi diqqətlə davranmağı 
öyrənməlidir. Haqqında dedi-qodu yayılmasının qarşısını 
almağa çalışmalıdır. Həyatını çalışaraq qazanmaq məcbu- 
riyyətində olan bir qız ehtiyatlı davranmalıdır... 

Puaronun baxışları vaqon-restoranın digər tərəfinə axdı. 
Lap dib tərəfdə qarapaltarlı, ortayaşlı bir qadın oturmuş- 
du. İri üzündə heç bir ifadə yoxdu. “Alman, ya da skan- 
dinaviyalıdır”, — deyə Puaro düşündü. Hər halda, həmin 
o alman, qulluqçu idi. 

Qadının qarşısında bir cütlük bir-birinə doğru əyil- 
mişdi, həyəcanlı-həyəcanlı danışırdılar. Kişi, ingilislərə xas 
tivit parçadan kostyum geyinmişdi, ancaq ingilis olmadığı 
bəlli idi. Arxası Puaroya tərəf olsa da, yenə də başının 
biçimi və çiyinləri onun kontinental mənsubiyyətini ələ 
verirdi. Gdzunboylu, tökməbədənli bir adamdı. Birdən-birə 
başını çevirdi və Puaro onun profilini gördü. Otuz-otuz beş 
yaşlarında, kürənbığlı, çox yaraşıqlı bir kişi idi. 

Qarşısındakı gənc bir qız idi, iyirmidən artıq yaşı olmazdı. 
Bədəninə oturan qara ətəkli pencək, ağ sətin bluz geyin- 


mişdi, yana sürüşdürdüyü qara şlyapası yalnız bir möcü- 
zə sayəsində başından yerə düşmürdü. Qeyri-adi, ekzotik 
gözəlliyi vardı — dərisi ağappaq, gözləri qəhvəyi və saç- 
ları göyümtül-qara rəngdə idi. Uzun bir müştüklə siqaret 
çəkirdi. Manikürlü dımaqlarına qan-qırmızı boya çəkmişdi. 
Bir barmağında platin çənbərli iri zümrüd üzük vardı. Səsi 
və baxışları nazlı-duzlu idi. 

Puaro: 

— Həm gözəl, həm yaraşıqlı, — deyə mızıldandı. — Ər- 
arvad deyillərmi? 

Müsyö Buk başıyla təsdiq etdi. 

— Macar səfirliyindən olmalıdırlar, sanıram. Gözəl bir 
cütlükdür. 

Puarodan başqa, Makkuin və onun şefi cənab Retçett 
hələ naharı tamamlamamışdılar. Axırıncının üzü Puaroya 
tərəf idi. Puaro ikinci dəfə bu heç də xoş olmayan üzü 
gözdən keçirdi. O, saxta mehribanlıq ifadə edən və xainlik 
yağan kiçik gözlərə diqqət yetirdi. Dostunun üzündəki 
ifadənin dəyişdiyi müsyö Bukun nəzərindən qaçmadı. 

— Bu vəhşi heyvanamı baxırsınız? — deyə soruşdu. 

Belçikalının qəhvəsini gətirəndə müsyö Buk ayağa 
qalxdı. Nahara daha erkən başladığına görə Puarodan 
öncə bitirmişdi yeməyini. 

— Mən kupemə gedirəm. Qəhvənizi içdikdən sonra 
gəlin, bir az söhbət edək, — dedi. 

— Baş üstə... — Puaro likör sifariş edərək qəhvəsini 
qurtumlamağa başladı. Qarson masaları dolaşdı, hesabları 
topladı. Yaşlı amerikalı qadının səsi vaqon-restoranı bürü- 
müşdü: 

— Qızım deyir ki, yemək üçün talon kitabçası alsam, 
heç bir qayğım olmazl Ancaq bunlara gərək bəxşiş verə- 
sən, hələ mineral suyun pulunu da ayrıca ödəyəsən — su 
da su olsa. Bilmək olmur nə suyudur. 

— Onlar... e-e... ingiliscə necə deyirlər... onlar yerli 
sulardan verməlidirlər, — fağır üzlü qadın izah etdi. 

— Bilirəm, ancaq mən yenə də başa düşə bilmirəm. 
— Amerikalı qadın qarşısındakı xırda pul topasına ikrahla 
baxırdı. — Siz hələ baxın görün, o, mənə nə veribl Bunlar 
dinardır, yoxsa nədir? Görkəmləri də nə qədər şübhəlidir 
bunların. Qızım deyir ki... 

Mari Debenham səndəlini itələyərək ayağa qalxdı. 
Başıyla hər iki qadınla sağollaşıb vaqon-restorandan çıxdı. 
Polkovnik Arbetnot da qalxıb onun arxasınca yollandı. 
Amerikalı qadınla fağır üzlü rəfiqəsi də onların arxasınca 
tərpəndilər. Macar cütlük də çoxdan çıxıb getmişdi. İndi 
salonda Puaro, Retçett və Makkuindən başqa kimsə 
qalmamışdı. Retçett gənc amerikalıya nəsə söylədi, bun- 
dan sonra Makkuin ayağa qalxaraq vaqon-restorandan 
çıxdı. Sonra Retçett də yerindən qalxdı. Ancaq Makkuinin 
arxasınca getmək əvəzinə, heç gözlənilməz bir hərəkət 
etdi. Keçib Puaronun qarşısındakı yerdə oturdu. 

— Bağışlayın... kibritiniz varmı? — səsi yumşaq idi. Bir az 
burnunda danışırdı. — Mənim familiyam Retçettdir. 

Puaro xəfifcə təzim etdi, sonra cibindən çıxardığı kibrit 
qutusunu ona verdi. Retçett kibrit qutusunu aldı, amma 
yandırmadı. 

— Səhv etmirəmsə, mən müsyö Erkül Puaroyla danış- 
maq şərəfinə nail oluram, — deyə sözlərinə davam etdi. 
— Elə deyilmi? 

Puaro təkrar təzim etdi: 

— Tamamilə doğrudur, müsyö. 

Amerikalının yenidən sözə başlamazdan öncə kiçik, 
kinli baxışlarıyla ona qiymət verdiyinin fərqindəydi. 

Nəhayət, Retçett: 

— Yaşadığım ölkədə, — dedi, — biz birbaşa əsas məsə- 
lədən başlayırıq. Cənab Puaro, mən sizə bir iş təklif etmək 
istəyirəm. 

Erkül Puaronun qaşları xəfifcə qalxdı: 

— Son zamanlarda mən öz müştərilərimin dairəsini çox 
daraltmışam, müsyö. Yalnız istisna hallarda işə baxıram. 

— Hə, əlbəttə. Mən bunu başa düşürəm, amma bu iş 
üçün çox pul verəcəyəm, cənab Puaro, — o, sakit və oğrun 
səslə təkrarladı, — çox pul. 

Belçikalı bir-iki dəqiqə səsini çıxarmadı. Sonra dedi: 

— Hansı işi görməyimi istəyirsiniz...müsyö... e... Ret- 
çett? 

— Cənab Puaro, mən varlı adamam. Çox varlı adamam. 
Mənim kimi varlı adamların çoxlu düşməni olur. Mənim də 
bir düşmənim var. 

— Təkcə bir düşmən? 


Cənab Retçett acıqlı-acıqlı: 

— Nə demək istəyirsiniz? — deyə soruşdu. 

— Müsyö, dediyiniz kimi, düşmənləri olacaq duruma 
gələn bir insanın qarşısına, sadəcə, bir düşmən çıxmaz. 
Təcrübələrim mənə bunun əksini öyrətmişdir. 

Puaronun cavabı Retçetti sakitləşdirmişdi, sanki. 

— Mən sizin nə demək istədiyinizi başa düşürəm, 
— dedi. — Düşmən, ya da düşmənlər... bu, önəmli deyil. 
Önəmli olan mənim təhlükəsiz yaşamağımdır. 

— Təhlükə? 

— Mənim həyatım təhlükədədir, cənab Puaro. Əslində, 
mən özümü qorumağın yolunu yaxşı bilən bir insanam. 
— Retçett cibindən kiçik bir tapança çıxardı. Sonra da 
öfkəylə sözünə davam etdi. — Mən qəfil ovlanacaq bir adam 
olduğumu sanmıram. Ancaq ehtiyat tədbirlərini artırma- 
һуага, məncə. Anladığıma görə, tam bu işə uyğun bir 
adamsınız, cənab Puaro. Pula da heyfi gələn adam deyi- 
ləm. Nəzərə alın, bu işdən ötrü sizə çox pul verəcəyəm. 

Puaro bir müddət fikirli halda amerikalını süzdü. Böyük 
xəfiyyənin üzü tamamən ifadəsizdi. Qarşısındakı adam 
onun beynindən nələr keçdiyini heç cür anlaya bilməzdi. 
Axır ki, dilləndi: 

— Çox-çox üzr istəyirəm, müsyö, — dedi. — Ancaq istə- 
diyinizi yerinə yetirə bilməyəcəyəm. 

Həmsöhbəti hər şeyi başa düşmüş bir ifadəylə ona 
baxdı: 

— İstədiyiniz məbləği söyləyin. 

Belçikalı başını yellədi: 

— Siz məni başa düşmürsünüz, müsyö. Seçdiyim peşə- 
də şansım mənə çox yardım etdi. Ehtiyaclarımı və vasva- 
sılığımı ödəyəcək qədər pul qazandım. İndi isə... sadəcə, 
mənə maraqlı olan işləri alıram. 

Retçett: 

— Ancaq yaman soyuqqanlısınız, — dedi. — İyirmi min 
dollar sizi yumşaldarmı? 

— Yumşaltmaz. 

— Əgər daha artıq almaq üçün belə davranırsınızsa, vaz 
keçin. İyirmi mindən artıq verən deyiləm. Bir şeyin dəyə- 
rinin mənim üçün nə qədər olduğunu çox yaxşı bilirəm. 

— Mən də elə sizin kimiyəm, müsyö Retçett. 

— Təklifimi nəyə görə qəbul etmək istəmirsiniz? 

Puaro ayağa qalxdı: 

— Sizin şəxsiyyətinizə toxunmaq istəməzdim, ancaq siz 
özünüz mənim xoşuma gəlmirsiniz, müsyö Retçett, — dedi 
və vaqon-restorandan çıxdı. 


İV fəsil 
QARANLIQDA ÇIĞIRTI SƏSİ 


“Şərq ekspressi” o gecə doqquza on beş dəqiqə qalmış 
Belqrada çatdı. Burada yarım saat dayanacaqdılar və Puaro 
perrona çıxdı. Lakin gəzişməsi o qədər də çox sürmədi. 
Güclü ayaz vardı, çovğun qopmuşdu, perronun çardağı 
çovğunun qarşısını ala bilmirdi, buna görə də Puaro tezliklə 
öz vaqonuna qayıtdı. Qızışmaqdan ötrü əllərini bir-birinə 
sürtən və ayaqlarını yerə döyən bələdçi Puaronu görcək: 

— Müsyə, sizin çamadanınızı bir nömrəli vaqona keçir- 
dilər, cənab Bukun qaldığı vaqona. 

— Bəs müsyö Buk necə oldu? 

— O da Afina vaqonuna köçdü, bu vaqonu indicə qoş- 
dular. 

Puaro dostunu axtarmağa yollandı, Buk onu dinləmək 
belə istəmirdi: 

— Bunlar xırda şeylərdirl Belə daha yaxşıdır. Axı siz 
İngiltərəyə qədər gedirsiniz, sizin üçün Kaleyə qədər yer- 
dəyişməsiz getmək daha rahatdır. Mənimçünsə bura lap 
əladır. Vaqon bomboşdur, mən və yunan həkim — olan- 
qalan sərnişin elə budur. Havanın murdarlığını görürsən 
də, dostum! Deyilənə görə, belə qar çoxdan olmayıb. Ümid 
edək ki, qar yığınları yolumuzu kəsməyəcək. Sizə açığını 
söyləyim, belə olacağından yaman qorxuram. 

Qatar ona on beş dəqiqə işləmiş tərpəndi. Çox keç- 
mədən Puaro qalxdı, müsyö Buka xeyirli gecələr diləyib öz 
vaqonuna qayıtdı. 

Qatarla yolçuluğun bu ikinci günündə hər kəs yavaş- 
yavaş bir-birilə dost olmağa başlamışdı. Puaro vaqon-res- 
toranın düz yanında olan kupesinə gedərkən koridorda 
Makkuinlə qarşılaşdı. Gənc adam öz kupesinin qapısında 
duran polkovnik Arbetnotla danışırdı. 


Makkuin, Puaronu görüncə birdən-birə danışığı yarıda 
kəsdi. Özündə müdhiş bir heyrət ifadəsi vardı. 

— A... — deyə bağırdı. — Mən sizin bizdən ayrıldığınızı 
sanırdım. Mənə Belqradda düşəcəyinizi söyləmişdiniz. 

Puaro gülümsədi: 

— Məni düz başa düşməmisiniz. Yadımdadır ki, biz elə 
bunu danışarkən qatar hərəkətə gəldi. 

— Necə ola bilər.. Sizin çamadanlarınız — onlar da yoxa 
çıxıbl 

— Onları başqa kupeyə keçirdilər. 

— Başa düşürəm... 

Makkuin, Arbetnotla danışmağa davam etdi. Puaro da 
koridorda irəliyə doğru getdi. 

Öz kupesindən iki qapı aşağıda, adı xanım Habbard 
olan yaşlı amerikalı qadın fağır üzlü isveçli rəfiqəsiylə danı- 
şırdı. Xanım Habbard ona zorla bir jurnal verirdi. 

—Alın, götürün bunu, gözəlim. Məndə oxumağa başqa 
şeylər var. Ah, soyuq nə yaman kəsir adamı, elə deyilmi? 
— Dostyana bir davranışla Puaroya salam verdi. 

İsveçli qadın: 

— Bilmirəm, sizə minnətdarlığımı necə bildirim, — dedi. 

— Boş şeydirl Gözəl-gözəl yatıb dincəlin, səhər ayılıb 
görəcəksiniz başınızın ağrısından əsər-əlamət qalmayıb. 

— Hamısı soyuqdəyməyə görədir. İndi gedib bir çay 
içərəm, keçər. 

— Aspirininiz varmı? Əminsinizmi? Məndə aspirindən 
bol şey yoxdur... Ah, gecəniz xeyrə qalsın, şəkərim. 

O biri qadın uzaqlaşarkən xanım Habbard Puaroya 
sarı döndü: 

— Yazıq isveçli... Deyəsən, o, hansısa missiyanın tərki- 
bində dərs verənlərdəndir. Yaxşı insandır, ancaq təəssüf 
ki, ingiliscə pis danışır. Buna baxmayaraq, qızım haqqında 
danışdıqlarımla çox maraqlandı. 

Puaro da xanım Habbardın qızı haqqında, demək olar 
ki, artıq hər şeyi bilirdi. Zatən qatarda ingiliscə bilən hər 
kəs onun qızı haqqında danışdıqlarını eşitmişdi. Onun öz 
əriylə Smirnedəki böyük Amerika kollecində necə işləmə- 
sindən, özünün ilk dəfə Şərqə necə getməsindən, türklərin 
necə pinti geyinməsindən, yollarının necə yaman gündə 
olmasından var səsiylə danışmışdı. 

Yanlarındakı qapı açıldı və arıq, solğunüzlü nökər bayı- 
ra çıxdı. Puaro ani olaraq içəridə cənab Retçettin yataqda 
oturduğunu gördü. O da onu gördü və bir an üzü əsəbiliklə 
qaraldı. Qapı dərhal örtüldü. 

Xanım Habbard Puaronu bir az kənara çəkdi. 

— Bilirsinizmi, bu adamı görəndə qorxudan az qalır 
ödüm partlasın. Yox e, nökəri demirəm, ağasından qor- 
xuram. Ağaya bir baxl O adamdan şübhələnirəm. Qızım 
hissiyyatımın çox güclü olduğunu söyləyir həmişə. “Ana- 
mın ürəyinə damdısa, mütləq olacaq” deyir. O adam- 
dan da elə ilk baxışdan xoşum gəlmədi. Tərsliyə bax ki, 
gərək elə yanımdakı kupedə olaydı. Dünən gecə ara- 
dakı qapıya çamadanımı söykədim. Mənə elə gəldi ki, o, 
qapının əltutanını yoxladı. O adamın bir qatil, qəzetlərdə 
oxuduğumuz həmin o qatar oğrularından biri olduğu orta- 
ya çıxarsa, heç mat qalmaram. Bəlkə, mənim dediklərim 
bir sərsəmləmədir, ancaq bu adamdan çox qorxuram. 
Qızımla əri mənə yolçuluğumun çox rahat keçəcəyini söy- 
lədilər. Ancaq açığını deyim, mənim içim heç rahat deyil. 
Bəlkə, gülünc bir şeydir bu... Mənə bu yolçuluqda hər şey 
ola bilərmiş kimi gəlir, nədənsə. Hər şey. O sevimli gənc 
oğlan bu adama katiblik etməyə necə dözür, başa düşə 
bilmirəm. 

Polkovnik Arbetnotla Makkuin koridordan onlara doğru 
gəlirdilər. Makkuin: 

— Mənim kupemə gəlin, — deyirdi. — Hələ də yataq düzəl- 
mədi. Sizin Hindistan siyasəti barədə anlamaq istədiyim bu... 

İki adam onların yanından keçərək Makkuinin kupesi- 
nin olduğu vaqona doğru getdi. 

Xanım Habbard Puaroyla sağollaşdı. 

— Heç olmasa, uzanıb bir kitab oxuyum, — dedi. — Gecə- 
niz xeyrə qalsın. 

— Qecəniz xeyrə qalsın, madam. 

Puaro öz kupesinə girdi — bu kupe Retçettin kupesi 
ilə yanaşı idi. Soyunub yerinə uzandı. Yarım saata qədər 
oxuduqdan sonra işığı söndürdü. 

Bir neçə saat sonra diksinərək oyandı. Onu oyadan 
şeyin nə olduğunu bilirdi. Yaxınlıqdan dəhşətli bir inilti, 
demək olar, bir fəryad səsi gəlmişdi. Eyni anda da bərkdən 
zəng çalınırdı. 


Puaro yataqda dikələrək işığı yandırdı. Qatarın dayandı- 
ğının fərqinə vardı. Hər halda, hansısa stansiyaya gəlmişdilər. 

O fəryad səsi belçikalını həyəcanlandırmışdı. Yandakı 
kupedə Retçettin olduğunu xatırladı. Yataqdan qalxaraq 
qapını açdı. Eyni anda yataqlı vaqon bələdçisi təlaşla kori- 
dorun o biri başından gələrək Retçettin qapısını döydü. 
Puaro qapısını xəfifcə aralayıb baxırdı. Bələdçi təkrar döy- 
dü. Bir zəng çaldı və koridorun aşağısındakı bir qapının 
üzərində işıq göründü. Bələdçi boylanıb baxdı. 

Yandakı kupedən səs eşidildi: 

— Bir şey yoxdur. Yanılmışam. — Fransızca danışdı. 

— Yaxşı, müsyö. — Bələdçi bu dəfə qaçaraq üzərində 
işıq yanan qapını döydü. 

Örəyi rahat olan Puaro da yatağına dönərək elektriki 
söndürdü. Saatına baxdı. Birə iyirmi üç dəqiqə qalırdı. 


V fəsil 
CİNAYƏT 


Puaro təkrar yuxuya getməkdə çətinlik çəkdi. Birin- 
cisi, qatarın dayanması mane olurdu. “Əgər bir stansiyada 
dayanmışıqsa, bayırdakı bu əcaib səssizlik nədir?” Bunun 
əksinə olaraq, vaqonun içindəki səslər insana həddindən 
artıq gurultulu gəlirdi. Retçettin yandakı kupedə dolaşdığını 
hiss edirdi. Gnitazın suyu çəkilərkən çıxan çıqqıltı. Axan 
suyun səsi. Bir şaqqıltı. Sonra unitaz təkrar içəri itələnərkən 
çıxan səs. Koridordan ayaq səsləri eşidildi. Ayaqlarında 
tərlik olan birinin xışırtılı addımlarıydı bunlar. 

Erkül Puaro gözlərini tavana dikib uzanmışdı. Stansiya 
nəyə görə bu qədər səssizdirə? Boğazı qurumuşdu. Hər 
zaman olduğu kimi, mineral su istəməyi unutduğunu xatır- 
ladı. Saatına baxdı təkrar. İkiyə on beş dəqiqə işləyirdi. 
“Bələdçini çağırıb mineral su istəyim”, — dedi. Barmağı zən- 
gin düyməsinə doğru getdi. Ancaq səssizlikdə cingilti qopa- 
ran zəng səsini eşidincə Əl saxladı. Ondan əvvəl kimsə zəngə 
basmışdı. Bələdçi zənglərə birdən cavab verə bilməzdil 

Zinn... Zinn... Zinn... — zəng təkrar-təkrar çalındı. Maraq- 
lydi, bələdçi hara yox olmuşdu? Zəngi çalan adamın əsə- 
biləşdiyi hiss olunurdu. 

Zəngi çalan kim idisə, barmağını düymədən aralamırdı. 

Nəhayət, bələdçi təlaş içində gəldi. Ayaq səsləri kori- 
dorda əks-səda verdi. Puaronun kupesinə yaxın olan bir 
qapı döyüldü. Sonra səslər eşidilməyə başladı. Bələdçinin 
mehriban, üzr istəyən səsi və bir qadın səsi. İsrarlı, cır-cır 
səs. Əlbəttə ki, bu, xanım Habbardın səsi idil 

Puaro öz-özünə güldü. Mübahisə — əgər buna müba- 
hisə demək olardısa — bir müddət davam etdi. Xanım 
Habbard durmadan danışır, bələdçi isə aradabir onu sakit- 
ləşdirməyə çalışırdı. Axır ki, problem həll olundu. Puaro 
bələdçinin fransızca: “Bonne nuit, madam”) dediyini, sonra 
qapının qapandığını eşitdi. 

Puaro zəngi çaldı. 

Bələdçi o saat gəldi. Təlaşlı və əndişəli bir halı vardı. 

— De l’eau minerale, s”il vois plait’. 

— Bein’, müsyö. 

Bəlkə, Puaronun gözlərindəki təbəssümə görə bələdçi 
ürəyini açmağa cəsarət göstərdi. 

— La dame americane4... 

— Necə? 

Bələdçi alnının tərini quruladı: 

– Onun əlindən nələr çəkdiyimi bir bilsəniz... Kupesində 
bir kişinin olduğunu deyib durur. Söz batmır bu qadınal 
Özünüz fikirləşin, müsyö. Bu qədərcik yerl — əliylə işarə 
etdi. — Burada necə gizlənmək olar? Onunla əng vururam, 
bunun mümkün olmadığını başa salmaq istəyirəm, ancaq 
kimə deyirsən? Öz dediyini deyir, guya, yuxudan oyanıb, 
kupedə bir kişinin olduğunu görüb. Ona deyirəm ki, axı 
insan qapının sürgüsünü açmadan bayıra necə çıxa bildi? 
Söz başa salmaq olmur... Dərdimiz başımızdan aşır, bu da 
bir yandan dirənib. Bu qarı görürsünüz də... 

— Nə qar? 

— Yolu qar basıb. Müsyö, bəs fikir vermirsiniz? Qatar 
çoxdan dayanıb. Bir qar yığınının içinə girmişik. Artıq, Allah 
bilir, nə zaman hərəkət edəcəyikl Bir dəfə qar üzündən 
yeddi gün yolda qaldığımızı xatırlayıram. 





! Gecəniz xeyrə qalsın, madam. (fr.) 

? Zəhmət olmasa, mineral su gətirin. (fr.) 
3 Bu saat (77. 

4 Bu amerikalı xanım... (fr.) 


— İndi haradayıq? 

— Vinkovciylə Brod arasında. 

— La, lal" — Puaro narazılıqla dilləndi. 

Bələdçi çıxdı, bir az sonra mineral su gətirib gəldi. 

— Qecəniz xeyrə qalsın, müsyö. 

Puaro bir bardaq su içdi və təkrar yatmağa hazırlaşdı. 

Elə təzəcə gözünə yuxu gedirdi ki, yenə bir şey onu 
oyatdı. Bu dəfə, sanki, ağır bir şey gurultuyla qapısına çır- 
pılaraq yerə yuvarlanmışdı. 

Yataqdan qalxaraq qapını açıb baxdı. Heç kəs yox idi. 
Sadəcə, sağda, koridorun o başında qırmızı kimonoya sarın- 
mış bir qadın sürətlə uzaqlaşırdı. Digər ucda isə kiçik stolu- 
nun arxasında oturmuş bələdçi böyük kağızlara öz hesabını 
yazmaqdaydı. Ətrafa, sanki, bir ölüm səssizliyi çökmüşdü. 

Puaro: “Sinirlərim pozulub, deyəsən”, — deyərək təkrar 
yatağa uzandı. Və bu dəfə sabaha qədər uyudu. 

Oyandığı zaman qatar hələ də hərəkətsizdi. Pərdəni 
qaldırıb bayıra baxdı. Qatarın ətrafını qar yığınları basmışdı. 

Saata baxdı. Ona işləyirdi. 

Saat ona on beş dəqiqə qalmış səliqə ilə, tərtəmiz, 
həmişə olduğu kimi, dəblə geyinərək vaqon-restorana 
getdi. Burada ruh düşkünlüyü hökm sürürdü. 

Sərnişinlərin arasında olan bütün baryerlər aradan qalx- 
mışdı. Ümumi bir bədbəxtlik onları bir-birinə yaxınlaşdır- 
mışdı. Hamıdan çox vay-şivən qoparan xanım Habbard idi. 

— Qızım bu yolun ən rahat yol olduğunu söyləmişdi. 
Deyirdi, qatara minib, bir də Parisdə düşəcəyəm. Ancaq 
indi, Allah bilir, burada neçə gün qaxılıb qalacağıq. Mənim 
minməli olduğum gəmi o biri gün yola düşür. Mən indi 
ona necə yetişəcəyəm? Yerimi ləğv etmək üçün teleqram 
belə göndərə bilmərəm. Bunları fikirləşəndə ağlım başım- 
dan çıxır! 

İtaliyalı onun da Milanda təcili bir işi olduğunu söy- 
lədi. Yekəpər amerikalı, qadının halına acıdı: “Həqiqətən, 
axmaq bir vəziyyətdir, mem, — dedi. — Bəlkə, qatar sürətlə 
getsə, itirilən vaxtı qazanar”, — deyə təsəlli verdi. 

İsveçli qadın: 

— Hələ mənim bacım, bacım uşaqlarıl Onlar məni qar- 
şılayacaqdılar, — deyib ağlamağa başladı. — Onlara xəbər 





"Vay, vay (fr.) 

yollaya bilməyəcəyəm. Nə düşünəcəklər? Başıma bir fəla- 
kət gəldiyini sanacaqlar. 

Mari Debenham: 

— Burada nə qədər qalacağıq? — deyə soruşdu. — Bilən 
varmı? — Səsində səbirsizlik vardı. 

Ancaq Puaro qızın “Toros” ekspressi dayandığı zaman 
olduğu qədər təlaşlı və həyəcanlı olmadığını hiss etdi. 

Xanım Habbard təkrar dil boğaza qoymadı: 

— Bu qatarda heç kim heç nə bilmir. Bir çarə tapmağa 
çalışan da yoxdur. Bu xaricilərdən bundan artıq nə gözlə- 
mək olar? Amerikada olsaydı, heç olmasa, nəsə bir şey 
etməyə çalışardılar. 

Arbetnot Puaroya sarı dönüb, fransızca sözləri ingilis- 
lərə xas ləhcəylə çox diqqətlə söyləyərək danışmağa başladı. 

— Vous etes un directeur de la ligne, je crois, monsieur. 
Vous pouvez nous dire...’ 

Puaro gülərək onun səhvini düzəltdi. 

— Xeyr, xeyr. — İngiliscə cavab verdi. — Mən o deyiləm. 
Məni dostum müsyö Bukla qarışdırırsınız. 

— Ah, bağışlayın. 

— Eybi yoxdur. Belə şeylər olur. Mən indi onun əvvəl 
qaldığı kupedəyəm. 

Müsyö Buk vaqon-restoranda deyildi. Puaro başqa 
kimlərin əskik olduğunu görmək üçün ətrafına baxındı. 

Кпуафлпуа Draqomirova yox idi. Macar cütlük də gəl- 
məmişdi. Retçetti, onun ingilis nökərini və alman xidmət- 
çini də görə bilmədi. 

İsveçli qadın gözlərini sildi. 

— Çox gülüncəm. Ağlamaq yersizdir. Nə olursa olsun, 
hər şey düzələr. 

Ancaq onun bu əsl xristianlıqdan gələn hisslərini o qədər 
də paylaşan yox idi. 

Hektor Makkuin narahatlıqla: 

— Hər şey yaxşı və gözəldir, ancaq, — dedi, — ancaq 
məlum deyil, biz burada hələ neçə gün qalacağıql 

Xanım Habbard göz yaşları içində: 

— Biz indi haradayıq, bu, hansı ölkədir, bunu bilən varsa, 
mənə desin, — dedi. 





! Yanılmıramsa, siz bu şirkətin müdirlərindənsiniz, müsyö. Mənə 
deyə bilərsinizmi... (/7.) 


Yuqoslaviyada olduqlarını öyrənincə də: 

—Axı bu Balkan ölkələrindən bundan artıq nə gözləmək 
olar, — dedi. 

Puaro Mari Debenhama tərəf döndü. 

— Təkcə siz səbirlisiniz, madmazel, — dedi. 

Qız xəfifcə çiyinlərini çəkdi: 

— Əlimdən nə gəlir? 

— Siz əsl filosofsunuz, madmazel. 

— Filosof olmaqdan ötrü insanın tərəfsiz olması lazım- 
dır. Mən isə eqoistəm, əslində. Sadəcə olaraq, duyğularımı 
boş yerə xərcləməməyi, özümü yıprandırmamağı öyrən- 
mişəm. 

Puaroyla danışmaqdan daha çox, yüksək səslə düşü- 
nürmüş təsiri bağışlayırdı. Baxışları belçikalının başı üzə- 
rindən keçərək pəncərədən bayıra axmış, yüksək qar yığın- 
larına dikilmişdi. 

Puaro astadan: 

— Sizin güclü xarakteriniz var, madmazel, — deyə mızıl- 
dandı. — İçimizdə ən güclü xarakteri olan sizsiniz, sanıram. 

— Nə danışırsınız! Ruhən məndən daha güclü olan 
birini tanıyıram. 

— Və o... 

Mari Debenham birdən-birə özünə gəldi: yad bir 
adamla, özü də bir əcnəbiylə danışmağının, sanki, indi 
fərqinə vardı. Gülümsədi. Nəzakətli, amma qarşısındakıyla 
arasında məsafə yaradan bir gülümsəmə idi bu. 

— Ah... məsələn, bax o yaşlı qadın. Siz, hər halda, onu 
görmüsünüz. Çox çirkin yaşlı bir qadındır. Ancaq onda 
insanı cəlb edən nəsə var. Nəsə kiçik bir şey xahiş etsin, 
o saat bütün qatar qaça-qaça onun ayağına gəlib, istəyini 
yerinə yetirməyə hazır olur. 

— Bütün qatar dostum müsyö Bukun da hər hansı bir 
arzusunu yerinə yetirməkdən ötrü qaçaraq gəlməyə hazır- 
dır, — Puaro dedi. — Ancaq bunun səbəbi, onun şirkətin 
müdirlərindən biri olmasıdır. Güclü xarakterinin olması deyil. 

Mari Debenham gülümsədi. 

Günorta yaxınlaşırdı. Bir neçə adam, o cümlədən Pua- 
ro vaqon-restoranda qaldı. Belə bir situasiyada insan kol- 
lektiv arasında olub, vaxt öldürmək istəyir. Puaro xanım 
Habbardın qızı haqqında və indi rəhmətlik olan əri mister 

Habbard haqqında, onun səhərlər durub sıyıq yeməsi 
və gecələr arvadının toxuduğu corabları geyinib yatması 
barədə yeni hekayələri dinləməli oldu. 

Puaro isveçli qadının pozuq ingiliscəsiylə missionerlik 
mövzusunda danışdığı şeyləri başa düşməyə çalışarkən 
bələdçilərdən biri ona yaxınlaşdı. 

— İcazə verin, sizə bir şey söyləyim, müsyö. 

— Buyurun, eşidirəm. 

— Müsyö Buk sizə öz hörmətlərini çatdıraraq soruş- 
maq istəyir, lütfən, bir neçə dəqiqəliyə onun yanına gedə 
bilərsinizmi? 

Puaro ayağa qalxdı və isveçli qadından üzr istəyərək 
bələdçinin arxasınca yollandı. 

Bu, onların deyil, başqa vaqonun bələdçisi idi, uca- 
boylu, yekəpər, sarışın bir adam idi. 

Puaronun vaqonunu adlayıb qonşu vaqona keçdilər. 
Bələdçi qapını döyüb Puaronu içəri ötürdü. Bu, ikinci- 
dərəcəli bir kupe idi. Buk bu kupeni, görünür, irihəcmli 
olduğuna görə seçmişdi, lakin buna baxmayaraq, içəri 
ağzına qədər dolu idi. 

Buk üzbəüz tərəfdəki küncdə kiçik kresloda oturmuş- 
du. Pəncərənin yanındakı küncdə balacaboylu, tökmə- 
bədənli, qarayanız bir adam vardı, bayıra — qara baxırdı. 
Ortada uca boy-buxunlu bir adam olan mavi uniformalı 
qatar rəisi ilə İstanbul—Kale yataqlı vaqonunun bələdçisi 
dayanaraq Puaronun keçməsinə mane olurdular. 

Buk: 

— Ah, əziz dostum, nəhayət kil — deyə bağırdı.— İçəri 
gəlin. Sizə ehtiyacımız var. 

Pəncərənin önündəki adam yana çəkildi. Puaro gedib 
dostunun qarşısında oturdu. Bukun üzündəki ifadədən 
qeyri-adi bir hadisə baş verdiyini anlamışdı. 

— Nə olub? — deyə soruşdu Puaro. 

— Heç soruşmayın! Əvvəlcə bu qarbasması və məc- 
buri dayanma. Və indi də bull.. 

Müsyö Bukun səsi yarıda kəsildi, yataqlı vaqon bələd- 
çisi isə boğulurmuş kimi əcaib bir səs çıxardı. 

— İndi də nə? 

— İndi də kupelərin birində ölü bir yolçu yatağında 
yatır. Bıçaqlayıblar onu. 


Bukun sakit səsində ümidsizlik vardı. 

— Bir yolçu dediniz? Hansı yolçu? 

— Bir amerikalı. Onun adı... — Qarşısındakı siyahıya 
baxdı. — Retçett... Yox, səhv etmirəm... Retçettdir? 

Bələdçi udqunaraq: 

— Bəli, müsyö, — dedi. 

Puaro bələdçiyə baxdı. Kişinin üzü kirəc kimi ağappaq 
idi. 

— İcazə verin, bələdçi otursun, — dedi. — Bu saat bayı- 
lacaq. 

Qatar rəisi kənara çəkildi, bələdçi oturacağa çöküb 
əlləriylə üzünü qapadı. 

— Vay, vay, vay... — Puaro üşənmiş halda dedi. — Ciddi 
bir məsələdir bul 

— Əlbəttə, ciddi məsələdirl Cinayətin baş verməsi öz- 
özlüyündə ən böyük bədbəxtlikdir. Müdhiş bir fəlakətdir 
bu. Ancaq bu, hələ hamısı deyil. Qatar dayanıb. Burada 
saatlarca, hətta günlərcə qala bilərik. Sonra... bir ölkədən 
keçərkən qatarda o ölkənin polis nümayəndələri olma- 
lıdır. Ancaq Yuqoslaviyada belə bir şey olmur. Başa düşür- 
sünüzmü, vəziyyət necə qəlizdir? 

Puaro: 

— Çox çətin vəziyyətdir, — dedi. 

— Daha da betəri var. Doktor Konstantin... Bağışla- 
yın, sizi tanış etməyi unutdum: doktor Konstantin, müsyö 
Puaro. 

Balacaboy qarayanız adam Puaroya baş əydi. Belçikalı 
da ona təzim etdi. 

— Doktor Konstantin, Retçettin saat bir radələrində 
öldüyünü düşünür. 

— Belə hallarda dəqiq bir şey söyləmək çətindir, — dok- 
tor dedi. — Ancaq on ikiylə iki arasında öldüyünü qətiyyətlə 
söyləyə bilərəm. 

Puaro soruşdu. 

— Retçetti sağ ikən ən son nə vaxt görüblər? 

— Retçett birə iyirmi dəqiqə qalana qədər sağmış, — deyə 
Buk cavab verdi. — Bələdçiylə danışıb o radələrdə. 

Puaro təsdiq etdi. 

— Doğrudur. Danışdıqlarını mən də eşitdim. Ən sonun- 
cu bu danışıqmı olub? 


1LSRAM VAVOV ILVAAİSEGƏ YANNA HiSVTİİ 


dəs 
(99) 





44 


“ŞƏRQ EKSPRESSİ”NDƏ QƏTL 


— Hə. 

Puaro doktora tərəf döndü. 

— Retçettin kupesinin pəncərəsi taybatay açıq idi, 
— deyərək doktor sözünə davam etdi. — Bizdə elə bir təsəv- 
vür yaratmaq istəyiblər ki, guya, qatil oradan qaçıb. Ancaq 
məncə, açıq pəncərə, sadəcə, bir hiylədir. Çünki əgər qatil 
pəncərədən tullansaydı, qarın üzərində ayaq izləri qalardı 
mütləq. Halbuki heç bir ayaq izi yoxdur. 

— Meyiti nə zaman aşkara çıxardınız? — Puaro soruşdu. 

— Mişell 

Bələdçi dik atıldı. Hələ də uçunurdu, solğun üzündə 
qorxu ifadəsi vardı. 

Kəsik-kəsik danışmağa başladı. 

— Müsyö Retçettin nökəri bu səhər kupenin qapısını 
bir neçə dəfə döyüb, içəridən cavab verən olmayıb. Sonra, 
yarım saat bundan əvvəl vaqon-restorandan qarson gəldi. 
Müsyönün səhər yeməyi yeyib-yeməyəcəyini öyrənmək 
istəyirdi. Başa düşürsünüz, saat artıq on bir idi. Açarlarla 
qapını açıram. Ancaq qapının zənciri taxılıdır. Müsyö Ret- 
çett cavab vermir. Və içəridən soyuq hava gəlir. Açıq pən- 
cərədən içəriyə qar dolurdu. Cənabın ürəktutması keçirmiş 
ola biləcəyini düşündüm. Rəisi çağırdım. Zənciri qopara- 
raq içəri girdik. O artıq ölmüşdü... АЛ, c'etait terrible.... 

Əlləriylə yenə üzünü qapatdı. 

Puaro düşüncəli halda söylədi: 

— Demək, qapı içəridən kilidlənib və zəncir də taxılı 
olub... O halda intihar ola bilməz bu. Elə deyilmi? 

Doktor acı-acı gülümsünərək: 

— İntihara qərar verən bir adam heç görmüsünüzmü, 
özünü, ən azı, on yerindən bıçaqlasın? 

Puaronun gözləri kəlləsinə çıxdı. 

— Necə amansız vəhşilikdirl — nidası qopdu dilindən. 

Qatar şefi ilk dəfə danışığa qoşuldu. 

— Bu, bir qadının işidir. Mənim sözlərimə inanın, bu 
işdə mütləq bir qadının barmağı var. Ancaq qadın kişini 
belə bıçaqlaya bilər. 

Doktor Konstantin fikirli halda alnını qırışdırdı. 

— O halda, qadın çox güclüymüş, demək. Texniki ter- 
minlər işlətmək istəmirəm. Bunlar, sadəcə, insanın ağlını 





! Ah, çox dəhşətli idi... (fr.) 


qarışdırır. Ancaq sizi inandırıram, bir, ya da iki zərbə elə 
dəhşətli bir güclə endirilib ki, bıçaq sümük və əzələləri 
dəlib keçib. 

— Buradan belə nəticə çıxarmaq olar: qatil professio- 
nal olmayıb, — Puaro dedi. 

Doktor Konstantin: 

— Bəli, professional olmayıb, — deyə cavab verdi. — Bıçaq 
necə gəldi saplanıb. Bəzi zərbələr heç zərər vermədən 
dərini cızıb keçib. Sanki, qatil gözlərini yumub və hirslə 
bıçağı dalbadal soxub-çıxarıb. 

Qatar şefi yenə: 

— C’est une femme), — deyə təkrarladı. — Qadınlar 
belədir. Nifrətdən güc alırlar. 

— Bəlkə, mən də sizin bildiklərinizə bir əlavə edə bilə- 
rəm, — Puaro dedi. — Cənab Retçett dünən mənimlə 
danışdı. Mənə həyatının təhlükədə olduğunu söylədi. 

— Belə çıxır ki, onu ilişdiriblər. — Buk dedi. — O zaman, 
onu bir qadın deyil, qanqster və ya quldur öldürmüş ola 
bilər. 

Qatar rəisi onun versiyasını inkar etdiklərinə görə incidi. 

— Hətta qatil qanqster olsa belə, onu heç cür peşəkar 
adlandırmaq olmaz. 

Puaronun səsində peşəkar bir adamın qətiyyəti vardı. 

— Qatarda yekəpər bir amerikalı var, — Buk öz versi- 
yasını yeritməyə davam etdi, — çox vulqar bir adamdır, 
dəhşətli dərəcədə pinti geyinir. Üstəlik, saqqız çeynəyir, 
kübar insan heç vaxt belə bir şey etməz. Söhbətin kimdən 
getdiyini bilirsiniz? 

Yataqlı vaqon bələdçisi — Buk üzünü ona tutaraq 
danışırdı — başıyla təsdiq etdi: 

— Bəli, müsyö. Ancaq qatil o ola bilməz. Əgər o, kupe- 
yə girmiş olsaydı, mütləq görərdim. 

— Bilmək olmaz, bəlkə də, görə bilməzdiniz. Nə isə, bunu 
daha sonra danışarıq. İndi problem budur: nə edəcəyik? 

Buk Puaroya baxdı. Puaro da, öz növbəsində, ona baxdı. 

— Çox xahiş edirəm, dostum, — dedi Buk. — Sizdən 
nə istəyəcəyimi bilirsiniz. Sizin hər şeyə qadir olduğunuzu 
bilirəm. Bu istintaqın aparılmasını öz üzərinizə götürün. 
Xeyr, xeyr, sizi and verirəm, etiraz etməyinl Bizim şirkət 





! Bir qadının işidir bu. (fr.) 


1LSRAM VAVOV ILVAAİSeGƏ€ YANNA HiSVTİNİ 


dəs 
(Əri 





46 


“ŞƏRQ EKSPRESSİ”NDƏ QƏTL 


üçün çox dəhşətli bir vəziyyətdir bu. Yuqoslav polisi gələnə 
qədər əlimizdə hazır nəticə olsa, hər şey asanlaşar. Əks 
halda, gecikmələrdən, süründürməçilikdən yaxamızı qur- 
tara bilməyəcəyik. Hətta bəlkə, günahsız adamların belə 
başları dərdə girər. Siz cinayətin üstünü açsanız, bunların 
heç biri olmaz. Biz də: “Bir cinayət işləndi, bax, qatil də 
budur”, — deyərik. 

— Bəs canini tapa bilməsəm? 

— Aman, dostuml — Bukun səsi təriflə dolub-daşırdı. 
— Nə qədər məşhur olduğunuzu bilirəm, sizin metodlarınız- 
dan da xəbərim var. Əsl sizin araşdıracağınız bir hadisədir 
bu. Bu adamların keçmişini öyrənmək, yalan, ya da doğru 
söylədiklərini üzə çıxarmaq nə qədər zaman ala bilər. Ancaq 
sizdən mən dəfələrlə eşitmişəm: “Sirrin üstünü açmaqdan 
ötrü mənə yalnız rahatca oturmaq və arxaya söykənərək 
düşünmək lazımdır”. Xahiş edirəm, elə beləcə də edin. 
Sərnişinləri dindirin, cəsədə baxın, dəlilləri götür-qoy edin 
və o zaman... Bir sözlə, mən sizə güvənirəm. Əminəm ki, 
bu sözləri, sadəcə, lovğalanmaq üçün söyləməmisiniz. 
Bax, lütfən, arxaya söykənərək rahatca oturun, düşünün, 
özünüz dediyiniz kimi, beyninizin qırışlarını işə salın və hər 
şeyi aşkara çıxarın, boz hüceyrələri çalışdırın. — Bunları 
söylərkən sevgiylə dostuna baxırdı. 

Puaro həyəcanlanmışdı: 

— Etibarınız məni təsirləndirir, dostum. Siz dediniz, bu iş 
o qədər də çətin deyil. Mən özüm keçən axşam... Hələlik 
bu haqda danışmağa dəyməz. Sözün düzü, bu iş mənim 
üçün maraqlıdır. Cəmi yarım saat əvvəl bu qar basqınına 
görə əməlli-başlı darıxacağımızı düşünmüşdüm. Və qəfil- 
dən, göydəndüşmə kimi, bu tapmaca çıxıb ortaya. 

— Demək, siz mənim təklifimi qəbul edirsiniz? — Buk 
səbirsizliklə soruşdu. 

— C’est entendu. Bu işi mənə buraxın. 

— Əlal Biz hamımız sizin qulluğunuzdayıq. 

— Əvvəlcə İstanbul-Kale vaqonunun planı mənə lazım 
olacaq. Hər kupeyə yolçunun adı yazılsın. Bundan başqa, 
yolçuların pasportlarını və biletlərini də görməliyəm. 

— Mişel onların hamısını sizə gətirər. 

Bələdçi kupedən çıxdı. 





1 Razılığa gəldik. (fr.) 


Puaro soruşdu: 

— Qatarda başqa kimlər var? 

— Bu vaqonda təkcə doktor Konstantin var, bir də mən 
varam. Buxarest vaqonunda isə yaşlı və topal bir adam var. 
Bələdçi onu çoxdan tanıyır. Bir də adi vaqonlar var. Ancaq 
onlar bizi maraqlandırmır. Çünki dünən gecə, axşam yemə- 
yindən sonra o vaqonların qapıları kilidlənmişdi. İstanbul- 
Kale vaqonunun önündə isə sadəcə, vaqon-restoran var. 

— Elə isə qatili İstanbul-Kale vaqonunda axtaracağıq, 
— Puaro dedi. Özünü doktora tərəf çevirdi. — Siz də bunu 
demək istəyirdiniz, deyəsən? 

Doktor başıyla təsdiq etdi: 

— Qatar gecəyarısı qar yığınına görə dayanıb. O zaman- 
dan bəri də heç kimsə qatardan enib qaçmış ola bilməz. 

— Əgər elədirsə, — müsyö Buk söhbəti yekunlaşdırdı, 
— demək, qatil hələ də qatardadır. O, bizim aramızdadırl 


VI fəsil 
BİR QADIN? 


— Əvvəlcə, — Puaro dedi, — mən gənc cənab Makkuinlə 
bir-iki kəlmə danışmaq istəyirəm. Bizə işimizə yarayacaq 
bilgi verə biləcəyi istisna deyil. 

— Şübhəsiz. — Müsyö Buk qatar rəisinə üzünü tutaraq: 
— mister Makkuini buraya çağırın, — dedi. 

Bələdçi pasport və biletləri gətirmişdi, onları Buka təh- 
vil verdi. 

— Təşəkkür edirəm, Mişel, Məncə, artıq siz öz vaqonu- 
nuza getsəniz, yaxşı olar. Daha sonra rəsmi olaraq ifadə- 
nizi alarıq. 

— Əmrinizdə hazıram, cənab. 

Mişel çıxdı. 

Puaro Konstantinə tərəf döndü. 

— Makkuinlə danışdıqdan sonra mənimlə birlikdə ölü- 
nün kupesinə gələrsinizmi? 

— Əlbəttə, gələrəm. 

— Orada işimiz bitəndən sonra... 

Eyni anda qatar şefiylə Hektor Makkuin içəri girdilər. 
Buk nəzakətli bir tövrlə ayağa qalxdı. 

— Bura bir az darısqaldır. Siz mənim yerimə keçin, 
cənab Makkuin. Müsyö Puaro da qarşınızda otursun, 
bax belə. — Qatar rəisinə tərəf döndü. — Vaqon-restoranı 
boşaldın. Oranı müsyö Puaroya təhvil verək. Yolçularla 
orada danışmağı daha uyğun hesab edərsiniz, elə deyilmi, 
dostum? 

Puaro: 

— Bəli, — deyə cavab verdi. — Elə daha rahat olar. — Mak- 
kuin bu sürətli fransızca danışığı çox da anlaya bilməmişdi. 
Gah Puaroya baxırdı, gah da Buka. 

— Qu'est-ce с̧и” y a?" — fransızca kəlmələri aydın tələf- 
füz etməyə çalışaraq soruşdu: — Pourquoi?” 

Puaro qəti bir hərəkətlə ona öz yerində oturmasını işa- 
rə etdi. Gənc adam yerinə yerləşdikdən sonra təkrar: 

— Pourquoi?.. — deyə soruşdu. Lakin sözünü yarıda 
kəsib ana dilində danışmağa keçdi. — Burada nə baş verir? 
— dedi. — Bir hadisə olub? 

Puaro başıyla “hə” dedi. 

— Siz yanılmamısınız. Özünüzü hazırlayın, cənab Mak- 
kuin, sizi xoş olmayan bir xəbər gözləyir: şefiniz cənab 
Retçett öldül 

Makkuin dodaqlarını fit çalacaqmış kimi büzdü. Göz- 
ləri alışdı, ancaq heyrət və ya kədər bildirən heç bir söz 
söyləmədi. 

— Demək, axır ki, gəlib onu tapdılar, hə? 

— Nə demək istəyirsiniz bununla, cənab Makkuin? 

Gənc adam tərəddüd etdi. 

Puaro: 

— Siz Retçettin öldürülmüş olduğunu güman edirsiniz? 
— Puaro soruşdu. 

— Məgər öldürülməyib? — Nəhayət ki, bu yerdə Mak- 
kuin heyrətini bildirdi. — Bəli... — bir az təntiyəndən sonra 
dedi, — ilk ağlıma gələn bu oldu. Yoxsa yuxuda keçinib? 
Axı qoca çox sağlam idi, elə bil, elə bil... — dili dolaşdı, 
bənzətməyə bir söz tapa bilmədi. 

— Yox, yox, — deyə Puaro onun sözünü kəsdi. — Sizin 
təxmininiz tamamən doğrudur. Cənab Retçett öldürü- 
lüb. Bıçaqlanıb. Ancaq mən sizin nəyə görə onun ölmüş 





1 Мә olub? (fr.) 
2 Nəyə görə? (fr.) 


olmasına deyil, öldürülmüş olmasına əmin olduğunuzu 
bilmək istərdim. 

Makkuin çaşıb-qaldı. 

— Bu işi yaxşıca anlamalıyam, — nəhayət, dedi, — siz 
kimsiniz? Bu işlə nə əlaqəniz var? 

— Mən Beynəlxalq yataqlı vaqonlar şirkətini təmsil edi- 
rəm, — Puaro dedi və bir an dayanaraq əlavə etdi. — Mən 
detektivəm. Familiyam Puarodur. 

Bəlkə, qarşısındakına təsir edəcəyini ummuşdu, amma 
belə bir şey olmadı. Makkuin sadəcə: “Eləmi?” — dedi və 
onun sözünə davam etməsini gözlədi. 

— Çox güman, bu familiyanı eşitmisiniz. 

— Elə bil, haradasa eşitmişəm. Ancaq mən həmişə 
bunun bir qadın dərzisinin familiyası olduğunu sanırdım’. 
Erkül Puaro ona qeyri-məmnun bir ifadəylə baxdı. 

— Sadəcə olaraq, inanılası deyill 

— Nədir o inanılacaq olmayan? 

— Heç nə. Əhəmiyyətli deyil. İşimizdən ayrılmayaq. Mənə 
Retçett haqqında bütün bildiklərinizi danışmanızı istəyi- 
rəm, cənab Makkuin. O, sizin qohumunuz idi? 

— Xeyr. Mən onun katibiyəm. Daha doğrusu, katibi 
idim. 

— İşə girəli nə qədər olub? 

— Bir ildən bir az çox. 

— Lütfən, mənə mümkün olduğu qədər ətraflı məlu- 
mat verin. 

— Cənab Retçettlə, təqribən, bir il əvvəl İranda tanış 
olmuşdum... 

Puaro onun sözünü kəsdi. 

— Orada nə iş görürdünüz? 

— Neft imtiyazları məsələsini araşdırmaq üçün Nyu- 
Yorkdan getmişdim oraya. Bunun sizinçün maraqlı olaca- 
ğını düşünmürəm. Ancaq bu məsələdə mənim və dostları- 
mın ümidləri özünü doğrultmadı. Cənab Retçett mənimlə 
eyni hoteldə qalırdı. O da katibiylə pozuluşmuşdu, mənə 
onun yerini tutmağı təklif etdi. Mən də qəbul etdim. 
O zaman əlim çox aşağı idi və yaxşı aylığı olan bir iş 
tapdığım üçün sevinirdim. 

— Ondan sonra nə iş gördünüz? 





DO zamanların tanınmış modelyeri Pyer Puaro nəzərdə tutulur. 

— Gəzdik-dolaşdıq. Cənab Retçett dünyanı gəzib gör- 
mək istəyirdi. Dil bilməməsi ona mane olurdu. Mən katib- 
likdən daha çox, bələdçilik və tərcüməçilik edirdim. Yaxşı 
bir iş idi. 

— İndi mənə şefiniz haqqında mümkün olduğu qədər 
ətraflı danışmağa çalışın. 

Gənc adam çiyinlərini çəkdi. Özündə çaşqın bir ifadə 
görünüb yox oldu. 

— Bunu etmək o qədər də asan deyil. 

— Tam adı necəydi? 

— Samuel Eduard Retçett. 

— Amerika vətəndaşı idi? 

— Bəli, 

— Əslən hansı ştatdan idi? 

— Bilmirəm. 

— Elə isə, bildiklərinizi danışın. 

— Açığı, müsyö Puaro, mən cənab Retçett haqqında 
heç bir şey bilmirəm. Cənab Retçett özündən, ya da Ame- 
rikadakı həyatından heç söz açmazdı. 

— Sizcə, nəyə görə söz açmazdı? 

— Bilmirəm. Bəlkə də, ailəsindən, əvvəlki həyatından 
utanırdı. Bəzi insanlar belədir. 

— Doğrudanmı, belə bir izah sizə həqiqətəuyğun görü- 
nür? 

— Doğrusunu söyləsəm, görünmür. 

— Qohumları var idimi? 

— Onlardan heç bir zaman söz açmazdı. 

Puaro israr etdi: 

— Lakin mister Makkuin, hər halda, siz onun nə üçün 
özü haqqında danışmadığını özünüz üçün nə cürsə izah 
etmisiniz. 

— Düzünü desəm, hə, izah etmişəm. Birincisi, onun əsl 
familiyasının Retçett olduğuna inanmıram. Amerikadan, 
bir adamdan, ya da bir şeydən qaçmaq üçün ayrıldığından 
da əminəm. Lakin yalnız son zamanlara qədər özünü 
təhlükəsizlikdə hiss edə bildi. 

— Bəs sonra? 

— Sonra məktublar gəlməyə başladı. Hədələyici mək- 
tublar. 

— Siz onları gördünüzmü? 


— Hə. Yazışmalarına mən cavabdeh idim. İlk məktub 
on beş gün öncə gəldi. 

— O məktublar cırılıb atıldımı? 

— Xeyr. Məndə bir neçə dənəsi var, deyəsən, ancaq birini 
mister Retçett hirslənib cırdı. İstəyirsinizsə, onları gətirim? 

— Lütfən, gətirin. 

Makkuin kupedən çıxdı. Bir neçə dəqiqə sonra poçt 
kağızına yazılmış, olduqca kirli iki məktubu Puaronun qar- 
şısına qoydu. 

Birinci məktubda yazılmışdı: 

“Sən elə bilirdin bizim əlimizdən yaxanı qurtara bilə- 
cəksən, Retçett? Bunu yuxuda görərsənl Əlimizdən qur- 
tula bilməyəcəksən, Retçettl” 

Altında imza yox idi. 

Puaro heç bir şey söyləməyərək, sadəcə, qaşlarını 
qaldırdı. Sonra da ikinci məktubu götürdü. 

“Retçett, sənin işini tezliklə bitirəcəyik. Bunu bil, əlimiz- 
dən qaça bilməyəcəksənl” 

Puaro məktubu qatladı. 

— İislubları eynidir, — Puaro dedi, — ancaq xətt haqqın- 
da eyni şeyi söyləmək olmaz. 

Makkuin ona heyrətlə baxdı. 

Puaro nəzakətlə: 

— Siz bunu görə bilməzsiniz, — dedi. — Belə şeyləri 
vərdiş etmiş bir adamın gözləri görə bilər. Bu məktubu 
tək bir nəfər yazmayıb, cənab Makkuin. Yazan iki nəfərdir. 
Hətta ola bilər, ikidən də artıq adam yazıb. Adama bir hərf 
yazıblar. Östəlik də, çap hərfləriylə yazılıb. Əlbəttə ki, bu da 
əl yazısının kimə aid olduğunu təsbit etmə işini çətinləşdi- 
rir. — Bir an dayandı. — Cənab Retçettin məndən yardım 
istədiyini bilirdinizmi? 

— Sizdənmi? 

Gənc adamın heyrət etməsi o qədər təbii idi ki, Puaro 
onun yalan danışmadığına dərhal inandı. 

— Bəli, məndən, — Puaro təsdiq etdi, — cənab Retçett 
çox narahat idi. Söyləyin, cənab Makkuin, cənab Retçett 
ilk məktubu aldığı zaman necə davrandı? 

Makkuin dərhal cavab vermədi. 

— Bunu söyləmək çətindir. Bu məktublar onda gülüş 
doğururdu, hər halda, onu özündən çıxarmırdı. Ancaq... 

— gənc çiyinlərini çəkdi, — qəlbinin dərinliklərində onun 
həyəcanlı olduğunu hiss edirdim. 

Puaro başını yellədi. Sonra da gözlənilməz bir sual 
verdi: 

— Cənab Makkuin, şefinizlə aranız necəydi? Mənə heç 
bir şeyi gizlətmədən söyləyin. Ona qarşı dostca duyğula- 
rınız varmıydı? 

Hektor Makkuin cavab verməzdən öncə bir-iki dəqiqə 
düşündü. Nəhayət: 

— Xeyr, — dedi. — Yox idi. 

— Nəyə görə? 

— Bunu dəqiqliklə söyləyə bilməyəcəyəm. Mənə qarşı 
həmişə nəzakətli davranırdı. — Gənc adam bir an dayandı, 
sonra əlavə etdi. — Sizə həqiqəti söyləyəcəyəm, müsyö 
Puaro. Ona nifrət edirdim. Ona heç inamım yox idi. Onun 
zalım və təhlükəli bir adam olduğundan əmindim. Ancaq 
bu fikrimi dəstəkləyəcək heç bir əsasımın olmadığını da 
etiraf etməliyəm. 

— Təşəkkür edirəm, cənab Makkuin. Bir sualım da var. 
Retçetti ən son nə zaman gördünüz? 

– Dünən axşam... — gənc adam bir an düşündü, 
— on radələrində, səhv etmirəmsə. Bəzi tapşırıqlarını qeyd 
etməkdən ötrü onun kupesinə getmişdim. 

— Nəylə əlaqədar? 

— İrandan aldığı qədim kaşı və keramikalardan ötrü. Ona 
göndərilən şeylər seçdiklərinə uyğun gəlmirdi. Bununla 
əlaqədar biz uzun və yorucu yazışmaları sürdürürdük. 

— Yəni bunları edərkən siz cənab Retçetti axırıncı dəfə 
görürdünüz? 

— Elədir ki var. 

— Cənab Retçett son hədə məktubunu nə zaman aldı? 
Bilirsinizmi? 

— İstanbuldan ayrıldığımız günün sabahı. 

— Sizdən bir daha soruşmalıyam, cənab Makkuin, 
şefinizlə aranız yaxşıydımı? 

Gənc adamın gözlərində nəşəli bir parıltı göründü. 

— Bu sualdan sonra gərək tüklərim biz-biz olaydı, elə 
deyilmi? Ancaq bizim detektiv romanlarda tez-tez işlənən 
sözlərlə sualınıza cavab verəcəyəm: “Heç nəyi boynuma 
qoya bilməyəcəksiniz”. Retçettlə aramız çox yaxşıydı. 


— Tam adınızı və Amerikadakı ünvanınızı söyləyə bilər- 
sinizmi? 

Katib tam adını — Hektor dallard Makkuin — və Nyu- 
Yorkdakı ünvanını söylədi. 

Puaro arxaya söykəndi. 

— İndilik bu qədər, cənab Makkuin. Cənab Retçettin 
öldüyünü qısa bir müddət üçün kimsəyə söyləməsəniz, 
çox məmnun olaram. 

— Retçettin nökəri Masterman, onsuz da, bunu biləcək. 

Puaro narazı halda: 

— Hər halda, artıq hər şeyi bilir, — deyə cavab verdi. 
— Əgər elədirsə, onun dilini saxlamağa çalışın. 

— Bunu etmək o qədər də çətin deyil. Masterman ingi- 
lisdir və öz deyimiylə desək, hər adamla oturub-durmağı 
sevmir. Amerikalılar haqqında yüksək fikirdə deyil və bütün 
başqa millətdən olanlara isə yuxarıdan aşağı baxır. 

— Təşəkkür edirəm, cənab Makkuin. 

Amerikalı kupedən çıxdı. 

Buk soruşdu: 

— Bu gənc adamın söylədiklərinə inandınızmı? 

— Dürüst və açıq danışan bir gənc təsiri bağışladı mənə. 
Yalandan özünü şefinə çox bağlıymış kimi aparmadı. Əgər 
bu işlə bir əlaqəsi olsaydı, mütləq özünü elə aparardı ki, 
guya, şefini çox istəyir. Doğrudur, cənab Retçett mənim 
xidmətimdən istifadə etmək istədiyini ona söyləməyib, 
ancaq məncə, bu, şübhə doğuracaq bir şey deyil. Anladı- 
ğıma görə, Retçett ağızdan çox möhkəm bir insanmış. 

— Eləysə, demək, siz artıq bir adamı şübhələrdən 
kənarda hesab edirsiniz, — Buk sevinərək dedi. 

Puaro ona qınayıcı nəzərlərlə baxdı. 

— Elə deyil, mən ən son dəqiqəyə qədər hər kəsdən 
şübhələnirəm. Ancaq yenə də bu ciddi və ağırtəbiətli cavan 
oğlanın — Makkuinin başını itirərək qurbanını on yerindən 
bıçaqlaya biləcəyini düşünmürəm. Bu, onun xarakterinə 
uyğun gəlmir. Heç uyğun gəlmir. 

— Doğru deyirsiniz. — Buk düşüncəliydi. — Bu, müdhiş 
bir nifrət üzündən dəli olmaq dərəcəsinə gəlmiş bir insanın 
işidir. Daha çox latın mənşəli insanların xarakterinə uyğun 
bir şeydir. Ya da qatar rəisinin dediyi kimi, qatil bir qadın 
ola bilər. 

V fəsil 
CƏSƏD 


Puaro doktor Konstantinlə birlikdə qonşu vaqona 
keçib, öldürülən adamın kupesinə girdilər. Arxadan onlara 
yetişən bələdçi öz açarıyla qapını açdı. 

Kupeyə girdikdən sonra Puaro sualedici baxışlarla 
yoldaşının üzünə baxdı: 

— Burada bir şeyə toxunuldumu? 

— Xeyr, xeyr, heç bir şeyə toxunulmadı. Cəsədi müayinə 
edərkən də onu tərpətməməyə çalışdım. 

Puaro başını yellədi. Sonra da ətrafına baxındı. 

İlk öncə onun diqqət verdiyi şey kupenin buz kimi 
soyumuş olması oldu. Pəncərə mümkün olduğu qədər 
aşağıya endirilmiş, ştorlar çəkilmişdi. 

Puaronu üşütmə tutdu. 

— duuuf... 

Doktor özündənrazı halda gülümsədi: 

— Qərara aldım ki, pəncərəni bağlamayım, — dedi. 

Puaro pəncərəni diqqətlə gözdən keçirdi. 

— Düzgün qərar vermisiniz, — dedi. — Heç kim pən- 
cərədən tullanaraq qatarı tərk etməyib. Böyük ehtimalla, 
pəncərəni qəsdən açıq saxlayıblar, belə fikir yaratmaq 
istəyiblər ki, guya, qatil pəncərədən qaçıb, ancaq qarın 
yolu bağlaması onun bu planını pozub. — Çərçivəyə baxdı. 
Sonra cibindən kiçik bir qutu çıxardaraq pəncərənin kəna- 
rına bir az toz püskürtdü. — Heç bir barmaq izi yoxdur. 
Bundan da çərçivənin silinmiş olduğu anlaşılır. Lap yaxşı, 
barmaq izi olsaydı belə, bu, bizə heç nə verməyəcəkdi. 
Çünki o barmaq izləri cənab Retçettə, nökəri Mastermana, 
ya da bələdçiyə aid olacaqdı. Son zamanlarda qatillər belə 
xətalara yol vermirlər artıq. — Nəşəylə əlavə etdi: — Vəziyyət 
belə olduğuna görə pəncərəni örtə bilərik. Buranın soyuq 
hava deposundan heç fərqi yoxdur. 

Pəncərəni örtdü, ondan sonra ilk dəfə olaraq yataqda 
hərəkətsiz uzanan meyitə tərəf döndü. Retçett arxası üstə 
uzanmışdı. Pasabənzər qan ləkələriylə dolu pijamasının 
köynəyi açılaraq geriyə itələnmişdi. 


Bunun nə üçün belə olduğunu doktor izah etdi. 

— Yaraları gözdən keçirməli idim, ona görə açdım. 

Puaro cəsədin üzərinə əyildi. Təkrar dikəldiyi zaman 
üzündə qeyri-məmnun bir ifadə vardı. 

— Heç ürəkaçan mənzərə deyil, — dedi. — Qatil, sanki, 
burada dayanıb və onu dalbadal bıçaqla vurub. Yaraların 
sayı nə qədərdir? 

— On iki yara var. Bunlardan bir-ikisi cızıq sayıla biləcək 
qədər üzdəndir. Ancaq ən azı, üçü ölümə səbəb olacaq 
qədər dərindir. 

Doktorun səsində Puaronu üşəndirən nəsə vardı. 
O, balacaboylu yunana qısılmışdı: alnını qırışdıraraq, üzün- 
də çaşqın bir ifadəylə cəsədə baxırdı. 

Puaro yavaş səslə: 

— Sizin heyrətə gəlməyinizə səbəb olan nəsə var, — dedi. 
— Elə deyilmi? Boynunuza alın, dostum, sizi heyrətləndirən 
şey nədir? 

Doktor: 

— Haqlısınız, — deyə etiraf etdi. 

— Nədir o? 

— Bu iki yaranı görürsünüzmü? Bunu və bunu, — dok- 
tor barmağıyla göstərdi. — Burada bıçaq dərinə işləyib, qan 
damarlarını doğrayıb... Ancaq buna baxmayaraq, yaraların ağzı 
açıq deyil. Halbuki belə yaralardan qan sel kimi axmalıdır. 

— Bu, nə mənaya gəlir? 

— O mənaya gəlir ki, Retçettə bu yaraların vurulduğu 
zaman artıq onun ölümündən xeyli vaxt keçibmiş. Ancaq 
əlbəttə ki, gülünc bir fikirdir bu. 

Puaro fikirləri qarışmış halda söylədi: 

— İlk baxışdan siz dediyiniz kimi görünür. Ancaq ola 
bilər, qatil əmin ola bilmək üçün geri gəlib. Ancaq bu da 
o qədər ağlabatan deyill Başqa nə var sizi heyrətləndirən? 

— Bir məqam daha var. 

— Nədir o? 

— Bu yaranı görürsünüzmü? Sağ çiynin qarşısında, 
demək olar ki, qoltuğun altında olan bu yaranı? Bu qələmi 
alın. Siz belə bir zərbə endirə bilərsinizmi? 

Puaro əlini apardı. 

— Sizi başa düşdüm. Sağ əllə belə bir zərbə endirmək 
çox çətindir. Hətta demək olar, imkansızdır. İnsanın belə 

bir yara aça bilməsi üçün bıçağı geriyə doğru aparması 
lazımdır. Ancaq əgər bu yara sol əllə vurulmuşsa... 

— Mən də elə bunu demək istəyirəm, müsyö Puaro. 
O zərbənin sol əllə endirildiyinə, demək olar ki, şübhə yeri 
qalmır. 

— Demək istəyirsiniz ki, qatil solaxaydır? Xeyr... Məsələ 
bundan daha da qəlizdir. Mənimlə razısınızmı? 

— lamamən razıyam, müsyö Puaro. Digər yaraların sağ 
əlini işlədən bir insan tərəfindən vurulduğu göz qabağındadır. 

— Demək, iki nəfər olub. — Detektiv dodağının altında 
mızıldandı. — Yenə bu versiyanın üzərinə qayıtdıq. — Sonra 
da qəfildən soruşdu: — İşıq yanırdımı? 

— Bunu demək çətindir. Bilirsiniz, hər gün səhər saat 
doqquzda bələdçi bütün vaqonun işıqlarını keçirir. 

— Elektrik düyməsindən bunu bilə bilərik, — dedi Puaro. 

Başının üstündəki işığın düyməsini yoxladı. Sonra da 
yatağın baş ucundakı gecə lampasının düyməsinə baxdı. 
Üstdəki işıq söndürülmüşdü. Baş tərəfdəki isə açıq idi. 

Puaro düşüncəli halda: 

— Çox yaxşı, — dedi. — Bu versiyanı araşdıraq. Beləliklə, 
Birinci Qatil və İkinci Qatil. Böyük Şekspir onları belə 
adlandırardı. Birinci Qatil qurbanını bıçaqlayır və işığı sön- 
dürərək kupedən çıxır. İkinci Qatil qaranlıqda daxil olur. 
Qurbanın ölmüş olduğunun fərqinə varmır. Ölünü, ən azı, 
iki dəfə bıçaqlayır. Bu versiyaya necə baxırsınız? 

Balacaboylu doktor həyəcanla: 

— Əlal — deyə səsləndi. 

Puaronun gözlərində bir təbəssüm işardı. 

— Siz də belə düşünürsünüz? Buna sevindim. Çünki 
bu versiya mənə bir az ağlabatan kimi görünməmişdi. 

— Bu vəziyyət başqa cür necə izah oluna bilər? 

— Bax mən də öz-özümdən bunu soruşuram. Bütün 
bunlar, sadəcə, bir təsadüfmü? İşə iki nəfərin qarışdığını 
göstərəcək başqa ağlasığmaz dəlillər varmı? 

— Mənim fikrimcə, sizin sualınıza müsbət cavab ver- 
mək olar. Sizə söylədiyim kimi, bəzi yaralar kiçikdir, bu, 
bıçağı vuran adamın gücünün, ya da istəyinin olmadığını 
göstərir. Ancaq bu... və bu yaralar... — barmağıyla göstərdi, 
— bu zərbələri endirən insan çox güclü olmalıdır. Bıçaq 
əzələləri dəlib-keçib. 


— Demək, sizin fikrinizcə, bu zərbələri ancaq kişi vura bilər? 

— Böyük ehtimalla. 

— Bunu bir qadın edə bilməzmi? 

— Gənc, güclü, qüvvətli, atletik bədənli bir qadın edə 
bilər, üstəlik, qəzəb hissinə tutulmuş halda. Ancaq mən 
buna o qədər də ehtimal vermirəm. 

Puaro bir-iki dəqiqə danışmadı. 

Doktor narahatlıqla soruşdu: 

— Nə demək istədiyimi başa sala bildimmi? 

Puaro: 

— Kifayət qədər yaxşı başa saldınız, — deyə cavab verdi. 
— Məsələ çox yaxşı bir şəkildə durulmağa başlayırl Qatil 
çox güclü, qüvvətli... son dərəcə də gücsüz... bir kişi... və 
bir qadın... sağ əlini işlədir... və solaxaydır. Bütün bunlar, 
sadəcə olaraq, gülməlidir! — Qəfildən özündən çıxmış halda 
davam etdi. — Bəs ölən? Bütün bu müddətdə o nə edir? 
Qatillə boğuşurmu? Özünü qorumağa çalışırmı? 

Puaro əlini yastığın altına soxaraq Retçettin bir gün 
öncə ona göstərdiyi avtomatik tapançanı çıxardı. 

— Gördüyünüz kimi, silah da doludur. 

Onlar kupeyə göz gəzdirdilər. Retçettin paltarları divar- 
dakı qarmaqlardan asılmışdı. Əlüzyuyanın olduğu kiçik 
masada bir neçə şey vardı. Su dolu bir stəkanın içində 
protez dişlər üzürdü. Başqa bir boş stəkan. Bir şüşə mine- 
ral su. Böyük bir suqabı. İçində bir siqaret kötüyü, yanıq 
kağızlar və iki kibrit çöpü olan bir külqabı. 

Doktor boş stəkanı götürüb qoxuladı. 

— Bax buna görə Retçett müqavimət göstərməyib. 

— Yuxu dərmanı veriblər? 

— Hə. 

Puaro başını yellədi. Yanmış iki kibrit çöpünü götürüb 
diqqətlə gözdən keçirməyə başladı. 

Balacaboy doktor həyəcanla soruşdu: 

— Yoxsa bir ipucu tapdınız? 

Puaro: 

— Bu iki kibrit bir-birindən fərqlidir, — dedi. — Biri digə- 
rindən daha yastıdır, görürsünüzmü? 

Doktor: 

— Karton qutularda olan belə yastı kibritləri qatarda 
verirlər, — dedi. 

Puaro Retçettin pencəyinin ciblərini yoxlayırdı. Bir kib- 
rit qutusu çıxardı, yanıq kibritlərlə müqayisə etdi. 

— Dördkünc olan kibriti cənab Retçett yandırıb. Baxaq 
görək o yastılardan da varmıymış onda? 

Ancaq başqa kibrit tapa bilmədi. 

Puaro indi kupedə ətrafına boylana-boylana qalmışdı. 
Adama elə gəlirdi ki, onun gözlərindən heç nə qaça bil- 
məz. Birdən xəfifcə bağıraraq əyildi və yerdən bir şey 
götürdü. Dördkünc, kiçik, zərif bir dəsmaldı. Küncündə 
“H” hərfi işlənmişdi. 

Doktor: 

— Bir qadının dəsmalı, — dedi. — Qatar rəisi dostumuz 
haqlıymış. Bu işdə bir qadın barmağı var. 

Puaro dodağının altında: 

— Və qadın bizim işimizi asanlaşdırmaq üçün buraya 
dəsmalını atıb. Eynilə detektiv kitablarda və filmlərdəki 
kimi. Üstəlik, işimizi daha da asanlaşdırmaq üçün üstünə 
adının baş hərfi yazılı olan dəsmal seçibl 

— Bəxtimiz gətiribl — doktor sevincək dedi. 

— İşə bax hal 

Puaronun səsinin tonu doktoru çaşdırdı. 

Ancaq Konstantin daha bir şey soruşmağa macal tapma- 
mış belçikalı detektiv təkrar yerə əyildi. Bu dəfə dikəldiyi 
zaman ovcunda trubka təmizləmək üçün istifadə edilən 
bir fırça vardı. 

Doktor: 

— Cənab Retçettin olmalıdır bu, — dedi. 

— Retçettin cibində nə trubka var idi, nə də tütün kisəsi. 

— O halda yenə də bizə bir ipucu vermişlər. 

— Hə, əlbəttə. Və yenə işimizi asanlaşdırmaq üçün 
bunu əllərindən yerə salmışlar. Ancaq busəfərki bir kişiylə 
bağlı dəlildir. Dəlildən bol heç nəyimiz yoxdur. Hə, yaxşı 
yadıma düşdü, bəs bıçağı neylədiniz? 

— Kupedə bıçaq-zad, heç nə yox idi. Qatil onu götürüb 
aparıb, deyəsən. 

Puaro fikirli-fikirli mızıldandı. 

— Maraqlıdır, nəyə görə? 

— Bahl — Ölünün ciblərini axtaran doktordan bir səs 
qopdu. — Buna heç fikir verməmişəm. Pifamanın köynəyinin 
düymələrini tez-tələsik açdığıma görə ciblərinə baxmamışam. 


Döş cibindən qızıl saat çıxardı. Saatın korpusu möh- 
kəm əyilmişdi, əqrəblər düz ikiyə on beş dəqiqə işləmişdə 
dayanmışdı. 

Doktor Konstantin həyəcanla bağırdı. 

— Görürsünüzmü? Bu, bizə cinayət saatını göstərir. 
Mənim hesablarıma da uyğun gəlir. Mən Retçettin on iki 
ilə iki arasında ölmüş olmasını söyləmişdim. Bax, bu saat 
sözlərimin doğru olduğunu sübut edir. İkiyə on beş dəqiqə 
işləmiş dayanıb. Cinayətin törədildiyi saat budur. 

— Ola bilər, əlbəttə. Belə olması istisna deyil. 

Doktor ona maraqla baxdı. 

— Bağışlayın, müsyö Puaro, ancaq mən sizi tam başa 
düşmürəm. 

— Mən özüm də özümü tam başa düşmürəm, — deyə 
cavab verdi Puaro. — Heç bir şeyi başa düşmürəm və gör- 
düyünüz kimi, bu da məni narahat edir. — İçini çəkərək 
masanın üzərinə əyildi və külqabıdakı yanıq kağızlara diq- 
qətlə baxmağa başladı. — Mənə indi bu saat köhnə dəbli 
şlyapa qutusu lazımdır, — deyə burnunun altında mızıldandı. 

Doktor Konstantin lap başını itirdi, bilmədi ki, bu qeyri- 
adi arzuya necə münasibət bildirsin. Ancaq Puaro sorğu- 
suala macal vermədi. Qapını açıb koridordan bələdçini 
çağırdı. Bələdçi dərhal gəldi. 

— Vaqonda neçə qadın var? 

Bələdçi barmaqlarını saydı: 

— Bir, iki, üç... Altı qadın var, müsyö. Yaşlı amerikalı, 
isveçli, ingilis qız, qrafinya Andreni, knyaginya Draqomirova 
və onun qulluqçusu. 

Puaro bir az fikirləşdi: 

— Onların şlyapalarının qutusu var, elə deyilmi? 

— Elədir, müsyö. 

— Onda mənə... qoyun fikirləşim...hə, mənə isveçlinin 
və qulluqçunun şlyapalarının qutusunu gətirin. Bütün 
ümidlərim bunadır. Deyin ki, gömrük yoxlamasına görə 
lazımdır və ya nəsə ağlınıza gələn bir şey söyləyin. 

— Narahat olmayın, müsyö, indi bunu etmək çətin 
olmayacaq, çünki heç biri öz kupesində yoxdur. 

— O zaman tələsin. 

Bələdçi uzaqlaşdı və tezliklə əlində iki qutu qayıdıb gəldi. 
Puaro qulluqçunun qutusunu açan kimi bir kənara atıb, 

isveçli qadının qutusunu götürdü. Onun içərisinə baxıb, 
sevincək bir səs çıxardı, yavaşca şlyapanı qutunun içindən 
çıxartdı. Şlyapanın altında yarımkürə vardı. 

— Həə, mənim axtardığım da elə budur! Belə qutuları 
beş il bundan əvvəl istehsal edirdilər. Şlyapa sancaqla 
məftil tora bərkidilirdi. 

Puaro bir anda hər iki toru açdı, şlyapaları təkrar yerinə 
qoydu və bələdçiyə onları geri aparmasını söylədi. Bələd- 
çinin arxasınca qapı bağlanan kimi üzünü doktora çevirdi: 

— Qörürsünüzmü, əzizim doktor, mən özüm cürbəcür 
ekspertizalara çox da inanmıram. Məni, adətən, barmaq 
izlərindən və ya siqaret külündən daha çox, psixologiya 
maraqlandırır. Lakin hal-hazırda elmin köməyinə bel bağ- 
lamaq lazım gələcək. Bu kupedə istədiyin qədər dəlil var, 
lakin onların yalançı dəlil olmadığına necə inanasan? 

— Sizi tam mənada başa düşmürəm, müsyö Puaro. 

— Yaxşı, elə isə, sizə bir misal çəkim. Biz qadın dəsmalı 
tapırıq. Onu kim itirib, bir qadın? Bəlkə, cinayəti törədən 
kişi özlüyündə fikirləşib: “Qoy fikirləşsinlər ki, bu, bir 
qadının əməlidir. Mən bıçağım işlədikcə vuracağam, 
ancaq zərbələrin bəzisinin, guya, zəif və gücsüz adam 
tərəfindən vurulduğu təsəvvürünü yaradacağam, sonra 
da göz qabağına bir dəsmal atacağam”. Bu, variantlardan 
biridir. Ancaq başqa variant da var. Fərz edək ki, cinayəti 
törədən bir qadındır. O zaman o, qəsdən yerə trubka 
təmizləmək üçün olan fırçanı atır, qatilin bir kişi olduğu 
təsəvvürünü yaratmaq istəyir. Sizcə, biz bu cinayəti iki 
nəfərin, bir qadın və bir kişinin bir-birindən xəbərsiz halda 
törətdiyini və hər ikisinin də əşyayi-dəlil buraxdığını ciddi 
şəkildə təsəvvür edə bilərikmi? Burada təsadüflər həddən 
artıq çox deyilmi? 

— Bəs qutuların bu hadisəyə nə dəxli var? — hələ də 
çaşqınlıq içərisində olan doktor soruşdu. 

— Bu saat danışım. Baxın, dediyim kimi, bütün bu dəlil- 
lər — saatın ikiyə on beş dəqiqə işləməsi, burun dəsmalı, 
trubka fırçası — əsl və saxta dəlillər ola bilər. Bunu mən 
hələ ayırd edə bilməmişəm. Lakin mənim nəzərimcə, 
əlbəttə, yanıla da bilərəm, daha bir yalançı olmayan dəlil 
var. Bu da yastı kibrit çöpləridir, doktor. Mən əminəm ki, 
bu kibriti mister Retçett deyil, qatil yandırıb. Kompromat 


kağızı məhv etməkdən ötrü yandırıb. Demək, o kağızda 
bu cinayətin açılmasına açar ola biləcək bir ipucu var imiş. 
Və mən bu kağızda yazılanları bərpa etməyə və bu açarın 
nə olduğunu öyrənməyə çalışacağam. 

Sonra birdən-birə dikələrək kupedən çıxdı. Qeri qayı- 
danda doktor onu böyük maraqla seyr edirdi. Puaro yanıq 
kağız parçalarını saç maqqaşıyla tutaraq, yandırdığı spirt 
alovunun üzərinə tutdu. 

— Bu maqqaş bığları təmizləmək üçündür, — Puaro 
maqqaşı çırparaq izah etdi. 

Doktor dörd gözlə bu mənzərəni seyr edirdi. Puaro 
tel yarımkürələri əyərək düzəltdi, yanmış kağız parçalarını 
ehtiyatla onlardan birinin üzərinə qoydu, ikinci sim toru 
onun üzərinə qoydu, hər iki yarımkürəni maqqaşla tutaraq 
bu qurğunu spirt alovunun üzərinə gətirdi. 

—Kustar işdir, nə demək olar, — doktora tərəf qanrılaraq 
söylədi, — ancaq ümid edək ki, bu, bizim işimizə yarayacaq. 

Doktor diqqətlə Puaronun hərəkətlərini seyr etmək- 
dəydi. Nazik simlər qızarmağa və yanıq kağızda hərflərin 
güclə oxunan cizgiləri görünməyə başladı. Hərflər sözləri 
əmələ gətirdi. Sözün həqiqi mənasında alovlu sözlər idi 
bunlar. Yanıq kağız parçası çox kiçikdi. Üzərində üç söz və 
bir də bir sözün yarısı vardı: “Kiçik Deyzi Armstronqu unu...” 

— Ahal — deyə bağırdı Puaro. 

Doktor: 

— Bunların, sizcə, bir mənası var? — deyə soruşdu. 

Puaronun gözləri alışıb-yanırdı. Saç maqqaşını diq- 
qətlə masanın üstünə qoydu. 

— Hə, — dedi. — Artıq mən ölən adamın əsl soyadını bili- 
rəm. Və onun Amerikadan nəyə görə qaçdığını da bilirəm. 

— Soyadı nədir onun? 

— Kassetti. 

Konstantin qaşlarını çatdı. 

— Kassetti? Elə bil, bu adı eşitmişəm. Bir neçə il öncə... 
yox, yadıma sala bilmirəm... Amerikada baş verən səs- 
küylü bir hadisəylə bağlı deyildi bu? 

— Bəli, — dedi Puaro. — Düz tapmısınız. Amerikada baş 
verən bir hadisəylə bağlı. 

Başqa bir açıqlama vermək niyyətində olmadığı anla- 
şılırdı. Ətrafına baxaraq: 

— Bunu daha sonra danışarıq, — deyə əlavə etdi. 
— Burada bizimçün maraqlı olacaq hər şeyi görüb-görmə- 
diyimizdən əmin olmalıyıq. 

Cəld bir hərəkətlə Retçettin paltarının ciblərini təkrar 
axtardı, ancaq oradan maraq doğuracaq bir şey tapılmadı. 
Digər kupeyə açılan ara qapını yoxladı. Ancaq qapı o biri 
tərəfdən bağlanmışdı. 

— Bir şeyi başa düşmürəm, — doktor Konstantin dedi, 
— qatil pəncərədən qaça bilməzdi, ara qapı o biri tərəfdən 
bağlı olub, koridora açılan qapı isə içəridən kilidli olub, 
zənciri də keçirilib. O zaman qatil necə aradan çıxıb? 

— Sirkdə əlləri, ayaqları bağlı adamın bir qutunun içinə 
qoyulub, sonra birdən-birə yoxa çıxdığı zaman tamaşaçılar 
da elə eyni sözü deyirlər. 

— Bununla demək istəyirsiniz... 

Puaro açıqladı: 

— Demək istəyirəm ki, əgər qatil bizi pəncərədən qaç- 
dığına inandırmaq istəsəydi, əlbəttə ki, o, digər iki qapıdan 
çıxılması mümkün deyilmiş kimi bir vəziyyət yaratmalı idi. 
Fokusçuların qutusunda yoxa çıxan bir adam kimi, bu 
da bir hiylədir. Bizim vəzifəmiz bu hiylənin necə edildiyini 
öyrənməkdir. 

Puaro ara qapının sürgüsünü vurdu. 

— Birdən bizim xanım Habbard qızına cinayətin təfsila- 
tını yaza bilmək üçün buraya girmək fikrinə düşər, — deyə 
izah etdi. Təkrar ətrafına göz gəzdirdi. — Məncə, artıq bura- 
da görə biləcəyimiz bir iş qalmadı. İndi müsyö Bukun yanı- 
na gedək. 


V fəsil 
DEYZİ ARMSTRONQUON OĞURLANMASI 


Onlar kupeyə daxil olanda müsyö Buk omletini yeyib 
tamamlayırdı. 

— Vaqon-restoranda dərhal günorta yeməyinin veril- 
məsini tapşırmışam, — deyə bildirdi. — Ondan sonra ora 
boşaldılacaq və müsyö Puaro sərnişinləri rahat-rahat din- 
dirər. Bizim də yeməyimizi buraya vermələrini söylədim. 

— Çox yaxşı fikirdir, — Puaro sevindi. 


Ancaq heç biri hələ acmamışdı, buna görə də nahar 
etmək o qədər də zamanlarını almadı. Yeməklərini tez- 
tələsik yedilər. Ancaq müsyö Buk bu saatlarda beyinlərini 
məşğul edən məsələylə bağlı yalnız qəhvələrini içərkən söz 
açdı, yeni nələr olduğunu soruşdu. 

— Mərhumun kim olduğunu öyrəndim. Onun Ameri- 
kadan nəyə görə qaçmaq məcburiyyətində qaldığını da 
bilirəm, — Puaro dedi. 

— Kimmiş? 

— Yadınızdadırmı, Armstronqların kiçik uşaqlarıyla bağlı 
qəzetlərdə bir vaxtlar çox yazardılar. Bax həmin kiçik Deyzi 
Armstronqu öldürən adam Retçettdir, daha doğrusu, Kassetti. 

— İndi xatırladım. Qorxunc bir faciə idil Ancaq lap incə- 
liklərinə qədər xatırlamıram. 

— Polkovnik Armstronq ingilisdi, Viktoriya ordeni kava- 
leri idi, ancaq anası amerikalıydı, məşhur uoll-stritli mil- 
yoner d.K.Van der Holtun qızıydı. Polkovnik Armstronq 
zamanının ən adlı-sanlı faciə aktrisası Linda Ardenin qızıyla 
evliydi. Amerikada yaşayırdılar. Bir uşaqları vardı, hamının 
pərəstiş etdiyi kiçik bir qız idi. Uşaq üç yaşındaykən 
qaçırıldı. Geri vermək üçün ağlasığmaz ölçüdə çox pul 
istədilər. Ondan sonra olanları danışaraq sizi darıxdırmaq 
istəmirəm. Ancaq uşağın anasıyla atası iki yüz min dollar 
ödədilər və bunun ardınca, çox keçmədən Deyzinin ölüsü 
tapıldı. Üstəlik, uşaq öləli, ən aşağısı, iki həftə olmuşdu. 
Hamının necə həyəcanlandığını təsvir etmək çətindir, 
əlbəttə. Ancaq fəlakət bununla bitmədi. Xanım Armstronq 
hamilə idi, yeni bir uşağı dünyaya gətirmək ərəfəsində 
idi. Sarsıntı keçirdiyinə görə uşağı ölü doğdu, xanım 
Armstronq özü də doğuş zamanı həlak oldu. İztirabdan 
dəliyə dönən əri tapançayla özünü vurub intihar etdi. 

— Ay Allahl — dedi Buk. — Nə dəhşətli hekayətdirl İndi 
xatırladım. Yanılmıramsa, bir nəfər də ölmüşdü o arada. 

— Bəli, Uşağın qulluqçusu zavallı bir fransız, ya da 
isveçrəli bir xidmətçi qız. Polis onun bu hadisə haqqında 
bilgisi olduğundan əmin idi. Qızın ağlayıb-sızlayaraq heç 
bir şeydən xəbəri olmadığını söyləməsinə inanmadılar. 
Sonda zavallı qız böyük bir ümidsizliyə qapılaraq özünü 
pəncərədən atdı. Daha sonra onun hadisəylə heç bir əla- 
qəsi olmadığı ortaya çıxdı. 

— Adam bunları düşünəndə belə dəhşətə gəlirl — Buk 
üşənmiş halda dedi. 

— Altı ay sonra bu Kassetti deyilən adam tutuldu. Uşağı 
qaçıran dəstənin başçısı imiş. Daha öncə də eyni şeyi etmiş- 
dilər. Polisin izlərini tapacağını anlar-anlamaz qaçırdıqları 
adamı öldürüb cəsədi basdırır, cinayət ortaya çıxanadək də 
mümkün olduğu qədər çoxlu pul qoparırdılar. Onu deyim 
ki, günahkarın Kassetti olduğuna heç bir şübhə ola bilməz. 
Ancaq əldə etdiyi böyük sərvət sayəsində və bəzi kimsələrin 
üstündə gizli hakimiyyəti olduğuna görə hansısa formal 
məsələlərdə çək-çevirə salınaraq bəraət ala bildi. Buna 
baxmayaraq, bir yol tapıb qaçmasaydı, xalq tərəfindən linç 
ediləcəkdi. İndi olanları daha yaxşı anlayıram. Kassetti adını 
dəyişdirərək Amerikadan qaçıb. O gündən bəri də iş-gücü 
olmayan zəngin bir adam sifətində dünyanı dolaşmaqda idi. 

— İyrənc heyvanl — Bukun səsi əsəb və ikrahla doluydu. 
— Onu öldürdüklərinə görə bir qram da heyifsilənmirəm. 
Əcəb olub. 

— Mən də sizin kimi. 

— Ancaq “Şərq ekspressi”ndə olmamalıydı bu hadisə. 
Öldürülmək üçün başqa yerlər başına qəhət deyildi. 

Puaro xəfifcə gülümsədi, müsyö Bukun öz hayında 
olduğunu başa düşürdü. 

— İndi bizim üçün əsas məsələ Kassettini kimin öldürdü- 
yünü tapmaqdır: bu cinayət Kassettinin vaxtıyla quldurluq 
etdiyi rəqib bir dəstənin işidir? Yoxsa şəxsi bir intiqamdır? 
— Yanıq kağızda oxuduğu o bir neçə kəlmə haqqında 
danışdı. — Əgər səhv etmirəmsə, o məktubu qatil yandırıb. 
Nəyə görə? Çünki burada Armstronqun adı çəkilirdi. Bu da 
həmin bu sirri tapmağımız üçün bizə bir ipucu verə bilərdi. 

— Armstronq ailəsindən həyatda olan kimsə varmı? 

— Təəssüf ki, bilmirəm. Ancaq deyəsən, qəzetlər cənab 
Armstronqun kiçik bacısının olduğu haqda yazmışdılar. 

Puaro Buka doktor Konstantin ilə birlikdə gəldikləri 
nəticəni danışdı. Sınıq saat söhbətini eşidən müsyö Buk 
əməlli-başlı canlandıl 

— Demək, biz indi cinayətin dəqiq saatını bilirik artıq. 

— Bəli. İşimizi asanlaşdıran şeylərdən biridir bu. -Səsin- 
dəki qəribəlik digər iki adamın ona maraqla baxmalarına 
səbəb oldu. 


— Retçettin birə iyirmi dəqiqə qalmış bələdçiylə danış- 
dığını söyləmişdiniz, deyəsən? — dedi Buk. 

Belçikalı bu gecə baş verənləri danışdı. 

— Hər halda, bu, Kassettinin və ya Retçettin birə iyirmi 
dəqiqə qalmış həyatda olduğunu sübut edir, — müsyö Buk 
dedi. 

— Əgər lap dəqiq olmaq istəyiriksə, birə iyirmi üç dəqi- 
qə qalmış. 

— Rəsmi dillə desək, sıfır otuz yeddidə mister Retçett 
hələ sağ imiş. Hər halda, əlimizdə bir fakt var. 

Puaro cavab vermədi. Düşüncəli halda qarşı tərəfə 
baxırdı. 

Kupenin qapısı döyüldü və qarson daxil oldu. 

— Restoran boşdur, müsyö, — dedi. 

— Gəlin, oraya keçək, — müsyö Buk ayağa qalxdı. 

— Мәп də sizinlə gələ bilərəmmi? — Konstantin soruşdu. 

— Əlbəttə ki, əzizim doktor. Əgər müsyö Puaro etiraz 
etmirsə. 

— Yox, canım, nə etirazım ola bilər? 

“Apres vous, monsieur”; “Mais non, apers vous”! — deyə- 
rək qısa nəzakət kəlmələrindən sonra onlar koridora çıx- 
dilar. 





! Buyurun; yox, əvvəlcə siz buyurun (fr.) 

İKİNCİ HİSSƏ 


şahidlərin dindirilməsi 


İ fəsil 
YATAQLI VAQON BƏLƏDÇİSİNİN 
DİNDİRİLMƏSİ 


Vaqon-restoranda istintaq üçün hər şey hazırlanmışdı. 
Puaro ilə müsyö Buk masanın bir tərəfində oturmuşdular. 
Doktor isə üzbəüz oturmuşdu. Masada Puaronun önünə 
İstanbul-Kale vaqonunun planı qoyulmuşdu, yolçuların 
adları qırmızı mürəkkəblə üzərinə yazılmışdı. Bir yanda pas- 
portlar və biletlər vardı. Onların yanında kağız, mürəkkəb, 
qələm və karandaş qoyulmuşdu. 

— Hər şey qaydasındadır, — Puaro dedi. — Artıq yuban- 
madan istintaqa başlaya bilərik. Hər kəsdən əvvəl, məncə, 
yataqlı vaqon bələdçisiylə danışsaq, daha doğru olar. Hər 
halda, siz onu tanıyırsınız. Onun haqqında nə deyə bilərsi- 
niz? Onun söyləyəcəyi şeylərə inanmaq olarmı? 

— Əlbəttə. Çox etibarlı adamdır. Pyer Mişel on beş ildən 
çoxdur ki, bizim şirkətdə işləyir. Fransızdır. Kale yaxınlığın- 
da bir yerdə yaşayır. Son dərəcə dürüst və hörmətli bir 
adamdır. Ancaq o qədər də ağıllı sayılmaz. 

Puaro onu başa düşürmüş kimi başını yellədi. 

— Yaxşı. Gəlin ona bir nəzər salaq. 

Pyer Mişel bir az özünə gəlmişdi, amma hələ də çox 
əsəbiydi. 

— Ümid edirəm, müsyö bu hadisənin mənim səhlən- 
karlığım ucbatından törəndiyini düşünmür, — Mişel qorx- 
muş halda söylədi, narahatlıqla gah Puaroya, gah müsyö 
Buka baxdı. — Faciəli hadisədir bu. Müsyönün bu işdə bir 
təqsirim olduğunu düşünmədiyinə ümid edirəm. 


Puaro bu adamın qorxularını yox etdikdən sonra sual- 
lara keçdi. Əvvəlcə o, Mişelin ünvanını və adını dəqiqləş- 
dirdi, sonra onun bu kampaniyada və konkret olaraq bu 
marşrutda nə zamandan bəri işlədiyini soruşdu. Bütün 
bunları artıq bilirdi, sadəcə olaraq, bələdçini danışdırmaq- 
dan ötrü bu sualları verirdi. 

— İndi isə, — Puaro davam etdi, — dünən gecə baş ver- 
miş hadisəyə keçək. Cənab Retçett nə zaman yatmağa 
getdi, saat neçədə? 

-Axşam yeməyindən dərhal sonra, müsyö. Daha doğ- 
rusu, Belqraddan çıxmamışdan əvvəl. Ondan öncəki gecə 
də yenə elə erkəndən yatmışdı. Mənə özü yeyərkən yatağını 
sahmanlamağı əmr etmişdi. Mən də elə eləmişdim. 

— Daha sonra onun kupesinə gedən oldumu heç? 

— Öz nökəri və bir də katibi olan o gənc amerikalı. 

— Və başqa heç kim? 

— Mən başqa kimsəni görmədim, cənab. 

— Yaxşı. Demək, cənab Retçetti ən son o zaman gör- 
dünüz? 

— Xeyr, müsyö. Cənab Retçettin birə iyirmi dəqiqə qal- 
mış zəng çaldığını yaddan çıxarmısınız. Yəni qatar dayan- 
dıqdan bir az sonra... 

— Dəqiq təsvir edin, nə baş verdi? 

— Qapını döydüm. Ancaq cənab Retçett içəridən səs- 
lənərək səhvən zəngi basdığını söylədi. 

— İngiliscə danışdı, yoxsa fransızca? 

— Fransızca. 

— Onun sözlərini olduğu kimi təkrar edin. 

— Ce n “est rein, je me suis trompe". 

— Doğrudur, — dedi Puaro. — Eyni sözləri mən də eşit- 
mişəm. Sonra siz çıxıb getdiniz? 

— Hə, müsyö. 

— Öz yerinizə qayıtdınız? 

— Xeyr, müsyö. Ondan əvvəl çalınan başqa bir zəngə 
cavab verməyə getdim. 

— Mişel, indi sizdən çox vacib bir şey soruşacağam. 
İkiyə on beş dəqiqə işləmiş haradaydınız? 

— Mənmi, müsyö? Koridorun başındakı kiçik stulumda 
üzü koridora tərəf oturdum. 





! Narahat olmayın, mən səhv etdim. fr.) 

— Bundan əminmisiniz, yerinizdən heç qalxmadınızmı? 

— Hə... demək olar ki... 

— Necə yəni — demək olar ki? 

— Bizdən sonrakı vaqona, Afina vaqonuna keçdim. 
Oradakı bələdçiylə danışdım. Onunla qarın yolu kəsməsi 
barədə danışdıq. Saat bir tamamı bir az keçmişdi, deyəsən. 
Zamanı tam olaraq xatırlamıram. 

— Sonra siz yerinizə qayıtdınız... Saat neçə olardı? 

— Yenə zəng çalındı, müsyö, mən də elə o anda gəl- 
mişdim. Yadımdadır, mən bunu sizə danışmışam. Həmin 
o amerikalı xanım... İsrarla zəngi çalırdı. 

Puaro: 

— Bəli, xatırlayıram, — dedi. — Bəs ondan sonra? 

— Ondan sonra? Sizin zənginizə cavab verdim və sizə 
mineral su gətirdim. Ondan yarım saata qədər sonra digər 
kupelərdən birindəki yatağı düzəltdim. Retçettin katibi 
olan gənc amerikalı bəyin yatağını. 

— Yatağını düzəltməyə getdiyiniz zaman cənab Mak- 
kuin tək idi? 

— Yanında on beşinci nömrədəkiı ingilis polkovnik 
vardı. Oturub söhbət edirdilər. 

— Polkovnik, Makkuinin yanından ayrıldıqdan sonra 
nə etdi? 

— Öz kupesinə getdi. 

— İngilis polkovnikin kupesi, yəni on beş nömrəli kupe 
oturduğunuz yerə yaxındır, elə deyilmi? 

— Bəli, müsyö, oturduğum yerə görə sondan ikinci qapı. 

— Polkovnikin yatağı düzəldilmişdimi? 

— Bəli, müsyö. Onun yatağını şam edəndə özüm düzəlt- 
mişdim. 

— Bütün bunlar nə zaman oldu? 

— Dəqiq olaraq bilmirəm, müsyö. Ancaq ikini keçməmişdi. 

— Ondan sonra? 

— Ondan sonra sabaha qədər yerimdə oturdum. 

— Təkrar Afina vaqonuna getmədinizmi? 

— Xeyr, müsyö. 

— Gecə koridorda dolaşan oldumu? 

Bələdçi düşündü. 

— Xanımlardan biri o biri başdakı tualetə getdi, sanıram. 

— Hansı xanım? 


— Bilmirəm, müsyö. Koridorun ta o başındaydı. Arxası 
da mənə tərəf idi. Üzərində işləmə әјдаһајаг olan qırmızı 
bir kimono geyinmişdi. 

Puaro başını yellədi: 

— Ondan sonra? 

— Sabaha qədər heç bir şey olmadı, müsyö. 

— Əminsinizmi? 

— Hə, bağışlayın. Siz özünüz bir ara qapınızı açaraq 
bayıra baxdınızl 

Puaro: 

— Afərin, dostum, — dedi. — Bunu xatırlayıb-xatırlama- 
yacağınız maraqlı idi. Yeri gəlmişkən, mən bir gurultu səsi- 
nə oyandım. Sanki, qapıma ağır bir şey çırpılmışdı. Bu, nə 
ola bilərdi, sizcə? 

Bələdçi ona heyrətlə baxdı. 

— Bilmirəm, müsyö. Belə bir şey olmadı. Dəqiq bilirəm. 

Puaro mübahisəyə girişmədi. 

— Demək ki, məni qara basıb, — dedi. 

— Bəlkə, — müsyö Buk dilləndi, — siz qonşu kupedəki 
səs-küyü eşitmisiniz? 

Puaro, sanki, onun sözlərini eşitmədi. Çox güman, 
bələdçinin diqqətini ona yönəltmək istəmədi. 

— Başqa bir məqama diqqət yetirək, — dedi. — Fərz 
edək ki, qatil qatara dünən gecə minib. Siz onun cinayəti 
törətdikdən sonra qatarı tərk etmədiyindən əminmisiniz? 

Pyer Mişel başını yellədi. 

— İmkansızdır. 

— Qatarın içində bir yerdə gizlənmiş ola bilərmi? 

Buk yerindən dilləndi: 

— Hər tərəf arandı, dostum. Bu fikri başınızdan atın. 

Pyer Mişel də: 

— Bundan başqa, əgər mənim vaqonuma bir kimsə 
girmiş olsaydı, mən onu mütləq görərdim, — dedi. 

— Son stansiya hansıydı? 

— Vinkovci. 

— Oradan neçədə tərpəndik? 

— Əslində, 11.58-də tərpənməliydik. Ancaq hava pozul- 
duğuna görə iyirmi dəqiqə gecikdik. 

— Sizin vaqonunuza başqa vaqonlardan keçmək müm- 
kündürmü? 

– Mümkün deyil, müsyö. Yemək servisindən sonra 
yataqlı vaqonlarla digərləri arasındakı qapılar kilidlənir. 

— Siz Vinkovcidə qatardan endinizmi? 

— Bəli, müsyö. Hər zamankı kimi perrona enərək, 
vaqon qapısının önündəki pilləkəndə dayandım. Digər 
bələdçilər də belə etdilər. 

— Bəs öndəki qapı? Bu restoranın yaxınında olan? 

Bələdçi, sanki, çaşıb-qaldı, ancaq tez də özünü ələ aldı: 

— Yəqin, yolçulardan biri qara baxmaq üçün açıb. 

— Ola bilər, — Puaro dedi. Bir-iki dəqiqə fikirli halda 
barmaqlarıyla masanı taqqıldatdı. 

Pyer Mişel çəkinə-çəkinə: 

— Müsyö məni günahkar hesab etmir, elə deyilmi? 
— deyə soruşdu. 

Belçikalı ona mərhəmətlə gülümsədi. 

— Sizin, sadəcə, bəxtiniz gətirməyib, dostum. Hə, doğ- 
rudan ha, indi ağlıma gəldi. Siz cənab Retçettin qapısını 
döyərkən daha bir zəng çalındı. Kimin zəngiydi bu? 

— Knyaginya Draqomirovanın, cənab. Məndən xidmət- 
çisini çağırmağımı istədi. 

— Çağırdınızmı? 

— Əlbəttə, müsyö. 

Puaro fikirli halda qarşısındakı plana baxdı və başını 
yellədi. 

— Çox gözəl. Hələlik bu qədər yetər. 

— Təşəkkür edirəm, müsyö. 

Bələdçi ayağa qalxaraq müsyö Buka baxdı. 

— Özünüzü üzməyin, — direktor mehribanlıqla dedi. 
— Bu işdə sizin bir günahınız yoxdur. 

Pyer Mişel sevinclə salondan çıxdı. 


İl fəsil 
KATİBİN DİNDİRİLMƏSİ 


Puaro bir-iki dəqiqə dərin düşüncəyə qapıldı. 

Nəhayət: 

— İndi öyrəndiklərimizə görə, — deyə mızıldandı, — mən- 
cə, cənab Makkuinlə təkrar danışmamız heç də pis olmaz. 

Gənc amerikalı o saat gəldi. 


— Hə, işlər necə gedir? 

— Pis deyil. Son söhbətimizdən bəri bir şey öyrəndim. 
Cənab Retçettin kimliyini. 

Hektor Makkuin maraqla irəliyə doğru əyildi. 

— Kim imiş bu adam? 

— Retçett, sizin də şübhələndiyiniz kimi, qondarma bir 
ad imiş. Retçett adını daşıyan o adamın əsl adı Kasset- 
tidir. Ən məşhur uşaq qaçırma işlərini təşkil edən adam. 
Qaçırdığı uşaqlar arasında Deyzi Armstronq da olub. 

Makkuinin üzündə müdhiş bir heyrət ifadəsi yarandı, 
lakin bu ifadə bir anda hiddətə çevrildi. 

— Demək, bu, həmin o alçaq imişl 

— Bundan xəbəriniz yox idimi, cənab Makkuin? 

Gənc amerikalı qəti bir tövrlə: 

— Yox idi, — dedi. — Olsaydı, ona katiblik etməkdənsə, 
sağ əlimi biləyimdən kəsməyi üstün tutardım. 

— Sizin davranışınız bu məsələdə qərəzli olduğunuzu 
göstərir. Bunu düz tapmışam, cənab Makkuin? 

— Bunun xüsusi bir səbəbi var. Atam o məhkəmədə pro- 
kuror idi, cənab Puaro. Xanım Armstronqu bir neçə dəfə 
görmüşdüm. Nadir gözəlliyi olan və qeyri-adi dərəcədə 
mehriban bir qadındı. Dərd onun belini bükmüşdü. — Mak- 
kuinin üzü ciddiləşdi. — Bu əməli törədən insan, Retçett... 
daha doğrusu, Kassetti... cəzasını almalıydıl Belə də olmalı 
idi. Belə bir yaramazın öldürülməsi Allaha da xoş gedər. 

— Elə danışırsınız, sanki, siz özünüz bu şərəfli işi həvəslə 
yerinə yetirə bilərmişsiniz. 

— Elədir ki var. Mən özüm...— Makkuin duruxdu, sonra 
da günahkar kimi əlavə etdi: — Deyəsən, mən şübhələri öz 
üzərimə çəkəcək şəkildə davranıram... 

— Əgər şefinizin ölümü qarşısında müdhiş bir kədər 
hiss edirmiş kimi davransaydınız, o zaman sizdən daha 
artıq şübhələnərdim, cənab Makkuin. 

Makkuin qəmgin halda: 

— Özümü elektrik stulundan qurtarmaq üçün belə 
bunu etməzdim, — dedi. Sonra əlavə etdi: — Əgər mənim 
marağımı yersiz hesab etmirsinizsə, lütfən, söyləyin, bunu... 
yəni Retçettin Kassetti olduğunu necə bildiniz? 

— Kupesində tapılan bir məktub parçasından. 

— Bəs axı... Yəni bu... Necə ola bilər, qoca diqqətsizlik etsin? 

— Bu, kimin baxdığına bağlıdır. 

Bu sözlər gənc adamı açıq-aşkar qayğılandırdı. Puaro- 
nun ağlından keçənləri başa düşmək istəyirmiş kimi gözü- 
nü ona zilləyib baxırdı. 

— Mənim vəzifəm cinayət saatında qatardakıların nələr 
etdiyini öyrənməkdir, — Puaro dedi. — Heç kəs inciməmə- 
lidir, başa düşürsünüz? Formal olaraq bunu etməliyəm. 

— Bilirəm. Məndən istədiyinizi soruşun. Mümkün oldu- 
ğu qədər əleyhimə olan şübhələri aradan qaldıraram. 

Puaro gülümsədi: 

— Sizdən kupenizın nömrəsini soruşacaq deyiləm. Çünki 
oranı bir gecəliyə də olsa, sizinlə paylaşdım. İkincidərəcəli 
6-7 nömrəli kupe, elə deyilmi? Mən başqa kupeyə keçdik- 
dən sonra siz orada tək qaldınız. 

— Bəli, elədir. 

— İndi, cənab Makkuin, zəhmət olmasa, mənə dünən gecə 
vaqon-restorandan çıxdıqdan sonra nələr etdiyinizi danışın. 

— Problem deyil. Mən öz kupemə getdim. Bir az kitab 
oxudum. Belqradda perrona endim. Ancaq hava çox soyuq 
olduğu üçün təkrar qatara mindim. Bir müddət kupesi 
mənimkinin yanında olan o gənc ingilis xanımla danışdım. 
Sonra da başqa bir ingilislə, polkovnik Arbetnotla söh- 
bətə daldım. Sonra, biz onunla danışarkən siz yanımızdan 
keçdiniz. Sonra cənab Retçettin yanına getdim. Bunu sizə 
söyləmişdim. Məktublarla bağlı onun bəzi tapşırıqlarını 
yerinə yetirdim. Ona xoş gecələr diləyərək yanından ayrıl- 
dım. Polkovnik Arbetnot hələ də koridordaydı. Yatağı 
düzəlmişdi. Ona mənim kupemə gəlməsini təklif etdim. 
Adama bir şüşə içki sifariş verərək çənə vurmağa başladıq. 
Beynəlxalq siyasətdən, Hindistandan, Qoll-Stritdəki indiki 
maliyyə vəziyyətindən və böhranından danışdıq. Əslində, 
bir qayda olaraq, ingilislərdən xoşum gəlməz, çox rəsmi 
olurlar. Ancaq polkovnikə qanım çox qaynadı. 

— Polkovnik yanınızdan nə zaman ayrıldı? 

— Xeyli vaxt keçdi. Saat ikiyə qalardı. 

— Qatarın dayanmış olduğuna fikir vermədinizmi? 

— Hə, əlbəttə. Nə olduğu ilə maraqlandıq. Pəncərədən 
baxınca qar yığınlarını gördük. Ancaq vecimizə almadıq. 

— Polkovnik Arbetnot yanınızdan ayrıldıqdan sonra 
nə oldu? 


— O, öz kupesinə getdi. Mən də yatağımı düzəltməsi 
üçün bələdçi çağırdım. 

— Bələdçi yatağınızı düzəldərkən siz haradaydınız? 

— Koridorda, düz qapının önündə. Siqaret çəkirdim. 

— Sonra? 

— Sonra uzandım və səhərə qədər yatdım. 

— Dünən gecə heç qatardan endinizmi? 

— Bir ara Arbetnotla... nəydi o stansiyanın adı, həə, 
Vinkovci, polkovniklə perronda bir az dolaşmağı düşün- 
dük. Ancaq dəhşətli soyuq vardı. Çox keçmədən təkrar 
içəri girdik. 

— Perrona hansı qapıdan endiniz? 

— Bizim kupeyə ən yaxın olanından. 

— Vaqon-restoranın yaxınındakı qapıdan? 

— Bəli. 

— Fikir vermədiniz, qapı sürgülüydü? 

Makkuin düşündü. 

— Qoy yadıma salım. Deyəsən, hə, sürgülüydü. Hər 
halda, qapının tutacağına bir məftil keçirilmişdi. Sizi bu 
maraqlandırır? 

— Hə, maraqlandırır. Siz vaqona qayıdarkən məftili 
yerinə keçirtdinizmi? 

— Ah, xeyr. Deyəsən, keçirtmədik. Mən axırda girdim. 
Dəqiq yadımda deyil. Bunun bir əhəmiyyəti var? 

— Əhəmiyyətli ola bilər. İndi mənə deyin, müsyö, siz 
polkovnik Arbetnotla oturub danışarkən kupenizin qapısı 
açıq idi? 

Hektor Makkuin başıyla təsdiqlədi. 

— Zəhmət olmasa, söyləyin, əlbəttə, əgər xatırlayırsı- 
nızsa, qatar Vinkovcidən tərpənəndən sonra və polkovnik 
sizdən ayrılıncaya qədər koridordan kimsə keçdimi? 

Makkuin qaşlarını çatdı. 

— Deyəsən, bələdçi bir dəfə keçdi. Restoran tərəfdən 
gəlirdi. Sonra bir qadın da o tərəfə getdi. 

— Hansı qadın? 

— Bilmirəm. Çox da diqqət göstərmədim. O anda 
Arbetnotla bir şeyi mübahisə edirdik. Mənə qapıdan qır- 
mızı ipək geyimli bir qadın keçmiş kimi gəldi. Yaxşı gör- 
mədim. Zatən üzünü görə bilməzdim. Bildiyiniz kimi, 
mənim kupem qatarın vaqon-restoranı olan tərəfinə baxır. 

Koridordan o tərəfə doğru gedən bir qadın kupemi keçər- 
keçməz arxası mənə tərəf dönmüş olur. 

Puaro başını yellədi. 

— Belə başa düşmək olar ki, qadın tualetə gedirmiş? 

— Yəqin ki. 

— Qadının geriyə döndüyünü gördünüzmü? 

— Maraqlıdır ki, görmədim... İndi fikirləşirəm, həqiqətən 
də, onun qayıtmağını görmədim. Ola bilər, buna diqqət 
verməmişəm. 

— Daha bir sual. Siz trubka çəkirsinizmi, cənab Makkuin? 

— Xeyr, cənab, çəkmirəm. 

Puaro bir dəqiqə susdu. 

— Yaxşı, indilik bu qədər, sanıram. İndi cənab Retçettin 
nökərini görmək istərdim. Hə, ağlıma gəlmişkən, siz və 
nökər hər zaman ikincidərəcəli vaqondamı yolçuluq edir- 
siniz? 

— Nökər hər zaman ikincidərəcəlidə gedir. Mən çox 
vaxt birincidərəcəlidə gedirəm. Mümkün olduğu zaman 
cənab Retçettin kupesinin yanındakı kupe mənə ayrılırdı. 
Beləcə, cənab Retçett əşyalarının çoxunu mənim kupemə 
qoyardı, belədə həm mən, həm də əşyaları yaxınlıqda 
olmuş olurdu. Ancaq bu səfər özünə veriləndən savayı, 
bütün birincidərəcəli kupelər tutulmuşdu. 

— Başa düşdüm. Təşəkkür edirəm, cənab Makkuin. 


11 fəsil 
NÖKƏR MASTERMANIN DİNDİRİLMƏSİ 


Amerikalının yerini Puaronun hələ bir gün öncə fərqinə 
vardığı o boz və ifadəsiz üzlü ingilis almışdı. O, bir nökərə 
yaraşacaq şəkildə qapı ağzında dayanmışdı. Puaro ona 
oturmasını işarə etdi. 

— Mən bildiyimə görə, siz cənab Retçettin nökərisiniz. 

— Bəli, cənab. 

— Adınız nədir? 

— Eduard Henri Masterman. 

— Neçə yaşınız var? 

— Otuz doqquz. 

— Harada yaşayırsınız? 


— Klerkenuel, Frayar-strit 21-də. 

— Sahibinizin öldürüldüyünü eşitdinizmi? 

— Bəli, cənab. 

— Söyləyin, cənab Retçetti son dəfə nə zaman gördü- 
nüz? 

Nökər fikirləşdi. 

— Dünən gecə doqquz radələrində, hər halda, bundan 
gec deyildi. 

— Son görüşünüzü bütün təfsilatıyla təsvir edin. 

— Mən, hər zaman olduğu kimi, yatmazdan əvvəl mis- 
ter Retçettin yanına getmişdim. 

— Sizin vəzifəniz nədən ibarət idi, bunu təsvir edin. 

— Həmişə olduğu kimi, paltarlarını asdım, dişlərini 
suya qoydum və gecə vaxtı ona lazım olacaq şeyləri sah- 
manladım. 

— Kefi, əhvalı həmişəki kimiydi? 

— Mənə elə gəldi ki, bir az kefsizdir, cənab. 

— Nəyə görə? 

— Deyəsən, buna oxuduğu bir məktub səbəb olmuşdu. 
Zərfi kupesinə mənim qoyub-qoymadığımı soruşdu. 
Əlbəttə, elə bir iş tutmadığımı ona söylədim. Ancaq məni 
söydü və gördüyüm hər işdə bir nöqsan tapdı. 

— Bu, nadir hallarda olurdu? 

— Xeyr, cənab, xeyr. Çox tez özündən çıxan adam idi. 
Hər şeyə görə əsəbiləşirdi. 

— Cənab Retçett nə vaxtsa yuxu dərmanı içirdi? 

Doktor Konstantin marağını boğa bilməyib irəliyə 
doğru əyildi. 

— Qatarda yol gedərkən içirdi, cənab. Onsuz yata bil- 
məyəcəyini söylərdi. 

— Adətən, hansı yuxu dərmanını içərdi? 

— Deyə bilmərəm, cənab. Şüşənin üstündə ad yazıl- 
mazdı. Sadəcə, “Yuxu dərmanı. Yatmazdan əvvəl içməli” 
yazılardı. 

— Dünən gecə dərman içdimi? 

— Bəli, cənab. Mən stəkana dərman tökdüm və masa- 
nın üstünə qoydum. 

— Siz özünüz onun dərmanı necə içdiyini gördünüzmü? 

— Yox, görmədim, cənab. 

— Başqa nə oldu? 

— Mən cənab Retçettdən başqa bir şeyin lazım olub- 
olmadığını soruşdum və onun səhər saat neçədə qaldı- 
rılmasını istədiyini soruşdum. “Mən zəng çalıncaya qədər 
narahat edilmək istəmirəm”, — dedi. 

— Həmişə belə edərdi? 

— Bəli, cənab. Qalxmağa qərar verdiyi zaman bələd- 
çini çağırırdı. O da gəlib mənə xəbər verirdi. 

— Cənab Retçett erkənmi qalxardı, yoxsa gec saatlara 
qədər yatardı? 

— Bu, onun kefinə bağlıydı, cənab. Bəzən səhər yemə- 
yindən öncə qalxardı. Bəzən də günortaya doğru. 

— Demək, artıq günorta olmasına baxmayaraq, ağanı- 
zın sizi çağırmaması sizi narahat etmədi? 

— Yox, cənab. 

— Cənab Retçettin düşmənləri olduğunu bilirdinizmi? 

— Bəli, cənab. — Nökər ifadəsiz bir səslə söylədi bunu. 

— Haradan bilirdiniz? 

— Cənab Makkuinlə bəzi məktublar barədə söhbət 
etdiyini eşitmişdim. 

— Ağanızı sevərdinizmi, Masterman? 

Nökərin üzü olmayacaq dərəcədə, daha da ifadəsiz- 
ləşdi: 

— Mən bu haqda danışmaq istəməzdim, cənab. O, comərd 
bir ağa idi. 

— Ancaq ondan xoşunuz gəlmirdi? 

— Belə desəm: ümumən amerikalılardan çox da xoşum 
gəlməz. 

— Amerikaya heç getdinizmi? 

— Xeyr, cənab. 

— Qəzetlərdə Armstronqun uşağının qaçırıldığını oxu- 
muşdunuzmu? 

Nökərin yanaqları xəfifcə qızardı: 

— Hə, əlbəttə, oxumuşdum, cənab. Balaca bir qız uşa- 
ğını qaçırmışdılar, elə deyilmi? Çox qorxunc bir hadisəydi. 

— Bu işi təşkil edənlərin başçısının ağanız cənab Ret- 
çett olduğunu bilirdinizmi? 

— Əlbəttə bilmirdim, cənab. — Nökərin səsində ilk dəfə 
həyəcan hiss olundu. — Buna inana bilmirəm, cənab. 

— Ancaq bu, bir həqiqətdir. İndi dünən gecə nə iş gör- 
düyünüzə keçək. Özünüz də başa düşürsünüz, bu, adi bir 


formallıqdır. Cənab Retçettin yanından ayrıldıqdan sonra 
nə etdiniz? 

— Cənab Makkuinə ağanın onu istədiyini söylədim. 
Sonra öz kupemə gedərək kitab oxudum, cənab. 

— Sizin kupeniz... — Puaro vaqonun planına baxdı. 

— Ən sondakı ikincidərəcəli kupe, cənab. Vaqon-resto- 
ranın yanındakı. 

— Başa düşdüm. Bəs hansı yeri tutursunuz? 

— Aşağıdakı yeri. 

— Yəni dördüncü yeri? 

— Bəli, cənab. 

— Kupedə sizdən başqa yolçu varmı? 

— Bəli, cənab. Gzunboylu bir italyan. 

— İngiliscə danışa bilirmi? 

— Yaman gündə, cənab, – nökər ikrahla bildirdi. — Ame- 
rikada yaşayır, dediyinə görə, Çikaqoda. 

— Onunla tez-tez söhbətləşirdinizmi? 

— Xeyr, cənab. Mən kitab oxumağa üstünlük verirəm. 

Puaro gülümsədi. Bir anda bu centlmenin — “centlmen 
nökəri”nin deyingən italyanı necə yerinə oturtduğunu göz- 
lərinin qabağına gətirdi. 

— İcazə verin maraqlanım, nə kitabı oxuyursunuz? 
— Puaro soruşdu. 

— Hal-hazırda, cənab, Arabell Riçardsonun “Məhəbbət 
əsiri” romanını oxuyuram. 

— Yaxşı kitabdır? 

— Çox maraqlıdır, cənab. 

— Lap yaxşı, gəlin davam edək. Siz öz kupenizə qayıdıb 
“Məhəbbət əsiri” romanını oxumağa davam etdiniz, saat... 

— Təqribən, on birin yarısına qədər, cənab. Sonra 
o italyan yatmaq istədi. Bələdçi gəldi və yataqları düzəltdi. 

— Bundan sonra siz də yatıb yuxuya getdiniz? 

— Xeyr, cənab. dzandım, amma yuxuya gedə bilmədim. 

— Nəyə görə? Yuxunuz gəlmirdi? 

— Dişim ağrıyırdı, cənab. 

— Belə del Dişağrısı çox pisdir. 

— Çox, çox pisdir. 

— Bəs dişağrısına qarşı bir dərman içdiniz? 

— Dişimə qərənfil yağı qoydum, cənab, o, bir az ağrını 
sakitləşdirdi, ancaq yenə də yata bilmədim. Mən yatağımın 

başındakı gecə lampasını yandırdım və oxumağa başladım, 
heç olmasa, bir az fikrimi dağıtmaq istədim. 

— Bütün gecəni yata bilmədiniz? 

— Səhərəyaxın dörddə huş məni aparıb. 

— Bəs yol yoldaşınız? 

— O italyanmı? Tirlənib yatdı, cənab. 

— Gecə kupedən heç çıxmadımı? 

— Yox, çıxmadı, cənab. 

— Gecə bir səs eşitdinizmi? 

— Yox, cənab. Yəni qeyri-adi bir səs eşitmədim. Qatar 
dayanmışdı, ona görə də çox sakitlik idi. 

Puaro bir dəqiqə susdu, sonra soruşdu: 

— Lap yaxşı, biz, demək olar ki, hər şeyi aydınlaşdırdıq. 
Siz bu faciənin açılmasında bizə heç nəylə kömək edə bil- 
məzsiniz? 

— Qorxuram, kömək edə bilməyəm. Çox təəssüf edi- 
rəm, cənab. 

– Cənab Makkuinlə cənab Retçett heç ağızlaşardılarmı? 

— Xeyr, cənab. Cənab Makkuin çox mehriban bir 
ağadır. 

— Cənab Retçettin yanına işə düzəlməmişdən əvvəl 
kimin yanında qulluq edirdiniz? 

— Cənab Henri Tomlinsonun yanında, cənab, o, Qrou- 
vernor-skverdə yaşayırdı. 

— Onun yanından niyə ayrıldınız? 

— O, Şərqi Afrikaya yollandı, cənab, daha mənə ehti- 
yacı qalmadı. Ancaq mən əminəm, cənab, o, məni axta- 
racaq. Onun yanında bir neçə il yaşadım. 

— Siz cənab Retçettin yanına işə nə zaman girdiniz? 

— Doqquz ay öncə, cənab. 

— Təşəkkür edirəm, Masterman. Hə, nə deyəcəkdim, 
siz trubka çəkirsinizmi? 

— Xeyr, cənab. Mən siqaret çəkirəm, çox da bahalı 
olmayan siqaretlərdən. 

— Sağ olun. Hələlik bu qədər. — Puaro başıyla nökərə 
getməsini işarə etdi. 

Nökər bir an tərəddüdlə dayandı: 

— Bağışlayın, cənab, amma yaşlı amerikalı xanım yolçu 
özündə deyil, cinayət barədə hər şeyi bildiyini söyləyir. Çox 
həyəcanlıdır, cənab. 


Puaro güldü: 

— Elə isə, heç yubanmadan onunla görüşək. 

— Onu çağırımmı, cənab? Qadın bayaqdan bəri müdi- 
riyyətlə görüşməyi tələb edir. Bələdçi onu sakitləşdirə 
bilməyib. 

— Onu buraya göndərin, dostum, — Puaro dedi, — biz 
onun danışmaq istədiyi hər şeyə qulaq asarıq. 


IV fəsil 
AMERİKALI YAŞLI QADININ SÖYLƏDİKLƏRİ 


Missis Habbard təntimiş halda vaqona daxil olanda 
həyəcandan danışa bilmirdi. 

— Mənə deyin görüm, burada başçı kimdir? Mən çox 
vacib bir məlumatı çatdırmalıyam. Cənablar, əgər siz... 
— Onun baxışları kupeni dolaşdı. 

Puaro qadına tərəf yönəldi: 

— Bəlkə, nə olduğunu mənə danışasınız, madam, — dedi. 
— Ancaq, rica edirəm, oturun. 

Missis Habbard ağır gövdəsini qarşı tərəfdəki stula 
basdı. 

— Baxın, sizə nəyi danışmaq istəyirdim. Dünən gecə 
qatarda bir cinayət işləndil Və qatil mənim kupemdə idi. 

Xanım Habbard söylədiklərinin təsirini artırmaqdan ötrü 
bir an susdu. 

— Bundan əminsinizmi, madam? 

— Əlbəttə, əminəm! Bu da sözdür?! Hələ, Allaha şükür, 
ağlımı itirməmişəm. Sizə hər şeyi olduğu kimi danışacağaml 
Yuxuya dalmışdım, birdən-birə oyandım. Ətraf qaranlıq 
idi. Kupemdə bir kişinin olduğunu anladım o saat. Elə 
qorxdum ki, bağıra da bilmədim. Özünüz bilirsiniz, bu, 
necə olur. “Ay Allah, rəhm elə, məni öldürəcək”, — deyə 
düşündüm. Nə hisslər keçirdiyimi sizə çatdıra bilmirəm! Bu 
murdar qatarlarda nə qədər cinayətlər olur, qəzetlər ancaq 
elə bundan yazır. Sonra fikirləşirəm: “Ancaq qızıllarımı ala 
bilməyəcək”. Çünki qızıllarımı bir coraba dolduraraq yastı- 
ğımın altında gizləmişdim. Düzdür, yatanda adam narahat 
olur, özünüz bilirsiniz, bu, necə olur. Deyəsən, mövzudan 
uzaqlaşdım. Hə, demək... Nədən danışırdım? 


1LSRAM VAVOV İLVAAISeGƏ YANNA HiSVTİNİ 


— 
о 





80 


“ŞƏRQ EKSPRESSİ”NDƏ QƏTL 


— Hiss etdiniz ki, madam, sizin kupenizdə bir kişi var. 

— Hə, onu deyirdim axı, gözlərimi yumub fikirləşirəm: 
“İndi mən nə edim?” Sonra fikirləşirəm: “Yaxşı ki, qızım 
bu anda nə vəziyyətdə olduğumu bilmir”. Ancaq sonra 
özümü ələ aldım və bələdçini çağırmaqdan ötrü xəlvət- 
cə divardakı zəngi basdım... basdım... Ancaq heç kəs 
gəlmir. Elə bilirdim ürəyim dayanacaq. “Deyəsən, qatar- 
da hamını öldürüblər”, — deyə düşündüm. Üstəlik, qatar 
da dayanmışdı. Ətrafda qorxunc bir səssizlik vardı. Ancaq 
mən zəngi çalmağa davam etdim. Sonra bir nəfərin 
qaçaraq koridordan gəldiyini və qapımı döydüyünü eşit- 
dim. Ah, elə rahatlandım ki... “Gəlinl” — deyə qışqırdım. 
Eyni anda da işıqları yandırdım. İnanırsınız? Kupedə heç 
kim yox idil 

— Sonra nə oldu, madam? 

— Nə olacaq? Bələdçiyə olanları danışdım. Ancaq 
о, mənə inanmadı. Yuxu gördüyümü deyirdi. Onu məcbur 
etdim, divanın altına baxdı. Ancaq oraya bir insanın sığma- 
yacağını söylədi. Qatilin qaçmış olduğu göz qabağındaydı. 
Bələdçinin məni sakitləşdirməyə çalışması məni elə hirs- 
ləndirirdi kil Mən xəyal görəcək bir qadın deyiləm, cənab... 
adınızı da bilmirəm. 

— Puaro, madam. Bu da şirkətin müdiri müsyö Buk və 
doktor Konstantin. 

Xanım Habbard laqeyd baxışlarla hər üçünü gözdən 
keçirib burnunun altında: “Tanış olmağıma çox sevindim”, 
— dedi və fədakarcasına sözünə davam etdi. 

— Hə, bu məsələdə, qoyun onu da deyim, ağıllı dav- 
randığımı iddia etmirəm. Əvvəlcə mənə elə gəldi ki, içəriyə 
qonşu kupedəki adam girib. Bu öldürülən zavallı var ha, 
bax ol Bələdçiyə iki kupenin arasındakı qapıya baxmasını 
söylədim. Həqiqətən də, sürgülənməmişdi qapı. Əlbəttə, 
bələdçiyə qapını o saat sürgüləməsini söylədim. O getdik- 
dən sonra da ara qapının önünə çamadanımı dayadım. İşi 
etibarlı tutmaq üçün. 

— Bütün bunlar saat neçədə oldu, missis Habbard? 

— Bunu dəqiq deyə bilmərəm. O qədər özümü itirmiş- 
dim ki, saata baxmaq ağlıma belə gəlmədi. 

— Yaxşı, bəs indi baş verənlər haqqında nə düşünür- 
sünüz? 


— Siz hələ soruşursunuz dal Məncə, bu, gün kimi aydın- 
dırl Qatil mənim kupemdə olub. Başqa kim ola bilərdi? 

— Demək, siz güman edirsiniz ki, qatil qonşu kupeyə 
keçib? 

— Onun haraya getdiyini nə bilim? Gözlərimi qorxudan 
bərk-bərk yummuşdum. 

— Demək, o, qonşu kupedən koridora əkilə bilər. 

— Bilmirəm. Dediyim kimi, gözlərimi yummuşdum. 
— Xanım Habbard əsməcəli halda dərindən nəfəs aldı. — Ay 
Allah, elə qorxmuşdum ki. Qızım bunları eşitsə... 

— Bəlkə də, eşitdiyiniz yandakı... yəni öldürülən adamın 
kupesində gəzişən qatilin ayaq səsləri olmuşdur, madam. 

— Xeyr, xeyr, cənab... adınız nəydi? Hə, Puaro. Xeyr, 
cənab Puaro, o adam yanımda, mənimlə eyni kupedəydi. 
Üstəlik, bunu sübut edə bilərəm. — Miss Habbard təntənəli 
surətdə masanın altından yekə bir çanta çıxartdı, əlini çan- 
tanın içərisinə soxdu. Çantanın dibsiz dərinliyindən böyük 
ölçüdə iki təmiz burun dəsmalı, buynuzdaşından düzəldil- 
miş gözlük, bir qutu aspirin, bir paket qlauber duzu, içə- 
risində sarımtıl-yaşıl sorma konfetlər olan plastmas tübik, 
çox çirkin bir uşaq şəkli, bir neçə məktub, beş düzüm 
qondarma Şərq üslubunda muncuq və nəhayət, yaxından 
baxanda düymə olduğu bilinən metal bir şey çıxartdı. 

— Bunu görürsünüzmü? Bu düyməni? Bax, bu düymə 
mənim deyil. Mənim paltarlarımda belə bir şey yoxdur. 
Bu səhər qalxdığım zaman tapdım bunu. — Qadın düyməni 
masaya qoydu. 

Müsyö Buk önə doğru əyilərək baxdı. 

— Bu düymə yataqlı vaqon bələdçilərinin uniformala- 
rındakı düymələrdəndirl — dedi. 

Puaro: 

– Bunun normal bir açıqlaması ola bilər, — dedi. 
— Madam, bələdçi bu düyməni dünən gecə yatağınızı 
düzəldərkən, ya da daha sonra kupenizi ararkən düşürmüş 
ola bilər. 

— Necə yəni, siz heç nəyi başa düşmək istəmirsiniz, elə 
bil, sözləşmisinizl Bax, qulaq asın: gecə yatmazdan əvvəl 
mən jurnal oxuyurdum. İşığı söndürəndə jurnalı çamada- 
nın üstünə qoydum. Çamadan isə pəncərənin ağzında idi. 
Başa düşdünüz? 

“Başa düşdük”, — hər üçü dedi. 

— Bələdçi giriş qapısından aralanmadan taxtın altına 
baxdı, sonra qonşu kupenin qapısına yaxınlaşdı və qapını 
bağladı, pəncərəyə heç yaxınlaşmadı da. Bu gün səhər isə 
bu düyməni jurnalın üstündən tapdım. İndi bəs buna nə 
sözünüz olacaq, bilmirəm? 

— Buna dəlil deyilir, madam, — Puaro dedi. 

Bu cavab qadını sakitləşdirmədi: 

— Sözlərimə inanmayanda əsəbimdən az qalıram diva- 
ra dırmaşam, — deyə açıqladı. 

— Bizə çox maraqlı və dəyərli bir ifadə verdiniz, — deyə 
Puaro onu inandırmağa çalışdı. — İndi sizdən bir neçə sual 
soruşa bilərəmmi? 

— Əlbəttə, niyə soruşa bilməzsiniz? Canla-başla. 

— Retçettdən çox çəkinirdiniz, deyəsən. O halda nəyə 
görə aradakı qapını sürgüləmədiniz? 

Xanım Habbard o saat: 

— Xeyr, sürgülədim, — deyə cavab verdi. 

— Eləmi? 

— Daha doğrusu, o isveçli qadından qapının sürgülü 
olub-olmadığını soruşdum. Mehriban bir qadındır. Mənə 
sürgünün çəkilmiş olduğunu söylədi. 

— Nəyə görə özünüz yoxlamadınız? 

— Mən yerimdə uzanmışdım. Tualet ləvazimatım olan 
torbam da qapının dəstəyinə asılmışdı. Ona görə sürgünü 
görə bilmirdim. 

— İsveçli xanımdan bunu soruşduğunuz zaman saat 
neçəydi? 

— Qoyun bir az fikirləşim. Təqribən, on birin yarısı, ya 
da on birə on beş dəqiqə qalardı. Məndən aspirin istə- 
məyə gəlmişdi. Mən aspirinin harada olduğunu ona başa 
saldım, çantamın içindən götürdü. 

— Heç yerinizdən qalxmadınız? 

— Yox. — Xanım Habbard birdən gülməyə başladı. 
— Zavallı qadıncığaz elə üzgün idi ki, yanlışlıqla yandakı 
kupenin qapısını açmışdı. 

— Cənab Retçettin kupesinin? 

— Bəli. Bilirsiniz, qapılar bağlı olanda onları çox asan- 
lıqla dəyişik salmaq olur. Səhvən onun kupesinə girib. 
Və çox peşman olub. Kişi qadıncığaza gülmüş və çox da 


xoş olmayan bir şey söyləmişdi. Zavallı qadın tir-tir əsirdi. 
“Səhvə yol verdim, mən səhv etdim. Nə pis adamdır”. Ret- 
çett: “Sən çox yaşlısan”, — deyib ona, deyəsən. 

Doktor Konstantin pıqqıldadı. Missis Habbardın soyuq 
baxışlarını görüb özünü yığışdırdı. 

— Tərbiyəli adam qadına belə bir söz deməyi heç vaxt 
özünə rəva görməz. Burada gülməli heç nə yoxdur. 

Doktor Konstantin tələsik üzr istədi. 

— Ondan sonra cənab Retçettin kupesindən heç səs 
gəldimi? — Puaro soruşdu. 

— Şey... demək olar ki, yox. 

— Necə yəni, demək olar ki? 

— Təkcə xorultu səsi gəlirdi. 

— Eləmi? Demək, xoruldayırmış? 

— Heyvan kimi. O saata qədər xorultusundan heç 
gözümü yuma bilmədim. 

— Yaxşı, siz kupenizdəki adama görə qorxduqdan son- 
ra necə? Yenə onun xoruldadığını eşitdinizmi? 

— Necə xoruldaya bilərdi, cənab Puaro? Ölmüşdü axıl 

—Ah, əlbəttə, düz deyirsiniz. — Puaronun, sanki, çaşmış 
kimi bir halı vardı. 

— Deyzi Armstronqun qaçırılması hadisəsini xatırlayırsı- 
nızmı, madam? — deyə soruşdu. 

— Əlbəttə, xatırlayıram. O işi törədən alçaq, quldur 
qaçıb yaxasını qurtara bilmişdi. Əlimə düşsə, onu... 

— Yaxasını qurtara bilmədi, madam. Həmin adam 
öldü. Dünən gecə öldü. 

— Yəni, demək istəyirsiniz ki... — xanım Habbard 
həyəcanla stulunda dikəldi. 

— Düz tapdınız, madam. Uşağı qaçıran Retçett olub. 

— Ayl Vay, vay, vayl Bunu qızıma dərhal yazmalıyam. 
Ancaq dünən gecə sizə o adamın üzünün dəhşətli oldu- 
ğunu demişdim, elə deyilmi? Görün sözüm necə düz çıxdı. 
Qızım həmişə deyər ki, anamın ürəyinə bir şey dammasın, 
damdısa, qurtardı-getdi. 

— Armstronq ailəsindən kimisə tanıyırdınızmı, missis 
Habbard? 

— Xeyr. Onlar çox kübar dairələrdə dolaşırdılar. Ancaq 
xanım Armstronqun çox gözəl bir qadın olduğunu və əri- 
nin də ona pərəstiş etdiyini çox eşitmişəm. 

— Bizə çox yardım etdiniz, missis Habbard. Həqiqətən, 
misilsiz köməyiniz dəydi. Bir də, zəhmət olmasa, mənə 
tam adınızı da söyləyiniz. 

— Hə, əlbəttə. Karolina Marta Habbard. 

— Lütfən, buraya da ünvanınızı yazın. 

Xanım Habbard istəniləni yerinə yetirərkən bir yandan 
da danışırdı. 

— İnanılası şey deyil bu. Kassetti... bu qatardaymış, 
hə? Amma mənim ürəyimə dammışdı, elə deyilmi, cənab 
Puaro? 

— Həqiqətən də, elədir, madam. Hə, yadıma düşmüş- 
kən, sizin qırmızı ipək bir kimononuz varmı? 

— Ay Allah, nə qəribə bir sualdır bul Yox, əlbəttə, yanım- 
da iki xalat var, biri pazendən, isti, yol üçün rahat, o biri də 
qızımın hədiyyəsi — Şərq üslubunda boz rəngli ipəkdən. Siz 
Allah, deyin, mənim xalatım sizi nəyə görə maraqlandırır? 

— Dünən gecə qırmızı kimonolu bir qadın ya cənab Ret- 
çettin kupesinə, ya da sizin kupenizə girib. Sizin də doğru 
söylədiyiniz kimi, qapılar bağlı olanda onları asanlıqla səhv 
salmaq olur. 

— Mənim kupemə elə qırmızı kimonolu kimsə gəlmədi. 

— Eləysə, demək, cənab Retçettin kupesinə girib. 

Xanım Habbard dodaqlarını büzdü və üzünü turşuda- 
raq dedi: 

— Buna heç təəccüb etmədim. 

Puaro irəliyə doğru əyildi: 

— Demək, yan kupedə bir qadının danışdığını eşitdiniz? 

— Başa düşə bilmirəm, bunu necə tapırsınız, cənab 
Puaro? Allaha and olsun, bunu başa düşə bilmirəm. 
Həqiqəti söyləyim: eşitdim. 

— Ancaq bayaq sizdən bir şey eşidib-eşitmədiyinizi 
soruşduğum zaman mənə, sadəcə, Retçettin xoruldadığını 
dediniz. 

— Bu doğrudur, əlbəttə. Xoruldayırdı. O biri məsələyə 


gəlincə... — xanım Habbardın üzündə sıxıntılı bir ifadə 
yarandı. — Belə şeylər haqqında danışmaq məqbul deyil, 
ona görə. 


— Qadının səsini eşitdiyiniz zaman saat neçə idi? 
— Deyə bilmərəm. Bir ara oyandım və bir qadının səsini 
eşitdim. Onun qonşu kupedə olduğunu başa düşdüm. 


“Belə adamdan başqa nə gözləyəsən”, — deyə düşündüm. 
Buna heç təəccüb-zad qalmadım... Əgər siz israr etmə- 
səydiniz, mən heç vaxt, özü də üç kişinin qarşısında belə 
bir məsələ haqqında ağzımı açıb danışmazdım. 

— Bu hadisə o yad adam kupenizə girib sizi qorxutduq- 
dan sonra oldu? Yoxsa öncə? 

— Yenə həmin səhvə yol verirsinizl Retçett öldüyünə 
görə, hər halda, qadınla danışa bilməzdi. Elə deyilmi? 

— Bağışlayın. Yəqin ki, mənim çox maymaq bir adam 
olduğumu düşünürsünüz, madam? 

— Hər halda, sizin də aradabir ağlınız qarışır. Doğru- 
su, o adamın Kassetti deyilən yaramaz olduğunu bilən- 
dən sonra lap ağlım başımdan uçur! Allah bilir, qızım nə 
deyəcək... 

Puaro bu nəcabətli qadına çantasını toplamağa kömək 
etdi və nəzakətlə qapıya doğru ötürdü. Sonra da birdən: 

— Dəsmalınızı saldınız, madam, — dedi. 

Xanım Habbard onun uzatdığı kiçik dördkünc batist 
dəsmala baxdı. 

— Bu, mənim deyil, cənab Puaro. Mənimki buradadır. 

— Üzr istəyirəm. Üzərindəki “H” hərfini görüncə sizin 
familiyanızın baş hərfi olduğunu sandım — Habbard... 

— Aa, çox qəribədir, həqiqətən. Ancaq o dəsmal 
mənim deyil. Mənimkilərdə “C.M.H.” yazısı vardır. Özü də 
sadə şeylərdir. Belə bahalı Paris süsləri deyil. Bir dəsmalla 
ki burnunu silə bilməyəcəksən, nəyə lazımdır o? 

Orada olan üç kişinin heç biri bu suala cavab verə bil- 
məyincə, xanım Habbard zəfər qazanmış bir əda ilə bayıra 
çıxdı. 


V fəsil 
İSVEÇLİ QADIN 


Müsyö Buk xanım Habbardın qoyub getdiyi düyməni 
əlində fırladırdı. 

— Bu düymənin burada nə işi var, başa düşmürəm. 
Yəni Pyer Mişelin bu işlə bir əlaqəsi ola bilərmi? — Bir an 
susub cavab gözlədi, ancaq Puarodan səs çıxmayınca söz- 
lərinə davam etdi. — Nə düşünürsünüz, dostum? 

Puaro mənalı bir tərzdə: 

— O düymə insanın ağlına ən müxtəlif şeyləri gətirir, 
— dedi. — Ancaq əvvəlcə isveçli qadınla danışaq, öyrəndik- 
lərimizi sonra götür-qoy edərik. 

Önündəki pasportları qarışdırdı. 

— Hə, bu da onun pasportul Qreta Olson. Yaşı — qırx 
doqquz. 

Müsyö Buk qarsona əmr etdi və tezliklə o, başında 
sarımtıl qırçın topazı olan yaşlı qadını gətirib gəldi. Onun 
uzunsov mehriban üzündə nəsə, qoyunu xatırladan bir 
şey vardı. Qreta Olson gözlüklərinin arxasından Puaroya 
baxdı, ancaq heç bir narahatlıq ifadəsi göstərmədi. 

Qadının fransızca bildiyi məlum olan kimi danışıq bu 
dildə aparıldı. Əvvəlcə Puaro ondan artıq bildiyi şeyləri — 
adını, ünvanını və yaşını soruşdu. Sonra qadının məşğu- 
liyyətini xəbər aldı. 

Qadın İstanbula yaxın bir yerdə missioner məktəbində 
iqtisadçı işlədiyini söylədi. Təhsil etibarilə tibb bacısı oldu- 
ğunu bildirdi. 

– Dünən gecə qatarda olanları bilirsiniz, yəqin ki, 
madmazel? 

— Əlbəttə. Dəhşətli bir hadisədir bul Amerikalı xanım 
mənə qatilin onun kupesinə girdiyini danışdı. 

— Eşitdiyimə görə, öldürülən adamı ən son siz görmü- 
sünüz. 

— Bilmirəml Ola bilər ki, elədir. Kupenin qapısını yanlış- 
lıqla açdım. Çox utandım, birtəhər oldum. 

— Onun özünü gördünüzmü? 

— Bəli, Kitab oxuyurdu. Tez-tələsik üzr istədim və çəkildim. 

— O, sizə bir şey söyləmədi? 

Ləyaqətli qadının yanaqları xəfifcə qızardı. 

— Güldü və nəsə söylədi. Nə dediyini... o qədər də 
başa düşmədim. 

Puaro incə bir şəkildə sözü dəyişdirdi. 

— Ondan sonra nə etdiniz, madmazel? 

— Amerikalı xanımın, yəni missis Habbardın yanına 
getdim. Aspirin istədim. O da verdi. 

— O, cənab Retçettin kupesiylə onun kupesinin arasın- 
dakı sürgünün bağlı olub-olmadığını soruşdumu sizdən? 

— Bəli. 


— Bağlamışdımı? 

— Bəli. 

— Sonra nə etdiniz? 

— Ondan sonra öz kupemə getdim. Aspirin içərək yatdım. 

— Bütün bunlar nə zaman oldu? 

— Mən yatdığım zaman on birə beş dəqiqə qalmışdı. 
Bunu dəqiq bilirəm, çünki saatımı quranda siferblata bax- 
mışdım. 

— O saat yuxuya getdinizmi? 

— Lap elə o saat deyil. Başımın ağrısı azaldı, ancaq bir 
müddət yata bilmədim. 

— Siz yuxuya getməzdən öncə qatar dayanmışdımı? 

— Məncə, yox. Mənə elə gəlir ki, bu vaxt mən yatmağa 
hazırlaşdım və biz hansısa bir stansiyada dayandıq. 

— Bu, Vinkovci stansiyası idi. İndi isə madmazel, söy- 
ləyin, siz hansı nömrədəsiniz? Bu deyil? — Puaro barmağıyla 
planın üstündə bir nöqtəni göstərdi. 

— Hə, odur. 

— Siz aşağıda yatırsınız, yoxsa yuxarıda? 

— Aşağıda. Onuncu yer. 

— Kupenizdə bir nəfər də var? 

— Bəli, gənc bir ingilis qız. Çox nəzakətli və yaxşı bir 
insandır. Bağdaddan gəlir. 

— Qatar Vinkovcidən ayrıldıqdan sonra o qız kupedən 
çıxdımı? 

— Xeyr, mən bunu dəqiq bilirəm. 

— Madam, yuxuya dalmışdınız, bundan necə əmin ola 
bilərsiniz? 

— Mən çox ayıq yatıram. Bir səs eşitsəm, o saat oyanı- 
ram. Qız yuxarıdakı yataqdan ensəydi, mütləq eşidərdim. 

— Siz özünüz heç kupedən çıxdınızmı? 

— Yalnız səhər çıxdım. 

— Sizin qırmızı ipəkdən bir kimononuz varmı, mad- 
mazel? 

— Nə qəribə sualdır? Mənim çox praktik trikotai bir 
xalatım var. 

— Bəs sizin kupe yoldaşınız miss Debenhamın necə? 
Onun xalatının nə rəngdə olduğunu söyləyə bilərsinizmi? 

— Şərq bazarlarında satılan qolsuz bir burnusu var, açıq- 
bənövşəyi rəngdə. 

Puaro başını yellədi. Dostyana bir tonla davam etdi: 

— Bu səfərə çıxmağınızın səbəbi nədir? Tətildəsiniz? 

— Bəli, məzuniyyətə evə gedirəm. Ancaq ondan əvvəl 
Lozannadakı bacımın yanında bir həftəyə qədər qalmağı 
düşünürəm. 

— Lütfən, bacınızın adını və ünvanını yaza bilərsinizmi? 

— Canla-başla. — Miss Olson, Puaronun uzatdığı vərəq- 
də bacısının ad-familiyasını və ünvanını yazdı. 

— Heç Amerikada olmusunuzmu, madmazel? 

— Xeyr. Fürsət olmadı. Düzdür, bir dəfə, az qala, gedə- 
cəkdim ora. Bir xəstə qadın vardı, ona yoldaşlıq etməliy- 
dim, ancaq lap az qalmış səfəri sonraya saxladılar və mən 
buna çox üzüldüm. Amerikalılar yaxşı insanlardır. Onlar 
xəstəxanalara və məktəblərə çoxlu pul bağışlayırlar. Və çox 
praktikdirlər. 

— Armstronq ailəsindən bir uşağın oğurlanması hadi- 
səsi haqqında bir şey eşitmisinizmi? 

— Xeyr. Nə hadisədir elə? 

Puaro hadisənin təfsilatını danışdı. Qreta Olson bu 
hekayəti dinləyib çox pərişan oldu. Başındakı sarımtıl topazı 
hiddətindən titrəyirdi. 

— Dünyada belə zalım insanın olduğuna, sadəcə, inan- 
maq istəmirsənl Belə şeylərlə Allah bizim imanımızı sınağa 
çəkir. Yazıq anal Qəlbim onun üçün sızıldayır. 

Mehriban isveçli xanım bayıra çıxarkən üzü qıpqırmı- 
луд. Gözləri də dolmuşdu. 

Puaro işgüzar şəkildə kağıza nəsə yazırdı. 

Müsyö Buk: 

— Orada nə yazırsınız elə, dostum? — soruşdu. 

— Hər şeydə metodik və nizamlı olmaq — mənim devizim 
belədir. Mən hadisələrin xronolofi cədvəlini tuturam. 

Yazıb qurtarandan sonra kağızı müsyö Buka uzatdı. 


xK k x 


“9.15 — qatar Belqraddan yola düşür. 

Təqribən, 9.40-da nökər yuxu dərmanını stolun üstü- 
nə qoyub, Retçettin kupesindən çıxır. 

Təqribən, saat 10.00-da Qreta Olson Retçetti görür 
(o, Retçetti sonuncu görən adamdır). N.B.Retçett yatma- 
yıb, kitab oxuyur. 


0.10-da qatar Vinkovcidən yola düşür (gecikmə ilə). 

0.30-da qatar qar yığınına ilişir. 

0.37-də Retçettin zəngi çalınır. Bələdçi qapıya yaxınla- 
şır. Retçett cavab verir: “Ce n’est rien. Je me suis trompe”.. 

Təqribən, 1.17-də missis Habbarda elə gəlir ki, onun 
kupesində kimsə var. O, bələdçini çağırır”. 

Müsyö Buk başıyla razılıq bildirdi. 

— Hər şey aydındır, — dedi. 

— Burada sizi heyrətə gətirən və şübhəli görünən heç 
nə yoxdur? 

— Yox. Mənim nəzərimcə, burada hər şey tam aydın və 
dəqiqdir. Şübhəsizdir ki, cinayət 1.15-də işlənib. Bunun 
belə olduğunu əzilmiş saat və missis Habbardın söylədikləri 
təsdiq edir. Mən kimdən şübhələndiyimi dilə gətirməyi 
özümə rəva görürəm. Əgər məndən soruşsanız, dostum, 
deyərdim ki, qatil o yekəpər italyandır. Birincisi, Amerikada 
yaşayır, özü də Çikaqoda, üstəlik, yaddan çıxarmayın ki, 
bıçaq italyanların milli silahıdır, yalnız italyanların təkcə bir 
zərbə vurmaqla ürəyi soyumaz. 

— Düz sözə nə deyəsən. 

— Tapmacanın cavabı yalnız və yalnız bundadır. Mən 
əminəm, italyan da Retçettlə eyni bandadan olacaq. 
Kassetti də italyan familiyasıdır. Görünür, sonradan Ret- 
çett italyanlara atıb, oğraşlıq edib. Bu da gəlib, onun izini 
tapıb. Əvvəlcə ona hədə məktubları yollayıb, sonra da 
qorxunc bir şəkildə intiqamını alıb. Bu qədər sadədir bu 
məsələ. 

Puaro dərin fikirlərə qərq olmuş halda başını buladı. 

— Qorxuram, hər şey bu qədər də sadə olmasın. 

Buk irəli sürdüyü versiyaya get-gedə daha artıq bağ- 
lanırdı. 

— Mən bunun məhz bu cür olduğuna əminəm. 

— Yaxşı, elə isə dişi ağrıyan nökərin dedikləri necə 
olacaq? İtalyanın kupedən çıxmadığına and içirdi. 

— Tərslik də elə bax bundadır. 

Puaronun gözlərində istehzalı bir təbəssüm göründü. 

— Bəli, bu, o qədər də ürəkaçan deyil, Cənab Retçettin 
nökərinin dişinin ağrıması sizin versiyanızı alt-üst edir. İtal- 
yan dostumuz üçünsə bu, böyük bir şansdir. 





! Narahat olmayın, mən səhv etdim. fr.) 

Buk qibtə olunacaq bir inamla: 

— Sonradan buna da bir izah tapılacaq, — dedi. 

Puaro yenə başını yelləyərək: 

— Xeyr, — deyə mızıldandı. — Hadisə bu qədər bəsit deyil. 


VI fəsil 
RUS KNYAGİNYANIN 
SÖYLƏDİKLƏRİ 


— Əvvəlcə gəlin Pyer Mişeldən bu düymənin oraya 
necə düşdüyünü soruşaq, — Puaro dedi. 

Yataqlı vaqon bələdçisini çağırdılar. Gözlərində sual 
ifadəsi vardı. 

Buk yavaşca öskürdü: 

Mişel, — dedi, — baxın, bu düymə sizin pencəyiniz- 
dən qopub. Bunu amerikalı xanımın kupesindən tapıblar. 
Bu işə necə baxırsınız? 

Bələdçinin əli qeyri-ixtiyari pencəyinə getdi. 

— Axı mənim düymələrimdən heç biri qopuq deyil, 
müsyö. Bir yanlışlıq var. 

— Çox qəribədir. 

— Doğrusu, başa düşmədim, müsyö. 

Pyer Mişel çaşıb-qalmışdı: ancaq elə çəkingən və ya 
günahkar görkəmi yox idi. 

— Əgər düymənin tapıldığı şəraiti gözlərimizin önündə 
canlandırsaq, ehtimal var ki, onu xanım Habbard sizə zəng 
çaldığı zaman kupesində olan adam itirib, — dedi Buk. 

— Ancaq onun kupesində heç kim yox idi. Ola bilsin, 
qadının gözünə görünüb. 

— Yox, onun gözünə görünməyib, Mişel, Mister Ret- 
çettin qatili qadının kupesindən keçib və bu düyməni ora- 
da salıb. 

Müsyö Bukun sözlərinin nə mənaya gəldiyini başa 
düşəndə Pyer Mişel birdən-birə həyəcanlandı. 

— Doğru deyil bu, müsyöl Doğru deyill Məni cinayətdə 
təqsirkar bilirsiniz? Məni? Mənim heç bir günahım yox- 
durl Bu günə qədər heç görmədiyim bir insanı nəyə görə 
öldürməliyəm? 

— Xanım Habbard zəngi çaldığı zaman haradaydınız? 





— Danışdım axı, müsyö. Digər vaqondaydım, bələdçiylə 
danışırdım. 

— İndi onu da çağırarıq. 

— Çağırın, müsyö, çox xahiş edirəm, çağırın gəlsin. 

O bələdçini çağırdılar. O da Pyer Mişelin söylədiklərini 
təsdiq etdi. Üstəlik, Buxarest vaqonu bələdçisinin də 
o arada yanlarında olduğunu əlavə etdi. Qar yığınının yolu 
kəsməsi haqqında danışıblar, on dəqiqə laqqırtı vurublar, 
sonra Mişel zəng səsi eşidib, öz vaqonunun qapısını açıb 
və zəng səsini açıq şəkildə eşidib. İsrarlı bir zəng səsiymiş, 
Mişel dərhal öz yerinə götürülüb. 

Mişel özündən çıxmış halda: 

— Görürsünüz də, müsyöl — deyə bağırdı. — Mən günah- 
kar deyiləm. 

— Yaxşı, bu düymənin kupeyə düşməsini necə izah edə 
bilərsiniz? 

— İzah edə bilməyəcəyəm, müsyö. Baş aça bilmirəm. 
Mənim düymələrimin hamısı yerindədir. 

Digər iki bələdçi də pencəyinin düymələrinin yerli- 
yerində olduğunu və xanım Habbardın kupesinə girmə- 
diklərini söylədi. 

— Sakit olun, Mişel, — Buk dedi, — və xanım Habbardın 
zənginə cavab verməyə qaçdığınız anı yada salın. O arada 
koridorda bir adama rast gəldinizmi? 

— Xeyr, müsyö. 

— Koridorla vaqon-restorana tərəf gedən bir adamı da 
görmədiniz? 

— Xeyr, müsyö. 

— Çox qəribədir, — dedi Buk. 

— O qədər də qəribə deyil, dostum, — deyə Puaro 
cavab verdi. — Zaman məsələsidir bu. Xanım Habbard 
oyanıb və kupedə kiminsə olduğunu hiss edib. Bir-iki 
dəqiqə gözləri qapalı, qorxusundan qımıldanmayaraq uza- 
nıb qalıb. Ola bilsin, bu arada qatil koridora doğru sivi- 
şib. Sonra xanım Habbard zəngi çalmağa başlayıb. Ancaq 
Mişel o saat cavab verməyib. Çünki o biri vaqonda olub. 
Ancaq üçüncü, ya da dördüncü zəngi eşidib. Məncə, qati- 
lin qaçmaqdan ötrü bol zamanı olub... 

— Bol zamanı? Nədən ötrü? Nə üçün, dostum? Unut- 
mayın, qatarın ətrafında yüksək qar yığınları var. 

Puaro ağır-ağır: 

— Bizim sirli qatilin iki yolu olub, — dedi. — Tualetlərdən 
birində, ya da bir kupedə gizlənə bilərdi... 

— Ancaq bütün kupelər dolu olub. 

— Elədir ki var. 

— Yəni, demək istəyirsiniz, qatil öz kupesinə çəkilə bilərdi? 

Puaro başıyla təsdiq etdi. 

— Hər şey üst-üstə düşür, — deyə Buk mızıldandı. 
— Bələdçinin olmadığı bu on dəqiqə içində qatil öz kupe- 
sindən çıxır, Retçettin kupesinə girir, onu öldürür, qapını 
içəridən kilidləyib zənciri də keçirir, xanım Habbardın 
kupesindən keçərək koridora çıxır, bələdçi gəlincəyə 
qədər rahatca yerinə qayıdır. 

Puaro burnunun altında: 

— Hər şey sizin dediyiniz qədər sadə deyil, dostum. 
Doktor da eyni şeyi söyləyə bilər. 

Buk bələdçilərə gedə biləcəklərini işarə etdi. 

— Biz hələ səkkiz sərnişini dindirməliyik, — dedi Puaro. 
— Birincidərəcəli sərnişinlərdən beş nəfər: knyaginya Dra- 
qomirova, qraf və qrafinya Andreni, polkovnik Arbetnot və 
mister Hardman. Və ikincidərəcəli vaqondan olan üç sər- 
nişin: miss Debenham, Antonio Foskarelli və knyaginyanın 
qulluqçusu freyleyn Şmidt. 

— Birinci kimi çağıraq, italyanı? 

— İtaliyalıdan xoşunuz gəlir, deyəsənl Yox, gəlin yuxarı- 
dan başlayaq. Knyaginya Draqomirova bizə bir neçə dəqi- 
qəsini bağışlaya bilərmi, Mişel, bunu ona söyləyin. 

— Çatdıraram, müsyö, — bələdçi qapıdan çıxaraq dedi. 

— Söyləyin, əgər xanım buraya buyurmaq istəməzsə, 
biz özümüz onun kupesinə gələ bilərikl — müsyö Buk 
onun arxasınca səsləndi. 

Lakin knyaginya Draqomirova bu nəzakətli təklifdən isti- 
fadə etmək arzusunda olmadı. Bir müddət sonra o, vaqon- 
restorana daxil oldu, oradakılara başıyla yüngül bir salam 
verdikdən sonra Puaronun qarşısında oturdu. Onun kiçik, 
qurbağaya bənzəyən üzü dünəndən bəri daha da saral- 
mışdı. Həqiqətən, çox eybəcər qadındı, buna başqa söz ola 
bilməzdi, ancaq gözləri qurbağaya bənzərliyini tamamlaya- 
raq, qiymətli daş-qaşa oxşayırdı — tünd, amiranə, zəka və 
enerji dolu gözlər. Səsi kifayət qədər sakit, bir az ciyiltili idi, 


diksiyası çox dəqiq idi. Bərbəzəkli cümlələrlə ondan üzr 
istəyən Bukun danışığını yarıda kəsdi. 

— Üzr diləməniz yersizdir, müsyölər. Qatarda bir cina- 
yət işləndiyini bilirəm. Təbii ki, bütün yolçularla danı- 
şacaqsınız. Sizə əlimdən gəldiyi qədər yardım etməyə 
çalışacağam. 

Puaro: 

— Çox nəzakətlisiniz, madam, — dedi. 

— Nəzakət xatirinə deyil. Bu, bir vəzifədir. Məndən nəyi 
soruşacaqdınız? 

— Adınızı və ünvanınızı rica edəcəyəm, madam. Bəlkə, 
özünüz yazmağı tərcih edərsiniz? 

Puaro kağızla qələm uzatdı, amma knyaginya əlini yel- 
lədərək istəmədiyini bildirdi. 

— Siz yazın. Çətin bir şey deyil bu. Natalya Draqomirova, 
Paris, Kleber-avenyu, 17. 

— İstanbuldan evinizə gedirsiniz, madam? 

— Bəli. Orada Avstriya səfirliyində qaldım. Xidmətçim 
də yanımdadır. 

— Lütfən, bizə dünən gecə yeməkdən sonra nə iş gör- 
düyünüzü danışarsınızmı? 

— Əlbəttə, məmnuniyyətlə. Bələdçiyə mən hələ resto- 
randa ikən yatağımı düzəltməyini əmr etmişdim. Yeməkdən 
sonra dərhal uzandım. On birə qədər kitab oxudum, sonra 
işığımı söndürdüm. Yel ağrılarım tutduğu üçün yata bil- 
mədim. Birə on beş dəqiqə qalmış zəngi çalaraq xidmət- 
çimi çağırdım. Məni masaj etdi və yuxum gəlincəyə qədər 
yüksək səslə kitab oxudu. Onun yanımdan nə zaman get- 
diyini dəqiq bilmirəm. Bəlkə, yanımda yarım saat gözlədi. 
Bəlkə də, daha artıq. 

— Qatar o arada dayanmışdımı? 

— Bəli, dayanmışdı. 

— O vaxt heç bir şey eşitmədinizmi, madam? Diqqəti 
çəkəcək, fövqəladə bir şey? 

— Heç bir şey eşitmədim. 

— Xidmətçinizin adı nədir? 

— Hildeqarda Şmidt. 

— Çoxdan yanınızdadır? 

— On beş ildir. 

— Etibarlı qadındır? 

— Tam mənasıyla. Ailəsi ərimin Almaniyadakı fermala- 
rından birində işləyirdi. 

— Güman edirəm, Amerikada olmusunuz, madam? 

Mövzunun belə birdən-birə dəyişdirilməsi yaşlı qadının 
qaşlarını qaldırmasına səbəb oldu. 

— Çox... 

— Armstronq adında bir ailəni tanıyırdınızmı? Fəlakətə 
uğramış bir ailə... 

Yaşlı qadın həyəcanlı bir səslə: 

— Dostlarımdan söz edirsiniz, müsyö, — dedi. 

— Demək, polkovnik Armstronqu yaxşı tanıyırdınız? 

— Bir az tanıyırdım. Ancaq arvadı Sonya Armstronqun 
adını mən qoymuşdum. Çünki Sonyanın anası aktrisa 
Linda Arden mənim rəfiqəm idi. Linda Arden böyük bir 
dahiydi. Dünyanın ən böyük faciə aktrisalarındandı. Ledi 
Maqbet, ya da Maqda rolunu onun kimi oynaya bilən başqa 
heç kimsə yox idi. Mən yalnız onun sənətinin heyranı deyil, 
eyni zamanda da, yaxın rəfiqəsi idim. 

— Öldümü? 

— Xeyr, xeyr. Həyatdadır. Ancaq dünyadan əlini-ətəyini 
çəkib. Sağlamlığı yerində deyil və demək olar, yataqdan 
qalxmır. 

— Linda Ardenin daha bir qızı vardı, sanıram? 

— Bəli. Sonya Armstronqdan çox kiçikdi. 

— Sağdırmı? 

— Əlbəttə. 

— İndi haradadır? 

Yaşlı qadın sınayıcı baxışlarla Puaroya baxdı. 

— Sizdən bu sualların səbəbini soruşmaq istəyirəm. 
Bunların indiki hadisəylə, yəni bu qatarda işlənən cinayətlə 
nə əlaqəsi var? 

— Öldürülən Retçett, xanım Armstronqun uşağının 
qaçırılmasına və öldürülməsinə səbəb olan adamdır. 

— İşə bir baxl — Knyaginya Draqomirova yerində 
dikəldi, qaşları çatıldı. — Əgər elədirsə, o zaman bu cinayəti 
alqışlamaq lazımdır, məncə. Tərəfsiz davranmadığım üçün 
məni bağışlayın. 

— Bu münasibətiniz çox normaldır, madam. İndi cavab 
vermədiyiniz suala qayıdaq... Linda Ardenin kiçik qızı, 
xanım Sonya Armstronqun bacısı indi haradadır? 


— Açığını söyləyim, müsyö, bilmirəm. Gənc nəsildən 
olan adamlarla bütün əlaqələrim kəsilib. Səhv etmirəmsə, 
bir ingilislə evləndi və Britaniyaya getdi. Ancaq bu saat 
o adamın adını xatırlaya bilmirəm. 

Bir an duruxdu, sonra: 

— Məndən soruşmaq istədiyiniz başqa bir şey varmı? 
— dedi. 

— Təkcə bir şey daha var, madam. Bu, bir az şəxsi 
sualdır. Xalatınızın rəngi necədir? 

Knyaginya qaşlarını xəfifcə qaldırdı. 

— Bu sualı soruşmanızın səbəbi boş bir maraqdan 
qaynaqlanmır, hər halda. Xalatım tünd-göy rəngdə, atlaz 
parçadandır. 

– Başqa bir sözümüz yoxdur, madam. Suallarıma 
həvəslə cavab verdiyiniz üçün çox təşəkkür edirəm. 

Knyaginya üzüklərlə bəzənmiş əliylə yüngülcə bir 
sağollaşma hərəkəti etdi. Ayağa qalxarkən o biriləri də 
yerlərindən durdular. Lakin qadın getməyə tələsmədi. 

— Bağışlayın, müsyö, adınızı soruşa bilərəmmi? Üzü- 
nüz mənə tanış gəlir. 

— Adım Erkül Puarodur, madam. 

Knyaginya bir an səsini çıxarmadı. 

— Erkül Puaro, — deyə təkrarladı. — Hə, indi xatırladım. 
Talenin işidir bu, — dedi və qapıya yaxınlaşdı. Özünü çox 
şax tutmuşdu, buna baxmayaraq, çətinliklə addımladığı 
hiss olunurdu. 

— Əsl zadəgan xanımıdır, — müsyö Buk dedi. — Onun 
haqqında nə düşünürsünüz, dostum? 

Erkül Puaro, sadəcə, başını yellədi. 

— lale, — deyə təkrar etdi. — Maraqlıdır, bununla nə 
demək istəyirdi? 


VII fəsil 
QRAF VƏ QRAFİNYA ANDRENİ 


Knyaginyadan sonra qraf və qrafinya Andrenini çağır- 
dılar. Ancaq gənc qraf vaqon-restorana təkbaşına gəldi. 
Həqiqətən, çox yaraşıqlı bir kişi olduğu yaxın məsafədən 
daha aydın görünürdü. Boyu, ən aşağısı, bir səksən olardı 

— enlikürək, incəbelli, uzunboylu idi. Çox yaxşı dərzinin əlin- 
dən çıxdığı bilinən kostyum geyinmişdi. Bığının forması və 
çıxıq almacıq sümükləri olmasa, ingilis olduğunu güman 
edə bilərdiniz. 

— Bəli, cənablar, — dedi. — Sizin üçün nə edə bilərəm? 

— Olanları bilirsiniz, müsyö, — deyə cavab verdi Puaro. 
— Vəziyyətlə bağlı olaraq sərnişinlərdən bəzi şeyləri soruş- 
maq məcburiyyətindəyik. 

Qraf açıqürəkliliklə: 

— Əlbəttə, əlbəttə, — dedi. — Sizi başa düşürəm. Ancaq 
qorxuram, mənim də, arvadımın da sizə bu məsələdə bir 
o qədər də yardımı toxunmasın. İkimiz də yuxuda olmuşuq 
və heç bir şey eşitməmişik. 

— Ölən adamın kim olduğunu bilirsinizmi, müsyö? 

— Eşitdiyimə görə, o yekəpər amerikalı öldürülüb. Özü 
heç də xoşagələn deyildi. Yemək vaxtı bu masada oturur- 
du. — Başıyla Retçett və Hektor Makkuinin masasına işarə 
etdi. 

— Bəli, elədir, müsyö. Ancaq mən adını bilib-bilmədiyi- 
nizi soruşmaq istəmişdim. 

Qrafin üzündə Puaronun suallarına heyrət edirmiş 
kimi bir ifadə vardı. 

— Adını öyrənmək istəyirsinizsə, hər halda, pasportun- 
da yazılıdır. 

— Pasportunda familiyası Retçett yazılıb, — dedi Puaro. 
— Ancaq bu, onun əsl familiyası deyil, müsyö. Onun əsl 
familiyası Kassetti idi, Amerikada uşaqqaçırma hadisələ- 
rində adı hallanan bir adam. 

Danışarkən diqqətlə qrafı süzürdü. Ancaq bu sözləri 
gənc adama heç təsir etmədi. Sadəcə, gözlərini xəfifcə 
açdı. 

— İşə baxl — dedi qraf. — Bu, cinayətə aydınlıq gətirir. 
Çox qəribə bir yerdir Amerika. 

— Siz Amerikada olmusunuzmu, cənab qraf? 

— Bir il Vaşinqtonda yaşamışam. 

— Bəlkə, Armstronq ailəsiylə də tanışlığınız olub? 

— Armstronq... Armstronq... Nəsə yadıma gəlmir. 
O qədər çox insanla tanış olursan ki. — Gülümsəyərək 
çiyinlərini çəkdi. — Lakin mövzudan yayınmayaq. Sizə yar- 
dım üçün başqa nə gələ bilər əlimdən? 


— Söyləyin, qraf, yatmaq üçün nə zaman uzandınız? 

Puaro xəlvətcə plana baxdı. Qrafla qrafinya birləşdiril- 
miş 12 və 13 nömrəli kupelərdə qalırdılar. 

— Yeməkdə olan zaman kupelərdən birindəki yatağı 
düzəltdirmişdik. Qayıdanbaş bir müddət o biri kupedə 
oturduq... 

— Bu kupe neçənci... 

— On üçüncü nömrə. Biz piket oynadıq. Saat on 
birdə arvadım yatmağa getdi. Bələdçi mənim də yatağımı 
düzəltdi. Mən də uzanıb səhərə qədər yatdım. 

— Qatarın dayandığını hiss etmədinizmi? 

— Yalnız səhər belə bir şey olduğunu gördüm. 

— Bəs sizin arvadınız? 

Qraf gülümsündü: 

— Arvadım qatarla yol gedərkən yuxu dərmanı içir 
həmişə. Dünən gecə də yenə özünün trional dozasını 
qəbul etmişdi. — Bir an duruxdu, sonra davam etdi: — Sizə 
hər hansı bir şəkildə yardım edə bilməyəcəyim üçün məni 
bağışlayın. 

Puaro kağızla qələmi ona uzatdı. 

— Verdiyiniz ifadəyə görə sizə təşəkkür edirəm, qraf. 
Bu, formal bir şeydir, ancaq yenə də yerinə yetirilməlidir. 
Buraya familiyanızı və ünvanınızı yazmanızı rica edəcəyəm. 

Qraf sözləri tək-tək ifadə edərək: 

— Yaxşısı budur, mən özüm yazım, — dedi nəzakətlə. 
— Mənim doğulduğum yerin adı macar dilini bilməyənlər 
üçün çox mürəkkəbdir. 

Qraf vərəqi qaytarıb ayağa qalxdı. 

— Arvadımın buraya gəlməsinə ehtiyac yoxdur. Sizə 
mənim danışdıqlarımdan daha artıq bir şey danışa bilməz, 
onsuz da. 

Puaronun gözlərində hiyləgər bir parıltı göründü. 

— Əlbəttə, əlbəttə. Çox güman ki, elədir. Ancaq yenə 
də qrafinya ilə qısaca bir söhbət etmək istərdim. 

— Əmin olun, buna lüzum yoxdur. — Qrafın səsində 
sərtlik hiss olundu. 

Puaro ona çəkingənliklə baxaraq gözlərini qırpdı. 

— Sadəcə, bir formallıq xatirinə, — dedi. — Çünki rapor- 
tumu tamamlamaq üçün bu danışığı aparmaq məcburiy- 
yətindəyəm. 

— Necə istəyirsiniz, — qraf istəksiz halda razı olmuşdu. 
Əcnəbilərə xas bir əda ilə təzim edərək tez-tələsik sağol- 
laşdı və vaqondan çıxdı. 

Puaro əlini uzadaraq qrafın pasportunu götürdü. 
Birinci səhifədə qrafın adı, familiyası və titulları yazılmışdı. 
Puaro ondan sonrakı səhifələrə keçdi. — Yanındakı adam: 
arvadı. Adı: Yelena-Mariya. Qızlıq familiyası: Qoldenberq. 
Yaşı: iyirmi. Düz adının üstündə böyük bir yağ ləkəsi yayıl- 
mışdı, diqqətsiz bir məmurun barmaq izləri. 

— Diplomatik pasportdur, — Buk dedi. — Onlarla bir az 
ehtiyatlı olmalıyıq, mənim dostum, heç bir şəkildə onların 
xətrinə dəyməməliyik. Bir də ki bu cütlüyün cinayətlə nə 
əlaqəsi ola bilər? 

— Narahat olmayın, əziz dostum. Son dərəcə diqqətli 
və nəzakətli olacağam. Sadəcə, bir formallıqdır bu. 

Qrafinya Andreni vaqon-restorana girdiyi üçün Puaro 
səsini alçaltdı. 

Gənc qadın son dərəcə gözəldi və çəkingən bir halı vardı. 

— Məni görmək istəmişsiniz, cənablar? 

— Sadəcə, formallıq xatirinə, qrafinya. — Puaro ədəbli 
bir ədayla ayağa qalxaraq təzim etdi. Gənc qadını qarşısın- 
dakı yerə oturtdu. — Sizdən, sadəcə, dünən gecə bir şey 
görüb-görmədiyinizi soruşacaqdım. Bu hadisəyə aydınlıq 
gətirəcək bir şey gördünüzmü? Ya da eşitdinizmi? 

— Nə eşitdim, nə də gördüm, müsyö. Yuxuda olmuşam. 

— Sizinkinin düz yanındakı kupedən gələn gurultuları 
heç eşitmədinizmi? Qonşunuz amerikalı xanım isterikaya 
qapılıb, bələdçini çağırmaqdan ötrü az qalıb zəngi yerindən 
qopartsın. 

— Heç bir şey eşitmədim, müsyö. Çünki yuxu dərmanı 
içmişdim. 

- Hml Başa düşürəm. Nə isə... Sizi bundan artıq 
saxlamaq istəmirəm. 

Gənc qadın tələsik ayağa qalxarkən belçikalı əlavə etdi: 

– Вгг dəqiqə, madam. Pasportda yazılı olan ad, familiya, 
doğum tarixi və digər notlar... Bunlar doğrudurmu? 

— Doğrudur, müsyö. 

— O halda, lütfən, buraya imzanızı atarsınız... 

Gənc qadın o saat imzasını atdı — Yelena Andreni. Yana 
doğru əyri yazısı çox zərif idi. 


— Ərinizlə birlikdə Amerikaya getdinizmi, madam? 

— Xeyr, müsyö. — Qrafinya gülümsədi. Xəfifcə qızar- 
mışdı. — O aralar evli deyildik. Biz evlənəli bir il oldu. 

— Hə, başa düşürəm. Təşəkkür edirəm, madam... Bir 
də, ağlıma gəlmişkən, əriniz tütün çəkirmi? 

Getmək üzrə olan gənc qadın ona heyrətlə baxdı. 

— Bəli. 

— Trubka? 

— Xeyr. Siqar və siqaret. 

— Ahal Təşəkkür edirəm. 

Gənc qadın duruxdu. Gözlərində dərin bir maraqla 
Puaronu süzürdü. Qara, badam şəklində olan gözləri çox 
gözəl idi. Gənc qadının uzun, qara kirpikləri ağ alma 
yanaqlarına xəfif kölgə salırdı. Xarici dəbə uyğun olaraq 
qıpqırmızıya boyanmış dodaqları azacıq aralıydı. Gənc 
qrafinyanın gözəlliyində nə isə bir qeyri-adilik, ekzotiklik 
vardı. 

— Bunu məndən nəyə görə soruşdunuz? 

Puaro bu mövzunun o qədər də əhəmiyyətli olmadığını 
ifadə edərcəsinə əlini yellədi. 

— Madam, detektivlər cürbəcür suallar verməyə məc- 
burdurlar. Məsələn, bax belə bir sual: mənə xalatınızın rən- 
gini söyləyərsinizmi? 

Qrafinya onun üzünə baxa-baxa qaldı. Sonra da güldü. 

— Mənim xalatım sarı rəngli şifon parçadandır. Çox 
lazım idi bu? 

— Çox, çox lazım idi, madam. 

Qrafinya maraqla soruşdu: 

— Siz, həqiqətən, detektivsiniz? 

— Bəli, madam, sizin sadiq qulunuz detektivdir. 

— Ancaq mən elə güman edirdim, biz Yuqoslaviyanın 
ərazisindən keçənə qədər qatarda polislər olmayacaq. 
Onlar yalnız İtaliyada ortaya çıxacaqlar. 

— Mənim Yuqoslaviya polisləriylə heç bir əlaqəm yox- 
dur, madam. Mən beynəlxalq dərəcəli bir detektivəm. 

— Siz Birləşmiş Millətlərə qulluq edirsiniz, müsyö? 

— Mən dünyaya qulluq edirəm, madam. – Puaro təşəx- 
xüslə dedi. — Əsasən Londonda işləyirəm. Siz ingiliscə 
danışa bilirsinizmi? — ingiliscəyə keçərək soruşdu. 

— Çok pis danışır! — xoş bir aksentlə bildirdi. 

Puaro təzədən təzim edərək sağollaşdı: 

— Sizi bundan daha artıq tutmaq istəmirəm, madam. 
Gördüyünüz kimi, söhbətimiz o qədər də qorxulu olmadı. 

Qrafinya Andreni gülümsədi, sonra da başıyla sağol- 
laşaraq çıxdı. 

Müsyö Buk razı halda: 

— Çox gözəl qadındırl — deyərək ah çəkdi. — Ancaq 
işimizə yarayacaq bir şey öyrənə bilmədik. 

— Elədir... Bu cütlük nə bir şey görüb, nə də eşidib. 

— Artıq italyanla danışaqmı? 

Puaro bir an cavab vermədi. Macar diplomatın paspor- 
tundakı yağ ləkəsini gözdən keçirirdi. 


VIII fəsil 
POLKOVNİK ARBETNOT 


Puaro başını silkələyərək daldığı dərin düşüncələrdən 
oyandı. Baxışları müsyö Bukun maraq dolu baxışlarıyla 
qarşılaşınca gözlərində bic bir parıltı göründü. 

— Ah, əziz dostum, gördüyün kimi, mən də artıq snob" 
olmağa başlayıram. Ona görə də ikincidərəcəlilərdən öncə 
birincidəkilərlə danışmağın daha lazımlı olduğunu düşü- 
nürəm. İndi yaraşıqlı polkovniklə söhbət edəcəyik. 

Bir neçə sualdan sonra polkovnikin fransızca çox 
zəif danışdığı ortaya çıxdı, buna görə də Puaro ingiliscəyə 
keçdi. Arbetnotun adını, familiyasını, yaşını, ünvanını və 
hərbi rütbəsini dəqiqləşdirdikdən sonra: 

— Hindistandakı işinizdən məzuniyyətə çıxıb evə qayı- 
dırsınız, deyəsən, ya da fransızca ifadə etsək, “en permis- 
sion”a” çıxmısınız? — dedi. 

Polkovnik Arbetnot murdar fransızcada nəyin necə 
adlandığına əhəmiyyət verməyib, ingilislərə xas olan qısa- 
ca bir cavab verdi: 

— Hə. 

— Ancaq Şərq xəttində hərəkət edən hərbi gəmiyə 
minməmisinizl 





! Snob - aristokrat cəmiyyətin zövq və ədalarını kor-koranə 
təqlid edən və digər şeylərə xor baxan adam 


2 Məzuniyyətə (fr.) 


— Elədir. 

— Nəyə görə? 

— Şəxsi bir səbəbə görə qatarla getməyə üstünlük verdim. 

Arbetnotun zahiri görkəmində, sanki: “Hə, aldın cava- 
bını, boşboğaz hərif”, — deyərcəsinə bir ifadə vardı, bu 
tövrlə qarşısındakı adamın hər şeyə burnunu soxmasından 
narazı olduğunu göstərirdi. 

— Hindistandan birbaşamı gəldiniz? 

Polkovnik: 

—Bir gecə Uredə və üç gün Bağdadda qaldım, orada qul- 
luq edən köhnə bir dostumun yanında, — deyə cavab verdi. 

— Siz üç gün Bağdadda qalmısınız. Bildiyimə görə, 
o gənc ingilis qız — miss Debenham da Bağdaddan gəlir- 
miş. Onunla orada tanış olmamısınız ki? 

— Xeyr, orada tanış olmamışam. Miss Debenhamı ilk 
dəfə qatarda, Kərkükdən Nissibinə gedərkən gördüm. 

Puaro həmsöhbətinə doğru əyildi və bilərəkdən xarici- 
lərə xas olan bir ləhcəylə yavaşca ondan soruşdu. 

— Müsyö, sizdən bir xahişim olacaq. Siz və miss 
Debenham qatarda yeganə ingilissiniz. Ona görə də ikiniz- 
dən də bir-biriniz haqqında fikirlərinizi soruşmaq məcbu- 
riyyətindəyəm. 

Polkovnik Arbetnot soyuqqanlılıqla: 

— Son dərəcə qaydalara zidd bir xahişdir bu, — dedi. 

— Heç də zidd deyil. Çünki bu cinayəti bir qadın işlə- 
miş ola bilər. Ölənin bədənində on iki bıçaq yarası var. 
Hətta qatar rəisi də bu cinayətin bir qadın tərəfindən işlən- 
diyini söylədi. Buna görə də mənim birinci növbədə vəzi- 
fəm nədən ibarətdir? İstanbul—Kale vaqonundakı bütün 
qadın yolçular haqqında hər şeyi öyrənmək. Ancaq ingilis 
qadınları haqda qərar vermək o qədər də asan məsələ deyil. 
İngilislər içlərinə qapalı insanlardır. Sizdən ədalət naminə 
rica edirəm. Müsyö, miss Debenham necə insandır? Onun 
haqqında nə bilirsiniz? 

Arbetnot həyəcanla: 

— Miss Debenham alicənab bir xanımdır, — deyərək 
cavab verdi. 

Puaro çox məmnunmuş kimi bir ifadəylə dedi: 

— Hm! Yəni onun cinayətlə bir əlaqəsi ola biləcəyini 
sanmırsınız? 

Arbetnot: 

— Bunu düşünməniz belə gülüncdür, — dedi. — Ölən 
adam bir əcnəbidir. Miss Debenham onun indiyə qədər heç 
üzünü də görməyib. 

— O, bu haqda sizə danışıb? 

— Hə. Onunla qarşılaşdığımız zaman çirkin görkəminə 
diqqət yetirdi və bu təəssüratını mənimlə bölüşdü. Əgər 
bu cinayət bir qadının işidirsə, miss Debenhamın bununla 
heç bir əlaqəsi ola bilməz. Bundan əmin ola bilərsiniz. 
Əgər sizin söylədikləriniz də, sadəcə, bir ehtimaldırsa və 
heç bir əsasa, bir dəlilə söykənmirsə. 

Puaro gülümsədi: 

— Görünür, bu, sizi çox narahat edir. 

Arbetnot onu nifrət dolu baxışlarla süzdü: 

— Bununla nə demək istədiyinizi başa düşmədim. 

Baxışları Puaronu utandırmış kimiydi. Belçikalı gözlə- 
rini ondan qaçıraraq önündəki kağızları qarışdırmağa başladı. 

— Bütün bunlar mövzudan kənar şeylərdir. İndi əsl 
hadisələrə gələk. Cinayətin dünən gecə ikiyə on beş dəqi- 
qə işləmiş baş verdiyini hesab edirik. Formallıq xatirinə 
qatarda hər kəsdən o saatda nə iş gördüyünü soruşmaq 
məcburiyyətindəyik. 

— Əlbəttə. Səhv etmirəmsə, saat ikiyə on beş dəqiqə işlə- 
miş o gənc amerikalıyla danışırdım. Bu ölən adamın katibiylə. 
— Ahal Sizmi onun kupesindəydiniz, yoxsa o, sizin? 

— Mən onun kupesindəydim. 

— O gənc adamın familiyası Makkuindir, elə deyilmi? 

— Bəli. 

— Siz onunla dostsunuz, yoxsa tanışsınız? 

— Onu ilk dəfə bu səfər zamanı görmüşəm. Dünən 
təsadüfən danışmağa başladıq. Sonra ikimizin də maraq- 
landığımız mövzularda söhbətlər açıldı. Mənim, əslində, 
amerikalılardan çox da xoşum gəlməz, onlarla çox çətin- 
liklə dil tapıram... 

Makkuinin “zəhlətökən ingilislər” haqqındakı sözlərini 
xatırlayan Puaro bığaltı güldü. 

— Ancaq bu gənc oğlan xoşuma gəldi. Düzdür, Hindis- 
tandakı işləri yoluna qoymaq haqqında mənasız fikirləri var, 
bu, amerikalıların ümumi xəstəliyidir, çünki həm idealist, 
həm də sentimentaldırlar. Hindistan haqqında danışdıqla- 


rım onu çox maraqlandırdı, axı mən Hindistanda ömrümün 
otuz ilini keçirmişəm. Mənə isə onun Amerikadakı iqtisadi 
böhran haqqında danışdıqları maraqlı gəldi. Sonra da biz 
beynəlxalq vəziyyət haqqında uzun-uzun danışdıq. Saata 
baxıb, ikiyə on beş dəqiqə qaldığını görüncə məəttəl qaldım. 

— Söhbətiniz o zamanmı sona çatdı? 

— Bəli. 

— Ondan sonra nə etdiniz? 

— Öz kupemə gedərək yatdım. 

— Yatağınız düzəldilmişdimi? 

— Bəli. 

— Sizin kupeniz, bax bu, on beşinci nömrə, restoran 
tərəfdən ikinci kupedir, elə deyilmi? 

— Hə. 

— Siz kupenizə gedəndə bələdçi haradaydı? 

— Ən sonda, öz yerində oturmuşdu. Hətta mən kupe- 
mə gedərkən Makkuin onu çağırdı. 

— Nəyə görə? 

— Hər halda, yatağını düzəltmək üçün. Yatağı hələ də 
hazırlanmamışdı. 

— İndi, polkovnik Arbetnot, yaxşıca düşünmənizi istəyi- 
rəm. Siz cənab Makkuinlə danışdığınız zaman koridordan 
bir adam keçdimi? 

— Hər halda, kimlərsə keçdi. Ancaq mən onlara diqqət 
etmədim. 

— Mən söhbətinizin son bir saat yarımını nəzərdə tutu- 
ram. Vinkovcidə qatardan endiniz, elə deyilmi? 

— Bəli, amma bir dəqiqəliyə. Dəhşətli soyuq vardı. Çov- 
ğun idi. Vaqona girdiyimizə çox sevindim. Halbuki həmişə 
bu qatarları həddindən artıq qızdırdıqlarını deyirəm. 

Buk köksünü ötürdü: 

— Hər kəsi birdən məmnun etmək çox çətindir. İngilis- 
lər bütün pəncərələri açırlar. Ondan sonra başqaları gəlir 
və bütün pəncərələri bağlatdırırlar. Çox çətindir... 

Puaro da, Arbetnot da ona fikir vermədilər. 

— İndi isə, müsyö, xəyalən keçmişə qayıtmağa çalışın, 
— dedi Puaro. — Beləliklə, bayırda çox soyuqdu. Təkrar 
qatara mindiniz. Divanda oturdunuz və bir siqaret çəkdiniz, 
ola bilər, trubka çəkdiniz... — Bir an dayandı. 

— Mən trubka çəkirdim, Makkuin siqaret. 

— Qatar hərəkət etdi. Siz trubkanızı çəkirsiniz. Cənab 
Makkuinlə dünya problemlərindən söhbət edirsiniz. Gecə 
keçir. Yolçuların çoxu yatmışdı. O sırada biri qapının önün- 
dən keçdimi? Yadınıza salmağa çalışın. 

Arbetnot xatırlamağa çalışaraq qaşlarını çatdı. 

— Buna cavab vermək çətindir. Açığı, kupenin çölündə 
nələr olduğuna fikir vermirdim... 

— Siz axı hərbçisiniz. Sizin xüsusi müşahidə qabiliyyə- 
tiniz olmalıdır. Siz, yəqin ki, özünüz də hiss etmədən çox 
şeyləri müşahidə edirsiniz. 

Polkovnik yenə də fikirləşdi və başını buladı: 

— Deyə bilmərəm. Yadımda deyil bələdçidən başqa kimin- 
sə keçdiyi. Ancaq dayanın, deyəsən, hansısa bir qadın keçdi. 

— Onu gördünüzmü? Gənc idimi? Yoxsa yaşlı? 

— Onu görmədim. O tərəfə doğru baxmırdım. Bir xışıltı 
eşitdim. Bir də ətir qoxusunu hiss etdiml 

— Qoxu? Gözəl qoxu idimi? 

— Necə deyim... Pis bir parfüm qoxusu. Elə bir qoxu ki, 
bilirsiniz, uzaqdan adamın burnunu vurur. Ancaq, — Arbet- 
not tələsik əlavə etdi, — bu daha erkən saatlarda da ola 
bilər, bunu nəzərə alın. Sizin də dediyiniz kimi, adam özü 
də hiss etmədən belə şeyləri müşahidə edir. Bax mən də 
gecə ərzində yaddaşımın alt qatına yazmışam: “Qadın... 
və parfüm”. Ancaq nə zaman keçib, bunu dəqiq deyə bil- 
mərəm, ola bilsin, Vinkovcidən sonra keçdi. 

— Daha dəqiq bir şey söyləyə bilməzsinizmi? 

— Xeyr. Makkuinin yanında keçirdiyim vaxtın son yarım 
saatında oldu bu. 

— Qatar dayanandan sonra? 

Polkovnik başını yellədi. 

— Bəli, qatarın dayanmış olduğundan əminəm. 

— Çox yaxşı. Bunun üstündən keçək. Heç Amerikada 
olmusunuzmu, polkovnik? 

— Heç bir zaman. Heç azacıq da olsa, həvəsim yoxdur 
getməyə. 

— Polkovnik Armstronqla tanışlığınız vardımı? 

— Armstronq... Armstronq... İki, ya da üç Armstronq 
tanıyıram. 60-cı alaydan Tom Armstronq qulluq edirdi... 
Onumu deyirsiniz? Bir də Selbi Armstornq vardı. Onu 
Sommedə öldürdülər. 


— Mən bir amerikalıyla evlənən və qızı qanqsterlər tərə- 
findən qaçırılan polkovnik Armstronqu deyirəm. 

— Həə, bu hadisəni qəzetlərdə oxuduğumu xatırlayı- 
ram. Qorxunc bir hadisəydil Polkovnik Armstronqla qarşı- 
laşdığımı sanmıram. Ancaq onun haqqında, əlbəttə, eşit- 
mişdim. Tobi Armstronq. Yaxşı bir adamdı. Hamının ondan 
xoşu gəlirdi. Öz sənətində çox böyük uğurlar qazanmışdı. 
Viktoriya ordeniylə təltif edilmişdi. 

– Dünən gecə bıçaqlanan adam, polkovnik Arm- 
stronqun qızının ölümünə səbəb olan həmin adam idi. 

Arbetnotun üzündə sərt bir ifadə əmələ gəldi. 

— Elədirsə, o zaman bu köpəkoğlu öz cəzasına çatıb. 
Əlbəttə, belə bir adamın asılması daha yaxşı olardı. Düzdür, 
Amerikada belələrini elektrik stulunda otuzdururlar. 

— Yəni, qısacası, siz şəxsi intiqam yerinə, qanuna və 
qaydalara əməl olunmasının daha yaxşı olduğunu hesab 
edirsiniz, polkovnik Arbetnot? 

Arbetnot: 

— Əlbəttəl Mafiya kimi, ya da korsikalılar kimi bir-birini 
bıçaqlamaqla və ya qan davalarına rəvac verməklə iş olmaz 
ki, — dedi. — Siz nə deyirsinizsə deyin, hakimlər tərəfindən 
mühakimə edilmək üsulu daha sağlam bir prinsipə söykənir. 

Puaro düşüncəli bir tövrlə onu bir-iki dəqiqə süzdü: 

— Bəli... Sizin belə düşündüyünüzü bilirəm. Nə isə, 
sizdən soruşulacaq başqa bir şey olduğunu sanmıram, 
polkovnik Arbetnot. Əlbəttə, dünən gecə şübhəli görünən, 
hətta mənasız belə olsa, bir şeylə qarşılaşmadınızsa... 

Arbetnot bir an düşündü. 

— Xeyr. Elə bir şey olmayıb. Ancaq... deyib duruxdu. 

— Buyurun, davam edin, xahiş edirəm. 

— Önəmli bir şey deyil... — polkovnik həvəssiz bir şəkil- 
də dedi. — Sizin dediyiniz kimi, mənasız bir şeydir. 

— Hə-hə, davam edin. 

— Bu, həqiqətən də, mənasız bir şeydir. Madam ki sizi 
mənasız şeylər də maraqlandırır, onda qoyun deyim. Öz 
kupemə dönərkən mənim kupemdən sonrakı qapının, bilir- 
siniz hansını deyirəm... 

— Bilirəm, on altı nömrəli kupenin qapısı... 

— Bəli. O qapı aralı idi. Və içəridə bir adam bir az da 
oğrun-oğrun bayıra baxırdı. Məni görən kimi qapını tez 

örtdü. Düzdür, bu, mənasız bir şeydir, ancaq məni təəc- 
cübləndirdi. Demək istəyirəm ki, başqaları koridora bax- 
maq istəyəndə başını çölə çıxarır, ancaq o, bunu xəlvətcə 
edirdi, sanki, kimsənin onu görməsini istəmirdi. Buna 
görə də mənim diqqətimi çəkdi. 

— Maraqlıdır... — Puaro inamsızlıqla dedi. 

Arbetnot üzr istəyirmiş kimi əlavə etdi. 

— Mən sizə dedim də, mənasız bir şey. Ancaq bilirsi- 
nizmi, səhər erkən, hər tərəf sükut içində, mənə nəsə üşən- 
dirici göründü, bu, əsl detektiv romanlarda olan bir səh- 
nəydi. Nə olur-olsun, boş şeydir. — Ayağa qalxdı. — Nə isə, 
əgər sizə lazım deyiləmsə... 

— Təşəkkür edirik, polkovnik Arbetnot, mənim başqa 
sözüm yoxdur. 

Polkovnik o saat getmədi. Qotur bir fransızın bir ingilisi 
sorğu-suala çəkməyə cəsarət göstərməsinə acıqlı olduğu 
artıq hiss olunmurdu. 

Bacarıqsız bir ifadəylə: 

— Miss Debenhama gəlincə... deyə mızıldandı. — Mənə 
inana bilərsiniz: onun bu işlə bir əlaqəsi yoxdur. O, həqi- 
qətən, pukka sahibdirl. 

Sonra tələsik salondan çıxdı. 

— “Pukka sahib” nə deməkdir? — doktor Konstantin 
maraqlandı. 

— Bu, o deməkdir ki, miss Debenhamın atası və qardaş- 
ları polkovnikin oxuduğu məktəblərdə oxuyublar, — Puaro 
izah etdi. 

— Elə bu?.. — Doktor Konstantin əməlli-başlı dilxor 
oldu. — Yəni bunun cinayətlə heç bir əlaqəsi yoxdur? 

— Heç bir əlaqəsi, — dedi Puaro. O, öz fikirlərinə qapıldı. 
Barmaqlarıyla yavaş-yavaş masanı taqqıldadırdı. 

Birdən başını qaldırdı. 

— Polkovnik Arbetnot trubka çəkir. Trubka təmizləyi- 
cisini Retçettin kupesindən tapdım. Retçett isə, sadəcə, 
siqaret çəkərmiş. 

— Nə demək istəyirsiniz?.. 

— Bu ana qədər trubka çəkdiyini təkcə Arbetnot etiraf 
etdi. Polkovnik Armstronqu da tanıyır. Hətta bəlkə, onunla 
dost olmuşdur, ancaq əlbəttə, bunu etiraf etmir. 





! Əsilzadə bir xanım (ing. — hind.) 


— Yəni, sizcə... 

Puaro kəskin şəkildə başını yellədi. 

— Yox, yox, bu ola bilməz... heç cür mümkün olan şey 
deyil. Tərbiyəli, burnundan uzağı görməyən, tərs ingilis 
öz düşməninə dalbadal on iki dəfə bıçağı saplaya bilməz! 
Bu, heç cür ola bilməzl Siz özünüz fikirləşin, bu, nə qədər 
ağlabatandır? 

— Bunlar hamısı psixologiyaya aid dolanbaclardır, — deyə 
cavab verdi Buk. 

— Psixologiyaya hörmət etmək lazımdır. Bizim cinayə- 
tin öz üslubu var və bu üslub heç bir şəkildə polkovnik 
Arbetnotun üslubu ola bilməz. Nə isə... İndi başqa bir 
şahidi dindirməyə başlayaq, — Puaro dedi. 

Buk bu dəfə italyanın adını çəkmədi. Ancaq ürəyində 
onun çağırılmasını istəyirdi. 


IX fəsil 
CƏNAB HARDMAN 


Birinci mövqe yolçularının sonuncusu cənab Hardman 
idi. İtalyan və ingilis nökərlə eyni masada oturan yekəpər, 
gözəgəlimli amerikalı. 

Hardman artıq rəngli dama-dama kostyum, çəhrayı 
rəngdə köynək geyinmiş, qalstukuna da bəzəkli sancaq 
taxmışdı. Vaqon-restorana girərkən ağzında bir şey çeynə- 
yirdi. İri, ətli, qaba cizgili, amma mülayim ifadəli bir üzü vardı. 

— Sabahınız xeyir, bəylər, — dedi. — Mənə görə bir qul- 
luğunuz? 

— Cinayət haqqında, yəqin ki, eşitmisiniz, elə deyilmi, 
cənab e... Hardman? 

— Əlbəttə. — Ağzındakı saqqızın yerini ustalıqla dəyişdirdi. 

— Buna görə qatardakı bütün yolçularla danışmaq məc- 
buriyyətində qaldıq. 

— Mənə görə bunun bir isti-soyuğu yoxdur. Hər halda, 
bu iş ancaq belə həll edilə bilər. 

Puaro önündə duran pasporta baxdı. 

— Sayrus Betman Hardman, Birləşmiş Ştatlar vətən- 
daşı, qırx bir yaşında, yazı makinası lentlərinin satıcısı. 

— Bəli. Özüməm ki, varam. 

— İstanbuldan Parisəmi gedirsiniz? 

— Elədir. 

— Nə məqsədlə? 

— İşimdən ötrü. 

— Siz həmişə birincidərəcəlidəmi yolçuluq edirsiniz, 
cənab Hardman? 

— Bəli, cənab. Yolpulumu şirkət ödəyir, — göz vurdu. 

— İndi də dünən gecə olanlara gələk. 

Amerikalı başıyla razılıq bildirdi. 

— Bizə bu məsələ barədə nə söyləyə bilərsiniz? 

— Heç bir şey söyləyə bilmərəm. 

— Hm, çox heyif. Cənab Hardman, bəlkə, bizə dünən 
günorta yeməyindən sonra nəylə məşğul olduğunuzu danı- 
şasınız? 

Amerikalı ilk dəfə dərhal cavab vermədi. Nəhayət: 

— Bağışlayın, ancaq siz kimsiniz? — dedi. — Bunu bir az 
açıqlasanız... 

— Bu müsyö Buk, yataqlı vaqonlar şirkətinin müdirlə- 
rindəndir. Bu bəy də cəsədi müayinə edən doktor. 

— Bəs siz? 

— Mən Erkül Puaroyam. Bu hadisəni araşdırmaq işini 
şirkət mənə tapşırıb. 

Mister Hardman: 

— Sizin haqqınızda eşitmişəm, — deyə mızıldandı. 

Bir-iki dəqiqə daha düşündü. 

— Hər şeyi açıb danışsam, daha doğru olacaq, deyəsən. 

Puaro quru bir səslə: 

— Bildiklərinizi açıqlasanız, hər halda, ağıllı hərəkət 
etmiş olacaqsınız, — deyə cavab verdi. 

— Əgər bildiyim bir şey olsaydı, hər şeyi sizə danışardım. 
Ancaq mən heç nə bilmirəm. Dediyim kimi, mən heç bir 
şey bilmirəm. Ancaq bilməliyəm. Bax məni odlandıran da 
elə budur. Məhz mən hər şeyi bilməliyəm. 

— Lütfən, nə demək istədiyinizi açıqlayın, cənab Hard- 
man. 

Amerikalı içini çəkdi. Saqqızını çıxardı, sonra əlini cibi- 
nə soxdu. Eyni anda üzünün ifadəsi də birdən-birə dəyi- 
şildi. İndi səhnədə rol almış aktyordan çox, gerçək bir 
adama bənzəyirdi. Hətta zəhlətökən ləhcəsi də bir az daha 
ölçülü oldu. 


— O pasport saxtadır, əslində isə mən bax buyam, 
— deyib masanın üstünə bir vizit kartı atdı. 

Puaro uzun-uzadı kartı gözdən keçirdi və müsyö Buk 
da səbirsizlənib onun çiyinləri üzərindən boylandı. 


Mister Sayrus B.Hardman 
Makneyl Detektiv Agentliyi 
Nyu-York 


Puaro Makneyl agentliyini tanıyırdı — Nyu-Yorkun ən 
məşhur və etibarlı detektiv bürolarından biriydi. 

— İndi bizə bunun nə demək olduğunu başa salın, 
cənab Hardman, — dedi. 

— Bu saat. Demək, belə olub. İki fırıldaqçının iziylə 
mən Avropaya gəlmişdim, bu, cinayətlə əlaqəsi olmayan 
bir məsələdir. Onları təqib etməyim İstanbulda sona çatdı. 
Mən öz şefimə teleqram göndərdim, qayıtmaq əmri aldım, 
elə Nyu-Yorka qayıtmağa hazırlaşırdım ki, bax, bu mək- 
tubu aldım. 

Məktubu Puaroya uzatdı. “Tokatlıyan” hotelinin firma 
kağızında yazılmışdı: 


Cənab Hardman. 

Mənə Makneyl Detektiv Bürosundan oldu- 
ğunuzu söylədilər. Lütfən, bu gün günortadan 
sonra saat dörddə hoteldəki otağıma gəlin. 

S.E.Retçett 


— Sonra nə oldu? 

— Bildirilən saatda otağa qalxdım. Cənab Retçett mənə 
özünün təhlükədə olduğunu açıqladı. Aldığı bir neçə hədə 
məktubunu da göstərdi. 

— Həyəcanlı idimi? 

— Həyəcanlı bir adam kimi aparmırdı özünü, ancaq 
əməlli-başlı narahat olmuşdu. Mənə bir təklifi oldu. Onunla 
eyni qatara minərək Parisə qədər getməli və onun öldü- 
rülməsinə əngəl olmalı idim. Eyni qatara mindim, ancaq 
buna baxmayaraq, yenə də Retçetti öldürdülər. Bax bu, 
məni çox narahat edir. Bu durum mənim ad-sanım üçün 
bir ləkədir. 

— Cənab Retçett sizə necə davranmalı olduğunuzu söy- 
lədimi? 

– Əlbəttə. Hər şeyi əvvəlcədən düşünmüşdü. Düz 
yanındakı kupedə yolçuluq etməyimi istəyirdi. Ancaq elə lap 
başlanğıcda tərslik oldu. Təkcə bu yeri tapa bildim, hələ 
onu da çox çətinliklə. Deyəsən, bələdçi bu nömrəni ehti- 
yat üçün saxlamaq istəyirdi. Lakin söhbətdən yayınma- 
yaq. Kupeni gözdən keçirdikdən sonra buranın müşahidə 
aparmaqdan ötrü işimə yarayacağını anladım. İstanbul 
yataqlı vaqonunun önündə yalnız vaqon-restoran vardı. 
Platformaya açılan aradakı qapını da gecə kilidləyirdilər. Yəni 
əgər bir adam vaqona girmək istəsəydi, yalnız arxa qapıdan 
və ya başqa vaqondan keçərək girə bilərdi, bu da o demək- 
dir ki, qatil mütləq mənim kupemin önündən keçəcəkdi. 

— Mister Retçettin ehtimal olunan düşməninin şəxsiy- 
yəti haqqında, yəqin ki, heç bir şey bilmirsiniz? 

— Onun necə bir görkəmdə olduğunu bilirəm. Retçett 
onu mənə təsvir eləyib. 

— Necə? — hər üçü bir ağızdan soruşdu. 

— Qocanın təsvir etdiyinə görə, bu, balacaboylu adam 
olub, — Hardman davam etdi, — qarasaçlı, cırsəsli bir adam. 
Bundan başqa, qoca, qatilin yola çıxdığımız ilk gecədə 
hücum etməyəcəyini də söyləmişdi. İkinci, ya da üçüncü 
gecə hərəkətə keçəcəyini deyirdi. 

Buk mızıldandı. 

— Demək ki, bir şey bilirmiş. 

Puaro düşüncəli bir tövrlə fikrini açıqladı. 

— Hər halda, katibinə söylədiklərindən daha artıq 
şeylər bilirmiş. Retçett sizə bu düşməni haqqında başqa 
bir şey söylədimi? Məsələn, həmin adamın onu nə üçün 
hədələdiyi barədə heç nə danışmamışdı? 

— Xeyr. Bu mövzuda danışmaq istəmədi. Sadəcə, o ada- 
mın onu izlədiyini, nəyin bahasına olursa olsun, öldür- 
məkdə qərarlı olduğunu söyləmişdi. 

— Balacaboylu, qarasaçlı, cırsəsli, — Puaro düşüncəli hal- 
da təkrarladı, sınayıcı baxışlarla Hardmana baxdı. — Yəqin 
ki, siz onun əslində kim olduğunu bilirdiniz? 

— Kimin? 

— Retçettin. Onu tanımışdınız, elə deyilmi? 

— Nə demək istədiyinizi başa düşmədim. 

— Retçett — Kassettiydi. Armstronqların qızını öldürən qatil. 

Mister Hardman uzun bir fıştırıq çaldı. 


— Bu heç ağlıma gəlməzdil Vay, vayl Siz məni lap mat 
qoydunuz! Xeyr, mən onu tanımadım. O hadisə baş verən- 
də mən Qərbdə idim. Onun fotosunu qəzetlərdə, əlbəttə, 
görmüşdüm. Ancaq qəzetlərdə çap olunan şəkillərin nə 
hala düşdüyünü bilirsiniz. Ana öz oğlunu tanıya bilməz bu 
şəkillərdən. Çoxlarının Kassetti ilə haqq-hesabı çürütmək 
istəməsinə şübhə etmirəm. 

— Bu təsvirə uyğun və Armstronqlarla əlaqəsi olan bir 
adamı tanıyırsınızmı — balacaboylu, qarasaçlı, cırsəsli bir 
adam? 

Hardman bir-iki dəqiqə düşündü. 

— Bu suala cavab vermək çətindir. Çünki o hadisəylə 
əlaqəsi olanların çoxu ölüb. 

— Yadınızdamı, qəzetlər özünü pəncərədən atan bir qız 
haqqında yazmışdı. 

— Hə. Ciddi bir məsələyə toxundunuz. O qız əcnəbiydi. 
Bax onun, bəlkə, italyan qohumları vardı. Ancaq Retçettin 
ayağında Armstronq hadisəsindən başqa, digər hadisələr 
də vardı, bunu da unutmayın. Kassetti uzun müddət uşaq 
qaçırmaqla məşğul oldu. Ona görə də yalnız Armstronq 
hadisəsinin üzərində durmağınız doğru olmaz. 

-Amma cinayətin Armstronq hadisəsiylə əlaqəsi oldu- 
ğuna dair əlimizdə əsas var. 

Hardman maraqla gözlərini ona zillədi. Ancaq Puaro 
ona əlavə izahat vermədi. Amerikalı başını yellədi, bir az 
keçəndən sonra dedi: 

– Armstronq hadisəsində o təsvirə uyğun biri var idimi, 
xatırlaya bilmirəm. Ancaq əlbəttə, mənim o hadisəylə bir 
əlaqəm yox idi, haqqında da artıq bir şey bilmirdim. 

— Eybi yox, siz gecə nə iş gördüyünüzü danışmağa 
davam edin, cənab Hardman. 

— Danışacaq bundan artıq bir şey yoxdur. Gündüz yat- 
dım və gecə növbə çəkdim. İlk gecə elə şübhə oyadacaq 
bir şey olmadı. Dünən gecə də elə. Qapımı bir az arala- 
mışdım, baş verənlərə göz qoyurdum. Heç bir şübhə 
doğuracaq adam keçmədi. 

— Bundan əminsinizmi, cənab Hardman? 

— Əlbəttə, əminəm. Qatara bayırdan kimsə minmədi. 
Arxadakı vaqonlardan bu tərəfə keçən də olmadı. Bu 
baxımdan and içə bilərəm. 

— Yerinizdən bələdçini görə bilirdinizmi? 

— Əlbəttə. Düz mənim qapımın tuşunda kiçik kətildə 
oturmuşdu. 

— Qatar Vinkovcidə dayandıqdan sonra bələdçi yerin- 
dən qalxdımı? 

— O, son stansiya idi, elə deyilmi? Bəli, bələdçi yerin- 
dən qalxdı. Çalınan zənglərə cavab vermək üçün. Deyəsən, 
qatar o sırada qara batıb dayanmışdı. Sonra önümdən 
keçərək Afina vaqonuna getdi, orada, təqribən, on beş 
dəqiqə qaldı. Zəng çalınan kimi yenə qaça-qaça geri dön- 
dü. Mən koridora çıxıb nə olduğuna baxmaq istədim, aydın 
məsələdir, bir az narahat olmuşdum, məlum oldu ki, ame- 
rikalı qadın imiş zəngi çalan. O, bələdçiylə mübahisə etməyə 
başladı, ancaq nəyə görə, bilmirəm. Mən geri döndüm. Son- 
ra bələdçi başqa bir kupeyə yaxınlaşdı, kiməsə mineral su 
apardı. Sonra vaqonun o biri başından kimsə yatağını sah- 
manlamaq üçün onu çağırıncaya qədər öz yerində oturdu. 
Sonra da düz səhər saat beşə qədər yerindən qalxmadı. 

— Bələdçi heç yuxuya daldımı? 

— Bunu bilmirəm. Yuxuya dalmış ola bilər. 

Puaro başını yellədi. Əlləri mexaniki olaraq masa üzə- 
rindəki kağızları bir yerə yığırdı. Yenə amerikalının vizit kar- 
tını götürdü. 

— Lütfən, bunun üzərinə imzanızı atın. 

Hardman onun istədiyini yerinə yetirdi. 

— Güman edirəm, burada, qatarda sizin verdiyiniz ifa- 
dəni kimsə təsdiqləyə bilməz və sizin kimliyinizi təsdiq edə 
bilməz, mister Hardman? 

— Qatarda? Deyəsən, belə adam yoxdur. Təkcə gənc 
Makkuin ola bilər. Bu cavan oğlanı yaxşı xatırlayıram, onun 
atasının Nyu-Yorkdakı ofisində tez-tez görüşmüşük, ancaq 
inanmıram, o qədər xəfiyyənin arasından məni yadda sax- 
lamış olsun. Yox, cənab Puaro, mənim kimliyimi təsdiq 
etməkdən ötrü siz yolun açılmasını və Nyu-Yorka teleqram 
göndərmək imkanının yaranmasını gözləməli olacaqsınız. 
Ancaq siz çox da narahat olmayın, mənim söylədiklərim 
əsla yalan deyil. Görüşmək üzrə, cənablar. Sizinlə tanış 
olmağıma çox məmnun oldum, cənab Puaro. 

Puaro ona siqaret qutusunu uzatdı. 

— Buyurun... Ancaq bəlkə də, siz trubka çəkirsiniz? 


— Yox canım, trubka bizə görə deyil. 

Amerikalı bir siqaret götürərək sürətlə uzaqlaşdı. 

Öç adam bir-birinə baxdı. 

Doktor Konstantin: 

— Siz onun, həqiqətən, bir detektiv olduğuna inanırsı- 
nızmı? — soruşdu. 

— Əlbəttə. O, tipik bir detektivdir, belələrini çox görmü- 
şəm. Üstəlik, danışdığı hekayənin yalan olub-olmadığı da 
tezliklə ortaya çıxa bilər. 

— Bizə maraqlı məlumatlar verdi, — Buk dedi. 

— Həqiqətən elədirl 

Buk fikirli-fikirli mızıldandı: 

— Balacaboy, qarasaçlı, cırsəsli bir adam. 

Puaro: 

— Bu, elə bir təsvirdir ki, qatarda heç kimsəyə uyğun 
gəlmir, — dedi. 


X fəsil 
İTALYAN 


Puaro mənalı-mənalı gülümsünərək: 

— İndi də müsyö Bukun kefini qaldırmaqdan ötrü ital- 
yanı çağıraq, — dedi. 

Antonio Foskarelli pişik kimi səssiz və yumşaq addım- 
larla vaqon-restorana daxil oldu. Sifəti işıq saçırdı. Tipik bir 
italyan üzü vardı, əsmər, xoşgülüşlü. 

Fransızca düzgün və iti danışırdı, azacıq ləhcə hiss 
olunurdu. 

— Adınız Antonio Foskarellidirmi? 

— Bəli, müsyö. 

— Amerika vətəndaşlığını qəbul etmisiniz, görürəm. 

İtaliyalı güldü. 

— Bəli, müsyö. İş üçün belə daha əlverişlidir. 

—“Ford” maşınlarının satış agentisiniz, eləmi? 

— Hə, Bildiyiniz kimi... 

Və bunun ardınca geniş bir nitq başladı, danışıb qur- 
taranda artıq orada oturanlar Foskarellinin bütün iş metod- 
larından, getdiyi səfərlərdən, qazandığı pullardan, Amerika 
və bir çox Avropa ölkələri haqqında düşüncələrindən xəbər 

tutdular. İtaliyalıdan söz almaqdan ötrü əziyyət çəkməyə 
ehtiyac yox idi, sözün özü dağ seli kimi aşıb tökülürdü. 
Sonra mənalı bir hərəkətlə sözlərinə son verərək dəsmalı 
ilə alnını sildi. Mehriban ifadəli, uşaqsayağı üzündən məm- 
nunluq yağırdı. 

— Gördüyünüz kimi, mən böyük işlər fırladıram. Hər 
şeyi müasir tələblərə görə nizamlamışam. Ticarətin dama- 
rını hər adam mənim kimi tuta bilməz. 

— Demək, son on ildə tez-tez Amerikada olmusunuz? 

— Bəli, müsyö. Bugünkü kimi yadımdadır, gəmiyə necə 
oturduğumu, dünyanın üçdəbirini qət edərək Amerikaya 
yollandığımı xatırlayıram. Mənim anam və bacım... 

Puaro xatirələr axınının qarşısını aldı: 

— Amerikada olduğunuz zamanlarda mərhumla qarşı- 
laşdınızmı heç? 

— Heç vaxt. Ancaq onun kimi tipləri yaxşı tanıyıram. 
Hə, çox yaxşı tanıyıram. — İtaliyalı mənalı tərzdə barmaqla- 
rıyla çırtma çaldı. — Ciddi davranışlı, çox yaxşı geyinmiş, 
zahiri görkəmi ilə hörmət oyadan bir adam. Ancaq bunlar 
hamısı göstəriş üçündür. Mən öz təcrübəmə əsaslanaraq 
deyə bilərəm: öldürülən adam özü cinayətkar olub. İstəyir- 
siniz inanın, istəyirsiniz inanmayın, ancaq bu belədir. 

— Siz səhv etməmisiniz, — Puaro quru səslə dedi. 
— Retçett adı altında gizlənən adamın əsl familiyası Kassetti 
olub, məşhur uşaq oğrusu. 

— Bəs mən sizə nə deyirdim? Bizim işimiz elədir ki, 
gərək ilk baxışdan kiminlə iş görəcəyini biləsən. Bunsuz 
mümkün ola bilməz. Təkcə Amerikada ticarət qaydalarına 
əməl olunur. 

— Siz Armstronq hadisəsini xatırlayırsınızmı? 

— Çox da xatırlamıram. Ancaq adı mənə tanış gəlir. 
Uşaq çox balaca idi, deyəsən. Kiçik bir qız idi. Elə deyilmi? 

— Bəli. Faciəvi bir hadisə idi. 

İtaliyalı oradakılardan fərqli olaraq, bu fikirdə deyildi. 

— Siz nə danışırsınız, belə hadisələr indi hər addımda 
baş verir, — filosofcasına söylədi. — Böyük sivilizasiyanın 
mərkəzi olan Amerika kimi bir ölkədə... 

Puaro onun sözünü yarıda kəsdi: 

— Amerikada Armstronq ailəsindən kiminləsə tanışlığı- 
nız var idimi? 


— Xeyr, mən bilən, yox idi. Bu sualınıza cavab vermək 
çətindir. Sizə bəzi rəqəmləri misal çəkə bilərəm. Təkcə 
keçənilki satışım... 

— Müsyö, rica edirəm, mövzudan kənara çıxmayın. 

İtaliyalı üzr istəyirmiş kimi əllərini açdı: 

— Bağışlayın, min dəfə üzr istəyirəml 

— İndi isə mənə dünən gecə yeməkdən sonra nə iş 
gördüyünüzü mümkün qədər dəqiqliklə danışın. 

— Baş üstə... Restoranda mümkün olduğu qədər uzun 
müddət oturdum. Çünki bura daha əyləncəlidir. Mənimlə 
eyni masada oturan amerikalı bəylə danışdım. O da yazı 
makinası lentlərinin ticarəti ilə məşğul olur. Sonra kupemə 
getdim. Boş idi. Mənimlə eyni kupedə qalan Con Bul, 
o şərəfsiz ingilis nökər ağasının yanında idi. Sonra çıxıb gəldi. 
Həmişə olduğu kimi qaşqabaqlı idi yenə. Mənimlə danış- 
madı. Sözlərimə də ya “bəli” deyə cavab verdi, ya da “xeyr”. 
Bu ingilislər qaranlıq bir millətdir, heç ürəyəyatan deyillər. 
O da bir küncdə özünü dartıb oturdu, elə bil, mil udmuşdu, 
kitab oxuyurdu. Sonra bələdçi gəlib yataqları düzəltdi. 

Puaro: 

— Dörd və beş nömrəli yataqları, — dedi. 

— lamamilə doğrudur, ən axırıncı kupe. Mən üstyataq- 
da yatıram. Yerimə çıxdım. Siqaret çəkərək kitab oxudum. 
O bicbala ingilisin də dişi ağrıyırdı, deyəsən. Yataqda uza- 
nıb inildəyirdi. Axırda yuxuya getmişəm, xəbərim olmayıb. 
Hər dəfə oyananda ingilisin inildədiyini eşidirdim. 

— Masterman gecə kupedən çıxdımı heç? 

—Ağlım kəsmir. Elə bir şey olsaydı, hiss edərdim. Qapı 
açılan kimi içəri koridordan işıq düşür. İnsan bu zaman 
sərhədə çatdığını və gömrükçülərin içəri girdiklərini sana- 
raq o saat oyanır. 

— Masterman heç öz ağasından bir şey danışdımı? 
Onun qarasınca söyürdümü heç? 

— İngilis heç danışmırdı, dedim axı. Qaraqabaq adam- 
dır. Danışmır, elə bil, ağzına su alıb. 

— Siz nə çəkirsiniz: trubka, siqaret, siqar? 

— Ancaq siqaret. 

İtalyan, Puaronun uzatdığı qutudan bir siqaret götürdü. 

Müsyö Buk soruşdu. 

— Siz Çikaqoda olmusunuzmu heç? 

—– Hə, olmuşam! Gözəl şəhərdir. Ancaq mən Nyu- 
Yorku, Vaşinqtonu, Detroytu daha yaxşı tanıyıram. Siz heç 
Amerikaya getdinizmi? Getmədinizmi? Amma oranı gör- 
məlisiniz. Mən... 

Puaro, Antonio Foskarelliyə bir kağız uzatdı. 

— Buraya ünvanınızı yazın, bir də imzanızı atın. 

İtalyan ədalı hərəkətlərlə ünvanını yazdı və quyruqlu bir 
imza atdı. Sonra ayağa qalxdı. Yenə üzündə ətrafdakılara 
yoluxan bir təbəssüm vardı. 

— Elə bu qədər? Artıq mənə ehtiyacınız yoxdurmu? 
İşiniz avand olsun, bəylər. Bu qardan canımız qurtulsa... 
Milana çatmalıyam, işim var. — Özüntüylə başını buladı. 
— Yoxsa bir iş var, əlimdən çıxar, — dedi və salondan çıxdı. 

Puaro dostuna baxdı. 

Buk: 

— Uzun zamandan bəri Amerikada yaşayıb, — dedi. 
— Özü də italyandır. İtalyanlar bıçaq işlətməyi çox sevirlər. 
Üstəlik də, çox yalançıdırlarl Mənim italyanlardan heç xoşum 
gəlmirl 

Puaro gülümsədi: 

— Ola bilər. Bəlkə də, haqlısınız, dostum. Ancaq onun 
əleyhinə əlimizdə bircə dənə də olsun, dəlil yoxdur. Bunu 
sizə xatırlatmaq məcburiyyətindəyəm. 

— Bəs sizin psixologiyanız harada qaldı? İtalyanlar adam 
bıçaqlamırlarmı? 

Puaro: 

— Bıçaqlayırlar, — dedi. — Xüsusən də dava-dalaşın ən 
şiddətli anında. Ancaq bu... bu, tamamən başqa bir cina- 
yətdir. Mənə bu cinayət olduqca diqqətlə planlaşdırılmış 
kimi gəlir. Ondan sonra da ustalıqla səhnəyə qoyulub. 
Uzaq hədəfi olan cinayətdir... Necə başa salım, bilmirəm. 
Latın millətinə xas olan bir cinayət deyil. Mən bu hadisədə 
soyuqqanlı, yaradıcı, yaxşı işləyən, diqqətli bir beynin 
izlərini görürəm, anqlosaks tipinə daha uyğun gəlir bu 
cinayət. 

Son iki pasportu götürdü: 

— İndi miss Meri Debenhamla söhbət etməliyik. 


Xİ fəsil 
MİSS DEBENHAM 


Mari Debenham vaqon-restorana girdiyi zaman Puaro- 
nun daha öncə onun haqqında əldə etdiyi təsəvvürləri 
daha da möhkəmlətdi. 

Qara, zərif kostyum və boz rəngli köynək geyinmişdi. 
Qara dalğalı saçları daranmış, səliqə-sahmanlı idi. Əhvali- 
ruhiyyəsi və davranışı da sakit və rahat idi. 

Puaroyla Bukun qarşısında oturaraq sualedici baxış- 
larla onlara baxdı. 

Puaro: 

— Adınız Mari Hermiona Debenham, elə deyilmi? 
— dedi. 

— Bəli. 

— Siz ingilissiniz? 

— Hə. 

— Lütfən, daimi ünvanınızı buraya yazarsınızmı, mad- 
mazel? 

Miss Debenham onun istəyini yerinə yetirdi. Yazısı 
oxunaqlı və səliqəli idi. 

— İndi, madmazel, gecəki hadisə haqqında bizə nələr 
danışa bilərsiniz? 

— Qorxuram, sizə danışacaq bir sözüm olmasın. Çünki 
uzanmışdım, dərhal yatıb yuxuya getmişəm. 

— Qatarda bir cinayət işlənməsi sizi məyus edirmi? 

Bunun gözlənilməz bir sual olduğu məlum idi. Gənc 
qızın ala gözləri bir az iriləşdi. 

— Nə demək istədiyinizi başa düşmədim. 

— Sizə bəsit bir sual verdim, madmazel. İstəyirsiniz, tək- 
rar edim. Qatarda bir cinayət işlənməsi sizi məyus edirmi? 

— Hadisəyə bu yöndən baxmadım. Xeyr, o qədər də 
məyus olduğumu deyə bilmərəm. 

— Yəni bu cinayət sizin üçün ola biləcək bir şeydir, eləmi? 

Mari Debenham sakit-sakit: 

— Əlbəttə, xoş bir şey deyil, — dedi. 

— Siz tipik bir anqlosakssınız, madmazel. Hisslərə qapıl- 
mırsınız. 

Qız xəfifcə güldü: 

— Hissiyyatlı olduğumu isbat etməkdən ötrü isterik 
böhranlar keçirməyə ehtiyac görmürəm, ona qalsa, hər 
gün xeyli insan ölür. 

— Bəli, ölür. Ancaq cinayət daha nadir hallarda olur. 

— Hə, əlbəttə. 

— Cənab Retçettlə tanışlığınız vardımı? 

— Onu ilk dəfə dünən burada, səhər yeməyində gördüm. 

— Sizə necə təsir bağışladı? 

— Ona çox da fikir vermədim. 

— Sizdə pis bir insan təəssüratı oyatmadımı? 

Qız çiyinlərini çəkdi. 

— Bu haqda heç düşünmədim. 

Puaro onu diqqətlə süzdü: 

— Mənim dindirmə metodumu bəyənmədiyiniz hiss 
olunur. — Gözlərində bic bir parıltı yaranmışdı. — Yəqin, 
fikirləşirsiniz, bir ingilis olsaydı, istintaqı başqa cür aparardı, 
lazımsız şeyləri kənara atardı, yalnız faktlar üzərində daya- 
nardı, bir sözlə, metodik əsaslarda və nizamlı bir şəkildə 
edərdi bu işi. Ancaq mənim, madmazel, öz qəribəliklərim 
var. Hər şeydən əvvəl, mən şahidi gözdən keçirirəm, onun 
xarakterini müəyyən edirəm və buna uyğun olaraq suallar 
verirəm. Bir neçə dəqiqə əvvəl mən bir cənabı sorğu-sual 
edirdim, cürbəcür məsələlər haqqında öz düşüncələrini 
danışmaqdan ötrü az qalırdı yaxasını cırsın. Ancaq mən 
buna imkan vermədim, ancaq “hə”, “yox” deyə cavab 
verməsini tələb etdim. Onun arxasınca siz gəldiniz. Mən 
sizin səliqəli, nizamlı olduğunuzu, söhbətdən yayınmaya- 
cağınızı, suallara qısa və mahiyyətinə görə cavab verəcə- 
yinizi dərhal anladım. Bizim qəlbimizə ziddiyyətlər hakim 
olduğuna görə mən sizə başqa suallar verirəm. Soruşu- 
ram, siz nə hiss edirsiniz, nə fikirləşirsiniz? Bu metod sizin 
xoşunuza gəlirmi? 

— Kəskin danışdığıma görə bağışlayın, ancaq mənə 
bunlar vaxt itirmək kimi gəlir. Tutaq ki, cənab Retçettin 
üzünü bəyənib-bəyənməməyimi öyrəndiniz, bunun qatili 
tapmağınıza nə köməyi ola bilər? 

— Retçettin əslində kim olduğunu bilirsinizmi, madmazel? 

Mari Debenham başıyla təsdiq etdi: 

— Bəli, xanım Habbard qabağına çıxana bu haqda danışır. 


— Armstronq hadisəsi haqqında nə düşünürsünüz? 

— Amansız bir cinayətdir. 

Puaro düşüncəli-düşüncəli ona baxdı: 

— Siz, miss Debenham, mən biləni, Bağdaddan gəlirsiniz? 

— Hə. 

— Londona gedirsiniz? 

— Hə. 

— Bağdadda nə işiniz vardı? 

— İkiuşaqlı bir ailədə mürəbbiyəlik edirdim. 

— Məzuniyyətinizi tamamladıqdan sonra təzədən oraya 
qayıdacaqsınız? 

— Dəqiq bilmirəm. 

— Nəyə görə? 

— Bağdad çox uzaqdır. Londonda yaşamaq istərdim, 
orada bir iş tapmağa çalışacağam. 

— Anlayıram. Mən sizin evlənəcəyinizi sanırdım. 

Miss Debenham cavab vermədi. Başını qaldıraraq diq- 
qətlə Puaroya baxdı. “Çox həyasızsınız” deyəcəkdi, sanki. 

— Sizinlə eyni kupedə qalan xanım haqqında fikriniz 
nədir? Miss Olson haqqında? 

— Mehriban, sadə bir insandır. 

— Xalatı nə rəngdədir? 

Mari Debenham heyrətlə baxdı. 

— Qəhvəyimtil. Yundan. 

— Hm. Cəsarət edib yada salmaq istəyirəm və məni 
üzlülükdə qınamayacağınıza ümidvaram, sizin xalatınız 
açıq-bənövşəyi rəngdədir, məncə, buna Hələbdən İstan- 
bula gələrkən yolda fikir vermişdim. 

— Bəli, elədir, yanılmamısınız. 

— Sizin başqa xalatınız varmı, madmazel? Məsələn, qır- 
mızı kimono? 

— Xeyr, o, mənim deyil. 

Puaro irəliyə doğru əyildi. İndi siçana hücum edən 
pişiyə bənzəyirdi: 

— Bəs kimin ola bilər? 

Qız diksinərək stuldan geri çəkildi. 

— Bilmirəm. Nə demək istəyirsiniz? 

- “Mənim qırmızı kimonom yoxdur” demədiniz. 
“O, mənim deyil” deyə cavab verdiniz. Bundan da kimo- 
nonun başqa birinə aid olduğu nəticəsi çıxır. 

Qız başıyla təsdiq etdi. 

— Qatardakı başqa birinindir bu kimono? 

— Bəli. 

— Kimin? 

— Bilmirəm. Bu səhər saat beşdə oyandım. Qatar uzun 
müddətdən bəri dayanmış kimi gəldi mənə. Qapını açaraq 
koridora baxdım. Bir stansiyada olduğumuzu fikirləşdim. 
Qırmızı kimonolu bir nəfərin koridorun başına doğru get- 
diyini gördüm. 

— Kim olduğunu bilirsinizmi? Saçları sarı idimi? Yoxsa 
qara? Ya da qıvrım? 

— Deyə bilmərəm. Başında ləçək vardı. Başının arxa- 
sını gördüm. 

— Bədən quruluşu necəydi? 

— Arıq, uzunboyluydu, deyəsən. Ancaq bu da dəqiq 
deyil. Kimononun üzərində əjdaha naxışı vardı. 

— Bəli, doğrudur. 

Puaro bir müddət düşündü. Öz-özünə: “Başa düşmü- 
rəm, heç nəyi başa düşmürəm, — deyirdi. — Heç nə bir- 
biriylə düz gəlmir”. Sonra başını qaldırdı: 

— Sizi daha artıq saxlamaq istəmirəm, madmazel. 

— Eləmi? 

Qız çaşıb-qalmışdı, buna baxmayaraq, o dəqiqə ayağa 
qalxdı. Ancaq sonra qapıda duruxaraq geri döndü. 

— O isveçli qadın... Miss Olson... bir az narahatdır. Ona 
cənab Retçetti ən son onun gördüyünü söyləmisiniz, sanı- 
ram. Buna görə də ondan şübhələndiyinizi düşünür. Ona 
söyləyə bilərəmmi, narahat olmasın? Elə bir adamdir ki, 
milçəyə belə qıymaz. 

Miss Debenhamın dodaqlarında bir təbəssüm işardı. 

— Miss Olson xanım Habbarddan aspirin istəməyə nə 
zaman getdi? 

— On birin yarısından bir az sonra. 

— Nə qədər qaldı? 

— Beş dəqiqəyə qədər. 

— Qecə təkrar kupedən çıxdımı? 

— Xeyr. 

Puaro doktora tərəf döndü. 

— Retçett on birin yarısı radələrində öldürülmüş ola 
bilərmi? 


Konstantin başını buladı: 

— İmkansızdır. 

— Rəfiqənizə ondan şübhə etmədiyimizi söyləyə bilər- 
siniz, madmazel. 

— Təşəkkür edirəm. 

Qız birdən-birə güldü. Özünə qarşı hüsn-rəğbət doğu- 
ran nadir bir gülümsəmə idi bu. 

— Bilirsinizmi, elə bil, balaca bir quzudur. Həyəcan 
keçirir və mələməyə başlayır. 

Miss Debenham dönərək vaqondan çıxdı. 


XİT fəsil 
ALMAN XİDMƏTÇİ 


Buk qəribə bir tərzdə dostuna baxırdı: 

— Sizi başa düşə bilmirəm, dostum. Nəyə nail olmaq 
istəyirsiniz? 

— Mən çat yeri axtarırdım, dostum. 

— Çat yeri? 

— Hə, bu gənc xanımın büründüyü soyuqqanlılıq zire- 
hində bir çat yeri. Onun soyuqqanlılığını laxlatmaq istə- 
yirdim. Bunu bacara bildimmi? Bilmirəm. Ancaq bir şeyi 
dəqiq bilirəm: mənim belə bir metoddan istifadə edəcəyimi 
o gözləmirdi. 

— Siz ondan şübhələnirsiniz? — müsyö Buk qayğılı 
halda soruşdu. — Axı nəyə görə? Gənc və gözəl bir qızın 
belə bir cinayətə qarışacağı inandırıcı deyil. 

Konstantin: 

— Mən də sizinlə eyni fikirdəyəm, — dedi. — Soyuqqanlı- 
dır, hissiyyatsızdır, ancaq onu incidən bir kişinin üstünə 
bıçaqla atılmaz, sadəcə, onu məhkəməyə verər. 

Puaro ah çəkdi. 

— Hər ikinizin beyninə dolub ki, guya, bu cinayət bir 
anlıq əsəb üzündən işlənib, əvvəlcədən hazırlanmış bir qəsd 
deyil. Məncə, bu fikirdən daşınmalısınız. Miss Deben- 
hamdan şübhələnməyə gəlincə, bunun iki səbəbi var. 
Birincisi, Konya stansiyasında eşitdiyim bir söhbətdir, bu 
barədə mən hələ sizə danışmamışam. — Puaro eşitdiyi 
maraqlı söhbəti onlara danışmağa başladı. 

Puaro söhbətini tamamlayınca Buk: 

— Çox maraqlıdır... — dedi. — Lakin bu söhbəti hələ 
aydınlaşdırmaq lazımdır. Əgər, doğrudan da, siz dediyiniz 
mənaya gəlirsə, deməli, bu qızın və o zəhlətökən ingilisin 
cinayətdə əli var. 

— Ancaq bu heç bir faktla təsdiqlənmir, — Puaro dedi. 
— Əgər onlar cinayətdə iştirak etsəydilər, bilirsinizmi, bu, 
nə demək olardı? O demək olardı ki, onlar bir-birinin 
günahsız olduqlarını göstərən şeylər söyləməlidirlər. Elə 
deyilmi? Ancaq biz bunu görmürük. Miss Debenhamın 
günahsız olduğuna dair alibini isveçli qadın verir, halbuki 
bu günə qədər heç üzünü də görməyib, polkovnikin alibi- 
sini isə ölənin katibi Makkuin verir. Yox, sizin qərarınız belə 
mürəkkəb bir tapmaca üçün həddən artıq bəsitdir. 

— Siz ondan şübhələnmək üçün daha bir səbəbin oldu- 
ğunu söylədiniz, — müsyö Buk yada saldı. 

Puaro gülümsündü: 

— İkinci səbəbə gəlincə... Bu da yenə psixoloji bir 
məsələdir. Öz-özümdən: “Miss Debenham bu cinayəti 
planlaşdırmış ola bilərmi”, — deyə soruşurdum. Çünki mən 
bu cinayətin arxasında soyuqqanlı, yaradıcı təfəkkürü olan 
bir insanın olduğunu düşünürdüm. Bundan əminəm. Miss 
Debenham məndə bu təəssüratı oyadır. 

Buk başını buladı: 

— Məncə, yanılırsınız, dostum. Bu gənc ingilis qızın qatil 
olduğunu heç cür təsəvvür etmirəm. 

Puaro sonuncu pasportu götürdü. 

— Nə etmək olar... Gəlin indi də siyahıda son ada 
keçək. Qulluqçu Hildeqarda Şmidt. 

Qarsonun çağırdığı Hildeqarda tezliklə vaqon-resto- 
rana daxil oldu, ehtiramla qapının ağzında dayandı. Puaro 
əlinin işarəsiylə onu qarşısındakı stulda oturtdu. Əllərini 
dizlərinin üstündə qovuşduraraq səssizcə gözlədi. Son 
dərəcə fleqmatik təbiətli olduğu hiss olunurdu və özünə 
qarşı həddən artıq hörmət oyadan bir qadın idi, ancaq ola 
bilər, o qədər də ağıllı deyildi. 

Miss Debenhamdan fərqli olaraq, Hildeqarda Şmidtlə 
Puaro tamam başqa cür davranırdı. Başdan-ayağa mehri- 
banlıq və xeyirxahlıq mücəssəməsi idi. Görünür, Puaro 
qadının özünü rahat hiss etməsini istəyirdi. Nəzakətlə xahiş 


edərək ona adını və ünvanını yazdırdı. Sonra da suallarına 
başladı. Almanca danışırdı. 

– Dünən gecə olanlar haqqında məlumat almaq 
istəyirik. Biz bilirik ki, siz cinayətin özü haqqında bizə bir 
şey söyləyə bilməzsiniz, ancaq ola bilsin, sizin əhəmiyyət 
vermədiyiniz, lakin bizim üçün yararlı ola biləcək bir şey 
görmüsünüz və ya eşitmisiniz. Başa düşürsünüzmü? 

Yox, qadın, deyəsən, heç nə başa düşmədi. Qeniş, 
mehriban üzündə donuq və sakit bir ifadəylə: 

— Mən heç nə bilmirəm, müsyö, — dedi. 

— Yaxşı. Onda gəlin belə bir faktı götürək: dünən gecə 
knyaginyanın sizin dalınızca adam göndərib çağırdığını 
xatırlayırsınızmı? 

— Əlbəttə, xatırlayıram. 

— Nə zaman oldu bu? Yadınızdadırmı? 

— Xatırlamıram, müsyö. Bələdçi gəlib xəbər verdiyi 
zaman yatmışdım. 

— Başa düşürəm. Gecə vaxtı knyaginyanın sizi çağır- 
ması normal bir hal idi? 

— Bəli, cənab. Qecələr xanıma tez-tez lazım oluram. 
O çox pis yatır. 

— Çox yaxşı. Demək, sizə xəbər verən kimi o saat qalx- 
dınız. Xalat geyindiniz? 

— Xeyr, müsyö. Necə lazımdırsa, o cür geyindim. 
Xalatla xanım həzrətlərinin yanına getməyə cəsarət edə 
bilmərəm. 

— Halbuki xalatınız da çox gözəldir, qırmızı rəngdə — elə 
deyilmi? 

Qadın heyrətlə ona baxdı. 

— Cənab, mənim tünd-mavi flanel xalatım var. 

— Eləmi? Siz davam edin. Mən zarafat etdim. Knyagin- 
yanın yanına getdiniz. Orada nə etdiniz? 

— Xanımı masaj etdim, müsyö. Sonra yüksək səslə 
kitab oxudum. Yüksək səslə mən çox da yaxşı oxumuram, 
ancaq bu, xanımın xoşuna gəlir, bunun daha yaxşı oldu- 
ğunu söyləyir, çünki belədə tez yuxuya gedir. Xanım mür- 
güləməyə başlayanda artıq mənim gedə biləcəyimi söy- 
lədi, mən də kitabı örtdüm və öz kupemə qayıtdım. 

— Saat neçə idi, xatırlayırsınızmı? 

— Xeyr, müsyö. 

— Söyləyin, xanım knyaginyanın yanında nə qədər 
qaldınız? 

— Yarım saata qədər, cənab. 

— Yaxşı, davam edin. 

— Əvvəlcə mən xanıma öz kupemdən bir dənə böyük 
yun şal gətirdim, vaqonu qızdırsalar da, həddən artıq 
soyuq idi. Onu şalla bürüdüm, mənə: “Gecəniz xeyrə 
qalsın”, — dedi. Stəkanına mineral su tökdüm. İşığı sön- 
dürdüm və çıxdım. 

— Sonra? 

— Başqa danışılacaq bir şey yoxdur, cənab. Mən kupe- 
mə qayıtdım və uzanıb yatdım. 

— Koridorda kimsəylə qarşılaşmadınızmı? 

— Xeyr, cənab. 

— Üzərində əidaha naxışları olan qırmızı kimono geyin- 
miş bir qadına rast gəldinizmi heç? 

Hildeqarda Şmidtin mehriban gözləri bərələ qaldı: 

— Xeyr, cənabl Koridorda bələdçidən başqa kimsə yox 
idi. Hamı çoxdan yatmışdı. 

— Ancaq hər halda, siz bələdçini gördünüz? 

— Bəli, müsyö. 

— Nə edirdi o? 

— Bələdçi kupelərin birindən çıxdı, cənab. 

— Necə, necə? — Buk irəliyə doğru atıldı. — Hansı kupe- 
dən? 

Hildeqarda Şmidt yenə təşvişə düşdü. Puaro incimiş 
halda dostuna baxdı. 

— Burada qeyri-adi heç nə yoxdur, — dedi. — Bələdçi 
gecə çalınan zənglərə tez-tez cavab verməli olur. Onun 
hansı kupedən çıxdığını xatırlaya bilərsinizmi? 

— Vaqonun ortasındakı kupelərin birindən, müsyö. 
Madam knyaginyanın kupesindən iki və ya üç qapı o tərəf- 
dən. 

— Ahal Danışın, xahiş edirəm, lap dəqiq necə oldu? 

— Kişi az qalmışdı mənimlə toqquşsun, cənab. Mən 
knyaginya üçün şal gətirməyə gedəndə oldu bu. 

— Demək, o, kupedən çıxanda az qaldı sizinlə toqquşa. 
Hansı tərəfə gedirdi? 

— Mənə doğru gəlirdi, cənab. Məndən üzr istədi və 
vaqon-restorana tərəf getdi. Bu zaman zəng çalınmağa 


başlamışdı, ancaq mən bilən, bələdçi bu zəngə cavab 
vermədi. — Bir an nəfəs dərib davam etdi. — Ancaq mən 
başa düşə bilmirəm. Necə ola bilər... 

Puaro qadını sakitləşdirməyə çalışdı. 

— Biz, sadəcə olaraq, saatları tutuşdururuq, madam, 
— dedi. — Bunu formal olaraq etməliyik.Yazıq bələdçi, gecə 
uzunu otərəf-butərəfə qaçıb. Əvvəlcə sizi oyadıb, sonra 
zənglərə cavab verməyə tələsib... 

— Məni oyadan bu bələdçi deyildi, cənab. Bir başqa- 
sıydı. 

—Eləmil Bir başqası! Onu daha öncə görmüşdünüzmü? 

— Xeyr, cənab. 

— Təkrar görsəniz, tanıyarsınızmı? 

— Yəqin ki, tanıyaram, cənab. 

Puaro Bukun qulağına nəsə pıçıldadı. Buk bir tapşırıq 
vermək üçün yerindən qalxıb qapıya tərəf getdi. 

Puaro isə yenə dostcasına, mülayim tərzdə dindirməyə 
davam edirdi. 

— Heç Amerikada olmusunuzmu, frau Şmidt? 

— Yox, olmamışam, müsyö. Gözəl yerdir deyirlər. 

— Yəqin ki, artıq bilirsiniz, cinayətə qurban gedən bu 
adam, əslində, kim olub? Onun kiçik bir uşağın ölümündə 
günahkar olduğunu eşitmisiniz? 

— Bəli, eşitdim, müsyö. Bu, dəhşətli bir hadisədir, 
böyük bir günah işlənib. Tanrı belə şeyləri necə götürür! 
Bizim Almaniyada belə şeylər olmur. 

Qadının gözləri yaşla dolmuşdu. 

Puaro onun sözlərini təkrar etdi: 

— Hə, dəhşətli bir cinayət olub, — dedi. Sonra da cibin- 
dən o kiçik, zərif dəsmalı çıxararaq qadına uzatdı. 

— Bu dəsmal sizindir, frau Şmidt? 

Qadın dəsmalı gözdən keçirərkən qısa bir səssizlik 
oldu. Bir dəqiqə sonra Hildeqarda Şmidt başını qaldırdı. 
Özü bir az qızarmışdı. 

— Xeyr, cənabl Bu, mənim dəsmalım deyil. 

— Üzərində “H” markası var, ona görə soruşdum. Adı- 
nız Hildeqarda olduğuna görə elə bildim, dəsmal sizindir. 

— Ah, cənabl Belə dəsmallar çox kübar xanımlarda 
olur. Çox bahalı şeydir. Naxışları əllə işlənib. Çox güman, 
bu dəsmal Paris atelyelərindən çıxıb. 

— Demək, sizin deyil, kimin olduğunu da bilmirsiniz? 

— Mən? A, xeyr, cənab. 

Qulaq asanların içində təkcə Puaro qadının azacıq 
duruxduğunun fərqinə vardı. 

Buk əyilərək onun qulağına nəsə pıçıldadı. Puaro başını 
yellədi və qadına: 

— İndi üç bələdçi gələcək, — dedi. — Lütfən, dünən 
gecə knyaginyaya şal apararkən qarşılaşdığınız onlardan 
hansı olub, bizə göstərin. 

Üç kişi içəri girdi. Pyer Mişel, Afina-Paris vaqonuna 
baxan yekəpər kürən bələdçi və Buxarest vaqonunun 
tökməbədənli bələdçisi. 

Hildeqarda Şmidt onlara baxdı, sonra da o saat başını 
buladı. 

— Xeyr, müsyö. Dünən gecə gördüyüm adam bunların 
heç biri deyil. 

— Ancaq qatarda onlardan başqa bələdçi yoxdur. Siz, 
yəqin ki, yanılırsınız. 

— Mən yanıla bilmərəm, müsyö. Bunlar uzunboylu, iri 
adamlardır. Mənim gördüyüm isə balacaboy və qarasaçlı 
idi, kiçik bığları da vardı. Yanımdan keçəndə üzr istədi, 
qadın səsinə bənzər cır səsi vardı. Mən ona diqqətlə bax- 
dım, cənab, bundan əminəm. 


XİH fəsil 
PGARO İŞƏ YEKUN VURUR 


— Qarasaçlı, balacaboy, cırsəsli bir kişi, — dedi müsyö 
Buk. 

Üç bələdçiylə Hildeqarda Şmidt getmişdilər. 

Buk ümidsiz halda əlini yellədi. 

— Heç bir şey başa düşmürəm! Deməli, Retçettin, haq- 
qında danışdığı həmin o düşməni qatarda imiş? Elədirsə, 
bəs indi haradadır? Havaya uçmadı ki? Başım fırlanmağa 
başladı. Rica edirəm, bir şey söyləyin, əziz dostum. Mənə 
imkansız bir şeyin mümkün olduğunu göstərin. 

— Gözəl bir söz dediniz, — Puaro dedi. — İmkansız bir 
şey ola bilməz, dolayısıyla, bu imkansız şey nə olursa 
olsun, yenə də mümkün olmalıdır. 


— O halda, dünən gecə qatarda nə olduğunu mənə 
tez başa salın. 

— Mən sehrbaz deyiləm, dostum. Mən də sizin kimi 
heyrət içindəyəm. Bu hadisə qəribə şəkildə baş verib. 

— Mənə elə gəlir ki, biz yerimizdə sayırıq. 

Puaro başını buladı. 

— Xeyr, bu, doğru deyil. Bir xeyli qabağa getmişik. Bəzi 
şeyləri bilirik artıq. Yolçuların hekayətlərini dinlədik. 

— Onlardan nə öyrəndik? Heç nə. 

Puaro onu sakitləşdirməyə çalışdı: 

— Mən belə deməzdim, dostum. 

— Ola bilər, mən bir az şişirdirəm. Əlbəttə, bu ame- 
rikalı Hardman və qulluqçu bizim bildiklərimizə hansısa 
əlavələr etdilər. Daha doğrusu, onlar bu işi daha da 
azdırdılar. 

— Öİmidsiz olmaq lazım deyil, — Puaro onu sakitləşdirdi. 

Buk üzünü ona tutdu: 

— Elə isə, danışın. Erkül Puaronun zəka incilərini bizimlə 
bölüşün. 

— Məgər sizə söyləmədim? Mən özüm də sizin kimi 
çaşqınlıq içindəyəm. Bununla belə, biz artıq problemin 
açılmasına girişə bilərik. Biz əlimizdə olan faktları sıraya 
düzüb metodik olaraq onlardan nəticə çıxara bilərik. 

— Rica edirəm, müsyö, davam edin, — doktor Konstan- 
tin xahiş etdi. 

Belçikalı detektiv xəfifcə öskürərək önündəki kağızları 
düzəltdi. 

— Gəlin əlimizdə olanları gözdən keçirək. Hər şeydən 
əvvəl, əlimizdə inkar edilməyəcək bəzi faktlar var. Retçett, 
ya da Kassetti dünən gecə on iki yerindən bıçaqlandı və 
öldü. Bu, bir nömrəli faktdır. 

— Bu faktı inkar edə bilmərəm, dostum, çox tutarlı bir 
faktdır, – müsyö Bukun səsində bir az da ironiya vardı. 

Bu sözlər Puaronun halını dəyişdirmədi. 

— Doktor Konstantinlə birlikdə müşahidə etdiyimiz 
bəzi qəribəlikləri indilik keçirəm, — təmkinlə sözünə davam 
etdi. — Vaxtı çatanda onlara qayıdacağam. Məncə, digər 
önəmli bir fakt cinayətin saatıdır. 

— Yenə də bizə məlum olan çox az sayda şeylərdən 
biri, — deyərək müsyö Buk onun sözünü kəsdi. — Cinayət 

bu gün ikiyə on beş dəqiqə işləmiş baş verib. Hər kəs 
bunun belə olduğunu deyir. 

— Heç də elə deyil. Siz olanları şişirdirsiniz. Düzdür, orası 
da var ki, əlimizdə bu fikri təsdiqləyən çoxlu fakt var. 

—Heç olmasa, bunu etiraf etdiyinizə görə çox sevindim. 

Puaro təmkinlə davam etdi, sanki, heç sözünü kəsmə- 
mişdilər: 

— Bu baxımdan üç ehtimalla qarşı-qarşıyayıq. Birin- 
cisi: sizin də söylədiyiniz kimi, cinayət ikiyə on beş dəqiqə 
işləmiş işləndi. Bunu əzilən saat, xanım Habbardın sözləri və 
alman xidmətçi Hildeqarda Şmidtin danışdıqları təsdiqləyir. 
Bundan başqa, doktor Konstantin də bu fikirdə olduğunu 
mənə söyləyib. İkinci ehtimal: cinayət daha gec işləndi və 
saatın əqrəbləri, bizi çaşdırmaq üçün, qəsdən geri çəkildi. 
Öçüncü ehtimal: cinayət daha öncə işləndi və saatın vaxtı 
yenə eyni səbəblə dəyişdirildi. Belə ki, əgər biz mümkünlüyü 
daha artıq olan, bir çox şahid ifadələriylə öz təsdiqini tapan 
birinci ehtimalı qəbul etsək, o zaman bununla əlaqədar 
ortaya çıxan bəzi faktları da qəbul etməli olacağıq. Misal 
üçün, əgər cinayət ikiyə on beş dəqiqə işləmiş baş verdisə, 
o zaman qatil qatarı tərk edə bilməz — deməkdir bu. Elə isə, 
sual yaranır: qatil haradadır? Və kimdir? 

Başlanğıc üçün gəlin dindirmələr zamanı öyrəndik- 
lərimizi diqqətlə araşdıraq. Balacaboylu, qarasaçlı, cırsəsli 
adamın varlığını ilk dəfə Hardmandan öyrəndik. Hardman 
Retçettin öz düşmənini ona belə təsvir etdiyini və həmin 
adamdan qorumağı ona tapşırdığını söyləyir. Ancaq onun 
sözlərini təsdiq edəcək heç bir dəlil yoxdur, buna görə 
də Hardmanın sözlərinə inanmalıyıq. İndi gəlin ikinci bir 
suala cavab tapaq: Hardman, həqiqətən, Nyu-Yorkdakı bir 
detektiv agentliyinin xəfiyyəsidirmi? 

Mənim üçün hadisənin ən maraqlı cəhəti, əlimizdə polis 
idarəsi tərəfindən təmin edilən sənədlərin olmamasıdır. 
Bu insanların verdiyi ifadələri yoxlamaq imkanımız yoxdur. 
Biz yalnız özümüzün çıxardığımız nəticələrə əsaslana bilə- 
rik. Bax bu üzdən hadisə mənim üçün çox maraqlıdır. 
Heç bir gizlədiləsi iş yoxdur. Yalnız beynimizi işlətməliyik. 
İndi öz-özümdən soruşuram: “Biz Hardmanın öz kimliyi 
ilə bağlı söylədiklərinə inana bilərikmi?” Və cavab verirəm: 
“Bəli, Hardmanın özü haqqında dediklərinə inana bilərik”. 


— Siz öz intuisiyanıza əsaslanırsınız? — doktor Konstan- 
tin soruşdu, — yoxsa, amerikalılar demiş, havadan nəm 
çəkmisiniz? 

— Heç də elə deyil. Mən mümkün olan hər şeyi araş- 
dırıram. Hardman saxta pasportla səyahət edir, demək, 
bütün hallarda şübhələr ona yönəlir. Polislər gəldiyi zaman 
ilk növbədə Hardmanı həbs edəcək və onun ifadələrini 
yoxlamaq üçün Nyu-Yorka xəbər göndərəcək. O biri sərni- 
şinlərin şəxsiyyətini yoxlamaq çox çətin olacaq, buna çox 
da baş qoşmayacaqlar, çünki onlardan şübhələnməyə 
heç bir səbəb yoxdur. Ancaq Hardmanla bağlı məsələ bir 
az başqa cürdür. O ya özünün dediyi adamdır, ya da deyil. 
Buna görə mən dedim, onun söylədiklərinə inanıram. 

— Yəni onu şübhəlilər siyahısından silirik, eləmı? 

— Yox, elə deyil. Siz məni başa düşmədiniz. Hər hansı 
bir amerikalı detektiv özəl səbəblər üzündən Retçetti öldür- 
mək istəyə bilər, bunu mən bilə bilmərəm. Xeyr, mən, 
sadəcə, Hardmanın özü haqqında məlumatı qəbul edə 
biləcəyimi söyləmək istəyirəm. Retçett onu detektiv kimi 
tuta bilərdi, tam qətiyyətlə söyləmək olmasa da, böyük 
ehtimalla bu, elə belə də olub. Əgər biz Hardmanın ifadə- 
sini doğru qəbul ediriksə, o zaman biz bunu təsdiq edəcək 
başqa məqamları axtarmalıyıq. Bunu təsdiq edəcək nə 
var? Ağlınıza gəlməyəcək bir adamın, Hildeqarda Şmidtin 
sözləri. Qadının gördüyü bələdçinin əlamətləri Hardmanın 
danışdıqları ilə düz üst-üstə düşür. Yaxşı, bu iki hekayənin 
ikisini də birdən təsdiq edəcək bir şey varmı? Bəli, var. 
Xanım Habbardın kupesində tapdığı düymə. Eyni şəkildə 
təsdiqedici başqa sözlər də var, amma bəlkə, siz bunlara 
fikir verməmisiniz. 

— Nəymiş onlar? 

— Həm polkovnik Arbetnot, həm də Hektor Makkuin 
kupenin önündən bələdçinin keçdiyini söylədilər. Buna 
əhəmiyyət verməmişlər, əlbəttə. Halbuki Pyer Mişelin sözlə- 
rindən onun heç bir zaman Hektor Makkuinlə polkovnik 
Arbetnotun olduğu kupenin önündən keçmədiyini bilirik. 
O halda, yataqlı vaqon bələdçisi uniforması geyinmiş, 
balacaboy, qarasaçlı, qadın səsli adam hekayəsi birbaşa 
olaraq, ya da dolayı şəkildə dörd şahid tərəfindən təsdiq- 
lənmiş olur. 

— Və daha bir kiçik detal, — doktor Konstantin dedi. 
— Əgər Hildeqarda Şmidt doğru söyləyirsə, o zaman əsl 
bələdçi nə üçün missis Habbardın çağırışına gedərkən 
onu gördüyünü heç dilə gətirmir? 

— Bu, mənim fikrimcə, tam şəkildə izah oluna bilər. 
O, missis Habbardın çağırışına gedərkən qulluqçu öz 
xanımının yanında olub. Qulluqçu öz yerinə qayıdanda isə 
bələdçi missis Habbardın kupesində olub. 

Bukun səbri tükənməyə başlayırdı. 

— Elədir, dostum. Düzü, mən sizin müşahidə qabiliy- 
yətinizə və metodik əsaslarla məqsədə doğru necə addım- 
addım yaxınlaşmanıza heyran qalıram, ancaq cəsarət edib 
söyləmək istəyirəm ki, əsas olan məsələyə heç toxunmur- 
sunuz. Biz hamımız belə bir adamın olduğu fikrini qəbul 
edirik. Bəs bu adam necə oldu? Əsas məsələ bax budur. 

Puaro incik halda başını buladı. 

— Yanılırsınız. Arabanı atın qabağına bağlayırsınız. Mən 
öz-özümə “bu adam haraya getdi?” — deyə soruşmazdan 
öncə, “əslində, belə bir adam varmı?” — deyə soruşuram. 
Bilirsiniz niyə? Çünki bu adam mövcud olmasaydı, sadə- 
cə olaraq, onu uydursaydılar, yaratsaydılar, ortadan qeyb 
olması elə bu qədər asan olardı. Ona görə də mən əvvəlcə 
bu adamın ətdən-sümükdən bir insan olduğunu öyrən- 
məyə çalışıram. 

— Artıq siz belə bir adamın olduğunu təsbit etmisiniz, 
söyləyin, axı haradadır o? 

— Bu sualın iki cavabı var, dostum. Ya qatarda ağlımıza 
belə gətirə bilmədiyimiz bir yerdə gizlənib. Ya da onun iki 
sifəti var. Yəni həmin adam həm cənab Retçettin qorxduğu 
adamdır, həm də Retçettin onu tanıya bilməyəcəyi qədər 
ustalıqla maskalanmış bir yolçudur. 

Bukun gözləri parladı. 

— Gözəl fikirdir bu. — Sifəti birdən-birə yenə tutqunlaşdı. 
— Ancaq burada uyğun gəlməyən bir şey var... 

Puaro o saat dilləndi: 

— O adamın boyunu deyirsiniz? Retçettin nökəri Mas- 
terman istisna olmaqla qatardakı kişi yolçuların hamısı 
ucaboyludur — italyan, polkovnik Arbetnot, Hektor Mak- 
kuin, qraf Andreni... Beləliklə, bizə qalan təkcə nökər olur. 
Halbuki Mastermandan şübhələnməyə o qədər də əsa- 


sımız yoxdur. Ancaq bir ehtimal daha var. Qadın səsinə 
bənzər səsi unutmayın. Bəlkə, qatil qadın cildinə girib. 
Ya da bunun əksi ola bilər — kişi cildinə girmiş qadın ola 
bilər. Kişi paltarları geyinmiş, uzunboylu bir qadın daha 
qısa görünər. 

— Ancaq heç şübhəsiz, Retçett bilməliydi ki... 

— Bəlkə də, Retçett vəziyyətin nə yerdə olduğunu başa 
düşüb. Hətta bəlkə də, bu qadın daha öncə kişi cildinə 
girərək onu öldürməyə cəhd göstərib. Bəlkə, Retçett onun 
yenə eyni hiyləyə əl atacağını düşünərək Hardmana bir 
kişini təsvir edib. Ancaq bununla belə, qadın səsi haq- 
qında söyləməyi də unutmayıb. 

— Ola bilər, — deyə mızıldandı Buk. — Ancaq yenə də... 

— Qulaq asın, dostum, indi sizə doktor Konstantinin 
müşahidə etdiyi bir-birinə zidd məqamları saymağın vaxtı 
çatıb artıq. 

Puaro Buka doktorla yaraların arasındakı fərqlərə əsa- 
sən gəldikləri nəticəni açıqladı. Buk inildəyərək əlləriylə 
gicgahlarını tutdu. 

Puaro onun halına yanaraq: 

— Bilirəm, — dedi. — Nələr hiss etdiyinizi bilirəm, insanın 
başı fırlanır, elə deyilmi? 

Buk bağırdı: 

— Bu kabusdur-nədir?l 

— Elədir ki var! Gülünc... imkansız... olmayacaq bir şey- 
dirl Mən də elə bunu deyirəm. Ancaq, dostum, hər halda, 
bunlar faktdır və insanın faktlardan qaçması da imkansız 
bir şeydir. 

—Axı bu, ağlasığmaz bir şeydir! 

— Görürsünüz dəl Bütün bunlar o qədər ağlasığmazdır 
ki, əziz dostum, hətta beynimə dolub ki, cinayətin açılması 
həddən artıq sadə olmalıdır... Ancaq bunu mənim instinkt- 
lərim belə deyir. 

Buk zarıdı: 

— İki qatil... Həm də “Şərq ekspressi”ndə... — Az qalırdı 
ağlasın. 

Puaro nəşəylə: 

— İndi gəlin fantaziyalarımıza meydan verək, — dedi. 
— Baxın, dünən gecə qatarda iki sirli naməlum peyda olub. 
Hardmanın təsvir etdiyi və Hildeqarda Şmidtin, polkovnik 

Arbetnotun və Hektor Makkuinin gördüyü yataqlı vaqon 
bələdçisi. Miss Debenhamın, Makkuinin və mənim gördü- 
yüm polkovnik Arbetnotun parfüm qoxusunu hiss etdiyi 
incə, uzunboylu, qırmızı kimonolu qadın. Kimdi o? Qatar- 
da heç bir qadın qırmızı kimonosu olduğunu etiraf etmir. 
Bu qadın da ortadan qeyb olub. O xəyali bələdçi bu qadın 
idimi? Yoxsa o, ayrı birisiydi? Və bu iki nəfər indi harada- 
dır? Yeri gəlmişkən, bələdçi uniformasıyla qırmızı kimono 
haradadır? 

— Bax bunu biz yoxlaya bilərik. — Buk həyəcanla ayağa 
qalxdı. — Bütün yolçuların əşyalarını axtarmalıyıq. Bəli, heç 
olmazsa, bu, dəqiq bir iş olardı. 

Puaro da ayağa qalxdı. 

— İcazə versəniz, uzaqgörənlik edərdim. 

— Bu əşyaların kimdə olduğunu bilirsinizmi? 

— Bəli, bu barədə mənə vəhy gəlib. 

— Deyin görək də, axı harada ola bilər? 

— Qırmızı kimono kişi yolçulardan birinin çamadanın- 
dan çıxacaq. Bələdçi uniformasını isə Hildeqarda Şmidtin 
əşyaları arasından tapacaqsınız. 

— Hildeqarda Şmidt? Demək istəyirsiniz ki... 

— Xeyr, xeyr, sizin güman etdiyiniz kimi deyil. Bunu 
belə deyərdim: əgər Hildeqarda Şmidt günahkardırsa, 
uniformanı onun çamadanında tapa bilmərik. Əgər qadın 
günahsızdırsa, o zaman uniforma məhz onun çamadanın- 
dan çıxacaq. 

Buk: 

— Axı песә2... — deyə başladı, sonra dayandı. — Bu 
gurultu nədir belə? Lokomotivin səsinə bənzəyir. 

Gurultu yaxınlaşdı. Çığırtı səsləri gəldi və bir qadının 
etirazları eşidildi. Qapı açıldı və xanım Habbard top kimi 
içəri daxil oldu. 

— Dəhşətdir ey bu, vallahl Hamam torbamdal Mənim 
hamam torbamdal Yekə bir bıçaql Özü də qan içindəl 
— Sonra birdən-birə irəliyə doğru yuvarlanaraq Bukun 
üstünə yıxıldı. Qadının ürəyi getmişdi. 


XİV fəsil 
SİLAH 


Buk nəzakətli olmağı bir tərəfə buraxaraq, ürəyi gedən 
qadını cəld bir hərəkətlə qamarlayıb oturmasına kömək 
etdi və başını masaya söykədi. Doktor Konstantin bağıra- 
raq qarsonlardan birini çağırdı, o da təlaşla yüyürüb gəldi. 

— Başını belə tutun. Özünə gələn kimi də ona bir az 
konyak verin. Başa düşdünüz? – Sonra da vaqondan çıxmış 
Puaroyla Bukun arxasınca götürüldü. Özündən getmiş 
ortayaşlı qadından daha çox, onu cinayət maraqlandırırdı. 

Böyük ehtimalla, bu sərt üsullar xanım Habbardın tez- 
liklə özünə gəlməsinə kömək etmişdi. Cəmi bir neçə dəqi- 
qədən sonra o özü tamamən sərbəst oturub qarsonun 
gətirdiyi konyakı qurtumlayırdı və ara vermədən danışırdı: 

— Siz təsəvvürünüzə gətirə bilməzsiniz, bu, necə 
dəhşətlidir. Yox ey, yox, bunu başa düşə bilməzsinizl Mən 
özüm, lap uşaqlıqdan ço-ox, ço-ox hissiyyatlı olmuşam. 
Təkcə elə qan görmək, vayyy... Axı nə danışım, yadıma 
salanda az qalır ürəyim getsin. 

Qarson yenə stəkanı ona uzatdı: 

— Encore un peu?’ 

— Sizin fikrinizcə, içməyə dəyər? Düzünə qalsa, spirtli 
içkiləri dilimə də vurmuram. Həyatım boyu nə çaxır içmi- 
şəm, nə konyak. Bizim ailəmizdə də hamı ayıqbaşlıdır. 
Ancaq tibbi nöqteyi-nəzərdən... — Və yenə stəkanı ağzına 
aparıb qurtumladı. 

Bu arada Puaro, müsyö Buk, onların ardınca daban- 
qırma gələn doktor Konstantin missis Habbardın kupesinə 
cumdular. 

Mənzərə beləydi: sanki, qatardakı yolçuları, son nəfərə 
qədər koridora səpələmişdilər. Özündə bezgin bir ifadə olan 
bələdçi onların içəri girmələrinə mane olmağa çalışırdı. 

— Mais il n’y a rien a voir!? — O, əsəbi halda bu ifadəni 
bir neçə dildə təkrarlayırdı. İcazə verin, keçək, — müsyö 
Buk dedi, şişman vücuduyla çevik bir şəkildə adamları 





! Bir az da içirsinizmi? (fr.) 
2 Burada maraqlı heç nə yoxdur! (fr.) 

yararaq içəri girdi. Puaro da ona bitişmiş halda arxasınca 
kupeyə daxil oldu. 

Bələdçi rahat nəfəs aldı. 

— Yaxşı ki gəldiniz, cənab. Hamı içəri girməyə çalışır. 
O amerikalı xanım... Ay Allah, elə dəhşətlə çığırırdı ki, elə 
bil, ətindən ət kəsirlərl Əvvəlcə qatilin onu da öldürmək 
istədiyini sandım. Qaçaraq gəldim. Baxdım, qadın hava- 
lanmış kimi var gücüylə bağırır. Sonra sizi çağırmağa 
gedəcəyini söyləyərək qaçıb getdi. Qarşısına çıxan hər 
kəsə də başına gələnləri danışır. — Əliylə işarə etdi: — Bıçaq 
oradadır, müsyö. Ona toxunmamışam. 

Yan kupeyə açılan ara qapının dəstəyinə iri gözənəkli 
rezin hamam torbası asılmışdı. Düz altında, yerdə açıq 
ağızlı, Şərq üslubunda ucuz bir xəncər vardı. Xanım Hab- 
bardın əlindən düşdüyü yerdə qalmışdı. Ucu sivri, sapı 
qabartmalıydı. Ucunda pasabənzər ləkələr vardı. 

Puaro üsulluca xəncəri götürdü. 

— Hm, - mızıldandı, — burada yanlışlıq ola bilməz. Bizim 
axtardığımız silah budur, bax. Elə deyilmi, cənab doktor? 

Konstantin xəncəri barmaqlarının ucuyla tutaraq göz- 
dən keçirdi. 

Puaro: 

— O qədər diqqətli davranmanıza gərək yoxdur, — dedi. 
— Xəncərin üzərində barmaq izi olduğunu sanmıram. Əgər 
varsa, onlar da xanım Habbardındır. 

Konstantinin baxışı uzun sürmədi. 

— Bəli, cinayət silahı budur. Bütün yaralara da uyğundur. 

— Rica edirəm, dostum, nəticə çıxarmağa tələsməyin. 

Doktor heyrətlə ona baxdı. 

— Onsuz da, təsadüflər üzündən başımız qaldadır. 
Dünən gecə iki nəfər Retçetti bıçaqlamağa qərar verib. Mən- 
cə, onların eyni silahı seçmiş olmaları həddindən artıq olar. 

Doktor: 

— Təsadüf deyirsiniz, — dedi. — Bu elə inanılmayacaq 
bir təsadüf deyil. Qondarma Şərq üslubunda olan belə 
xəncərləri İstanbulda çox hazırlayırlar, elə bazar yoxdur ki, 
orada bunlardan satılmasın. 

Puaro: 

— Qəlbimi bir az rahatlatdınız, — dedi. — Ancaq sadəcə, 
bir az. 


Önündəki qapıya fikirli-fikirli baxdı. Sonra hamam tor- 
basını qaldıraraq dəstəyi çevirdi. Qapı açılmadı. Dəstəyin 
otuz santimetrə qədər yuxarısında sürgü vardı. Puaro sür- 
günü çəkdi və təkrar qapını açmağı yoxladı. Ancaq qapı 
yenə qımıldanmadı. 

Doktor: 

— Yadınızdan çıxıb? — deyə təəccüblə həmkarının üzü- 
nə baxdı. — Qapını digər tərəfdən kilidlədik. 

Puaro dalğın-dalğın mızıldandı. 

— Doğrudur... 

Başqa şey düşünürmüş kimi halı vardı. Heyrətlə qaş- 
larını qaldırmışdı. 

Buk: 

— Hər şey uyğun gəlir, elə deyilmi? — deyə soruşdu. 
— Qatil buradan keçib. Aradakı qapını bağlayarkən bar- 
maqları hamam torbasına toxunub. O saat ağlına gəlib və 
qanlı xəncəri torbaya soxub. Sonra xanım Habbardın oyan- 
dığının fərqinə varmadan digər qapıdan koridora çıxıb. 

— Hə, əlbəttə. Yəqin ki, hər şey sizin dediyiniz kimi olub, 
— dedi Puaro, amma üzündən hələ də o heyrət dolu ifadə 
çəkilməmişdi. 

— “Yəqin ki” nə üçün? — Buk soruşdu. — Bu versiyada 
xoşunuza gəlməyən nəsə bir şey var? 

Puaro ona ani baxdı: 

— Siz də eyni şeyi görmədinizmi? Xeyr, deyəsən, gör- 
mədiniz. Nə isə... bəsit bir şeydir bu. 

Bələdçi qapıdan başını uzatdı. 

— Amerikalı qadın gəlir. 

Doktor Konstantin günahkar kimi onlara baxdı. Xanım 
Habbarda qarşı nəzakətli davranmamışdı. Ancaq qadın 
ondan giley etmədi. Bütün hikkəsini başqa şeyə yönəlt- 
mişdi. 

Qapıya çatar-çatmaz nəfəsi təngişə-təngişə: 

— Bir şeyi açıq-aşkar söyləyəcəyəml — deyə bağırdı. 
— Artıq bu kupedə qala bilmərəml Mənə bir milyon dollar 
da versəniz, bu gecə burada yata bilmərəml 

— Axı, madam... 

— Nə deyəcəyinizi bilirəm. Ancaq açıq söyləyim, bu 
kupeyə girən deyiləml Bütün gecəni koridorda oturmağa 
razıyam! 

Ağlamağa başladı. 

—Ah, qızım bu günümü görsəydi... Nə halda olduğumu 
bilsəydi... 

Puaro kəskin bir tövrlə onun sözünü kəsdi. 

— Yanlış anladınız, madam. İstəyiniz çox normaldır. 
Çamadanlarınız bu saat başqa bir kupeyə daşınacaq. 

Xanım Habbard dəsmalını endirdi. 

— Eləmi? Ahl Özümü o saat daha yaxşı hiss etməyə 
başladım. Ancaq qatar doludur. Əlbəttə, bəylərdən biri... 

Buk söhbətə qarışdı: 

— Əşyalarınız bu vaqondan o biri vaqona daşınacaq, 
madam. Sizi bundan sonrakı vaqona köçürəcəyik. Qonşu 
vaqondakı bir kupeyə. O vaqon qatara Belqradda qoşulub. 

— A, bax bu çox əla oldu! Mən elə əsəbi qadın deyiləm. 
Ancaq ölünün yanındakı kupedə yata bilmərəm! — Bədənin- 
dən üşütmə keçdi. — Yox, bu, mənim bacaracağım iş deyil. 

Buk səsləndi. 

— Mişell Bu əşyaları Afina-Paris vaqonundakı boş kupe- 
yə daşıyın. 

— Baş üstə, müsyö. Bunun kimi bir kupedir, 3-cü nömrə? 

Dostu cavab vermədən Puaro dilləndi: 

— Madamın başqa bir nömrədə qalması çox yaxşı olar, 
elə bir yer olsun ki, buranı heç nəylə xatırlatmasın. Məncə, 
başqa bir kupe olsa, daha yaxşı olar, məsələn, 12 nömrəli 
kupe. 

— Yaxşı, müsyö. 

Bələdçi çamadanları götürdü. 

Xanım Habbard minnətdarlıqla Puaroya tərəf döndü. 

— Çox nəzakətli və başa düşən adamsınız, cənab Pua- 
ro, mənə qarşı çox diqqətlisiniz. Sizə çox təşəkkür edirəm, 
bu yaxşılığınız mənimçün çox qiymətlidir. 

— Dəyməz, madam, dəyməz. Biz də sizinlə birlikdə 
gələk. Oraya rahatca yerləşdiyinizi görmək istəyirəm. 

Üç adam xanım Habbardı yeni kupesinə apardı. Qadın 
məmnun bir tövrlə ətrafına boylandı. 

— Bura çox gözəldirl 

— Bəyəndinizmi, madam? Baxın, əvvəlki kupenizin 
eynidir bu. 

— Elədir. Ancaq burada rəflər əks tərəfdədir. Ancaq 
eybi yoxdur, bu, önəmli deyil. Onsuz da, bu qatarlar ya bu 


tərəfə gedir, ya da o biri tərəfə. Həmişə qızıma deyirəm ki, 
mən qatarın hərəkəti istiqamətində yerləşmək istəyirəm. 
O da mənə deyir ki, nə fərqi varmış, onsuz da, yatmazdan 
əvvəl bir tərəfə gedən qatar oyananda görürsən, başqa 
tərəfə gedir. Görürsünüz, qızım haqlı imiş. Misal üçün, 
dünən biz Belqrada bir istiqamətdə daxil olduq, ancaq 
Belqraddan çıxanda qatarın istiqaməti başqa idi. 

— Artıq məmnunsunuz, elə deyilmi, madam? 

— A, o qədər də yox. Qar yığınına ilişib qalmışıq. Heç 
bununla maraqlanan yoxdur. Halbuki minəcəyim gəmi 
sabah yox, o birisi gün hərəkət edəcək. 

Buk: 

— Biz də eyni vəziyyətdəyik, madam, — dedi. — Hamımız 
sizin kimiyik. 

Xanım Habbard: 

— Bəli, doğrudur, — deyə etiraf etdi. — Ancaq məndən 
başqa heç kimsənin kupesindən gecəyarısı bir qatil keç- 
mədi. 

Puaro: 

— Məni düşündürən o məsələni hələ də həll edə 
bilməmişəm, madam, — dedi. — Aradakı qapının sürgülü 
olduğunu söyləyirsiniz. O halda qatil kupenizə necə girə 
bilərdi? Qapının sürgülü olduğundan əminsinizmi? 

— Necə yəni, necə? O isveçli xanım qapını mənim göz- 
lərimin önündə yoxladı. 

— O kiçik səhnəni gəlin gözlərimizin önündə canlandı- 
raq. Yatağınızda yatırsınız, bax belə... və buna görə qapını 
görməyiniz mümkün deyil deyirsiniz, elədirmi? 

— Bəli. Yəqin, ona görə ki, bu hamam torbası qapıdan 
asılmışdı. Ahl Yeni bir hamam torbası alam gərək. Buna 
baxdıqca ürəyim bulanır. 

Puaro hamam torbasını alıb yan kupeyə açılan qapının 
dəstəyinə asdı. 

— Bax belə... Başa düşürəm... Sürgü dəstəyin altın- 
dadır. Torba onu görməyə qoymur. Yatağınızdan baxanda 
qapının bağlı olub-olmadığını görə bilmirsiniz. 

— Bəs mən nə deyirəm? 

— Ancaq isveçli qadın səhvə yol vermiş ola bilər, madam. 
Nə demək istədiyimi başa düşürsünüz, elə deyilmi? — Puaro 
vəziyyəti başa salmağa çalışırdı. — Sürgü belə çıxıq bir dəmir 

parçasıdır. Sağa fırladıldığı zaman qapı kilidlənir, sola fırla- 
danda açılır. Hər halda, miss Olson qapını bu şəkildə yox- 
layıb. Digər tərəfdən kilidlənmiş olduğu üçün də yanılaraq 
qapının sizin tərəfinizdən kilidlənmiş olduğunu fikirləşib. 

— Bu, axmaqcasına bir şey olar. 

— Madam, çox yaxşı və çox mehriban bir adamın 
o qədər də çox ağıllı olmasına ehtiyac yoxdur. 

— Orası elədir, əlbəttə. 

— Hə, ağlıma gəlmişkən, Smirnaya da qatarla getmiş- 
diniz, madam? 

— Xeyr. Gəmiylə İstanbula getdim, orada məni qızımın 
dostu Conson qarşıladı, çox gözəl bir insandır, siz gərək 
onunla tanış olasınız. Mənə İstanbulu gəzdirdi. Şəhər 
məni çox pərişan etdi, hər yer uçulub tökülür. Hər yerdə 
bu məscidlər... Orada da adamı məs geyinməyə məcbur 
edirlər. Hə, mən harada qalmışdım? 

— Deyirdiniz, sizi mister Conson qarşıladı. 

— Hə, o, məni fransız ticarət gəmisinə mindirdi, bu 
gəmi düz Smirnaya gedirdi, orada isə məni kürəkənim 
gözləyirdi. Ah, o, bu başıma gələnləri eşitsə, nə deyəcək, 
Allah bilir? Qızım and-aman eləyirdi ki, belə getmək ən 
rahatıdır. Deyirdi ki, özün üçün kupedə oturacaqsan, düz 
Parisə qədər, oradasa səni Amerika turist kompaniyasının 
işçisi qarşılayacaq. Ay Allah, mən indi gəmi biletindən necə 
imtina edəcəyəm? Axı bundan ötrü kompaniyaya xəbər 
vermək lazımdır. Sadəcə olaraq, dəhşətdir, vəssalam... 
— xanım Habbard yenə ağlamağa başladı. 

Səbri tükənməyə başlayan Puaro bu fürsətdən dərhal 
istifadə etdi. 

— Siz bir şok keçirmisiniz, madam. Qarsona söyləyim, 
sizə peçenye ilə çay gətirsin. 

— Mən çayı o qədər də sevmirəm, — missis Habbard 
təəssüflə dedi, — bu ingilislər də ömürləri boyu çay içirlər. 

— Elə isə, qəhvə gəlsin, madam. Siz özünüzə gəlməlisiniz. 

— O konyak başımı gic elədi. Bəli, qəhvə içsəm, yaxşı olar. 

— Çox yaxşı. Siz gərək gücünüzü bərpa edəsiniz. 

— Ay Allah, siz necə gülməli sözlər danışırsınızl 

– Ancaq daha öncə tamamlanmalı olan formal bir şey 
var. Çamadanlarınızı aramağıma izin verərsinizmi, madam? 

— Nəyə görə arayacaqsınız əşyalarımı? 


— Bütün yolçuların əşyalarını aramağa başlayırıq. Sizə 
o qorxunc hadisəni xatırlatmaq istəmirəm. Ancaq hamam 
torbanızı yada salın. 

— Ay Allah, özün rəhm eləl Bir daha elə pis bir sürprizə 
dözə bilmərəm. 

Araşdırma tez-tələsik sona çatdı. Xanım Habbardın elə 
artıq əşyası yox idi. Bir şlyapa qutusu, ucuz bir çamadan 
və içi dolu bir çanta. Əgər xanım Habbard nəvələrinin 
fotosunu göstərməkdə israr etməsəydi, araşdırma daha 
da tez bitəcəkdi. 

— Bu balalara bir baxınl Nə şirin uşaqlardır, elə deyilmi? 


XV fəsil 
YOLÇGLARIN ƏŞYALARI 


Özünü bir neçə nəzakətli söz deməyə məcbur edən 
Puaro missis Habbardı ona qəhvə gətirəcəklərinə əmin 
etdi, yanındakllarla birlikdə kupeni tərk etdi. 

— Nə isə, işə başladıq və bir şey tapmadıq, — dedi Buk. 
— İndi kimin əşyalarını axtaracağıq? 

— Ən sadəsi, sıra ilə bir kupedən o birinə keçmək olar, 
məncə. Yəni arama işinə 16 nömrəli kupedən başlayaq, 
gülərüzlü cənab Hardmanın çamadanlarından. 

Siqaret çəkməkdə olan Hardman onları həddən artıq 
nəzakətlə qarşıladı. 

— Buyurun, buyurun gəlin, bəylər, əlbəttə, əgər kupeyə 
sığa bilsəniz. Bu qədər insan üçün içəri bir az darısqaldır. 

Buk nə istədiklərini açıqlayanda yekəpər detektiv başa 
düşdüyünü bildirən bir hərəkətlə başını yellədi. 

— Etiraz etmirəm. Açığı, bu işi daha öncə nəyə görə 
etmədiyinizi fikirləşirdim. Buyurun, bu da mənim açarla- 
rım. Əgər ciblərimi də aramaq istəsəniz, mən sizin qullu- 
ğunuzdayam. Çamadanlarımı aşağı endirim? 

— О işi bələdçi görər. Mişel! 

Hardmanın iki çamadanı tez-tələsik yoxlandı. Əşyaları 
arasında ən çox diqqəti çəkən içki şüşələri oldu. Hardman 
onlara gülərək göz vurdu: 

— Sərhədlərdə baqalları o qədər də diqqətlə yoxlamırlar. 
Xüsusilə əgər bələdçinin ovcuna bir şey qoysan, heç bir 

narahatçılıq olmur. Mən də çatan kimi ona türk lirələrin- 
dən bir büküm verdim, hər şey qaydasında oldu. 

— Bəs Parisdə necə? 

Mister Hardman yenə göz vurdu: 

— Mən Parisə çatana qədər olan-qalan içkilərimi bir 
şampun şüşəsinə sığdıra biləcəyəm. 

— İçkinin qadağan olduğunu vecinizə almadığınızın 
üstü açıldı, müsyö Hardman, — deyərək Buk gülümsədi. 

— Doğrusu, bu qanunun mənə o qədər də mane 
olmadığını söyləyə bilərəm. 

— Başa düşdüm, içki içilən gizli məkanlardan yolunu- 
zu yan salmırsınız, demək, — “gizli məkanlar” kəlməsini 
xüsusi vurğuyla söylədi mister Buk. — Bu amerikasayağı 
sözlər gör necə ifadəli, necə orifinaldır. 

Puaro: 

— Mən də Amerikanı görmək istərdim. 

Hardman: 

— Təsəvvür edirəm, orada yeni qabaqcıl üsullar öyrənər- 
diniz, — deyə cavab verdi. — Avropanın oyadılması lazımdır. 
Yoxsa buralar qıcqırıb lap əldən gedər. 

Puaro başıyla təsdiq etdi: 

— Doğrudur. Amerika sürətlə irəliləyən bir ölkədir. 
Amerikalıların heyran olduğum tərəfləri də çoxdur. Ame- 
rikalıların bir çox xasiyyətindən xoşum gəlir. Lakin gərək 
burasını da deyəm, bəlkə də, məni geri qalmış hesab 
edərsiniz, ancaq açığı, amerikalı qadınları bizimkilər qədər 
bəyənmirəm. Mənə elə gəlir ki, bir fransız və ya bir belçikalı 
qızın misli-bərabəri ola bilməz. Onlar daha nazlıdır, daha 
çox qadın incəliyinə malikdirlər. 

Hardman başını çevirərək bir müddət pəncərədən 
çöldəki qara baxdı. 

— Bəlkə də, siz haqlısınız, cənab Puaro. Ancaq hər bir 
kişi öz ölkəsinin qızlarını bəyənir. — Qar gözlərini qamaş- 
dırmış kimi kirpiklərini qırpışdırdı. — Adamın gözünü deşir 
bu qar, — dedi. — Sizi bilmirəm, bəylər, ancaq vəziyyətin 
belə olması, bu qar, bu cinayət və hər şey, ən çox da hərə- 
kətsizlik mənim sinirlərimi pozmağa başladı artıq. Boş yerə 
oturub qalmışıq, vaxt da gedir. Mən belə — əlimi yanıma 
salıb oturmağa alışmamışam. 

Puaro güldü: 


— Siz əsl amerikalılara xas olan enerjili bir adamsınız. 

Bələdçi çamadanlarını yerinə qoydu. Yandakı kupeyə 
keçdilər. Polkovnik Arbetnot bir küncdə oturub trubka 
çəkir və bir jurnala baxırdı. 

Puaro məqsədlərini açıqlayanda polkovnik heç etiraz 
etmədi. Kupedə böyük iki dəri çamadan vardı. 

— Digər əşyalarımı gəmiylə yolladım, — deyə bildirdi. 

Arbetnotun əşyaları əksər hərbçilərdə olduğu kimi, 
səliqəli yerləşdirilmişdi, buna görə də çamadanların aran- 
ması bir-iki dəqiqə sürdü. Puaro əşyaların arasındakı bir 
paketdə trubka təmizləmək üçün fırçanı gördü. 

— Həmişə belə fırçalardan istifadə edirsiniz? 

— Çox zaman. Əlbəttə, əgər tapa bilsəm. 

— Başa düşdüm! – Puaro başını yellədi. Bu trubka 
fırçaları ölünün kupesində yerdə tapdığının eynisi idi. 

Koridora çıxdıqları zaman doktor Konstantin bu haqda 
Puaronun nə düşündüyünü soruşdu. 

— Hər halda, — Puaro mızıldandı, — buna inanmağım 
gəlmir. Polkovnikin bu cinayəti törədəcək bir xarakterdə 
olmadığını etiraf etməliyik. 

Arbetnotun yanındakı kupenin qapısı bağlı idi. Burada 
knyaginya Draqomirova qalırdı. Onlar qapını döydülər və 
içəridən qadının səsi eşidildi: 

— Buyurun. 

Müsyö Buk vasitəçilik rolunu öz boynuna götürdü. 
Çox nəzakətli bir şəkildə gəlişlərinin məqsədini açıqladı. 

Knyaginya onu sakitcə dinlədi: qurbağayabənzər bala- 
ca üzündə heç bir ifadə yox idi. 

— Əgər bunu lazım bilirsinizsə, cənablar, — sakit səslə 
dedi, — o zaman nə sözüm ola bilər? Açarlar mənim qulluq- 
çumdadır. Bu işdə sizə yardım etsin. 

— Açarlar hər zaman qulluqçunuzda olur, madam? 
— Puaro soruşdu. 

— Əlbəttə, müsyö. 

— Bəs əgər sərhəddə gömrükçülər çamadanlarınızdan 
birini açmanızı tələb etsələr? 

Yaşlı qadın çiyinlərini çəkdi: 

— Çətin ki, belə bir şey olsun. Ancaq lazım olsa, bələdçi 
qulluqçunu çağırar. 

— Demək, ona tam olaraq güvənirsiniz, madam? 

O, sakit bir tövrlə: 

— Bunu daha öncə də söylədim, — deyə cavab verdi. 
— Güvənmədiyim kimsələri yanımda saxlamaram. 

— Elədir, — Puaro fikirli halda dedi, — indiki zamanda 
sədaqət və bağlılıq çətin tapılan şeylərdir. Buna görə də 
şux bir qulluqçu, məsələn, parisli bir gözəli saxlamaq- 
dansa, kifir bir qulluqçu saxlamaq daha yaxşıdır, təki səda- 
qətli olsun. 

Кпуафпуа tündrəngli, nüfuzedici gözlərini qaldırıb ona 
baxdı. 

— Nəyə işarə vurursunuz, müsyö Puaro? 

— Mən, madam? Heç nəyə. 

— Yox axı. Siz hesab edirsiniz, mənim tualetimlə eleqant 
bir fransalı xanım məşğul olmalıdır, — dedi, — elə deyilmi? 

— Bu, əlbəttə, daha təbii görünərdi, madam. 

Knyaginya başını buladı: 

— Şmidt mənə sədaqətlidir. — Axırıncı sözü xüsusi vur- 
ğu ilə söylədi. — Sədaqəti isə pulla satın almaq olmaz. 

Qulluqçu açarları gətirib gəldi. Knyaginya alman dilində 
ona çamadanları açmasını və əşyalara baxmaqda onlara 
kömək etməsini söylədi. Özü koridora çıxaraq pəncərədən 
qarı seyr etməyə başladı. Puaro da çamadanları arama 
işini Buka tapşıraraq yaşlı qadının yanına getdi. 

Knyaginya istehzalı bir gülümsəməylə onu süzdü. 

— Hə, müsyö, çamadanlarımda nələr olduğunu gör- 
mək istəmirsinizmi? 

Puaro başını buladı. 

— Madam, bu, sadəcə, bir formallıqdır. 

— Buna əminsinizmi? 

— Sizinlə bağlı olaraq, hə. 

— Ancaq mən Sonya Armstronqu tanıyırdım və çox 
sevirdim. Buna nə deyirsiniz? Kassetti kimi alçaq bir adamı 
öldürərək əllərimi bulaşdırmayacağımımı düşünürsünüz? 
Bəlkə də, siz haqlısınız. 

Bir-iki dəqiqə susdu. Sonra dedi: 

— Siz bilirsiniz, mənim ixtiyarımda olsaydı, bu adamla 
necə rəftar edərdim? Öz nökərlərimə əmr edərdim: “Onu 
ölənə qədər döyün və zibilliyə atınl” Mənim cavan vaxtımda 
belə edərdilər, müsyö. 

Puaro heç bir söz demədi. 


— Heç bir şey söyləyə bilmirsiniz, müsyö Puaro. Maraq- 
һаг, görəsən, bu saat nə keçir fikrinizdən? — knyaginya 
gözlənilməz bir qızğınlıqla söylədi. 

Belçikalı onun gözlərinin içinə baxdı: 

— Məncə, sizin gücünüz qollarınızda deyil, madam, ira- 
dənizdədir. 

Knyaginya qara ipək paltarına bürüdüyü incə qollarına 
və üzüklərlə bəzənmiş caynağa bənzəyən sarı, quru əllərinə 
baxdı. 

— Doğrudur... Əllərimdə heç gücüm yoxdur. Buna 
sevinməliyəmmi, yoxsa kədərlənməliyəm, bax bunu bilmi- 
rəm. — Sərt şəkildə dönərək kupeyə girdi, burada xidmət- 
çisi həşirlə onun çamadanlarını rahlayırdı. 

Müsyö Bukun üzrxahlıq kəlmələrini knyaginya yarıda 
kəsdi: 

— Üzr istəməyə ehtiyac yoxdur, müsyö, — dedi. — Cina- 
yət baş verib. Bütün bu tədbirlər də, öz növbəsində, görül- 
məlidir. Vəssalam. 

— Çox nəzakətlisiniz, madam. 

Hər ikisi mehribanlıqla bir-birinə gülümsünərək yün- 
gülcə təzim etdi. 

Knyaginyanın kupesinin yanındakı iki qapının ikisi də 
bağlıydı. Buk duruxaraq başını qaşıdı. 

— Bax burada məsələ bir az qəlizdir. Bu yolçuların dip- 
lomatik pasportları var. Onların çamadanları axtarıla bilməz. 

— Bəli, gömrükdə axtarıla bilməz. Ancaq cinayət başqadır. 

— Bilirəm... Ancaq yenə də mən, beynəlxalq münasi- 
bətlər baxımından bir çətinliyin yaranmasını istəmirəm. 

— Narahat olmayın, dostum. Qrafla qrafinya ağıllı insan- 
lardır, vəziyyəti başa düşərlər. Bəyəm görmədiniz, knya- 
ginya Draqomirova necə nəzakətli davrandı? 

— O, əsl aristokratdır. Bu iki insan eyni mənsəbdən 
olsalar da, qraf o qədər də mənim ürəyimə yatmadı. Siz 
onun arvadını dindirəndə mısmırığını sallamışdı. İndi axta- 
rış apardığımızı görsə, lap özündən çıxacaq. Gəlin, bunlar- 
dan yan keçək. Onsuz da, onların bu hadisədə əli olmadığı 
şübhəsizdir. Boş yerə başımıza iş açmayaq. 

— Sizinlə razılaşa bilmərəm, — Puaro dedi. — Mən ina- 
nıram, qraf Andreni ağılla davranacaq. Hər halda, gəlin bir 
yoxlayaq. 

Sonra Bukun cavabını gözləmədən 13 nömrəli kupe- 
nin qapısını bərkdən döydü. 

İçəridən bir nəfər: 

— Girin! — dedi. 

Qraf qapının yanındakı küncdə oturub qəzet oxuyurdu. 
Qrafinya isə pəncərənin önündəki kresloda oturmuşdu. 
Başının altında bir yastıq vardı. Sanki, yatmışdı. 

— Bağışlayın, qraf, — Puaro sözə başladı. — Sizi narahat 
etdiyimiz üçün üzr istəyirik, lakin bu, yerinə yetirilməsi 
zəruri olan bir formallıqdır. Müsyö Buk sizin diplomat oldu- 
ğunuzu söylədi, siz toxunulmazlıq hüququnuzdan istifadə 
edə bilərsiniz. 

Qraf bir dəqiqə düşündü. 

— Sizə minnətdaram, — dedi. — Lakin mənə görə bir 
istisnaya əl atmanızı istəməzdim. Bizim də baqalımızın başqa 
səmişinlərin baqalı kimi araşdırılmasını istərdim. Ümid edirəm, 
buna etiraz etməzsən, Yelena? — üzünü qrafinyaya tutdu. 

— Yox, əlbəttə, — tərəddüd etmədən cavab verdi. 

Əşyalar tez-tələsik gözdən keçirildi. Puaro, sanki, məna- 
sız sözlərlə utancaqlığını gizlətməyə çalışırdı. Məsələn, göy 
rəngli tumac dəridən olan çamadanı qaldıranda onun üzə- 
rində qrafinyanın tac şəklində işlənmiş inisiallarını görüb: 

— Çamadanınızdakı bu etiket islanıb, madam, — dedi. 

Qrafinya cavab belə vermədi. Bütün bu işlərdən sıxıl- 
mış kimi bir halı vardı. Dalğın-dalğın pəncərədən bayıra 
baxırdı. Puaro əlüzyuyanın üzərindəki dolabı açaraq araş- 
dırmanı tamamladı. Burada bir süngər, üz kremi, pudra 
və üzərinə “Trional” yazılmış şüşədə yuxu dərmanı vardı. 
Bir-birinə nəzakətli sözlər deyərək sağollaşdılar. 

Macarların kupesindən sonra missis Habbardın, Ret- 
çettin və Puaronun öz kupesi gəlirdi. 

Sıra indi ikincidərəcəli vaqondakı yolçulara gəlmişdi. 
İlk kupedə Mari Debenhamla Qreta Olson vardı. Miss 
Debenham kitab oxuyur, isveçli qadın da mürdgüləyirdi. 
Onlar içəri girəndə diksinərək oyandı. 

Puaro məqsədlərini açıqladı. İsveçli qadın həyəcan- 
landı. Mari Debenham isə kefini pozmadı. 

Puaro miss Olsona: 

— İzin versəniz, madmazel, öncə sizin çamadanınıza 
baxaq, – dedi. — Ondan sonra, bəlkə, zəhmət olmayacaqsa, 


gedib xanım Habbardı yoxlayardınız. Onu başqa vaqondakı 
kupeyə keçirdik. Ancaq sinirləri hələ də yerində deyil. Mən 
ona qəhvə aparmalarını tapşırdım, ancaq mənə elə gəlir, 
onun daha çox, həmsöhbətə ehtiyacı var. 

Xeyirxah isveçli qadın xanım Habbardın halına çox 
acıdı. “Hə, bu dəqiqə gedəcəyəm, – dedi, – belə dəhşətli bir 
sarsıntı keçirib, bədbəxt qadın, onsuz da, yol yorğunudur, 
qızından ayrılmanın üzüntüsünü çəkir”. Əlbəttə ki, bu saat 
onun yanına gedəcək... çamadanı kilidli deyil... və mütləq 
özüylə naşatır spirti aparacaq. 

Kiçik çamadanındakı bir neçə yıpranmış əşyası yox- 
landıqdan sonra o saat bayıra çıxdı. Şlyapasını qoyduğu 
qutunun dəmir torunun yoxa çıxmasından hələ xəbər 
tutmamışdı. 

Mari Debenham da kitabını bir tərəfə qoydu. Puaro 
onun çamadanını rəfdən endirərkən: 

— Miss Olsonu nə üçün göndərdiniz? — deyə soruşdu. 

— Nə üçün göndərdim? Əlbəttə, amerikalı xanıma bax- 
ması üçün, başqa nəyə görə ola bilər? 

— Gözəl bir bəhanədir bu. Ancaq yenə də bəhanədir. 

— Nə demək istədiyinizi başa düşmədim, madmazel? 

— Çox yaxşı başa düşdünüz. — Qız gülümsədi. — Mənimlə 
təklikdə qalmaq istəyirdiniz, elə deyilmi? 

— Mən belə bir şey demədim, madmazel. 

— Heç ağlınızdan da keçmədi? Yox, siz bunu düşündü- 
nüz, elə deyilmi? 

— Bizdə bir məsəl var, madmazel... 

— Qui s”excuse s ”accuse" — bunu demək istəyirdiniz? 
Mənim də başı işləyən və bəzi şeyləri başa düşən bir insan 
olduğumu qəbul etməlisiniz, müsyö Puaro. Nədənsə, bu 
murdar hadisə haqqında bildiyim bir şeyin olduğunu düşü- 
nürsünüz. İndiyə qədər heç görmədiyim o adamın öldü- 
rülməsi məsələsində... 

— Əməlli-başlı fantaziyaya qapılmısınız, madmazel. 

— Xeyr, fantaziyam deyil bu. Və mənə elə gəlir, biz boş 
yerə vaxt itiririk — birbaşa işə başlamaq əvəzinə, həqiqəti 
gizlədirik, özümüz üçün söz fırladırıq. 

— Və sizin zaman itkisindən xoşunuz gəlmir. Dərhal 
mövzuya girilməsini istəyirsiniz. Qoy elə olsun. O halda 





! Üzr istəyən özünü ittiham edər. (fr.) 

mən də sizdən Suriyadan gələrkən eşitdiyim bir neçə 
sözün mənasını soruşacağam. Konya stansiyasında bir 
az dolaşmaq üçün qatardan endim. Qaranlıq gecədə 
sizin və polkovnik Arbetnotun səsini eşitdim, madmazel. 
Ona: “İndi olmaz, indi olmaz”, — deyirdiniz. “Hər şey sona 
çatandan sonra... Bütün bunlar geridə qalandan sonra”. 
Bu sözləri deyərkən nəyi nəzərdə tuturdunuz, madmazel? 

Qız sakitcə: 

— Bu sözlərlə... Cinayəti nəzərdə tutduğumu düşünür- 
sünüz, eləmi? — deyə soruşdu. 

— Burada sualları mən verirəm, madmazel. 

Mari ah çəkdi və düşündü: 

— O sözlərin bir mənası vardı, əlbəttə, müsyö, — dedi 
bir dəqiqə sonra, — ancaq bunu sizə açıqlaya bilmərəm. 
Ancaq sizə and içə bilərəm, Retçett deyilən o adamı bu 
qatara minincəyə qədər heç vaxt görməmişdim. 

— Və... o sözlərin mənasını açıqlamağı rədd edirsiniz? 

— İstəyirsiniz, elə də deyə bilərsiniz. Rədd edirəm. O söz- 
lər... üzərimə götürdüyüm bir vəzifəylə bağlı idi. 

— Bu vəzifə sona çatdı artıq, elə deyilmi? 

— Nə demək istəyirsiniz? 

— O iş sona çatdı, elədir, yoxsa elə deyil? 

— Nəyə əsasən belə düşünürsünüz? 

— Mənə qulaq asın, madmazel. Sizə başqa bir şeyi də 
xatırladacağam. Biz İstanbula çatacağımız gün “Toros eks- 
pressi” gecikmişdi... O zaman siz çox təlaş içindəydiniz. 
Halbuki əslində çox sakit və soyuqqanlı bir insansınız. 

— “Şərq ekspressi”ni qaçırmaq istəmirdim. 

— Bəli, elə dediniz. Ancaq “Şərq ekspress”i İstanbul- 
dan hər gün yola çıxır. O gün qatarı qaçırsaydınız, iyirmi 
dörd saat sonrakı ekspressə minərdiniz. 

Miss Debenhamda ilk dəfə ürəyi sıxılma əlamətləri 
göründü. 

— Siz, deyəsən, başa düşmürsünüz, insanı dostları 
gözləyə bilər və onun bir gün gecikməsi bir çox planlarını 
alt-üst edə bilər və dalıyca da nə qədər uyğunsuzluq mey- 
dana gələr. 

— Hə, demək, məsələ belə imiş? Sizi dostlarınız gözlə- 
yirdi və onları narahat etmək istəmirdiniz? 

— Elədir ki var. 


— Hər halda, qəribədir... 

— Nədir qəribə olan? 

— Biz “Şərq ekspressi”nə otururuq, ancaq yenə geci- 
kirik. Bu dəfə Londonda sizi gözləyən dostlarınıza vəziy- 
yətin nə yerdə olduğunu da xəbər verə bilmirsiniz, çünki 
buradan teleqram göndərmək mümkün deyil. Zəng də 
edə bilmirsiniz. İngilis dilində buna nə deyirsiniz, uzun... 

— Uzaq məsafəylə danışmaq mümkün deyil, yəni ölkə- 
lərarası telefon danışığını nəzərdə tutursunuz. 

— Bəli, bəli. 

Mari Debenhamın dodaqları qaçdı. 

— Doğru deyirsiniz. İnsanın dostlarına telefonla xəbər 
verə bilməməsi, ya da bir teleqram göndərə bilməməsi 
adamı dəli edir. 

— Ancaq hər halda, madmazel, indi özünüzü başqa 
cür aparırsınız. Səbirsiz olduğunuzu görmürəm. Sakit və 
filosof kimi bir halınız var. 

Mari Debenham qızararaq dodağını dişlədi və ciddi- 
ləşdi. 

— Cavab vermirsiniz, madmazel. 

— Bağışlayın. Cavab verməli olduğumu bilmirdim. 

— Davranışlarınızdakı bu dəyişikliyi necə izah edə 
bilərsiniz, madmazel? 

— Milçəkdən fil düzəltdiyinizin fərqində deyilsinizmi, 
müsyö Puaro? 

Belçikalı üzr istəyirmiş kimi əllərini iki yanına açdı. 

— Üzr istəyirəm. Biz detektivlərin çatışmazlığıdır bu. 
Hərəkətlərin həmişə bir-birini tutmasını gözləyirik. Emo- 
sional dəyişikliklərə diqqət verə bilmirik. 

Mari Debenham səsini çıxarmadı. 

— Polkovnik Arbetnotu yaxşı tanıyırsınız, madmazel? 

Puaroya mövzunun bu şəkildə dəyişdirməsi qızı rahat- 
landırmış kimi göründü. 

— Onunla ilk dəfə bu yolçuluqda qarşılaşdım. 

— Görəsən, o, Retçetti tanıyırdımı? 

Miss Debenham qəti bir şəkildə başını yellədi. 

— Tanış olmadıqlarından əminəm. 

— Ancaq Retçettin kupesində yerdə bir trubka təmiz- 
ləyicisi tapdıq və qatarda polkovnik Arbetnotdan başqa 
trubka çəkən yoxdur. 

Puaro diqqətlə qızı süzürdü. Ancaq Mari Debenham 
nə özünü itirdi, nə də təlaşlandı. 

— Boş şeydir. Gülünc bir sözdür bu. Polkovnik Arbet- 
not cinayətə qarışacaq bir insan deyil. Özü də belə melo- 
dramatik bir cinayətə heç qarışmaz. 

Puaro özü də, təqribən, belə fikirdəydi, buna görə də 
az qaldı qızla razılaşsın. Ancaq ağzından bu sözlər çıxdı: 

— Sizə, polkovniki yaxşı tanımadığınızı xatırlatmalıyam, 
madmazel. 

Qız çiyinlərini çəkdi: 

— Bu tip insanları çox yaxşı tanıyıram. 

Puaro xüsusi nəzakətlə: 

— Mənə o sözlərin mənasını söyləməyəcəksinizmi, 
həqiqətən? — deyə soruşdu. — “Hər şey geridə qaldığı 
zaman...” 

Mari Debenham soyuq bir tövrlə cavab verdi: 

— Sizə söyləyəcək başqa bir sözüm yoxdur. 

Erkül Puaro: 

— Eybi yoxdur, — dedi. — Onsuz da, özüm öyrənəcəyəm. 

Qızla sağollaşaraq kupedən çıxdı. 

Buk: 

— Sizin gördüyünüz bu iş ağıllı bir iş idimi, dostum? — deyə 
gileyləndi. — Qız xeyli diqqətli davranacaq artıq. Polkovnik 
də onun kimi. 

— Dostum, əgər dovşan tutmaq istəyirsinizsə, yuvasına 
bir safsar soxmalısınız. Əgər dovşan içəridədirsə, mütləq 
bayıra qaçar. Mən də eyni şeyi etdim. 

Hildeqarda Şmidtin kupesinə girdilər. Alman qadın qapı- 
nın önündə dayanmışdı, onları ehtiramla və tamamilə sakit 
qarşıladı. Puaro yatağın üstünə qoyulmuş kiçik çamadanı 
tez-tələsik gözdən keçirdi. Sonra da bələdçiyə rəfdəki digər 
böyük çamadanı endirməsini işarə etdi. 

— Açar sizdədir? — qadından soruşdu. 

Hildeqarda Şmidt: 

— Çamadan kilidli deyil, müsyö, — deyə cavab verdi. 

Puaro çamadanın qayışlarını açaraq qapağı qaldırdı. 

– Aha, – deyərək Buka döndü. – Nə dediyimi xatırlayır- 
sınızmı? Buraya bir baxınl 

Ən üstdə qatlanmış bir uniforma qoyulmuşdu. Bir 
bələdçi uniforması. 


Sakittəbiətli alman qadının halı birdən-birə dəyişməyə 
başladı. 

— Aal — deyib qışqırdı. — Bu, mənim deyill İstanbuldan 
ayrılandan bəri o çamadana heç baxmamışam. Mənə 
inanın, mən sizi aldatmıraml 

Yalvarış dolu baxışlarını onların üzündə gəzdirdi. 

Puaro şəfqətlə onun qolundan tutaraq sakitləşdirməyə 
çalışdı. 

— Xahiş edirəm, narahat olmayın. Sizə inanıram. Təlaş- 
lanmayın. Sizin yaxşı yeməklər bişirdiyinizdən nə qədər əmi- 
nəmsə, o uniformanı çamadanda gizlətmədiyinizdən də 
o qədər əminəm. Elə deyilmi... Siz yaxşı yeməklər bişirirsiniz? 

Çaşıb-qalmış qadın özünü saxlaya bilməyib güldü. 

— Bəli, həqiqətən, bütün xanımlarım elə söyləyərdi. 
Mən... — Duruxdu. Ağzı bir qarış açıq qalmışdı. 

Özündə yenə qorxu dolu bir ifadə vardı. 

Puaro: 

-Sakit olun, sakit olun, — dedi. — Hər şey qaydasındadır. 
Sizə hadisənin necə olduğunu başa salacağam. Bələdçi 
uniformasında gördüyünüz o adam ölünün kupesindən 
çıxanda sizinlə toqquşub. Bunu gözləmədiyinə görə özünü 
itirib bir az. Çünki kimsəylə qarşılaşmayacağını güman 
edibmiş. Sonra bəs nə etsin?.. dniformanı başından etməli 
idi. Artıq bu paltar onun üçün bir təhlükəydi. 

Onu diqqətlə dinləyən Buka və doktor Konstantinə 
baxdı. 

– Çünki qatar qara dirənmişdi, qatilin bütün planları alt- 
üst olub. dniformanı harada gizlədəcəkdi? Bütün kupelər 
doluydu. Ancaq açıq bir qapının önündən keçib. Bu kupe 
boş olub. “Bu, hər halda, qarşılaşdığım qadınındır”, — deyə 
düşünüb. İçəri girərək uniformanı çıxarıb və rəfdəki çama- 
danın içinə soxub, onu tezliklə tapmayacaqlarını ürəyin- 
dən keçirib. 

— Sonra bəs nə olub? 

— Bu haqda hələ düşünmək lazımdır. — Puaro mənalı 
tərzdə dostunun üzünə baxdı. 

Gniformanı qaldırdı. Aşağıdan üçüncü düyməsi qop- 
muşdu. Puaro əlini pencəyin cibinə saldı, oradan bir 
dəmiryolçu açarı çıxardı: bütün qapıları açmağa yarayan 
əsas açar. 

— Bu da qatilin qapalı qapılardan necə keçdiyinin izahı, 
— müsyö Buk dedi. — Siz boş yerə xanım Habbardın üstü- 
nə düşmüşdünüz ki, qapısı açıq idi, yoxsa yox: bu adam, 
onsuz da, qapıdan keçəcəkdi. Bir də ki əgər bu adam 
bələdçi uniforması tapa bilibsə, dəmiryolçu açarını da 
tapa bilərdi. 

— Həqiqətən, elədir. — Puaro dedi. — Biz gərək bunu 
çoxdan başa düşəydik. Yadınızdadır, Mişel nə dedi: xanım 
Habbardın çağırışına gələndə onun qapısı bağlı idi. 

— Elədir, müsyö, — bələdçi dedi, — buna görə də mən 
fikirləşdim, yəqin, qadını qara basıb. 

— Ancaq indi hər şey aydınlaşmağa başlayır, — müsyö 
Buk davam etdi. — Qatil, bəlkə də, ara qapını bağlamaq 
istəyib, ancaq görünür, missis Habbard yerində tərpənib, 
bu da onu qorxuya salıb. 

— Belə çıxır ki, — Puaro dedi, — biz indi o qırmızı kimo- 
nonu tapmalıyıq. 

— Doğrudur. Lakin axırıncı iki kupedə kişi yolçular var. 

— Nə olursa olsun, onların əşyalarını da axtarmalıyıq. 

— Sözsüzl Söylədiklərinizi unutmuş deyiləm. 

Hektor Makkuin əşyalarının aranmasına həvəslə razı oldu. 

— Axır ki, mənə də gəlib çatdınız, — gülümsəməyə 
çalışdı. — Çünki bu qatarda ən çox məndən şübhələndiyi- 
nizi bilirəm. Üstəlik, bir də Retçettin bütün sərvətini mənə 
bağışladığını göstərən bir vəsiyyətnamə tapsanız, hər şey 
lap əla olacaq. 

Bukun ona şübhəylə baxdığını görərək təlaşla əlavə 
etdi: 

— Zarafat eləyirəm. O, mənə bir sent belə qoymayıb. 
Mən Retçettin işinə yarayırdım. Dil baxımından və başqa 
işlərdə. İngiliscədən başqa bir dildə danışa bilməyən, özü 
də Amerika ləhcəsiylə danışan bir adam hər addımda fırıl- 
daqçıların qurbanı olar. Mən özüm də poliqlot deyiləm, 
ancaq bir az fransızca, almanca və italyanca bilirəm. 

Makkuin hər zaman olduğundan daha yüksək səslə 
danışırdı. Razılıq verməsinə baxmayaraq, əşyalarının aran- 
ması onu narahat edirmiş kimi bir halı vardı. 

Puaro işini bitirmişdi. 

— Heç bir şey yoxdur, — dedi. — Sizin xeyrinizə olan bir 
vəsiyyətnamə belə tapmadıq. 


Makkuin dərindən bir nəfəs aldı. 

— Hər halda, ürəyim rahat oldu. 

Son kupeyə keçdilər. 

Yekəpər italyanla ingilis nökərin çamadanlarının aran- 
ması da bir nəticə vermədi. 

Öç adam koridorun o başında duraraq bir-birinə 
baxdı. Puaro: 

— Vaqon-restorana gedək, — deyə mızıldandı. — Artıq 
öyrənə biləcəyimiz hər şeyi öyrəndik. Başqa kimsədən 
yardım gözləyə bilmərik. İndi növbə başımızı işlətməyi- 
mizdədir. 

Siqaret qutusunu açdı. Ancaq boş idi. 

— Mən indi gəlirəm. Kupemdən bir siqaret götürə- 
cəyəm... Çox qarışıq bir hadisədir bu. Qırmızı kimonolu 
qadın kimdir? Kimono indi haradadır? Bunları bilmək 
istərdim. Bu işdə bir ipucu vardır, ancaq mən tuta bilmi- 
rəm. İndi bunların hamısını müzakirə edərik. Məni bir dəqi- 
qə gözləyin. 

Çevrilərək sürətlə koridordan keçdi. Öz kupesinə gedib 
çamadanlarından birini açdı. Heyrət içində donub-qaldı. 

Ən üstdə əidaha işləmələri olan incə, qırmızı ipək 
kimono qoyulmuşdu. 

Belçikalı detektiv: 

— Demək, belə? – mızıldandı. — Məni döyüşə çağırırlar. 
Nə olar. Bu çağırışı qəbul edirəm. 

ÜÇÜNCÜ HİSSƏ 


Erkül Puaro 
yerini rahatlayıb 
düşünür 


Í fəsil 
ONLARDAN HANSI? 


Puaro vaqon-restorana girəndə müsyö Bukla doktor 
Konstantin oturub danışırdılar. Müsyö Bukun sıxıntılı və 
üzgün bir halı vardı. Puaronu görüncə: 

— Hə, axır ki, gəldi, — dedi. Dostu bir səndələ oturan- 
dan sonra isə əlavə etdi: — Əgər bu sirri aça bilsəniz, 
o zaman möcüzələrə, həqiqətən də, inanacağam, dostum. 

— Demək, bu hadisə sizi narahat edir? 

— Əlbəttə narahat edir, hələ də bu işdən baş aça bil- 
mirəm. 


Doktor: 
— Mən də həmçinin, — dedi. Maraqla gözünü Puaroya 
zilləmişdi. — Açığı, bundan sonra nə edə biləcəyimizi 


ağlıma gətirə bilmirəm. 

Puaro düşüncəli bir ifadə ilə: 

— Eləmi? — dedi. 

Əlini cibinə aparıb nazik, kiçik siqaretlərindən birini 
yandırdı. Gözlərində dalğın bir ifadə vardı: 

— Mənim üçün hər hansı bir hadisənin ən maraqlı tərəfi 
elə budur. Normal şəkildə istintaq apara bilmirik. Danış- 
dığımız bütün bu insanlar doğrumu söyləyirlər, yalanmı 
— bilmirik. Bunu anlamaq üçün əlimizdə heç bir əsas da 
yoxdur. Sadəcə, biz onları yoxlamaq üçün nəsə uydura 
bilərik. Bundan ötrü isə gərək beynin yaxşı uydurma qabi- 
liyyəti olsun. 

Müsyö Buk: 


— Bunlar hamısı çox yaxşıdır, çox gözəldir, — dedi. 
— Ancaq əlinizdə heç bir dəlil yoxdur axı? 

— Söylədim axı. Yolçuların danışdıqları və bizim öz 
gözlərimizlə gördüklərimiz. 

— Yolçuların danışdıqlarının heç bir dəyəri yoxdur. Biz 
onlardan heç bir şey öyrənə bilmədik. 

Puaro başını yellədi. 

— Mən sizinlə eyni fikirdə deyiləm, dostum. Yolçuların 
hekayələri arasında diqqətimi çəkəcək bir neçə məqam 
ortaya çıxdı. 

Müsyö Buk şübhəylə: 

— Eləmi? — deyə soruşdu. — Mən bunların heç fərqinə 
varmamışdım. 

— Qulaq asmadınız, ona görə. 

— Yaxşı, nəyi diqqətdən qaçırdığımı mənə açıqlayın. 

— Məsələn, elə ilk şahidi götürək. Gənc Makkuinin 
danışdıqlarını. Məncə, çox mənalı bir şey söylədi. 

— Məktublar haqqındamı? 

— Xeyr, xeyr, məktublar haqqında deyil. Yaddaşım məni 
aldatmırsa, Makkuin belə bir şey söylədi: “Səfərlərə çıxır- 
dıq. Cənab Retçett dünyanı görmək istəyirdi. Başqa bir dil 
bilməməsi ona mane olurdu. Mən katibdən çox, tərcüman 
kimiydim”. 

Gah doktorun üzünə, gah da Bukun üzünə baxdı: 

— Nə oldu? Hələ də bir şey başa düşmədinizmi? Bax 
bundan ötrü sizi bağışlamaq olmaz. Çünki Makkuin bayaq, 
ingiliscədən başqa dildə danışmayan insanla bərabər yol 
getməkdən sıxıntı çəkdiyini dediyi zaman əlimizə ikinci bir 
fürsət keçmiş oldu. 

— Yəni demək istəyirsiniz... — Bukun üzündə hələ də 
çaşqın bir ifadə vardı. 

— Ah, hər şeyi sizə heca-heca başa salmaq lazımdırl 
Yaxşı, qoy elə olsun, qulaq asınl Cənab Retçett fransızca 
bilmirdi. Ancaq dünən gecə bələdçi çalınan zəngə cavab 
vermək üçün gələndə bir nəfər ona fransızca, yanılmış 
olduğunu söyləyib: Ce n’est rein. Је me suis trompe”.. Üstə- 
lik, fransızcanı çox yaxşı bilən bir adamın istifadə edəcəyi 
kəlmələrlə. Siz deyən, elə bir neçə kəlmə fransızca öyrən- 
miş adamın işlədəcəyi sözlərlə deyil. 





! Narahat olmayın, mən səhv etdim. fr.) 

Konstantin həyəcanla bağırdı: 

— Doğrudur. Bunu başa düşməliydikl İndi əzilmiş saatı 
nəyə görə dəlil olaraq qəbul etmək istəmədiyinizi anla- 
yıram. Çünki saat birə iyirmi üç dəqiqə qalmış Retçett 
ölmüşdü artıq... 

Buk həyəcanlı bir səslə cümləni tamamladı: 

— Və danışan qatilin özü imiş. 

Puaro əlini qaldırdı: 

— Gəlin tələsməyəkl Hər şeydən əvvəl, öz mülahizələ- 
rimizdə tam əmin olduğumuz şeylərə əsaslanaq. Məncə, 
biz artıq əminliklə söyləyə bilərik: o saatda, yəni birə iyirmi 
üç dəqiqə qalmış Retçettin kupesində başqa bir adam var 
idi və bu adam ya fransız idi, ya da fransızca çox yaxşı 
danışırdı. 

— Çox ehtiyatlısınız, dostum. 

— Biz gərək addım-addım irəliləyək. Retçettin o sırada 
ölmüş olduğunu göstərəcək heç bir dəlil yoxdur. 

— Sizi oyadan fəryadı yaddan çıxarırsınızl 

— Doğrudur. 

Buk mənalı bir tərzdə: 

— Bir yandan baxanda bunun açılmış olması məsələni 
o qədər də dəyişdirmir, — dedi. — Bir adamın qonşu kupe- 
də gəzişdiyini eşitmisiniz. Bu, Retçett olmayıb, başqa bir 
adam olub. Yəqin ki, əllərindəki qanı silir, təhlükəli mək- 
tubu yandırırmış. Sonra hər tərəf sakitləşincəyə qədər göz- 
ləyib. Retçettin qapısını içəridən kilidləyib, zənciri taxıb. 
Sonra xanım Habbardın kupesinə açılan qapıdan qaçıb. 
Yəni vəziyyət yenə də bir az əvvəl düşündüyümüz kimidir. 
Sadəcə, Retçett yarım saat öncə öldürülüb və qatil vəziy- 
yəti azdırmaq, alibi verməkdən ötrü saatı ikiyə on beş 
dəqiqə işləmişə gətirib. 

Puaro: 

— O qədər də etibarlı alibi deyil, — dedi. — Saat ikiyə 
on beş dəqiqə işləmişi göstərirdi. Qonşu kupedəkı adam 
cinayət yerindən tam o saatda ayrılıb. 

Bukun fikirləri dolaşmışdı bir az. 

— Doğrudur. O halda, sizcə, saatın mənası nədir? 

— Əgər saat irəliyə çəkilmişsə, o zaman göstərdiyi 
zamanın mənası var. Əgər qəsdən irəli çəkilmişsə, o zaman 
saatın göstərdiyi dəqiqədə, yəni ikiyə on beş dəqiqə işləmiş 


harada olduğuna, nə iş gördüyünə dair etibarlı alibisi olan 
adamlardan şübhələnsək, daha təbii olar. 

Doktor: 

— Bəli, bəli, — deyə başını yellədi. — Bu, məntiqəuy- 
ğundur. 

— Bundan başqa, o adamın kupeyə nə zaman girdi- 
yinə diqqət göstərməliyik. Bunu etməkdən ötrü nə zaman 
fürsət tapdı? Əgər bələdçinin bu işlə bir əlaqəsi olmadığını 
düşünsək, o zaman yandakı kupeyə girmə fürsətini ancaq 
bir dəfə əldə edib. Yəni qatar Vinkovcidə dayandığı zaman. 
Qatar oradan çıxdıqdan sonra bələdçi üzü koridora dön- 
müş vəziyyətdə oturub. Yolçular yataqlı vaqon məmuruna 
fikir verməzlər, ancaq əsl bələdçi belə bir saxtakarı o saat 
görərdi, şübhəsiz. Ancaq qatar Vinkovcidə dayandığı sıra- 
da bələdçi də perronda olub. Yəni koridor boş olub. 

Buk: 

— Yenə başladığımız nöqtəyə qayıtdıq, — dedi. — Qatil 
yolçulardan biridir. Ancaq hansı? 

Puaro gülümsədi: 

— Mən bir siyahı yazdım, — dedi. — Əgər istəyirsinizsə, 
buna baxa bilərsiniz. Ola bilər, bəzi şeyləri təzədən yadınıza 
salar. 

Doktor və müsyö Buk kağıza doğru əyildilər. Kağız- 
da aydın xətlə yolçuların adları dindirildikləri sıra ilə yazıl- 
mışdı. 


1. Hektor Makkuin: Amerika vətəndaşı. 6 nömrəli kupe. İkin- 

cidərəcəli. 

Cinayətin motivi: öldürülənlə münasibətlərdə 
meydana çıxa bilərdi. 

Alibi: saat 12-dən gecə 2-yə qədər (12-dən 
1.30-a qədər polkovnik Arbetnotun dediyinə görə, 
1.15-dən 2-yə qədər bələdçinin dediyinə görə). 

Dəlillər: yoxdur. 

Şübhəli görünən məqamlar: yoxdur. 


2. Bələdçi Pyer Mişel: Fransa vətəndaşı. 
Cinayətin motivi: yoxdur. 
Alibi: saat 12-dən gecə 2-yə qədər (E.P. saat 
12.37-də, Retçettin kupesindən səs eşitdiyi zaman 

onu koridorda görüb. Saat 1-dən 1.16-ya qədər olan 
alibini başqa iki yolçu da təsdiq edir). 

Dəlillər: yoxdur. 

Şübhəli məqamlar: bizim tapdığımız bələdçi uni- 
forması daha çox onun xeyrinədir, çünki çox şeyə 
əsasən demək olardı ki, ondan şübhələnməkdən 
ötrü qəsdən atılıb. 


3. Eduard Masterman: İngiltərə vətəndaşı. Kupe nöm- 
rəsi 4. İkincidərəcəli. 

Cinayət motivi: öldürülənlə münasibətlərdən 
qaynaqlana bilər. 

Alibi: yoxdur, təkcə bir istisna ola bilər, bədən 
ölçülərinə görə bələdçi uniforması ondan başqa 
kimsəyə uyğun deyil. Başqa bir yandan, o, fransızca 
yaxşı danışa bilmir. 


4. Missis Habbard. Amerika vətəndaşı. Kupe nömrəsi 3. 
Birincidərəcəli. 
Cinayət motivi: yoxdur. 
Alibi: saat 1-dən 2-yə qədər yoxdur. 
Dəlillər və şübhəli məqamlar: Hardmanın və 
Şmidtin ifadələri ilə təsdiq olunan, gecə onun kupe- 
sinə girmiş adam haqqında hekayət. 


5. Qreta Olson. İsveç vətəndaşı. Kupe nömrəsi 10. İkinci- 
dərəcəli, 
Cinayət motivləri: yoxdur. 
Alibi: saat 12-dən 2-yə qədər (Mari Debenham 
tərəfindən təsdiqlənir). 
Qeyd: Retçetti sağ ikən görən son adam. 


6. Кпуаетпуа Draqomirova. Fransa vətəndaşlığını qəbul 
edib. Kupe yeri 14. Birincidərəcəli. 
Cinayət motivi: Armstronq ailəsinin yaxın dostu 
və Sonya Armstronqun xaç anası olub. 
Alibi: saat 12-dən 2-yə qədər (bələdçi və qul- 
luqçu tərəfindən təsdiqlənir). 
Dəlillər və şübhəli məqamlar: yoxdur. 


7. Qraf Andreni: Macarıstan vətəndaşı. Diplomatik pas- 
portlu. Kupe nömrəsi 13. Birincidərəcəli. 
Cinayət motivi: yoxdur. 
Alibi: saat 12-dən 2-yə qədər (saat 1-dən 1.16-ya 
qədərki vaxt istisna olmaqla bələdçi tərəfindən təsdiq 
edilir). 


8. Qrafinya Andreni. Britaniya vətəndaşı. Kupe nömrəsi 12. 
Cinayət motivi: yoxdur. 

Dəlillər: saat 12-dən gecə 2-yə qədər (trional 

içərək yatıb. Ərinin ifadəsiylə təsdiq olunur. 
Dolabında trional qabı var). 


9. Polkovnik Arbetnot: Britaniya vətəndaşı. Kupe nöm- 
rəsi 15. 

Motiv: yoxdur. 

Alibi: saat 12-dən gecə 2-yə qədər (1.30-a 
qədər Makkuinlə danışıb, sonra öz kupesinə çəkilib 
və oradan çıxmayıb. Makkuinin və bələdçinin 
ifadələriylə təsdiqlənir). 

Dəlillər və şübhəli məqamlar: trubka təmizləmək 
üçün fırça. 


10. Sayrus Hardman. Amerika vətəndaşı. Kupe nömrəsi 16. 
Birincidərəcəli. 
Cinayət motivi: məlum deyil. 
Alibi: saat 12-dən gecə 2-yə qədər kupedən 
çıxmayıb (Makkuin və bələdçi tərəfindən təsdiqlənir). 
Dəlillər və şübhəli məqamlar: yoxdur. 


11. Antonio Foskarelli. ABŞ vətəndaşı (italyan mənşəli). 

Kupe nömrəsi 5. İkincidərəcəli. 

Cinayət motivləri: məlum deyil. 

Alibi: saat 12-dən gecə 2-yə qədər (Eduard 
Mastermanın ifadəsiylə təsdiqlənir). 

Dəlillər, şübhəli məqamlar: yoxdur, təkcə müsyö 
Bukun fikrincə, cinayətin yalnız temperamentli bir 
insanın törədə biləcəyi bir silahla işlənmiş olması 
istisna olmaqla. 

12. Mari Debenham. Britaniya vətəndaşı. Kupe yeri 11. 

İkincidərəcəli. 

Cinayət motivi: yoxdur. 

Alibi: saat 12-dən gecə 2-yə qədər (Qreta Olso- 
nun ifadəsiylə təsdiq olunur). 

Dəlillər və şübhəli məqamlar: Erkül Puaronun 
eşitdiyi söhbət, qızın bu söhbəti açıqlamaqdan 
boyun qaçırması. 


13. Hildaqarda Şmidt. Almaniya vətəndaşı. Kupe yeri 7. 

İkincidərəcəli. 

Motivlər: yoxdur. 

Alibi: saat 12-dən gecə 2-yə qədər (bələdçinin və 
knyaginya Draqomirovanın ifadələriylə təsdiqlənir). 

Bundan sonra yatıb. Təqribən, saat 12.38-də 
bələdçi onu yuxudan oyadıb, o da xanımının yanına 
gedib. 


Qeydi: sərnişinlərin ifadələri bələdçinin ifadələrini təsdiq 
edir. Bələdçi saat 12-dən saat 1-ə qədər (bu arada 
bələdçi qonşu vaqona gedib) və 1.15-dən 2-yə 
qədər Retçettin kupesinə heç kimin girmədiyini və 
oradan heç kimin çıxmadığını deyir. 


— Bu sənəd, gördüyünüz kimi, — Puaro dedi, — bizim 
eşitdiyimiz şahid ifadələrinin qısa siyahısıdır. Mən onları 
sizin üçün rahat olsun deyə sıra ilə yazmışam. 

Müsyö Buk çiyinlərini dartaraq vərəqi Puaroya qay- 
tardı. 

— Sizin siyahınız vəziyyətə heç bir aydınlıq gətirmir, 
— dedi. 

— Bəlkə, bu, sizin ürəyinizcə olar? — Puaro hiss olun- 
mayacaq bir təbəssümlə ona başqa bir vərəq uzatdı. 


ИП fəsil 
KON SUAL» 


Vərəqdə yazılmışdı: 


“Açıqlanması vacib olan şeylər: 


1. Özərində “H” işarəsi olan dəsmal kimindir? 

2. Trubka fırçası. Onu yerə kim salmışdır? Pol- 
kovnik, yoxsa bir başqası? 

3. Qırmızı kimononu kim geyinmişdi? 

4. Bələdçi cildinə girən qadın, ya da kişi kimdir? 

5. Saat nəyə görə 1.15-i göstərirdi? 

6. Cinayət o saatdamı baş vermişdi? 

7. Yoxsa daha öncə işlənmişdi? 

8. Ya da daha gec işlənmişdi? 

9. Retçetti birdən artıq adamın bıçaqladığından 
əmin ola bilərikmi? 

10. Bədənindəki yaralar başqa nə şəkildə izah 
oluna bilər?” 


Müsyö Buk bu sualları öz zəkasını sınağa çəkmək kimi 
sayaraq bir az nəşələndi: 

— Gəlin baxaq görək, əlimizdən bir şey gələcəkmi? Ən 
birinci yerdə dəsmal var. Bu işi qaydaya uyğun və nizamlı 
olaraq etməliyik. 

Puaro məmnun bir tövrlə başını yellədi: 

— Əlbəttə, təbii ki. 

Buk davam etdi: 

— “H” nişanı üç adamla əlaqəli ola bilər. Xanım Hab- 
bard, qızlıq adı Hermione olan miss Mari Debenham və 
xidmətçi Hildeqarda Şmidt. 

— Ahal Yaxşı, üçündən hansı? 

– Bax bunu söyləmək çətindir. Ancaq mən miss 
Debenhamı seçərdim. Bəlkə də, onu, əslində, qızlıq adıyla 
çağırırlar. Bir də ki ondan zatən şübhələnirik. EşŞitdiyiniz 
o danışıq, həqiqətən, bir az qəribədir, dostum. Qızın verdiyi 
açıqlama da o qədər inandırıcı deyildi. 

Doktor Konstantin: 

— Mən amerikalının üzərində dayanardım, — dedi. 
— Bahalı dəsmaldır o. Hər kəsin də bildiyi kimi, amerikalılar 
hər şeyə çoxlu pul xərcləyirlər. 

Puaro soruşdu: 

— Demək, ikiniz də xidmətçini siyahıdan çıxarırsınız? 

— Bəli, Qadının özünün də söylədiyi kimi, yüksək təbə- 
qədən olan bir adama aiddir bu dəsmal. 

— Keçək ikinci suala. Trubka təmizləyicisini polkovnik 
Arbetnot yerə saldı? Yoxsa başqası? 

— Bu sual daha çətindir. İngilislər kimsəni bıçaqlamaz- 
lar. Bu baxımdan haqlısınız. Məncə, kimsə trubka təmizlə- 
yicisini oraya qəsdən atıb. O uzunboylu ingilisdən şübhə- 
lənməyimiz üçün. 

Doktor da əlavə etdi: 

— Bu iki dəlil bir yerdə qatilin çox diqqətsiz olduğunu 
göstərir. Mən də müsyö Bukla eyni fikirdəyəm. Qatil dəs- 
malı, həqiqətən də, diqqətsizlik üzündən yerə salıb. Bax 
buna görə də heç bir qadın dəsmalın özünə aid olduğunu 
boynuna almaq istəmir... trubka təmizləyicisi isə saxta bir 
dəlildir. Ğstəlik, polkovnik Arbetnot trubka çəkdiyini və o tip 
təmizləyicidən istifadə etdiyini gizlətmir. 

Puaro başını yellədi: 

— Yaxşı məntiqlə danışırsınız. 

Buk davam etdi: 

— Üçüncü sual: qırmızı kimononu kim geyinmişdi? 
Doğrusu, bu məsələdə, az da olsa, fikrim yoxdur. Bəs siz 
necə, doktor Konstantin? 

— Mən də elə sizin kimi. 

— O halda bu baxımdan uduzmuş olduğumuzu etiraf 
etməliyik. Ondan sonrakı sualı, heç olmasa, bir az daha 
asan hesab etmək olar. Bələdçi cildinə girən qadın və ya 
kişi kimdir? Bu işi görə bilməyəcək adamların bir siyahı- 
sını çıxarmağımız mümkündür. Hardman, polkovnik Arbet- 
not, Foskarelli, qraf Andreni və Hektor Makkuin. Bunların 
hamısının boyları çox uzundur. Xanım Habbard, Hilde- 
qarda Şmidt və Qreta Olsonun bədənləri çox uzundur. 
Yerdə qalır nökər, miss Debenham, knyaginya Draqomi- 
rova və qrafinya Andreni. Bunların da heç biri uyğun deyil. 
Qreta Olson da, Antonio Foskarelli də ayrı-ayrılıqda miss 


Debenhamın və nökərinin kupelərindən çıxmadıqlarına 
and içirlər. Hildeqarda Şmidt knyaginyanın öz kupesində 
olduğuna and içir. QrafAndreni isə bizə arvadının yuxu dər- 
manı içdiyini söylədi. Yəni kimononu kimsə geyinməyib. 
Əlbəttə, bu da ağlabatan deyil. 

— Yəqin ki, sonuncu dördlükdən biri olub, — doktor 
Konstantin dedi. — Yoxsa etiraf etməli olacağıq ki, 
kənardan kimsə vaqona girib və indi də xəlvət bir yer- 
də gizlənib, biz isə artıq bu variantın istisna olduğu nəti- 
cəsinə gəlmişik. 

Buk siyahıdakı digər suala keçmişdi. 

— Beşinci sual: saat nəyə görə 1.15-i göstərirdi? Bu, 
iki cür izah oluna bilər. Ya qatil, alibi yaratmaq üçün saatın 
vaxtını dəyişdirib, ancaq sonra başqalarının koridorda 
dolaşdığını eşidərək kupedən çıxmayıb. Ya da... dayanın, 
dayanın, ağlıma bir şey gəlir... 

Buk yaddaşını qurdalayarkən o birilər ehtiramla göz- 
lədilər. Nəhayət: 

—Aha, tapdım, — dedi. — Saatı irəli çəkən, yataqlı vaqon- 
dan olan qatil deyil, ikinci qatil dediyimiz adamdır. Solaxay 
qatil. Yəni qırmızı kimonolu qadın. O daha sonra gəlib və 
özünə alibi yaratmaq üçün saatın vaxtını dəyişdirib. 

Doktor Konstantin: 

— Bravo, — deyə bağırdı. — Başınız yaxşı işləyir. 

Puaro: 

— Qadın Retçetti qaranlıqda bıçaqlayıb, — dedi. — Kişi- 
nin ölmüş olduğunun fərqinə belə varmayıb. Ancaq necə 
olubsa, Retçettin cibində bir saat olduğu ağlına gəlib, 
saatı çıxararaq qaranlıqda elə-belə geriyə çəkib. Sonra 
saatı basaraq əzib. 

Buk onun üzünə narazı bir ifadəylə baxırdı: 

— Siz bundan daha yaxşı bir təxmin irəli sürə bilməz- 
sinizmi? 

Puaro etiraf etdi: 

— İndi, bu dəqiqə ... xeyr. Ancaq yenə də saatla əlaqə- 
dar ən maraqlı məqamı dəyərləndirə bilmədiyinizi düşünü- 
rəm. İkinizin də. 

Doktor soruşdu: 

— Altıncı sual bununlamı bağlıdır? Cinayət o saatdamı 
işlənmişdi? Yəni 1.15-də. Cavabım, xeyr. 

— Mən də eyni fikirdəyəm, — Buk dedi. — Ondan son- 
rakı sual belədir: “Yoxsa daha əvvəlmi işlənmişdi?” Mən 
“bəli” deyirəm. Siz nə deyirsiniz, doktor? 

Doktor başını yellədi: 

— Bəli. Ondan sonrakı — “ya da daha gecmi işlənmişdi” 
— sualı da eyni şəkildə cavablandıra bilərik. Mən də sizinlə 
eyni fikirdəyəm, müsyö Buk. Müsyö Puaronun da belə 
düşündüyünü sanıram, ancaq o, qəti şəkildə danışmaq 
istəmir. İlk qatil 1.15-dən əvvəl gəldi. İkinci qatilin gəlişi isə 
1.15-dən sonradır. Solaxaylığa gəlincə... Yolçulardan han- 
sının solaxay olduğunu öyrənməyə çalışmağımız lazım 
deyilmi? 

Puaro: 

– Bu məqamı tamamən yaddan çıxarmış deyiləm, 
— dedi. — Bəlkə də, fikir vermisiniz. Hər yolçuya ünvanını 
yazdırdım, ya da imzasını atdırdım. Əlbəttə, bu, dəqiq bir 
şey sayılmaz. Çünki bəzi insanlar bəzi şeyləri sağ əlləriylə, 
bəzilərini isə sol əlləriylə görərlər. Bəziləri sağ əlləriylə yazar, 
amma sol əllə qolf oynarlar. Ancaq bu sınaq da yenə bir 
şeydir. Sorğuya çəkilən hər kəs qələmi sağ əlinə aldı. Knya- 
ginya Draqomirovadan başqa. O da yazmaq istəmədi. 

Buk: 

— Кпуафпуа Draqomirova? — deyə bağırdı. – Mümkün 
deyil! 

Doktor: 

— Onun sol əllə endirilən zərbəyə gücü çatacağına inan- 
mıram, — dedi. — O yara əməlli-başlı güclü zərbəylə açılmışdı. 

— Bir qadında olandan daha artıq bir gücləmi? 

— Xeyr, belə söyləyə bilmərəm. Ancaq yaşlı bir qadında 
olandan daha artıq bir güc lazımdır belə yaranın açılması 
üçün. Knyaginya Draqomirova isə çox cansız bir qadındır. 

Puaro: 

— Bu hadisə iradənin fiziki gücsüzlüyü aradan qaldır- 
ması kimi də izah oluna bilər, — dedi. — Knyaginya Draqo- 
mirovanın güclü şəxsiyyəti və müdhiş iradəsi var. Ancaq 
hələlik bunu bir yana qoyaq. 

— Doqquzuncu və onuncu sualamı keçək? Retçetti 
bir adamın deyil, bir neçə adamın bıçaqladığından əmin 
ola bilərikmi? Bədənindəki yaralar başqa necə izah oluna 
bilər? Bir doktor olaraq deyirəm: tibbi baxımdan o yaralar 


başqa cür izah edilə bilməz. Bir adamın əvvəlcə zəif, sonra 
güclü zərbə vurduğunu, əvvəl sağ, sonra sol əlini işlətdiyini 
və bəlkə də, yarım saata qədər gözlədikdən sonra ölünün 
bədənində yeni yaralar açdığını iddia etmək ağılsızlıq olar. 

Puaro: 

— Bəli, bu, məntiqəuyğun deyil, — deyə cavab verdi. 
— Sizcə, iki qatilin olması məntiqəuyğundurmu? 

— Siz özünüz də söylədiniz. Bu vəziyyət başqa cür necə 
izah oluna bilər? 

Puaro gözünü zilləyib qarşı tərəfə baxırdı: 

— Mən də öz-özümə bunu soruşuram. Ara vermədən 
soruşuram. 

Oturduğu yerdə arxaya söykəndi. 

— Bundan sonra hər şey, bax, buradadır. — Barmaq- 
larını alnına vurdu. — Hər şeyi müzakirə etdik. Biz hadisə- 
ləri hərtərəfli araşdırdıq, bütün faktlar önümüzdə nizamla 
sıraya düzülüb. Yolçular bir-bir burada oturdular və gör- 
düklərini, bildiklərini danışdılar. Kənardan öyrənilə biləcək 
hər şeyi bilirik. 

Bukun üzünə baxıb mehribanlıqla gülümsədi: 

— Kresloda arxaya söykənib düşünə-düşünə həqiqəti 
tapmaq. Hər ikimiz zarafatla bunu deyərdik. Ancaq indi 
mən sizin gözlərinizin qabağında bunu tətbiq edəcəyəm. 
Siz də eyni şeyi etməlisiniz. Gözlərimizi qapayaq və düşü- 
nək... O yolçulardan biri, ya da bir neçəsi Retçetti öldürdü. 
Hansı yolçulardır bunlar? 


11 fəsil 
BƏZİ ÖNƏMLİ MƏQAMLAR 


On beş dəqiqəyə qədər kimsə danışmadı. 

Müsyö Bukla doktor Konstantin əvvəlcə Puaronun 
təlimatlarına əməl etməyə çalışdılar. Bir-birinə zidd olan 
dəlillərin arasından keçərək aydın və sağlam bir nəticəyə 
varmağa can atdılar. 

Müsyö Bukun fikri, təqribən, belə bir axarla gedirdi: 

“Sözsüz, necə lazımdırsa, düşünməliyəm... Ancaq sözün 
düzünə qalanda, nə qədər düşünmək olar? Puaronun ingilis 
qızının bu işlə bir əlaqəsi olduğuna inandığı aydındır. Mən 

buna ehtimal verə bilmirəm... ingilislər çox soyuqqanlı 
insanlardır... Buna görə də hamısı belə sısqadır... Yox, 
fikrimi yayındırmayım... Bu işi italyanın törətmədiyi anla- 
şılır... Heyif... Hər halda, ingilis nökər o ikincisinin kupedən 
çölə heç çıxmadığını iddia etdiyi zaman yalan söyləmir ki? 
Nəyə görə də söyləsin? İngilisləri pulla susdurmaq asan 
deyildirl.. Çox pis hadisədir bu, bəxtimiz heç gətirmədi. 
Bu dərddən nə zaman canımız qurtaracaq? Hər halda, 
bizi qurtarmaq üçün çalışmalara başlayıblar. Balkanlar- 
da tələsikliyi sevmirlər. Onlar özlərinə gələnə qədər çoxlu 
vaxt keçəcək. Hələ onların polisi ilə ortaq məxrəcə gəl- 
mək elə də asan deyil — onlar o qədər çürükçüdürlər ki, 
hətta butulkanın dibinə girirlər. Həmişə belə fikirləşirlər ki, 
onlara lazımi hörmət qoyulmur. Hələ onlarla da məşğul 
olacağıq... Bu hadisə qəzetlərə də düşəcək, əlbəttə...” 

Ondan sonra Buk öz-özünə, daha əvvəl, bəlkə, yüz 
dəfə düşündüyü şeyləri təkrarlayıb durdu. 

Doktor Konstantinin düşüncələri isə belə idi: 

“Bu balacaboy adamın söhbəti çox əcaibdir. Dahimi? 
Yoxsa cüvəllağımı? O, sirri aça biləcəkmi? Mümkün deyil. 
Mən ən kiçik bir işıq ucu belə görə bilmirəm... Hər şey 
insanın beynini qarışdırır... Bəlkə də, hamısı yalan söylə- 
yir... Ancaq bunun bizə bir faydası yoxdur. Yalan da söylə- 
sələr, həqiqəti etiraf etmələri qədər adamın ağlını çaşdırır. 
O yaralar çox qəribədir... Heç cür baş aça bilmirəm... Bu 
adamı güllə ilə vurmuş olsaydılar, ağlım bir şey kəsərdi. 
Qanaqsterlər hər zaman silahdan atəş açırlar. Amerika 
qəribə bir ölkədir. Oraya getmək istərdim. Qabaqcıl bir 
ölkədir. Hər yerdə və hər şeydə proqress var. Evə gedəndə 
gərək Demetrius Zaqone ilə görüşəm, o, Amerikada olub 
və nəyin necə olduğunu bilir... Görəsən, Ziya bu saat nə iş 
görür?.. Arvadım bu vəziyyəti eşitsə...” 

Doktor ondan sonra tamamən şəxsi məsələləri düşün- 
məyə başladı. 

Erkül Puaro hərəkətsiz oturmuşdu. Adama elə gəlirdi 
ki, yuxuya gedib. On beş dəqiqə heç qımıldanmadan otur- 
duqdan sonra qaşları ağır-ağır qalxmağa başladı. Yavaşca 
ah çəkdi. Sakit səslə mızıldandı: 

— Ancaq nəyə görə də olmasın? Əgər eləsə, o zaman 
hər şey açıqlana bilər. 


Gözlərini açdı. Pişik gözləri kimi yamyaşıl idi gözləri. 
Pıçıltılı səslə: 

— Belə, — dedi. — Mən hər şeyi fikirləşdim. Bəs siz? 

Düşüncələrə dalmış iki adam diksindi. 

Buk bir az da günahkar-günahkar: 

— Mən də düşündüm, - deyə cavab verdi. — Ancaq bir 
nəticəyə gələ bilmədim. Cinayətləri aydınlaşdırmaq sizin 
işinizdir, dostum. Mənim əlimdən gələn bir iş deyil bu. 

Doktor da: 

— Mən də dərin-dərin düşündüm, — deyə açıqladı. 
— Ağlıma bir çox variant gəldi. Ancaq bunlardan heç biri 
xoşuma gəlmir. 

Puaro dostcasına başını yellədi. Sonra yerindən dik 
qalxaraq sinəsini gərdi. Bığını sığalladı. Və toplantılarda 
danışmağa vərdiş etmiş adamsayağı: 

— Dostlar, — deyə başladı. — Hadisələri beynimin süz- 
gəcindən keçirdim. Yolçuların söylədiklərini də. Bu nəti- 
cəyə vardım: hadisələr təkcə bir şəkildə açıqlana bilər. Bu 
variant hələlik bir az qeyri-müəyyəndir. Ancaq çox maraqlı- 
dır. Əlbəttə, doğru olub-olmadığından hələ əmin deyiləm. 
Vəziyyəti dəqiqləşdirmək üçün bəzi şeyləri yoxlamaq məc- 
buriyyətində qalacağam. Əvvəlcə mənə önəmli gələn bəzi 
məqamları nişanlayacağam. Müsyö Bukla burada ilk yemək 
yediyimiz gün ətrafımızda hər sinifdən, hər yaşdan və hər 
millətdən insan vardı. Bu mövsümdə o qədər də rast gəlin- 
məyən bir haldır bu. Məsələn, Afina-Paris və Buxarest- 
Paris vaqonları, demək olar ki, boşdur. Sonra, qatara gəl- 
məyən yolçunu da unutmayın. Məncə, bu da önəmlidir. 
Diqqətimi çəkən başqa kiçik məqamlar da var. Məsələn, 
xanım Habbardın hamam torbasının yeri. Xanım Arm- 
stronqun anasının adı, cənab Hardmanın detektivlik üsul- 
ları, Makkuinin tapdığımız yanıq məktubu Retçettin orta- 
dan qaldırdığını söyləməsi, knyaginya Draqomirovanın adı 
və bir macar pasportundakı yağ ləkəsi. 

Hər ikisi ona heyrətlə baxırdı. 

Puaro soruşdu: 

— Bu məqamlar sizə bir şey söyləyirmi? 

Buk açıq-açıq: 

— Xeyr, — deyə etiraf etdi. 

— Bəs sizə, doktor? 

— Nədən söz etdiyinizi belə anlamadım. 

O arada dostunun sözlərindən içərisindən tək bir şeyi 
anlayan müsyö Buk pasportları qarışdırmaqdaydı. Nəha- 
yət, nəsə mızıldanaraq qraf və qrafinya Andreninin paspor- 
tunu açdı. — Söylədiyiniz ləkə budurmu? Bu ləkədir? 

— Bəli. Olduqca təzə yağ ləkəsidir. Ləkənin harada 
olduğuna diqqət etdinizmi? 

— Qrafin arvadıyla bağlı bölümdə. Daha doğrusu, gənc 
qadının adının yazıldığı yerdə. Ancaq yenə də nə demək 
istədiyinizi anlamıram. 

— Bu mövzuya başqa tərəfdən baxmaq istəyirəm. Cina- 
yət yerindən tapılan dəsmala qayıdaq. Bir az öncə də 
danışdığımız kimi, “H” işarəsiylə üç adamın əlaqəsi ola 
bilər: missis Habbard, miss Debenham və qulluqçu Hil- 
deqarda Şmidtin. Gəlin bu dəsmala başqa bir yöndən 
baxaq. Çox bahalı bir dəsmaldır, dostlar. Lüks bir şeydir. 
Parisdə əldə tikilmiş işləməli bir dəsmal. Brend olması 
bir yana, yolçulardan hansının belə dəsmalı ola bilər? 
Xanım Habbardın ola bilməz. Geyim məsələsində belə 
çılğıncasına bir israfçılığının olduğuna inanmıram. Miss 
Debenhamın da ola bilməz. Bu tip ingilis qadınları incə 
kətan dəsmallardan istifadə edirlər. O ki qaldı xidmətçiyə, 
belə bir şeyə pul verməsi mümkün deyil. Ancaq qatarda 
belə dəsmalları ala biləcək iki qadın var. Gəlin görək “H” 
markasını onlardan birinə bağlaya biləcəyikmi? Haqqında 
danışdığım iki qadından biri knyaginya Draqomirovadır... 

Buk üzündə istehzalı bir ifadəylə yerindən dikəldi: 

— Onun adı Nataliyadır. 

— Bəli. Bir az öncə dediyim kimi, adı önəmlidir. İkinci 
qadın isə qrafinya Andreni. O zaman, bir şey diqqətimizi 
cəlb eləyir. 

— Bizim deyil, sizinl 

– Yaxşı, mənim. Qrafinyanın pasportda yazılmış adı yağ 
ləkəsi üzündən bir az oxunmaz hala gəlib. Bunun bir qəza 
olduğunu deyə bilərsiniz. Ancaq qrafinyanın adını yada 
salın. Birdən gənc qadının adı Yelena deyil də, Helenaysa? 
“H” hərfi “Y” hərfiylə dəyişdirilmiş ola bilər. Sonra da bu 
dəyişikliyi gizləmək üçün üzərinə yağ damızdırılmışdır. 

Buk: 

— Helenal — deyə bağırdı. — Buna deyərəm fikirl 


— Özü də necəsindənl Bunu təsdiqləmək üçün bir az 
axtarış apardım və bəzi şeylər tapdım. Qrafinyanın çama- 
danlarından birinin üzərindəki etiket azacıq islanmışdı. Və 
bu, çamadanın yuxarısındakı nişanın ilk hərfinin üzərinə 
gətirilmişdi. Etiket başqa bir yerdən çıxarılıb, sonra nişanın 
üzərinə yapışdırılmışdı. 

Buk: 

— Məni inandırmağa başladınız, — dedi. — Ancaq qra- 
finya Andreni... heç cür... 

— Axx, dostlarım, indi geri dönməli və hadisəyə tama- 
mən başqa bir yöndən baxmalısınız. Bu cinayəti törədən 
onun kənardan necə görünməli olduğunu istəyib? Bir də 
qarın qatilin əsl planını alt-üst etdiyini unutmayın. Bir an 
qarın olmadığını və qatarın normal bir şəkildə yola davam 
etdiyini düşünün. O zaman nə olardı? Hər halda, cinayət bu 
səhər erkəndən İtaliya sərhədində ortaya çıxardı. Yolçular 
bizə danışdıqlarının çoxunu italyan polisinə söyləyərdilər. 
Təhdid məktubları Makkuin tərəfindən göstərilərdi. Cənab 
Hardman öz hekayəsini danışardı. Xanım Habbard bir 
kişinin kupesindən keçdiyini danışmaq üçün çırpınardı. 
Düymə tapılardı. Məncə, sadəcə, iki şey fərqli olardı. Qatil, 
xanım Habbardın kupesindən saat birdən öncə keçmiş 
olar, yataqlı vaqon uniforması da tualetlərdən birində 
tapılardı. 

— Yəni demək istəyirsiniz... 

— Yəni cinayət, əslində, sanki, qatil kənardan gəlmiş 
kimi bir təsir buraxacaq şəkildə planlaşdırılmışdı. İşlər 
qarışmasaydı, qatilin 0.58-də Brodda qatardan endiyi 
sanılacaqdı. Hər halda, biri koridorda əcnəbi bir yataqlı 
vaqon bələdçisinin yanından keçəcəkdi. Uniforma hiy- 
lənin necə qurulduğunun başa düşülməsi üçün göz 
qabağında bir yerə atılacaqdı. Yolçulardan heç şübhə 
edilməyəcəkdi. Yəni kənar dünya bu hadisəni bu şəkildə 
görəcəkdi. Ancaq qatarın qəzaya uğraması hər şeyi dəyiş- 
dirib. Hər halda, qatil də öz qurbanıyla kupedə o qədər 
uzun müddətə bu üzdən qalıb. Qatarın yoluna davam 
etməsini gözləyib. Ancaq sonda qatarın hərəkət etmə- 
yəcəyini başa düşüb. Və fərqli bir planla hərəkət etməsi 
lazım gəlib. Çünki artıq qatilin hələ də qatarda olduğu 
bilinəcəkdi. 

Buk səbirsizliklə: 

— Bəli, bəli, — dedi. — Bütün bunları anlayıram. Ancaq 
dəsmalın bu işlə nə əlaqəsi var? 

— Bir az dolayı bir yoldan o dəsmala qayıdıram. Öncə 
bunu bilməlisiniz: o təhdid məktublarını, əslində, diqqəti 
yayındırmaq üçün yazıblar. Sanki, çeynənmiş mövzuda bir 
Amerika romanından olduğu kimi köçürülüb. Saxta olduğu 
açıq-aşkardır. Əslində, bu məktublar polis üçün hazırlanmış 
şeylərdir. İndi öz-özümüzdən bunu soruşmalıyıq: bu mək- 
tublar Retçetti aldatmışdımı? Zahirən cavab “xeyr” olma- 
lidir. Hardmana verdiyi təlimata görə, onun çox yaxşı 
tanıdığı xüsusi bir düşmənin üzərində durduğu anlaşılır. 
Yəni əgər Hardmanın danışdıqlarının doğru olduğunu 
qəbul etsək, Retçettə başqa bir məktub gəldiyi dəqiqdir. 
Bir parçasını kupedə tapdığımız, Amstronqların kiçik uşa- 
ğıyla bağlı həmin məktubdur bu. Retçettin ölümlə təh- 
did edilməsinin səbəbini başa düşməməsi ehtimalı vardı, 
bax bu məktub onun bu səbəbi yaxşıca başa düşməsi 
üçün yazılmışdı. Ta başdan bəri söylədiyim kimi, əslində, 
bu məktubun başqaları tərəfindən tapılmasını da istə- 
məyiblər. Qatilin ilk işi bu məktubu ortadan qaldırmaq 
olmuşdu. Bax planın qarşılaşdığı ikinci tərslik də bu olub, 
birincisi qar idi, ikincisi isə o məktub parçasındakı mətnin 
bir hissəsini bərpa etməyimiz. Kağız parçasının o qədər 
diqqətlə yandırılmasının təkcə bir mənası var. Qatarda 
Armstronq ailəsiylə çox yaxından əlaqəsi olan bir nəfər 
olub. Məktubun tapılması bütün şübhələrin o saat o ada- 
mın üzərində toplanmasına səbəb olardı. 

İndi tapdığımız digər iki dəlilin üzərinə gələk. Trubka 
təmizləyicisinin üstündən keçirəm. Onun haqqında çox 
danışdıq. İndi dəsmala gələk. Bunu ən sadə şəkildə izah 
etmək istəsək... bu, adı “H” hərfiylə başlayan bir adamın 
cinayətlə əlaqəsi olduğunu və o adamın dəsmalı fərqinə 
varmadan yerə saldığını göstərir. 

Doktor Konstantin: 

— Elədir ki var, — dedi. — Qadın dəsmalını yerə saldığını 
bilir və o saat adını gizləmək üçün tədbir görür. 

— Tələsməyin! Mən heç vaxt nəticə çıxarmaqda 
tələsikliyə yol vermirəm. 

— Sizin başqa bir versiyanız var? 


— Əlbəttə, var. Məsələn, deyək ki, cinayət işləmisiniz 
və günahı başqa birinin üzərinə yıxmaq istəyirsiniz. Təsa- 
düfən, qatarda Armstronq ailəsiylə yaxından əlaqəsi olan 
biri var. Bir qadın. Deyək ki, cinayət yerində o qadına aid 
bir dəsmalı yerə atırsınız. Qadın istintaqa çəkiləcək və Arm- 
stronq ailəsiylə olan bütün əlaqəsi ortaya çıxarılacaq. Hər 
şey hazırdır. Cinayətin səbəbi və əleyhinə maddi sübut. 

Doktor etiraz etdi: 

— Ancaq belə bir halda işə qarışdırılan adam günahsız 
olduğu üçün kimliyini gizlətməyə çalışmaz. 

— Eləmi? Siz belə düşünürsünüz? Məhkəmədə də belə 
düşünürlər. Ancaq mən insan xarakterini bilirəm, dostum, 
əmin olun, cinayətdə əli olmaq ehtimalıyla qarşılaşan bir 
adam, nə qədər günahsız olursa olsun, nə edəcəyində 
çaşıb-qalar və dünyanın ən gülünc işlərinə əl atar. Xeyr, 
xeyr. Yağ ləkəsi və yeri dəyişən etiket, sadəcə, qrafinya Andre- 
ninin bir bəhanə ilə kimliyini gizlətməyə çalışdığını göstərir. 

— Bəs onun Armstronq ailəsiylə nə əlaqəsi ola bilər, 
sizcə? Axı heç vaxt Amerikaya getmədiyini deyir. 

— Bax elə buna görə. Özü də ingiliscəni xarici ləhcəylə 
danışır, görünüşü də xaricilərə bənzəyir, yeri oldu-olmadı 
bunu vurğulayır. Ancaq onun kim olduğunu təxmin etmək 
heç də çətin deyil. Bir az öncə xanım Armstronqun ana- 
sının adından söz açdım. Adı Linda Ardendi, çox tanın- 
mış bir aktrisa idi. Əsasən də, Şekspirin əsərlərində 
oynardı. Arden meşəsini və Şekspirin Rozalinda adlı qadın 
obrazını yada salın. Linda Arden səhnə üçün ad axtarar- 
kən bunlardan istifadə etmişdi. Bütün dünya onu Linda 
Arden adıyla tanıyırdı. Amma əsl adı bu deyildi. Bəlkə 
də, Qoldenberqdi. Damarlarından yəhudi qanı axdığını 
güman etmək olar. Amerikaya bir çox millətdən insan 
gedir. Mən cəsarətlə deyə bilərəm, bəylər, xanım Arm- 
stronqun o fəlakət sırasında kiçik uşaq olan bacısı elə 
Helena Qoldenberq özüdür. Yəni Linda Ardenin kiçik qızı. 
Və qraf Andreni Vaşinqtondakı macar səfirliyində müşavir 
olan zaman onunla evlənmişdi. 

— Ancaq knyaginya Draqomirova qızın bir ingilislə 
evlənmiş olduğunu söylədi. 

— Кпуафпуа o adamın adını xatırlaya bilmədi! Baxın, 
sizdən soruşuram, belə bir şey mümkün ola bilərmi? 

Кпуафтуа Draqomirova Linda Ardeni çox sevərmiş. Böyük 
ledilər böyük sənətkarları necə sevərlərsə, o cür. Aktrisa- 
nın qızlarından birinə ad qoyubmuş. Кпуафпуа digər qızın 
evləndiyi adamın adını bu qədər tez-tələsik unuda bilərmi? 
Mümkün deyil bu. Məncə, knyaginya Draqomirovanın yalan 
söylədiyini qəti olaraq iddia edə bilərik. Helenanın qatarda 
olduğunu bilirdi. Onu görmüşdü. Retçettin əslində kim 
olduğunu eşidər-eşitməz Helenadan şübhə edəcəyimizi 
başa düşdü, bax buna görə ondan xanım Armstronqun 
bacısı haqda soruşduğumuz zaman yalan söylədi. “Yaxşı 
xatırlamıram, amma Helena, deyəsən, bir ingilislə evlənib” 
demişdi. Bu sözlər həqiqətdən çox uzaqdır. 

Qarsonların biri yan qapıdan girərək onlara yaxınlaşdı. 
Buka: 

— Axşam yeməyi servisinə başlaya bilərikmi, müsyö? 
— deyə soruşdu. — Yemək hazırdır, ona görə. 

Buk Puaroya baxdı. Belçikalı başını yellədi. 

— Əlbəttə, təbii ki. Yemək servisinə başlayın. 

Qarson o biri qapıdan çıxdı. Əlindəki zınqırovu yelləyir 
və fransızca deyirdi: 

— Birinci növbəl Axşam yeməyi hazırdırl 


İV fəsil 
MACAR PASPORTUNDAKI YAĞ LƏKƏSİ 


Puaro Buk və doktorla eyni masada oturmuşdu. 

Vaqon-restorana toplaşan yolçular çox kefsiz idilər. 
Çox az danışırdılar. Boşboğaz xanım Habbard belə qeyri- 
təbii sayılacaq qədər səssizləşmişdi. Oturduğu yerdə nəsə 
mızıldanırdı. 

— Ürəyim heç bir şey istəmir. 

Amma sonra, deyəsən, vəzifəsi ona baxmaq olan 
isveçli qadının təskinlikverici sözlərindən sonra gətirilən 
hər yeməkdən bir az yedi. 

Servis başlamazdan öncə Puaro şef-qarsonun qolun- 
dan tutaraq ona nə isə pıçıldamışdı. Konstantin qraf və qra- 
finya Andreniyə həmişə ən axırda servis verildiyini və yemə- 
yin sonunda da hesabın verilməsinin gecikdiyini görüncə, 
Puaronun şef-qarsona nə tapşırıq verdiyini başa düşdü. 


Ər-arvad yeməyi tamamlayıb ayağa qalxdılar. Puaro 
da yerindən fırlanaraq onların arxasınca getdi. 

— Pardon, madam, dəsmalınız yerə düşdü. 

Əlində tutduğu kiçicik markası olan dəsmalı onlara 
uzatdı. 

Gənc qadın dəsmalı aldı. Gözucu baxdı. Sonra da geri 
verdi. 

— Yanılırsınız, müsyö. Bu dəsmal mənim deyil. 

— Deyil? Əminsinizmi? 

— lam əminəm, müsyö. 

— Ancaq üzərində sizin markanız var, madam. “H” hərfi 
yazılıb. 

Qraf, sanki, Puaroya tərəf ani bir hərəkət etdi. Ancaq 
Puaro ona fikir vermədi. Gözlərini qrafinyanın üzünə dikmişdi. 

Gənc qadın sakit bir tövrlə ona baxaraq: 

— Başa düşmədim, müsyö? — deyə cavab verdi. — Adı- 
mın baş hərfləri Y. A.-dır. 

— Mən elə güman etmirəm. Adınız Helenadır sizin. 
Yelena deyil. Helena Qoldenberq. Linda Ardenin ən kiçik 
qızı. Xanım Armstronqun bacısı Helena Qoldenberq. 

Bir anlıq dərin, gərgin səssizlik oldu. Həm qrafın, həm 
də qrafinyanın üzü ağappaq olmuşdu. 

Puaro daha yumşaq bir səslə: 

— İnkar etməyiniz yersizdir, — dedi. — Elə deyilmi? 

Qraf hirslə bağırdı. 

— Müsyö, hansı haqla?.. 

Gənc qadın kiçik əlini ərinin ağzına doğru uzadaraq 
onu susdurdu. 

— Lazım deyil, Rudolf, qoy mən danışım. Bu bəyin 
söylədiklərini inkar etmək faydasızdır. Oturub bu məsələ 
haqqında danışmağımız daha doğru olar. 

Səs tonu və ləhcəsi dəyişmişdi. İlk dəfə tam mənada 
bir amerikalı kimi danışırdı. 

Qraf səsini çıxarmadı. Arvadının əliylə verdiyi işarəyə 
tabe oldu. İkisi birdən keçib Puaronun qarşısında oturdu. 

Qrafinya: 

— Sözləriniz çox doğrudur, müsyö, — dedi. — Mən 
xanım Armstronqun bacısı Helena Qoldenberqəm. 

— Ancaq bunu mənə bu gün səhər demədiniz, madam. 

— Elədir. 

— Ərinizin və sizin mənə danışdıqlarınız başdan-ayağa 
yalan idi. 

Qraf hiddətlə: 

— Müsyöl — deyə bağırdı. 

— Hirslənmə, Rudolf. Müsyö Puaro həqiqətləri bir az 
amansız şəkildə ifadə edir. Ancaq sözlərini inkar edə bilmərik. 

— Bunu belə rahatlıqla etiraf etməyinizə sevinirəm, 
madam. İndi mənə pasportunuzdakı adınızı dəyişdirməyi- 
nizin səbəbini izah edə bilərsinizmi? 

Qraf araya girdi: 

— O, tamamən mənim günahım üzündən olub. 

Helena üsulluca: 

— Müsyö Puaro, hər halda, səbəblərini təxmin edə 
bilirsiniz, — dedi. — Öldürülən bu adam bacım oğlunun 
— körpə balanın qatiliydi. Bacımın ölümünə səbəb olmuş, 
yeznəmin həyatını məhv etmişdi. Dünyada ən çox sevdiyim 
üç adamın düşməniydi o. Ailəmin, bütün dünyam olan üç 
adamın! — Səsi həyəcanla titrədi. 

Geniş tamaşaçı kütləsini ağladan o böyük aktrisanın 
qızı olduğu məlum olurdu. 

Sonra daha sakit bir səslə davam etdi: 

— Qatardakı bütün yolçuların içində o adamın ölmə- 
sini ən çox mən istərdim. 

— Ancaq onu siz öldürmədiniz, eləmi, madam? 

- Müsyö Puaro, sizə and içirəm. O adamı öldürməyi çox 
istəməyimə baxmayaraq, ona heç bir zərər verməmişəm. 
Ərim də bunun belə olduğunu bilir. O da and içə bilər. 

Qraf: 

— Namusuma and olsun, – dedi. — Helena dünən gecə 
kupedən heç çıxmadı. Daha öncə də söylədiyim kimi, 
yuxu dərmanı içdi. O, tamamən günahsızdır bu məsələdə. 

Puaro bir ona baxdı, bir gənc qadına. Qraf təkrarladı: 

— Namusuma and olsun. 

Puaro başını xəfifcə yellədi: 

– Ancaq buna baxmayaraq, pasportdakı adı dəyişdirdiniz? 

Qraf ürəkdən gələn həyəcanlı səslə: 

— Müsyö Puaro, — dedi. — Mənim vəziyyətimi gözünü- 
zün qabağına gətirin. Arvadımın adının çirkin bir hadisə- 
də hallanmasına dözə bilərdimmi? O günahsızdır. Bunu 
bilirdim. Ancaq söylədiyiniz də doğruydu. Armstronq ailə- 


siylə olan əlaqəsi üzündən ondan o saat şübhələnəcəkdi- 
lər. Onu istintaqa çəkəcək, bəlkə də, tutacaqdılar. Pis bir 
təsadüf Retçettlə eyni qatara düşməyimizə səbəb olmuş- 
du. Artıq əlimizdən heç bir şey gəlməyəcəkdi. Sizə yalan 
söylədiyimi etiraf edirəm, müsyö. Bir şeydən başqa. Arva- 
dım dünən gecə, həqiqətən də, kupedən heç çıxmadı. 

İnanmamaq çətin olan bir səmimiyyətlə danışırdı. 
Puaro ağır-ağır: 

— Sizə inanmadığımı söyləmədim, müsyö, — dedi. 
— Sizin çox qədim və şərəfli bir ailədən olduğunuzu bili- 
rəm. Arvadınızın pis bir hadisədə adının hallanması sizin 
üçün çox böyük dərd olardı. Bu baxımdan sizi anlayıram. 
Ancaq arvadınızın dəsmalının ölən adamın kupesində 
tapılmasına nə deyəcəksiniz? 

Qrafinya: 

— O dəsmal mənim deyil, müsyö, — dedi. 

— “H” nişanına baxmayaraqmı? 

— Nişana baxmayaraq. Buna bənzər dəsmallarım var. 
Ancaq tam bu şəkildə olanı yoxdur. Mənə inanmayacağı- 
nızı bilirəm, əlbəttə. Ancaq əmin olun, bu, bir həqiqətdir. 
O dəsmal mənim deyil. 

— Bəlkə, dəsmalı kupeyə günahı sizin üzərinizə yıxmaq 
istəyən biri atıb. 

Gənc qadın xəfifcə gülümsədi. 

— Yəni axırda, heç nəyə baxmayaraq, dəsmalın yenə 
də mənim olduğunu mənə etiraf etdirmək istəyirsiniz? 
Əmin olun, dəsmal mənim deyil. 

— Madam ki dəsmal sizin deyildi, o halda pasportdakı 
adı nəyə görə dəyişdirdiniz? 

Bu suala qraf cavab verdi. 

— Çünki üzərində “H” markası olan bir dəsmalın oldu- 
ğunu eşitdik. Dindirilməyə çağırılmamışdan əvvəl bu 
məsələni öz aramızda danışdıq. Helenaya adının “H” hər- 
fiylə başladığı ortaya çıxacağı təqdirdə onu çox çək-çevirə 
salacağınızı söylədim. Bu iş o qədər sadə idi ki, Helenanı 
Yelenaya asanlıqla çevirdik. 

Puaro ifadəsiz bir səslə: 

— Sizdə cinayətkara xas olan bütün başlanğıc əlamətlər 
var, qraf, — dedi. — Parlaq zəkanız və qanunları pozmaqda 
amansız əzmkarlığınız varmış. 

— Aa, xeyr, xeyr. — Gənc qadın önə doğru əyildi. 
— Müsyö Puaro, ərim sizə hər şeyi olduğu kimi danışdı. 
— Fransızcadan ingiliscəyə keçdi. — Qorxdum. Çox qorx- 
dum, başa düşürsünüzmü? Keçmişdə çox faciəli günlər 
keçirmişdik. Və indi hər şeyi yenidən yaşamaq istəmədim. 
Üstəlik, məndən şübhələnəcək, hətta bəlkə də, məni həbs 
edəcəkdilər. Çox qorxdum, müsyö Puaro. Bunu başa 
düşürsünüzmü? 

Səsi çox gözəl idi. Aşağı tonlu, sinədən gələn, yalvarış 
dolu bir səs. Aktrisa Linda Ardenin qızı olduğu özünü gös- 
tərirdi. 

Puaro ciddi nəzərlərlə ona baxdı: 

— Sizə inanmağımı istəyirsinizsə, o zaman mənə yar- 
dım etməlisiniz, madam. 

— Sizə yardım etməkmi? 

— Bəli, Cinayətin səbəbi keçmişdə gizlənib. Yuvanızı 
dağıdan, sizi sarsıdan o fəlakətlə bağlıdır. Məni keçmişə 
aparın, madam. Beləcə, hər şeyi açıqlayacaq o düyünü 
tapmaq istəyirəm. 

— Sizə nə danışa bilərəm? Hamısı öldü. — Dərin iztirabla 
təkrarladı. — Öldülər. Hamısı öldü. Robert, Sonya, sevgili 
Deyzi. O qədər şirin, o qədər xoşbəxt idi... elə gözəl qıvrım 
saçları vardı ki. Hamımız da ona heyran olmuşduq. 

— Bir qurban daha vardı, madam. Dolayı bir şəkildə 
qurban olan bir adam. 

— Yazıq Suzannanımı deyirsiniz? Bəli, onu unutmuş- 
dum. Polis onu sorğu-suala çəkmişdi. Suzannanın hadisəylə 
bir əlaqəsi olduğundan şübhələnirdilər. Bəlkə də, əlaqəsi 
vardı, amma pis niyyətlə deyil. Deyəsən, kiminsə yanında 
boşboğazlıq etmişdi, ona Deyzinin nə zamanlar küçəyə çıxdığı 
haqqında məlumat vermişdi. Zavallı qızcığaz hadisədən sonra 
çox sarsılmışdı. Onu günahkar hesab etdiklərini fikirləşirdi. 
— Bədənindən bir titrətmə keçdi. — Özünü pəncərədən atdı. 
Ahl Qorxunc bir şey idi bu. — Əlləriylə üzünü qapatdı. 

— Hansı millətdəndi o, madam? 

— Fransızdı. 

— Soyadı nəydi? 

— Çox qəribədir, amma xatırlaya bilməyəcəyəm. Hamı- 
mız onu “Suzanna” çağırırdıq. Gülərüzlü, gözəl bir qızdı. 
Deyziyə də çox bağlıydı. 


— üşaq otağına baxırdı, elə deyilmi? 

— Bəli. 

— Yaxşı, bəs dayə kim idi? 

— Diplomlu bir tibb bacısı. Familiyası Stenqelberq idi. 
O da Deyziyə çox bağlıydı. Bacıma da. 

— İndi, madam, sualıma cavab verməzdən əvvəl yax- 
şıca düşünməyinizi istəyirəm. Bu qatara mindiyinizdən bəri 
tanıdığınız bir adamla qarşılaşdınızmı? 

Gənc qadın ona heyrətlə baxdı. 

— Mənmi? Xeyr, heç kimsəylə qarşılaşmadım. 

— Bəs knyaginya Draqomirova? 

— Ah, omu? Onu tanıyıram, əlbəttə. Mən sizin o... 
o hadisədən bir adamı nəzərdə tutduğunuzu sandım. 

— Mən də bunu nəzərdə tuturam elə. İndi yaxşı 
düşünün. Unutmayın, aradan illər keçdi. Bu, kişi, ya da 
qadın olsun, görkəmini dəyişdirmiş ola bilər. 

Helena dərin-dərin düşündü. Sonra da: 

— Xeyr, — dedi. — Belə bir adamın olmadığından əminəm. 

— Siz o hadisə baş verən zamanlarda kiçik bir qız imiş- 
siniz. Sizə baxacaq, dərslərinizlə maraqlanacaq kimsəniz 
yox idimi? 

— Həə, əlbəttə, elə bir dayəm vardı. Mənə dayəlik, Son- 
yaya da katiblik edən ingilis qadın. Daha doğrusu, şotlan- 
diyalı qadın. Dolubədənli, qırmızısaçlı bir qadın. 

— Ад nəydi? 

— Miss Fribodi. 

— Gənc idi, ya yaşlı? 

— Mənə çox yaşlı gəlirdi. Ancaq hər halda, əslində, 
qırxdan artıq deyildi yaşı. Suzanna paltarlarıma baxar, otaq 
xidmətçiliyi edərdi. 

— Evdə başqa bir kəs yox idimi? 

— Sadəcə, xidmətçilər vardı. 

— Qatarda heç kəsi tanımadığınızadan əminsinizmi, 
madam? Yəni qəti olaraq əminsinizmi? 

Gənc qadın səmimi bir tövrlə cavab verdi: 

— Çox əminəm. Qatarda tanıdığım bir kəs yoxdur. Heç 
kəs yoxdur, müsyö. 

V fəsil 
KNYAGİNYA DRAQOMİROVANIN ADI 


Qrafla qrafinya getdikdən sonra Puaro dönüb hər iki 
dostuna baxdı: 

— Gördünüz də? Yavaş-yavaş qabağa gedirik. 

Buk nəzakətlə: 

— Qeyri-adi bir uğurdur, — dedi. — Bu iş mənə qal- 
saydı, qraf və qrafinya Andrenidən şübhələnmək ağlım- 
dan belə keçməzdi. Onların bu işlə heç bir əlaqələri 
olmadığını düşündüyümü etiraf etməliyəm. Orafinyanın 
cinayət işlədiyindən heç şübhəniz yoxdur, hər halda? Acı- 
nacaqlı haldır bu. Ancaq onu gilyotinə aparmazlar. Yum- 
şaldıcı səbəbləri var. Bir neçə il həbsə məhkum edərlər, 
vəssalam. 

— Demək, onun Retçetti öldürdüyünə qəti şəkildə əmin- 
siniz? 

— Dostum, artıq bunun şübhə doğuracaq bir tərəfi var- 
mı? Onlarla qəsdən elə yumşaq danışırdınız, elə deyilmi? 
Biz bu qar basqınından qurtuluncaya və polis işi nəzarətə 
götürüncəyə qədər bir qarışıqlığın olmaması üçün. 

— Qraf arvadının günahsız olduğunu söylədi, namu- 
suna and içdi. Buna inanmırsınız, deyəsən? 

— Dostum, əlbəttə, elə söyləməli idi. Başqa nə deyə 
bilərdi? Arvadına sitayiş edir. Onu qurtarmaq istəyir. Yala- 
nını ustalıqla təkrarlayır. Özü də belə bir ədayla. Ancaq 
sözləri yalan olmayıb da nə olacaq? 

— Gülünc fikirdir, amma mən bu sözlərin doğru ola 
biləcəyini düşünürdüm. 

— Xeyr, xeyr. Dəsmalı unutmayın. Dəsmal məsələni 
qətiləşdirir. 

— Hm, mən o dəsmal məsələsindən çox da əmin 
deyiləm. Yadınızdadırsa, sizə dəsmalın sahibi mövzusunda 
iki ehtimal olduğunu demişdim. 

— Elə də olmuş olsa... — Buk birdən susdu. 

Başdakı qapı açılmış və knyaginya Draqomirova vaqon- 
restorana girmişdi. Birbaşa onların yanına gəldi. Üçü də 
ayağa qalxdı. 


Qadın digərlərinə fikir vermədən Puaroyla danışmağa 
başladı: 

— Səhv etmirəmsə, sizdə dəsmalım varmış. 

Belçikalı üzündə qalibiyyət dolu ifadəylə dostlarına baxdı: 

— Bunu deyirsiniz, madam? — İncə işləməli dəsmalı 
çıxartdı. 

— Bəli, budur. Künc tərəfində də markam var. 

Buk: 

— Ancaq, madam, - deyə etiraz etdi. — “H” hərfi yazılıb 
burada. Bağışlayın, axı sizin adınız Nataliya deyilmi? 

Qadın ona soyuq-soyuq baxdı. 

— Doğrudur, müsyö. Dəsmallarıma daima rus hərflə- 
riylə işlənir markam. Bizim N hərfi ruscada “H” kimi yazılır. 

Buk çaşıb-qalmışdı. Bu heç bir şeydən qorxmayan yaşlı 
qadın onu çaşdırır, narahat edirdi. 

— Ancaq busəhərki dindirmə zamanı dəsmalın sizin 
olduğunu söyləmədiniz bizə. 

Knyaginya istehzayla: 

— Soruşmadlınız, ona görə, — deyə cavab verdi. 

Puaro: 

— Madam, rica edirəm, oturun, — dedi. 

Qadın ah çəkdi. 

— Otursam, lap yaxşı olar, — dedi və oturdu. — Bu işi 
bu qədər uzatmağınız yersizdir, bəylər. Yəqin ki, bundan 
sonrakı sualınız belə olacaq: dəsmalınızın cinayətə qurban 
gedən adamın cəsədinin yanında nə işi vardı? Bu suala belə 
cavab verəcəyəm: bu barədə heç bir məlumatım yoxdur. 

— Həqiqətən, yoxdurmu? 

— Heç yoxdur. 

— Üzr istəyirəm, madam, amma cavablarınızın doğrulu- 
ğuna nə dərəcədə inana bilərik? 

Puaro bu sözləri çox yumşaq səslə söyləmişdi. 

Кпуафпуа Draqomirova onları aşağılayan bir tövrlə 
cavab verdi: 

— Bu sözləri Helena Andreninin xanım Armstronqun 
bacısı olduğunu açıqlamadığım üçün söyləyirsiniz, deyəsən. 

— O barədə bizə bilə-bilə yalan söylədiniz. 

— Əlbəttə. Eyni şeyi yenə də edərdim. Anası mənim rəfi- 
qəm idi. Mən insanın dostlarına, ailəsinə və öz sinfindən 
olan kimlərəsə sadiq olmalı olduğuna inanıram. 

— Ədalətin yerinə yetirilməsi üçün insanın əlindən 
gələni etməsinin lazım olduğuna necə, inamınız varmı? 

— Mən bu hadisədə ədalətin yerinə gəldiyinə inanıram. 

Puaro önə əyildi: 

— Qarşılaşdığım çətinliyi görürsünüz, madam. Heç 
olmasa, bu dəsmal məsələsində belə sizə inana bilərəmmi? 
Yoxsa rəfiqənizin qızını müdafiə edirsiniz hələ də? 

— Ah! Nə demək istədiyinizi başa düşürəm. 

Üzündə sərt bir gülümsəmə işardı. 

— Bu sözlərim asanlıqla isbat oluna bilər. Parisdə dəs- 
mallarımı hazırlayan yerin ünvanını verəcəyəm sizə. Onlara 
kupedə tapılan dəsmalı göstərməyiniz yetər. Sizə dəsmalı 
bir il öncə sifariş verdiyimi və onların işlədiklərini söyləyə- 
cəklər. O dəsmal mənimdir, bəylər. 

Ayağa qalxdı. 

— Məndən soruşmaq istədiyiniz başqa bir şey varmı? 

— Xidmətçiniz haqqında soruşacaqdım, madam. Bu 
dəsmalı səhər ona göstərəndə tanıdımı görəsən, necə 
bilirsiniz? 

— Tanımış olmalıdır. Dəsmalı gördü, amma bir şey 
söyləmədi, eləmi? Ah, bu, onun da sadiq ola biləcəyini 
göstərir. 

Başıyla xəfifcə sağollaşaraq salondan çıxdı. 

Puaro yavaşca mızıldandı. 

— Demək, məsələ belə imiş?.. Xidmətçiyə dəsmalın 
kimə aid olduğunu bilib-bilmədiyini soruşduğum zaman 
qadın bir an tərəddüd etdi. Dəsmalın xanımının olduğu- 
nu söyləyib-söyləməyəcəyini bilmirdi. Ancaq bu, mənim 
o qəribə görünən əsas fikrimə necə uyğun gələcək? Bəli, 
ola bilər... 

Buk əlini yellədi. 

– Ah! Qorxunc bir qarıdır, — dedi. 

Puaro doktordan soruşdu: 

— Retçetti knyaginya öldürmüş ola bilərmi? 

Doktor başını buladı: 

— Xeyr. Böyük bir güclə vurulan və əzələlərə qədər 
girən zərbəni onun qədər zəif, əprimiş bir qadın heç zaman 
endirə bilməz. 

— Bəs dərinə işləməyənləri? 

— Bəli, onları vura bilər. 


Puaro: 

— Bu səhər knyaginyaya gücünün qollarından çox 
iradəsində olduğunu söylədiyim anı düşünürəm, — dedi. 
— Bir növ tələ idi bu söz. Onun hansı qoluna baxacağını 
görmək istəyirdim. Sağ qolunamı, yoxsa sol qoluna? 
Ancaq bunu etmədi. İki qoluna birdən baxdı. Və mənə 
qəribə bir şey söylədi. “Xeyr, bunların heç bir gücü yox- 
dur”, — dedi. Bilmirəm, buna sevinməliyəm, yoxsa kədər- 
lənməliyəm? Əcaib bir söz idi bu. Və cinayət barədə 
mənim fikrimi təsdiq edir. 

— Ancaq bu, solaxaylıq məsələsini həll etmir. 

— Xeyr, doğrudan ha, bilmirəm fikir verdinizmi? Qraf 
Andreni dəsmalını pencəyinin sağ tərəfindəki cibinə qoyur. 

Buk başıyla “yox” dedi. Son yarım saat içində açıq- 
lanan heyrətverici şeylərdən başı şişmişdi. 

— Yalanlar... — deyə mızıldandı. — Və təkrar yalanlar... 

Puaro nəşəylə: 

— Daha öyrənməli olduğunuz çox şey var, — dedi. 

— Siz elə fikirləşirsiniz? 

— Əgər elə deyilsə, peşmançılığım çox dərin olacaq. 

Buk: 

— Bu qədər yalançılıq qorxunc bir şeydir, — deyə don- 
quldandı. Sonra da gileyli səslə əlavə etdi: — Ancaq bunun 
sizi məmnun etdiyini görürəm. 

Puaro: 

— Bunun bu faydası var, — deyə açıqladı. — Əgər sizə 
yalan söyləmiş olan birinin üzünə həqiqəti çırpsanız, çox 
zaman işin doğrusunu açıb söyləyərlər. Çox vaxt da çaş- 
qınlıqdan bunu edərlər. Ancaq bunu edə bilməkdən ötrü 
gümanlarınız doğru olmalıdır. Bu hadisəni də ancaq bu 
şəkildə xırdalaya bilərik. Hər yolçunun üzərində sırayla 
dayanıram. Onun danışdıqlarını götür-qoy edirəm və öz- 
özümə: “Əgər bu adam yalan söyləyirsə, — deyirəm, — danış- 
dıqlarının yalan hissəsi hansıdır? Və bunun səbəbi nədir? 
Sonra, əgər yalan söyləyirsə, — deyə cavab verirəm — bu 
“əgər” sözcüyünə diqqət edin, — əgər yalan söyləyirsə, bu 
səbəblə və bu nöqtədə həqiqətdən ayrılır. Bunu qrafinya 
Andreni barədə uğurla həyata keçirdik. İndi eyni üsulu 
başqa bir neçə adamın da üzərində yoxlayacağıq. 

— Yaxşı, bəs təxminimiz yanlış olsa necə, dostum? 

— O zaman, heç olmasa, bir nəfər şübhələrdən tama- 
milə qurtulmuş olar. 

— Aha... siyahıdakıları bir-bir siləcəksiniz, demək? 

— Bəli, elədir. 

— İndi kimi sıxışdıracağıq? 

— Hindistandan gələn polkovnik Arbetnotu. 


VI fəsil 
POLKOVNİK ARBETNOTLA 
İKİNCİ SÖHBƏT 


Polkovnik Arbetnot ikinci dəfə dindirilmək üçün tək- 
rar vaqon-restorana çağırılmasından açıq-aşkar məmnun 
deyildi. Stulda oturaraq: 

180 — Nə məsələdir? — deyərkən üzündə çox sərt bir ifadə 
vardı. 

Puaro: 

— Sizi ikinci dəfə narahat etdiyimiz üçün üzr istəyirəm, 
— deyə sözə başladı. — Ancaq bizə bilgi verə biləcəyinizi 
sandığım bəzi məqamlar vardır. 

— Eləmi? Heç güman etmirəm. 

— Əvvəlcə... bu trubka təmizləyicisini görürsünüzmü? 

— Bəli. 

— Bu, sizinkilərdən birimi? 

— Bilmirəm. Özərinə işarə qoymuram. 

— Polkovnik Arbetnot, İstanbul—Kale vaqonunda trub- 
ka çəkən tək kişi yolçu olduğunuzu bilirsinizmi? 

— Elədirsə, deməli, təmizləyici mənimdir. 

— Bunun haradan tapıldığını bilirsinizmi? 

— Bu barədə heç bir məlumatım yoxdur. 

— Öldürülən adamın cəsədinin yanından tapıldı. 

Arbetnot qaşlarını qaldırdı. 

— Polkovnik Arbetnot, bu təmizləyici oraya necə 
düşmüş ola bilər? Bunu bizə söyləyə bilərsinizmi? 

— Bunu orada yerə salıb-salmadığımı soruşursunuzsa, 
xeyr, mən salmadım. 

— Heç cənab Retçettin kupesinə getdinizmi? 

— O adamla danışmadım belə. 

— Onunla heç danışmadınız və onu öldürmədiniz, eləmi? 


Polkovnikin qaşları yenə istehzalı bir ifadəylə qalxdı. 

— Əgər belə bir iş tutsaydım, hər halda, sizə açıqla- 
mazdım. Ancaq doğrusunu bilmək istəyirsinizsə, o adamı 
mən öldürmədim. 


Puaro: 

— Hm, — deyə mızıldandı. — Nəsə, bu, önəmli deyil. 

— Doğrudan? 

Arbetnot çaşmış kimiydi. Narahatlıqla Puaronu süzdü. 
Balacaboy belçikalı: 


— Çünki trubka təmizləyicisi heç də önəmli deyil, — deyə 
davam etdi. — Onun nəyə görə kupedə olduğunu bir şəkil- 
də açıqlaya bilərəm. 

Arbetnot ona heyrətlə baxdı. 

Puaro: 

— Mən sizi başqa bir məsələ üçün görmək istəyirdim, 
— deyə əlavə etdi. — Bəlkə, miss Debenham Konya stan- 
siyasında onun sizə söylədiyi bəzi sözləri eşitdiyimi danış- 
mışdır. 

Arbetnot cavab vermədi. 

— Aranızda olan o söhbəti miss Debenham indi deyil, 
hər şey sona çatandan sonra danışacaq. Bütün bunlar 
geridə qalandan sonra... Bu sözlərin nə mənaya gəldiyini 
bilirsinizmi? 

— Çox təəssüflənirəm, müsyö Puaro. Ancaq bu sualı- 
nıza cavab verməyi rədd edirəm. 

— Nəyə görə? 

Arbetnot soyuq bir tövrlə: 

— Bu sözlərin mənasını miss Debenhamın özündən 
soruşmağınızı məsləhət görürəm, – dedi. 

— Mən də elə etdim. 

— Və o, sizə bunların mənasını açıqlamağı rədd etdi, 
elə deyilmi? 

— Bəli. 

— O halda, siz də mənim bu mövzuda ağzımı açıb tək 
kəlmə belə söyləyə bilməyəcəyimi başa düşməli idiniz. 

— Bir xanımın sirrini ələ vermək istəmirsiniz, demək? 

— İstəyirsiniz, bunu bu şəkildə də söyləyə bilərsiniz. 

— Miss Debenham bu sözlərin, sadəcə, ona aid şəxsi 
bir məsələylə bağlı olduğunu söylədi. 

— Elədirsə, onun sözünü nəyə görə qəbul etmirsiniz? 

— Çünki, polkovnik, miss Debenham bizdə dərin şüb- 
hələr oyadır. 

Polkovnik əsəbiliklə: 

— Sərsəmlikdir, — dedi. 

— Sərsəmlik deyil. 

— Əlinizdə onun əleyhinə heç bir dəlil yoxdur. 

— Balaca Deyzi Armstronq qaçırıldığı zaman miss 
Debenhamın Armstronqların yanında dayə olaraq çalış- 
ması, sizcə, önəmli bir şey deyilmi? 

Qorxunc bir səssizlik oldu. 

Puaro yavaşça başını buladı. 

— Görürsünüz də? Siz fikirləşdiyinizdən daha çox şey 
bilirəm. Miss Debenham günahsızdırsa, nəyə görə bunu 
gizli saxladı? Nə üçün mənə Amerikaya heç getmədiyini 
söylədi? 

Polkovnik yavaşca öskürdü: 

— Xətaya yol vermədiyinizdən əminsinizmi? 

— Xətaya yol vermirəm. Miss Debenham nəyə görə 
mənə yalan söylədi? 

Arbetnot çiyinlərini çəkdi: 

— Bunu onun özündən soruşsanız, daha doğru olar. 
Ancaq mən yenə də yanıldığınızdan əminəm. 

Puaro səsini yüksəldərək qarsonlardan birini çağırdı. 

— 11 nömrəli kupeyə gedib, ingilis xanıma buraya 
gəlmək lütfündə bulunmasını söyləyin. 

— Baş üstə, cənab. 

Qarson uzaqlaşdı. 

Dörd adam da səssiz-səmirsiz oturmuşdu indi. Arbet- 
notun üzü daşdan oyulmuşdu, sanki, ifadəsiz üz xətləri 
gərgin idi. 

Qarson geri döndü. 

— Gəlir, cənab. 

— Təşəkkür edirəm. 

Bir-iki dəqiqə sonra Mari Debenham vaqon-restorana 
girdi. 


VII fosil 
MARİ DEBENHAM KİMDİR 


Şlyapasız idi gənc qadın. Başını meydan oxuyurmuş 
kimi arxaya atmışdı. Alnında arxaya doğru dalğalanan saç- 
ları, qabarmış burun pərələri, dalğaları cəsarətlə yaran bir 
gəminin ön tərəfindəki oyma fiqura bənzəyirdi. Bu anda 
çox gözəl idi. Baxışları qısa bir an üçün Arbetnota doğru 
süzüldü. Sonra da Puaroya baxaraq: 

— Məni görmək istəmisiniz? — deyə soruşdu. 

— Sizdən bu səhər bizə nəyə görə yalan söylədiyinizi 
soruşmaq istəyirdim, madmazel. 

— Yalanmı söylədim? Nə demək istədiyinizi anlaya bil- 
mirəm. 

— Armstronq faciəsi zamanı o evdə yaşadığınızı bizdən 
gizli saxladınız. Mənə Amerikaya heç getmədiyinizi söylədiniz. 

Puaro onun bir an diksindiyini, sonra da özünü top- 
ladığını gördü. 

Mari Debenham: 

— Bəli, — dedi. — Doğrudur bu. 

— Xeyr, madmazel. Bu yalandır. 

— Məni səhv başa düşdünüz. Mən demək istədim: 
mənim yalan söyləməyim doğrudur. 

— Demək, belə. Bunu inkar etmirsiniz? 

Miss Debenhamın dodaqları acı bir gülümsəməylə 
büküldü: 

— Əlbəttə. Əgər yalanımı tutmusunuzsa, artıq başqa 
yolum qalmır. 

– Ən azından, heç olmasa, açıq danışırsınız, madmazel. 

— Görünür, əlimdən başqa bir şey gəlmir. 

— Bəli, doğrudur, əlbəttə. Və indi, madmazel, sizdən 
bu yalanların səbəbini soruşa bilərəmmi? 

— Səbəbinin çox aydın olduğunu fikirləşirdim, müsyö 
Puaro. 

— Mənim üçün heç aydın deyil, madmazel. 

Gənc qadın sakit, amma bir az gərgin səslə: 

— Mən dolanışığımı işləyərək təmin etmək məcburiy- 
yətindəyəm, — dedi. 

— Yəni demək istəyirsiniz ki... 

Mari Debenham başını qaldıraraq Puaronun üzünə baxdı. 

— Bir qızın ağıllı-başlı bir iş tapması və bunu əldən 
buraxmaması üçün necə mübarizə aparmalı olduğu haq- 
qında bilginiz varmı əcəba, müsyö Puaro? Bir cinayət hadi- 
səsi üzündən istintaqa çəkilən, tutulan, adı, hətta bəlkə 
də, fotosu ingilis qəzetlərində çıxan bir qızı orta təbəqədən 
olan bir ana, uşağına dayə olaraq tutarmı, sizin fikrinizcə? 

— Əgər günahkar deyilsinizsə, nəyə görə tutmasın? 

– Günah? Bunun günahkar olmaqla əlaqəsi yoxdur. Əsas 
məsələ odur ki, adın qəzetlərə düşməsinl Bu günə qədər 
həyatda başarıcı oldum, müsyö Puaro. Yaxşı ailələrin yanında 
bol maaşla çalışdım. Heç bir faydası olmayacağını bilə-bilə, 
çatmış olduğum bu səviyyəni təhlükəyə atmalı deyiləm. 

— Bu baxımdan siz deyil, mən qərar verə bilərdim, mad- 
mazel. Bunu söyləməyimə izin verin. 

Mari Debenham çiyinlərini çəkdi. 

— Məsələn, bir nəfərin şəxsiyyəti barədə mənə yardım 
edə bilərdiniz. 

— Nə demək istəyirsiniz? 

— Yəni Nyu-Yorkda dərs verdiyiniz qızı, xanım Arm- 
stronqun bacısı qrafinya Andrenini tanımamağınız müm- 
kündürmü? 

— Qrafinya Andreninimi? Xeyr. — Mari Debenham başını 
buladı: — Bəlkə, bu, sizə çox qəribə gələcək... Ancaq mən 
onu tanımadım. Mən onu gördüyüm zaman hələ balaca 
uşaq idi. Öç ildən daha artıq bir müddət keçdi aradan. 
Bəli, qrafinya mənə kimisə xatırladırdı. Buna görə elə 
fikirləşə-fikirləşə qalmışdım. Ancaq elə yad bir havası var 
ki, onun o kiçik amerikalı məktəb şagirdi olduğu ağlıma 
belə gəlmədi. Vaqon-restorana girərkən ona, sadəcə, 
nəzər saldım və üzündən çox, paltarına baxdım. — Xəfifcə 
gülümsədi. — Qadınlar belədir. Sonra... başım qarışıq idi, 
ona görə də heç fikir vermədim. 

— Sirrinizi mənə söyləməyəcəksinizmi, madmazel? — Pua- 
ronun səsi yumşaq və təsirli idi. 

Mari Debenham güclə eşidiləcək alçaq səslə: 

— Söyləyə bilmərəm, — dedi. — Söyləyə bilmərəm. 

Sonra birdən-birə, ən gözlənilməz bir anda özünü sax- 
laya bilmədi, üzünü irəliyə uzatdığı qollarının arasında gizlədə- 


rək hıçqıra-hıçqıra, titrəyə-titrəyə ağlamağa başladı. Arbetnot 
ayağa sıçrayıb yöndəmsiz bir şəkildə onun yanında dayandı: 

— Mən... bura baxın ha... — Duruxaraq döndü. Dəhşətli 
bir hikkəylə Puaroya baxdı. — Səni xıncım-xıncım edərəm 
ha, murdar liliput! 

Buk etiraz etdi. 

— Müsyöl 

Arbetnot təkrar gənc qadına tərəf dönmüşdü: 

— Mari... xahiş edirəm... 

Mari Debenham ayağa qalxdı: 

— Bir şey yoxdur. Artıq keçdi. Artıq mənə bir sözünüz 
qalmadı, elə deyilmi, müsyö Puaro? Əgər varsa, gəlib məni 
taparsınız. Ay Allah, özümü əməlli-başlı gic kimi aparıraml 

Tez-tələsik salondan çıxdı. 

Arbetnot onun arxasınca getməzdən öncə yenə Pua- 
roya sarı döndü: 

— Miss Debenhamın bu işlə heç bir əlaqəsi yoxdur. 
Heç bir əlaqəsi. Başa düşdünüz? Əgər ona baş qoşsanız, 
onu incitsəniz, qarşınızda məni görəcəksiniz, — deyərək 
başını dik qaldırıb hirslə qapıdan çıxdı. 

Puaro: 

— İngilislərin əsəbiləşməyindən xoşum gəlir, — dedi. 
— Çox əyləncəli olurlar. Həyəcanları artdıqca nə danışdıq- 
larını da bilmirlər. 

Buna baxmayaraq, ingilislərin özünü necə aparması 
Buku heç maraqlandırmırdı. Dostuna duyduğu heyranlıq 
xeyli artmışdı. 

— Qeyri-adisiniz, dostuml — deyə bağırdı. — Bir möcüzə 
də göstərdinizl Möcüzə kimi bir tapıntıdır bu. 

Doktor Konstantin də heyranlıqla: 

— Bunları necə fikirləşib tapırsınız? — dedi. — İnanılası deyil. 

— Hm, bu şərəf mənə aid deyil, dostlar. Elə də böyük 
tapıntı sayılmaz bu. Qrafinya Andreni vəziyyətin necə oldu- 
ğunu mənə, demək olar ki, açıq şəkildə söylədi. 

— Necə? Bu mümkün deyill 

— Ondan dayə haqqında soruşduğumu yada salın. 
Daha öncə, “Mari Debenham bu işə qarışdısa da, hər halda, 
o zamanlar evdə dayəlik edirdi”, — deyə qərar vermişdim. 

— Bəli, amma qrafinya Andreni tamam başqa bir adamı 
təsvir etmişdi. 

— Əlbəttə. Gzunboylu, qızılsaçlı, ortayaşlı bir qadın. 
Yəni miss Debenhamla daban-dabana zidd bir insan. 
Çox maraqlı bir şeydi bu. Sonra qrafinya tez-tələsik bir ad 
uydurmaq məcburiyyətində qaldı və fərqinə varmadan yol 
verdiyi bir səsləşmə onu ələ verdi. Bildiyiniz kimi, qadının 
adının miss Fribodi olduğunu söylədi. 

— Bəli. 

— Bəlkə də, xəbəriniz yoxdur, amma Londonda “Deben- 
ham və Fribodi” adında bir mağaza vardır. Debenham adı 
ağlından keçərkən tez-tələsik başqa bir ad tapmağa çalışdı 
və ağlına ilk gələn Fribodi oldu. Təbii, mən məsələnin nə 
yerdə olduğunu o saat başa düşdüm. 

— Bax ha, bu da bir yalan. Qrafinya nə üçün yalan söylədi? 

— Hər halda, yenə sədaqətli olduğuna görə. Bu, işləri 
bir az çətinləşdirir. 

Buk əsəbiliklə: 

-Aman Allah! — deyə bağırdı. — Bu qatarda hamı yalan 
danışır-nədir? 

Puaro: 

— Bax bunu biz indi öyrənəcəyik, — dedi Puaro. 


VIII fəsil 


YENƏ ÇAŞDIRICI 
AÇIQLAMALAR 


Buk: 

— Artıq məni heç bir şey çaşdıra bilməz, — dedi. — Heç 
bir şey. Qatardakı bütün yolçuların vaxtilə Armstronqla- 
rın evində yaşamış olduqlarını öyrənsəm, yenə də heyrət 
etmərəm. 

Puaro: 

— Bu sözləriniz çox maraqlıdır, — gülümsəyərək dedi. 
— Hamıdan daha artıq şübhələndiyiniz italyanın nələr söy- 
ləyəcəyini dinləmək istəyərsinizmi? 

— Yoxsa yenə o məşhur ehtimallarınızdan birini açıq- 
layacaqsınız? 

— Düz tapmısınız. 

Konstantin: 

— Son dərəcə fövqəladə hadisədir bu hadisə, — dedi. 


— Xeyr. Əksinə, çox adidir. 

Buk gülünc bir ümidsizliklə əllərini havaya qaldırdı: 

— Əgər adi dediyiniz budursa, dostum... — Deməyə söz 
tapa bilmirdi. 

Puaro o arada qarsondan Antonio Foskarellini çağır- 
masını istəmişdi. 

Yekəpər italyan içəri girərkən üzündə ehtiyatlı bir ifadə 
vardı. Tələyə düşmüş bir heyvan kimi əsəbi halda gah 
sağa, gah da sola baxırdı. 

— Nəsə demək istəyirsiniz? — deyə soruşdu. — Sizə 
söyləyəcək başqa bir sözüm yoxdur. Eşidirsiniz? Heç bir 
sözüm yoxdur. — Əlini masaya vurdu. 

Puaro kəskin tövrlə: 

— Bizə söyləyəcək bir şeyiniz var, — dedi. — Həqiqətil 

— Həqiqəti? İtaliyalı əndişəylə Puaroya nəzər saldı. 
O mehriban və özündən əmin ədaları yoxa çıxmışdı. 

— Bəli. Bəlkə də, mən bunu indidən bilirəm. Ancaq 
sizin açıqlamağınız özünüz üçün yaxşı olar. 

— Amerika polisi kimi danışırsınız. Yalnız onlardan eşit- 
mək olar bu sözləri: “Haydı, danış... Tez ol, nə var, hamı- 
sını danışl” 

-Ahal Demək, Nyu-York polisini yaxından tanıyırsınız? 

— Xeyr, xeyr. Əleyhimə heç bir dəlil tapa bilmədilər. 
Ancaq tapmağa çox çalışdılar. 

Puaro üsulluca: 

— Bu iş Armstronq hadisəsiylə bağlıydı, elə deyilmi? 
— deyə soruşdu. — Siz onların sürücüsü idiniz? 

İtaliyalı ilə göz-gözə gəldilər. 

Yekəpər adamın lotuyana ədaları yoxa çıxdı. İndi boşal- 
mış hava balonuna bənzəyirdi. 

— Madam ki bilirsiniz... o halda məndən niyə soruşur- 
sunuz? 

— Bu səhər nəyə görə yalan söylədiniz? 

— İşimə görə. O yuqoslav polislərinə güvənmirəm. 
Onlar italyanlara nifrət edirlər. Mənə qarşı ədalətli davran- 
mayacaqlarını bilirdim. 

— Bəlkə də, tam mənasıyla ədalətli davranardılarl 

— Xeyr, xeyr, mənim dünən gecəki hadisəylə heç bir 
bağlılığım yoxdur. Kupemdən heç çölə çıxmadım. O uzun- 
sifət ingilisdən soruşun, sizə desin. O köpəyi... Retçett 

deyilən o adamı mən öldürməmişəm. Əleyhimə olacaq 
heç bir dəlil yoxdur əlinizdə. 

Puaro kağıza nəsə yazırdı. Başını qaldıraraq yavaşca: 

— Çox yaxşı, — dedi. — Gedə bilərsiniz. 

Foskarelli narahatlıqla duruxdu. 

— Qatilin mən olmadığımı başa düşdünüz, elə deyilmi? 
O hadisəylə heç bir əlaqəmin ola bilməyəcəyini anladınız. 

— Qedə biləcəyinizi sizə söylədim. 

— Qurmadır bu. Cinayəti mənim üstümə atmaq istəyir- 
siniz? Həm də elektrik stulunda gəbərməli olan bir donuza 
görə. Onun tapılıb elektrik stulunda oturdulmaması bir 
rəzalətdir. Əgər bu cinayəti mən törətsəydim, məni yaxa- 
lasaydılar... 

— Amma sizi həbs etmədilər. Siz hətta o uşağın oğur- 
lanmasında iştirak etmişdiniz. 

— Nə danışırsınız siz? O balaca... bütün evin gülər 
üzüydü o. Məni “Tonio” deyə çağırardı. Maşına minər, 
sanki, sükan arxasındaymış kimi davranardı. Bütün ev 
əhli ona pərəstiş eləyərdi. Axırda polis belə bunu anladı. 
Ah, o gözəl körpəl 

Səsi yumşalmışdı. Gözləri doldu. Sonra da birdən-birə 
dabanlarının üzərində dönərək sürətlə salondan çıxdı. 

Puaro: 

— Petro, — deyə səsləndi. 

Qarson qaçaraq gəldi. 

— Onuncu nömrədən o isveçli qadını çağır. 

— Baş üstə, müsyö. 

Buk: 

— Daha birini? — deyə bağırdı. — Ah, xeyr... inanılmazdır 
bu. Vallah, inanılası deyil — deyirəm sizəl 

— Dostum, bilməlisiniz ki... Axırda qatarda hər kəsin 
Retçetti öldürməsi üçün önəmli bir səbəbi olduğunu ortaya 
çıxarsaq belə, yenə də öyrənmək məcburiyyətindəyik və 
yalnız öyrəndikdən sonra günahkarın kim olduğuna qəti 
qərar verə bilərik. 

Buk zarıdı: 

— Başım fırlanır. 

Qarson, üzündə hər şeyi başa düşən bir ifadəylə 
Qreta Olsonu içəri ötürdü. Qadın Puaronun qarşısındakı 
stula çökdü və dəsmalını üzünə basaraq daha da bərkdən 


hıçqırmağa, əlindəki böyük dəsmalla burnunu silməyə 
başladı. 

— Özünüzü ələ alın, madmazel. Özünüzü üzməyin. 

Puaro qadının çiyninə toxundu: 

— Mənə, sadəcə, doğru olan bir neçə söz söyləyin. 
Balaca Deyzi Armstronqa baxan dayə siz idiniz, elə deyilmi? 

Zavallı qadın: 

— Doğrudur bu, — deyə mızıldanaraq gözünün yaşını 
axıtmağa davam etdi. 

— Elədir ki var. Ah, o, bir mələkdi. Qəlbi sevgiylə dolu 
kiçik, şirin bir mələk. Sevgi və şəfqətdən başqa bir şey gör- 
məmişdi. O əxlaqsız adam onu qaçırdı. Ona qarşı zalımca- 
sına davrandı... Bədbəxt anası və dünyaya gələ bilməyən 
o biri körpə... Təsəvvür edə bilməzsiniz... Bilməzsiniz... 
Əgər siz də orada olsaydınız, bütün o fəlakəti görsəydinizl 
Sizə bu səhər həqiqəti açıb deməliydim. Ancaq qorxdum... 
Qorxdum. O murdar adamın öldüyünə sevinmişdim. Artıq 
kiçik uşaqlara işgəncə verə bilməyəcək, onları öldürə bilmə- 
yəcəkdi. Ah, danışa bilməyəcəyəm... Söz tapa bilmirəm... 

Əvvəlkindən daha şiddətlə ağlamağa başladı. 

Puaro hələ də şəfqətlə əlini onun çiyninə vuraraq 
təsəlli verməkdəydi. 

— Yaxşı... Yaxşı... Başa düşürəm... hər şeyi anlayıram... 
hər şeyi, hər şeyi... Mənə inanın. Sizə artıq sual verməyə- 
cəyəm. Doğru olduğunu bildiyim bir şeyi etiraf etməyiniz 
yetərlidir mənim üçün. Xatircəm olun ki, sizi başa düşü- 
rəm... 

Heç azca da olsa, danışacaq halda deyildi Qreta Olson. 
Ayağa qalxdı və əlhavasına qapıya doğru getdi və tam arada 
içəri girən adamla toqquşdu. Nökər Masterman idi bu. 

O, birbaşa Puaronun yanına gəldi və hər zamankı 
sakit, ifadəsiz səsiylə danışmağa başladı: 

— Sizi narahat etmədiyimə ümid edirəm, cənab. Dərhal 
gəlib sizə həqiqəti söyləməyimin daha yaxşı olacağını 
düşündüm. Mən müharibədə polkovnik Arbetnotun den- 
şiki idim, cənab. Daha sonra Nyu-Yorkda da onun yanın- 
da nökər olaraq çalışdım. Qorxdum, bu həqiqəti bu 
səhər sizdən gizli saxladım. Bu hərəkətim doğru deyildi, 
cənab. Qəlib sizə hər şeyi söyləməyimin doğru olacağına 
qərar verdim. Ancaq Toniodan şübhələnmədiyinizə ümid 

edirəm, cənab. Tonio bir milçəyə belə əl qaldırmaz, cənab. 
Onun bütün gecə kupedən ayrılmadığına da and içə bilə- 
rəm, cənab. Buna görə də cinayəti o işləmiş ola bilməz. 
Tonio bir əcnəbi ola bilər, cənab, amma çox işıqlı insan- 
dır. Qəzetlərdə oxuduğumuz o pis qatil italyanlara heç 
bənzəməz. — Bunları deyib susdu. 

Puaro israrla onu süzürdü: 

— Bütün söyləyəcəkləriniz bu qədərmi? 

— Bu qədər, cənab. — Duruxdu. Puaronun bir şey 
söyləmədiyini görüb üzr istəyirmiş kimi əyilib sağollaşdı. 
Qısa bir tərəddüddən sonra, gəldiyi kimi, üsulluca vaqon- 
restorandan çıxdı. 

Doktor Konstantin: 

— Bu, oxuduğum polis romanlarının hamısından daha 
əcaib bir hadisə oldu, — dedi. — İnanılası deyil. 

Buk: 

— Mən də eyni fikirdəyəm, – deyərək ah çəkdi. 
— O vaqondakı on iki yolçudan doqquzunun Armstronq 
hadisəsiylə əlaqəsi olduğu ortaya çıxdı. Daha nə olacaq? 
Görəsən, bundan sonra kim gələcək? 

Puaro: 

— Bu sualınıza cavab verə biləcəyəm, deyəsən, — dedi. 
— Baxın, amerikalı detektivimiz cənab Hardman gəlir. 

— Yoxsa o da nəyisə etiraf edəcək? 

Puaro cavab verməmiş amerikalı onların masasına 
gəldi. Zəkalı gözlərlə onları soldan-sağa süzdükdən sonra 
bir stula oturdu: 

— Bu qatarda nələr olur? — deyə soruşdu. — Mənə 
görə, buranın dəlixanadan heç bir fərqi yoxdur. 

Puaro gözlərində nəşəli bir parıltıyla: 

— Cənab Hardman, — dedi. — Armstronqların evində 
bağban olmadığınızdan əminsinizmi? 

Hardman bu sözə başqa bir cavab verdi: 

— Onların bağı var idi. 

— Bəs eşikağası olmağınızdan? 

— Elə bir yerə uyğun olacaq qədər kübar deyiləm. Xeyr, 
Armstronqların eviylə heç bir əlaqəm olmadı. Qatarda 
onlarla əlaqəsi olmayan təkcə mən varam, deyəsən. Yavaş- 
yavaş buna inanmağa başlayıram. İnanılası şey deyil, elə 
deyilmi? İnanılası deyill 


Puaro sakit-sakit: 

— Həqiqətən, bir az təəccüblü kimidir, — deyə mızıl- 
dandı. 

Buk özünü saxlaya bilmədi: 

— Doğrudan hal Bunların hamısı gülüncdürl 

Puaro soruşdu: 

— Sizin cinayət haqqında fikirləriniz varmı, cənab Hard- 
man? 

— Xeyr. Mən də çaşıb-qalmışam. Nə düşünəcəyimi 
bilmirəm. Hamısı birdən bu cinayət hadisəsinə qarışmış 
ola bilməz. Ancaq hansının günahkar olduğunu heç cür 
anlaya bilmirəm. Siz bütün bunları necə aydınlaşdırdınız? 
Bax mənim öyrənmək istədiyim budur. 

— Təxmin etdim. 

— O halda, mənə inanın, ehtimalları irəli sürmək işini 
çox yaxşı bilirsiniz. Bəli. Bunu bilirəm və söyləyirəm. Föv- 
qəladəsiniz. 

Cənab Hardman arxasına yaslanaraq heyran-heyran 
Puaroya baxdı: 

— Ancaq məni bağışlayın, sizi ilk dəfə görən adam buna 
qətiyyən inanmaz. Qarşınızda hörmətlə baş əyirəm. Həqi- 
qətən, baş əyirəm. 

— Çox nəzakətlisiniz, cənab Hardman. 

— Nəzakətli, ya nəzakətsiz, siz artıq məni ötüb-keçmi- 
siniz. 

Puaro: 

— Nə olursa olsun, — dedi, — problem hələ ki həll edil- 
məyib. Cənab Retçetti kimin öldürdüyünü qəti şəkildə 
söyləyə bilərikmi? 

Hardman: 

— Məndən bunu heç soruşmayın, — cavab verdi. — Mən 
bir şey söyləyə bilmərəm. Qəlbim heyranlıqla doludur. 
Haqlarında hələ də bir ehtimalınız olmayan o iki yolçu 
necə olacaq? O yaşlı amerikalı qadınla otaq xidmətçisini 
deyirəm. Qatarda, sadəcə, onların ikisinin günahsız oldu- 
ğunu qəbul edəcəyinizi sanıram. 

Puaro gülümsədi: 

— Onları kiçik kolleksiyamıza qata bilsək, hər şey yerini 
alacaq. Məsələn... Armstronqun evində təsərrüfat işlərinə 
baxan qadın və bu evin aşpazı onlar ola bilərlər. 

Hardman, sanki, özünü taleyin ixtiyarına buraxmış 
halda: 

— Artıq bu dünyada məni heç bir şey heyrətləndirə 
bilməz, — dedi. — Dəlixanadır... Vallah, buranın dəlixanadan 
bir fərqi yoxdur. 

— Ahl Artıq bu qədər təsadüf ola bilməzl — müsyö Buk 
həyəcanla əsib-coşurdu. — Hamısı da bu hadisənin içində 
olmalıdır, elə bill 

Puaro ona baxdı: 

— Başa düşmürsünüz... Söyləyin mənə. Retçetti kimin 
öldürdüyünü bilirsinizmi? 

Buk suala sualla cavab verdi: 

— Siz bilirsinizmi? 

Puaro başıyla təsdiq etdi: 

— Hə, əlbəttə. Bunu bir az əvvəl bildim. Elə aydın bir 
şeydir ki, sizin də anlamış olmadığınıza məəttəl qalıram. 
— Hardmana sarı dönərək soruşdu: — Bəs siz? 

Amerikalı: 

— Xeyr, — dedi. Maraqla belçikalı detektivə baxırdı. — Bil- 
mirəm... Heç bilmirəm... Qatil onlardan hansıdır? 

Puaro bir an cavab vermədi. Sonra da: 

— Cənab Hardman, hər kəsi buraya toplamaq nəza- 
kətini göstərin, — dedi, — bu sirrin çözülməsinin iki yolu var 
və hər ikisini də hamınıza birdən danışmaq istəyirəm. 


IX fəsil 
PGARONUN İKİ VERSİYASI 


Yolçular birlikdə vaqon-restorana girdilər və masalarına 
oturdular. Hamısının üzündə, demək olar ki, eyni ifadə 
vardı: əndişəqarışıq maraq. İsveçli qadın hələ də ağlayır və 
xanım Habbard ona təsəlli verməyə çalışırdı. 

— Özünüzü ələ alın, gözəlim, hər şey düzələcək. Özü- 
nüzü əldən salmamalısınız bu qədər. Bəlkə, aramızdan biri 
murdar bir qatildir. Ancaq onun siz olmadığınızı hamımız 
çox yaxşı bilirik. Belə düşünə bilmək üçün insanın ağılsız 
olması lazımdır. Mən yanınızdan ayrılmayacağam. Siz heç 
narahat olmayın. 

Puaro ayağa qalxarkən səsi kəsildi. 


Yataqlı vaqonun bələdçisi qapının önündə dayanmışdı: 

— Burada durmağıma icazə verirsinizmi, cənab? 

— Əlbəttə, Mişel. 

Puaro xəfifcə öskürdü: 

— Xanımlar və cənablar, hamınız bir az ingiliscə bildiyiniz 
üçün bu dildə danışacağam. Buraya Samuel Eduard Ret- 
çettin, digər adıyla Kassettinin ölümünü araşdırmaq üçün 
toplaşmışıq. Cinayət iki şəkildə açıla bilər. Hər ikisini göz- 
lərinizin önünə sərəcəyik və müsyö Bukla doktor Konstan- 
tindən hansının doğru olduğu haqqında qərar vermələrini 
istəyəcəyəm. 

Hadisəylə bağlı hər şeyi bilirsiniz. Cənab Retçettin 
cəsədi bu səhər aşkar edildi. Onun dünən gecə ən son 
12.37-də həyatda olduğunu bilirik. Çünki o arada qapının 
arxasından yataqlı vaqon bələdçisiylə danışıb. Pifama 
pencəyinin cibindəki saatın əzildiyi aşkar edildi. Saat ikiyə 
on beş dəqiqə işləmiş dayanmışdı. Meyit tapıldığı zaman 
müayinə edən doktor Konstantin, Retçettin gecə on ikiylə 
iki arası öldürülmüş ola biləcəyini bildirdi. Hamınızın da 
bildiyi kimi, qatar gecəyarısı qar yığınına dirəndi. Ondan 
sonra da kiminsə qatardan enərək uzaqlaşması imkansız- 
laşdı. 

Nyu-Yorkdakı bir detektiv bürosundan olan cənab 
Hardmanın ifadəsinə görə, — bir neçə nəfər dönüb Hard- 
mana baxdı, — onun kupesinin önündən kiminsə nəzərə 
çarpmadan keçib-getməsi mümkün deyilmiş. Ən sondakı, 
on altı nömrəli kupedir bu. Bu üzdən, qatilin konkret bir 
vaqonda, yəni İstanbul—Kale vaqonunda olduğu nəticəsini 
qəbul etmək məcburiyyətində qalırıq. Bu, bizim versiya- 
mızdır. 

Buk heyrətlə: 

— Necə yəni? — deyə bağırdı. 

— Ancaq indi sizə ikinci versiyamı açıqlayacağam. Cənab 
Retçettin qorxduğu konkret bir düşməni vardı. Bu düşməni 
haqqında cənab Hardmana etiraf edib və onun hücuma 
keçdiyi təqdirdə bu işi İstanbuldan ayrıldıqdan sonra ikinci 
gecə edəcəyini açıqlayıb. 

Xanımlar və cənablar, sizin diqqətinizə çatdırmalıyam, 
məncə, cənab Retçett danışdığından daha artıq şey bilirdi. 
Cənab Retçettin də təxmin etdiyi kimi, düşmən qatara 

Belqrad və ya Vinkovcidə minib. O arada perrona enmiş 
polkovnik Arbetnotla cənab Makkuinin açıq saxladığı qapı- 
dan girib. Əvvəlcədən ehtiyat gördüyü yataqlı vaqon bələd- 
çisi uniformasını paltarlarının üstündən geyinib. Özüylə bir 
universal vaqon açarı da götürüb, bunun vasitəsilə qapını 
açıb cənab Retçettin kupesinə girə bilib. Cənab Retçett 
yuxu dərmanının təsiri altında olub. Bu adam onu müdhiş 
bir kinlə bıçaqlayıb və aradakı qapıdan xanım Habbardın 
kupesinə girib... 

Xanım Habbard başıyla təsdiqlədi. 

— Bəli, bəli, elədir ki var. 

— Keçərkən istifadə etdiyi xəncəri xanım Habbardın 
hamam torbasına soxub. O arada fərqinə varmadan 
əynindəki uniformanın bir düyməsini düşürüb. Sonra 
bayıra sivişərək koridorla gedib. dniformanı təlaşla boş 
kupedəki çamadana basıb. Və bir neçə dəqiqə sonra öz 
kostyumunu geyinərək qatar hərəkətə gəlməzdən əvvəl 
perrona atılıb. Yenə eyni yerdən, yəni vaqon-restoranın 
yaxınındakı qapıdan çıxıb. 

Yolçulardan, rahat nəfəs alırmışlar kimi, ellikcə ah qopdu. 

Hardman: 

— Bəs saat necə olacaq? — dedi. 

— Bax elə bu saat hər şeyi açıq şəkildə göstərmiş olur. 
Cənab Retçett Çarbrodda saatını altmış dəqiqə geri çək- 
məli idi. Ancaq bunu etməyib. Saatı hələ də Şərqi Avro- 
paya görə qurulmuşdu. Bu da Orta Avropa saatından 
altmış dəqiqə irəlidir. Cənab Retçett bıçaqlandığı zaman 
saat birə on beş dəqiqə işləyirdi, ikiyə deyil. 

Buk bağırdı: 

— Bu açıqlama heç bir şeylə düz gəlmirl Bəs birə iyirmi 
üç dəqiqə qalmış kupedən səsi gələn adam nə olacaq? 
Danışan ya Retçett ola bilərdi, ya da onun qatili. 

—Bu, o qədər də vacib deyil. Bu... belə deyək də... üçün- 
cü bir adam da ola bilərdi. Fərz edək ki, Retçettlə danışma- 
ğa gedən və onu ölmüş halda görən biri. Cəsədi görüncə 
bələdçini çağırmaq üçün zəngi basıb. Sonra narahat olma- 
ğa başlayıb. Özünü qatil sanmalarından qorxub. Buna görə 
də bələdçiyə, sanki, Retçettmiş kimi cavab verib. 

Buk könülsüz də olsa: 

— Bu ola bilər, — deyə etiraf etdi. 


Puaro xanım Habbarda baxdı: 

— Bəli, madam, siz nəsə demək istəyirsiniz, deyəsən?.. 

— Doğrusu, nə deyəcəyimi mən də bilmirəm... Ancaq 
necə bilirsiniz, saatımı geri çəkməyi mən də unutmuşam? 

— Xeyr, madam. Məncə, siz o adamın kupenizdən 
keçdiyini eşidəndə yarıyuxulu olmusunuz. Daha sonra siz 
kabus görmüsünüz, yuxunuza girib bir adamın kupenizə 
girməsi. Diksinərək oyanmısınız və bələdçini çağırmaq 
üçün zəngi basmısınız. 

Xanım Habbard mızıldandı: 

— Bəli... Ola bilər... 

Knyaginya Draqomirova gözlərini belçikalıya zilləyib 
ona israrla baxırdı: 

— Mənim xidmətçimin sözlərini necə açıqlayacaqsınız, 
müsyö Puaro? 

— Bu çox sadədir, madam. Xidmətçiniz ona göstərdi- 
yim dəsmalın sizin olduğunu o saat tanıdı. Və çox naşılıqla 
sizi müdafiə etməyə cəhd göstərdi. Bələdçi uniformasında 
olan o adamla həqiqətən rastlaşıb, ancaq çox əvvəl, qatar 
Vinkovci stansiyasında olarkən. Xidmətçiniz, sanki, adamla 
daha gec rastlaşmış kimi göstərib özünü. Bu şəkildə sizi 
şübhələrdən qurtaracağını hesab edib. 

Knyaginya başını əydi: 

— Hər şeyi düşünmüsünüz, müsyö. Sizə... heyranam. 

Araya sakitlik çökdü. Doktor Konstantin qəflətən yum- 
ruğunu masaya vuranda hamı yerindən dik atıldı: 

— Ola bilməz! Ola bilməz! — deyə qışqırdı. — Sizin izah- 
larınız doğru deyill Bu, ağlabatan versiya deyil. Min dənə 
boşluq var bu versiyada. Cinayət tamamən başqa cür 
işlənib və bunu müsyö Puaro çox yaxşı bilir. 

Puaro maraqla onun üzünə baxdı. 

— Özümün o biri versiyamı açıqlamaq məcburiyyətində 
olduğumu anlayıram. Ancaq bu birinci versiyamı da tələ- 
sib kənara atmayın. Ola bilər, axırda onu qəbul etməli 
olarsınız. 

Təkrar auditoriyaya tutdu üzünü: 

— Bu cinayətin ikinci versiyası da var. Baxın, mən buna 
necə gəlib çıxmışam. Hamını dinlədikdən sonra yerimi rahat- 
layıb gözlərimi yumdum və arxaya söykənib düşünməyə 
başladım. Bəzi diqqətəlayiq məqamlar vardı. Bu məqamları 

dostlarıma söylədim. Bir hissəsini də açıb danışdım. Məsə- 
lən, pasportdakı yağ ləkəsi və başqa şeyləri... Buna görə 
də mən yerdə qalan məqamların üzərində dayanacağam. 
Bunlardan birincisi, qatar İstanbuldan çıxdıqdan sonra 
burada ilk günorta yeməyini yediyim zaman gördüyüm 
bir şeydir. Salonda hər millətdən və hər sinifdən insan 
vardı. Öz-özümdən belə qarışıq bir qrupun başqa şərt- 
lər altında bir araya gəlib-gəlməyəcəyini soruşdum və 
bu cavabı verdim: bu, sadəcə, Amerikada ola bilər. Ame- 
rikada belə qarışıq millətlərdən çox adamın oturduğu bir 
ev ola bilər. Bir italyan sürücü, bir ingilis mürəbbiyə, isveçli 
dayə, alman otaq xidmətçisi və s. Bu da mənim özümə 
aid olan “ehtimal” oyununa başlamağıma səbəb oldu. 
Yəni pyesi səhnəyə qoymağa hazırlaşan rejissor kimi mən 
də hər kəsə bir rol verməyə başladım. Bunun sayəsində 
çox maraqlı və insana məmnunluq verən nəticələrə gəlib 
çıxdım. 

Bundan başqa, hər kəsin hadisə haqqında danışdıq- 
larını beynimin süzgəcindən keçirdim. Nəticə çox əcaib 
oldu. Misal üçün, cənab Makkuinin əvvəl danışdıqlarını 
götürək. Onunla apardığım ilk söhbət məndə heç bir şüb- 
hə oyatmamışdı. Ancaq ikinci söhbətimizdə qəribə bir söz 
söylədi. Ona Armstronq hadisəsindən bəhs edən kağız 
parçasını tapdığımızı söylədiyim zaman: “Axı o...” — dedi 
və duruxdu. Sonra da “Yəni... — deyə davam etdi, — qoca 
diqqətsizlik etmiş”, — dedi. 

Əslində, başqa bir şey söyləmək istəyərkən sözü dəyiş- 
dirdiyini hiss etdim. Bəlkə də, belə fərz edək ki, o: “Bəs 
o kağız parçası yanmadı?” — deyəcəkdi. O halda, demək, 
cənab Makkuin kağız parçasının yandırıldığını bilirmiş. Yəni 
o ya qatildir, ya da qatilin yardımçısı. Çox yaxşı. Bu barədə 
bu qədər. 

Keçək nökərə. Ağasının qatarla səyahət etdiyi zaman 
yuxu dərmanı içmək adəti olduğunu söylədi. Bu, doğru ola 
bilər. Ancaq Retçett dünən gecə yuxu dərmanı içərdimi, 
sizcə? Yastığının altındakı avtomatik tapança bu iddianın 
yalan olduğunu ortaya qoymaqdadır. Retçett dünən gecə 
tətikdə gözləmək niyyətindəydi. Həmin yuxu dərmanı ona 
xəbəri olmadan verilmişdi. Kim tərəfindən? Makkuin, ya 
da nökər tərəfindən, əlbəttə. 


İndisə cənab Hardmanın ifadəsinə gəlirəm. Onun 
mənə öz şəxsiyyəti haqqında söylədiklərinin hamısına 
inandım. Ancaq söhbət onun cənab Retçetti qorumaqdan 
ötrü istifadə etdiyi üsullara gəlincə, danışdığı hekayə 
gülünc görünməyə başladı. Retçetti əsaslı bir şəkildə 
qoruya bilmək üçün gecəni onun kupesində, ya da, 
heç olmasa, qapını görə biləcəyi bir yerdə keçirməli idi. 
Danışdıqlarından bir şey açıq şəkildə anlaşılırdı. Başqa 
vaqonlardan heç kimsə Retçetti öldürmüş ola bilməzdi. 
Demək, dövrə qapalı idi — qatili yalnız İstanbul-Kale 
vaqonunda axtarmaq lazım idi. Mənə çox qəribə və izah 
edilməsi imkansız kimi göründü, amma bu məsələni daha 
sonra düşünmək üçün bir kənara qoydum. 

Artıq siz hamınız miss Debenhamla polkovnik Arbet- 
not arasında olan söhbətin bir hissəsini eşitdiyimi bilirsi- 
niz, hər halda. Mənim üçün maraqlı olan, polkovnikin 
onu “Mari” deyə çağırması və onunla səmimi olduğunun 
hiss olunmasıydı. Halbuki miss Debenhamla polkovnik 
Arbetnot özlərini, guya, bir neçə gün öncə tanış olmuş 
adamlar kimi aparırdılar. Və mən polkovnik tipində olan 
ingilisləri yaxşı tanıyıram. Gənc bir xanıma hələ ilk görüşdə 
aşiq olsalar belə, daim ağır-ağır, nəzakətlə hərəkət edər- 
lər, heç bir zaman işi tələskənliyə gətirməzlər. Bax buna 
görə, əslində, miss Debenhamla polkovnik Arbetnotun 
bir-birini yaxşı tanıdıqlarına, amma bir səbəb üzündən yad 
kimi davrandıqlarına qərar verdim. Başqa kiçik bir məqam 
isə miss Debenhamın Amerikada şəhərlərarası və ya bey- 
nəlxalq telefon danışıqları üçün istifadə edilən uzaqməsa- 
fəli danışıq ifadəsindən xəbərinin olması idi. Halbuki miss 
Debenham mənə Amerikaya heç getməmiş olduğunu 
söyləmişdi. 

İndi də başqa bir şahidə gələk. Xanım Habbard yataq- 
da yatdığı yerdən ara qapının sürgülü olub-olmadığını 
görmədiyini söylədi. Buna görə də miss Olsondan qapı- 
ya baxıb yoxlamasını xahiş etmişdi. İndi... əgər xanım 
Habbard 2, 4 və ya 12, ya da hər hansı bir cüt nömrəli 
kupedə qalsaydı, bu sözləri doğru ola bilərdi. Çünki cüt 
nömrəli kupelərdə sürgü düz qapı dəstəyinin altındadır. 
Habbardınkı kimi təksaylı kupelərdə isə sürgü dəstəyin 
çox yuxarısındadır və hamam torbası bunun üstünü örtə 

bilməz. Bax buna görə də xanım Habbardın olmayan bir 
hadisəni uydurduğunu düşündüm. 

İndi isə burada zamanlar haqqında bir-iki kəlmə söy- 
ləməyimə icazə verin. Mənim üçün əzilmiş saatın ən çox 
maraq doğuran tərəfi onun tapıldığı yerdir. Yəni Retçettin 
piğamasının cibi. İnsanın saatını qoymaq üçün ağlına gəl- 
məyəcək çox narahat bir yer. Üstəlik, yataqların baş tərə- 
fində də saatların taxılması üçün kiçik çəngəllər var. Bax 
buna görə saatın qəsdən piyamanın cibinə qoyulmuş 
olduğu nəticəsinə gəldim. Belə olan halda cinayət ikiyə on 
beş dəqiqə işləyəndə törədilməmişdi. 

Buradan belə nəticəyə gəlmək olarmı ki, cinayət 
daha əvvəl işlənmişdir? Və ya lap dəqiq desək, birə iyirmi 
üç dəqiqə qalmış? Dostum müsyö Buk məni yuxudan 
oyadan o fəryad səsinin bir dəlil kimi əhəmiyyətli olduğunu 
irəli sürür. Ancaq Retçettə artıq dozada yuxu dərmanı 
verilmişdi. Ona görə də qışqıra bilməzdi. Bağıracaq halda 
olsaydı, o zaman özünü qorumaq üçün boğuşmağa çalı- 
şardı. Kupedə belə bir boğuşma olduğunu göstərəcək 
heç bir şey yox idi. 

Cənab Makkuinin bir dəfə deyil, iki dəfə cənab Ret- 
çettin fransızca bilmədiyinə diqqətimizi yönəltmək istəməsi 
yadıma düşdü. Özü də ikinci dəfə bunu çox naşılıqla 
etmişdi. Nəticədə birə iyirmi üç dəqiqə qalmış oynanan 
oyunun sırf mənim üçün hazırlanmış bir komediya oldu- 
ğuna qərar verdiml Saat məsələsinin iç üzünü hər kəs 
görə bilərdi. Detektiv hekayələrində tez-tez rast gəlinən bir 
oyundur. Bu komediyanı hazırlayanlar saat oyununun əsl 
səbəbini başa düşməyəcəyimi, dərrakəli olduğuma görə 
öz-özümü təbrik edərək Retçettin fransızca bilmədiyini 
xatırlayacağımı, beləliklə, saat birə iyirmi üç dəqiqə qalmış 
eşitdiyim səsin onun olmadığını və onun daha öncə öldüyü 
qənaətinə gələcəyimi fikirləşiblər. Ancaq mən Retçettin 
saat birə iyirmi üç dəqiqə qalmış hələ yuxu dərmanının 
təsiriylə dərin yuxuya daldığına inanıram. 

Ancaq qurduqları oyun öz işini gördül Mən qapımı 
açaraq bayıra baxdım. Onların işlətdiyi fransızca kəlmələri 
də eşitdim. Bu sözlərin mənasını qavraya bilməyəcək qədər 
avam davrandığım təqdirdə cənab Makkuin açıq şəkildə bun- 
ları deyəcəkdi: “Bağışlayın, müsyö Puaro, danışan cənab 


Retçett ola bilməzdi, çünki o, fransızca bilmirdi”. İndi bizim 
cavab verməli olduğumuz sual bundan ibarətdir: cinayət, 
əslində, nə zaman işlənib? Retçetti öldürən kimdir? 

Mənim fikrimcə... əlbəttə bu, sadəcə, mənim fikrim- 
dir... Retçett ikiyə qalmış öldürülüb. Doktor da, ən gec, 
saat ikidə öldürülmüş ola biləcəyini söyləyir. 

Onu kimin öldürdüyünə gəlincə... 

Puaro susaraq dinləyicilərinə baxdı. Onların diqqətsiz 
olmasına dair heç bir şikayəti ola bilməzdi. Bütün gözlər 
ona dikilmişdi. O dərin səssizlikdə yerə bir iynə düşsə, səsi 
eşidilərdi. Çıqqıltı belə yox idi. 

Puaro ağır-ağır sözlərinə davam etdi: 

— Hər şeydən əvvəl, iki məsələ mənim diqqətimi cəlb 
etdi. Birincisi, qatarda olanlardan hər hansı birinin əleyhinə 
tutarlı bir versiya qurmağın son dərəcə çətin olması o saat 
diqqətimi çəkdi. İkincisi isə ən ağla gəlməyən bir adamın 
başqa birinin lehinə şahidlik etməsi, onu təmizə çıxartmaq 
istəməsi. Misal üçün... Cənab Makkuinlə polkovnik Arbet- 
not bir-birini dəstəklədilər. Halbuki onların daha öncə bir- 
birini tanıdıqlarını ağla gətirmək olmazdı. Eyni şey bir ingilis 
nökərlə bir italyan, isveçli xanımla bir ingilis qızı arasında 
da oldu. Öz-özümə: “Çox qəribədir, — dedim. — Heç biri də 
bu hadisədə iştirak etmədi, guya?” 

Sonra işin iç üzünü anladım. Hamısı da bu hadisədə 
iştirak etmişdilər. Armstronq hadisəsiylə əlaqəsi olan bir 
çox adamın eyni qatara minmələri bir təsadüf ola bilməzdi. 
Bu, mümkün olan şey deyildi. Və təsadüf deyildi. Xüsusi 
qərarlaşdırılmış bir şey idi. Polkovnik Arbetnotun bir günah- 
karı mühakimə etmək məsələsiylə bağlı andlılar palatası 
haqqında söylədiyi sözləri xatırladım. Andlılar palatası on 
iki nəfərdən ibarət olur... və vaqonda on iki yolçu vardı. 
Retçettə on iki bıçaq vurmuşdular. Bundan başqa, lap 
əvvəldən ağlıma ilişən bir şey mənə rahatlıq vermirdi: nəyə 
görə bu ölü mövsümdə İstanbul-Kale vaqonu yolçuyla 
dolu idi? 

Retçettin günahkar olduğu sübuta yetirilmişdi, buna 
baxmayaraq, o, Amerikada ədalətin pəncəsindən qaçmağı 
bacarmışdı. 

Gözlərimin önündə andlılar məhkəməsində bu vəzifəni 
yerinə yetirən həmin o on iki adamı canlandırdım. Onlar 

Retçetti ölümə məhkum etmiş və özləri də hökmü yerinə 
yetirmək məcburiyyətində qalmışdılar. Bax bunu düşünüb 
tapdıqdan sonra hər şey nizamlı bir biçimdə öz yerini aldı. 

Mən bunu çox yaxşı düzəlmiş bir mozaika kimi 
gördüm. Hər kəs öz üzərinə düşən rolu oynayırdı. Plan elə 
qurulmuşdu ki, şübhələr bir adamın üzərində toplandığı 
təqdirdə onun xilas edilməsini təmin edəcəkdilər. Bir, ya da 
bir neçə nəfər şahidlik edərək şübhələnilən adamı təmizə 
çıxaracaqdı və işi büsbütün qarışdıracaqdılar. Hardmanın 
şahidliyi vacib idi. Çünki bir əcnəbinin qatil olduğu 
düşünülə bilərdi və bu adam günahsız olduğuna dair bir 
şahid göstərməkdə aciz qala bilərdi. İstanbul vaqonundakı 
yolçular təhlükədə deyildilər. Danışdıqları hər nə varsa, 
ən kiçik detallarına qədər daha öncədən hazırlanmışdı. 
Bu, parçalarını birləşdirən zaman bir tablo ortaya çıxan 
o tapmacalara bənzəyirdi. Ancaq bu tapmaca elə zəkalı 
hazırlanmışdı ki, ələ keçən hər yeni parça çözümü daha 
da çətinləşdirirdi. Dostum müsyö Bukun da dediyi kimi, 
insanın ağlına sığmayacaq bir şey idi. Bu işi hazırlayanlar 
da belə düşünməyimizi istəyirdilər zatən. 

Bu versiya hər şeyi izah edirdimi? Bəli, izah edirdi. 
Yaraların xarakteri bunu təsdiq edir, çünki hər yaranı bir 
başqası açmışdı. O saxta təhdid məktubları da bu versiyanı 
təsdiq edir. Məktublar saxta idi, çünki sadəcə, sonradan 
dəlil olaraq göstərilməkdən ötrü yazılmışdı. Heç şübhəsiz, 
əsl məktublar da vardı. Retçettə başına gələcəkləri bildirən 
məktublar. Makkuin bunları ortadan qaldırdı və yerinə 
saxtalarını qoydu. Sonra, Hardmanın Retçett tərəfindən 
tutulduğuna dair danışdığı hekayə bu versiyanı təsdiq 
etməkdədir... Əlbəttə, əvvəlindən axırına qədər yalan idi 
onun danışdıqları. Hələ o uydurma qadın səsli, balacaboy, 
qarasaçlı adamın təsviri. Yaxşı düşünülmüş bir obraz idi bu. 
Çünki belə olan halda əsl yataqlı vaqon bələdçilərindən 
heç kəs şübhələnməyəcəkdi və bu təsvir çox asanlıqla 
kişiyə olduğu qədər bir qadına da uyğun gəlirdi. 

Bıçaqlama ideyası ilk baxışda qəribə görünə bilər. 
Ancaq dərindən düşünülərsə, bundan başqa heç bir şeyin 
bu şərtlər daxilində özünü doğrultmayacağını başa düşmək 
olar. Bir xəncərdən güclü, ya da zəif, hər kəs istifadə edə 
bilər və gurultulu bir silah da deyil. Mən təsəvvürümə 


gətirirəm, əlbəttə, yanıla da bilərəm, hər kəs növbə ilə 
xanım Habbardın kupesindən keçib Retçettin qaranlıq 
kupesinə gedərək onu bıçaqladı. Fikirləşirəm ki, onların 
heç biri Retçetti hansı bıçaq zərbəsinin öldürdüyünü heç 
zaman bilməyəcək. 

Retçett, hər halda, özünə yazılmış son məktubu yastı- 
ğının üstündən tapıb. Diqqətlə yandırıldı bu kağız parçası. 
Armstronq hadisəsinə diqqəti çəkəcək bir dəlil olmasaydı, 
heç kim qatardakı yolçulardan şübhələnməyəcəkdi. Qati- 
lin kənardan gəldiyini düşünəcəkdilər və yolçulardan biri 
o qadın səsli, balacaboy, qarasaçlı adamı Brodda qatar- 
dan enərkən gördüyünü iddia edəcəkdi. 

Bilmirəm, bu sui-qəsdi hazırlayanlar qatarın uğradığı 
qəza üzündən planın bu bölümünü yerinə yetirə bilmə- 
yəcəklərini başa düşdükləri zaman nə baş verdi? Hər 
halda, tez-tələsik toplanıb məsləhətləşdilər. Sonra da işə 
davam etməyə qərar verdilər. Əlbəttə, artıq yolçulardan biri, 
ya da hamısı şübhələri öz üzərinə çəkəcəkdi. Ancaq bu 
ehtimal zatən daha öncədən düşünülmüş və lazımi hazırlıq 
da görülmüşdü. Sui-qəsdçilər işi büsbütün qarmaqarışıq 
etməyi düşündülər. O iki dəlil ölünün kupesinə atıldı. Bun- 
lardan biri vəziyyəti hər kəsinkindən daha etibarlı olan 
polkovnik Arbetnotla bağlıydı. Bundan başqa, onun Arm- 
stronq ailəsiylə əlaqəsi olduğunu isbat etmək də asan 
olmayacaqdı. İkinci dəlil isə şübhələri knyaginya Draqomi- 
rovanın üzərinə çəkməli olan o dəsmal idi. Ancaq knyaginya 
cəmiyyətdəki mövqeyi, çox zəif və kövrək olması ilə və xid- 
mətçisiylə bələdçinin şahidliyinə əsasən, yenə də heç bir 
təhlükəyə məruz qalmırdı. Ancaq işi daha da qarışdırmaq 
və bizi azdırmaq üçün ortaya yalançı bir iz atıldı — səhnəyə 
qırmızı kimonolu qadını çıxardılar. Və burada oyunu elə 
qurmuşdular ki, onun var olduğuna da mən özüm şahidlik 
edəcəkdim. Qapım döyüldü. Qalxıb bayıra baxdım. Uzaqda 
qırmızı kimonolu bir qadının gözdən yox olduğunu gördüm. 
Diqqətlə seçilən bir neçə nəfər... bələdçi, miss Debenham 
və Makkuin də onu gördüklərini söylədilər. Mən vaqon- 
restoranda yolçuları dindirərkən qırmızı kimononu çamada- 
nıma qoyan, yumor hissi çox güclü olan biriydi, sanıram. 
Bilmirəm, o kimono kimindir. Qrafinya Andreninin olduğun- 
dan şübhə edirəm. Çünki gənc qadının əşyaları arasında 

son dərəcə süslü şifon bir xalat var. Ancaq kimonodan çox, 
gecə paltarına bənzəyir. 

Makkuin diqqətlə yandırılan məktubun bir parçasının 
yenə də qalmış olduğunu və bu parçadakı Armstronq adının 
asanlıqla oxunduğunu ilk dəfə eşidəndə o saat digərlərinə 
xəbər verdi. Bax o anda qrafinya Andreninin vəziyyəti təhlü- 
kəli hal aldı. Əri pasportundakı adı dəyişdirmək üçün dərhal 
hərəkətə başladı. Qarşılaşdıqları ikinci tərslik də bu idi. 

Hamısı da Armstronq ailəsiylə qətiyyən heç bir əla- 
qələrinin olmadığını söyləməyə qərar vermişdi. Həqiqəti 
o saat öyrənə bilməyin imkansız olduğunu bilirdilər. Kon- 
kret bir adamdan şübhələnmədiyimə görə bu məsələni 
araşdırmayacağıma inanırdılar. 

İndi üzərində baş sındırılacaq daha bir məsələ qalırdı. 
Əgər cinayətlə bağlı versiyam doğrudursa — hansı ki doğru 
olduğuna inanırdım – o halda, yataqlı vaqon bələdçisinin 
də bu hadisəylə bir əlaqəsi olmalı idi. Ancaq belə olan 
halda da bizim on iki deyil, on üç andlımız meydana çıxırdı. 
Bu zaman “kimdir günahkar?” sualının yerinə “bu on üç 
nəfərin içində günahkar olmayan o bir nəfər kimdir?” 
sualına cavab vermək lazım gəlirdi. On üç nəfərdən biri, 
yalnızca biri günahsız idi. O kimdir? 

Bunu düşünərkən çox qəribə bir nəticəyə gəldim. 
Cinayətə qatılmayan o adam, əslində, bunu ən çox istəyən 
bir nəfər idi. Söhbət qrafinya Andrenidən gedir. Qraf 
Andreninin arvadının o gecə kupesindən heç çıxmadığına 
dair and verdiyi zaman həyəcanlı və səmimi olması məni 
təsirləndirmişdi, onun sözlərinə inanmışdım. Buradan 
nəticə çıxararaq qrafın öz arvadının əvəzinə cinayətə əl 
atmış olması qərarına gəldim. 

Əgər belə idisə, o zaman bələdçi Pyer Mişel də həmin 
o on iki nəfərlik qrupa daxil idi. Ancaq onun bu işə qarış- 
mış olmasını necə aydınlaşdıra bilərdik? İllərdən bəri bu 
şirkətdə çalışan, təmiz və yaxşı bir adamdır. Pul müqabilində 
cinayət işlənməsinə yardım edəcək bir tip deyildi. O halda, 
demək, Pyer Mişelin də Armstronq hadisəsiylə bir əlaqəsi 
var idi. Ancaq bu da inanılacaq kimi deyildi. 

Sonra uşaq otağına baxan xidmətçi qızın fransız oldu- 
ğunu xatırladım. Əgər o zavallı Suzanna, Pyer Mişelin qızı 
idisə, onda necə? O zaman vəziyyət aydınlaşdı. Və üstəlik, 


cinayət üçün niyə bu qatarın seçilmiş olması da anlaşıldı. 
Oynanılan bu dramdakırolları çoxyaxşı anlaşılmayan başqa 
adamlar var idimi? Polkovnik Arbetnotun Armstronqun 
dostu olduğuna qərar verdim. Hər halda, müharibədə bir- 
likdə vuruşmuşdular. Xidmətçi Hildeqarda Şmidt... onun 
Armstronqların evindəki işini asanlıqla təxmin edə bilər- 
dim. Bir yeməkbaz olduğuma görə yaxşı bir aşpazı o saat 
sezirəm. Onun üçün bir tələ qurdum və qadın o saat düş- 
dü bu tələyə. Ona yaxşı yeməklər bişirdiyinə inandığımı 
söylədim. “Bəli, cənab, — deyə cavab verdi. — Aşpaz oldu- 
ğum evlərdəki bütün xanımlarım belə söylərdilər”. Amma 
otaq xidmətçisi olaraq tutulmusunuzsa, xanımlar yaxşı 
aşpaz olub-olmadığınızı bilə bilməzlər. 

Sonra gəlir Hardman... Onun Armstronqların eviylə 
bir əlaqəsi olmadığı ortadaydı. Amma bəlkə də, ölən 
fransız qızına aşiq idi. Ona əcnəbi qadınların cazibədar 
olduğundan söz açdım və gözlədiyim reaksiyanı göstərdi. 
Birdən-birə gözləri doldu. Əlbəttə, Hardman özünü elə 
göstərdi ki, guya, qar gözlərini qamaşdırıb. 

Və nəhayət, yerdə qalır xanım Habbard. Bunu söylə- 
məyimə icazə verin: bu dramda ən önəmli rolu o oynadı. 
Retçettin kupesinin yanındakı kupedə qalırdı. Üstəlik, iki 
kupenin arasında qapı vardı. Yəni şübhələr hər kəsdən çox 
onun üzərində toplana bilərdi. Plan da elə qurulmuşdu, 
onu dəstəkləyəcək bir şahid də yox idi. O rolu — kifayət 
qədər normal, bir az gülünc, qızına düşkün amerikalı ana 
rolunu oynamaq üçün çox güclü bir aktrisa lazım idi. 
Ancaq Armstronq ailəsiylə əlaqəsi olan bir aktrisa vardı. 
Xanım Armstronqun anası aktrisa Linda Arden... 

Burada Puaro nəfəsini dərdi. 

Sonra xanım Habbard yol boyunca eşitdiklərinə heç 
bənzəməyən, yumşaq, qalın və təsirli bir səslə: 

— Mən komediya rollarında daha qabiliyyətli olduğu- 
mu düşünürdüm həmişə, — dedi. Sonra dalğın-dalğın söz- 
lərinə davam etdi: — O hamam torbası məsələsində yol 
verdiyim xəta çox gülünc idi. Bundan da hər rolun yaxşıca 
məşq edilməsi lazım olduğu anlaşılır. Hər şeyi gedərkən 
yoxladıq. Hər halda, mən o arada cüt nömrəli bir kupedə 
idim. Sürgülərin yerlərinin müxtəlif ola biləcəyi heç ağlıma 
gəlmədi. 

“ŞƏRQ EKSPRESSİ”NDƏ QƏTL 


Oturuşunu dəyişdirərək Erkül Puaroya baxdı: 

— Hər şeyi bilirsiniz, müsyö Puaro. Qeyri-adi insansınız. 
Ancaq Nyu-Yorkdakı o faciəli günü, o fəlakəti təsəvvür 
belə edə bilməzsiniz. Dərdimdən dəliyə dönmüşdüm. Qul- 
luqçular da həmçinin. Polkovnik Arbetnot oradaydı. Arm- 
stronqun ən yaxın dostuydu... 

Arbetnot: 

— Müharibədə mənim həyatımı xilas etdi, — dedi. 

— Bax o zaman, dərhal elə oradaca Kassettinin qaçdığı 
ölüm cəzasının yerinə yetirilməsini qərarlaşdırdıq. Bəlkə, 
hamımız dəli olmuşduq. Bilmirəm... On iki nəfərdik. Daha 
doğrusu, on bir nəfər. Suzannanın atası Fransadaydı, 
əlbəttə. Öncə bu işi kimin görəcəyini qərarlaşdırmaq üçün 
püşk atmağı düşündük. Ancaq axırda bu yolu seçdik. Bunu 
sürücü Antonio təklif etdi. Daha sonra Mari Debenham 
bütün xırdalıqları Hektor Makkuinlə birlikdə hazırladı. Hek- 
tor qızım Sonyaya vurğun idi... Bizə Kassettinin pul sayə- 
sində necə canını qurtardığını da o başa saldı. 

Planımızı qüsursuz halda həyata keçirmək üçün çox 
zaman xərclədik. Öncə Retçettin izini tapmaq məcburiy- 
yətində qaldıq. Nəhayət ki, Hardman buna nail ola bildi. 
Sonra Mastermanla Hektoru onun yanında işə düzəlt- 
məyə çalışdıq. Heç olmasa, ikisindən birini. Və bunu da 
bacardıq. Sonra Suzannanın atasıyla məsləhətləşdik. Pol- 
kovnik Arbetnot on iki nəfər olmağımızı israrla istəyirdi. 
Belə olarsa, hər şeyin qaydasında olacağını fikirləşirdi. 
Bıçaqlama fikrini çox da bəyənməmişdi, ancaq bunun 
işlərimizi asanlaşdıracağı fikriylə, nəhayət, razılaşdı. Suzan- 
nanın atası da bizə qoşulmağa razıydı. Hektordan Retçet- 
tin gec-tez Şərqdən qatarla dönəcəyini öyrəndik. “Şərq 
ekspressi”ylə. Pyer Mişel də bu qatarda işləyirdi. Əldən 
qaçırılmayacaq bir fürsət idi bu. Üstəlik, belə olduğu 
halda, cinayətdə əli olmayanlardan şübhə edilməsini də 
önləmiş olacaqdıq. 

Əlbəttə, qızım Yelena öz ərinə də bu vəziyyəti açıqla- 
malı idi. İş elə gətirdi ki, o da Yelenayla birlikdə gəlməkdə 
israr etdi. Hektor işi gözəl şəkildə təşkil etdi və beləcə 
Retçett yolçuluq üçün bizə ən uyğun olan günü seçdi, 
yəni Pyer Mişelin iş başında olacağı günü. İstanbul-Kale 
vaqonundakı bütün kupeləri tutmaq niyyətindəydik. Ancaq 


təəssüf ki, bunlardan birini bizə vermədilər. Bu kupe lap 
əvvəldən şirkətin müdirlərindən biri üçün ayrılmışdı. Cənab 
Harris uydurma bir insandı, əlbəttə. Ancaq Hektorun kupe- 
sində bir başqasının olması hər şeyi çətinləşdirəcəkdi. 
Sonra... ən axırda siz gəldiniz... 

Xanım Habbard bir an susdu. 

— Daha nə deyim, artıq hər şeyi bilirsiniz, müsyö Puaro. 
İndinəedəcəksiniz? Madamhərşeyipolisəaçıqlayacaqsınız, 
olmazmı, bütün günahları mənim üzərimə yıxasınız? Mən 
o adamı zövqlə on iki dəfə bıçaqlaya bilərdim. Onun 
günahı təkcə qızımın, nəvəmin və doğulmamış başqa 
bir körpənin ölümünə bais olmaq deyildi. Məsələ daha 
da dərindi. Deyzidən öncə də başqa uşaqlar qaçırılmışdı. 
Gələcəkdə də qaçırıla bilərdi. Cəmiyyət o adamı məhkum 
etmişdi. Biz, sadəcə, edam hökmünü yerinə yetirdik. Bu 
işə görə buradakıların hamısını polisə vermək nəyə lazım- 
dır? Bütün bu təmizürəkli, dostluğa sadiq insanlar... və 
zavallı Pyer Mişel... Mariylə polkovnik Arbetnot... Onlar bir- 
birini necə sevirlər... 

Qələbəlik salonda əks-səda verən səs çox təsirliydi. 
Nyu-Yorkda minlərcə tamaşaçını sarsıdan o incə, həssas, 
insanın ruhunu oxşayan səs... 

Puaro dostuna baxdı: 

— Siz bu şirkətin müdirlərindənsiniz, müsyö Buk. Nə 
deyirsiniz? 

Buk xəfifcə öskürdü: 

— Məncə, müsyö Puaro, doğru olanı o ilk açıqladığınız 
versiya idi. Buna şübhəm yoxdur. Mən təklif edirəm: Yuqo- 
slaviya polisi gəldiyi zaman onlara bu versiyanı söyləsək, 
daha uyğun olar. Siz də eyni fikirdə deyilsinizmi, doktor? 

Doktor Konstantin: 

— Əlbəttə, eyni fikirdəyəm, — cavab verdi. — Tibbi dəlil- 
lərə gəlincə... Deyəsən, mən... şey... orada bir-iki səhvə 
yol vermişəm. 

Puaro: 

— Beləliklə, sizə bu cinayətin sirrini bu şəkildə açıqlamış 
oldum, — dedi. — Artıq bu hadisənin araşdırılmasıyla bağlı 
işimi tamamlamış oluram, mənim üçün şərəf idi bu. 

Stiven Qlenvillə həsr olunur 


BAŞLANĞIC 


Karla Lemarşan 


Erkül Puaro kabinetinə girən gənc qadını maraqla və 
diqqətlə süzdü. 

Qızın ona yazdığı məktubda elə də maraqlı bir şey yox 
idi. Onunla görüş ehtiyacını doğurmuş məsələ barəsin- 
də hər hansı bir söz yazmamışdı. Məktub qısa və işgüzar 
idi. Sadəcə, əlyazısının sərt cizgilərindən Karla Lemarşanın 
gənc olduğu anlaşılırdı. 

İndi gənc qız özü artıq Erkül Puaronun qarşısındaydı 
— iyirmi bir, iyirmi iki yaşlarındaydı Karla. İncə və ucaboy- 
luydu. İnsanın rastlaşdığı zaman ikinci dəfə dönüb baxmaq 
istədiyi qızlardandı. Geyimi şıq və kübardı, əynində eleqant 
kostyum, boynunda bahalı qorjet' vardı. Dik başlı, geniş 
alınlı, gözəl burun cizgiləri olan bir qız idi, qətiyyətli oldu- 
ğunu ifadə edən çənə quruluşu vardı. Heyrət olunacaq 
qədər həyat eşqiylə doluydu. Əslində, gözəlliyindən daha 
çox, həyatla dolu olması ilə insanın diqqətini çəkirdi. 

Qız gələnə qədər Erkül Puaro özünü çox yaşlı bir 
qoca kimi hiss etməkdəydi. Lakin Karla içəri girər-girməz 
birdən-birə canlandı, qıza baxaraq o da birdən-birə gənc- 
ləşdi, sanki. 

Gənc qızı qarşılamaq üçün irəli yeridiyi zaman qızın 
sınayıcı qonur-ala gözlərini öz üzərində hiss etdi. Gənc 





! Qorjet – qadınların boyunlarına saldıqları ensiz xəz 


qız onu ciddi baxışlarla, işgüzarcasına nəzərdən keçir- 
məkdəydi. 

Karla Lemarşan keçib oturaraq, onun uzatdığı qutu- 
dan bir siqaret götürdü. Onu yandırandan sonra da bir 
neçə dəqiqə heç bir şey danışmadan siqaretini çəkdi, 
lakin hələ də ciddi baxışlarla Erkül Puaronu gözdən keçir- 
məkdəydi. 

Puaro yumşaq səslə: 

— Qərar verə bilmirsiniz, elə deyilmi? — deyə soruşdu. 

Qız diksindi: 

— Başa düşmədim... 

Səsində şirinlik və xoş bir xırıltı vardı. 

— Haqqımda qərar verməyə çalışırsınız, elə deyilmi? 
Mən sizin axtardığınız adamam, yoxsa yoldan keçən ava- 
ranın biriyəm? 

Karla gülümsədi: 

—– Hə, buna bənzər şeylər düşünürəm. Bilirsinizmi, 
müsyö Puaro, siz... siz mənim təsəvvür etdiyim kimi görün- 
mürsünüz. 

— Çox qocayam, eləmi? Təsəvvür etdiyinizdən daha yaş- 
hyam? 

— Нә, o da var. — Gənc qız bir an duruxdu. — Sizinlə 
açıq danışmaq istəyirəm. Bilirsinizmi, mənə bu işlə məşğul 
olanların ən yaxşısı lazımdır... yaxşıların ən yaxşısı... 

Erkül Puaro: 

— Narahat olmayın, — deyə cavab verdi. — Mən bu işdə 
elə yaxşıların ən yaxşısıyaml 

Karla: 

— Heç də təvazökar deyilsiniz, — deyə gülümsədi. — Buna 
baxmayaraq, sözlərinizə inanmağa hazıram. 

— Siz buraya fiziki cəhətdən güclü bir insana ehtiyacınız 
olduğu üçün gəlməmisiniz. — Puaro danışmağa başladı. 
— Mən əyilib ayaq izlərini ölçmürəm, siqaret kötüklərini top- 
lamıram və otların necə əzilmiş olduğunu gözdən keçir- 
mirəm. Mən öz kreslomda oturub fikirləşirəm. — Barmaq- 
larıyla yumurtaya bənzəyən kəlləsini taqqıldatdı. — Əsas 
hadisələr bax burada baş verirl 

Karla Lemarşan başıyla razılıq bildirdi: 

— Bilirəm. Bax ona görə də durub sizin yanınıza gəl- 
mişəm. Sizin möcüzə göstərməyinizi istəyirəm. 

Erkül Puaro: 

— Hə, bu, başqa məsələ, — deyə cavab verdi, qızın danı- 
şacaqlarını maraqla gözləyirmiş kimi diqqətlə onun üzünə 
baxmağa başladı. 

Karla Lemarşan dərindən köks ötürdü: 

— Əsl adım Karla deyil, Karolinadır. Anamın da adı 
eləydi. Mənə onun adını veriblər. — Bir an dayandı. — Özü- 
mü tanıyandan bəri Lemarşan soyadını daşıyıram. Ancaq 
əslində, bu, öz soyadım deyil. Əsl soyadım Kraledir. 

Erkül Puaro bir an qaşlarını çataraq xəyala daldı: 

— Krale, — deyə mızıldandı. — Bu adı, elə bil, haradasa 
eşitmişəm. 

Qız: 

— Atam rəssam idi, — dedi. — Özü də çox tanınmış bir 
rəssam. Çox adam onun böyük bir sənətkar olduğunu 
söyləyir. Mən də eyni düşüncədəyəm. 

Erkül Puaro soruşdu: 

— Amyas Kralemi? 

— Bəli, — gənc qız bir an dayandı, sonra sözünə davam 
etdi. — Anam Karolina Kraleni isə atamı öldürməkdə itti- 
ham etdilərl 

— Həə, — Puaronun yadına düşdü. — Yadıma düşdü, 
ancaq çox dumanlı şəkildə xatırlayıram. O zamanlar İngil- 
tərədə deyildim. Bu hadisə çoxdan olub, elə deyilmi? 

— On altı il əvvəl, — Karla dedi. Özü ağappaq olmuş- 
du, gözləri isə bir cüt kömür kimi közərib yanırdı. — Başa 
düşürsünüz? Onu məhkəməyə çəkdilər və axırda günah- 
kar çıxartdılar. Lakin anamı asmadılar. Çünki bəzi yüngül- 
ləşdirici səbəblər vardı. Buna görə də onu ömürlük həbsə 
məhkum etdilər. Ancaq bir ildən sonra anam öldü. Öldü. 
Bununla da hər şey bitdi... 

Puaro yavaşca: 

— İndi nə etməliyik?.. — deyə mızıldandı. 

Karla Lemarşan adlı bu gənc qadın əllərini bir-birinə 
sıxdı və ağır-ağır, kəsik-kəsik, lakin sərt və israrlı bir tövrlə 
danışmağa başladı: 

— Mənim buraya nə üçün gəldiyimi siz düzgün başa düş- 
məlisiniz. Bu hadisə baş verdiyi zaman mənim beş yaşım 
olub. Çox balaca olmuşam. Əlbəttə, anamla atamı xatırla- 
yıram və birdən-birə məni harasa bir kəndə apardıqları da 


yadımdadır. Kəndlinin şişman, gülərüzlü bir arvadı vardı. 
Donuz saxlayırdılar... Yadımdadır ki, hamı mənə qarşı çox 
xoş davranırdı... Lakin mənə altdan-altdan... gözucu bax- 
dıqlarını da bu günəcən unutmamışam. Mən, əlbəttə, başa 
düşürdüm – uşaqlar, adətən, belə şeylərə qarşı həssas olurlar 
— nəsə olmuşdu, ancaq nə, bax bunu başa düşə bilmirdim... 

Sonra məni bir gəmiyə mindirdilər — gözəl yolçuluq idi, 
— uzun-uzadı üzdük, nəhayət, özümü Kanadada gördüm. 
Məni Saymon əmi qarşıladı. Onunla və Luiza xalayla birlik- 
də Monrealda yaşadıq. Anamla atamı soruşduğum zaman 
mənə: “Onlar da yaxın zamanda gələcəklər”, — dedilər. 
Sonra isə... sonra, deyəsən, anamla atamı unutdum. Elə bil, 
onların öldüyünü hiss etmişdim. Halbuki bu haqda mənə 
heç kəs heç bir söz söyləməmişdi. Çünki artıq o zaman- 
lar, lap dəqiq desəm, onları yada salmırdım. Həyatımdan 
məmnun idim. Saymon əmiylə Luiza xala məni çox istə- 
yirdilər, məktəbə gedirdim, çoxlu dostum vardı və mən əsl 
soyadımın Lemarşan olmadığını da unutmuşdum. Luiza 
xala mənə Kanadadakı soyadımın belə olduğunu söylə- 
mişdi. Lemarşan soyadı da o vaxtlar mənə çox normal bir 
şey kimi görünmüşdü. Bəli, Kanadadakı soyadım bu idi və 
mən, söylədiyim kimi, nə vaxtsa başqa bir soyadım oldu- 
ğunu, sadəcə olaraq, unutmuşdum. 

Karla Lemarşan başını qaldıraraq bunları da əlavə etdi: 

— Düzünü deyin... Mənə küçədə rast gəlsəydiniz, hər 
halda, “bax bu qızın heç bir dərdi-səri yoxdur” deyərdiniz, 
elə deyilmi? Varlıyam, sağlamlığım yerindədir, çirkin deyi- 
ləm, həyatın dadını çıxara bilirəm. İyirmi yaşım olanda ina- 
nırdım: dünyada elə bir qız yoxdur ki, onun yerində olmağı 
istəyim... Lakin o zamanlar öz-özümə suallar verməyə 
başlamışdım. Anamla atam haqqında... Onlar kim olub, 
nə iş görüblər? Nəhayət, bunları öyrənəcəyim şübhəsiz idi, 
əlbəttə... Bir sözlə, mənə həqiqəti söylədilər. İyirmi bir yaşın 
içindəyəm. Mənə hər şeyi açıqlamaq məcburiyyətində 
idilər, çünki artıq yetkinlik yaşına çatmışdım və mənə 
qalan mirası istədiyim kimi idarə edə bilərdim. Sonra 
o məktub məsələsi vardı... Anamın mənə ölüm ayağında 
olarkən yazdığı məktub. 

Üzünün ifadəsi dəyişdi. Gözləri nəmlənərək tutqunlaş- 
mış, o qəribə parıltı da yox olmuşdu. 

— Bax o zaman həqiqəti öyrəndim. Yəni... anamın 
cinayətə görə məhkum olunduğunu... Bu... dəhşətli bir 
şeydir... 

Bir an dayandı. 

— Sizə söyləməli olduğum bir şey də var. Mən nişanlı- 
yam, ərə getməyə hazırlaşıram. Lakin bizə gözləməyimizi, 
iyirmi bir yaşına girincəyə qədər evlənə bilməyəcəyimizi 
söylədilər. Hadisəni öyrəndikdə bunun da nə anlama gəl- 
diyini başa düşdüm. 

Puaro yerində qurcalandı: 

— Bəs nişanlınız buna necə baxdı? 

— Conmu? Con bunu vecinə də almadı. Bu hadisə- 
nin bizim münasibətlərimizi dəyişdirməyəcəyini söylədi. 
O: “Mənim üçün fərqi yoxdur, biz ikimiz varıq, Con və 
Karla, keçmişin bizə dəxli yoxdur”, — deyir. — Bir az irəliyə 
doğru əyildi. — Onunla hələ də nikah bağlamamışıq. Ancaq 
bu, o qədər də əhəmiyyətli deyil. Əhəmiyyətli olan başqa 
şeydir. Mən və Cona görə də... Məsələ keçmişdə olanlarda 
deyil, bizi düşündürən gələcəyimizdir. — Yumruqlarını sıxdı. 
— Necə deyim, biz uşaqlarımızın olmasını istəyirik. İkimiz 
də istəyirik bunu. Lakin biz uşaqlarımızın qorxu içərisində 
böyüməsini istəmirik. 

— Məgər siz bilmirsiniz, hər bir adamın əcdadları ara- 
sında qatillər və canilər ola bilər? — Puaro soruşdu. 

— Siz məni başa düşmədiniz... Bəli, hər bir adamın 
əcdadları arasında belə insanlar ola bilər. Lakin adətən, 
çox adamın bundan heç xəbəri də olmur. Ancaq bizim 
xəbərimiz var. Bir də ki bu hadisə uzaq keçmişdə olmayıb, 
söhbət mənim anamdan gedir. Və... bəzən Conun mənə 
necə diqqətlə baxdığını görürəm. Belə ani bir baxış olur, 
ancaq mənə elə bu da bəs eləyir. Fərz edək ki, evlənmişik 
və günlərin bir günü dalaşacağıq, o zaman yenə mənə elə 
mənalı-mənalı baxarsa, necə olacaq? 

Erkül Puaro soruşdu: 

— Atanız necə öldürülüb? 

Karla qəti və sakit halda cavab verdi: 

— Onu zəhərləyiblər. 

— Başa düşürəm, — deyə Puaro mızıldandı. Araya qısa 
bir sükut çökdü. 

Sonra gənc qız yenə sakit halda danışmağa başladı: 


— Yaxşı ki, məni başa düşürsünüz. Bu işin necə önəmli 
olduğunu, nə məna kəsb etdiyini bilirsiniz. Söhbəti fırlat- 
mağa, məni ovutmaq üçün bir yığın mənasız sözlər söylə- 
məyə cəhd göstərmədiniz. 

Puaro başıyla təsdiq etdi: 

--Мәп sizi çox yaxşı başa düşürəm... Lakin anlamadığım 
bir şey var: mən sizə nə üçün lazımam? 

Karla Lemarşan, sadəcə: 

— Conla evlənmək istəyirəm! — dedi, — mütləq də evlə- 
nəcəyəml Ona iki oğlan və iki də qız dünyaya gətirmək 
istəyirəm. Bax siz də elə etməlisiniz ki, bütün bunlar həyata 
keçsin. 

— Yəni... demək istəyirsiniz, sizin nişanlınızla danışım? 
Yox, yox, deyəsən, bu sözlərim çox səfehcəsinə oldu. Sizin 
istədiyiniz başqa bir şeydir. Lütfən, nə düşündüyünüzü 
mənə söyləyin. 

— Qulaq asın, müsyö Puaro və məni düzgün başa 
düşün: sizin bu cinayəti araşdırmağınızı istəyirəm. 

— Araşdırmağımı? 

— Bəli, məhz bunu istəyirəm... Bir cinayət, istər dünən 
olsun, istər on altı il əvvəl, yenə də cinayətdir. 

— Fəqət xanım qız... 

— Bir dəqiqə, müsyö Puaro. Məni axıra qədər dinləmə- 
diniz. Çox vacib bir məqam da var. 

— Nədir o məqam? 

Karla Lemarşan: 

— Mənim anam günahsız olub, — dedi. 

Erkül Puaro burnunu ovuşdurdu. Sonra da: 

— Əlbəttə... — deyə mızıldandı. — Nə hisslər keçirdiyinizi 
başa düşürəm... 

— Yox, hissiyyat məsələsi deyil bu. Bu, anamın mək- 
tubudur. Bunu ölümündən əvvəl yazıb. Məktubu mənə 
iyirmi bir yaşına girdiyim zaman verməliydilər. Anam bu 
məktubu mənə təkcə bir səbəbə görə yazıb: mənim tama- 
milə əmin olmağımdan ötrü. Məktubda da ancaq bu haqda 
yazıb. Yəni günahsız olduğunu açıqlayır. Onun günahı 
olmayıb və məndən buna şübhə etməməli olduğumu, ona 
inanmağımı istəyib. 

Erkül ona həyəcanla baxan gənc qızın canlı, ifadəli 
üzünə nəzər saldı. Sonra ağır-ağır: 

— Tout de meme...’ — dedi. 

Karla gülümsədi: 

— Xeyr, anam elə insan deyildi. Məktubda yazdıqlarının 
bir yalan... özünü təmizə çıxartmaq istəyən bir adamın 
yalanı olduğunu düşünürsünüz, elə deyilmi? — Yenə də 
bir az qabağa doğru əyildi. — Qulaq asın, müsyö Puaro. 
Uşaqlar bəzi şeyləri çox yaxşı başa düşərlər. Anamı xatır- 
layıram. Əlbəttə, hər şeyi deyil. Lakin onun necə insan 
olduğunu çox yaxşı bilirəm. O, heç vaxt yalan danışmazdı, 
hətta xeyirxah məqsədlə də dilinə yalan gətirməzdi. Əgər 
bir şey səni incidərdisə, bunu sənə açıq şəkildə deyərdi, 
məsələn, diş həkiminə gedərkən və ya dırnağına tikan bat- 
dığı zaman... Onun təbiəti eləydi ki, dilinə yalan gətirməyi 
bacarmazdı. Yadıma gəlir, ona qarşı xüsusi bir bağlılıq his- 
sim yox idi, ancaq ona inanırdım. Ona hələ də inanıram! 
Anam ölüm ayağında olduğunu bilməsinə baxmayaraq, 
oturub bir məktubu yalanlarla dolduracaq xasiyyətdə bir 
qadın deyildi. 

Erkül Puaro ağır-ağır, sanki, istəməyə-istəməyə başıyla 
təsdiqlədi. 

Karla davam etdi: 

— Buna görə də Conla evlənməyimdə heç bir prob- 
lem yoxdur. Mən anamın günahsız olduğunu bilirəm. 
Lakin Con bilmir. O, hər bir insan kimi, mənim də anamın 
günahsız olduğuna inanmalı olduğumu düşünür. Bunu 
sübut etmək lazımdır, müsyö Puaro. Bunu da yalnız siz 
edə bilərsinizl 

Erkül Puaro fikirli halda: 

— Sözlərinizin doğru olduğunu qəbul edə bilərik, mad- 
mazel, — dedi, — lakin aradan on altı il keçib! 

Karla Lemarşan: 

— Mən bu işin asan olmadığını başa düşürəm, — deyə 
cavab verdi. — Lakin sizdən başqa heç kim bu işin öhdə- 
sindən gələ bilməz! 

Erkül Puaronun gözlərində kiçik bir parıltı göründü: 

— Sizə elə gəlmir ki, məni çox tərifləyirsiniz? 

Karla: 

— Sizin haqqınızda çox eşitmişəm, — deyə cavab verdi. 
— Güğurlarınızdan, bacarığınızdan xəbərim var. Sizi maraq- 





! Belə də olmuş olsa... (fr.) 


landıran psixologiya deyilmi? Bax buna zamanın təsiri ola 
bilməz. Dəlillər çoxdan silinib, əlbəttə. Siqaret kötükləri, 
ayaq izləri və yaprıxmış otlar... artıq onları tapmaq mümkün 
deyildir. Lakin hadisəni yaxşıca araşdıra bilərsiniz, bu 
məsələdə adı hallanan adamları dindirə bilərsiniz. Onların 
hamısı həyatdadır. Ondan sonra da kreslonuzda oturub 
düşünərsiniz və beləcə, cinayətin iç üzünü də açmış 
olarsınız. 

Erkül Puaro ayağa qalxdı. Bığlarını eşərək: 

— Madmazel, mənə şərəf verdiniz! Mənə boş yerə 
güvənmədliyinizi sizə sübut etməyə çalışacağam. Mən bu 
cinayəti araşdıracağam. On altı il əvvəl olan hadisələri göz- 
dən keçirib həqiqəti öyrənməyə cəhd edəcəyəm. 

Karla ayağa qalxdı. Gözləri sevinclə parıldayırdı. Lakin 
sadəcə: 

— Təşəkkür edirəm, — dedi. 

Erkül Puaro şəhadət barmağını qaldırdı: 

— Lakin bir məsələ var. Sizə həqiqəti öyrənəcəyimi 
söylədim. Mən tərəf saxlamayacağam. Buna görə də sizin 
kimi, ananızın günahsız olduğuna əmin deyiləm. Birdən 
onun günahkar olduğu ortaya çıxarsa? O zaman necə 
olacaq? 

Karla qürurla başını qaldırdı: 

— Mən onun qızıyam. Mənə yalnız həqiqət lazımdırl 

Erkül Puaro: 

— O zaman ел avant’, — deyə cavab verdi. — Daha 
doğrusu, bunun əksini söyləməliydim. Ep arriere...” 





1 İrəli fr.) 
2 Geriyə... (fr.) 

Ser Monteqyu Depliç: 

— Krale hadisəsini xatırlayıb-xatırlamadığımı soruşur- 
sunuz? — dedi. — Bunu yaddan çıxarda bilərəmmi? Hələ də 
xatırlayıram. Çox mehriban bir qadın idi. Lakin çox qərarsız 
idi, əlbəttə. Özünü ələ ala bilmirdi. — Çəpəki nəzərlərlə Pua- 
roya baxdı. — Məndən bu hadisə haqqında nəyə görə soru- 
şursunuz? 

— Elə-belə, maraqlanırdım, ona görə... 

Depliç birdən-birə dişlərini ağardaraq güldü. Bu, onun 
məşhur “canavar təbəssümü”ydü. Bu gülüşün çoxlarının 
canına lərzə saldığını deyirdilər. 

— Əziz dostum, bu, sizin tərəfinizdən o qədər də nəza- 
kətli davranış sayılmaz. Çünki o iş mənim uğursuz işlə- 
rimdən biridir. O zaman gənc qadını xilas etməyi bacar- 
madım. 

— Bilirəm. 

Ser Monteqyu çiyinlərini çəkdi: 

— Əlbəttə, o zaman indiki qədər təcrübəli deyildim. 
Buna baxmayaraq, əlimdən gələn hər şeyi etdiyimə əmi- 
nəm. Bir vəkil ittiham olunan adam tərəfindən kömək gör- 
məsə, əlbəttə, o zaman çox da böyük nəticələr əldə edə 
bilməz. Buna baxmayaraq, edam hökmünü dəyişdirib ömür- 
lük həbs cəzasıyla əvəz edə bildik. Apelyasiya verdik. Bəzi 
yüngülləşdirici səbəbləri vardı. Bir çox evdar qadın və ana- 
lar xanım Kralenin əfv edilməsi üçün yazılı şəkildə müra- 
ciət etmişdi. Çox adam qadının halına acıyırdı. — Arxaya 
söykənərək ayaqlarını irəliyə doğru uzatdı. Özündə düşün- 
cəli ifadə yaranmışdı. — Əgər qadın ərini odlu silahla vur- 


muş və ya bıçaqlamış olsaydı, vəziyyət başqa cür olardı. 
Mən də onun öz ərini qəsdən öldürmədiyini iddia edə 
bilərdim... Lakin zəhər?.. Zəhərlə insan öldürmək hadi- 
səsində heç nə eləyə bilməzsən. Bu məsələni həll etmək 
mümkün deyil. 

Erkül Puaro soruşdu: 

— Bəs siz müdafiə zamanı hansı versiyanı irəli sürür- 
dünüz? — Əslində, bunun cavabını bilirdi, arxivlərdəki köh- 
nə qəzetləri oxumuşdu. Lakin vəkillə danışarkən heç bir 
şeydən xəbəri yoxmuş kimi davranmaq ona sərfəli idi. 

— İntihar. Bu hadisədə o adamın intihar etdiyini iddia 
etməkdən başqa əlimizdən heç nə gəlmirdi. Lakin buna 
da kimsə inanmadı. Krale intihar edəcək bir adam deyildil 
Siz onu heç vaxt görməmisiniz. Elə deyilmi? Parlaq şəxsiy- 
yət idi. Canlı, hay-küylü bir adamdı, qadınlara həddən artıq 
düşkündü, pivədən ötrü də ürəyi gedirdi. Məhkəmə kolle- 
giyasını belə bir adamın səssiz-səmirsiz oturub zəhərlə inti- 
har edəcəyinə inandırmaq çətin məsələydi. Sxemə uyğun 
gəlmirdi. Lap əvvəldən bu işi uduzacağımı bilirdim. Qadın 
da mənə heç yardım etmədi. Onu şahid qismində prosesə 
cəlb edən andaca uduzacağımızı anladım. Qadının müqa- 
vimət göstərmək arzusu yox idi. Lakin nə etmək olardı? 
Əgər vəkili olduğunuz adamı şahid kimi dindirməsəniz, 
o zaman da hakimlər bundan tamamilə başqa mənalar 
çıxarırlar. 

Erkül Puaro: 

— Qadının sizə kömək etmədiyini söylədiyiniz zaman 
bunumu nəzərdə tuturdunuz? — dedi. 

— Əlbəttə ki, dostum. Biz axı sehrbaz deyilik. Müvəffə- 
qiyyətin yarısı günahkarın məhkəmə heyətinə necə təsir 
bağışlayacağına bağlıdır. Heyət üzvlərinin hakimin qərarına 
qarşı səs verdiyini dəfələrlə görmüşəm. Heyət üzvləri “bu 
adam mütləq qatildir” dedilərsə, iş bitmiş deməkdir. Və ya 
“heç özlərini yormasınlar, bu adamın qatil olmadığı bəl- 
lidir” desələr, yenə də həmin şeydirl.. Halbuki Karolina 
Krale müqavimət göstərməyə cəhd belə etmədi. 

—Axı nəyə görə? 

Ser Monteqyu çiyinlərini çəkdi: 

— Bunu məndən soruşmayın. Hər şeydən əvvəl, qadın 
öz ərini çox sevirdi. Buna görə də özünə gəlib nə etdiyini 

başa düşəndə dəhşətli sarsıntı keçirmişdi. Məncə, o, şok 
vəziyyətindən çıxa bilməmişdi. 

— Demək, siz də qadını günahkar hesab edirsiniz? 

Depliç heyrətlə: 

— Mən bunun sübuta ehtiyacı olmadığını düşünür- 
düm, — dedi. 

— Bəs xanım Krale, heç olmasa, bircə dəfə günahkar 
olduğunu sizə etiraf etdimi? 

Ser Monteqyu diksindi: 

— Yox! Əlbəttə ki yox! Bizim də öz əxlaq prinsiplərimiz 
var. Vəkili olduğumuz insanın həmişə günahsız olduğuna 
inanırıq. Demək, bu hadisə sizi çox maraqlandırır. Kaş 
qoca Mayhevlə danışa biləydiniz. Müdafiə dosyesini onla- 
rın kontoru hazırlamışdı. Mayhev sizə bu hadisə haqqın- 
da məndən çox məlumat verə bilərdi. Təəssüf ki, o artıq 
həyatda deyil. Oğlu Corc Mayhev yaşayır, əlbəttə. Lakin 
o da o vaxtlar çox gənc idi. Haqqında danışdığımız bu 
hadisədən gör neçə il keçib. 

— Hə, bilirəm. Bəxtimizdən siz hadisəni yaxşı xatırlayır- 
sınız. Qeyri-adi yaddaşınız var. 

Vəkilin üzündə bu sözlərdən xoşlandığını göstərən bir 
ifadə yarandı. 

— Əsas hadisələr istər-istəməz insanın yadında qalır. 
Xüsusən də vəkillik etdiyin adamın edam olunması tələb 
olunan cinayətlər olanda. Bundan başqa, qəzetlər də 
Krale hadisəsini geniş şəkildə reklam elədilər. Bu hadisə 
böyük maraq doğurmuşdu. Bu işdə adı hallanan gənc qız 
da bir xeyli diqqət mərkəzində oldu. Konfet kimi bir qız idi, 
mən deyərdim. 

Puaro təkrar soruşdu: 

— İsrar etdiyim üçün üzr istəyirəm. Lakin təkrarlaya- 
cağam: Karolina Kralenin həqiqətən günahkar olduğuna 
əminsinizmi? 

Cənab Monteqyu çiyinlərini çəkdi: 

— Açığını desəm, bu işin şübhə doğuracaq bir tərəfi 
yox idi. Hə, məncə, ərini o öldürmüşdü. 

— Qadının əleyhinə olan dəlillər hansılar idi? 

— Çox ciddi dəlillər var idi. Hər şeydən əvvəl, cinayətin 
motivi onun əleyhinə idi. Neçə illərdi ər-arvad itlə pişik kimi 
dolanırmışlar. Mübahisələrin arası kəsilmirmiş. Kişi durma- 


dan başqa qadınlarla yeni-yeni macəralara girişirmiş. Kişi 
belə bir adam imiş. Qadın da bütün bunlara əməlli-başlı 
dözürmüş. Əri sənətkar olduğu üçün bütün bu arvadbaz- 
lıqlarını ona bağışlayırmış. Əri, həqiqətən, birincidərəcəli 
bir rəssam idi. İndi onun əsərləri od qiymətinə satılır. 
Doğrusu, mənim o tip tablolardan xoşum gəlmir. Başdan- 
ayağa eybəcərliklərin təsviridir, ancaq dəyərlərinin yüksək 
olduğuna şübhə yoxdur... Dediyim kimi, Kralenin arvad- 
bazlığı üstündə tez-tez dalaşırmışlar. Xanım Krale səssiz- 
səmirsiz əzab çəkən yumşaqürəkli qadınlardan deyildi. 
Dəhşətli qovğaları olurdu. Lakin əri hər macəranın axırında 
mütləq arvadının yanına qayıdırmış. Lakin bu son macəra 
əvvəlkilərdən çox fərqlənib. Bu dəfə işin içində sütül bir 
qız olub. Qızın cəmi iyirmi yaşı varmış... Adı Elsa Greer idi. 
Yorkşirli hansısa bir fabrikantın yeganə qızıydı. Qızın həm 
pulu vardı, həm də xarakteri. Nə istədiyini də bilirdi. İstədiyi 
də Amyas Krale idi. Onu öz rəsmini çəkməyə məcbur 
etmişdi. Adətən, Krale kübar təbəqədən olan gözəllərin 
rəsmini çəkməzdi, ipəkli-mirvarili xanımların rəsmini çək- 
mək onun könlüncə deyildi, ancaq şəxsiyyətlərin portretini 
çəkərdi. Doğrusu, mən qadınların onun fırçasıyla əbədilik 
qazanmağı arzu etdiklərinə əmin deyiləm. Çünki modelləri- 
nin çirkin tərəflərini ortaya çıxarmaqdan çəkinmirdi Krale. 
Lakin Elsa Greerin portretini çəkməyə razı olmuş və axırda 
da qıza əməlli-başlı vurulmuşdu. Kralenin o zaman qırxa 
yaxın yaşı vardı, neçə il əvvəl evlənmişdi. Yəni səfehlik 
edərək qızı yerində birinə aşiq olacaq yaşda idi. Elə bu 
zamanda da Elsa Qreer qarşısına çıxıb. Krale qızdan ötrü 
dəli olub: arvadından ayrılıb onunla evlənmək niyyətin- 
də imiş... Karolina Krale isə boşanmağa razı deyilmiş. 
Rəssamı hədələyib. Onun: “Qızı buraxmasan, səni öldü- 
rərəm”, — dediyini iki nəfər eşidib. Qadın zarafat etmir- 
miş. Hadisədən bir gün əvvəl qonşularından biriylə çay 
içirmişlər. Bu qonşu isə evdə dərmanlar düzəltməyə maraq 
göstərən bir adam olub. Düzəltdiyi dərmanların arasında 
konium da olub. Yəni zəhərli baldırğan otu... Və orada 
bu zəhərin nə qədər öldürücü olduğu haqqında söhbət 
olub. Həmin adam ertəsi gün şüşədəki zəhərin yarıya 
qədər boşaldılmış olduğunu aşkara çıxarıb. Bu haqda 
hamıya xəbər verib. Sonra da xanım Kralenin otağından, 

demək olar ki, boşalmış bir şüşə tapıblar. Bunun içində də 
zəhərin qalıqları olub. Qadın şüşəni bir siyirmənin dibində 
gizlətmişdi. 

Erkül Puaro darıxmış halda qurcalandı: 

— Bu şüşəni orada başqa biri də gizlədə bilərdi. 

— Elədir, ancaq qadın polisə zəhəri götürdüyünü etiraf 
etdi. Bunu etməməliydi, əlbəttə. Lakin polislə ilk dəfə 
danışdığı zaman yanında ona yol göstərəcək bir vəkil 
olmayıb. Zəhəri soruşduqları zaman açıq şəkildə bunu 
özünün götürdüyünü etiraf edib. 

— Nəyə görə götürübmüş? 

— Xanım Krale zəhəri özünü öldürmək üçün götürdü- 
yünü söylədi. Lakin şüşənin necə boşaldığını, üzərində də 
nəyə görə yalnız onun barmaq izlərinin olduğunu heç cür 
izah edə bilmədi. “Ola bilər, Amyas özü özünü öldürüb”, 
— deyirdi. Lakin əri qadının otağında gizlətdiyi koniumu 
içmişdisə, o zaman nə üçün şüşənin üstündə onun deyil, 
qadının barmaq izləri vardı, hə? 

— Deyəsən, zəhəri onun pivəsinin içinə tökmüşdülər, 
elə deyilmi? 

— Hə. Pivə şüşəsini Karolina Krale özü soyuducudan 
götürüb bağçaya, ərinin rəsm çəkdiyi yerə aparıb. Pivəni 
stəkana tökərək Amyasa uzadıb. Onun necə içdiyini də 
seyr edib. Hamı yeməyə gedib, rəssam bağçada tək qalıb. 
O da çox vaxt yeməyə getməzmiş. Bir az keçəndən sonra 
isə xanım Krale ilə tərbiyəçi, Amyasın orada öldüyünü 
görüblər. Qadın ərinə verdiyi pivədə heç bir şey olmadığını 
iddia edib. Mənsə məhkəmədə Amyasın birdən-birə peş- 
man olduğunu, vicdan əzabına dözməyərək pivəyə zəhəri 
özünün qarışdırdığını iddia etdim. Gicbəsərlikdir, əlbəttə. 
Rəssam bu tipdə bir adam deyildi. Barmaq izləri Karolina 
Krale üçün çox pis oldu. 

— Pivə şüşəsində qadının barmaq izləri vardımı? 

— Xeyr. Sadəcə, Amyasın barmaq izləri vardı. Özü də 
saxta barmaq izləri. Tərbiyəçi həkim çağırmağa qaçdığı 
zaman Karolina Krale meyitin yanında tək qalmışdı. Hər 
halda, o arada şüşədəki və stəkandakı barmaq izlərini 
silərək, ərinin əlini bunların üzərinə basmışdı. Elə təsəvvür 
yaratmaq istəyirdi ki, guya, nə şüşəyə, nə də stəkana toxu- 
nub. Ancaq bunlar heç bir işə yaramayanda qoca prokuror 


Randolf bu hərəkəti lağa qoyub xeyli güldü. Məhkəmədə 
bir insanın şüşəni o şəkildə tutmasına imkan olmadığını 
qəti şəkildə sübuta yetirdi. Əlbəttə, biz də tuta biləcə- 
yini göstərmək üçün əlimizdən gələni etdik. Barmaqları- 
nın, ölüm halında olduğuna görə o şəkildə qıvrılmış ola 
biləcəyini söylədik. Ancaq doğrusunu deyim, buna kimsə 
inanmadı, bizim dəlillərimiz inandırıcı deyildi. 

Erkül Puaro: 

— O halda, — dedi, — qadın koniumu pivə şüşəsinə, onu 
ərinə aparmamışdan əvvəl töküb. 

— Pivə şüşəsində konium, ümumiyyətlə, yox idi. Sadə- 
cə, stəkanda zəhər tapıldı. 

Bir an dayandı. İri, yaraşıqlı çöhrəsindəki ifadə dəyişdi. 
Kəskin hərəkətlə Puaroya sarı döndü. 

— Bir dəqiqə, Puaro, siz nə demək istəyirsiniz? 

Puaro: 

— Belə hesab edək ki, Karolina Krale günahsız olub, 
— deyə cavab verdi. — Konium pivəyə necə qarışdırıla bilər- 
di? Siz proses zamanı zəhəri pivəyə Amyas Kralenin qarış- 
dırdığını söyləmisiniz. Lakin mənə bunun imkansız oldu- 
ğunu açıqladınız. Mən də sizinlə eyni fikirdəyəm. Amyas 
Krale intihar edəcək bir adam olmayıb. Bu isə o demək- 
dir ki, zəhəri pivəyə Karolina Krale qarışdırmayıbsa, bu işi 
başqası edib. 

— Ay Allahl Puaro, keçmişdə qalmış hadisələri nəyə 
görə qurdalayırsınız? Bu hadisələr çoxdan olub. Qatil 
o qadın olub. Əgər özünü o zaman görsəydiniz, bir damcı 
da şübhəniz qalmazdı. Üzündəki ifadədən o saat bili- 
nirdi ki, cinayəti o törədib. Hətta mənə elə gəldi ki, hökm 
oxunduğu zaman o, həddən artıq rahatlanmışdı. Heç qor- 
xub-eləmirdi. Həyəcanlı-filan da deyildi. Sadəcə, prose- 
sin tezliklə sona çatmasını istəyirdi, məncə. Çox cəsarətli 
qadın idi... 

Erkül Puaro dedi: 

— Buna baxmayaraq, Karolina Krale ölümündən qabaq 
qızına çatdırmaqdan ötrü bir məktub yazıb. Bu məktubda 
günahsız olduğuna and içir. 

Ser Monteqyu Depliç: 

— Ola bilər, — deyə cavab verdi. — Onun yerində mən 
və ya siz də olsaydınız, eyni şeyi edərdik. 

— Qızı da Karolina Kralenin yalan söyləyəcək bir qadın 
olmadığını deyir. 

— Qızı belə deyirmiş... Bahl O, bunu haradan bilə 
bilər? Əziz dostum Puaro, proses zamanında qız çox bala- 
caydı. Dörd yaşındaydı, yoxsa beş. Adını dəyişdirərək İngil- 
tərənin xaricində bir yerə, qohumlarının yanına yolladılar. 
O nə bilə bilər, nəyi xatırlaya bilər? 

— Bəzən uşaqlar insanları çox yaxşı anlayırlar. 

— Bəlkə də... Ancaq bunun bu məsələylə heç bir əla- 
qəsi yoxdur. Əlbəttə, qız anasının günahsız olduğuna 
inanmaq istəyir. Qoy inansın. Bunun bir zərəri olmaz. 

— Lakin təəssüf ki, qız, eyni zamanda, anasının günah- 
sız olduğunu göstərəcək dəlillər də istəyir. 

— Yəni Karolina Kralenin ərini öldürmədiyini ortaya 
qoyacaq dəlillər? 

— Bəli. 

Ser Monteqyu: 

— Təəssüf edirəm, o, istədiyini əldə edə bilməyəcək. 

— Demək, siz belə fikirləşirsiniz? 

Ser Monteqyu mənalı baxışlarla Puaronu süzdü: 

— Mən daim sizin dürüst bir insan olduğunuzu düşü- 
nürdüm, dostum. Nə etmək istəyirsiniz? Qızın zəif tərəfin- 
dən faydalanaraq pul qazanmağamı çalışırsınız? 

— Siz qızı tanımırsınız. O, hər zaman rast gəldiyimiz 
tiplərdən deyil. Qüvvətli xarakteri var. 

— Bəli. Amyasla Karolina Kralenin qızının, doğrudan, 
elə olmasına şübhə etmirəm. İstədiyi nədir onun? 

— Həqiqəti öyrənmək. 

— Hm... Qorxuram, öyrənəcəyiniz həqiqət onun heç 
də xoşuna gəlməyəcək. Allah haqqı, Puaro, məncə, bu 
işin şübhəli qalan tərəfi yoxdur. Qadın ərini öldürdü. 

— Üzr istəyirəm, dostum, lakin mən özüm buna şəxsən 
əmin olmalıyam. 

— Bilmirəm, siz bunu nə cür edəcəksiniz. Əlbəttə, qəzet- 
lərin proses haqqında yazdıqlarını oxuya bilərsiniz. Prokuror 
Hamfri Randolf idi. Artıq o da həyatda yoxdur. Qoy yadı- 
ma salım, görüm kim idi onun köməkçisi? Foqq adlı cavan 
bir oğlan idi, deyəsən. Hə, Foqq. Onunla danışa bilərsi- 
niz. Sonra, o zamanlar evdə olan adamlar var. Hər halda, 
sizin sorğu-suallarınız, hər şeyi yenidən qazımağınız heç də 


xoşlarına gəlməyəcək. Ancaq onlardan bəzi şeyləri öyrənə- 
cəyinizə əminəm. Axı siz inam təlqin etməyi bacarırsınız. 

— Hə, doğrudur. Bu hadisə ilə əlaqəsi olan adamlar. 
Bu çox vacibdir. Onların kim olduğunu xatırlayırsınızmı? 

Ser Monteqyu düşündü: 

— Dayanın görüm... Aradan o qədər vaxt keçib ki... 
Açığını desəm, bu işin içində beş nəfər vardı. Əlbəttə, xid- 
mətçiləri saymıram. Yaşlı, xanımlarına çox sadiq adamlar 
idi onlar. Çox qorxmuşdular, əlbəttə. Heç bir şeydən də 
xəbərləri yox idi. Heç kəs də onlardan şübhələnmədi. 

— Demək, hadisə ilə əlaqəsi olan beş nəfər olub. Mənə 
onlar haqqında danışa bilərsinizmi? 

— Filip Bleyk, Amyas Kralenin ən yaxın dostu idi. Onu 
kiçik yaşlarından tanıyırdı. Cinayət baş verən zaman rəs- 
samın evində yaşayırdı. Hələ də sağdır. Onu aradabir qolf 
meydançasında görürəm. Sent-Corc-Hilldə yaşayır. Birja 
dəllalıdır. Birjada oynayır, özü də yaxşı oynayır. Uğur qazan- 
mış adamdır. Son zamanlar bir az kökəlməyə başlayıb. 

— Yaxşı. Sonra kim var? 

— Sonra Bleykin böyük qardaşı. Bir kənd mülkədarıdır. 
Evdar adamdır. 

Puaronun beynində zınqırov çalınmağa başladı. Çalındı 
və susdu. “Yetər artıq hər dəfə bu uşaq şeirlərini xatırladı- 
ğın”. Axır vaxtlar bu hal onda tez-tez təkrarlanmağa baş- 
lamışdı. Yox, zınqırov susmamışdı: 


“Bir donuz balası bazara getdi. 
O biri donuz balası evdə qaldı...” 


Sonra mızıldandı: 

— Demək, Bleykin böyük qardaşı evdar adamdır, hə? 

— Bayaq sizə haqqında danışdığım adamdır, həmin 
o dərman otlarıyla məşğul olan, kimyagərdir-nədir. Belə 
bir hobbisi vardı onun. Adı nəydi onun? Romanlarda tez- 
tez rast gəlinən bir adı var... Həə, yadıma düşdü: Meredit 
Bleyk. Sağ olub-olmadığını bilmirəm. 

— Sonra kim var? 

— Sonra? Bütün bu fəlakətlərin səbəbkarı. Üçbucağın 
üçüncü tərəfi — Elsa Greer. 

Puaro yavaşca mızıldandı: 

— “Öçüncü donuz balası qonaqlıq verdi...” 

Ser Monteqyu ona heyrətlə baxdı: 

— Həqiqətən də, o qız çox şeylər yedi. Sən demə, çox 
fərasətli imiş. O vaxtdan bəri üç dəfə ərə gedib. Boşan- 
maq onunçün su içmək kimi bir şeydir. Ərlərini hər dəfə 
dəyişdirəndə daha pullusunu, daha varlı-karlısını tapır. İndi 
də bir lordla evlidir. Yəni Elsa Greer indi ledi Dittişam olub. 
“Tatler”in istənilən nömrəsini açın, mütləq onun haqqında 
bir şey yazıldığını görəcəksiniz. 

— Bəs digər iki adam kimdir? 

— Evdə bir tərbiyəçi vardı. Soyadını xatırlamıram. İşinə 
can yandıran, ciddi bir qadındı. Soyadı Tompson idi, yoxsa 
Cons? Bax buna bənzər bir şey... Sonra evdə bir qız da 
qalırdı. Xanım Karolina Kralenin ögey bacısı, səhv etmi- 
rəmsə, o zamanlar on beş yaşındaydı. İndi çox məşhur 
olub artıq. Arxeologiya ilə məşğul olur, tez-tez ekspedisi- 
yalara gedir. Uorren — soyadı belədir! Anjela Uorren. Çox 
ciddi gənc bir qadındır. Onunla bu yaxınlarda rastlaşmışıq. 

— Demək, o, ağlayıb evə qaçan donuz balası deyil? 

Ser Monteqyu Depliç, Puaroya təəccüblə baxdı. Sonra 
da quru səslə: 

— Anjela dGorrenin donuz balası kimi ağlamasından 
ötrü bir səbəb var, — dedi. — Üzü eybəcərləşib. Sifətinin bir 
tərəfində böyük bir çapıq var. O... Nə deyim axı? Onsuz 
da, özünüz hər şeyi öyrənəcəksiniz. 

Puaro ayağa qalxdı. 

— Çox təşəkkür edirəm. Böyük alicənablıq göstərdiniz. 
Əgər xanım Krale ərini öldürməmiş olsa... 

Ser Monteqyu Puaronun sözünü kəsdi. 

— Öldürdü, dostum, öldürdü. Mənim sözlərimə inanın. 

Puaro onu eşitmirmiş kimi sözlərinə davam etdi: 

— ... o zaman, demək, məntiqə görə, qatil bu beş 
nəfərdən biridir. 

Vəkil tərəddüdlə: 

— Bəli, cinayəti onlardan biri işləmiş ola bilər, — deyə 
cavab verdi. — Fəqət bunu etmələri üçün bir səbəb yox idi. 
Heç bir səbəbl Doğrusunu söyləsəm, onların heç birinin 
bu işi görmədiyinə mən əminəm. Bu fikirləri başınızdan 
atsanız yaxşıdır, dostum. 

Erkül Puaro gülümsəyərək başını yellədi. 


İl fəsil 
PROKUROR 


Cənab Foqq qısaca: 

— Sözsüz, qadın günahkar idi, — dedi. 

Erkül Puaro Foqqun arıq, təmiz qırxılmış üzünü diq- 
qətlə gözdən keçirirdi. Kventin Foqq ser Monteqyu Depliçə 
heç bənzəmirdi. Ser Monteqyu güclü və maqnetik xüsu- 
siyyəti olan bir adam idi, söhbət zamanı özünün amiranəli- 
yini qoruyar, qarşı tərəfin ürəyinə qorxu toxumları səpərdi. 
Məhkəmədə səs tonunu kəskin və effektli şəkildə dəyiş- 
məklə təəssürat yaradardı. Yaraşıqlı, alicənab, cazibədar 
adam birdən-birə, sanki, nağıllarda olduğu kimi, dəyişilib 
tamamilə başqa adam olardı: dodaqları sallanar, dişləri 
qıcanar, qan içməyə hazır görkəm alardı. Kventin Foqq isə 
arıq, solğunüzlü, “şəxsiyyət” anlayışının tərkib hissəsi olan 
keyfiyyətlərdən inanılmaz dərəcədə məhrum olan, sakit və 
rəvan səslə, eyni zamanda israrla suallar verən insan idi. 

Erkül Puaro fikirli halda onu gözdən keçirərək: 

— Demək, bu iş sizdə belə bir təəssürat doğurub? — dedi. 

Foqq başıyla təsdiqlədi: 

— O qadını ifadə verərkən görəydinizl Bu işdə prokuror 
olan qoca Rudolf qadını əzib suyunu çıxartdıl 

Bir an dayandı, sonra da gözlənilməz bir şey söylədi. 

— Ancaq ümumiyyətlə, proses həddən artıq rahat keçdi. 

Erkül Puaro: 

— Nə demək istədiyinizi çox da başa düşmədim, — dedi. 

Foqq nazik, mütənasib formalı qaşlarını çatdı. Təmiz 
qırxılmış bığ yerinə əl gəzdirdi: 

— Bunu sizə necə başa salacağımı bilmirəm. Bu daha 
çox ingilislərə xas bir düşüncə formasıdır. Yəni belə bir 
vəziyyəti “uçmayan quşu vurmaq” deyimi ilə müqayisə 
etmək olar. Başa düşdünüzmü? 

— Bəli, dediyiniz kimi, tamamilə ingilislərə xas düşün- 
cədir bu. Buna baxmayaraq, nə demək istədiyinizi başa 
düşürəm. İdmanda və ya ovçuluqda olduğu kimi, məh- 
kəmələrdə də ingilislər öz rəqiblərini və ya qurbanlarını 
xilasolma şansından məhrum etmək istəmirlər. 

— Tamamilə doğrudur. Lakin bu prosesdə qadının qur- 
tulmasına heç bir imkan yox idi. Pişik siçanla oynayan 
kimi Hampi Rudolf da onunla oynayırdı. Proses Monteqyu 
Depliçin Karolina Kraleni şahid yerinə oturdub, bir neçə 
sual verməsiylə başladı. Qadın məhkəmədə lal-dinməz 
dayanmışdı. Böyüklərin arasında oturmuş uşağa bənzə- 
yirdi. Depliçin suallarına cavab verərkən, sanki, əzbər- 
lədiyi şeyləri deyirdi. Sakit idi, necə istəyirdilərsə, elə də 
cavab verirdi, ancaq dediyi sözlər inanılası deyildil Ona 
necə cavab verəcəyini öyrətmişdilər, qadın da elə edirdi. 
Qəbahət Depliçdə deyildi, əlbəttə. O, özünün köhnə 
aktyor rolunu çox gözəl oynayırdı. Lakin iki nəfərin oyna- 
malı olduğu bir səhnədə bir nəfər heç bir şey edə bilməz. 
Qadın lazım olduğu şəkildə öz rolunu oynaya bilmədi. 
Əlbəttə, bu, məhkəmə heyətinə pis təsir bağışladı. Sonra 
qoca Hampi ayağa qalxdı. Hər halda, onu görmüşdü- 
nüz? Məncə, onun ölümü bizim üçün böyük itkidir. Cüb- 
bəsinin ətəklərini çiyinlərinə atıb ləngər vuraraq dayanar 
və tələsməzdi. Sonra, qəflətən hücuma keçər, suallarını 
düz adamın gözünün içinə söyləyərdi... Dediyim kimi, 
xanım Kraleni quru yuyub, yaş sərdi. Gah bir yandan 
həmlə edirdi, gah o biri yandan, hər dəfə də qadın mat 
vəziyyətində qalırdı. Söylədiklərinin çox absurd olduğunu 
ona etiraf etdirirdi. Tez-tez xanım Kralenin ziddiyyətli vəziy- 
yətlərə düşməsinə səbəb oldu və qadının vəziyyəti get- 
dikcə pisləşdi. Sonra da Rudolf qətiyyətli şəkildə sözlərini 
tamamladı: “Xanım Krale, mən təsdiq edirəm ki, koniumu 
intihar etmək üçün aldığınıza dair olan hekayə başdan- 
ayağa yalandır. Bu zəhəri sizi başqa bir qadına görə tərk 
etməyə hazırlaşan ərinizi öldürmək üçün oğurlamışdınız 
və siz onu qəsdən zəhərləmisiniz”. Və qadın onun üzünə 
baxa-baxa qaldı, zahirən çox gözəl, boylu-buxunlu qadın 
idi, məlahətli, sakit səslə bunları söylədi: “Yox, yox... mən 
belə bir şey etməmişəm”. Bu sözlər çox da inandırıcı 
səslənmədi. Depliçin öz yerində narahatlıqla qurcalandığı 
yadımdadır. Deyəsən, işin pisliyə doğru gedəcəyini o saat 
başa düşmüşdü. 

Foqq bir an dayandı. Sonra davam etdi: 

— Buna baxmayaraq, mən onun davranışlarında qəri- 
bəlik olduğunu hiss edirdim. Bəzi məqamlara görə onun 


bu davranışlarını rasional adlandırmaq olardı. Başqa nə 
edə bilərdi axı, təkcə bir yolu qalırdı: o da başqalarında 
alicənablıq hisslərini oyandırmaq idi, həmin o alicənablıq 
hisslərini ki, bizim sərt ovçuluq ehtirasımızla yanaşı ola- 
raq xaricilərin bizi hiyləgər kimi görməsinə məcbur edir. 
Hakimlər kollegiyası da, məhkəmədə iştirak edən hər kəs 
də xanım Kralenin xilas olmaqdan ötrü heç bir şansının 
qalmadığını başa düşürdülər. Gənc qadın həyatını qurtar- 
maq üçün heç bir müqavimət göstərmirdi. Üstəlik, qoca 
Rudolf kimi ağıllı və amansız bir heyvərəylə çarpışması 
imkansız idi. O cılız, inandırıcı olmayan “Yox, yox, mən belə 
bir şey etmədim!” sözlərinə adamın yazığı gəlirdi... Lakin 
bundan artıq onun əlindən heç nə gələ bilməzdi. Hakimlər 
kollegiyası cəmi yarım saat məşvərət etdi. Aydın məsələdir, 
tez-tələsik qərar verdilər. Qərar belə idi: “Günahkardır, 
lakin güzəşt oluna bilərl” — Düzünü desəm, bu işdə adı 
hallanan o biri qadınla müqayisədə Karolina çox yaxşı təsir 
bağışlayırdı. Həmin o gənc qızı nəzərdə tuturam. Hakimlərin 
lap əvvəldən ondan xoşları gəlmədi. Ancaq qız onlara fikir 
vermirdi. Çox gözəl idi, Lakin sərt, adama xoş gəlməyən 
ədası vardı. Həddən artıq modem idi. Məhkəmədə iştirak 
edən qadınların nəzərində o, evyıxan qadınların bir nüma- 
yəndəsi idi. Nə qədər ki ətrafda belə seksual qızlar dola- 
şır, onların hər birinin ailəsi təhlükədən uzaq deyil. Ağlı, 
fikri seksdə olan, qadınların və anaların haqlarına sayğı 
göstərməyən əxlaqsız... Lakin doğrusunu bilmək istəsə- 
niz, qız özünü təmizə çıxarmağa, nəyisə gizlətməyə belə 
çalışmadı. Çox açıq danışırdı. Heyrət olunacaq qədər açıq. 
Amyas Kraleyə aşiq olmuşdu, rəssam da ona vurulmuşdu. 
Onu arvadından və uşağından ayıracağı üçün vicdan əzabı 
da çəkməmişdi... Bir yandan baxanda, ona heyran olmuş- 
dum. Çox zirək qız idi. Depliç ona çarpaz istintaq qur- 
muşdu, ancaq qız bu dindirmələrdən üzüağ çıxdı. Üstəlik, 
hakimin də ondan xoşu gəlməmişdi. Prosesi Avis aparırdı. 
Özü cavan vaxtlarında min oyundan çıxmışdı, ancaq əyninə 
hakim xalatı geyəndən sonra ən kiçik əxlaq pozuntularına 
qarşı çıxardı. Məhkəmə heyətinə də o yol göstərmişdi, 
Karolinaya qarşı mərhəmətli davranmağa çağırmışdı. Fakt- 
ları inkar edə bilmədi, ancaq bir-iki dəfə açıq şəkildə ifadə 
etdi ki, müttəhimi cinayətə təhrik ediblər. 

Erkül Puaro soruşdu: 

— Lakin o, bəraət versiyasını qəbul etmədi? 

Foqq başını yellədi: 

— O iddia heç bir şeyə əsaslanmırdı. Yox, mən demək 
istəmirəm ki, Depliç əlindən gələni etmədi. Çox təsirli 
çıxış etdi, gözlərimizin önündə temperamentli və açıq- 
ürəkli, əyləncəyə düşkün, qəflətən gənc və gözəl bir qızın 
eşqiylə ehtirasa tutulmuş, eyni zamanda, vicdan əzabıyla 
da qovrulan, lakin sevdasından əl çəkə bilməyən bir sənət- 
karın qeyri-adi portretini yaratdı. Rəssam birdən-birə öz 
səhvini başa düşüb, günahkar olduğunu, arvadına və uşa- 
ğına qarşı pis davrandığını anlayıb həyatına son qoymağı 
qərara alıb, qapanmış dairədən şərəflə çıxmaq istəyib... 
Yenə deyirəm, çox təsirli çıxış idi. İstər-istəməz gözləriniz 
qarşısında ziddiyyətlər arasında boğulan bədbəxt bir insan 
canlanırdı: ehtiras və uşaqlıqdan ona xas olan əsil-nəca- 
bət. Bu çıxışın təsiri qeyri-adiydi. Lakin çıxış sona çatan- 
dan və sözlərin sehrli pərdəsi ortadan götürüləndən sonra 
əsl Amyas Krale ilə onun mifik obrazı arasında heç bir 
rabitə yaratmaq olmurdu. Çünki, əslində, Amyas tama- 
milə başqa cür adamdı. Depliç də söylədiyi sözləri təsdiq 
edəcək heç bir şey tapa bilmirdi. Mənim fikrimcə, Amyas 
vicdan rüşeymləri belə olmayan insanlardan idi. Aman- 
sız, soyuqqanlı, əhlikef bir eqoist idi. Sadəcə, sənəti baxı- 
mından əxlaqlı insan idi deyə bilərəm. Heç bir zaman pul 
xətrinə sentimental süfetli tələm-tələsik bir rəsm çəkməzdi. 
Əslində, həyatı sevən və yaşamağı bacaran əsl insan idi. 
Özünü öldürərdimi? İntihar edəcək bir insan deyildi. 

— Bəlkə də, vəkil çox da inandırıcı bir variant atmamışdı 
ortaya, necə bilirsiniz? 

Foqq çiyinlərini çəkdi: 

— Başqa nə edə bilərdi? Əllərini qoynuna qoyub otur- 
mayacaqdı ki? Həm də “prokuror müttəhimin günahını 
sübuta yetirmədiyinə görə bu məsələdə iclasçılara ehtiyac 
yoxdur” deyə bilməzdi. Gənc qadının əleyhinə çoxlu dəlil 
vardı. Zəhər şüşəsini o götürmüşdü. Hətta bunu oğurladı- 
ğını etiraf etmişdi... Cinayət işləməsi üçün ortada önəmli 
bir səbəb vardı. Əlinə də fürsət keçmişdi. 

— Bütün bunların zahirən belə olduğu iddia edilə bil- 
məzdimi? 


Foqq qəti bir tövrlə: 

— Karolina ittihamların çoxunu qəbul etdi, — dedi. 
— Bundan əlavə, bu versiya həddən artıq uydurma kimi 
görünərdi. Siz rəssamı başqa birinin öldürdüyünü və 
sonra da günahı Karolinanın üstünə atdığını demək istə- 
yirsiniz? 

— Siz belə bir ehtimalı əsassızmı hesab edirsiniz? 

Foqq fikirli halda cavab verdi: 

— Qorxuram, həqiqətən də, belə bir şey olsun. Siz qati- 
lin sirli İks olduğunumu güman edirsiniz? Onu haradan 
tapacağıq? 

Puaro: 

— Aydın məsələdir ki, onu əhatə edən adamların ara- 
sında, — dedi. — Beş nəfər vardı deyirsiniz. Bax onların hər 
birinin bu işlə birbaşa əlaqəsi ola bilərdi. 

— Beş nəfər? Qoyun yadıma salım. Onların arasında 
yöndəmsiz biri vardı, otları qaynadıb cövhər düzəldərdi. 
Təhlükəli bir əyləncədir bu, ancaq adam çox nəzakətli idi. 
Düzdür, bir az da qapalılığı vardı. Yox, o, mənə İks kimi 
görünmür. Sonra o qızın özü, məncə, o, Karolinanı məhv 
edə bilərdi, ancaq Amyasa əli qalxmazdı. Sonra, Kralenin 
ən yaxın dostu... o birjaçı. Detektiv romanlarında belələri 
axırda qatil çıxar, ancaq həyatda deyil. Başqa kimsə də 
yoxdur... Həə, bir də, az qala, yadımdan çıxmışdı, Karoli- 
nanın balaca bacısı. Ancaq onun üzərində də dayanmağa 
dəyməz. Deməli, cəmi dörd nəfər. 

Erkül Puaro: 

— Tərbiyəçini unutdunuz, — deyə yada saldı. 

— Doğrudan ha. Haqlısınız. Zavallı insanlardır bu tərbi- 
yəçilər, heç kimsə onları yada salmaz. Ortayaşlı, yaraşıqsız, 
ancaq savadlı. Yəqin ki, bir psixoloq onun Кгајеуә qarşı 
gizli eşq bəslədiyini və buna görə onu öldürdüyünü söy- 
ləyərdi. İnstinktləri tapdalanmış qız qaxıl Yox, doğru deyil. 
Xatırladığım qədər, əsəbi qadın deyildi. 

— Aradan çox zaman keçib. 

— On beş, ya da on altı il... Hə, az deyil. O prosesi bütün 
detallarıyla xatırlamağımı məndən gözləməməlisiniz. 

Erkül Puaro: 

— Əksinə, — deyə etirazını bildirdi, — hər şeyi çox 
yaxşı xatırlamağınıza heyran qaldım. Siz, necə olur, bütün 


1LSRAM VAVOV ILVAAİSEGƏ YANNA HiSVTİNİ 


N 
N 
о 





BEŞ DONUZ BALASI 


bunları təsəvvürünüzə gətirirsiniz? Danışarkən o səhnələri 
gözlərinizin önündə canlandırırsınız, elə deyilmi? 

Foqq fikirli halda onun söylədiklərini təsdiqlədi: 

— Bəli, haqlısınız. Mən, həqiqətən də, o səhnələri görə 
bilirəm, özü də canlı şəkildə. 

— Mənimçün çox maraqlıdır, bunun səbəbini mənə 
söyləyə bilərsinizmi, dostum? 

— Səbəbini? — Foqq bir an bu suala nə cavab verəcəyini 
düşündü. İncə, zəka dolu üzündəki ifadədən keçmişlə əla- 
qəsinin oyandığı anlaşılırdı. — Həqiqətən də, axı nəyə görə? 

Puaro soruşdu: 

— Canlı şəkildə gördüyünüz nədir? Şahidlərmi? Vəkilmi? 
İfadə verən günahkar qadınmı? 

Foqq riqqətə gələrək: 

— Haradan bildiniz? — dedi. — Bəli, məhz o qadını görü- 
rəm mən... Sevgi qəribə şeydir. O qadının qəlbində sevgi 
vardı. Bilmirəm, ona gözəl demək olardımı? Gənclik yaşı- 
nın ilk illərində deyildi, yorğun görünürdü. Gözlərinin altında 
kölgələr əmələ gəlmişdi. Lakin bu cinayət dramının mər- 
kəzində idi o qadın. Bütün maraqlar onun üzərində cəm- 
lənmişdi. Buna baxmayaraq, Karolina, sanki, orada deyil- 
miş kimi bir havadaydı. Sakit, diqqətli, dodaqlarında incə 
təbəssüm ola-ola haradasa başqa, çox uzaq bir aləmdəydi. 
Başdan-ayağa yarımtonlardan ibarət idi — işıq və kölgələr 
bir arada. Bütün bunlara baxmayaraq, o biri qızdan daha 
canlı təsir bağışlayırdı. Elsa Qreerin ideal bədən quruluşu, 
çox gözəl üzü və gənclərə xas olan vəhşi enerjisi vardı. 
Elsa Greerə heyran olmuşdum. Çünki səfeh deyildi, özünü 
müdafiə etməyi bacarırdı, ona əzab vermək istəyənlərdən 
qorxmurdu və bir dəfə də olsun səsi təntimədil Ancaq 
Karolina Kraleyə qarşı heyranlıq hissimin olduğunu söy- 
ləyə bilmərəm, çünki o, mübarizə aparmağı bacarmırdı, 
çünki özünün alaqaranlıq dünyasına çəkilmişdi. O məğlub 
olmadı, çünki heç bircə dəfə də olsun savaşa girməyə cəhd 
göstərmədi. Təkcə bir şeyə əminəm, — bir an susaraq 
davam etdi, — bu qadın, öldürdüyü adama dəli kimi aşiq 
idi. Onu o qədər sevirdi ki, əriylə birlikdə özü də ölmüşdü... 

Foqq ara verərək gözlüklərini sildi: 

— AyAllah, mən də nə qəribə şeylər söyləyirəm. O vaxt- 
lar çox gənc idim və hissiyyat məsələlərinə dair çoxlu xura- 


fatım vardı. Belə şeylər insanın yaddaşında dərin iz bura- 
xır. Buna baxmayaraq, Karolina Kralenin qeyri-adi qadın 
olduğu fikrində qalıram. Onu heç bir zaman unutmaya- 
cağam. Bəli, mən onu heç bir zaman unutmayacağam... 


II əsil 
GƏNC VƏKİL 


Corc Mayhev azdanışan və ehtiyatlı adam idi. 

— Əlbəttə, prosesi xatırlayıram, ancaq tam mənada 
deyil. Bu işə atam baxırdı. Mənim hələ on doqquz yaşım 
vardı. Hə, hadisə çox maraq doğurdu. Amyas Krale məş- 
hur rəssam idi. Rəsmləri, doğrudan da, gözəl idi. Bunlar- 
dan ikisi indi Tate qalereyasında saxlanılır. Əlbəttə, bunun 
heç bir mənası yoxdur... Öİzr istəyirəm, ancaq müsyö 
Puaro, bu işlə sizin nə əlaqəniz var?.. Kralenin qızı deyirsi- 
niz? Doğrudanmı? Kanadada yaşayırmış? Mən onun Yeni 
Zelandiyada olduğunu sanırdım... 

Corc Mayhevin gərgin münasibəti yox oldu. Bir az 
yumşaldı. 

— Yəqin ki, qızcığaz sarsıntılı həyat sürüb. Doğrusu, 
ona çox acıyıram. Həqiqəti heç bir zaman öyrənməməsi 
daha yaxşı olardı... Ancaq artıq bu haqda danışmağın nə 
faydası var? Demək, öyrənmək istəyir? Lakin öyrəniləsi nə 
var? Bu proses haqqında çox yazıblar. Açığı, mənim pro- 
ses haqqında bundan artıq bildiyim bir şey yoxdur... Sözün 
düzü, xanım Kralenin günahkar olduğu dəqiqdir. Əlbəttə, 
onu başa düşmək olardı. Bu rəssam tayfasıyla yola get- 
mək asan deyil. Bildiyimə görə, Amyas Kralenin də daim 
bir məşuqəsi olarmış. Karolina da, görünür, xarakterli 
qadın olub. Öyrəndiyi həqiqətlə barışa bilməyib. İndiki 
zaman olsaydı, sadəcə, ərindən boşanardı, vəssalam. 

Ehtiyatlı bir tövrlə əlavə etdi: 

— Deyəsən, bu işdə ledi Dittişamın da adı hallanırdı... 

Puaro onun sözlərini təsdiqlədi. 

Mayhev mızıldandı: 

— Qəzetlər vaxtaşırı bu prosesdən söz açır. Ledi Ditti- 
şam bir neçə dəfə boşanma proseslərində iştirak edib. Çox 
varlı qadındır, yəqin, bilirsiniz: lord Dittişamdan əvvəl də o, 

məşhur bir səyyahla evliydi. Hər zaman göz önündədir. Deyə- 
sən, adının dillərdə olmasından xoşlanan qadınlardandır. 

Puaro: 

— Yaxud tanınmış adamlara marağı var, — dedi. 

Bu fikir Corc Mayhevin döşünə yatmadı. Puaronun 
sözlərini xüsusi rəğbətlə qarşılamadı. 

— Hə... Bu fikirdə müəyyən həqiqət payı var. 

Və xəyalən bu fikirlə məşğul olduğu görünürdü. 

Puaro soruşdu: 

— Sizin firmanız uzun zamandan bəri xanım Kralenin 
vəkili olub? 

Corc Mayhev başını yellədi: 

— Xeyr. “Conatan və Conatan” kompaniyası uzun müd- 
dət Krale ailəsinin hüquq məsləhətçisi olub. Lakin həmin bu 
bədbəxt hadisə baş verəndə mister Conatan xanım Kraleni 
müdafiə etməyi özü üçün uyğun hesab etmədi və buna 
görə də bizimlə, mənim atamla bu vəzifəni üzərinə götürmək 
haqqında razılığa gəldi. Mənə qalsa, qoca cənab Conatanla 
görüşməyiniz daha yaxşı olar, müsyö Puaro. Artıq yaşı yetmişi 
keçdiyi üçün işləmir. Lakin Krale ailəsini çox yaxşı tanıyırdı. 
Sizə məndən daha artıq məlumat verə bilər. Doğrusu, mən 
bundan artıq heç nə bilmirəm. O zaman çox gənc idim. 
Hətta deyəsən, heç məhkəməyə də getməmişdim. 

Puaro ayağa qalxdı. Corc Mayhev da onun ardınca 
ayağa qalxaraq: 

— Sizə məsləhət görürəm ki, bizim baş katib Edmundsla 
danışasınız. O vaxtlar bizim yanımızda işləyirdi və proseslə 
çox maraqlanırdı. 

Edmunds ağır-ağır danışan adam idi. Ehtiyatkar baxış- 
ları vardı. Tələsmədən Puaronu başdan-ayağa gözdən 
keçirdikdən sonra danışmağa qərar verdi: 

— Bəli, Krale prosesini xatırlayıram, — dedi və sərt əda 
ilə bunu da əlavə etdi. — Xoşagələn hadisə deyildi. — Hiy- 
ləgər baxışlarından oxunan bir sual vardı. — Aradan xeyli 
zaman keçib, keçmişdə olanları eşələməyə nə ehtiyac var? 

— Məhkəmə qərarı hər zaman qəti bir son sayılmaz. 

Edmunds kvadrat başını ağır-ağır yellədi: 

— Elədir ki var, — dedi. 

Erkül Puaro davam etdi: 

— Xanım Kralenin bir qızı vardı. 


— Bəli, bir uşaqları olduğunu xatırlayıram. Xaricə qohum- 
larının yanına yollanmışdı, elə deyilmi? 

Puaro: 

— Bu qız anasının günahsız olduğuna əməlli-başlı ina- 
nır, — dedi. 

Cənab Edmunds qalın qaşlarını qaldırdı. 

— Demək, belədir, hə? 

Puaro soruşdu: 

— Onun bu inamını dəstəkləyəcək bir şey söyləyə bilər- 
sinizmi mənə? 

Edmunds fikrə getdi. Sonra yenə ağır-ağır başını yellədi: 

— Düzünü desəm, yox. Xanım Krale mənim çox xoşu- 
ma gəlirdi. Nə əməl törətmiş olursa olsun, ilk növbədə, 
o, əsl xanım idi. O birisi kimi deyildi. O qız ipiqırıq həyasızın 
biri idil Tank kimi özünü hara gəldi soxurdu. Hər şeydən 
də görməmiş olduğu anlaşılırdı. Ancaq xanım Krale çox 
alicənab qadın idi. 

— Lakin buna baxmayaraq, qatil çıxdı? 

Edmunds qaşqabağını salladı. Ancaq əvvəlkindən daha 
həvəslə danışmağa başladı: 

— Mən də bu sualı hər gün özümə verirdim. Müttə- 
himlər kürsüsündə oturmuşdu və suallara sakit, təmkinli 
cavablar verirdi. Öz-özümə: “onun qatil olduğuna inana 
bilmərəm”, deyib dururdum. Lakin şübhəyə yer yox idi, 
cənab Puaro, yəqin ki, nə demək istədiyimi başa düşür- 
sünüz. Zəhər cənab Kralenin pivəsinə havadan qarışma- 
mışdı ki? Onu oraya kimsə qatmışdı. Əgər xanım Krale 
qarışdırmamışdısa, onda bəs kim etmişdi bunu? 

Puaro: 

— Bax elə mən də bunu soruşuram, — dedi. — Kim? 

Yaşlı adam hiylə dolu gözlərini Puaroya zillədi. 

— Demək, siz belə düşünürsünüz? 

— Bəs siz necə düşünürsünüz? 

Edmunds bir an dayandı: 

— Bu məsələylə bağlı, məncə, şübhəli heç bir məqam 
yox idi. 

Puaro soruşdu: 

— Proses zamanı siz tez-tez məhkəməyə gedirdiniz, elə 
deyilmi? 

— Hər gün... 

— Və şahidlərin ifadələrinə qulaq asırdınız? 

— Bəli. 

— Onlarda hər hansı qeyri-səmimilik və ya qeyri-təbiilik 
müşahidə etdinizmi? Məsələn, sizdə yalan söyləyirlərmiş 
kimi təsir buraxdılarmı? 

Edmunds birbaşa: 

— Yəni bilmək istəyirsiniz ki, onlardan hansısa biri 
yalan ifadə verdimi? — deyə soruşdu. — Onlardan birinin 
xanım Kraleni aradan götürməsi üçün bir səbəb vardımı? 
Bağışlayın, cənab Puaro, ancaq məncə, bu, bir az melo- 
drama oxşamağa başladı. 

Puaro israr etdi: 

— Ancaq yenə də siz bir az düşünün. 

O, bu hiyləgər üzü, qıyılmış ağıllı gözləri nəzərdən 
keçirirdi. Edmunds ağır-ağır, təəssüf hissi ilə başını yellədi. 

— Elsa Greer! O, əlbəttə, hirsliydi və qisas hissiylə 
yanırdı. Suallara cavab verərkən artıq sözlər işlətməyi özü- 
nə rəva görürdü, ancaq ona cənab Kralenin ölüsü deyil, 
dirisi lazım idi. Xanım Kralenin isə asılmasını istəyirdi. 
Bunun səbəbi də ölümün sevgilisini əlindən almasıydı. 
Qızın öfkəli dişi qaplandan heç bir fərqi yox idi. Lakin tək- 
rar edirəm: ona cənab Krale sağ lazım idi. Cənab Filip 
Bleyk də lap əvvəldən xanım Kraleyə qarşı köklənmişdi. 
Buna görə də ilk fürsətdə onun üstünə atılırdı. Ancaq belə 
deyək, özünəməxsus bir şəkildə, Amyasın dostu idi, özünü 
ləyaqətli aparırdı. Böyük qardaşı cənab Meredit Bleyk çox 
pis şahid idi. Çaşqın və qərarsız idi: nə söylədiyini özü də 
bilmirdi, sanki, Belə şahidləri çox görmüşəm mən. Doğru 
danışarkən də dinləyənlərdə yalan söyləyirlərmiş kimi təsir 
buraxırlar. Ən pisi bu idi ki, cənab Meredit Bleyk nəsə artıq 
bir şey söyləməkdən çəkinirdi. Buna görə də onu danışdır- 
maqdan ötrü çək-çevirə salırdılar. O, bu cür vəziyyətlərdə 
o saat həyəcanlanan utancaq centlmenlərdən idi. Tərbiyə- 
çinin isə utanmaqla işi yox idi. Soruşulan suallara qısa və 
qəti şəkildə cavab verirdi. Ona qulaq asarkən kimin tərəfini 
saxladığını da bilmək olmurdu. Başı yaxşı işləyirdi və danı- 
şarkən sözdən korluq çəkmirdi. — Bir an dayandı. — Onun 
bütün bildiklərini söyləmədiyinə əminəm. 

Erkül Puaro da təsdiqlədi: 

— Mən də. 


Bir daha diqqətlə həmsöhbətinin qırışlarla örtülü hiy- 
ləgər üzünə nəzər saldı. Bu üzdə məlahətli ifadəsizlik vardı. 
“Bununla nə demək istədi Alfred Edmunds, yoxsa mənə 
bir ipucu verməyəmi çalışdı?” — deyə düşündü. 


IV fəsil 
YAŞLI VƏKİL 


Mister Keleb Conatan Esseksdə yaşayırdı. Nəzakətli 
yazışmalardan sonra Puaro şahanə tonda bir dəvət aldı. 
Yaşlı centlmen, şübhəsiz, başdan-ayağa orijinal varlıq idi. 
Duzsuz Corc Mayhevdən sonra mister Conatan, onun 
özünün əllə çəkdiyi bir stəkan lillənmiş çaxır təsiri bağış- 
layırdı. Həmsöhbətini maraqlandıran söhbətə onun şəxsi 
yanaşma metodu vardı, elə bu səbəbə görə də yalnız 
gecəyarısına az qalmış, əla növdən olan ətirli konyakdan 
qurtumlayaraq cənab Conatan, nəhayət, yumşaldı. Onu 
tələsdirməyən Erkül Puaronun ağırbaşlı davranışını, Şərq 
adətlərinə uyğun olaraq, layiqincə dəyərləndirdi. İndi isə, 
artıq istirahət saatlarında o, Krale ailəsi haqqında ətraflı 
danışmağa hazır idi. 

— Bizim şirkət Krale ailəsinin bir neçə nəslini tanıyır. 
Mən Amyas Kraleylə atası Riçard Kraleni tanıyırdım. Rəs- 
samın babası İnoka Kraleni də xatırlayıram. Ərazi sahibiy- 
dilər. İnsanlardan çox, atları düşünərdilər. Yaxşı at minər, 
qadınları sevər, düşünməklə araları olmazdı. Düşünən 
insanlara şübhəylə baxardılar onlar. Lakin Riçard Kralenin 
arvadı digərləri kimi deyildi. Şerə, musiqiyə maraq göstə- 
rərdi, hətta arfa çalardı. Sağlamlığı o qədər də möhkəm 
deyildi və öz evində divana uzanmış halda bir sənət əsərinə 
bənzəyirdi. Kinqslinin pərəstişkarı idi, buna görə də oğlu- 
nun adını Amyas qoymuşdu. Bu ad atasının xoşuna gəl- 
məsə də, etiraz etməmişdi... Müxtəlif təbiətli valideynlər- 
dən irsən aldığı keyfiyyətlər Amyas Kralenin yalnız xeyrinə 
olmuşdu. Sənəti baxımından zəif, xəstəhal anasına, zalım, 
eqoist xasiyyətlərinə görəsə atasına bənzəyirdi. Bütün Kra- 
lelər eqoist idilər, əslində. Öz istəklərindən başqa heç bir 
şeyə baş qoşmazdılar... — Yaşlı adam çeçələ barmağıyla 
kreslonun kənarına vuraraq, hiyləgər baxışlarla Puaronu 

süzdü. — Bəlkə də, yanılıram, müsyö Puaro. Fəqət mənə 
elə gəlir ki, xarakterlər sizi çox maraqlandırır. 

Puaro cavab verdi: 

— Doğru söyləyirsiniz. Araşdırdığım bütün işlərdə məni 
bu cəhət maraqlandırıb. 

— Sizi başa düşürəm. Qatilin iç üzünü açmağa çalı- 
şırsınız. Çox maraqlı və əyləncəlidir... Bizim şirkətimiz heç 
vaxt cinayət praktikasıyla məşğul olmayıb, buna görə də 
biz özümüzü missis Kralenin maraqlarına görə hərəkət 
etməkdə səlahiyyətli hesab etmirdik, halbuki bunun 
yeri var idi. Mayhev tələblərə tam cavab verirdi. Onlar 
Depliç üçün sənədləri hazırladılar, ola bilər ki, o qədər 
də əl-qol aça bilmədilər, çünki Depliç bahalı vəkil idi və 
parıltılı təəssürat yaratmağı da bacarırdı. Lakin Mayhevlər 
Karolinanın Depliçin istədiyi şəkildə rol oynamağı heç bir 
zaman bacarmayacağını təxmin edə bilmədilər. O, elə 
ikibaşlı oyun oynamaqdan xoşlanan bir qadın deyildi. 

Puaro: 

— Karolina Krale necə qadın idi? — deyə soruşdu. 
— Mənim hər şeydən artıq bilmək istədiyim budur. 

— Bəli, bəli, bu saat deyim. Bu cinayəti o, nəyə görə 
törətmişdi? Əsas sual budur. Karolinanı hələ evlənməmiş- 
dən əvvəl də tanıyırdım. O zamanlar adı Karolina Spaldinq 
idi. Təbiətən həyatsevər qız olsa da, bədbəxt varlıq idi. 
Anası çox gənc yaşlarında dul qalmışdı. Karolina anasına 
çox bağlıydı. Sonra anası təkrar evləndi və daha bir uşağı 
oldu. Uşağın dünyaya gəlməsini Karolina çox ağrılı qarşı- 
ladı — idarəolunmaz, gənclərə məxsus qısqanclıqla. 

— Qısqanc idi? 

— Özü də çox dəhşətli dərəcədə. Üzüntülü bir hadisə 
də baş verdi. Zavallı yavrucuq sonradan yaman peşman 
oldu. Bildiyiniz kimi, cənab Puaro, bizim həyatımızda belə 
şeylər olur. İnsan uşaqkən duyğularını cilovlaya bilmir. 
Bunu ancaq yaşa dolduqdan sonra öyrənə bilir. 

— Nə baş verdi ki? — Puaro soruşdu. 

— Karolina balaca olanda bacısı Апјејауа mürəkkəb- 
qurudan atıb. Qızın bir gözü kor olub, ömürlük şikəst qalıb. 
— Cənab Conatan ah çəkdi. — Məhkəmədə bu hadisə haq- 
qında soruşulan adi bir sualın hakimlər kollegiyasında necə 
böyük təsir buraxdığını təsəvvür edə bilərsiniz. — Başını 


yellədi. — Belə bir təəssürat yarandı ki, guya, Karolina Krale 
hirsləndiyi zaman gözü dünyanı görməyən, idarəolunmaz 
temperamentə malik qadındır. Ancaq bu, həqiqətə uyğun 
deyildi. Yox e, heç doğru deyildi. — Bir an dayandı. Sonra 
sözünə davam etdi: — Karolina Spaldinq tez-tez Olderberiyə 
— Kralelərin evinə gəlirdi. At sürürdü, ağıllı qız idi. Riçard 
Kralenin ondan xoşu gəlirdi. Xanım Kraleyə qulluq göstə- 
rirdi, özünü sevdirməyi bacarırdı, bu səbəbdən xanım Krale 
də onu sevərdi. Qızcığaz öz evində xoşbəxt deyildi, ancaq 
Olderberidə rahatlığa qovuşurdu. Amyasın bacısı Dianayla 
rəfiqəydilər. Yandakı bağ evində yaşayan Filip və Meredit 
Bleyk qardaşları da tez-tez Olderberiyə gəlirdilər. Filip avara, 
pula həris uşaq idi. Ondan heç bir zaman xoşum gəlmə- 
diyini etiraf etməliyəm. Deyilənə görə, çox gözəl əhvalatlar 
danışmaqda usta imiş və dostlarına da sadiq imiş. Meredit 
bizim zamanlarda “ana uşağı” adlandırılan tiplərdən idi. Bit- 
kiləri və çiçəkləri, quşları və heyvanları seyr etməkdən xoşu 
gəlirdi. İndi belə şeylərə “təbiəti öyrənmək” deyirlər. Bu 
cavan uşaqlar ana və atalarının arzularını puça çıxartmış- 
dılar. Onların heç biri lazım olan şeylərlə — ova getməklə, 
balıq tutmaqla maraqlanmırdı. Meredit quşları, heyvanları 
vuracağı yerdə onları seyr etməyə başlayırdı. Filip şəhəri 
kənddən üstün bilirdi, buna görə də pul toplamaqla məşğul 
idi. Diana isə centlmen sayılmayan adama ərə getdi, bu 
adam zabit idi, lakin yalnız müharibə zamanı qulluq edə- 
cək bir zabit. Yaraşıqlı, qüvvətli, əsl kişi olan Amyas isə 
heç gözlənilmədən rəssamlığa başladı. Məncə, elə Riçard 
Krale də buna dözməyərək o dünyalıq oldu. Daha sonra 
Amyas Karolinayla evləndi. Durmadan qovğa edirdilər, 
ancaq əslində, onlarınkı bir eşq evliliyiydi. Bir-biri üçün dəli 
olurdular. Bu sevgiləri də heç bir zaman зӧпгпәф. Lakin 
Amyas da bütün digər Kralelər kimiydi. Xain və eqoist idi 
bu gənc adam. Rarolinanı sevirdi, ancaq onun duyğuları- 
na sayğısız idi. Ağlına nə gəlirdisə, onu da edirdi. Məncə, 
Amyas Rarolinanı bütün varlığıyla sevirdi, ancaq onun üçün 
sənəti hər şeydən üstündü. Amyas üçün öncə sənəti vardı. 
Mənə görə, heç bir zaman heç bir qadın sənətin yerini 
tuta bilməyib. Qadınlarla macəraya atılırdı. Bunlar onun 
rəsmlərinə can verirdi, sanki. Lakin qadınlardan bezən 
kimi onları atıb gedərdi. O, elə də romantik və ya həssas 

insan deyildi. Dünyada yeganə üstünlük verdiyi qadın öz 
arvadıydı. Karolina da bunu bildiyi üçün çox şeyə qatlanırdı. 
Yaxşı bir rəssam idi Amyas. Karolina də bunu anlayırdı və 
ərinin sənətinə sayğı göstərirdi. Amyas qadınların dalınca 
qaçır, ancaq axırda yenə də öz evinə qayıdırdı, növbəti eşq 
macərasından ilhama gəlib yeni əsərlər yaradırdı. Əgər Elsa 
Greer ortaya çıxmasaydı, bu iş belə də davam edəcəkdi. 
Elsa Greer... 

Mister Conatan başını yellədi. 

Puaro: 

— Nə Elsa Greer? – dedi. 

Cənab Conatan gözlənilməz bir şey söylədi: 

— Zavallı yavrucuq. Zavallı körpə. 

Puaro mızıldandı: 

— Demək, onun haqqında belə düşünürsünüz? 

Yaşlı vəkil: 

— Bəlkə də, yaşlandığım üçün belə düşünürəm, — deyə 
cavab verdi. — Fəqət gənclər o qədər müdafiəsizdir ki. 
Onları belə görəndə gözlərim yaşla dolur. Gənclik çox 
küsəyəndir. Hə, gənclik amansızdır və özündən razıdır. Çox 
comərd olurlar, fəqət eyni zamanda çox şey də istəyirlər. 
— Əlini uzadaraq rəfdən bir kitab götürdü. Səhifələri çevi- 
rərək, yüksək səslə oxumağa başladı. 


— ...Əgər qəlbən sevirsənsə 
Və məqsədin evlənməksə, 
Elə isə sabah səhər 
Göndərərsən mənə xəbər: 
Düyünümüz nə vaxt, harda 
Olacaqdır, söyləyərsən. 
Mən o zaman həyatımı 
Bağışlaram sənə, inan 

Və səninlə yollanaram 
Dünyanın lap sonuna... 


— Bax Cülyettanın sözləriylə gənclik özü danışır. Nə 
çəkinmə var, nə rol oynama, nə uydurma təvazökarlıq. 
Yalnız fədakarlıq var, tərslik, qaynayan gənclik eneriisi var. 
Şekspir gəncliyi başa düşürmüş. Cülyetta Romeonu seçib. 
Dezdemona da Otellonu. Bu gənclər şübhənin, qorxunun, 
qürurun nə olduğunu bilmirlər. 


Puaro dərin düşüncələrə dalmış halda mızıldandı: 

— Demək, Elsa Greer sizə Cülyettanın obrazında görü- 
nürmüş? 

— Bəli. Tanrı ondan heç nəyi əsirgəməmişdi: gənc idi, 
gözəl idi, varlıydı. Öz Romeosunu tapmışdı və ona sahib 
olmaq istəyirdi. Qızın seçdiyi adam gənc bir Romeo deyildi, 
əlbəttə. Evli, ortayaşlı bir rəssam idi. Elsa Greerin bu dav- 
ranışına əngəl olacaq prinsipləri yox idi, müasir qadın idi, 
belə bir devizi vardı: “İnsan həyata yalnız bir dəfə gəlir”. 
— Mister Conatan ah çəkərək, arxaya yayxandı. — Ehtiraslı 
Cülyetta idi o qız. Gənc, amansız, buna baxmayaraq, 
yenə də aciz və köməksiz biri. Hər şeyini böyük qumara 
qoyurdu və udurdu. Sonra ölüm hadisəsi ortaya çıxanda 
Elsanın o çılğınlığı, həyatsevərliyi də yoxa çıxdı. Yerində 
kinli, soyuq, sərt insan qaldı. Bütün qəlbiylə ona bu zər- 
bəni vuran qadına nifrət edən amansız bir varlığa çevrildi. 
Aman Tanrım, - səsi dəyişdi, — romantikaya daldığım üçün 
üzr istəyirəm. Ağına-qarasına baxmadan hərəkət edən 
gənc bir qadınl Yox, onda maraqlı olacaq heç nə yox idi. 
Gülü burnunda gənclik, ehtiraslar, çılğınlıq və sairə. Bun- 
ları alsanız, yerdə nə qalar? Onu zirvələrə qaldıracaq bir 
qəhrəmanı axtaran adi bir gənc qadın. 

Puaro: 

— Əgər Amyas məşhur bir rəssam olmasaydı... — dedi. 

Cənab Conatan tələsik başıyla təsdiqlədi: 

– Bəli, elədir ki var... Məsələnin əsas məqamını 
o saat tutdunuz. İndiki zamanın Elsaları qəhrəmanlara 
pərəstiş edirlər. Onlar üçün bir kişi nəyəsə nail olmalıdır, 
tanınmış olmalıdır... Halbuki Karolina Kralenin kiçik bir bank 
məmurundan və ya sığortaçıdan xoşu gələ bilərdi. Karolina 
Krale Amyasın timsalında bir kişini sevirdi, rəssamı deyil. 
Karolina Krale, Elsadan fərqli olaraq, heç bir zaman cəsa- 
rətli addım ata bilməzdi... Ancaq Elsa Qreer cəsarətli idi. 
Gənc və gözəl bir qız idi, məncə, həssas, incə ürəyi vardı. 

Erkül Puaro gecə yatmağa uzanarkən xeyli düşüncə- 
liydi. Bu prosesə qarışmış olan qadınların şəxsiyyəti mara- 
ğına səbəb olmuşdu. 

Klerk Edmundsa görə, Elsa Greer tərs, ipiqırıq qızdan 
başqa bir şey deyildi. Qoca mister Conatan isə bu qızı 
əbədiyyət qazanmış Cülyetta ilə müqayisə edirdi. 

Bəs Karolina Krale? 

Hər kəs onu öz bildiyi kimi görmüşdü. Monteqyu Dep- 
liçin qadına mübarizəyə girişmədiyi üçün acığı tuturdu. 
Foqq üçün Karolina Krale romantik bir təcəssüm idi. 
Edmunds onun bir ledi olduğuna inanırdı. Cənab Cona- 
tana görəsə, o, bədbəxt bir varlıq idi. 

Hələlik onun söhbət etdiyi adamların heç biri, qadına 
münasibətlərinin necə olmasından asılı olmayaraq, Karo- 
lina Kralenin qatil olduğundan şübhələndiklərini ifadə 
etməmişdi. 


V fəsil 
POLİS ZABİTİ 


Ehtiyatda olan polis zabiti Heyl fikrə dalmış halda qəl- 
yanını xortuldatdı. 

— Doğrusu, özünüzə qəribə məşğuliyyət tapmısınız, 
müsyö Puaro. 

Puaro ehtiyatlı bir tövrlə razılaşdı: 

— Bəli, ola bilər bir az qəribə olsun. 

Heyl yenə şübhələnərək: 

— Gör neçə il keçib, — dedi. 

Puaro bu cümləni dəfələrlə eşitməli olacağını bilirdi. 
Lakin sakit tərzdə başını yellədi: 

— Bu, əlbəttə, araşdırmanı çətinləşdirir. 

Həmsöhbəti fikirli halda mızıldandı: 

— Keçmişi qurdalamağa dəyər, əgər buna bir səbəb olsa. 

— Səbəbi var. 

— Nədir bu səbəb? 

— Həqiqəti öyrənməkdən ötrü, elə həqiqət naminə, 
axtarış aparmaq zövqlü bir işdir. Mənim belə axtarışdan 
xoşum gəlir. Sonra o gənc qızı da unutmayın. 

Heyl başıyla təsdiqlədi: 

— Bəli. Onun hisslərini başa düşürəm. Lakin məni 
bağışlayın, müsyö Puaro, siz ağıllı insansınız, o qıza inan- 
dırıcı bir nağıl danışa bilərsiniz. 

Puaro cavab verdi: 

— Siz o qızı tanımırsınız. 

— Fikir verməl Sizin kimi təcrübəli bir insanl 


Puaro dikəldi: 

— Dostum, mən ustalıqla yalanlar söyləyən bir insan 
ola bilərəm. Sizin belə düşünməyinizi də anlayıram. Lakin 
məncə, əxlaqa uyğun bir davranış deyil bu. Mənim də 
prinsiplərim var. 

— Bağışlayın, müsyö Puaro. Sizin xətrinizə dəymək 
istəmədim. Lakin belə bir yalanın qıza faydası olardı. 

— Doğrudanmı? 

Heyl ağır-ağır: 

— Evlənməyə hazırlaşan xoşbəxt və günahsız bir qızın 
anasının qatil olduğunu öyrənməsi faciəli şeydir, əlbəttə, 
— dedi. — Mən sizin yerinizdə olsaydım, qıza atasının inti- 
har etdiyini söyləyərdim. Depliçin bacarıqsızlıq etdiyindən 
söz açardım. Ona Kralenin zəhəri bilərəkdən içdiyinə əmin 
olduğumu danışardım. 

— Amma mən buna əmin deyiləm. Kralenin intihar 
etdiyinə qətiyyən inanmıram. Sizcə, bu mümkündürmü? 

Heyl ağır-ağır başını yellədi. 

— Bilirsiniz, mən həqiqəti öyrənməliyəm. İnanılacaq və 
ya inanılmayacaq bir yalan uydurmaq niyyətində deyiləm. 

Heyl Puaroya baxdı. Pənbə, dördkünc sifəti əməlli- 
başlı qızarmış, bir az daha kvadrat şəklini almışdı. 

— Siz həqiqət haqqında danışırsınız, — dedi, — mən 
Krale hadisəsində həqiqəti ortaya çıxardığımıza əminəm. 

Puaro dərhal cavab verdi: 

— Sizin bu söylədikləriniz çox şeydən xəbər verir. Sizin 
dürüst və işini bilən bir insan olduğunuzu bilirəm. İndi 
mənim belə bir sualıma cavab verin: xanım Kralenin qatil 
olmayacağına heç şübhə yeri qoydunuzmu? 

Köhnə polis məmuru dərhal və dəqiqliklə cavab verdi: 

— Buna heç şübhə etmədik, müsyö Puaro. Hər şey 
onun qatil olduğunu göstərirdi. Sonradan öyrəndiklərimiz 
və tapdığımız dəlillər də yanılmadığımızı sübut etdi. 

— Mənə onun əleyhinə olan dəlilləri saya bilərsinizmi? 

— Əlbəttə. Məktubunuzu alan kimi köhnə dosyeyə baxdım. 
— Kiçik dəftərçəni açdı. — Vacib məqamları buraya yazdım. 

— Təşəkkür edirəm, dostum. Sizi dinləyirəm. 

Heyl xəfifcə öskürdü. Səsində bir az rəsmiyyət vardı: 

— 18 sentyabr günortadan sonra saat üçə on beş dəqi- 
qə qalmış doktor Andreu Fosset müfəttiş Konveyə zəng 

etdi. Olderberidə yaşayan cənab Amyas Kralenin birdən- 
birə öldüyünü, bu ölümə səbəb olan şərtlərə və evdə 
qonaq olan cənab Bleykin sözlərinə əsasən, hadisənin 
polisi maraqlandıracağını düşündüyünü bildirdi. Müfəttiş 
Konvey yanında bir komissar və polis həkimiylə birlikdə 
dərhal Olderberiyə yollandılar. Doktor Fosset oradaydı. 
Onları cənab Kralenin cəsədinin olduğu yerə apardı. Ölü- 
nü tərpətmişdilər. Cənab Krale növbəti rəsm əsərini bala- 
ca bir bağçada çəkirdi. Bura Top bağçası adlanırdı. Çünki 
dənizə baxırdı və divarların üzərinə kiçik toplar yerləşdiril- 
mişdı. Cənab Krale günəşin divar üzərində əmələ gətir- 
diyi işıq və kölgələri tutmaq istədiyi üçün günorta yemə- 
yinə gəlməmişdi. Sonra günəşin yerinin dəyişəcəyini və 
kölgələrin əvvəlki kimi olmayacağını söyləmişdi. Beləliklə, 
Amyas Top bağçasında qalmışdı və şahidlərin söylədiyinə 
görə, bunda qeyri-adi görünəcək heç bir şey yox idi. 
Əslində, cənab Krale yemək zamanlarını çox da eyninə 
almazdı. Bəzən ona sendviç yollayırdılar. Lakin rəssam, 
əsasən, təkbaşına qalmağı, narahat edilməməsini istəyir- 
miş. Onu son dəfə evdə qonaq olan miss Elsa Qreerlə 
qonşusu cənab Meredit görmüşdü. Bu ikisi nahar etmək- 
dən ötrü birlikdə evə qayıtmışdılar və hamıyla birlikdə 
yeməyə oturmuşdular. Yeməkdən sonra terrasda qəhvə 
içilmişdi. Xanım Krale qəhvəsini içdikdən sonra ayağa qal- 
xaraq: “Gedib Amyasa baxım, görüm nə edir”, — demişdi. 
Tərbiyəçi miss Sesiliya Uilyams da onunla birlikdə get- 
mişdi. O, xanım Karolina Kralenin bacısı və öz yetirməsi 
olan miss Anjela Uorrenin itirdiyi köynəyi axtarırdı. Güman 
edirdi ki, köynək sahildə, qumsallıqda qalıb. 

İki qadın cığırla irəliləyib. Bu yol ağacların arasından 
keçərək Top bağçasının qapısına qədər uzanırdı. Buradan 
da ya bağçaya girilirdi, ya da eyni yolla davam edərək 
sahilə enilirdi. 

Miss Uilyams ayrılıb dənizə tərəf getməyə başlayıb, xanım 
Krale isə Top bağçasına girib. Lakin demək olar, elə o an 
xanım Karolina Krale bağırmağa başlayıb və miss Uilyams 
tələsik geri qayıdıb. Cənab Krale yarıoturaqlı vəziyyətdə 
skamyaya söykənmişdi və ölmüşdü. 

Miss Uilyams xanım Kralenin əmriylə, telefonla həkim 
çağırmaqdan ötrü evə tərəf götürülüb. Lakin yarıyolda 


mister Meredit Bleykə rast gəlib, bu işi ona həvalə edib, 
özü geriyə, “bəlkə, yardıma ehtiyacı olar” — deyə xanım 
Kralenin yanına dönüb. Doktor Fosset də on beş saniyə 
sonra gəlib. Həkim cənab Kralenin çoxdan öldüyünü ilk 
baxışdan anlayıb. Doktora görə, rəssam saat birlə iki ara- 
sında can vermişdi. Ölümün səbəbini göstərəcək heç bir 
şey yox idi. Cənab Kralenin heç bir yarası yox idi və oturuşu 
kifayət qədər təbii idi. Lakin doktor Fosset cənab Kraleni 
yaxşı tanıyırdı. Onun heç bir xəstəliyinin olmadığını bilirdi, 
buna görə də onun ölümünü vaxtsız olaraq həyatdan get- 
mə kimi qiymətləndirməyib. Məhz elə həmin dəqiqə mister 
Filip Bleyk doktor Fossetə öz açıqlamasını bildirib. 

Heyl bir anlıq susdu, sonra dərindən nəfəsini dərərək 
öz hekayətinin, necə deyərlər, ikinci fəslinə keçdi. 

— Daha sonra mister Bleyk həmin sözləri inspektor 
Konveyə də təkrarlayıb. Bu açıqlama aşağıdakılardan 
ibarətdir: həmin günün səhəri bir az irəlidəki Handkross- 
Menorda yaşayan kiçik qardaşına cənab Meredit Bleyk 
zəng etmişdi. Cənab Meredit Bleyk həvəskar kimyaçı idi. 
O, səhər laboratoriyasına girdiyi zaman bir gün əvvəl ağzı- 
na qədər dolu olan baldırğan zəhəri şüşəsinin, demək olar 
ki, boşaldığını görüb, halbuki bir gün əvvəl şüşə doluymuş. 
Həm qorxan, həm də təlaşa düşən cənab Meredit Bleyk 
qardaşına zəng edərək nə etməli olduğuna dair məslə- 
hət almaq istəyib. Cənab Filip Bleyk də böyük qardaşına: 
“Bu saat Olderberiyə gəl, bu məsələni burada danışaq”, 
— deyərək bayıra çıxıb getməyə başlamış və böyük qar- 
daşını yarıyolda qarşılamışdı. Birlikdə evə gəliblər. Lakin 
heç cür bir qərara gələ bilməyiblər, bu məsələni günorta 
yeməyindən sonra təkrar danışmağı planlaşdırıblar. 

Dindirmələrin sonunda müfəttiş Konvey bunları da 
öyrənib: bir gün öncə Olderberidən beş nəfər çay içmək- 
dən ötrü Handkrossa dəvət olunublar. Bunlar cənab və 
xanım Krale, miss Anjela Uorren, miss Elsa Greer və cənab 
Filip Bleyk olub. Çay süfrəsində cənab Meredit Bleyk 
apardığı təcrübələrdən söz açmış, hətta qonaqlara labo- 
ratoriyanı gəzdirmişdi. O arada düzəltdiyi bir neçə dərmanı 
da göstərmişdi. 

Bunların arasında baldırğandan çıxarılan konium da 
vardı. Cənab Meredit bu dərmanın apteklərdə satışına 

yasaq qoyulduğundan bəhs etmiş, kiçik dozalarının təng- 
nəfəsliyə və astma xəstəliyinə faydalı olduğunu başa sala- 
raq lovğalanmışdı da. Sonra bunun qüvvətli bir zəhər oldu- 
ğunu da söyləmiş və hətta qonaqlarına köhnə bir yunan 
yazıçısının əsərindən bir-iki səhifə də oxumuşdu. 

Heyli yenə də söhbətinə ara verdi, qəlyanını təkrar dol- 
durduqdan sonra üçüncü hissəyə keçdi. 

— Polis rəisi polkovnik Frir bu işin araşdırılmasını mənə 
tapşırdı. Meyiti yarma nəticəsində işin şübhə doğuracaq 
tərəfi olmadığını anladıq. Konium öz qurbanlarında aydın 
izlər buraxmır, sanıram. Lakin nəyi axtardıqlarını yaxşı 
bilirlər. Beləcə, cəsəddə bir xeyli zəhər tapıldı. Bunun 
ölümündən iki-üç saat öncə verildiyinə əmin idi. Cənab 
Kralenin önündəki masada boş bir stəkanla boş bir pivə 
şüşəsi dururdu. Bunların içindəki maye təhlil edildi. Şüşə- 
də konium yox idi. Lakin stəkanda zəhərin izləri tapıldı. 
Apardığım istintaq nəticəsində Top bağçasındakı kiçik, 
qapalı çardaqda stəkanlar və bir yeşik pivə olduğunu 
öyrəndim, cənab Krale rəsm çəkərkən susadığı təqdirdə 
buradan götürüb içirdi. Buna baxmayaraq, xanım Krale 
o səhər evdən bir şüşə soyuq pivə gətirmişdi. Gənc qadın 
gəldiyi zaman cənab Krale rəsm çəkirmiş. Miss Qreer isə 
divarın üstündə oturub ona poza verirmiş. 

Xanım Krale pivə şüşəsini açaraq stəkana doldur- 
muşdu. Sonra da bunu molbertin önündə oturan ərinin 
əlinə vermişdi. Cənab Amyas Krale, hər zaman olduğu 
kimi, pivəni birnəfəsə başına çəkmişdi. Onun belə bir adəti 
olduğunu hamı söyləyirdi. Cənab Krale pivəni içdikdən 
sonra üzünü turşudaraq stəkanı masanın üstünə qoyub. 
“Bu gün hər şeyin dadı murdarlaşıbl” — Onun bu sözlərinə 
miss Elsa Greer: “Ağzının dadını gör necə bilir”, — deyərək 
gülmüşdü. Cənab Krale: “Eybi yox. Heç olmasa, pivə 
soyuqdur”, — demişdi. Heyl dayandı. 

Puaro soruşdu: 

— Bu hadisə nə zaman olub? 

— İkiyə on beş dəqiqə işləmiş. Cənab Krale rəsm çək- 
məyə davam etmişdi. Miss Elsa Greerin sonradan söy- 
lədiyinə görə, o hətta qollarını rahatlıqla hərəkət etdirə 
bilmədiyindən şikayətə başlamışdı. “Bu nədir, revmatizmə 
tutulmuşam yoxsa?” — demişdi. Lakin o, xəstə olduğunu 


etiraf etməkdən heç xoşlanmayan adam idi. Hər halda, 
buna görə halının pisləşdiyini bildirmək istəməyib... Hamı- 
ya yeməyə gedib onu tək buraxmalarını söylədiyi zaman 
da özünü yaxşı hiss etmirdi, çox güman. 

Puaro başıyla təsdiqlədi: 

— Yəqin ki. 

Heyl davam etdi: 

— Beləcə, Kraleni Top bağçasında tək qoyublar. O da 
tək qalan kimi özünü oradakı skamyanın üzərinə atıb. Bu 
zaman əzələləri iflic olub, əlbəttə. Ona yardım edəcək kim- 
sə də olmayıb yanında. Beləcə, canı çıxıb. 

Puaro təkrar başını yellədi: 

— Elədir... 

— Mən qanunlara əsasən istintaqa başladım, — Heyli 
dedi, — həqiqəti öyrənməkdə də çətinlik çəkdim. Bir gün 
əvvəl xanım Karolina Krale ilə miss Elsa Qreer qovğa etmiş- 
dilər. Qız kobud bir tərzdə: “Buraya köçdüyüm zaman əşya- 
ların yerlərini dəyişdirəcəyəm”, — deyib. Xanım Krale: “Nə 
demək istəyirsən?” — deyə soruşub. Miss Elsa Greer lağ- 
lağıyla cavab verib: “Heç bir şeydən xəbərin yoxmuş kimi 
davranma, Karolina. Başını quma soxan dəvəquşudan heç 
bir fərqin yoxdur. Amyasla bir-birimizə aşiq olduğumuzu və 
bu yaxınlarda evlənəcəyimizi bilirsənl” Buna cavab olaraq 
xanım Krale: “Belə bir şeydən xəbərim yox idi”, — deyib. 
Onun üstündən miss Elsa Greer gülərək: “Eh, indi öyrən- 
din artıq”, — deyib. Bu zaman cənab Amyas Krale içəri girib. 
Xanım Krale ərinə tərəf dönərək: “Bu doğrudurmu, Amyas? 
— deyə soruşub. — Elsayla doğrudan evlənəcəksiniz?” 

Puaro marağını boğa bilməyib soruşdu: 

— Cənab Krale nə deyib bəs? 

— Deyəsən, miss Elsa Greerə tərəf dönərək onun üstü- 
nə qışqırıb: “Bu nədir, ağzına gələni danışırsan? Dilini dinc 
saxlaya bilmirsən?” — deyib. Qız da cavabında: “Fikirləşdim, 
Karolinanın həqiqəti öyrənməsi daha yaxşı olar”, — deyib. 
Xanım Krale ərinə tərəf dönərək: “Bu doğrudurmu, 
Amyas?” – deyə soruşub. Rəssam arvadının üzünə baxa 
bilməyib. Başını aşağı salaraq nəsə mızıldanıb. 

Qadın: “Açıq danış, — deyib, — mən bilmək istəyirəm”. 
Rəssam bağıraraq: “Bəli, doğrudur, lakin bu mövzuda 
indi danışmaq istəmirəm!” — deyib və əsəbiliklə otaqdan 

bayıra çıxıb. Miss Elsa Qreer xanım Kraleyə baxaraq: 
“Gördünmü? Səni istəməyən bir adama sıx-sıx sarılmağın 
mənası yoxdur, Karolina. Hamımız ağlı başında olan insan- 
lar kimi hərəkət etməliyik. Doğrusu, şəxsən mən Amyasla 
sənin daim dost qalmağınızı istərdim”, — deyib. 

Puaro maraqla soruşdu: 

— Yaxşı, bəs xanım Krale nə cavab verib onun bu 
sözünə? 

— Şahidlərin söylədiyinə görə, gülüb. “Məni Amyasdan 
ancaq ölüm ayıra bilər, Elsal” — deyib və qapıya doğru 
gedib. Miss Elsa Greer gənc qadının arxasınca səslənib: 
“Bununla nə demək istəyirsən?” Xanım Krale də çevrilib 
çiyni üzərindən baxaraq: “Amyası sənə vermərəm. Ən yax- 
şısı onu öldürərəml” — deyə cavab verib. 

Heyl dayandı: 

— Təhlükəli sözlərdir, elə deyilmi? 

Puaro düşüncəli bir görkəm almışdı. 

— Elədir. Bu sözləri kimlər eşidib? — deyə soruşdu. 

— Tərbiyəçi miss Uilyams otaqdaymış. Filip Bleyk də 
orada olub. İkisi də özlərini çıxılmaz vəziyyətdə hiss edib. 

– Onların bu səhnə haqqındakı sözləri bir-birini 
tamamlayırdımı? 

— Demək olar ki, hə. Bir hadisəni eyni şəkildə xatırla- 
yan iki şahidə çox da rast gələ bilməzsiniz. Bunu mənim 
qədər siz də bilirsiniz, müsyö Puaro. 

Puaro təsdiq əlaməti olaraq başını tərpətdi. Sonra da 
dərin fikrə dalmış halda: 

— Bəli, bunu görmək maraqlı olardı... — dedi və cüm- 
ləsini tamamlamadı. 

Heyl davam etdi: 

— Evdə axtarış apardım. Xanım Kralenin yataq otağın- 
da, alt siyirmələrin birində üzərində “yasəmən ətri” yazıl- 
mış kiçik bir şüşə tapdıq. Corabların altına itələnmişdi bu. 
Şüşə boş idi. Özərindəki barmaq izlərini götürtdüm. Təkcə 
xanım Karolina Kralenin idi bu izlər. Təhlil zamanı şüşənin 
içində yasəmən yağı və konium olduğu ortaya çıxdı. 

Xanım Kraleyə şüşəni göstərdim. Sualıma dərhal cavab 
verdi. “Çox ümidsiz idim, — dedi. — Meredit Bleykin zəhər 
haqqında söylədiklərini dinlədikdən sonra üsulluca təkrar 
laboratoriyaya girdim. Çantamda yasəmən ətri dolu olan 


bu şüşə vardı. Şüşəni boşaldıb, içinə konium tökdüm”. 
Əlbəttə: “Bunu nə üçün etdiniz?” — deyə soruşdum. “Bəzi 
şeylər haqqında lazım olduğundan daha artıq danışmaq 
istəmirəm, lakin məni çox sarsıdan bir şey öyrənmişdim, 
— dedi. — Ərim başqa bir qadından ötrü məni tərk etməyi 
düşünürdü. Belə olan halda yaşamağımın bir mənası 
olmayacaqdı. Zəhəri buna görə götürdüm”. 

Puaro mızıldandı: 

— Bu da ola bilər... 

— Bəlkə də, müsyö Puaro. Lakin bu, onun salonda 
Elsa Greerə söylədikləriylə uyğun gəlmirdi. Bundan baş- 
qa... ər-arvad o hadisənin ertəsi günü yenə qovğa etmiş- 
dilər. Cənab Filip Bleyk bunun bir qismini eşidib. Miss Elsa 
Greer də başqa bir qismini. Amyasla Karolina kitabxana- 
daymışlar. Cənab Bleyk hollda olub. Ona görə də danış- 
manın çox az hissəsini eşidib. Miss Elsa Qreer isə bayırda, 
kitabxananın pəncərəsinin önündə oturubmuş. Buna görə 
də onların dalaşmasının əsas hissəsini eşidə bilib. 

— Nə eşidiblər? 

– Cənab Bleyk xanım Karolina Kralenin “sən və 
sevgililərinl” dediyini eşidib. “Səni öldürə bilərəm. Günlərin 
bir günü, onsuz da, öldürəcəyəm. Başa düşdün?” — deyib. 

— İntihardan heç bir söz deməyibmi? 

— Xeyr, heç bir söz deməyib. Məsələn, “bunu etsən, 
özümü öldürərəm” deməyib. Miss Elsa Greer də, demək 
olar, eyni şeyləri təkrarladı. Qızın söylədiyinə görə, cənab 
Amyas Krale: “Xahiş edirəm, başa düşməyə çalış, Karo- 
lina, — deyib. — Səni sevirəm. Xoşbəxt olmağını istəyirəm. 
Sənin və uşağımızın. Lakin mən Elsayla evlənəcəyəm. 
Lap əvvəldən belə bir şey olarsa, bir-birimizi sərbəst bura- 
xacağımıza da söz vermişdik”. Xanım Krale: “Çox yaxşı, 
— deyə cavab verib. — Sonradan “söyləmədin” demə”. Bu 
sözdən sonra cənab Krale maraqla soruşub: “Nə demək 
istəyirsən?” O zaman xanım Krale bağırıb: “Səni sevirəm. 
Əlimdən qaçırmaq niyyətində də deyiləm. Səni o qıza 
verməkdənsə, öldürməyi üstün tutaraml” — deyib. 

Puaro əlini xəfifcə yellətdi: 

— Mənə belə gəlir ki, Elsa Qreer bu məsələni açmaqla 
axmaqlıq edib. Karolina Krale ərindən boşanmağa razı 
olmaya bilərdi. 

Heyl: 

— Şahidlərdən bu məqamla bağlı bəzi şeylər öyrəndik, 
— dedi. — Belə görünür ki, xanım Krale cənab Meredit Bley- 
kə bir az ürəyini açıbmış. Qadının köhnə və inandığı bir dos- 
tuymuş o. Meredit Bleyk çox kədərlənib və cənab Amyas 
Kraleylə danışmağa çalışıb. Bu, bir gün əvvəl olub. Cənab 
Meredit Bleyk: “Evliliyiniz sona çatarsa, çox üzülərəm, — kimi 
şeylər söyləyib. — Bir də axı... miss Greer gənc bir qızdır. Onun 
kimi birisini boşanma davasına qarışdırmaq doğru deyil”, 
— deyib. O zaman cənab Krale istehzayla gülüb (çünki his- 
siyyatsız adam idi): “Elsa heç bu prosesə qarışmaq fikrində 
deyil. Məhkəmədə boşanma prosesində iştirak etməyəcək, 
bunu lazım olan qaydada yoluna qoyacağıq”, — deyib. 

Puaro: 

— Elə isə Elsa Qreer işi xanım Kraleyə o şəkildə açıq- 
lamaqla, həqiqətən, axmaqlıq edib, — dedi. 

İnspektor Heyl ah çəkdi: 

— Qadınların necə olduqlarını bilirsiniz. Bir-birinə hücum 
etməkdən həzz alırlar. Zatən vəziyyət bir xeyli qarışıq imiş. 
Cənab Krale belə bir şey olmasına necə yol verib, bax bunu 
başa düşə bilmirəm. Cənab Meredit Bleykin söylədiyinə 
görə, rəssam çəkdiyi tablonu bitirməkdən başqa bir şey 
düşünmürmüş. Siz bundan bir məna çıxara bilərsinizmi? 

— Bəli, dostum, düşünürəm ki, çıxara bilərəm. 

— Doğrusu, mən çıxara bilmədim. Amyas başına bəla 
axtarırmış. 

— Hər halda, hər şeyi belə birdən-birə açıqladığı üçün 
qıza çox hirslənibmiş. 

— Bəli, çox hirslənmişdi. Cənab Meredit Bleyk də elə 
söyləyirdi. Əgər ona rəsmi tamamlamaq lazım idisə, onda 
nəyə görə qızın bir neçə fotosunu çəkib onlara baxaraq 
işləmirdi. Mən akvarellə mənzərə rəsmləri çəkən bir gənc 
rəssam tanıyıram, o, belə işləyir. 

Puaro başını yırğaladı: 

— Rəssam Amyas Kralenin nə üçün belə etdiyini 
mən başa düşürəm. Bilirsinizmi, dostum, o arada rəsmin 
tamamlanması onun üçün dünyada hər şeydən vacib olub. 
Buna görə də qızın onların evində olmasının problem yarat- 
mayacağını fikirləşib. Əlbəttə, qız onunla eyni düşüncədə 
olmayıb. Qadınlar üçün sevgi hər zaman birincidərəcəlidir. 


— Elə bilirsiniz, mən bunları bilmirəm? — keçmiş polis 
zabiti Heyl, nədənsə, həyəcanlı halda dilləndi. 

Puaro sözünə davam etdi: 

— Kişilər, xüsusilə də incəsənət adamları başqa cür 
təbiətə malikdirlər. 

— İncəsənətl — polis zabiti nifrət bildirən ifadəylə özün- 
dən çıxdı. — İncəsənət haqqında həmişə belə söhbətlər 
olurl Heç vaxt başa düşməmişəm bu söhbətləri, başa 
düşməyəcəyəm dəl Siz Kralenin çəkdiyi rəsm əsərini 
görsəydiniz. Başdan-ayağa cızmaqara bir şey. Rəsmdə 
qız elə düşüb, elə bil, dişi ağrıyır. Divar bacaları hamısı 
əyri-üyrü çəkilib. Xoşagələn bir şəkil deyil. Uzun müddət 
o şəkli yadımdan çıxara bilmədim. Hətta yuxuma da 
girib. Hələ mənim gözümə də təsir eləyib bu rəsm əsəri. 
Artıq bacaları, divarları və çox şeyi o rəsmdəki kimi əyri 
görürəm. Hətta qadınları dal 

— Özünüz də fərqinə varmadan Amyas Kralenin 
böyük rəssam olduğunu ifadə etdiniz, — deyərək Puaro 
gülümsədi. 

— Boş şeydir! Bu rəssamlar nəyə görə elə rəsmlər 
çəkmirlər ki, baxmaq adama xoş olsun? Nəyə görə belə 
sarsaq eybəcərliklər yaradırlar. 

— Bizim bir çoxumuz gözəlliyi çox qəribə şeylərdə 
görürük, əziz dostum. 

— Axı bu qız, doğrudan da, çox gözəl idi. — Heyl dedi. 
— Düzdür, çox kosmetika çəkirdi və demək olar, lüt gəzirdi. 
İndiki qızlar təmiz abır-həyanı itiriblər. Özü də, danışdığım 
bu hadisə hələ on altı il bundan əvvəl olub. İndi belə şey- 
lərə heç kim fikir vermir. Ancaq o zaman mən özüm dəh- 
şətə gəlmişdim. Dar şalvar geyinmişdi, yaxasıaçıq kətan 
köynək vardı əynində. Altında da heç bir şey yox idi... 

Puaro hiyləgərcəsinə mızıldandı: 

— Bəzi şeyləri çox yaxşı xatırlayırsınız. 

Yaşlı polis zabiti qızardı: 

— Sizə, sadəcə, o rəsmdən aldığım təəssüratı çatdır- 
maq istəyirdim, — sərt bir ifadəylə dedi. 

Puaro onu sakitləşdirməyə çalışdı: 

— Əlbəttə, mən sizi başa düşürəm. — Sonra davam 
etdi. — Demək, Karolina əleyhinə əsas iki şahid Filip 
Bleyklə Elsa Greer idi? 

— Bəli. Həm də son dərəcə acıqlı və həyəcanlıydılar. 
Lakin prokuror tərbiyəçini də şahid qismində prosesə 
dəvət etdi və qadının söylədikləri Bleykin və miss Огееги 
söylədiklərindən daha artıq təsirli oldu. Çünki tərbiyəçi 
Karolina Kralenin tərəfini saxlayırdı. Onu müdafiə etməyə 
çalışırdı. Lakin dürüst bir qadın olduğuna görə hər şeyi 
açıq danışdı, heç nəyi gizlətməyə çalışmadı. 

— Bəs Meredit Bleyk? 

— Zavallı centlmen, bu hadisədən çox sarsılmışdı. Sarsıl- 
malıydı dal O, zəhəri düzəltdiyi üçün özünü günahkar bilirdi. 
Əslində, prokuror da onu bu səbəbdən bir xeyli sıxışdırdı. 
Konium 1-ci dərəcəli zəhərlər sırasına aiddir. Mister Bleyk 
ən kəskin şəkildə məzəmmət olunmuşdu. O həm ölənin, 
həm də mühakimə olunanın yaxın dostu idi. Buna görə də 
baş vermiş hadisə ona xüsusilə təsir göstərmişdi. Üstəlik, 
o, hər zaman kənddə yaşayan bir adam olduğuna görə 
adının bu cür hallanmasından çox narahat olurdu. 

— Karolina Kralenin kiçik bacısı da şahidlik etdimi? 

— Xeyr, buna ehtiyac yox idi. Xanım Krale ərini hədə- 
lədiyi zaman qız orada deyilmiş. İstədiklərimizi başqala- 
rından rahatca öyrəndik. Lakin qız xanım Kralenin soyudu- 
cudan soyuq pivə götürdüyünü görmüşdü. Prokuror qızı 
şahid kimi çağırıb ondan bacısının pivə şüşəsini açmadan 
birbaşa bağçaya apardığına dair ifadə ala bilərdi. Ancaq 
bunun bir faydası olmazdı. Çünki zəhər şüşəyə deyil, stə- 
kana tökülmüşdü. 

— İki adamın gözünün qabağında qadın bu işi necə 
görüb, zəhəri stəkana necə töküb? 

— Birincisi, onlar qadını güdmürdülər. Cənab Krale 
rəsm çəkirmiş, gözü kətanda və naturaçısında olub. Miss 
Elsa Greerin arxası isə demək olar, xanım Kraleyə tərəf 
olub və baxışları mister Kraleyə yönəlibmiş. 

Puaro başını yellədi. 

— Heç biri xanım Kraleyə baxmırmış, zəhəri isə, məlum 
olduğu kimi, qadın mürəkkəbli qələmin pipetkasına doldu- 
rubmuş. Biz pipetkanı evə gedən yolda əzilmiş halda tapdıq. 

Puaro mızıldandı: 

— Baxıram ki, sizin hər şeyə cavabınız var. 

— Bəs necə olsun, müsyö Puaro? Tərəfkeşlik eləmə- 
dən hadisələrə olduğu kimi yanaşaraq demək olar — qadın 


ərini təhdid edib və zəhəri də laboratoriyadan o oğurlayıb. 
Boş şüşə otağından tapılmışdı, üstəlik, şüşənin üzərində 
də ondan başqa heç kimin barmaq izləri yox idi. Sonra 
qəribədir ki, qadın ərinə buzlu pivə aparmışdı. Xatırlayır- 
sansa, bir az əvvəl onlar dalaşmışdılar və küsülü idilər... 

— Həqiqətən, çox qəribədir. Mən buna fikir vermə- 
mişdim. 

— Əlbəttə. Bu da özünə görə bir sübutdur. Xanım Krale 
nədən birdən-birə ona qarşı belə mehriban olmuşdu? 
Rəssam pivənin dadından şikayət etmişdi. Koniumun, 
həqiqətən, çox pis dadı var. Xanım Krale yeməkdən sonra 
bilərəkdən gedib ərinin öldüyünü görüb və tərbiyəçini də 
zəng vurmaqçün yollayıb. Nə üçün? Şüşəylə stəkanı sil- 
mək və sonra da bunun üzərinə ərinin barmaqlarını bas- 
maq üçün. Əlbəttə, ondan sonra da ərinin peşman olaraq 
intihar etdiyini söylədi. İnanılacaq bir nağıldırmı bu? 

— Haqlısınız, güclü fantaziyası olmayan bir adam tərə- 
findən uydurulub. 

— Əgər mənim nə fikirdə olduğumu bilmək istəyir- 
sinizsə, qadın özünə düşünməkdən ötrü heç əziyyət də 
verməyib. Özünü büsbütün nifrət və qısqanclıq hissləri- 
nin ixtiyarına verib. Ərini öldürməkdən başqa bir şey 
düşünəcək halda olmayıb. Lakin hər şey olub-bitdikdən, 
ərinin ölüsünü gördükdən sonra ağlı başına gəlib, yalnız 
bu zaman cinayət işlədiyini və buna görə ona ölüm 
hökmü oxuyacaqlarını düşünüb. Tam ümidsizlik içində 
ağlına ilk gələn versiyanı — ərinin intihar etdiyini irəli sür- 
mək istəyib. 

Puaro: 

— Nə demək olar, bu söylədikləriniz həqiqətə çox yaxın 
görünür, — dedi. — Ola bilsin ki, qadın elə siz deyən kimi 
fikirləşib. 

Heyl: 

— Bu cinayəti əvvəlcədən planlaşdırılmış qətl hadisəsi 
kimi də təsnif etmək olar, qəsdən törədilməyən qətl kimi 
də, — dedi. — Qadının hər şeyi əvvəldən axıra kimi düşün- 
düyünə inanmaq çətindir. Mən elə hesab edirəm ki, o, ani 
bir çılğınlıq nəticəsində bu hərəkəti törədib. 

— Ola bilər... — Puaro mızıldandı. Heyl maraqla onun 
üzünə baxdı. 


1LSRAM VAVOV ILVAAISeGE YANNA HiSVTİNİ 


N 
сл 
— 





BEŞ DONUZ BALASI 


— Bu hadisədə qaranlıq bir nöqtə olmadığına sizi inan- 
dıra bildimmi, müsyö Puaro? 

— Demək olar ki. Ancaq tam anlaya bilmədim. Diqqə- 
timi çəkən bir-iki məqam var... 

— Siz məsələnin daha inandırıcı görünən başqa həlli 
yolunu göstərə bilərsinizmi? 

— O biri adamlar o səhər nə iş görürmüşlər? — deyə 
Puaro soruşdu. 

— Bu məqamı yaxşıca araşdırdığımıza əmin ola bilərsiniz. 
Cinayət hadisələrində hər kəsdən o arada harada olduqla- 
rını soruşmağın heç bir faydası olmaz. Qatil istəsə, öz qur- 
banına zəhəri bir kapsul içində verərək bunun həzm prose- 
sini yaxşılaşdıran dərman olduğunu söyləyə bilər. Sonra da 
durub rahatca İngiltərənin ən gizli bir guşəsinə gedə bilər. 

— Fəqət bu vaqeədə belə olduğunu düşünmürsünüz, 
elə deyilmi? 

— Cənab Kralenin həzm problemi yox idi. Düzdür, cənab 
Meredit Bleyk vaxtaşırı dostlarına uydurma dərmanlar 
verirmiş, ancaq rəssamın bunları içməyə razı ola biləcəyinə 
heç inanmıram. Razı olsaydı, hər halda, o zaman da bundan 
söz açaraq zarafat edərdi. Bundan başqa, cənab Meredit 
Bleyk rəssamı nəyə görə öldürsün? Hər kəsin danışdığına 
görə, bu iki adamın kifayət qədər mehriban olduqları 
məlum olub. Cənab Filip Bleyk isə cənab Amyas Kralenin 
ən yaxın dostuydu. Miss Elsa Greer rəssama aşiq olmuşdu. 
Hər halda, tərbiyəçi miss Uilyamsın rəssamın əməllərindən 
xoşu gəlmirdi, ancaq bu, bir adamı zəhərləməsi üçün tutarlı 
səbəb deyildi. Balaca miss Anjela Uorren rəssamla tez- 
tez mübahisə edirmiş. Bu qız yaşının yetkinlik çağındaydı. 
Səhv etmirəmsə, onu məktəbə göndərməyi düşünürmüş- 
lər. Lakin qız rəssama çox bağlıydı, Amyas da qıza. O evdə 
miss dorrenə qayğıyla yanaşıblar. Bəlkə, bunun səbəbini 
öyrənmisiniz. Xanım Krale, sanki, manyakcasına əsəbilik 
anında bacısını yaralayıb. Əslində, bundan da qadının 
öz hisslərinə hakim olamayan bir tip olduğu anlaşılır. Elə 
deyilmi? Düşünün: kiçik bir qızın üzərinə hücum edəsən və 
onu faciəli şəkildə yaralayıb ömürlük şikəst edəsən. 

Puaro fikirli halda: 

— Bu, eyni zamanda, Anjela Uorrenin bacısına kin bəs- 
ləmək üçün bir əsasının olduğunu göstərir, — dedi. 


— Bəlkə də. Lakin qız Amyas Kraleyə düşmən deyildi. 
Bir də ki xanım Karolina Krale bacısına çox bağlıydı. Ana- 
sıyla atası öləndən sonra Anjela Uorreni yanına gətirmişdi. 
üstəlik, dediyim kimi, ona qayğı göstərir, hətta başqalarının 
söylədiklərinə görə, əməlli-başlı nazını çəkirmiş. Qız da 
bacısını sevirmiş. Miss Anjela dorreni bu hadisə zamanı 
qorumağa çalışıblar, onu məhkəməyə də çağırmadılar. 
Səhv etmirəmsə, xanım Krale bu məsələdə xeyli israr edib. 
Lakin qız çox kədərlənibmiş. Həbsxanaya gedərək bacısını 
görmək istəyib, fəqət Karolina Krale buna razı olmayıb. 
Belə bir görüşün bacısında silinməyəcək psixoloji təsir 
doğuracağını söyləyib. Anjela dorrenin xaricdə oxumasını 
təşkil etmişdi. Miss Uorren indi çox məşhur olub. Kral 
Coğrafiya Cəmiyyətinin xəttiylə dünyanın ən ucqar bölgə- 
lərinə səyahət edib mühazirələr oxuyur. 

— Heç kəs bu prosesi onun yadına salmır? 

— Birincisi, Anielanın soyadı başqadır. Anaları bir, ataları 
ayrıymış. Xanım Kralenin qızlıq soyadı Karolina Spoldinq imiş. 

— Bəs bu miss Uilyams... O, Kralelərin uşağının tərbi- 
yəçisi idi, yoxsa Anjela dorrenin? 

— Anielanın. Uşağın öz baxıcısı varmış. Lakin səhv etmi- 
rəmsə, o da gündə bir neçə saat miss Gdilyamsdan dərs alırmış. 

— üşaq o zaman haradaymış? 

— Dayısıyla birlikdə nənəsini görməyə gedibmiş. Ledi 
Tressilian adında bir dul qadını. İki qızını balacaykən itirdiyi 
üçün nəvəsinə çox bağlıymış. 

Puaro başını yellədi: 

— Başa düşürəm. 

Heyl davam etdi: 

— Sizə digərlərinin də cinayət günü nə iş gördüklərini 
danışa bilərəm. Miss Elsa Greer səhər yeməyindən sonra 
terrasda, kitabxananın pəncərəsinin önündə oturub. Və 
elə o zaman Amyas Kraleylə arvadının dalaşdıqlarını eşidib. 
Daha sonra rəssamla Top bağçasına gedərək ona poza 
verib. Əlbəttə, aradabir qolları, ayaqları tutulduğu üçün 
bağçada gəzişərək bir az dincəlib. Filip Bleyk də səhər 
yeməyindən sonra evdəymiş. Dava-dalaşın bir hissəsini 
o da eşidib. Kraleylə Elsa Greer bağçaya çıxdıqdan sonra 
oturub qəzet oxuyub. Sonra qardaşı ona zəng vurub. 
Onun ardınca Filip Bleyk sahilə enərək böyük qardaşını 

qarşılamağa gedib. Sonra birlikdə yoldan çıxaraq Top 
bağçasının önündən keçiblər. Bu arada bir az üşüyən Elsa 
Greer geyinmək üçün evə gedib. Xanım Krale isə ərinin 
yanındaymış. Anjela Uorrenin məktəbə yollanma məsə- 
ləsini danışırmışlar. 

— Aha... demək, dostcasına danışırmışlar? 

— Xeyr, çox da dostcasına bir danışıq deyilmiş bu. Bil- 
diyimə görə, Krale arvadının üstünə bağırırmış. Belə xırda 
ailə işlərinə görə narahat edilməsinə hirslənib, məncə. Hər 
halda, boşanma məsələsi ortaya çıxdığı üçün qadın bu 
problemi də həll etmək istəyirmiş... 

Puaro başını yellədi. 

Heyl sözlərinə davam etdi: 

— İki qardaş Amyas Kraleylə bir-iki kəlmə danışıb. 
Sonra Elsa Qreer gələrək yenə öz yerinə keçib. Krale də 
fırçasını əlinə alıb. Bununla iki qardaşı başından etmək 
istədiyini bildirib. Onlar da bunu anlayaraq evə gediblər. 
Hə, bir də, yadıma düşdü... Onlar Top bağçasında olanda 
Amyas Krale pivənin isti olmasından şikayətlənib. Arvadı 
da: “Mən sənə soyuq pivə göndərərəm”, — deyib. 

— Ahal.. 

— Doğrudan da, “Ahal”. Qadının da dilindən bal tökü- 
lürmüş bu arada. Qardaşlar evə gedərək terrasda oturub- 
lar. Karolina Kraleylə Anjela Uorren onlara pivə gətirib. 

Daha sonra Anjela Uorren dənizə çimməyə yollanıb. 
Filip Bleyk də onunla gedib. 

Meredit Bleyksə Top bağçasının düz yuxarısındakı açıq- 
lığa doğru yürüyüb. Oradakı skamyada oturub. Bu skam- 
ya elə bir yerdəymiş ki, oturduğu yerdən divarın üzərindəki 
Elsa Огееп görürmüş, Krale ilə qızın səslərini eşidirmiş. 
Meredit Bleyk oturub itmiş konium haqqında düşünürmüş. 
Hələ də çox narahat imiş, nə edəcəyini də bilmirmiş. Elsa 
Greer onu görərək əl edib. Evdə günorta yeməyini xəbər 
verən zəng çalınanda Meredit Bleyk Top bağçasına enib 
və Elsa Qreerlə birlikdə evə gediblər. O, Amyas Kralenin 
davranışlarında bir qəribəlik olduğunu sezib, lakin buna çox 
da baş-qulaq olmayıb. Krale elə tez-tez xəstələnən adam 
olmayıb, onun üçün də halının pisləşəcəyi ağlına gəlməyib. 
Digər tərəfdən, çəkdiyi rəsm alınmayan vaxtlarda əsəbilik 
keçirərdi və ya depressiyaya düşərdi. Belə olanda hamı onu 


tək buraxar və artıq bir şey danışmamağa çalışarmış. Bu 
dəfə də Elsa Qreerlə Meredit Bleyk belə ediblər. 

Başqalarına gəlincə, xidmətçilər ev işləri və yeməklə 
məşğul olublar. Miss Uilyams səhər erkəndən sinif otağın- 
da oturub Anjela Uorrenin hazırladığı tapşırıqları yoxlayır- 
mış. Daha sonra da terrasa çıxıb ağları tikməklə məşğul 
olub. Anjela Uorren bu saatlarda bağçada dolaşıb, ağaclara 
dırmaşaraq meyvə dərib. On beş yaşındakı qızların necə 
olduğunu bilirsiniz. Ərik, turş alma, kal armud - nə tapsa- 
lar, ağızlarına atarlar. Daha sonra evə qayıdıb. Dediyim kimi, 
yeməkdən əvvəl Filip Bleyklə sahilə enərək dənizə girib. 

Polis komissarı Heyl bir an dayandı. Sonra da meydan 
oxuyurmuş kimi soruşdu: 

— Deyin görüm, bütün bunlarda şübhəli olacaq bir şey 
tapa bildinizmi? 


Puaro: 
— Xeyr, — dedi, — tapa bilmədim. 
— Gördünüzl 


Bu bir kəlmədə zəfər hiss olunurdu. 

— Lakin buna baxmayaraq, — Puaro sözünə davam etdi, 
— özüm üçün məsələni tam aydınlaşdırmaq istəyirəm. Mən... 

— Nə etmək istəyirsiniz? 

— Bu beş adamı görmək istəyirəm və baş vermiş hadisə 
haqqında onların hər birinin versiyasını eşitmək istəyirəm. 

Polis zabiti Heyl dərindən ah çəkdi: 

— Siz ağlınızı itirmisiniz! Onların versiyaları heç vaxt 
bir-birini tutmayacaq. Məgər başa düşmürsünüz ki, bir 
hadisəni eyni cür xatırlayan iki adama rast gəlmək mümkün 
deyil? Üstəlik, görün aradan nə qədər vaxt keçib. Məncə, 
sizə beş ayrı cinayətin beş ayrı hekayəsini danışacaqlar. 

Puaro: 

— Mən də elə bunu istəyirəm, — deyə cavab verdi. 
— Çox ibrətamiz bir şey olacaq bu. 

BİR DONUZ BALASI BAZARA GETDİ 


Filip Bleyk tamamilə Monteqyu Depliçin təsvir etdiyi 
kimiydi. Köklüyə meyilli, varlı-karlı, deyib-gülən hiyləgər bir 
adam idi. 

Erkül Puaro bazar günü axşam saat yeddinin yarısın- 
da görüşmək istədiyini bildirdi. Filip Bleyk qolf partiyasını 
yenicə tamamlamış və qələbəsinin sevincini yaşayırdı: rəqi- 
bindən beş funt udmuşdu. Dostyana və açıq söhbətə hazır 
idi. Erkül Puaro özünü təqdim etdi və nə istədiyini ona başa 
saldı. Bu dəfə mövzunu olduğu kimi açıqlamaq niyyətində 
deyildi. Onun üçün də Bleykdə ən səs-küylü cinayətlər haq- 
qında bir neçə kitab yazmağa hazırlaşdığı təsəvvürü yaratdı. 

Bu, Filip Bleykin heç xoşuna gəlmədi: 

— Nəyə görə belə şeylərlə məşğul olurlar, bilmirəm. 

Erkül Puaro çiyinlərini çəkdi. Bu gün o, mümkün oldu- 
ğu qədər xaricilər kimi görünməyə çalışırdı. Filip Bleykin ona 
yuxarıdan-aşağı baxmasını, ədabazlığa qapılmasını istəyirdi. 

— Oxucular belə əsərləri xoşlayırlar, — Puaro mızıldandı. 

— Heyvan kimi şeydirlər, — deyə səsləndi Filip Bleyk. 
Lakin bunu ürək açıqlığıyla söylədi, bu məsələdən əsəbilə- 
şən bir insanın nifrəti yox idi səsində. 

— İnsanın təbiəti belədir, — Erkül Puaro çiyinlərini çəkə- 
rək söylədi. — Biz sizinlə həyatı başa düşürük, ona görə də 
insanlar haqqında xam xəyallara qapılmırıq. Əlbəttə, yaxşı 
insanlar çoxdur, lakin onları ideallaşdırmaq da lazım deyil. 

— Mən şəxsən belə xəyallarla çoxdan sağollaşmışam, 
— Bleyk etiraf etdi. 

— Ancaq sizin maraqlı hekayətlər danışmaqda usta 
olduğunuzu söyləyirlər. 

— Ol — Bleykin gözləri parıldadı. — Bunu sizə deyiblər? 

Puaro lazım olan anda gülümsədi. Bu hal ibrətamiz 
olmaqdan daha çox, maraqlı idi. Filip Bleyk kresloya yay- 
xandı, məmnunluqdan gözləri qıyıldı. Birdən Erkül Puaro- 
nun ağlına gəldi ki, bu adam həyatından razı donuz bala- 
sına bənzəyirdi. 

“Birinci donuz balası bazara getdi...” 


Bu Filip Bleyk kimdir axı? Deyəsən, heç qayğı nə 
olduğunu bilmir. İmkanları yaxşıdır, özündən də razıdır. 
Keçmişlə bağlı vicdanını oyaq saxlayan, gəmirən hər hansı 
bir xatirəsi yoxdur. Yaxşı yemlənmiş donuz balasıdır ki var, 
bazara yollanıb və əlinə keçəni alıb... 

Bir zamanlar Filip Bleyk, yəqin ki, tamamilə başqa 
cür olub. Hiss olunur ki, gənc vaxtlarında yaraşıqlı olub. 
Düzdür, gözləri bir az daha iri və aralı ola bilərdi, qalan hər 
şey yerli-yerindəydi. İndi neçə yaşı olar, görəsən? Üzdən 
əlli, altmış yaş arası vermək olar. Deməli, Amyasın öldüyü 
vaxtlarda onun haradasa qırx yaşı olub. O vaxtlar özündən 
bu qədər razı olmayıb, yəqin. Çox güman, həyatdan çox 
umub, az əldə edirmiş... 

Söhbətə necə başlayacağını bilməyən Puaro mızıldandı: 

— Siz, əlbəttə, mənim vəziyyətimi başa düşürsünüz. 

— Yox, təsəvvür edin, heç ağlıma da gətirə bilmirəm. 
— Bleyk dikəldi, yenidən diqqətlə baxmağa başladı. — Nəyə 
görə siz? Axı yazıçı deyilsiniz. 

— Olmaq da istəmirəm. Mən detektivəm. 

Bu cür təvazökarlıq Erkül Puaronun xasiyyətinə uyğun 
deyildi. 

— Hə, əlbəttəl Biz hamımız bilirik sizin kim olduğunuzu. 
Məşhur Erkül Puarol 

Ancaq səsində dolamaq tonu vardı. Filip Bleyk bir 
əcnəbinin iddialarını ciddi qəbul etməkdən ötrü həddən 
artıq ingilis idi. 

Sanki, həmsöhbətinə bunları deyəcəkdi: “Yalançı hoq- 
qabazl Bəlkə də, bu sözlərlə qadınlara təsir göstərə bilər- 
siniz, ancaq mənə belə nömrələr keçməzl” 

Əslində, Erkül Puaro özünə qarşı elə bu cür ironik bir 
münasibət doğurmaq istəyirdi, buna baxmayaraq, birdən- 
birə əsəbiləşdi. Demək, bu adamda, bu bərkgedən işbazda 
Erkül Puaronun meydana çıxması lazım olan təəssüratı 
doğurmamışdıl Yaramazlığın həddinə baxl 

Belçikalı detektiv dişini dişinə sıxaraq: 

— Məni tanıdığınıza çox məmnun oldum, — deyə mızıl- 
dandı. — Həyatda uğur qazanmağımın sirri psixologiyaya 
lazım olan diqqəti göstərməyimdəndir. Öz-özümə daim: 
“Bu adam nəyə görə bu şəkildə hərəkət edir?” — sualını 
verirəm. İndiki zamanda, mister Bleyk, dünyanı baş vermiş 

cinayətin psixoloji aspekti maraqlandırır. Bir zamanlar bu, 
romantik aspekt hesab olunub. Səs-küylü cinayətlər ancaq 
bir baxış bucağından nəql edilib — bu hekayətlərin əsasın- 
da sevgi əhvalatı durub həmişə. Artıq indi hər şey dəyişilib, 
məsələn, doktor Krippenin öz arvadını nə üçün öldürdüyü 
haqqında hekayəti adamlar maraqla oxuyurlar, çünki qadın 
iribədənli, boylu-buxunlu olub, kişi isə cılız, adamayovuş- 
maz və buna görə də onda boynubüküklük kompleksi 
yaranıb. Oxucular, nə var-nə var üç yaşı olanda atasından 
heç bir diqqət görmədiyinə görə cinayət törətmiş məşhur 
cinayətkar qadın haqqında maraqla oxuyurlar. İndi insanları 
hər hansı bir cinayətin nə üçün baş verdiyi maraqlandırır. 

Filip Bleyk yavaşca əsnədi: 

— Cinayətlərin çoxunun səbəbi, məncə, aydındır. 
Adətən, pul üstündə olur. 

Puaro səsini qaldırdı: 

— Yox, hörmətli ser, səbəb heç bir zaman aydın olmur! 
Bütün məsələ də elə bundadır! 

— Və o zaman da işə siz qarışırsınız? 

– Вәһ, buyurduğunuz kimi, o zaman işə mən qarışıram. 
Bax indi də mənə köhnə cinayətləri bütünlüklə psixoloji 
baxımdan yazmağı təklif ediblər. Cinayətin psixologiyası. 
Bu məsələdə mən mütəxəssisəm. Buna görə də təklifi 
qəbul etdim. 

Filip Bleyk qımışdı: 

— Yəqin ki, çox sərfəli qiymətə görəcəksiniz bu işi? 

— Ümid edirəm. Çox ümidliyəm. 

— Təbrik edirəm. İndi mənə bu işin mənimlə nə əlaqəsi 
olduğunu söyləyə bilərsinizmi? 

— Əlbəttə. Sizin yanınıza Krale hadisəsi ilə əlaqədar 
gəlmişəm. 

Filip Bleyk özünü itirmədi. Lakin üzündə fikirli bir ifadə 
yarandı. 

— Hə... əlbəttə... Krale hadisəsi. 

Erkül Puaro tələsik davam etdi: 

— Bu, sizin üçün başağrısı olmaz ki? 

— Xeyr, xeyr... — Filip Bleyk çiyinlərini çəkdi. — Qarşısını 
ala bilməyəcəyimiz hadisələrə əsəb sərf etməyin nə faydası 
var? Karolina Krale prosesi ümumxalq malı oldu artıq. Hər 
istəyən bunun haqqında bir kitab yaza bilər. Mənim etiraz 


etməyimin bir faydası yoxdur. Açıq söyləməyimi istəsəniz, 
əslində, bu iş heç xoşuma gəlmir. Amyas Krale mənim ən 
yaxın dostlarımdan biriydi. O xoşagəlməz hadisənin xort- 
laması məni çox kədərləndirəcək. Ancaq belə şeylər olur, 
gördüyünüz kimi. 

— Siz bir filosofsunuz, cənab Bleyk. 

— Xeyr, xeyr. Mən, sadəcə, bəzi hallarda etirazın fayda- 
sız olduğunu bilirəm, vəssalam. Hətta fikirləşirəm ki, siz 
bu problemə hər hansı başqa birindən daha tərəfsiz yana- 
şarsınız. 

Puaro: 

— Kitabı duzsuz və zövqsüz şəkildə yazmayacağımı 
sanıram, — dedi. 

Filip Bleyk qəhqəhə çəkdi. Lakin əhvali-ruhiyyəsi çox 
da yaxşı deyildi. 

— Bu sözləriniz çox gülməlidir... 

— Əmin olun, cənab Bleyk, bu məsələ məni, doğrudan, 
maraqlandırır. Bu yalnız pul məsələsi deyil. Keçmişi canlan- 
dırmaq, hadisələri görmək, anlamaq, bu dramda rol alan 
aktyorların düşüncə və duyğularını başa düşmək istəyirəm. 

— Sizin sözünüzlə desək, bu dramda hansısa dolaşıq 
bir məqamın olduğuna mən inanmıram. Hər şey göz 
qabağında olub. Adi qadın qısqanclığından başqa bir şey 
deyil, — Filip Bleyk dedi. 

— Bu hadisəylə bağlı sizin münasibətiniz məni çox 
maraqlandırır, cənab Bleyk. 

Filip Bleyk birdən-birə əsəbiliklə deyinməyə başladı. 
Özü əməlli-başlı pörtmüşdü: 

— Münasibət! Münasibət! Bu nə sözdür danışırsınız? 
Mənim münasibətim necə ola bilərdi, mənim dostumu, ən 
yaxın dostumu zəhərləyib öldürmüşdülər. Əgər vaxtında 
tərpənsəydim, onu xilas edə bilərdim. 

— Nə üçün belə düşünürsünüz, cənab Bleyk? 

— Qoyun danışım... Hər halda, hadisə haqqında köhnə 
qəzetlərdən oxumusunuz. 

Puaro başını yellədi: 

— Çox yaxşı... O səhər böyük qardaşım Meredit mənə 
zəng etmişdi. Çox narahat idi. Düzəltdiyi o dərmanlardan 
biri yox olmuşdu. Üstəlik, şiddətli bir zəhərdi bu. Mən nə 
etdim? Onun gəlməsini, oturub bu məsələni danışmalı 

olduğumuzu söylədim. Beləcə, nə etməli olduğumuza 
qərar verəcəkdik. Doğrusu, belə bir axmaqlığı necə etdi- 
yimi hələ də başa düşə bilmirəm. İtiriləcək zaman olma- 
dığını bilməliydim. Dərhal Amyasın yanına gedib ona bunu 
xəbər verməliydim. Karolinanın Mereditin zəhərlərindən 
birini oğurladığını, onun və Elsanın diqqətli olmalarını tap- 
şırmalıydım. 

Bleyk yerindən sıçrayaraq otaqda var-gəl etməyə başladı. 

— Allahım, ya rəbbiml Sonradan bunu neçə dəfə 
düşündüm, bilirsinizmi? Məsələnin nə yerdə olduğunu 
başa düşmüşdüm. Amyası xilas etmək fürsəti əlimə keç- 
mişdi. Lakin Merediti gözləyərək boş yerə vaxt itirdim. 
Karolinanın heç çəkinməyəcəyini, amansız davranacağını 
nə üçün düşünə bilmədim? Karolina zəhəri istifadə etmək 
üçün götürmüşdü. İlk fürsətdə də bunu edəcəkdi. Meredit 
zəhərin oğurlandığını başa düşənə qədər gözləməyəcəkdi, 
əlbəttə. Amyasın ölüm təhlükəsiylə qarşı-qarşıya olduğunu 
bilirdim. Lakin heç bir şey etmədiml 

— Özünüzü nahaq yerə günahlandırırsınız, müsyö. 
Sizin vaxtınız olmayıb... 

Bleyk Puaronun sözünü kəsdi: 

— Vaxt? Nə qədər istəsən vaxtım vardı. Çox şey eləyə 
bilərdim. Dediyim kimi, Amyasın yanına gedə bilərdim, qoy 
heç mənə inanmayaydı. Amyas təhlükədə olduğuna asan- 
lıqla inanan insanlardan deyildi. Bu sözlərimə əlini yellədə- 
cəkdi. Bundan başqa, Karolinanın əlindən cinayət gələcəyi 
fikrini yaxına buraxmazdı. Lakin Karolinanın yanına gedə 
bilərdim. Ona: “Məqsədinin nə olduğunu bilirəm, planından 
xəbərim var”, — deyə bilərdim. Xəbərdarlıq edərdim ki, Elsa, 
ya da Amyas koniumla zəhərlənərək ölərsə, səni də asarlarl 
O zaman Karolina cinayət işləməkdən çəkinərdi. Və ya 
polisə zəng vura bilərdim. Çox şey eləyə bilərdim. Lakin mən 
ağır, ehtiyatlı adam olan Mereditin təsirinə düşdüm: “Əmin 
olmalıyıq, danışmalıyıq, zəhəri kimin götürdüyünü yaxşıca 
öyrənməliyik...” Qoca səfehl Mereditin ömründə bir dəfə 
də olsun təcili bir qərara gəldiyi olmayıb. Allahdan, böyük 
qardaş olduğuna görə atamın mal-mülkü ona qaldı. Yoxsa 
pul qazanmaq istəsəydi, əlində-ovcunda olanı da itirərdi. 

Puaro soruşdu: 

— Zəhəri kimin götürdüyündən şübhələnmişdinizmi? 


— Əlbəttə. Bunun Karolinanın işi olduğunu o saat 
anladım. Onu yaxşı tanıyırdım. 

Puaro deyindi: 

— Çox maraqlıdır. Mən Karolina Kralenin necə qadın 
olduğunu öyrənmək istəyirəm, cənab Bleyk. 

Filip Bleyk sərt bir səslə: 

— Hamının proses zamanı hesab etdiyi kimi, haqsızlığa 
uğramış, zavallı və günahsız qadın deyildi o, — dedi. 

— Elə isə, bəs nə idi? 

Filip Bleyk təkrar yerinə oturdu. Ciddi bir tövrlə: 

— Bunu, həqiqətən, bilmək istəyirsiniz? 

— Çox istəyirəm. 

— Karolina murdarın biriydi. Başdan-ayağa murdar. 
Ancaq məlahətliydi. Hər kəsi aldadan yumşaq, şirin əda- 
ları vardı. Zərif, çarəsiz bir görünüşü vardı, bu da ətrafın- 
dakılarda ona yardım etmək istəyi doğururdu. Əgər tarixə 
nəzər salsaq, onun kraliça Mariya Stüarta bənzədiyini 
görərik. Hər zaman xeyirxah, talesiz, cazibədar, əslində isə 
soyuq, hər şeyin hesabını bilən intriqaçı bu qadın, Dari- 
lin qətlini planlaşdırmış və qaçmışdı. Karolina da onun 
kimiydi. Soyuq və tədbirli. Xarakter etibarilə də xeyirxah 
deyildi. Bilmirəm, sizə bu haqda deyiblərmi, prosesdə bu 
məqam üzərində çox dayandılar. Kiçik bacısına qarşı etdiyi 
hərəkət onun necə insan olduğunu üzə çıxarırdı. Çox 
qısqanc idi o. Anası təkrar evlənmişdi. Hər kəs daha çox 
Anielayla maraqlanırdı. Onu daha çox sevirdi. Karolina 
buna dözə bilmirdi. Böyük bir ingilis açarıyla bacısını 
öldürmək istəyib. Başını yarıb. Yaxşı ki, bu zərbədən uşağa 
heç nə olmayıb. Ancaq bu, dəhşətli bir hadisə olub... 

— Həqiqətən, dəhşətli hadisədir. 

— Bax əsl Karolina bu idi. Hamıdan üstün olmalıydı. 
İkinci olmağa dözə bilmirdi. İçində soyuq qəlbli bir eqoizm 
iblisi yaşayırdı, onu asanlıqla cinayətə sürükləyə bilərdi. 
Sanki, ani qərarlar verərək hərəkət edirmiş kimi davranırdı. 
Lakin əslində, çox tədbirli bir insan idi. Gənc qız olarkən 
Olderberiyə qalmağa gəldiyi zaman hamımızı dişinə vurdu, 
sonra da buna görə gələcək planlarını qurdu. Özünün 
pulu yox idi. Məni öz hesablarına qatmadı belə, çünki mən 


Hər şey böyük qardaşıma qalacaqdı. Çox qəribədir, elə 

deyilmi, indi həm böyük qardaşım Mereditdən, həm də 
sağ olsaydı, Amyas Kraledən çox zənginəm. Karolina bir 
müddət Mereditin üzərində dayandı. Lakin sonra Amyası 
seçdi. Olderberi Amyasa qalacaqdı. Çox pulu olmaya- 
caqdı, ancaq qız onun, həqiqətən, böyük qabiliyyəti 
olduğunu anlamışdı. Amyasın həm bir talant olduğunu 
və həm də əsərlərinin böyük pul gətirəcəyini düşünərək 
bir qumar oynadı. Bu qumarda da əli gətirdi. Amyas çox 
gənc yaşlarında məşhur oldu. O, birdən-birə dəbdə olan 
rəssamlardan deyildi. Lakin talantı qəbul edildi və rəsmləri 
satılmağa başladı. Onun əsərlərini gördünüzmü? Burada 
bir tablosu var. İstəsəniz, gəlib baxın. 

Puaronu yemək otağına apararaq sol divarı göstərdi. 

— Buyurun baxın. Bu, Amyasın əl işidir. 

Puaro səssiz-səmirsiz rəsmə baxdı. Çaşqınlıq içərisin- 
dəydi: necə ola bilərdi ki, bir insan ən adi bir predmeti öz 
talantının gücüylə dəyişdirib yeni bir şəklə salsın. Qırmızı 
ağacdan olan cilalı masanın üzərində duran bir vazanın 
içində güllər. İlk baxışdan, işlənmiş bir mövzudur, demək 
olar. Lakin Amyas Krale, necə olmuşdusa, güllərə üsyan 
dolu və hətta pornoqrafik bir canlılıq qazandırmışdı. Bu 
alovun dilləri masanın cilalı taxtasında titrəşirdi, sanki... 
Rəsmin oyandırdığı həyəcan necə açıqlana bilərdi? Masa- 
nın ölçü nisbətlərini görən polis zabiti Heyli, yəqin ki, özün- 
dən çıxardı. Yəqin ki, o saat: “Bu rəngdə və bu formada 
qızılgül olmaz”, — deyərdi. 

Puaro yüngülcə ah çəkdi: 

— Heyrətamizdirl 

Bleyk onu gəldikləri otağa apardı. 

— Doğrusunu bilmək istəsəniz, mənim sənətdən başım 
çıxmır, — deyə etiraf etdi. — O tabloya da nəyə görə elə tez- 
tez baxdığımı bilmirəm. Lakin gözlərimi, nədənsə, ondan 
ayıra bilmirəm. Bu, elə bil... elə bil, rəsm deyil, canlıdır! 

Puaro təsdiq ifadəsi olaraq başını yellədi. Bleyk 
qonağına siqaret uzatdı. Sonra özü də birini yandırdı. 

— Bax o gülləri, “Kokteyl hazırlayan qadın” tablosunu, 
“İsanın doğuluşu” adlı əsəri çəkən bu adam yaradıcılığının 
ən qaynar çağında öldürüldü. Bütün bunlara da kinli, pis 
ürəkli bir qadın səbəb oldu. — Susdu. — Siz deyə bilərsiniz 
ki, hirsli olduğuma görə mən Karolinaya qarşı ədalətsizlik 


edirəm. Doğrudur, bu qadın çox mehriban idi, bunu mən 
də hiss edirdim. Lakin o mehriban maskanın arxasında 
gizlənmiş olan insanı tanıyırdım mən. Müsyö Puaro, bu 
qadın şərin, şeytanın yer üzündəki təmsilçisiydi. Xain, pis- 
niyyətli və acgöz idi. 

— Mənə xanım Kralenin evliliyi zamanı bir çox şeylərə 
qatlanmağa məcbur olduğunu söylədilər. 

— Bəli. Ancaq Karolina bunu hər kəsə açıqlamaqdan 
da çəkinməzdi. Daim əzab çəkən bir zavallı rolunu oynardı 
o. Yazıq Amyasl Evlilik həyatı əsl cəhənnəm idi. Daha doğ- 
rusu, sənətinə sarılmasaydı, elə olacaqdı. Sənətinə çox 
bağlıydı Amyas. Belə dərdi-sərdən qaça bilirdi. Rəsm çək- 
məyə başladımı, heç bir şeyə fikir verməzdi: nə Karolinaya 
və onun dir-dırına, nə o sonu olmayan mübahisələrə və 
dava-dalaşa. Sanki, sonsuz idi bu dava-dalaşlar. Bir həftə 
keçməzdi, bir də görürdün, yenə hansısa məsələ üzündən 
çənə-boğaz olublar. Karolina bu davalardan böyük zövq 
alırdı, səhv etmirəmsə, bu qovğalar onu canlandırır, nəşə- 
ləndirirdi. Beləcə, duyğularını açıqlamaq fürsəti tapırdı. 
İçində saxladığı bütün acı, təsirli şeyləri Amyasın üzünə çır- 
pırdı. O qovğalardan sonra Karolina, sanki, yenicə yemək 
yemiş, həyatından məmnun bir pişik kimi olurdu. Bütün 
bu dartışmalar Amyası yormaqdaydı. O, sakit və səssiz bir 
həyat istəyirdi. Əlbəttə, onun kimi adamın heç evlənmə- 
məsi daha doğru olardı. Ərlik edəcək bir insan deyildi 
Amyas. Onun kimi insanlar eşq macəralarına atılmalıdır, 
fəqət bir insana sıx bağlarla bağlanmamalıdırlar. Axırda bu 
bağlar onu sıxmağa başlar çünki. 

—Amyas Krale bu barədə sizə ürəyini açıb danışardımı? 

— Amyas onun inanılmış dostu olduğumu bilirdi. Başa 
düşürdü ki, mən özüm hər şeyi görürəm. Heç bir zaman 
şikayət etməzdi. O tip bir insan deyildi Amyas. Bəzən: 
“Bütün qadınlara lənət olsunl” — deyərdi. Və ya mənə: 
“Heç vaxt evlənmə ha, dostum. Onsuz da, öləndən sonra 
cəhənnəmin dadını biləcəksən”, — deyərdi. 

— Onun Elsa Qreerlə əlaqəsinin olduğunu bilirdinizmi? 

— Hə, əlbəttə. Daha doğrusu, belə bir şey olacağını lap 
əvvəldən sezmişdim. Amyas mənə qeyri-adi bir qızla tanış 
olduğunu söyləmişdi. “İndiyə qədər tanıdığım insanlardan 
çox fərqlidir o”, — demişdi. Doğrusu, əvvəl bu sözə çox 

fikir vermədim. Çünki Amyasın işi-peşəsi yeni, qeyri-adi 
qadınlarla tanış olmaq idi. Lakin ən çoxu bir ay sonra bu 
qadınlardan söz açsaydınız, ifadəsiz gözlərlə adamın üzünə 
baxar, kimi nəzərdə tutduğunuzu anlamağa çalışardı. 
Lakin bu Elsa Greer deyilən qız, həqiqətən, başqaydı. 
Olderberiyə qalmağa getdiyim zaman bunu o saat başa 
düşdüm. Amyası caynağına keçirmişdi. Zavallı, qız nə 
çalırdısa, onu da oynayırdı. 

— Elsa Qreer sizin də xoşunuza gəlirdi? 

— Xoşuma gəlmirdi. Həqiqi mənada yırtıcı bir qadın idi. 
Elsa Greer Amyasın həm ruhuna, həm də vücuduna sahib 
olmağı istəyirdi. Bununla belə, hesab edirəm ki, bu qız Karo- 
linayla müqayisədə Amyasa daha çox yaraşırdı. Qız Amya- 
sın arvadı olsaydı, ona daha çox azadlıq verərdi. Ya da ondan 
bezər və başqa birinin dalısıyca düşərdi. Məncə, Amyas 
qadınlarla bütün əlaqələrini kəssəydi, daha yaxşı olardı. 

— Lakin o, deyəsən, bu fikirdə deyildi. 

Filip Bleyk ah çəkdi: 

— Bu səfeh daim hansısa bir qadınla hansısa macəraya 
atılırdı. Bir yandan baxanda, qadınlara o qədər çox önəm 
də vermirdi. Bütün həyatı boyunca cəmi iki qadın ona təsir 
edə bilmişdi, o da Karolina və Elsa. 

Puaro soruşdu: 

— Bəs uşağı sevmirdi? 

— Anielanı deyirsiniz? Anjelanı hamımız sevərdik. Əla qız 
idi. Suyuşirin idi, dəcəllik etməyi xoşlayırdı. Zavallı tərbiyəçisi 
onun əlindən nələr çəkmirdi? Amyas da Anielanı çox sevirdi. 
Bəzən qız çox şitini çıxarardı və Amyasın da o zaman ona 
çox acığı tutardı. Elə olanda Karolina işə qarışardı. Karolina 
daim Anielanın tərəfini saxlayardı. Bu da Amyası özündən 
çıxardırdı. Onlar ikisi eyni cəbhədən ona qarşı çıxanda artıq 
Amyasın səbri tükənirdi. Bütün bunların səbəbi qısqanclıq 
idi, məncə. Aniela Karolina üçün, adətən, birinci yerdə 
olurdu və bu qızdan ötrü arvadının hər şeyə hazır olmasını 
Amyas çox qısqanırdı. Anjelaysa Amyası qısqanır, onun des- 
potluğu qarşısında da üsyan edərdi. Anielanın artıq payız- 
da məktəbə göndərilməsi məsələsi ortaya çıxanda da yenə 
Amyas qərar vermişdi. Anjela buna çox hirslənmişdi. Əslin- 
də, bunun səbəbi məktəbə getmək istəməməsi deyildi. 
Əksinə, məktəbə getməyə can atırdı. Lakin Amyasın ona 


gənəşmədən, özbaşına qərar verməsi qızı dəliyə döndər- 
mişdi. Buna görə də ondan qisas almaqdan ötrü ağlına 
gələni etməyə başladı. Bir dəfə Amyasın yatağına bir ovuc 
soxulcan qoymuşdu. Məncə, Amyas haqlıydı. Artıq Anie- 
lanın qayda-qanunun nə olduğunu öyrənməsinin zamanı 
gəlmişdi. Miss Uilyams yaxşı tərbiyəçi idi, ancaq artıq o da 
Anielayla bacarmadığını etiraf edirdi. 

Söhbətə ara verdi. 

Puaro mızıldandı: 

—Amyasın uşağı sevib-sevmədiyini soruşanda öz qızını 
nəzərdə tuturdum. 

— Həə, siz balaca Karlanı deyirsiniz? Bəli, Amyas onu 
çox sevirdi. Kefinin yaxşı vaxtlarında qızıyla oynardı. Lakin 
qızına qarşı duyduğu sevgi onun Elsa Qreerlə evlənməsinə 
əngəl olmayacaqdı, əgər öyrənmək istədiyiniz budursa. 
Qızına qarşı belə böyük sevgi hissi bəsləmirdi. 

— Bəs Karolina Krale necə, qızına çox bağlıydı? 

Filipin üzü qıc olmuş kimi əyişdi: 

— Onun yaxşı ana olmadığını iddia edə bilmərəm. Yox, 
buna dilim gəlməz. Ancaq... 

— Bəli, cənab Bleyk? 

— Bu hadisədə... məni incidən təkcə bir məqam var, 
— Filip dərin kədər hissiylə dedi. — O uşağı düşünəndə 
ürəyim ağrıyır. Belə faciəli hadisələrlə o, öz həyatını başla- 
malı oldul Onu xaricə, Amyasın əmisi qızının yanına gön- 
dərdilər. Ümid edirəm ki, o qadın da, əri də qızcığazdan 
əsl həqiqəti gizlədiblər. 

Puaro başını yellədi: 

— Həqiqətin gec-tez ortaya çıxmaq xüsusiyyəti var, 
cənab Bleyk. Bəzən hətta uzun illərdən sonra da. 

— Mən bu fikirdə deyiləm, – birja dəllalı mızıldandı. 

Puaro davam etdi: 

— Həqiqət naminə sizdən bir xahişim olacaq, cənab 
Bleyk. 

— Nə xahiş? 

— O günlərdə Olderberidə nələr olduğunu təsvir etmə- 
yinizi istəyirəm. Yəni cinayəti və onunla əlaqəli hadisələri 
ardıcıllıqla yazmağınızı. 

-Məgər bu qədər vaxt keçəndən sonra həmin hadisələri 
dəqiqliklə və ardıcıllıqla xatırlamaq mümkündürmü? 

— Niyə olmasın? 

— Üstündən çox illər keçib, ona görə. 

— Deməli belə, vaxt keçdikcə insanın yaddaşı bir hadi- 
sənin ən vacib detallarını saxlayır, gərəksiz olanları isə atır. 

— Yəni məndən, sadəcə, hadisənin bir xülasəsinimi 
istəyirsiniz? 

— Qətiyyən elə deyil. Mənə hadisələrin baş verdiyi ardı- 
cıllıqda ətraflı və dürüst təsviri lazımdır. Bir də, əgər xatır- 
laya bilsəniz, bütün danışıqları. 

— Birdən onları yanlış xatırlarsam? 

—Sizxatırladıqlarınızı yazın, yetər. Əlbəttə, unutduğunuz 
bəzi şeylər ola bilər, ancaq artıq bunun çarəsi də yoxdur. 

Bleyk ona maraqla baxaraq: 

— Axı bunun nə xeyri olacaq? Polis dosyelərindən 
faktları daha dəqiq və ardıcıl şəkildə öyrənə bilərsiniz. 

— Xeyr, cənab Bleyk. Biz bu işi psixoloji aspektdən araş- 
dırırıq. Mən, sadəcə, quru hadisələri istəmirəm. Sizin seçdiyi- 
niz hadisələri oxumağı arzu edirəm. Bu seçiminizə də zaman 
və yaddaşınız səbəb olacaq. Bəlkə, elə epizodlar olub və elə 
sözlər danışılıb ki, onları mən polis dosyelərindən tapa bil- 
mərəm? Çünki bunları polisə söyləmək istəməmiş, ya da bu 
epizodların cinayətlə əlaqəsi olmadığını düşünmüşsünüz. 

Bleyk sərt səslə: 

— Mənim bu yazdıqlarımı dərc edəcəksinizmi? — deyə 
soruşdu. 

— Əlbəttə ki yox. Onları yalnız mən oxuyacağam. Bu 
yazılar mənim bəzi nəticələr çıxarmağıma kömək edəcəkl 

— Hm... — deyərək Filip Bleyk xəyala daldı. — Mənim 
işlərim başımdan aşır, müsyö Puaro. 

— Mən sizi çox gözəl başa düşürəm, siz bu işə vaxt və 
enerii sərf edəcəksiniz. Buna görə də uyğun bir qonorar 
almağı qəbul etsəniz, çox məmnun olaram. 

Qısa bir səssizlik oldu. Sonra Filip Bleyk birdən-birə: 

— Xeyr, — dedi. — Əgər bu işi görsəm, əvəzində heç bir 
şey istəmərəm... 

— Demək, bu işi boynunuza götürürsünüz? 

Filip Bleyk xəbərdarlıq edirmiş kimi əlini qaldırdı: 

— Yadda saxlayın ki, mən hər şeyi olduğu kimi xatırla- 
maya bilərəm. 

— Bunu çox yaxşı başa düşürəm. 


Filip Bleyk: 

— O halda, – deyə cavab verdi, — mən bu işi məmnu- 
niyyətlə görəcəyəm. Məncə, bu işi görməyə borcluyam... 
Amyas Kraleylə dostluğumuzun xətrinə. 


VII fəsil 

Erkül Puaro detallara diqqət edən insandır. O, Meredit 
Bleykə yaxınlaşmaq taktikasını yaxşıca götür-qoy elədi. 
Meredit Bleykin, buna əmin idi, Filip Bleykdən fərqli oldu- 
ğunu düşünürdü, onun üstünə qəfil hücumla getmək 
olmazdı. Onunla münasibətdə tələsmək olmazdı. 

Erkül Puaro bu alınmaz qalaya daxil olmağın yalnız 
bir üsulu olduğunu bilirdi. Gərək tövsiyə məktubları əldə 
edəydi. Həm də bu məktublar onun həmkarlarından olma- 
malıydı. Xoşbəxtlikdən, Puaro özünün peşə fəaliyyəti ərzin- 
də bir çox qraflıqda dostlar əldə etmişdi. Eyni zamanda 
Devonşirdə də dostları vardı. O, Devonşirdə köməyinə çata- 
caq insanları axtarmağa başladı. Meredit Bleyki tanıyan və 
ya dostluğu olan iki nəfəri tapdı. Nəticədə Meredit Bleykin 
yanına tam yaraq-yasağıyla gedə bildi, məktublardan biri 
ledi Meri Litton-Qor tərəfindən yazılmışdı: əsil-nəcabətli bir 
ailədən olan dul qadın idi, çox az vəsaitlə tək-tənha yaşa- 
yırdı, ikincisini isə artıq dörd nəsil Devonşirdə yaşayan bir 
ailədən olan ehtiyata buraxılmış bir admiral yazmışdı. 

Meredit Bleyk Puaronu tam çaşqınlıq içərisində qar- 
şıladı. 

Son dövrlərdə həyatda çox şeylərin dəyişmiş olduğu- 
nu hiss edirdi, misal üçün, bir zamanlar özəl detektivlər 
yalnız elə müstəqil detektivlər idi, onlara ya kənd toylarında 
hədiyyələrdən muğayat olmaq tapşırılardı, ya da hansısa 
çirkli bir işin izlərinin azdırılmasını həvalə edərdilər. Görün 
bir ledi Meri Litton-Qor nə yazır: “Erkül Puaro mənim 
köhnə, çox yaxın dostumdur. Sizdən rica edirəm, ona əli- 
nizdən gələn köməyi əsirgəməyin”. Özü də Meri Litton- 
Qor müstəqil detektivlərlə alış-verişi olan adamlardan 
deyil. Admiral Kronşo isə yazmışdı: “Çox yaxşı oğlandır, 
başa düşəndir. İmkan daxilində ona kömək etsəniz, sizə 

minnətdar olaram. O çox maraqlı adamdır, çoxlu məzəli 
şeylər danışa bilər”. 

Artıq gəlib çıxmışdı. Qəribə adamdır: lazım olan qayda- 
da geyinməyib, ayağında düyməli botinka var, bığlarından 
heç olmazl Onun Meredit Bleykin zövqünə heç uyğunluğu 
yoxdur. O saat bilinir: o nə ovçudur, nə də qumarbaz. Bir 
sözlə, əcnəbidirl 

Örəyində gülərək Erkül Puaro onun fikirlərini asanlıqla 
oxudu. 

Qatar onu Vest-Kantriyə gətirəndə bu işə marağının 
nə qədər artdığını hiss etdi. İndi o, bir zamanlar hadisələ- 
rin baş verdiyi həmin o yerləri öz gözləriylə görəcəkdi. 

İki qardaş məhz burada, Hendriks-Menorda olurdu, 
buradan Olderberiyə gedirdilər, orada şənlənir, tennis oyna- 
yır və gənc Amyas Krale və Karolina adlı gənc qızla dostluq 
edirdilər. Həmin o nəhs gündə Meredit buradan Olderbe- 
riyə yollanmışdı. Bu hadisə on altı il əvvəl olmuşdu. Erkül 
Puaro maraqla bu adama baxırdı, o da öz növbəsində 
gözlərini ona zilləmişdi, həyəcanlı olduğu hiss olunurdu. 

O, elə Puaronun güman etdiyi kimiydi. Çox pulu olma- 
yan, açıq havada idman oyunlarına maraq göstərən əsl 
ingilis centlmeni. Meredit Bleykin əynində tivit parçadan 
tikilmiş köhnə bir pencək vardı. Özü qırışlarla dolu olsa da, 
xoş ifadəli idi, açıq-mavi gözləri vardı. Cizgiləri bilinməyən 
ağzını kələ-kötür bığlar yarıya qədər örtürdü. Puaro Mere- 
dit Bleykin qardaşına bənzəmədiyini ilk baxışdan anladı. 
Qətiyyətsiz bir görünüşü vardı, hiss olunurdu ki, o qədər 
də çevikzəkalı adam deyil. Sanki, uzun illər boyunca onun 
həyat ritmi get-gedə yavaşımış, əksinə, qardaşının həyat 
ritmi sürətlənmişdi. 

Puaronun güman etdiyi kimi, Meredit Bleyk astagəl 
adam idi. İngilis kənd həyatının ləngliyi onun ətinə-qanına 
işləmişdi. Mister Conatanın sözlərinə görə, qardaşlar ara- 
sında yaş fərqi cəmi iki il olsa da, Puaroya görə, Meredit 
öz qardaşından xeyli yaşlı görünürdü. 

Puaro bu qoca qurdla söhbətə nədən başlayacağına 
düzgün qərar verdiyinə görə özündən razı qalmışdı. Özü 
də bir ingilis kimi görünməyin indi heç bir mənası yox idi. 
Yox, yaxşısı budur, özünü əcnəbilər kimi aparsın, çünki 
əcnəbilər bir səhvə yol verəndə o qədər də nəzərə çarpmır. 


Bu xaricilərin bizim qayda-qanunlardan o qədər də başları 
çıxmır, məsələn, səhər yeməyindən əvvəl görüşmək üçün 
əl uzadırlar. Özü də bunu kim etsə yaxşıdır — abırlı, mədəni 
bir adam. 

Puaro bu cür bir təəssürat doğurmağa qərar verdi. 
Əvvəlcə ehtiyatla ledi Litton-Qordan və admiral Kronşodan 
söz açdı. Sonra başqa adları yada saldı. Xoşbəxtlikdən, 
Puaro kiminsə əmisi uşağını tanıyırdı, kiminsə baldızıyla 
görüşmüşdü. Danışdıqca bu skvayrın gözlərinin necə müla- 
yimləşdiyini sezdi. Bu əcnəbi, deyəsən, yuxarı dairədən 
olan insanların arasında fırlanır. Axırda Puaro sözü ustalıqla 
buraya gəlməsinə səbəb olmuş hadisənin üzərinə gətirdi. 
Əlbəttə, Meredit Bleyk o hadisə haqqında bir kitab yazıla- 
cağını eşidəndə diksindi. Miss Krale — indi miss Lemarşan 
olub, — ondan bu kitaba redaktorluq etməsini xahiş edib. 
Bu faktlar artıq ümumxalq malı olub. Lakin elə etmək 
lazımdır ki, insanların heysiyyətinə toxunan təfərrüatlar 
mətnə düşməsin. “Əvvəllər, — Puaro əlavə etdi, — bir nəfərin 
memuarlarını yazanda kəskin məqamlardan yan keçməyi 
bacarıb”. Meredit Bleyk hiddətindən qıpqırmızı oldu. Trub- 
kasını dolduranda əlləri əsirdi. Azacıq kəkələyərək dedi: 

— On altı il bundan əvvəl olmuş hadisələri eşələmək 
murdarçılıqdırl Olmazmı toxunmayasınız, elə olduğu kimi 
qalsın? 

Puaro çiyinlərini çəkdi: 

— Mən də eyni düşüncədəyəm. Ancaq əlimdən nə 
gəlirə Belə kitablara tələbat var. Bundan başqa, artıq 
sübuta yetirilmiş bir cinayət haqqında hər kəs yazı yazıb 
düşüncələrini də açıqlaya bilər. 

— Məncə, ayıb şeydir bu. 

Puaro mızıldandı: 

— Təəssüf ki, belə incə hisslərin hakim olduğu bir zəma- 
nədə yaşamırıq... Nə qədər xoşagəlməz məqamları yum- 
şaltdığımı, nəşr olunmasının qarşısını aldığımı bilsəniz, mis- 
ter Bleyk, əliniz üzünüzdə qalar. Bu hadisədə də miss Kra- 
lenin incidilməməsi üçün əlimdən gələni etməyə hazıram. 

— Balaca Karla, — deyərək Meredit Bleyk ah çəkdi. 
— O körpənin böyüyüb gənc bir qadın olduğuna heç cür 
inana bilmirəm. 

— Zaman necə də yeyin keçir, elə deyilmi? 

— Çox yeyin keçir... — Meredit köks ötürdü. 

— Miss Kralenin yazdığı məktubu sizə göndərmişdim, 
— dedi Puaro, — oradan da oxuduğunuz kimi, gənc qız 
keçmişdə olanları öyrənməyi çox istəyir. 

Meredit Bleyk yüngül öfkəylə ona baxdı: 

— Nəyə görə? Nə üçün köhnə hadisələri eşələyir? Hər 
şeyin unudulması daha yaxşı olmazmı? 

— Siz keçmişi çox yaxşı bildiyiniz üçün belə söyləyirsiniz, 
cənab Bleyk. Miss Kralenin isə heç bir şey bilmədiyini 
unutmayın. Daha doğrusu, o, rəsmi sənədlərdə yazılanlar- 
dan başqa bir şey bilmir. 

Meredit Bleyk üzünü turşutdu: 

— Bəli, bunu unutdum. Yazıq uşaq. Vəziyyəti, həqiqətən 
də, çətindir. Hər halda, olanları öyrəndiyi zaman çox sarsı- 
lıb. Sonra da məhkəmə sənədlərini oxuyub... 

Erkül Puaro: 

— Onun üçün əsl önəmli olan şeylər məhkəmə proto- 
kollarının kənarında qalır, — deyə cavab verdi. — Bu dramın 
oyunçularının duyğuları, həyəcanları, günahı yüngülləşdi- 
rəcək hallar... — Puaro dayandı. 

Yaşlı ingilis replikaya cavab verməyə hazır olan aktyor 
kimi o saat dilləndi: 

— Günahı yüngülləşdirəcək hallarl Ən əsası bax budur. 
Əgər belə hallar varsa, bu hadisədə də gənc qadını haqlı 
çıxaracaq şeylər lap çox idi. Amyas Krale uşaqlıqdan bəri 
dostumdu, ailələrimiz artıq neçə nəsil dost olublar. Lakin 
Amyasın iyrənc hərəkət etdiyini etiraf etmək lazımdır. Başa 
düşürəm, o, bir sənət adamıydı, bəlkə də, bununla izah 
oluna bilər onun hərəkətləri. Amyas çoxlu eşq macəralarına 
qatılmağı özünə rəva görürdü, abırlı adama yaraşmayacaq 
başqa hərəkətlərə də yol verirdi. 

Erkül Puaro: 

— Bu son söylədikləriniz çox maraqlıdır, — dedi. — Bu 
vəziyyət mənə son dərəcə anlaşılmaz görünür, çünki kübar 
cəmiyyətdən olan tərbiyəli adam özünün qadınlarla olan 
əlaqələrini heç vaxt açıb danışmaz. 

Bleykin arıq, tərəddüd ifadəsinin hələ də çəkilməyən 
üzü birdən-birə canlandı: 

— Elədirl Lakin bütün problem orasındadır ki, Amyas 
adi insan deyildi. O, rəssam idi. Amyas üçün rəsm çəkmək 


hər şeydən üstün idi, birincidərəcəli idi. Doğrusu, mən bu 
sənətkar təbiəti deyilən şeyi heç vaxt başa düşməmişəm və 
indi də başa düşmürəm. Yəqin, lap uşaqlıqdan tanıdığıma 
görə Amyası mən başa düşürdüm. Valideynləri də mənim 
valideynlərimdən heç nəylə fərqlənmirdi. Çox xasiyyətlərinə 
görə o, adi insan idi. Yalnız incəsənətlə bağlı məsələlərdə 
Amyas ümumi qəbul olunmuş standartlarla razılaşmırdı. 
Amyası heç bir şəklidə həvəskar adlandırmaq olmazdı. 
İstedadlı rəssam idi, hətta bəziləri onun dahi olduğunu 
da söyləyirdi. Bəlkə də, haqlıydılar. Lakin elə buna görə 
Amyas ipə-sapa yatmayan bir tip halını almışdı. Rəsm 
çəkərkən heç bir şeyə baş qoşmaz, hadisələrin, insanların 
ona mane olmasına dözməzdi. Belə hallarda, sanki, 
yuxudaymış kimi hərəkət edərdi. Bütünlüklə gördüyü işə 
qapılardı. Yalnız tablo bitdikdən sonra o, özünə gələr və 
adi insan kimi yaşamağa başlardı. 

Sual dolu baxışlarla Puaroya baxdı, o da başıyla 
təsdiqləməklə hər şeyi başa düşdüyünü bildirdi. 

— Görürəm ki, siz məni başa düşürsünüz. Vəziyyətin 
o yerə gəlib çıxmasının səbəblərini bax bu söylədiklərim 
açıq-aşkar göstərir. O qıza aşiq olmuşdu, onunla evlənmək 
istəyirdi. Onun uğrunda arvadını və uşağını tərk etməyə 
hazır idi. Lakin artıq qızın rəsmini çəkməyə başlamışdı və 
bu işi tamamlamaq istəyirdi. Artıq Amyas üçün ətraf aləm 
varlığını itirmişdi. Gözü heç kəsi görmürdü. Yaranmış bu 
vəziyyətin hər iki qadın üçün dözülməz olduğu onun heç 
ağlına da gəlməzdi. 

— Yaxşı, bəs qadınlar onu başa düşürdülərmi? 

— Demək olar ki. Elsa başa düşürdü. Amyasın rəsm- 
lərinə heyran idi. Lakin bu vəziyyət onun üçün çox çətin 
idi, əlbəttə. Karolinaya gəlincə... 

Heç bir söz deməyib susdu. 

— Bəli, Karolinaya gəlincə... — Puaro təkrar etdi. 

— Karolina... Mən həmişə... Mən hər zaman Karolinanı 
çox sevmişəm. Hətta bir zamanlar... onunla evlənməyi belə 
arzulamışam. Lakin bu arzum çox keçmədən kökündən 
qırıldı. Buna baxmayaraq, əgər belə demək olarsa, mən 
ömrüm boyu ona sadiq qaldım. 

Puaro düşüncəyə qapılaraq başını yellədi. Həqiqətən 
də, Meredit Bleyk romantik şəkildə bütün ömrü boyunca 


1LSRAM VAVOV ILVAAISeGE YANNA Ы УПИ/ 


211 





BEŞ DONUZ BALASI 


bir qadına bağlı qalacaq və eşqinə əvəz gözləməyəcək 
tiplərdəndi. Hə, bütün bunlar onun görkəminə çox yara- 
şırdı, Puaro kəlmələri diqqətlə seçərək soruşdu: 

— Karolinaya olan münasibət sizi, yəqin ki, çox hirs- 
ləndirirdi? 

— Əlbəttə. Həm də necəl Hətta bu haqda Amyasla da 
danışmaq istəmişdim. 

— Nə vaxt olub bu? 

— O hadisədən qabaq. Onlar mənim yanıma çay içmə- 
yə gəlmişdilər. Amyası bir kənara çəkərək ona bu məsələni 
açıb danışdım. Hətta yanılmıramsa, hər iki qadına qarşı 
haqsızlıq etdiyini söylədim. 

— Lap elə belə dediniz? 

— Нә. Ancaq mənə elə gəldi ki, o heç nəyi başa düşmür. 

— Ola bilərdi. 

— Amyasa: “Karolinanı çox çətin vəziyyətdə qoyursan, 
— dedim. — Əgər o qızla evlənəcəksənsə, Elsanı buraya 
gətirməyin, Karolinanın gözünə soxmağın lazım deyill 
Dözülməz həqarətdir bul” 

Puaro maraqla soruşdu. 

— Yaxşı, bəs Amyas nə dedi? 

Meredit Bleyk, sanki, diksinərək cavab verdi: 

— “Karolina hər şeyə qatlanmağa məcburdur”, — dedi. 

Erkül Puaro qaşlarını çatdı: 

— O qədər də nəzakətli cavab sayılmaz, — dedi. 

— Məncə, sadəcə, iyrənc cavab idi bu. Mən özümdən 
çıxdım. “Arvadını sevmədiyin üçün onun dərd çəkməsi sənin 
vecinə deyill — deyə bağırdım. Onda bəs qız necə olsun? 
Onun üçün də nə qədər ağır olduğunu başa düşmürsən”, 
— dedim. Nə cavab verdi, bilirsinizmi? “Elsa da hər şeyə 
qatlanmağa məcburdur”. Sonra da davametdi: “Sənvəziyyəti 
anlamırsan, Meredit. Bu rəsm indiyə qədər çəkdiklərimin ən 
yaxşısıdır. Bu, şedevrdir. İki qısqanc və deyingən qadın da bu 
işi korlaya bilməz, lənət şeytanal” Onunla danışmaq imkansız 
idi. “Sadəcə, səndə insanlıq deyə bir şey qalmayıb, — dedim, 
— rəsm hər şey demək deyil...” O saat sözümü kəsdi: “Lakin 
mənim üçün hər şey deməkdir” — dedi. Ancaq mənim hirsim 
hələ soyumamışdı. “Karolinaya qarşı pis davranırsan, — deyə 
bağırdım, — ayıbdır. Qadın səninlə xoşbəxt deyil”, — dedim. 
Cavabında: “Bunu bilirəm və çox üzgünəm”, — dedi. Özgün 


olana baxl “Bilirəm, Merri, — dedi, — mənə inanmırsan, ancaq 
sənə doğru söyləyirəm. Karolinanın həyatını cəhənnəmə 
çevirmişəm. Lakin o, daim bir mələk kimi davrandı, heç vaxt 
şikayət etmədi. Məncə, evliliyimizin lap əvvəlindən o, hər 
şeyin necə olacağını bilirdi. Çünki mən ona açıq şəkildə, 
son dərəcə eqoist və özbaşına bir adam olduğumu söylə- 
mişdim”. Belə olanda mən onu nikahı pozmaqdan çəkin- 
dirməyə çalışdım. “Heç olmasa, uşağın haqqında düşün”, 
— dedim. Dedim ki, hə, başa düşürəm, Elsa kimi bir qız 
adamı başdan çıxara bilər, lakin elə onun yaxşılığı üçün bu 
əlaqəyə son qoymalısan. Elsa çox gənc və təcrübəsizdir. 
Gözünü yumub özünü bu macəraya atıb. Sonradan çox 
peşman ola bilər. Özünü ələ almağa çalış. Elsadan ayrıl və 
arvadının yanına qayıt. Buna gücün çatmazmı? 

— Bəs o nə cavab verdi? 

— Heç nə, — Bleyk dedi. — Elə bil, utandı. Əliylə çiynimə 
şappıldadıb: “Yaxşı uşaqsan, Merri, — dedi, — ancaq həd- 
dən artıq hissiyyatlısan. Gözlə, mən şəkli çəkim qurtarım, 
onda başa düşəcəksən haqlı olduğumu”. Mən bağırdım: 
“Cəhənnəm olsun sənin əsərinl” — özümü saxlaya bilmə- 
dim. Güldü: “İngiltərədəki bütün psixopat qadınlar yığış- 
sa belə, o rəsmi bitirməyimə əngəl ola bilməzlər”, — dedi. 
“O halda, — dedim, — heç olmasa, rəsm bitincəyə qədər 
bu vəziyyəti Karolinadan gizli saxla”. “Bu, mənim günahım 
deyil, — dedi. — Elsa hər şeyi açıqlamaqda israr etdi”. Hey- 
rətlə: “Nə üçün?” — deyə soruşdum. “Elsa başqa cür dav- 
ranmağın dürüst olmayacağını düşünürdü”, — deyə cavab 
verdi. Hər şeyin açıqlanmasına üstünlük verirdi o. Əlbəttə, 
bir yandan baxanda qızı başa düşür və haqq qazandırır- 
dım. Özünü nə qədər bambılı aparsa da, o, heç olmasa, 
vicdanla davranmaq niyyətindəydi. 

Erkül Puaro: 

— Vicdanlı olmaq bəzən gərəksiz yerə dərd və əzaba 
səbəb olur. 

Meredit Bleyk inamsızlıqla ona baxdı. Bu fikir xoşuna 
gəlməmişdi. 

— Hər halda, bizim hamımız üçün üzüntülü günlər idi 
o zaman, – deyə ah çəkdi. 

— Həm də deyəsən, bu üzüntünü hiss etməyən yeganə 
adam Amyas olub, — Puaro dedi. 

— Nəyə görə? Çünki dəhşətli dərəcədə eqoist idi, ona 
görə. Onu hələ də xatırlayıram. Yadımdadır, ayrılarkən 
gülümsədi və: “Fikir vermə, Merri. Hər şey fırlanıb yenə öz 
yerinə qayıdacaq!” — dedi. 

— Həddən artıq optimist imiş, — Puaro mızıldandı. 

Meredit Bleyk: 

— O, qadınları ciddi qəbul etməyən insan idi, — dedi. 
— Ona Karolinanın səbrinin daşmaq üzrə olduğunu açıq- 
layaraq xəbərdarlıq edə bilərdim. 

— Karolina özü sizə belə söyləmişdi? 

— Söyləmək bir yana qalsın, o gün Karolinanın üzündə 
gördüyüm ifadəni ömrümün sonuna qədər unutmayaca- 
ğam. Ağappaq olmuşdu, özünü zahirən şən göstərmək 
istəyirdi, ancaq bu, onun üz cizgilərini daha da sərtləşdir- 
mişdi. Ara vermədən danışır, gülürdü. Gözlərində elə dərin 
ümidsizlik və müdhiş kədər var idi, mən beləsini ömrümdə 
görməmişəm. Allahın nuruydu. 

Erkül Puaro səsini çıxarmadan bir an onu süzdü. 
Görəsən, Meredit bir gün sonra ərini öldürəcək olan bir 
qadın haqqında söylədiyi bu sözlərin qəribə səsləndiyini 
başa düşürdümü? 

Meredit Bleyk sözlərinə davam etdi. Erkül Puaroya 
qarşı duyduğu o ilk düşmənlik və şübhə keçmişdi. Puaro 
dinləməyi bacarırdı. Meredit Bleyk kimi insanlar üçün keç- 
mişi təkrar yaşamağın öz gözəlliyi var idi. İndi o, qonaqdan 
daha çox özü üçün danışırdı. 

— Bir şey olacağını anlamalıydım. Məhz Karolina mənim 
maraqlı olduğum o mövzudan söz saldı. Etiraf edim ki, 
köhnə ingilis türkəçarələrinin işləriylə mən çox maraqlan- 
mışam. Nə zamansa təbabətdə işlədilən çox sayda bitkilər 
var, indi rəsmi farmakopeyadan yoxa çıxıb. Ancaq adi bir 
ot dəmləməsi möcüzə göstərə bilər. Xəstələrin çoxuna 
heç həkim lazım deyil. Fransızlar bunu başa düşürlər, 
onlarda əla ot dəmləmələri olur. — Meredit öz hobbisinə 
dalmışdı. — Bax, məsələn, zanbaq çayı əsl möcüzədir və 
ya itburnu dəmləməsi — bu yaxınlarda haradasa oxudum, 
bizim həkimlər onu dəbə mindirib. Hə, vallah, mən öz 
dərmanlarımdan çox ləzzət alıram. Bitkiləri vaxtında yığ- 
maq, bəzilərini qurutmaq, bəzilərinisə islatmaq və sairə. 
Bəzən mən hissə qapılıram, ot köklərini, qədim kitablarda 


yazıldığı kimi, gecəyarı, ay işığında toplayıram. O gün də 
qonaqlarıma baldırğan haqqında əməlli-başlı mühazirə 
oxuduğumu xatırlayıram. İldə iki dəfə çiçək açar bu bitki. 
Meyvələrini yetişməyə başlayan kimi toplamalısınız. Yəni 
saralmazdan əvvəl. Onlardan konium – müalicəvi dərman 
alınır, ancaq bunu artıq dərman kimi işlətmirlər. Deyəsən, 
hətta axırıncı sorğu kitablarında heç adı da çəkilməyib. 
Halbuki mən bunun təngnəfəsliyə və astmaya qarşı çox 
yaxşı təsir göstərdiyini isbat etmişdim... 

— O gün bütün bunlardan söz açarkən öz laborato- 
riyanızdaydınızmı? 

— Hə. Mən müxtəlif dəmləmələri göstərirdim, misal 
üçün, pişikotu dəmləməsindən nə üçün pişiklərin xoşu 
gəldiyini başa salırdım, bundan ötrü bu otu bircə dəfə iylə- 
mək yetər. Sonra onlar məndən zəhərli quşüzümü haq- 
qında soruşdular, mən isə onlara xanımotu və atropinin 
nə olduğundan danışdım. Bu, onları çox maraqlandırdı. 

— “Onlar” deyəndə kimi nəzərdə tutursunuz? 

Meredit Bleykin gözü kəlləsinə çıxdı — qonağın o hadi- 
sə olan vaxtlarda onun laboratoriyasında olmadığını lap 
unutmuşdu. 

— Elə hamısını. Orada kimlər vardı? Filip, Amyas, təbii 
ki, Anjela və Elsa Greer. 

— Başqa adam yox idi? 

— Məncə, yox idi. Yox, başqa kimsə yox idi, dəqiq 
bilirəm. — Bleyk maraqla Puaronun üzünə baxdı. — Başqa 
kim ola bilərdi ki? 

— Dedim, bəlkə, tərbiyəçi də orada olub... 

— Hə, başa düşdüm. Yox, o gün o, bizim yanımızda 
deyildi. Adı yadımdan çıxıb. Yaxşı arvad idi. Öz vəzifəsinə 
çox ciddi yanaşırdı. Yanılmıramsa, Aniela onun başına çox 
oyunlar açmışdı. 

— Necə? 

— Belə baxanda çox yaxşı qız idi, ancaq aradabir tut- 
ması tuturdu. Tez-tez balaca yaramazlıqlar edərdi. Bir dəfə 
Amyasın başı rəsm çəkməyə qarışanda, götürüb onun 
boynuna ilbiz atmışdı. Yazıq, az qala, dəli olmuşdu. Dişinin 
dibindən çıxanı demişdi qıza. Bax elə bu hadisədən sonra 
Amyas qızın özəl məktəbə göndərilməsində israr etməyə 
başlamışdı. 

— Özəl məktəbə? 

— Hə. Onu sevmədiyini demək istəmirəm. Ancaq qız 
bəzən onu boğaza yığırdı. Məncə, hər zaman bir şeyin 
fikrini edirdi... 

— Nəyin? 

— Bir az qısqanırdı. Karolina qızı çox sevirdi, elə bil, onun 
qulu idi. Aniela onun üçün hamıdan əziz idi. Amyas da, təbii 
ki, bundan məmnun deyildi. Bunun da bir səbəbi vardı. Mən 
belə təfərrüatlı danışmaq istəməzdim bu barədə, ancaq... 

— Səbəb bu idi ki, — Puaro sözün arasına girdi, — Karo- 
lina bacısının üzündəki o yaraya görə özünü bağışlaya bil- 
mirdi, bunu demək istəyirdiniz? 

Bleyk mat qaldı: 

— Demək, bunu bilirsiniz? Mən bu hadisə haqqında 
danışmaq istəmirdim. Keçmişi qurdalamaq nəyə lazım? 
Lakin sanıram, Karolinanın o şəkildə davranmasının səbəbi 
bu idi. Görünür, Karolina günahını heç nəylə yuya bilmə- 
yəcəyini düşünürdü. 

Puaro fikirli halda başını yellədi: 

— Bəs Aniela? Ögey bacısına qarşı bu səbəbdən incik- 
liyi vardımı? 

— Xeyr, heç ağlınıza belə gətirməyinl Aniela Karolinanı 
çox sevirdi. Qızın o köhnə hadisəni heç yada salmadığına 
əminəm. Sadəcə, Karolina öz-özünü bağışlaya bilmirdi. 

— Aniela internat məktəbinə göndərilməsinə etiraz etdimi? 

— Yox, etiraz etmədi. Düzdür, Amyasa qarşı acıqlıydı. 
Karolina da onun tərəfini saxlayırdı. Lakin Amyas öz qəra- 
rını dəyişdirmək fikrində deyildi. Çılğın təbiətli olsa da, 
Amyas bir yandan baxanda xeyli yumşaq adam idi. Ancaq 
bir dəfə qərar verdisə, hamının boyun əyməkdən başqa 
çarəsi qalmazdı. Ona görə də həm Karolina, həm də 
Aniela axırda məcbur qalıb razılaşmalı oldular. 

— Anjela məktəbə nə zaman gedəcəkdi? 

— Payızda. Əgər yanılmıramsa, qızın əşyalarını hazırla- 
mağa başlamışdılar. Əgər o fəlakət olmasaydı, Aniela, hər 
halda, bir neçə gün sonra məktəbə yollanacaqdı. O günün 
səhəri hansı əşyaları götürəcəyi haqqında danışırdılar. 

— Bəs tərbiyəçi? — Puaro dedi. 

— Tərbiyəçiylə bağlı sizi konkret olaraq maraqlandıran 
nədir? 


— O, bu vəziyyətə necə yanaşırdı? Qız məktəbə gedən- 
dən sonra axı işindən məhrum olacaqdı, elə deyilmi? 

— Bəli, hər halda, elədir. Düzdür, balaca Karlaya da 
tərbiyəçilik edərdi, ancaq onun da o zaman neçə yaşı 
vardı... beş, ya da altı yaşındaydı, deyəsən. Qızın baxıcısı 
da vardı. Hər halda, miss Uilyamsı Karla üçün evdə sax- 
lamayacaqdılar. Həqiqətən, qadının adı Uilyams idi. Qəri- 
bədir, insan keçmişdən danışanda bəzi şeylər öz-özünə 
adamın yadına düşür. 

— Həqiqətən, elədir. Axı siz bu dəqiqə tamamilə keç- 
mişə dalmısınız, elə deyilmi? Səhnələr gözlərinizin önündə 
canlanır... Söylənənlər... Oradakıların etdiyi hərəkətlər... 
Üzlərindəki ifadələr... 

Meredit Bleyk ağır-ağır mızıldandı: 

— Bir yandan baxanda elədir... Lakin aralarda boşluqlar 
var... Məsələn, Amyasın Karolinadan ayrılacağını ilk dəfə 
eşitdiyim zaman dəhşətli dərəcədə sarsıldığımı xatırlayıram. 
Lakin bunu mənə Amyasınmı, yoxsa Elsanınmı söylədiyi 
tamamilə yadımdan çıxıb. Elsayla buna görə mübahisə 
etdiyimi xatırlayıram. Qıza bu hərəkətinin çox pis şey oldu- 
ğunu başa salmağa çalışırdım. Lakin o, mənə baxaraq 
soyuq-soyuq güldü və: “Sən keçmişdə qalmısan”, — dedi. 
Düzdür, bəlkə, keçmişdə qalmışdım, ancaq hələ də haqlı 
olduğumu düşünürəm. Amyasın arvadı və uşağı vardı, 
onlarla birlikdə olmalıydı. 

– Deməli, Elsa bu cür düşünməyi geridəqalmışlıq 
hesab edirdi? 

— Bəli. Ancaq on altı il əvvəl boşanmağa indiki gözlə 
baxmadığımı unutmayın. Elsa son dərəcə modern olmaq- 
da maraqlı bir qız idi. Ona görə, birlikdə xoşbəxt olmayan 
iki nəfər dərhal boşanmalıydı. Mənə Amyasla Karolinanın 
durmadan mübahisə etdiklərini dedi. Belə bir evdə uşaq 
böyütməyin doğru olmadığını söylədi. 

— Onun bu sözləri sizə təsir etdimi? 

— Mənə elə gəlirdi ki, o qız, həqiqətən də, ağzından 
çıxanı bilmir, — deyə Meredit Bleyk ağır-ağır cavab verdi. 
— Elsa eynilə tutuquşu kimi, kitablardan oxuduğu və ya 
dostlarından eşitdiyi sözləri təkrarlayırdı. Bəzən ona, bəl- 
kə, sözlərim sizə qəribə görünəcək, rəhmim gəlirdi. Çox 
gənc idi və özünə arxayın idi. — Meredit sözlərinə ara verdi. 


ИбЈЫМ VAVOV ILVAAİSeGEe YANNA HYISYNN 


271 





BEŞ DONUZ BALASI 


— Gənclərdə, müsyö Puaro, insanın qəlbində mərhəmət 
doğuran nəsə sirli bir qüvvə olur, elə deyilmi? 

Belçikalı maraqla ona baxırdı: 

— Nə demək istədiyinizi başa düşürəm. 

Bleyk öz-özüylə danışırmış kimi sözlərinə davam etdi: 

— Əslində, Amyası sıxışdırmağımın bir səbəbi də bu 
idi. Qızdan haradasa iyirmi yaş böyük idi o. Bu da mənə 
haqsızlıq kimi görünürdü. 

Puaro mızıldandı: 

— Təəssüf ki, belə hallarda söz eşitdirmək olmur. 
Bir insan qərarını vermişsə və əgər bu qərar da qadınla 
əlaqəlidirsə, onu bu yoldan çəkindirmək çətin məsələdir. 

— Doğrudur... — Meredit Bleykin səsində yüngül acılıq 
vardı. — İşə qarışmağımın heç bir faydası olmadı. Düzünü 
desəm, mən kimisə nəyəsə inandırmaq məsələsində çox 
əfələm. Heç vaxt bunu bacarmamışam. 

Puaro həmsöhbətinə sınayıcı nəzər saldı. Onun bu sızıl- 
tısında özünün yazıqlığına ağrılı şəkildə reaksiya göstərən 
adamın narazılığını sezməmək olmurdu. Və Bleykin söz- 
lərinin həqiqət olduğunu qəlbən etiraf etdi. Meredit Bleyk 
kimisə öz fikrindən daşındırmaq qabiliyyətində olan adam 
deyildi. Ən yaxşı niyyətlə də olsa, güzəştə getməyə hazır 
olması üzündən qətiyyətsizlik göstərib, bütün cəhdləri 
rədd edilib. Söylədiklərində inandırıcılıq gücü hər zaman 
yetərsiz olub. İnandırmaq qabiliyyəti olmayıb. 

Puaro, sanki, mövzunu dəyişdirmək istəyirmiş kimi: 

— Dərman düzəltdiyiniz laboratoriya hələ də durur, elə 
deyilmi? — deyə soruşdu. 

— Xeyr. — Meredit Bleyk bu sözü sərt səslə və dərhal söy- 
lədi. Birdən-birə üzünə istilik gəlmişdi. İzah etməyə çalışdı: 
— O işdən əl çəkdim, laboratoriyanı ləğv etdim. O hadisədən 
sonra bu işi necə davam etdirə bilərdim? Düzünə qalsa, baş 
vermiş hadisədə mənim də böyük günahım var idi. 

— Cənab Bleyk, siz həddən artıq həssassınız. 

— Məgər başa düşmürsünüz? Əgər mən o zəhrimar 
otları toplamasaydım, onlara belə əhəmiyyət verməsəydim, 
onlarla lovğalanmasaydım və o gün onları qonaqlara gös- 
tərməsəydim... Düzdür, heç ağlıma da gəlməzdi... Heç vaxt 
fikirləşməzdim ki, mən... 

—Axı haradan biləydiniz ki, belə bir şey olacaq? 


— Elə bir ucdan çərənləyirdim, özümü göstərirdim, bili- 
yimin çox olmasıyla qonaqları heyrətə gətirmək istəyirdim. 
Onlara konium haqqında danışdım. Mən hətta — əməlli- 
başlı balqabağaml — onları kitabxanaya aparıb “Fedon”dan 
Sokratın ölümünü təsvir edən bir parça da oxudum. Gözəl 
əsərdir, həmişə onu oxuyanda vəcdə gəlirəm. O vaxtdan 
bəri bu parça ağlımdan çıxmır. 

— Konium şüşəsində kiminsə barmaq izləri tapıldımı? 
— Puaro soruşdu. 

— Ancaq onun barmaq izləri vardı. 

— Karolinanın? 

— Hə. 

— Sizinki yox idi? 

— Yox. Mən şüşəni əlimə götürməmişdim, sadəcə, onu 
barmağımla göstərmişdim. 

— Ancaq daha əvvəllər şüşəni əlinizə almışdınız, 
yəqin ki? 

— Əlbəttə. Lakin vaxtaşırı bu şüşələrin tozunu alırdım. 
Laboratoriyaya xidmətçiləri buraxmazdım. O hadisədən 
dörd-beş gün əvvəl şüşələri silmişdim. 

— Otağın qapısı kilidli olurdu? 

— Daim. 

— Miss Krale koniumu şüşədən nə zaman boşaltmışdı? 

— Qadın otaqdan ən axırda çıxdı. — Mister Bleyk həvəs- 
sizcə cavab verdi. — Yadımdadır, mən hətta onu çağırmalı 
oldum, o da qaçaraq gəldi. Yanaqları azacıq qızarmış, göz- 
ləri hədəqəsindən çıxmışdı, baxışları həyəcanlı idi. 

— Həmin gün onunla heç söhbətiniz oldumu, — Puaro 
soruşdu, — demək istəyirəm ki, onun əriylə münasibətləri 
haqqında danışdınızmı? 

— Birbaşa bu məsələ haqda söhbətimiz olmadı, — Bleyk 
sakitcə cavab verdi, — söylədiyim kimi, o çox dalğın görü- 
nürdü. Arada, bir dəqiqəliyinə fürsət olan kimi, ondan: 
“Nəsə bir hadisə olub, əzizim?” — deyə soruşdum. O da: 
“Hər şey məhv olub...” — deyə cavab verdi. Səsində nə 
qədər ümidsizlik vardı. Bu sözləri əsl mənasında başa düş- 
mək lazım idi, çünki Amyas Karolina üçün hər şey demək 
idi. “Hər şey qurtarıb, mən artıq yoxam, Meredit”, — dedi. 
Sonra gülümsədi, çevrilib adamlara qoşuldu, sonra da yeri 
oldu-olmadı, şitlik edir, danışıb-gülürdü. 

Erkül Puaro başını yırğaladı. İndi o, nədənsə, Çin man- 
darininəl oxşayırdı. 

— Hə. Nə cür olduğunu başa düşürəm... 

Meredit Bleyk gözlənilmədən yumruğunu masaya vur- 
du. O, indi danışmır, demək olar, qışqırırdı: 

— Baxın sizə nə deyəcəyəm, müsyö Puaro. Karolina məh- 
kəmədə zəhəri özü üçün götürdüyünü söyləyəndə, Allah 
haqqı, düz deyirdil O dəqiqələrdə o ancaq özünü öldürmək 
haqqında düşünürdü. Vallahl Sonradan fikrini dəyişmişdi. 

— Fikrini sonradan dəyişdiyinə əminsinizmi? — Puaro 
soruşdu. 

Bleyk heyrətlə ona baxdı: 

— Bağışlayın, sizi tam başa düşmədim. 

— Yəni, — deyə Puaro cavab verdi, — Karolinanın belə 
bir cinayəti düşünmüş olduğuna əminsinizmi? Karolina 
Kralenin öz ərini bilərək öldürdüyünə zərrə qədər də olsa 
şübhəniz yoxdurmu? 

Meredit Bleyk kəsik-kəsik nəfəs almağa başladı: 

— Əgər belə deyilsə... onda... siz təsadüfən belə oldu- 
ğunumu demək istəyirsiniz? 

— Təsadüfən olmaya da bilər. 

— Onda, mən sizi heç başa düşmürəm. 

— Doğrudan? Siz özünüz söylədiniz ki, Karolina Krale 
xeyirxah qadın idi. Xeyirxah insanlar cinayət işləyə bilərlərmi? 

— O, xeyirxah varlıq idi. Lakin buna baxmayaraq, əriylə 
bir-birini qırırdılar. 

— Belə çıxır ki, Karolina Krale o qədər də xeyirxah 
qadın olmayıb? 

— Elə deyil. Bəzi şeyləri başa salmaq nə qədər çətindir. 

— Mən var gücümlə sizi başa düşməyə çalışıram. 

— Karolina hirslənəndə ağzına gələni danışardı və 
bəzən çox acı sözlər də işlədərdi. Məsələn: “Sənə nifrət 
edirəm, ölsəydin, canım qurtarardı”, — deyərdi. Ancaq bu, 
dediyini edəcək anlamına gəlməzdi. 

— O halda, sizin fikrinizə görə, cinayət işlənməsi miss Karo- 
linanın xarakterinə heç cür uyğun olmayan bir hərəkət idi? 

— Çox qəribə nəticələr çıxarmağı bacarırsınız, müsyö 
Puaro... Lakin onu deyə bilərəm ki, bəli, bu cinayət Karo- 
linadan gözlənilməyəcək bir şey idi. Bu yalnız hadisəyə 

səbəb olmuş vəziyyətin qeyri-adiliyi ilə izah oluna bilərdi. 
Karolina ərinə pərəstiş edirdi. Yalnız bu cür sevən bir qadın 
cinayətə Əl ata bilərdi. 

Puaro başıyla təsdiqlədi: 

— Mən də bu fikirdəyəm. 

— Əvvəlcə qulaqlarıma inanmadım. “Bu, doğru ola 
bilməz”, — deyə düşünürdüm. Çünki əsl Karolinanın əlin- 
dən belə bir şey gəlməzdi. 

— Lakin hüquqi baxımdan, cinayəti Karolinanın işlə- 
diyinə əminsiniz, elə deyilmi? 

Meredit Bleyk təkrar heyrətlə ona baxdı: 

— Fəqət dostum, o deyildisə... o deyildisə, bəs o zaman 
qatil kim idi? Bu, bir qəza idimi? Heç ağlım kəsmir. 

— Buna mən də inanmıram. 

— İntihar versiyasına mən də inanmıram. Belə bir ver- 
siya irəli sürülmüşdü, lakin Amyası tanıyan hər kəsə bu, 
inandırıcı görünməmişdi. 

— Aydındır. 

— Sonra nə qaldı? — Meredit Bleyk soruşdu. 

— Bircə bu qalır ki, — Puaro soyuqqanlılıqla bildirdi, 
— Amyası başqa biri öldürə bilərdimi? 

— Bu ki cəfəngiyatdır. 

— Siz belə fikirləşirsiniz? 

— Buna əminəm. Onu öldürmək kimə lazım idi? Kim 
onu öldürə bilərdi? 

— Bunu siz yaxşı bilərsiniz. 

— Axı siz ciddi şəkildə təsdiq edə bilməzsiniz ki... 

— Ola bilsin ki, mən səhv edirəm. Ancaq mən bütün 
variantları araşdırmaq niyyətindəyəm. Yaxşıca götür-qoy 
edin və mənə öz fikrinizi söyləyin. 

Meredit bir-iki dəqiqə nəzərlərini Puarodan ayırmadı. 
Sonra baxışlarını yayındırdı. Daha bir-iki dəqiqə keçəndən 
sonra başını buladı: 

— Ağlıma başqa heç bir variant gəlmir. Ancaq bir fikrə 
gəlmək istərdim. Əgər başqa birindən şübhələnmək imka- 
nım olsaydı, mən Karolinanın günahsız olduğuna özümü 
həvəslə inandırardım. Onun bu əməli törətməsi heç mənim 
ürəyimdən deyil. Əvvəlcə mən buna, ümumiyyətlə, inan- 
madım. Ancaq orada daha kim vardı? Filip? Amyasın ən 
yaxın dostu, sirdaşı. Elsa? Buna inanmaqdan ötrü gərək 

ağılsız olasan. Mən? Məgər mən qatilə oxşayıram? Hamı- 
nın hörmət bəslədiyi tərbiyəçi? Yoxsa iki köhnə, sədaqətli 
xidmətçi? Anielanın əlindən belə bir iş gələcəyinə inanmaq 
olarmı? Yox, müsyö Puaro, başqa alternativ ola bilməz. 
Amyas Kraleni arvadından başqası öldürmədi. Lakin Karo- 
linanı da buna onun özü məcbur etdi. Ona görə də bu 
qətli intihar adlandırmaq olar. 

—Yəni adam öz əlləriylə olmasa da, öz günahı üzündən 
öldü, eləmi? 

— Bəli. Bəlkə, fantastik görünə bilər, lakin: “Günah 
öləndədir”, — deyə bir məsəl vardır. 

— Bilmirəm heç düşündünüzmü, cənab Bleyk? — deyə 
Puaro soruşdu, — cinayətin səbəbi öldürən insanın şəxsiy- 
yətini yaxşıca öyrəndiyiniz zaman asanlıqla ortaya çıxar. 

— Yox, düşünmədim... Lakin nə demək istədiyinizi 
başa düşürəm. 

— Qurbanın necə insan olduğunu anlamadıqca, — Puaro 
dedi, — cinayətin iç üzünü də öyrənə bilməzsiniz. — Əlavə 
etdi. — Mən də bax bunu anlamağa çalışıram. Siz və qar- 
daşınız, Amyas Kralenin necə insan olduğunu öyrənmə- 
yimə yardım etdiniz. 

Puaronun bu sözləri Meredit Bleykin diqqətini çək- 
mişdi. 

— Qardaşım? Filipi deyirsiniz? — dərhal soruşdu. 

— Hə. 

— Onunla da danışmısınız? 

— Əlbəttə. 

Meredit Bleyk sərt səslə: 

— Əvvəlcə mənim yanıma gəlməliydiniz, — dedi. 

Puaro xəfifcə gülərək nəzakətli bir tövrlə əyildi: 

— Yaş baxımından elədir. Sizin ondan böyük olduğu- 
nuzu bilirəm. Lakin qardaşınız Londona yaxın olduğuna 
görə əvvəlcə onu görmək mənə daha əlverişli gəldi. 

Meredit Bleykin qaşları hələ də çatıqdı. Əndişəylə doda- 
ğını gəmirərək təkrarladı: 

— Əvvəlcə mənim yanıma gəlməliydiniz. 

Puaro bu dəfə cavab verməyərək gözlədi. Nəhayət, 
Meredit Bleyk sözlərinə davam etdi. 

— Filipin bəzi tərəfgirliyi vardır... 

— Doğrudan? 


— Əslinə qalsa, o, hər şeyə həmişə tərəfgirliklə yana- 
şıb və yanaşmaqdadır. — Bu sözləri deyərkən o, həyəcanlı 
baxışlarla Puaroya ani olaraq nəzər saldı. — O, sizi Karo- 
linanın əleyhinə döndərməyə çalışdı, elə deyilmi? 

— Bu, o qədər vacibdirmi? Aradan gör neçə İllər keçib... 

Meredit Bleyk ah çəkdi: 

— Bilirəm. Aradan bu qədər vaxt keçdiyini bəzən unu- 
duram. Hər şey sona çatıb. Artıq heç kim Karolinaya pislik 
edə bilməz. Lakin elə də olsa, Karolina haqqında yanlış 
təəssüratlar yaranmasını istəmirəm. 

—Və qardaşınızın mənim Karolina Krale haqqında yan- 
һә fikirlərə qapılmağıma səbəb ola biləcəyini düşünürsü- 
nüz, eləmi? 

— Açığı, elədir. Məsələ burasındadır ki, Karolinayla Fili- 
pin arasında... necə söyləyim, bilmirəm, daim gizli barış- 
mazlıq vardı. 

— Nə üçün? 

Bu sual Bleyki əsəbiləşdirdi. 

— Necə yəni nə üçünə? Mən haradan bilim nə üçün? 
Münasibətləri belə qurulmuşdu. Filip hər fürsət tapdıqca 
Karolinaya ilişərdi. Amyas onunla evləndiyi zaman da qar- 
daşım buna razı deyildi. Onlarla bir ildən çox görüşmədi. 
Buna baxmayaraq, Amyas onun ən yaxın dostuydu. Bəlkə 
də, səbəbi bu idi. Yəqin ki, Filip dünyada heç bir qadı- 
nın Amyasa layiq olmadığını düşünürdü. Hər halda, Karo- 
linanın Amyasa təsir edərək dostluqlarını pozacağından 
qorxurdu. 

— Dostluqları pozuldumu? 

— Əlbəttə yox. Amyas ölüncəyə qədər dostluqları davam 
etdi. Tez-tez qardaşıma lağ edərdi, onun pul düşkünü 
olduğunu, sənətdən zövq almadığını, başa düşmədiyini 
söylərdi. Ancaq Filip buna fikir verməzdi. Sadəcə, gülər: 
“Allaha şükür et, — deyə cavab verərdi, — heç olmasa, bir 
dənə varlı-karlı dostun var”, — deyərdi. 

— Qardaşınız Elsa Greer problemini necə qarşıladı? 

— Bilirsinizmi, bu suala cavab vermək çətindir. Onun 
nə münasibət göstərdiyini açıqlamaq asan deyil. Amyasın 
bir gənc qıza görə sarsaqlıq etməsi, məncə, onu möhkəm 
hirsləndirirdi. Neçə dəfə dedi ki, bu evliliyin axırı yoxdur, 
axırda Amyas bu qızla evləndiyinə peşman olacaq, ancaq 

eyni zamanda, Karolinanın başına kül olmasından da, 
sanki, məmnun idi. 

Puaro qaşlarını qaldırdı: 

— Həqiqətən, belə fikirləşirdi? 

— Məni yanlış anlamayın. Daim belə düşünmürdü, 
fəqət zaman-zaman bunu ağlından keçirirdi, zənnimcə. 
Məncə, bu duyğusunun tam fərqində deyildi. Filiplə bir- 
birimizə çox bənzəmirik. Lakin qan bağlılığı qəribə şeydir. 
İnsan qardaşının nələr hiss etdiyini başa düşür. 

— Bəs o fəlakətdən sonra? 

Meredit Bleyk ağır-ağır başını yellədi. Bir an üzündə 
dərin kədər ifadəsi görünüb yox oldu. 

— Zavallı Filip. O, həqiqətən də, sarsılmışdı. Uzun 
müddət özünə gələ bilmədi. Amyasa çox bağlıydı. Onun 
sənətinə pərəstiş edirdi. Amyas Krale ilə mən eyni yaşda 
idik. Filip bizdən iki yaş kiçik idi. Buna görə də Amyasa hər 
zaman aşağıdan yuxarı baxardı. Hə, o hadisə qardaşım 
üçün böyük zərbə oldu. Karolinanın əlindən çox yanıqlıydı. 

— Demək, onun da bu baxımdan heç bir şübhəsi 
yox idi. 

Meredit Bleyk: 

— Heç birimizin şübhəsi yox idi, — dedi. Qısa səssizlik oldu. 
Sonra Bleyk iradəsiz insanlara xas olan əsəbi, şikayət dolu 
səslə, — bu hadisə sona çatmış, unudulmuşdu, — dedi, — indi 
siz durub gəlmisiniz, hər şeyi yenidən eşələməyə başlamısınız. 

— Mən deyil, Karolina Krale. 

— Karolina? — Mereditin gözləri bərəldi. — Nə demək 
istəyirsiniz? 

Puaro gözlərini ondan ayırmadan dedi: 

— Balaca Karolina Kraleni deyirəm. 

Mereditin üzü yumşaldı: 

— Həə, balaca Karla. Bir az gec çatdı mənə. 

— Elə bildiniz, Karolina Kralenin özünü deyirəm? Öz 
məzarında sakitcə uyuyan bir insanı? 

— Lazım deyil, — Meredit Bleyk diksindi. 

— Bilirsinizmi, ömrünün son günlərində qızına göndər- 
diyi məktublarında o, günahsız olduğunu yazıb? 

Mereditin gözləri yenə də bərələ qaldı: 

— Karolina belə yazıb? 

— Hə. 


Puaro bir an susub soruşdu: 

— Bu, sizi təəccübləndirir? 

— Əgər onu məhkəmədə görsəydiniz, sizi də təəccüb- 
ləndirərdi. Yazıq, sanki, bir küncə sıxışdırılmışdı, müda- 
fiəsiz varlıq idi. Heç mübarizə aparmaq haqqında düşün- 
mürdü də. 

— Təslim olmuşdu? 

— Yox, yox. Belə demək olmaz. Daha çox sevdiyi adamı 
öldürən adamın peşmançılığına qapılmışdı. Hər halda, 
o zaman mənə belə gəlirdi. 

— İndi sizin buna şübhəniz var? 

— Belə bir şey yazmaq, özü də ölüm ayağında... 

— Bəlkə, bu, xilas olmaq naminə deyilmiş yalan idi? 
— Puaro onun fikirlərinə istiqamət vermək istədi. 

— Ola bilər, — Meredit razılaşsa da, səsində şübhə 
vardı, — ancaq Karolina belə etməzdi... 

Puaro başını yellədi. 

Karla Lemarşan da belə söyləmişdi. Lakin Karla uşaqlıq 
xatirələrinə əsaslanaraq bunu söyləmişdi. Ancaq Meredit 
Bleyk Karolinanı yaxşı tanıyan insan idi. Bu, Karlanın haqlı 
olduğuna dair Puaronun əldə etdiyi ilk təsdiq idi. Meredit 
Bleyk başını qaldırdı: 

— Əgər Karolina günahsızdırsa... o zaman... bütün 
bunlar, sadəcə, ağılsızlıqdırl — yavaşca söylədi. — Mən 
başqa ad tapa bilmirəm buna. — Qəflətən Puaroya tərəf 
döndü. — Bəs siz? Siz nə düşünürsünüz? 

Qısa səssizlik oldu. Sonra Puaro: 

— İndiki halda heç bir şey düşünmürəm, — deyə 
cavab verdi. — Sadəcə, hər kəsin təəssüratlarını anlamağa 
çalışıram. Karolina Krale necə qadın idi? Amyas Krale 
necə adam idi? Bu arada o biri adamlar nə iş görürdülər? 
O iki gün ərzində nələr oldu? Mənə bu sualların cavabları 
lazımdır. Qardaşınız mənə bu baxımdan yardım edəcək. 
Hadisələri xatırladığı şəkildə yazacaq. 

Meredit Bleyk sərt səslə: 

— Onun yazdıqlarının bu işə heç bir faydası olmaya- 
caq, — dedi. — Filipin işi başından aşır. Bir hadisə sona 
çatandan sonra təfərrüatları o saat yaddaşından silinir. 
Onun hər şeyi yanlış xatırlayacağına da əminəm. 

— Əlbəttə, arada boşluqlar olacaq. Bunu bilirəm... 

— Qulaq asın... — Meredit birdən-birə susdu. Təkrar 
sözə başladığı zaman üzü pörtmüşdü. — Əgər istəsəniz, 
mən... mən də eyni şeyi edə bilərəm. Yəni o zaman ikimi- 
zin yazdıqlarını tutuşdurarsınız. 

Puaro bu təklifi təqdirlə qarşıladı: 

— Bu, mənim üçün çox yaxşı olar. Bu çox yaxşı fikirdir. 

— Lap yaxşı. Onları mən də yazaram. Haradasa köhnə 
xatirə dəftərim olacaq. Lakin... — günahkarcasına güldü, 
– mənim ədəbiyyatdan başım çıxmaz. Hətta xəttim də 
o qədər yaxşı deyildir. Məndən daha artıq bir şey tələb 
etməzsiniz, elə deyilmi? 

— Məni üslub maraqlandırmır. Xatırladıqlarınızı qısaca 
yazın, mənə yetər. Kim nə dedi, üzlərində necə ifadə vardı, 
nələr oldu? Ola bilər ki, bəzi sözlər və ya hadisələr sizə 
cinayətlə əlaqəsi yoxmuş kimi gəlsin. Bu, heç olmasa, 
o evin atmosferini də anlamağa kömək edər. 

— Bəli, nə demək istədiyinizi başa düşürəm. Görmədi- 
yiniz insanları, yerləri xəyalınızda canlandırmaq çətin şeydir. 

Puaro başıyla təsdiqlədi: 

— Ona görə də sizdən bir şeyi də rica edəcəyəm. Older- 
beri sizin evə qonşu idi, elə deyilmi? Oraya getməyimiz 
və fəlakətin olduğu yeri gözlərimlə görməyim mümkün- 
dürmü? 

Meredit Bleyk ağır-ağır: 

— Sizi oraya apara bilərəm, — deyə mızıldandı. — Əlbət- 
tə, Olderberi bir xeyli dəyişilib. 

— Binanı söküb yenidən tikdilər? 

— Xeyr, Allaha şükür olsun ki, bu, ağıllarına gəlməyib. 
Fəqət indi oranı bir ictimai təşkilat satın alıb, orada 
yataqxana düzəldiblər. Yayda bir dəstə gənc Olderberiyə 
doluşur. Bütün otaqları da kiçik hücrələrə ayırıblar. Bağça 
da bir xeyli dəyişilib. 

— Siz Olderberinin köhnə halını yaddaşınızda bərpa 
etməli olacaqsınız. 

— Əlimdən gələni edəcəyəm. Oranı köhnə günlərdə 
görməyinizi istərdim. İndiyə qədər gördüyüm mülklərin ən 
gözəliydi. 

Şüşəli qapılardan bağçaya çıxaraq, çəmənlə örtülü 
yoxuşdan endilər. Puaro soruşdu: 

— Olderberini kim satdırdı? 


— Balaca Капап— himayəyə götürən adamlar. Krale- 
nin nəyi var idisə, ona qaldı. Amyas vəsiyyətnamə yazma- 
mışdı. Ona görə də mirası qızıyla arvadı arasında bölüşdü- 
rüləcəkdi. Karolina bir vəsiyyətnamə hazırlayaraq hər şeyi 
qızına verdiyini bildirdi. 

— Ögey bacısına bir şey vermədimi? 

— Anielaya atasından pul qalmışdı. 

Puaro başını yellədi: 

— Başa düşürəm... — Sonra birdən-birə bağırdı. — Siz 
məni haraya aparırsınız? İrəlidə sahil var... 

— Buranın coğrafiyasını sizə başa salmalıydım. İndi 
özünüz bir neçə dəqiqədən sonra hər şeyi başa düşəcəksi- 
niz. Burada kiçik bir körfəz var. Xemel-Krik adlanır və sahi- 
lin içərilərinə doğru uzanır. İlk baxışdan bir çayın ağzına 
bənzəyir, ancaq əslində, bu, dənizdir. Olderberiyə çatmaq 
üçün bu körfəzin ətrafını dolanmaq lazımdır. Yolu qısalt- 
maq istəsəniz, o zaman bu dar körfəzi qayıqla keçməlisiniz. 
Olderberi orada, qarşı tərəfdədir. Baxın, ev ağacların ara- 
sından görünür. 

Kiçik bir çimərliyə gəlib çıxmışdılar. İrəlidəki ağacların 
arasından bəyaz mülk görünürdü. Sahildə iki qayıq dayan- 
mışdı. Meredit Bleyk Puaronun yardımıyla bunlardan birini 
suya saldı. Qarşı sahilə doğru irəliləməyə başladılar. 

Meredit başa saldı: 

— Keçmişdə həmişə bu yolla gəlirdik. Fırtına qopduğu 
və ya yağış yağdığı zaman maşına minərdik. Dolama yolla 
getsək, oraya qədər üç mil olar. 

Körfəzin o biri sahilində qayığı ustalıqla daş körpüyə 
yaxınlaşdırdı, sonra isə sahildəki taxta evciklərə və beton 
terraslara əyri-əyri baxmağa başladı. 

— Bunların hamısını təzə düzəldiblər. Burada köhnə bir 
anbar, bir də qayıqlar üçün dayanacaq vardı, başqa heç 
nə yox idi. Sahil boyunca gəzişər, bax, orada, qayaların 
olduğu yerdə dənizə girərdik. 

Puaronun qayıqdan düşməsinə kömək etdi, qayığı iplə 
körpüyə bağladı, sərt yoxuşdakı cığırla getməyə başladılar. 

— Kiminləsə qarşılaşacağımıza inanmıram, — dedi. 
— Aprel ayında burada kimsə olmur. Təkcə Pasxa bayra- 
mında kimlərsə gəlir. Kiminləsə rastlaşsaq da, fikir vermə- 
yin, qonşularımızla aram həmişə yaxşı olub. Bu gün günəş 

yaman qızdırır, elə deyilmi? Elə bil, yaydır. Bax o vaxt da 
hava çox gözəl idi. Elə bil, sentyabr ayı deyildi, iyul ayı idi. 
Göyün üzündə günəş şəfəq saçırdı, ancaq soyuq külək də 
əsirdi. 

Yol ağaclıqdan çıxdı, qayalıqların yanından keçib-get- 
dilər. 

Meredit əliylə işarə etdi: 

— Bax, Top bağçası dedikləri yer buradır. Düz onun 
altındayıq. Dəniz tərəfdən dolanıb o biri tərəfə keçəcəyik. 

Cığır yenə ağacların arasından keçdi, əyri bir döngəyə 
girdilər və yüksək daş hasarlı bir qapının önünə gəldilər. Yol 
bundan o tərəfə də ziqzaq şəklində uzanıb gedirdi. Meredit 
qapını açdı və hər ikisi içəri girdi. Top bağçası dümdüz 
bir yer idi. Ətrafdakı divarların önünə toplar qoyulmuşdu. 
Bu bağça insanda dənizin üzərinə doğru uzanırmış kimi 
təəssürat oyadırdı. Yuxarıda və arxada ağaclar vardı. O biri 
tərəfdə, aşağıda isə mavi dəniz dalğalanırdı. 

— Gözəl yerdir bura, — dedi Meredit. Sonra da narazı 
halda arxa divarın önündə tikilmiş kiçik binanı göstərdi. 
— O zaman bu yox idi, əlbəttə. Yerində Amyasın boyalarını, 
pivələrini və şezlonqları qoyduğu kiçik bir dam vardı. Yeri 
də beton deyildi. Buraya çuqun ayaqlı bir skamya və masa 
qoyulmuşdu. Başqa heç nə. Lakin buralar yenə də bir 
o qədər dəyişmiş sayılmaz. — Tərəddüd içərisində sözünü 
tamamladı. 

— Hadisə burada baş vermişdi? — Puaro soruşdu. 
Meredit başıyla təsdiqlədi: 

— Skamya, bax, orada idi, damın önündə. Onun üstün- 
də uzanıb ölmüşdü. Düzdür, o, çox vaxt rəsm çəkərkən 
skamyanın üstünə yayxanardı. Arxaya yayxanıb çəkdiyi 
rəsmə gözünü zilləyərdi. Sonra da yerindən sıçrayaraq dəli 
kimi çəkməyə başlardı. — Bir an susdu. — Buna görə də 
onu tapdıqları zaman ölmüşə çox da bənzəmirmiş. Sanki, 
arxaya yayxanıb birdən-birə yuxuya dalıbmış. Bu zəhər 
ani iflic yaradır. Adam heç ağrı da hiss eləmir. Mən... mən 
bunun belə olduğuna bir az sevinirəm də... 

Puaro bildiyi bir şeyi yenə soruşdu: 

— Onun öldüyünü ilk dəfə kim gördü? 

— Karolina. Yeməkdən sonra. Deyəsən, Amyası həyat- 
da ikən ən son mən və Elsa gördük. Hər halda, onu gör- 


düyümüz an ölümü çox yaxınlıqda olub. Görünür, zəhər 
artıq qanına işləməyə başlayıbmış, Amyas halsız idi. 
Ancaq... artıq bu haqda danışmaq istəmirəm. Hadisəni 
sizə yazaram, ən yaxşısı. Bu daha asandır. — Bunu deyib 
birdən-birə dönərək Top bağçasından çıxdı. Puaro heç bir 
söz demədən onun arxasınca getdi. 

Hər ikisi ziqzaqlı yolla getdi. Yuxarıda ağaclarla kölgə- 
lənmiş çəmənlik vardı, bir skamya və masa qoyulmuşdu. 

Meredit dilləndi: 

— Buranı çox da dəyişdirməyiblər. Ancaq skamya belə 
qədimyana bəzədilməmişdi, sadəcə, çuqundan idi və üstü 
boyalıydı. Oturmaq üçün rahat deyildi, ancaq baxın, necə 
mənzərə var buradal 

Puaro onunla eyni fikirdə olduğunu bildirdi. Ağacların 
budaqları arasından Top bağçası və körfəz görünürdü. 

— O gün nahar yeməyindən qabaq burada bir müddət 
oturdum. Ağaclar o zaman bu qədər böyük deyildi. Top 
bağçasının divarları buradan yaxşı görünürdü. Bu divar- 
ların birinin üzərində Elsa oturmuşdu, başını da yana 
çevirmişdi. — Hiss olunmayacaq hərəkətlə çiyinlərini çəkdi, 
sanki, öz-özünə danışırmış kimi, — Ağaclar bizim bildiyi- 
mizdən daha tez böyüyür, — dedi. — Bəlkə də, mən özüm 
qocalıram, nə bilim. Gəlin evə gedək. 

Həmin yolla davam edib evə çatana qədər getdilər. Bu 
ev Georgi zamanına aid olan qədim, gözəl bir ev idi. Lakin 
binaya əlavələr edilmişdi, çəmənlik sahədə isə əlliyə qədər 
kiçik taxta daxmacıq düzəldilmişdi. 

— Kişilər burada yatırlar, qızlarsa evdə. Burada görmək 
istədiyiniz bir şey olduğunu zənn etmirəm. Otaqlar ara- 
kəsmələrlə bölünüb. Burada kiçik bir şüşəbənd vardı. 
Bunlar onu veranda halına gətiriblər. Yəqin ki, burada din- 
cəlməkdən xoşları gəlir. Heyif ki, heç bir şeyi əvvəlki vəziy- 
yətində saxlamayıblar. — Birdən geri döndü. — Başqa yolla 
qayıdaq. Yoxsa keçmişi xatırladıqca halım xarablaşır. Hər 
yan xatirələrlə doludur. 

Onlar sahilə daha uzun və dolanbac bir yoldan keçərək 
qayıtdılar. Heç biri danışmadı. Puaro yol yoldaşının hansı 
hisslər keçirdiyini başa düşürdü. 

Hendkross-Menora gəlib çatanda Meredit Bleyk bir- 
dən-birə danışmağa başladı: 

— Bilirsinizmi, o rəsmi mən satın aldım. Amyasın çək- 
məkdə olduğu həmin rəsm əsərini. Onun bu cinayət üzün- 
dən pis mal kimi satılmasına, sonra da patologiyaya meyilli 
olan hansısa yaramazların gəlib ona tamaşa etməsinə kön- 
lüm razı olmadı. Həqiqətən də, qeyri-adi bir rəsm idi bu. 
Amyas indiyə qədər çəkdiyi rəsmlərin ən yaxşısı olduğunu 
söylərdi və haqlıydı da. Rəsmi, demək olar ki, tamamla- 
mışdı. Amyas bunun üzərində, sadəcə, bir-iki gün daha 
çalışmaq istəyirdi. Həmin rəsmi görmək istəyirsinizmi? 

— Əlbəttə, çox istəyirəm, — Puaro dərhal cavab verdi. 

Bleyk onu holldan keçirərək cibindən bir açar çıxardı, 
qapını açdı və onlar toz qoxulu böyük bir otağa daxil oldu- 
lar. Pəncərə taxtaları bərk-bərk bağlanmışdı, Bleyk onları 
açdı. Sonra da çətinliklə pəncərəni yuxarı qaldırdı. İçəriyə 
ətirli bahar havası dolmağa başladı. Meredit: 

— Hə, indi lap yaxşı oldu, — dedi. 

Pəncərənin önündə duraraq təmiz havanı içinə çəkdi. 
Puaro da onun yanına gəldi. Bu otağın əvvəllər nə məq- 
sədlə işlədildiyini soruşmağa ehtiyac yox idi. Rəflər boş idi, 
ancaq buraya əvvəllər qoyulan şüşələrin izləri qalmışdı. 
Bir küncdə köhnə bir kimya cihazı dururdu. Hər tərəf toz 
içindəydi. 

Meredit pəncərədən bayıra baxırdı: 

— Hər şeyi artıq elə asanlıqla xatırlayıram ki. Burada 
dayanıb yasəmənlərin qoxusunu içimə çəkir və səfeh kimi 
dil boğaza qoymadan o başabəla dərmanlar haqqında 
danışırdım. 

Puaro dalğın halda əlini uzadaraq bir yasəmən çiçə- 
yini qopardı. Meredit Bleyk qətiyyətli addımlarla yaxınlaşıb 
divarda üstü örtülü olan tablonun örtüyünü çəkərək açdı. 

Puaronun nəfəsi kəsildi. Bu zamana qədər Amyas 
Kralenin dörd tablosunu görmüşdü. İkisini Tate qalereya- 
sında, birini Londonda bir sənətsevərin evində, birini də 
Filip Bleykin mənzilində. Lakin indi rəssamın “ən yaxşı 
əsərim” dediyi tabloya baxırdı. Amyas Kralenin, həqiqətən, 
böyük sənətkar olduğuna qəlbən inanmağa başlamışdı. 

Tablo onun üslubuna xarakterik olan bir manerada 
çəklimişdi və sanki, üzəri cilalanmışdı. İlk baxışdan plakatı 
xatırladırdı, çünki təsviri yaratmaqdan ötrü parlaq rəng- 
lərdən yararlanmışdı rəssam. Rəsmdə əyninə sarı köynək, 


tünd-mavi şalvar geyinmiş gənc bir qız divarın üstündə 
oturmuşdu. Arxada mavi dəniz görünməkdəydi. Bu cür 
rəsmləri, adətən, reklam panoramlarında görmək olur. 
Lakin ilk təəssürat aldadıcıydı. Rəsmdə çətinliklə görünən 
bir əyrilik vardı. Parıltı və işıq lazım olduğundan çox idi. 
Qıza gəlincə... O, bir həyat idi. İnsanın həyatda arzuladığı 
hər şey — gənclik, qaynar enerii, gözəllik tabloda əks olun- 
muşdu. Hələ onun nur saçan üzü və gözləri... 

Bu canlılıql Bu ehtiraslı gənclikl Demək, Amyas Kra- 
lenin təsəvvüründə Elsa Qreer belə olmuşdu. Buna görə 
də nazlı, xeyirxah qadın olan arvadını tərk etmək istəmişdi. 
Elsa onun üçün həyat, gənclik demək idi. İncə və şux 
bədənli ideal bir varlıq, başını xəfifcə çevirmişdi, gözlərində 
xaincəsinə bir zəfər parıltısı vardı. Sənə baxır, səni başdan- 
ayağa süzür və gözləyir... 

Erkül Puaro əllərini yana açdı. 

— Qeyri-adil Həqiqətən də, heyrətamizdirl — dedi. 

Meredit Bleyk həyəcanla: 

— O qədər gənc idi ki... — dedi. 

Puaro başıyla təsdiqlədi. “Hamısı elə bunu deyir: “Çox 
gənc idi”, — bununla nə demək istəyirlər? Bu qədər günah- 
sız, insanı belə riqqətə gətirən, belə çarəsiz? Lakin gənclik 
belə olmur axı. Gənclik inadkardır, qüvvətlidir, güclüdür və 
amansızdırl Daha bir şey var: gənclik küsəyəndir”, — Puaro 
bunları xəyalından keçirdi. 

Bleykin arxasınca qapıya doğru getdi. Puaronun Elsa 
Greerə olan marağı artmışdı. Bundan sonrakı görüşü 
onunla olacaqdı. Arxada qalan illər o çılğın, o ehtiraslı, 
o inadkar varlığı nə hala salmışdır, görəsən? Geriyə qanrı- 
lib təkrar rəsmə baxdı. 

Onun gözləri arxasınca baxırdı... Sanki, nəsə söyləmək 
istəyirdi. 

Puaro öz-özünə: “Əgər onların söylədiklərini anlaya bil- 
məsəm? — dedi. — Görəsən, bunu mənə o qadının özü söy- 
ləməyi bacaracaqmı? Yoxsa bu gözlər, əslində, onun indiki 
sahibinin bilmədiyi nələrisə ifadə etmək istəyirdi? Bu qədər 
özündənrazılıq, qələbənin ləzzətini acgözlüklə gözləmək... 
Sonra ölüm araya girmiş və o həyəcanlı, vəhşi caynaqların 
arasından ovunu qamarlamışdı. O ehtiras dolu gözlərdəki 
parıltı sönmüşdü. Görəsən, Elsa Qreerin gözləri indi necədir?” 

Rəsmə təkrar nəzər saldıqdan sonra otaqdan çıxdı. 
“Çox canlı, həyatla dolu bir qızmış”, — deyə düşünürdü. 

Nədənsə, qəlbini birdən-birə yüngülcə bir qorxu sar- 
mışdı. 


VIII fəsil 


ÜÇÜNCÜ DONUZ BALASINA 
YEMƏK VERDİLƏR... 


Bruk-Stritdəki evin pəncərələrini qutularda əkilmiş lalə- 
lər bəzəyirdi. Qapıdan içəri girdiyiniz zaman holldakı böyük 
vazaya qoyulmuş ağ yasəmənlərin gözəl qoxusu adamın 
üzünə vururdu. Yaşlı bir xidmətçi Puaronun şlyapasını və 
əlağacını aldı. Başqa gənc bir qulluqçu bunları dərhal alıb 
apardı. Yaşlı xidmətçi nəzakət dolu tövrlə mızıldandı: 

— Buraya buyurunuz, cənab. 

Puaro onun arxasınca holldan keçərək üç pillə endi. Bir 
qapı açıldı və xidmətçi onun adını dəqiq və aydın şəkildə 
içəriyə bildirdi. Sonra qapı Puaronun arxasınca qapandı 
və sobanın önündəki kreslodan qalxan incə, ucaboylu bir 
adam Puaroya doğru gəldi. 

Lord Dittişamın qırxa yaxın yaşı vardı. İngiltərənin əsil- 
nəcabətli ailələrindən olmaqla yanaşı, həm də şair idi. Səh- 
nəyə qoyulan iki ekstravaqant mənzum dramı üçün bir 
xeyli pul xərclənmiş və bu əsərlər böyük uğur qazanmışdı. 
Lord Dittişamın alnı qabarıq, çənə xətləri sərt idi, qeyri-adi 
gözləri və inanılmayacaq qədər qəşəng ağzı vardı. 

— Buyurun, əyləşin, müsyö Puaro, — dedi. 

Belçikalı bir kresloya əyləşərək ev sahibinin uzatdığı 
qutudan siqaret götürdü. Lord Dittişam ehmalca qutunu 
bağladı, kibrit çəkib Puaronun siqaretini yandırmasını göz- 
lədi, bundan sonra yerinə keçdi və düşüncəli baxışlarla 
qonağını süzdü: 

— Bildiyimə görə, mənimlə deyil, arvadımla görüşməyə 
gəlmisiniz? — dedi. 

— Ledi Dittişam lütfkarlıq göstərib mənimlə görüşəcə- 
yinə razılıq vermişdi. — Puaro dedi. 

— Başa düşdüm. 

Qısa səssizlik oldu. Sonra Puaro mızıldandı: 


— Buna etirazınızın olmadığına ümid edirəm, lord Dit- 
tişam. 

Arıq, xəyala dalmış insan üzü birdən-birə şirin təbəs- 
sümlə aydınlandı: 

— İndiki zamanda hansı qadın öz ərinin sözünə baxır, 
müsyö Puaro? 

— Demək, siz etiraz edirsiniz? 

— Yox, buna “etiraz edirəm” demək olmaz. Ancaq bu 
sorğu-sualın arvadıma pis təsir göstərəcəyindən bir az 
qorxduğumu etiraf etməliyəm. İcazə verin, sizinlə açıq 
danışım. İllər öncə, arvadım çox gənc ikən başına qorxunc 
bir hadisə gəlib. Bunun yaratdığı sarsıntıdan qurtulduğuna 
ümid edirdim. Hətta onun bu hadisəni unutduğunu düşü- 
nürdüm. Lakin indi siz ortaya çıxdınız. Soruşacağınız sual- 
ların köhnə xatirələri oyadacağı qaçılmazdır. 

— Təəssüf ki, elədir, — Puaro ona acıyaraq cavab verdi. 

— Nəticənin necə olacağını təsəvvür etməkdə çətinlik 
çəkirəm. 

— Lord Dittişam, sizi əmin edə bilərəm: ledi Dittişamın 
əhvalını pozmamaqdan ötrü əlimdən gələni edəcəyəm. 
Mən bildiyimə görə, o, həssas və əsəbi qadındır. 

Lord Dittişam gözlənilməz şəkildə qəhqəhə çəkdi: 

— Elsamı? Elsa bir at qədər qüvvətlidir. 

— O halda... — Puaro diplomat ədasıyla sözünü yarıda 
kəsdi. Bu, ona maraqlı görünmüşdü. 

— Elə bir sarsıntı ola bilməz ki, arvadım ona qatlana 
bilməsin, — dedi lord Dittişam. — Sizinlə görüşməyə nə 
üçün razı olduğunun səbəbini bilirsinizmi? 

— Hər halda, maraqdan, – Puaro sakit-sakit söylədi. 

Həmsöhbətinin gözlərində Puaroya qarşı məmnunluq 
duymağa başladığını göstərən parıltı vardı. 

— Demək, bunu sezdiniz. 

— Əlbəttə. Qadınlar heç vaxt müstəqil bir detektivlə 
danışmaq fürsətini əldən qaçırmazlar. Kişilərsə onu rədd 
edərlər. 

— Bəzi qadınlar da onu rədd edə bilərlər. 

— Ancaq detektivi gördükdən sonra. Daha əvvəl 
deyil. 

— Ola bilər... — Lord Dittişam bir an dayandı. — Kimə 
lazımdır axı bu kitab? 

Puaro çiyinlərini çəkdi: 

— Kimlərsə olub-keçmiş motivləri, keçmiş intermedi- 
yaları dirildir, kimlərsə köhnə kostyumları dəbə mindirir. 
Bir başqası isə yaddaşında keçmiş cinayətləri təzədən 
canlandırmaq istəyir. 

Lord Dittişam nifrətlə yerində qurcuxdu. 

— Buna istədiyiniz kimi yanaşa bilərsiniz, insanların 
təbiətini dəyişdirə bilməzsiniz. Cinayət bir dramdır. İnsanlar 
da dramlara maraqlıdırlar. 

Lord Dittişam razılaşdı: 

— Elədir, əlbəttə... 

Puaro davam etdi: 

— Buna görə də sizin də başa düşdüyünüz kimi, bu 
kitab yazılacaq. Mənim vəzifəm bu kitabda kobud səhvlərə 
yol verilməsinin və ya faktların təhrif edilməsinin qarşısını 
almaqdır. 

— Bu hadisə ilə bağlı faktları hər kəsin bildiyini düşü- 
nürdüm. 

— Faktları hə. Lakin bunların yozulmasını bilmirlər. 

Dittişam dərhal soruşdu: 

— Bu sözlərinizlə nə demək istəyirsiniz, müsyö Puaro? 

— Əzizim lord Dittişam, tarixi faktlara yanaşma imkan- 
larının nə qədər çoxsaylı olduğunu məgər siz bilmirsiniz? 
Məsələn, götürək elə kraliça Mariya Stüartı. Onun haq- 
qında nə qədər kitab yazılıb. Bu kitablarda onu gah tale 
qurbanı bir zavallı, gah öz bildiyi kimi hərəkət edən əxlaqsız 
qadın, gah sadəlövh mələk, gah intriqaçı qatil, gah da 
hadisələrin qurbanı olaraq göstərmişlərl Bunların içindən 
istədiyinizi seçə bilərsiniz. 

— Bəs bu hadisədə? Kraleni arvadı öldürüb — hər halda, 
bu, sübuta yetirilib. Proses zamanı da arvadıma, məncə, haq- 
sız yerə çirkin hücumlar olub. Sonradan məhkəmə salonun- 
dan gizlicə çıxmalı olub. Hamı ona əməlli-başlı düşmən olub. 

— İngilislər çox əxlaqlı insanlardır, — Puaro dedi. 

- Həqiqətən, elədir. Allah onların bəlasını versin! 
— Puaroya baxaraq əlavə etdi. — Bəs siz necə? 

Puaro xəfifcə gülümsədi: 

— Mən? Mən əxlaq qaydalarına uyğun həyat sürürəm. 
Lakin bu cür yaşamaq insanın yüksək mənəviyyat sahibi 
olduğu anlamına gəlməz. 


Lord Dittişam: 

— Bəzən xanım Kralenin necə qadın olduğunu düşü- 
nürəm, — dedi. — Bu qadının hisslərinin təhqir olunması 
haqqındakı bütün o söhbətlər. Məncə, bu söhbətlərin 
arxasında nəsə başqa şeylər var idi. 

Puaro ona haqq qazandırırmış kimi o saat başını yellədi: 

— Bəli, Arvadınız bunun nə olduğunu, bəlkə də, bilir. 

— Mənim arvadım? – Lord Dittişam səsləndi. — Arvadım 
mənə bu hadisədən bircə dəfə belə danışmayıb. 

Puaro maraqla onun üzünə baxdı: 

— İndi başa düşürəm... 

Lord sərt səslə onun sözünü kəsdi: 

— Nəyi başa düşürsünüz? 

Puaro təzim edərək: 

— Bir şairin poetik təxəyyülünü, — dedi. 

Lord Dittişam ayağa qalxaraq zəngi çaldı. 

— Arvadım sizi gözləyir, — sərt ədayla dedi. 

Qapı açıldı, nökər göründü: 

— Zəngi çaldınızmı, milord? 

— Müsyö Puaronu ledi Dittişamın yanına ötürün. 

Belçikalı detektiv yenə nökərin arxasınca pilləkənləri 
çıxmağa başladı. Ayaqları uzun tüklü, ipək xalılarda gömü- 
lürdü, sanki. Loş, gizli işıqlar... Hər tərəfdə ev sahibinin 
nə qədər varlı olduğunu göstərən əşyalar. Zövqdən isə 
əsər-əlamət yox idi. Lord Dittişamın otağının hədsiz sadə- 
liyi. Ancaq evin başqa yerlərində var-dövlət daşıb-tökü- 
lür. Hər şeyin ən yaxşısı seçilib, lakin mütləq hər şeyin 
zahirən parıltılı olanı. Sadəcə, hər şey “neçəyə olur-olsun” 
prinsipiylə alınıb və yaradıcı fantaziyaya heç bir yer veril- 
məyib. 

Puaro öz-özünə mızıldandı: “Üçüncü donuz qonaqlıq 
verdi? Bəli, qonaqlıql” 

Onu gətirdikləri otaq çox geniş deyildi. Böyük qonaq 
salonu ikinci mərtəbədə idi. Bura isə ev sahibəsinin şəxsi 
otağıydı. Puaro nökərin təqdimatından sonra içəriyə girər- 
kən ledi Dittişam da sobanın önündə dayanmışdı. 

Puaronun yadına daha bir misra düşdü: “O, gənc 
yaşında ölmüşdü...” 

Xəyalən bu sözləri təkrar edə-edə o, bir zamanlar Elsa 
Greer olmuş indiki Elsa Dittişama baxırdı. 

Ledi Dittişamın Meredit Bleykin göstərdiyi rəsmdəki 
Elsa Qreerlə heç bir əlaqəsi yox idi. Hər halda, Puaro gənc 
qadını küçədə görsəydi, tanıya bilməzdi. O rəsmdəki həyat 
dolu, canlı gənc bir qız idi. Halbuki qarşısında duran gənc 
qadın, sanki, insanda heç bir zaman gənc olmamış kimi 
təsir buraxırdı. Lakin eyni zamanda, bu qadında Kralenin 
rəsmində olmayan bir şey də vardı: Elsa çox gözəl qadın 
idi. Hə, onu qarşılamağa çıxan əsl gözəl idi. Və əlbəttə ki, 
hələ çox gənc idi. Neçə yaşı olardı? Əgər o faciə baş verən 
zaman iyirmi yaşındaydısa, indi ən çox otuz altı yaşı vardı. 
Qara saçları ideal quruluşa malik başını gözəl şəkildə sar- 
mış, diqqətlə daranmış və qıvrılmışdı. Öz cizgiləri, demək 
olar, klassik idi, mükəmməl makiyalı vardı. 

Birdən-birə özünü birtəhər hiss etməyə başladı. Görü- 
nür, qoca Conatanın Cülyetta haqqında danışdıqlarının 
təsirindən idi... Yox, bu, Cülyetta deyildi. Romeosunun 
ölümüylə barışmış və yaşamaqda davam edən Cülyettanı 
təsəvvürə gətirmək olarmı?.. Məgər Cülyetta olmağın 
mənası gənc yaşında ölümə atılmaqda deyildimi? Elsa 
Greer sağ qalmışdı... 

Gənc qadın danışmağa başladığı zaman səsi sakit və 
monoton idi. 

— Təklifiniz məni çox maraqlandırdı, müsyö Puaro. 
Lütfən, oturun və mənə nə istədiyinizi başa salın. 

Puaro bunun əksini düşünürdü: “Onunçün bu məsələ 
əsla maraqlı deyil”. İri ala gözləri dalğasız gölə bənzəyirdi. 
Puaro yenə də özünü əcnəbilər kimi aparmağa başladı. 

— Mən bir az tərəddüd içərisindəyəm, madam, nə edə- 
cəyimi heç bilmirəm. 

— Nəyə görə? 

— Çünki o köhnə faciə haqqında danışmağın sizin 
üçün ağır olacağını başa düşürəml 

Bu sözlər gənc qadının bir qədər kefini açdı. Üzündə 
istehzalı ifadə əmələ gəldi. Puaronun qorxusu açıq-aşkar 
ona gülünc görünmüşdü. 

— Deyəsən, bu fikrə gəlməyinizə ərim səbəb olub? 
Evə gəldiyiniz zaman sizi o qarşıladı, elə deyilmi? O nə 
baş verdiyini başa düşmür. Heç vaxt da başa düşməyib. 
Mən ərimin düşündüyü kimi ürəyiyumşaq qadın deyiləm. 
— Üzündəki təbəssüm hələ də çəkilməmişdi. — Mənim atam 


sadə fəhlə idi. Ancaq var-dövlət toplayıb adam arasına çıx- 
mağı bacardı. Bunu ancaq yumşaqürəkli olmayan adam- 
lar bacara bilər. Mən də onun kimiyəm. 

“Elədir ki var, — Puaro fikrindən keçirdi, — Karolina 
Kralenin evində qalmaqdan ötrü gərək gönüqalın olasan”. 

Ledi Dittişam soruşdu: 

— Yaxşı, sizə nə köməyim dəyə bilər? 

— Keçmişi düşünməyin sizinçün ağrılı olmayacağına 
əminsinizmi, madam? 

Gənc qadın bir an düşündü və birdən Puaro ledi Dit- 
tişamın çox açıq sözlü insan olduğunu anladı. O ancaq 
məcbur qaldığı təqdirdə yalan söyləyə bilər, öz mənfəəti 
üçün deyil. 

— Xeyr, ağrılı olmayacaq, — ledi Dittişam dalğın halda 
cavab verdi. — Kaş elə ağrılı olaydı, buna etiraz etməzdim. 

— Nə üçün? 

Gənc qadın səbirsiz bir tövrlə: 

— Heç nə hiss etməmək xoş bir şey deyil, — dedi. 

Və yenə də Puaro düşündü: “Bəli, Elsa Greer ölmüş...” 

Dilində isə belə söylədi: 

— Elə isə, bu, mənim işimi asanlaşdıracaq, madam. 

Ledi Dittişam gülər üzlə soruşdu: 

— Öyrənmək istədiyiniz nədir? 

— Yaddaşınız yaxşıdırmı, madam? 

— Məncə, pis deyil. 

— O günlər haqqında ətraflı danışmağın sizi sarsıtma- 
yacağına əminsiniz? 

— Qətiyyən sarsıtmayacaq. Ağrını ancaq yaşandığı 
anda hiss edə bilərsən. 

— Bəli, bəzi insanlar məhz belə düşünür. 

— Bax bunu ərim Edvard başa düşə bilmir, — ledi Dit- 
tişam dedi. — Ona elə gəlir ki, məsələn, məhkəmə prosesi 
mənim üçün çox ağır sınaq olub. 

— Ağır sınaq deyildimi? 

— Xeyr, — deyə Elsa Dittişam cavab verdi, səsində bir 
zamanlar duyduğu məmnunluğun əks-sədası vardı. — Heç 
ağırlığı yox idi, əksinə, çox əyləndim. — İlahi, o yaramaz 
Depliç məni nə qədər sıxışdırdı. Nə yaman iblis adam idi. 
Ancaq onunla mübarizə aparmaq xoşuma gəldi. Nə qədər 
eləsə də, məni əyə bilmədi, — gülümsəyərək Puaroya 

baxdı. — Ümid edirəm ki, sizin xəyallarınızı alt-üst etmədim? 
Hər halda, iyirmi yaşında bir qız utandığından yerin dibinə 
girməli idi. Ancaq mən elə deyildim. Mənə nə deyirdilərsə, 
vecimə də almırdım. İstədiyim təkcə bir şey vardı. 

— Nəydi o? 

— İstəyirdim onu assınlar, — Elsa Dittişam dedi. 

Puaro gənc qadının əllərinə baxdı. Gözəl əlləri vardı. 
Dırnaqları uzun və sivri idi. Bu əllərdən yırtıcılıq yağırdı. 

— Mənim kinli insan olduğumu düşünürsünüz? Olsun. 
Mənə vurulan hər zərbənin intiqamını almağa hazıram. 
O qadın, sadəcə, murdar idi. Amyasın məni sevdiyini 
bilirdi, onu tərk etməyə hazırlaşdığından xəbəri vardı və 
Amyası ancaq ona görə öldürdü ki, mənə qismət olmasın. 
— Puaronun gözlərinə baxdı. — Bu hərəkət sizə ləyaqətsizlik 
kimi görünmürmü? 

— Bəs siz qısqanclıq adlı bir şeyin varlığını başa düş- 
mürsünüz və bu hissə qapılmış bir insanın halına yanmır- 
sınız? 

— Yox, belə adamların halına yanmıram. Əgər oyun 
oynanılıbsa, demək, artıq oynanılıb. Əgər kişini özündə 
saxlaya bilmirsənsə, qoy çıxıb haraya istəyir getsin. Belə, 
mən bir adamı öz şəxsi mülkiyyətinə çevirmək işini başa 
düşə bilmirəm. 

— Bəlkə də, Amyasla evlənsəydiniz, başqa cür fikirlə- 
şərdiniz. 

— Mən belə düşünmürəm. Biz... — Birdən-birə o, Pua- 
roya xoş təbəssüm bağışladı. Belçikalı detektivə bu təbəs- 
süm bir az qorxunc göründü, çünki qadının bu andakı 
gerçək duyğularıyla bir əlaqəsi yox idi bu gülümsəmənin. 
— Bir şeyi yaxşıca anlamağınızı istəyirəm, — dedi, — elə bil- 
məyin ki, Amyas Krale günahsız bir qızı yoldan çıxarmışdı. 
Heç də elə deyildil Mənim bu işdə payım onunkundan çox 
idi. Amyasla bir məclisdə tanış olmuşdum və ona vurul- 
muşdum. Başa düşmüşdüm ki, o, mənim olmalıdır... 
Əməlli-başlı parodiyadır, ancaq: 


O zaman mən 

Həyatımı bağışlaram, inan, sənə 
Və səninlə yollanaram 
Dünyanın lap sonuna..." 





! V.Şekspir. Romeo və Cülyetta. Akt IL Səhnə IL 


— Evli olmasına baxmayaraqmı? 

— Kənar şəxslərin daxil olması qadağandırl Eləmi? Hər 
hansı bir hərəkəti etməsindən ötrü insandan, mətbəədə 
çap olunmuş quru elanda yazılanlardan daha çox şey 
tələb olunur. Arvadıyla yola getmirdilər, mənimləsə xoşbəxt 
olacaqdı, nəyə görə bunu etməməliydi? Hamımız həyatda 
bir dəfə yaşayırıq. 

— Ancaq onun arvadıyla xoşbəxt olduğunu söyləyirlər. 

Elsa başını yellədi: 

— Xeyr. Onlar itlə pişik kimi yola getmirdilər. Qadının 
dır-dırı kəsilmək bilmirdi... O qadın... Of, o qadın dəhşət 
idi, dəhşət. Ayağa qalxaraq bir siqaret yandırdı. Xəfifcə 
gülümsədi. — Bəlkə, ona qarşı haqsızlıq edirəm. Lakin onun 
iyrənc bir insan olduğunu düşünürəm. 

Puaro dərin fikrə dalmış halda: 

— Hə, çox böyük faciədir, — dedi. 

— Bəli, böyük faciədir. 

Gənc qadın birdən-birə Puaroya tərəf döndü. Ölmüş 
insanın üzünü xatırladan yorğun və ifadəsiz çöhrəsi birdən- 
birə canlandı: 

— Məni də öldürdü, başa düşürsünüz? Məni öldürdü. 
O gündən bəri heç bir şey hiss etmirəm. Heç bir şey... 
— səsi alçaldı. – Boşluq! — Əsəbi halda əllərini yellədi. 
— Muzeydəki içi doldurulmuş bir balığa bənzəyirəm mənl 

— Yəni Amyas Krale sizin üçün bu qədər önəmli idi? 

Elsa başını yellədərək təsdiqlədi. Bu hərəkəti qeyri-adi 
tərzdə, sanki, Puaroya ürək qızdıraraq etdi, çox təsirliydi. 

— Güman edirəm ki, mən hər zaman dardüşüncəli olmu- 
şam, — fikirli halda bildirdi, — bəlkə də... Cülyetta kimi özü- 
mü xəncərlə öldürməli idim. Lakin bunu etsəydim, hər şeyin 
sona çatdığını, həyatın məni yendiyini etiraf etmiş olacaqdım. 

— Yaxşı, bəs bunun əvəzində nə qazandınız? 

— İnsan əgər bədbəxtliyə qalib gəlirsə, artıq hər şeyi 
qazana bilər. Mən bədbəxtliyin öhdəsindən gəldim. Nəsə, 
yeni bir şey tapmağı qərara aldım. 

Hə, yeni bir şey. Qadın danışdıqca Puaro, sanki, canlı 
şəkildə onun öz planlarını necə həyata keçirdiyini görürdü. 
Bu gözəl, varlı və cazibədar qadın həyatındakı boşluğu 
doldurmaqdan ötrü özünün acgöz, yırtıcı əlləriylə daha 
iri tikələri necə də qamarlamaq istəyir. Ona qəhrəmanlar 

lazım olub — məşhur aviatora ərə gedib, sonra, görünür, 
Amyasa bənzədiyinə görə Arnold Stivenson adlı ucaboy, 
güclü bir səyyahla evlənib. Daha sonra isə yenə yaradıcı 
bir şəxslə, Dittişamla qovuşub. 

— Mən iküüzlü insan deyiləm, — Elsa Dittişam deyirdi. 
— Sevdiyim bir ispan atalar sözü vardır. “Allah deyir: istədi- 
yini al, fəqət əvəzini ödə”. Mən də belə etdim. İstədiyimi 
aldım. Lakin əvəzini ödəməyə də həmişə hazır idim. 

Erkül Puaro: 

— Lakin başa düşmədiyiniz bir məqam var, — deyə 
cavab verdi. — Bəzi şeyləri pulla satın almaq olmaz. 

Qadın sınayıcı nəzərlərlə ona baxdı: 

— Mən təkcə pulu nəzərdə tutmurdum. 

— Əlbəttə, əlbəttə. Nəyi nəzərdə tutduğunuzu bilirəm, 
— Puaro cavabında dedi. — Lakin həyatda elə şeylər var ki, 
pulla ölçülə bilməz. 

— Boş şeydirl 

Puaronun üzünə hissolunmayacaq təbəssüm qondu. 
Qadının səsində fabrikdə işləyən və təsadüfən varlan- 
mağı bacarmış qızcığazın təkəbbürü vardı. Puaronun ona 
birdən-birə yazığı gəlməyə başladı. Qadının şumal dəri- 
sinə, yaşı bilinməyən üzünə və yorğun gözlərinə baxdı və 
Amyas Kralenin rəsmindəki qızı xatırladı. 

Elsa Dittişam: 

— Mənə o kitab haqqında ətraflı danışın, — dedi. — Bu 
kitabı nə üçün çap etmək istəyirlər? Kimin ideyasıdır bu? 

— Əziz ledi, naşirlərin tək bircə məqsədi var: köh- 
nə sensasiyalara yenidən bəzək-düzək vurub təzə adıyla 
camaata sırımaq. 

— Ancaq bu kitabın müəllifi siz deyilsiniz. 

— Xeyr, mən cinayət məsələləri üzrə ekspertəm. 

— Yəni demək istəyirsiniz ki, cinayət haqqında kitab 
yazanlar sizinlə məsləhətləşirlər? 

— Hər zaman deyil. Bu dəfə bir nəfər məndən bunu 
istəyib. 

— Kim? 

— Necə deyim? Bu işlə maraqlanan bir nəfərin xahi- 
şiylə mən kitabın əlyazmasını yoxlamalıyam. 

— Kimdir o? 

— Miss Karla Lemarşan. 


— O kimdir elə? 

— Amyas və Rarolina Kralenin qızı. 

Elsa bir an çaşqınlıq içərisində ona baxdı. 

— Həə, əlbəttə. Bir uşaqları vardı. Hər halda, artıq 
böyümüşdür. 

— Bəli. İndi iyirmi bir yaşındadır. 

— Necə qızdır o? 

— Ucaboylu, qarayanız. Məncə, çox gözəldir. Şəxsiy- 
yətli qız olduğu hiss olunur. 

Elsa fikirli halda söylədi: 

— Onu görmək istərdim. 

— Bəlkə də, o, sizi görmək istəməz. 

— Nəyə görə? – Elsa heyrətləndi. – Нә, başa düşürəm. 
Lakin bu, boş şeydirl Onun o hadisələri xatırladığını 
güman etmirəm. O vaxtlar altı yaşı vardı, deyəsən. 

— Karla anasının atasını öldürməkdə təqsirli bilinərək 
cəzalandırıldığını bilir. 

— Və güman edir ki, bu, mənim günahım üzündən 
olub, eləmi? 

— Ola bilər. 

Elsa çiyinlərini çəkdi: 

— Səfehlikdir. Əgər Karolina ağıllı insan kimi davrana 
bilsəydi... 

— Yəni siz hesab edirsiniz ki, bu işdə heç bir məsuliy- 
yətiniz olmayıb? 

— Əlbəttə, olmayıb. Mən utanılacaq iş görməmişəm. 
Amyası sevirdim. Onu xoşbəxt edə bilərdim. — Puaroya 
baxdı. Özündə qəribə bir ifadə əmələ gəlmişdi. İndi rəsm- 
dəki qıza çox bənzəyirdi. — Kaş bunu sizə başa sala biləy- 
dim... Kaş olanlara mənim gözümlə baxa biləydiniz... 

Puaro önə doğru əyildi: 

— Mən də elə bunu istəyirəm. Hadisə baş verən zaman 
Kralelərin evində olmuş cənab Filip Bleyk olanları mənim 
üçün yazacaq. Cənab Meredit Bleyk də eyni işi görəcəyinə 
söz verib. Əgər siz də... 

Elsa Dittişam dərindən ah çəkdi: 

— Onların ikisi də bir-birinin tayıdırl — nifrət dolu səslə 
dedi. — Filipdən ağıllı bir şey gözləmək faydasızdır. Mere- 
dit isə Karolinanın başına fırlanırdı. Çox yaxşı insan idi o. 
Lakin onların yazdıqlarından həqiqəti öyrənə bilməzsiniz. 

Puaro qadını izləyirdi, necə canlandığını, o ölü qadının 
yerini canlı bir insanın aldığını görürdü. 

— Həqiqəti öyrənmək istəyirsinizmi? — Elsa cəld və 
az qala, qəzəblə soruşdu. — Kitabda yazmaq üçün deyil, 
əlbəttə. Sadəcə, özünüz üçün... 

— Sizin icazəniz olmadan heç bir şeyi yaymayacağıma 
söz verirəm. 

— Mən də olanları olduğu kimi yazmaq istərdim... — Bir 
an dayandı, nəsə öz bildiyi şeylər haqqında düşünürdü. 
Puaro qadının üzünün necə yumşaldığını görürdü, keç- 
mişə daldıqca onun necə canlandığının şahidi olurdu. 

— Keçmişə dönmək, baş verənləri yazmaq... Onun 
necə qadın olduğunu sizə göstərmək istərdim... — Gözləri 
alışıb-yanırdı. Dərin-dərin nəfəs alırdı. — O, Amyası öldür- 
dü. Yaşamaq istəyən, həyatdan həzz almaq istəyən Amyası. 
Kin, nifrət sevgidən qüvvətli olmamalıdır. Lakin Karolinanın 
nifrəti sevgisindən üstün idi. Mənim ona qarşı duyduğum 
nifrət də elə... Ona nifrət edirəm... nifrət edirəm... 

Puaroya yaxınlaşaraq əyildi və qolundan tutdu: 

— Amyasla bir-birimizə qarşı hansı hisslər bəslədiyimizi 
başa düşməlisiniz. İndi mən sizə bəzi şeyləri göstərəcəyəm. 

Dönərək yazı masasına doğru getdi. Masanın siyirmə- 
sindəki gizli çəkməcəni açdı. Sonra Puaronun yanına 
qayıtdı. Əlində mürəkkəbi solmuş, əzik bir məktub vardı. 
Bunu, sahildə tapdığı rəngli balıqqulağını — öz cavahirlə- 
rindən birini göstərməyə çalışan kiçik bir qızcığaz ədasıyla 
Puaroya uzatdı. Eynilə bir qız uşağı kimi kənara çəkilib 
onun nə edəcəyini izləməyə başladı. Əyilməz, eyni zaman- 
da ürkək baxışlarla bu cavahirin nə reaksiya doğuracağını 
gözləyirdi. Puaro əzilmiş səhifələri açdı. 


“Elsa, mənim sevgiliml İndiyədək sənin qədər gözəl 
insanla qarşılaşmadım. Lakin yenə də qorxuram, çünki 
çox yaşlıyam, murdar xasiyyətliyəm, bir yerdə duruş gətirə 
bilmirəm. Mənə inanma, mehrini salma, mən gicbəsərin 
biriyəm, rəssamlıqdan başqa əlimdən heç nə gəlmir. Yaxşı 
bir tərəfim varsa, o da sənətimdir. Ona görə də “mənə 
xəbərdarlıq etmədin” demə. 

Sevgilim mənim, onsuz da, sən mənim olacaqsan. Sən- 
dən ötrü ruhumu şeytana belə sataram, sən bunu bilirsən. 


Sənin elə bir rəsmini çəkəcəyəm ki, bütün dünyanı heyrətə 
gətirəcək. Səndən ötrü ölürəm. Sənsiz yata bilmirəm, 
yemək yeyə bilmirəm. Elsa, Elsa, Elsa, mən səninəm, ölənə 
qədər də sənin olacağam. Amyas”. 


Məktub on altı il öncə yazılmışdı. Mürəkkəbi solmuş, 
kağızı bürüşmüşdü. Lakin kəlmələr canlılıqlarını itirmə- 
mişdi, hələ də yaşayırdı. 

Puaro bu məktubun yazıldığı qadına baxdı. 

Lakin o qadın artıq mövcud deyildi. 

Qarşısında gənc, aşiq bir qızcığaz oturmuşdu. 

Yenə də Cülyetta düşdü yadına... 


IX fəsil 
DÖRDÜNCÜ DONUZ BALASINA 
HEÇ NƏ DÜŞMƏDİ 


— Bunun səbəbini soruşa bilərəmmi, müsyö Puaro? 

Erkül Puaro suala cavab verməyə tələsmədi. Qadının 
üzünü örtmüş qırışlar arasından bir cüt ala gözün hiyləgər- 
cəsinə ona dikildiyini hiss etməkdəydi. 

“Cillespay bildinqs” kompaniyasına məxsus olan, vax- 
tilə tənha qadınların kirayədə qalması üçün nəzərdə tutul- 
muş kasıbyana evin sonuncu mərtəbəsinə qalxdı və 584 
nömrəli mənzilin qapısını döydü. 

Burada, həddən artıq darısqal məkanda, daha doğ- 
rusu, həm yataq otağı, həm qonaq otağı və həm də əlüz- 
yuyanla bitişik qaz pilətəsi olduğuna görə mətbəx rolunu 
oynayan bu balaca otaqda miss Sesiliya Uilyams yaşayırdı. 

Buradakı mənzərə acınacaqlı olsa da, hər halda, miss 
Gilyamsın şəxsiyyəti haqqında təsəvvür yaradırdı. 

Yapışqanlı açıq-boz boyayla boyanmış divarlarda bir 
neçə rəsm əsərinin reproduksiyası asılmışdı. Körpü üzərində 
Beatriçanı qarşılayan Dante, nə vaxtsa bir uşaq tərəfindən 
çəkilmiş və nədənsə “Ümid” adlandırılmış “Portağalla birlik- 
də kor qız ” tablosu. Bunlardan başqa, akvarellə çəkilmiş, 
Bottiçellinin tuşla işlədiyi “Yaz” adlı əsərinin surəti olan iki 
Venesiya mənzərəsi. Komodun üzərində çoxlu rəngi solmuş 
fotoşəkil vardı, fotodakı insanların saç düzümlərinə görə 

onların, ən azı, iyirmi-otuz il əvvəl çəkildiyi məlum olurdu. 
Döşəmədəki xalı sürtülüb yeyilmiş, kasıbyana mebelin cilası 
işıldayırdı. Erkül Puaro yaşlı tərbiyəçinin xeyli kasıb olduğunu 
o saat anladı. Burada “qonaqlıqdan” əsər-əlamət ola bil- 
məzdi. “Bu balaca donuza bir qaşıq da pay düşməmişdi”. 

Miss Uilyams kəskin və qəti səslə öz sualını təkrarladı: 

— Krale hadisəsi haqqında xatırladıqlarımı öyrənmək 
istəyirsiniz? Bunun səbəbini soruşa bilərəmmi? 

Erkül Puaronun dostları və iş yoldaşları onun, nəyin 
bahasına olursa olsun, öz məqsədinə çatmaq təşnəsindən 
xəbərdar idilər, bundan ötrü, yeri gələndə, çılpaq həqi- 
qətə arxalanmaqdansa, çox ustalıqla düşünülmüş yalana 
üstünlük verdiyini söyləyərdilər. İndiki halda çox da düşün- 
məli olmadı. Erkül Puaro uşaqlarının ingilis tərbiyəçisi 
olan bir Belçika ailəsində dünyaya göz açmasa da, elə 
bu cür ailələrdə böyüyən uşaqlardan: “Bu səhər dişlərini 
yudunmu, Herold (Riçard və ya Entoni)?” — soruşulan 
zaman onların ilk reaksiyası yalan danışmaq olduğu və ya 
bunu bacarmayıb utanaraq: “Xeyr, miss Uilyams” — söylə- 
dikləri kimi, Puaro da dilinin ucunda dolaşan yalanı söy- 
ləyə bilməyib, guya, kitab yazılacağı haqqında hekayəni 
təkrarlamaq istəmədi. Çünki miss dilyamsda insanı doğru 
danışmağa vadar edən, bütün yaxşı pedaqoqların malik 
olduğu həmin o sirli özəllik — şəxsiyyət vardı! Miss Uilyams: 
“Con, get əllərini yu” və ya “Mən inanıram ki, sən Yelizaveta 
zamanının şairlərinə aid olan bu fəsli oxuyacaqsan və 
mənim suallarıma cavab verə biləcəksən” söylədiyi zaman 
onun sözünə qulaq asardılar. Miss Uilyamsın heç ağlına da 
gəlməzdi ki, ona qulaq asmaya bilərlər. 

Buna görə də Puaro Karla Lemarşanın onun yanına 
gəlməsinə səbəb olan məsələ haqqında məlumat vermə- 
yə başladı. Təmiz, lakin köhnə paltar geymiş balaca, yaşlı 
qadın onu diqqətlə dinlədi. 

— O uşağın taleyindən xəbər tutmaq, onun nə cür böyük 
qız olduğunu eşitmək mənimçün çox maraqlı oldu, — dedi. 

— Möhkəm xarakterli çox gözəl bir qız olub o. 

Miss Uilyams qısaca: 

— Çox yaxşı, — deyə cavab verdi. 

— Üstəlik, Karla həm də çox inadkardır. Tutduğunu 
asanlıqla buraxan deyil. 


Yaşlı tərbiyəçi fikrə dalmış halda başını yellədi: 

— Onun da sənətə marağı varmı? 

— Deyəsən, yox. 

— Şükür Allaha, — miss Uilyams quru səslə dedi. Onun 
sənətkarlar haqqında nə düşündüyü səsinin tonundan 
anlaşılırdı. Əlavə etdi: — Danışdıqlarınızdan Karlanın ata- 
sından çox anasına çəkdiyini başa düşdüm. 

— Deyəsən, elədir... Bunun belə olduğunu mənə, qəti 
olaraq, onu gördüyünüz zaman söyləyə bilərsiniz. Karlayla 
danışmaq istərdinizmi? 

— Doğrusunu söyləsəm, çox istəyirəm. Tanıdığınız bir 
uşağın böyüyəndən sonra necə olduğunu görmək həmişə 
maraqlı olur. 

— Onu son dəfə gördüyünüz zaman çox balaca idi, 
hər halda? 

— Beş yaş yarımındaydı. Çox şirin uşaq idi. Özü də 
həddən artıq sakit idi. Dərrakəliydi. Öz-özüylə oynardı. 
Ərköyün uşaq deyildi. 

— Xoşbəxtlikdən, o vaxtlar balaca imiş, — Puaro dedi. 

— Hə, əlbəttə. Əgər daha böyük olsaydı, o hadisə ona 
çox pis təsir göstərə bilərdi. 

— Buna baxmayaraq, — Puaro dedi, — bu faciə, hər hal- 
da, onda hansısa izlər buraxıb. Bəlkə, o qədər də bir şey bil- 
mirdi və ya ona nə baş verdiyini başa salmamışdılar, ancaq 
buna baxmayaraq, evdəki sirli hava, soruşduğu suallara 
cavab verilməməsi, sonra da birdən-birə evindən uzaqlaş- 
dırılması, bütün bunlar bir uşağa ağır təsir göstərə bilərdi. 

— Ola bilər, ancaq sizin dediyiniz kimi ağır təsir göstərə 
bilməz, — miss Uilyams fikirli halda dedi. 

— Hələlik Karla Lemarşan, daha doğrusu, balaca Karla 
Krale mövzusuna keçməzdən əvvəl sizdən bir şey soruş- 
maq istəyirəm. Bu suala ancaq siz cavab verə bilərsiniz. 

— Nə soruşacaqsınız? — qadının səsi quru idi, sadəcə, 
sual verirdi. 

— Başa düşmədiyim bir nüans var, nədənsə, bu uşaq- 
dan söz açdığım zaman həmişə yüngül heyrətlə qarşıla- 
şıram. Sanki, söhbət etdiyim adamlar Kralelərin belə bir 
uşağı olduğunu unutmuş kimi davranırlar. Məncə, bu, 
normal şey deyil, madmazel, Bu cür şərtlər altında bir 
uşaq hər zaman diqqət mərkəzində olur. Amyas Kralenin 

arvadından ayrılması üçün bəzi səbəblər vardı, bəlkə də, 
lakin belə boşanmalar zamanı uşaq həlledici rol oynayır. 
Halbuki bu hadisədə Karlaya heç fikir verən olmayıb. 
Mənə bu çox qəribə görünür. 

Miss Uilyams dərhal cavab verdi: 

— Ən yaralı yerə toxundunuz, müsyö Puaro. Çox haqlı- 
sınız. Bax mən də bunun üçün bayaq Karlanın başqa yerə 
aparılmasına, bunun onun özü üçün çox yaxşı olacağını 
başa salmağa çalışdım. Yoxsa uşaq böyüdükcə öz ailə- 
sinin olmamasına görə əziyyət çəkəcəkdi. — Qadın bir az 
önə doğru əyilib ehtiyatlı və yavaş səslə dedi. — İşlədiyim 
illər boyunca mən valideyn-uşaq problemlərinin müxtəlif 
aspektləriylə üzləşməli olmuşam. Uşaqların çoxu həddən 
çox diqqət üzündən sıxılır. Onları həddən artıq sevirlər, 
daim nəzarət altında saxlamağa çalışırlar. Tək uşaq üçün 
bu daha da çətindir. Əsas da anaları üstlərinə çox düşür. 
Əlbəttə, bu, evliliyə də təsir edir. Qadınların ərləri ikinci pla- 
na atılmalarına əsəbiləşirlər. Onlarla maraqlanacaq başqa 
kimsələr axtarırlar. Və bu evlilik gec-tez boşanmayla nəti- 
cələnir... Mənim fikrimcə, ən yaxşısı, ata-ananın sağlam 
laqeydliyidir, mən belə deyərdim. Adətən, çoxuşaqlı kasıb 
ailələrdə belə olur. Uşaqlara fikir verən olmur, çünki ananın 
onlarla məşğul olmağa vaxtı qalmır. Uşaqlar sevildiklərini 
bilirlər, bu sevginin coşqunluqla ifadə olunmaması onları 
narahat etmir. Lakin bu problemin başqa aspekti də var. 
Bəzən də başqa tip ər-arvada rast gəlmək olur. Qadınla kişi 
bir-birindən o qədər məmnundurlar, bir-birini o qədər sevir- 
lər ki, öz doğma uşaqlarını, sanki, gözləri görməz. Əlbət- 
tə, uşaq bundan inciyir, sevilmədiyini düşünür. Uşağa ata- 
ana qayğısının olmamasından danışmıram ha. Məsələn, 
missis Krale nümunəvi ana idi, hər zaman balaca Karlanın 
sağlamlığını, yaxşılığını düşünürdü, uşağına münasibət- 
də hər zaman xeyirxah və gülərüz idi. Lakin xəyalən missis 
Krale həmişə ərinin yanında idi. Onun varlığı içərisində əriyib 
yox olmuşdu, onun üçün yaşayırdı. — Miss Uilyams qısa bir 
səssizlikdən sonra əlavə etdi. — Buna görə də, məncə, onun 
ən axırıncı hərəkətinə bəraət qazandırmaq olardı. 

Erkül Puaro soruşdu: 

— Yəni demək istəyirsiniz ki, onlar ər-arvaddan daha 
çox, iki sevgiliyəmi bənzəyirdilər? 


— Belə də demək olar, — miss Uilyams bu sözləri deyər- 
kən qaşqabaqlı idi, bu cür ümumiləşdirmə, açıq-aşkar 
xoşuna gəlməmişdi. 

— Cənab Krale də arvadına eyni dərəcədə düşkün idimi? 

— Onlar bir-birinə çox bağlıydılar. Əlbəttə, cənab Krale 
kişiydi. Kişilər... — Miss Uilyams dayandı. Bir mülkədar üçün 
“bolşeviklər” sözü və ya əsl kommunist üçün “kapitalist” 
sözü nə məna daşıyırsa, qadının tələffüzündən “kişilər” 
sözü də bu cür səsləndi. Bütün ömrünü tərbiyəçilikdə 
keçirmiş qarımış qız barışmaz feministə dönmüşdü. Ona 
qulaq asarkən miss Uilyamsın bütün kişilərə qarşı qəddar 
düşmənçilik hissi bəslədiyinə şübhə etməyə bilərdin. 

— Kişilər haqqında pis fikirdəsiniz, deyəsən? — Puaro 
dedi. 

— Dünyada yaxşı nə varsa, hamısı kişilərə məxsusdur, 
— qadın quru səslə dedi. — Yəqin ki, həmişə də belə olaraq 
qalacaq. 

Erkül Puaro diqqətlə qadına baxırdı. Miss Uilyamsın 
ideya naminə özünü səylə və metodik şəkildə məhəccərlərə 
necə zəncirləyəcəyini və sonra qətiyyətlə yeməkdən necə 
imtina edəcəyini çox aydın şəkildə gözünün qabağında 
canlandırdı. Lakin elə o andaca, dərhal ümumidən xüsu- 
siyə keçərək soruşdu: 

— Sizin Amyas Kraledən xoşunuz gəlmirdi? 

— Hə, mister Kraledən mənim xoşum gəlməzdi. Onun 
hərəkətlərini də bəyənmirdim. Əgər arvadının yerində 
olsaydım, mən onu atardım. Qadınlar bəzi şeylərə gərək 
göz yummasınlar. 

— Ancaq xanım Krale göz yumurdu, eləmi? 

— Bəli. 

— Bu baxımdan səhv hərəkət etdiyinimi düşünürdünüz? 

— Вәһб. Hər bir qadın özünə hörmət etməlidir və baş- 
qalarının da onu alçaltmasına yol verməməlidir. 

— Siz heç xanım Krale ilə bu barədə nə zamansa söh- 
bət etdinizmi? 

— Əlbəttə yox. Mənim buna haqqım yox idi. Məni Anje- 
lanın tərbiyəsiylə məşğul olmaq üçün tutmuşdular, xanım 
Kraleyə istəmədiyi halda öyüd vermək üçün deyil. Belə bir 
şeyə yol vermək mənim tərəfimdən ədəbsizlik olardı. 

— Sizin xanım Kraledən xoşunuz gəlirdimi? 

— Onu çox sevirdim. — Qadının aramla axan səsində 
istilik və səmimiyyət hiss olunmağa başladı. — Onu çox 
sevirdim və ona çox yazığım gəlirdi. 

— Bəs sizin şagirdiniz Anjela Uorreni necə, sevirdinizmi? 

— Çox nurlu bir qız idi o, dərs dediyim uşaqların ən 
parlağı, ağıl dəryasıydı. İntizamdan xoşu gəlmirdi, tez hirs- 
lənib özündən çıxardı, onu idarə eləmək çox çətin idi, 
ancaq əslində, çox ürəyiyumşaq idi. — Bir an dayandı. 
Sonra davam etdi. — Onun həyatda nəsə qazanacağına 
inanırdım. İnamımda da yanılmadıml Onun Saxara haq- 
qındakı əsərini oxudunuzmu? Hələ Fayumedə qazıntılar 
zamanı nə cür əşyalar tapdıl Bəli, mən Anielayla fəxr edi- 
rəm. Olderberidə çox qalmadım. Cəmi iki il yarım. Lakin 
Anielanın arxeologiya ilə maraqlanması üçün ona cəsarət 
verdiyim və maraq oyatdığım üçün sevinirəm. 

— Deyəsən, onun özəl məktəbdə oxumasına qərar 
veriblər, — Puaro dodağının altında söylədi. — Yəqin ki, bu, 
sizin ürəyinizcə olmayıb? 

— Xeyr, müsyö Puaro. Əksinə, mən də bu qərarı dəs- 
təklədim. — Bir an dayandı. — Sizə gərək vəziyyəti yaxşıca 
başa salım. Aniela yaxşı qız idi. Çox yaxşı bir qız. Mehriban, 
çılğın təbiətli, ancaq eyni zamanda, çətin uşaq idi. Yaşının 
böhranlı çağındaydı. Belə zamanlarda qızlar özlərinə olan 
inamı itirirlər. Nə uşaq olurlar, nə də gənc qız. Anjela gah 
ağıllı və yetkin insan kimi davranırdı, gah da yaramaz uşaq 
kimi. Dəcəllik edər, özünü kobud aparar və tez də hirslənib 
özündən çıxardı. Bu yaşda qızlar çox küsəyən olurlar. Heç 
bir etiraza dözümləri olmur, onlarla uşaq kimi rəftar edəndə 
quduza dönürlər, böyük kimi rəftar edəndə isə utanırlar. 
Aniela belə bir vəziyyətdəydi. Birdən-birə partlayıb özündən 
çıxırdı və küsürdü, bütün günü qaşqabaqlı gəzirdi, sonra 
yenə üzü gülürdü, heç kimə qulaq asmayıb qonşu uşaqlarla 
qaçışır, ağaclara dırmaşırdı. 

Miss Uilyams bir anlıq susub əlavə etdi: 

— Belə yaşlarda qız üçün məktəbin çox faydası olur. 
Rəfiqələrindən nəsə görüb-götürür, ciddi intizamın olması 
onun özünü cəmiyyətin bir üzvü kimi hiss etməsinə kömək 
edir. Anielanın yaşadığı evin şərtləri ideal sayılmazdı. Əvvəla, 
xanım Krale onu çox nazlandırar, həmişə qızın tərəfini sax- 
layardı. Buna görə də Aniela bacısının gözündə hamıdan qiy- 


mətli olduğuna inanardı. Cənab Krale də buna hirslənərdi, 
əlbəttə. Əslində, o, Anielanı çox sevirdi. Bir-biriylə çox yaxşı 
yola gedirdilər. Bəzən cənab Krale arvadının Anielayla çox 
məşğul olmasına hirslənirdi. Bütün kişilər kimi, o da həd- 
dən artıq ərköyün idi. Belə vaxtlarda Anielayla cənab Krale 
mübahisəyə başlayardılar. Xanım Krale çox vaxt Anielanın 
tərəfini saxlayardı. Belə olanda cənab Krale hirslənib lap 
özündən çıxardı. Digər tərəfdən, əgər xanım Krale ərini dəs- 
təkləsəydi, o zaman da Aniela hirslənərdi. Bax belə günlərdə 
qız əməlli-başlı uşaqlaşardı və nəsə bir yaramazlıq etməsə 
olmazdı. Cənab Krale içki içəndə həmişə biməfəsə içərdi. 
Bir gün Aniela onun pivəsinə duz qarışdırmışdı. Amyas içən 
kimi qaytardı, uzun müddət özünə gələ bilmədi. Aniela onun 
yatağına soxulcan qoyduğu gün isə işlər lap cığırından çıxdı. 
Cənab Krale soxulcanlardan iyrənərdi. Buna görə də əməlli- 
başlı özündən çıxdı və qızcığazı internata göndərmək lazım 
olduğunu söylədi. Anjela çox kədərləndi. Çünki daha əvvəl 
bir neçə dəfə internata getmək istədiyini açıqlamışdı. Lakin 
cənab Kralenin bu sözləri qarşısında özünü, sanki, böyük bir 
haqsızlığa uğramış kimi aparmağa başladı. Xanım Krale də 
onun getməsini istəmirdi. Lakin ona bunun Aniela üçün çox 
yaxşı olacağını söylədikdə sakitləşdi. Onu payız aylarında 
ölkənin gündoğarında yerləşən yaxşı bir məktəbə gördərmə- 
yə razı oldu. Lakin yenə də bütün yay boyunca bu məsələyə 
görə narahat idi. Aniela isə qarşıda onu nələrin gözlədiyini 
düşündükcə cənab Kraleyə qarşı kini lap çoxalırdı. Əslinə 
qalanda, bu, elə də ciddi məsələ deyildi, özünüz gördüyünüz 
kimi, cənab Puaro, ancaq o yay həmin evdə, onsuz da, gər- 
gin olan vəziyyəti bu məsələ daha da gərginləşdirirdi. 

Puaro soruşdu: 

— Elsa Greerin ortaya çıxmasına görə gərginlik yaran- 
mışdı, elə deyilmi? 

Miss Uilyams sərt səslə: 

— Bəli, — dedi və dodaqlarını bir-birinə sıxdı. 

— Elsa Greer haqqında nə düşünürsünüz? 

— Onun haqqında heç nə düşünmürdüm. Əxlaqsız 
qız idi o. 

—Axı çox gənc idi. 

— Hər şeyi başa düşəcək yaşda idi. Onun hərəkətlərinin 
heç bir bəraəti ola bilməzdi. 

— Məncə, o, aşiq olmuşdu... 

Miss Uilyams əsəbiliklə Puaronun sözünü kəsdi: 

— Aşiq olmuşdu? İnsanlar öz duyğularına hakim olma- 
lidirlar, müsyö Puaro. Bundan başqa, hərəkətlərini də 
idarə etməyi bacarmalıdır. Bu qız əxlaqsızın biriydi. Mister 
Kralenin evli olmasıyla barışmaq istəmirdi. Utanmaq hissi 
ona yad idi, elə soyuqqanlı və qətiyyətli hərəkət edirdi ki. 
Bəlkə də, ailə tərbiyəsi görməmişdi, onun hərəkətlərini 
ancaq bununla izah edə bilərəm. 

— Mister Kralenin ölümü Elsanı çox sarsıtmışdı? 

— Bəli, Ancaq bütün günahlar özündəydi. Mən cinayət- 
dən xoşu gələn adam deyiləm, müsyö Puaro, fəqət Karolina 
Kralenin səbri daşmışdı, onu özündən çıxarmışdılar. Sizə 
açığını söyləyim, bəzən mən özüm onların hər ikisini öldür- 
mək istəyirdim. Amyas öz sevgilisini arvadının gözünə 
soxurdu, sanki, qızın həyasızlığına dözməsini özünə rəva 
görürdü, miss Greer isə, cənab Puaro, sözün əsl məna- 
sında həyasız idi. Amyas Krale başına gələnlərə özü bais 
olmuşdu. Heç bir kişinin öz arvadıyla bu cür hərəkət 
etməyə və cəzasız qalmağa haqqı yoxdur. 

— Sizin şübhəniz varmı ki... — dedi Erkül Puaro. Yaşlı, 
cılız bədənli qadın cəsarətlə onun gözlərinə baxdı. 

— Mən evlilik bağlarının nə qədər möhkəm olduğuna 
əminəm. Xanım Krale ərini çox sevirdi, ona son dərəcə 
sadiq idi. Əri onu adam yerinə qoymayaraq aşnasını evinə 
salmışdı. Dediyim kimi, öldürülməyə layiq idi o. Karolinanı 
əməlli-başlı dəliyə döndərmişdi. Ona görə də mən xanım 
Kraleni günahkar bilmirəm. 

Puaro başını yellədi: 

— Bəli, sizinlə razıyam, Amyas özünü pis aparıb, ancaq 
yaddan çıxarmayın ki, o, böyük sənətkar olub. 

Miss Uilyams dodaqlarını büzdü: 

— Hə, əlbəttə. İndiki zamanda artıq bu, bəraət sayılır. 
Sənətkarl Əxlaqsızlığa, sərxoşluğa, dava-dalaşa, xəyanətə 
haqq qazandırmaq üçün yaxşı ad tapıblar. Mister Krale bir 
sənətkar kimi kimdir axı? Ola bilər, bir neçə il onun rəsm- 
lərinə heyran olacaqlar, ancaq bu rəsmlər çox da uzun- 
ömürlü ola bilməzlər. Heç əməlli rəsm çəkməyi də bacar- 
mırdıl Rəsmlərində perspektiv pozulurdu. Hətta çəkdiyi 
fiqurların anatomiyası da həqiqətə uyğun deyildi. Mənim 


danışdığım bu şeylərdən başım çıxır, mister Puaro. Qız 
vaxtı mən Florensiyada incəsənət fakültəsində oxumuşam. 
Əsl sənətdən başı çıxan, keçmiş sənətkarları qiymətlən- 
dirməyi bacaran adamlar üçün mister Kralenin rəsmləri 
cızma-qaradan başqa bir şey deyil. Boyanı kətanın üstünə 
yaxırdı, vəssalam, nə daxili nizam haqqında fikirləşirdi, nə 
də naturanın qayğısına qalırdı. Yox, — deyib başını buladı 
qadın, — mister Kralenin əsərlərinə heyran olmağa məni 
məcbur edə bilməzsiniz. 

— Onun rəsmlərindən ikisi Tate qalereyasında sərgilə- 
nib, — Puaro yada saldı. 

— Ola bilər. Orada, məncə, Epstaynın heykəllərindən 
də biri var. 

Puaro hiss etdi ki, miss Uilyams ürəyini axıradək 
boşaldıb, bildiklərinin hamısını danışıb qurtarıb. İncəsənət 
mövzusunu bir kənara qoymağı qərara aldı. 

— Cəsədi aşkara çıxardıqları zaman siz missis Kralenin 
yanındaydınız? — deyə soruşdu. 

— Bəli. Günorta yeməyindən sonra evdən birlikdə çıxdıq. 
Aniela köynəyini yadından çıxarıb çimərlikdə, ya da qayıqda 
qoymuşdu. Həmişə nəyisə itirərdi bu qız. Mən Top bağçası- 
nın qapısında xanım Kraledən ayrıldım. Lakin dərhal o, arxa- 
dan məni səslədi. Cənab Kralenin öldüyü bir saat olmuşdu. 
O, molbertin qabağında, skamyanın üzərində uzanmışdı. 

— Xanım Krale onu görüb təlaşa düşdümü? 

— Nə demək istədiyinizi tam başa düşmürəm, müsyö 
Puaro. 

— Demək istəyirəm ki, Karolina o anda özünü necə apardı? 

— Məncə, o, quruyub qalmışdı. Məni doktora zəng etmə- 
yə yolladı. Biz axı onun öldüyünü o saat başa düşmədik. 
Cənab Krale kataleptik böhran keçirmiş ola bilərdi. 

— Belə bir şey ola biləcəyini xanım Krale dedi? 

— Yadımda deyil. 

— Və siz zəng etməyə getdiniz? 

Miss Uilyams quru və ötkəm səslə danışmağa başladı: 

— Yarıyolda cənab Mereditlə qarşılaşdım. Mənə verilmiş 
tapşırığı onun yerinə yetirməsini xahiş etdim və özüm tək- 
rar xanım Kralenin yanına döndüm. Onun halının xarabla- 
şacağından qorxurdum, belə anlarda kişilərin əlindən bir 
iş gəlməz. 

— Bəs Karolinanın halı pisləşdimi? 

— Xanım Krale özünü tam ələ almışdı, — miss Uilyams 
soyuq səslə cavab verdi. — Yeri gəlmişkən, Elsa Greerdən 
fərqli olaraq çox-çox sakit idi. Elsa aləmi qarışdırdı, özünü 
çox ədəbsiz apardı. 

— Yəni nə cür? 

— Xanım Kralenin üstünə atılmağa başladı. 

— Demək istəyirsiniz ki, qızın fikrincə, cənab Kralenin 
ölümünə arvadı səbəb olmuşdu? 

Miss Uilyams bir an düşündü: 

— Xeyr, buna əmin ola bilməzdi. Daha doğrusu... o vaxt 
hələ belə bir şübhə ortaya çıxmamışdı. Elsa Greer, sadə- 
cə, qışqırmağa başlamışdı: “Bax, gördün, Karolina, sən 
nə etdin? Onu öldürdün. Buna səbəb sənsən”. “Onu sən 
zəhərlədin” demədi, ancaq məncə, bunun belə olduğuna 
şübhə etmirdi. 

— Bəs xanım Krale nə dedi? 

Miss Uilyams həyəcanla oturduğu yerdə qurcalandı: 

— Yalan danışmaq istəmirəm, müsyö Puaro. Xanım 
Kralenin o anda nələr düşündüyünü və hiss etdiyini bilmi- 
rəm. Bəlkə də, tutduğu əməl onu qorxutmuşdu... 

— Sizə belə gəlirdi? 

— Yox, dəqiq deyə bilmərəm. Sarsılmış və deyəsən, 
qorxuya qapılmışdı. Hə, onun qorxduğuna əminəm. Əlbət- 
tə, bu da təbii idi. 

— Bəlkə də, təbii idi... — Puaro təəssüflə dedi. — Bəs 
ərinin ölümünü nəylə izah edirdi? 

— İntihar. Lap əvvəldən xanım Krale ərinin intihar etdi- 
yini israrla söyləyirdi. 

— Sizinlə təklikdə danışarkən də eyni şeyi iddia edir- 
dimi? Yoxsa başqa bir versiyanı irəli sürürdü? 

— Xeyr. Məni də bu hadisənin intihar olduğuna inandır- 
mağa çalışırdı. — Miss Uilyamsın səsindən utandığı aydın 
hiss olunurdu. 

— Yaxşı, siz nə söylədiniz? 

— Müsyö Puaro, indi bunun nə əhəmiyyəti var? 

— Məncə, var... 

— Başa düşmürəm, nəyə... 

Lakin sanki, onun susmasıyla hipnozlaşmış olan miss 
Gilyams, istəməsə də, boynuna aldı. 


— Səhv etmirəmsə, mən belə dedim: “Əlbəttə, miss 
Krale. Biz hamımız belə hesab edirik ki, o, özünü öldürüb”. 

— Siz özünüz bu sözlərinizə inandınızmı? 

Miss Uilyams başını qaldırıb əminliklə dedi: 

— Xeyr, inanmadım. Lakin bunu anlamağa çalışın, 
müsyö Puaro, mən bütünlüklə xanım Kralenin tərəfində 
idim, polisin tərəfində yox. 

— Onun bəraət almasını istərdiniz, elə deyilmi? 

Miss Uilyams meydan oxuyurmuş kimi: 

— Bəli, — dedi. 

— O halda onun qızının hisslərinə də laqeyd olmazsı- 
nız, elə deyilmi? — Puaro soruşdu. 

— Karla nə eləsə, xoşuma gələr. 

— Mənimçün hadisənin bütün təfərrüatlarını yazmağa 
razı olarsınızmı? 

— Karlanın oxuması üçünmü? 

— Elədir ki var. 

Yaşlı tərbiyəçi ağır-ağır: 

— Buna bir etirazım yoxdur, — dedi. — Demək, bu hadi- 
səni araşdırmağa qərar verib? 

— Bəli. Ancaq bir məsələdə xəbərdarlıq etmək istər- 
dim: yaxşı olar ki, həqiqəti ondan gizlədəsiniz... 

Miss Uilyams onun sözünü kəsdi: 

— Xeyr. Mənim fikrimcə, həqiqətin gözünün içinə bax- 
maq daha yaxşıdır. Faktları saxtalaşdıraraq taledən qaç- 
maq olmaz. Karla həqiqəti öyrənib və sarsıntı yaşayıb, 
indi o, hər şeyin necə olduğunu öyrənmək istəyir. Məncə, 
iradəli gənc bir qadın elə bu cür də etməlidir. Hadisənin 
bütün təfərrüatı ona məlum olandan sonra artıq o, hər 
şeyi unutmağı bacaracaq və öz həyatını yaşamaqda 
davam edəcək. 

— Ola bilsin, siz haqlısınız, — Puaro da təsdiqlədi. 

— Mən buna əminəm. 

— Lakin burada bir məsələ var: Karla təkcə hər şeyin 
necə olduğunu deyil, eyni zamanda anasının günahsız 
olduğunun da sübuta yetirilməsini istəyir. 

— Yazıq uşaq, — miss Uilyams dərindən ah çəkdi. — İndi 
başa düşürəm ki, siz nəyə görə Rarlanın həqiqəti bilmə- 
məsini istəyirsiniz. Buna baxmayaraq, mən yenə də öz fik- 
rimdə qalıram. Əlbəttə, ananın günahsız olduğuna əmin 

olmaq, bunu arzu etmək təbii hissdir, lakin qızcığaz bu 
arzularının puçluğuna inanmalı olacaq. Sizin söylədiyinizə 
görə, Karla həqiqəti eşidib sarsılmayacaq qədər cəsarətli 
qızdır. 

— Yəni bunun həqiqət olduğuna əminsinizmi? 

— Nə demək istədiyinizi başa düşmədim. 

— Xanım Kralenin günahsız olduğuna dair heç bir şüb- 
həniz yoxdurmu? 

— Məncə, bunun belə olmasına heç bir şübhə yeri 
yoxdur. 

— Hətta ərinin intihar etdiyini israrla söyləməsinə bax- 
mayaraq? 

— Yazıq qadın nəsə bir şey söyləməli idi axı, — miss 
Uilyams güclə eşidiləcək səslə dedi. 

— Bilirsinizmi, xanım Krale ölümqabağı qızına bir 
məktub yazıb, bu məktubda günahsız olduğunu and- 
aman edib. 

Miss Uilyams heyrətlə Puaroya baxdı: 

— Heç ağıllı hərəkət deyil bu. 

— Siz belə düşünürsünüz? 

— Bəli, belə düşünürəm. Qorxuram ki, siz də bütün 
kişilər kimi sentimental insansınız... 

Puaro əsəbiliklə yaşlı qadının sözünü kəsdi: 

— Sentimentallıq mənə yaddır. 

— Canını qurtarmaq naminə yalan söyləmək adlı bir 
şey var. Ancaq ölümqabağı yalan söyləməyə nə ehtiyac 
ola bilər? Uşağının dərd çəkməməsi üçünmü bunu edib? 
Bəli, bir çox qadın bu şəkildə davrana bilər. Lakin xanım 
Krale, mənim nəzərimcə, belə davrana bilməzdi. O, cəsur 
və dürüst qadın idi. Xanım Krale qızına vəsiyyət edib: “Məni 
çox da günahkar bilmə”, — deyə yazsaydı, bunu təəccüblə 
qarşılamazdım. 

Puaro yüngül əsəbiliklə: 

— Yəni siz Karolina Kralenin həqiqəti yazdığına inan- 
mırsınız? — deyə soruşdu. 

— İnanmıram. 

— Eyni zamanda onu sevdiyinizi söyləyirsiniz? 

— Onu, həqiqətən, çox sevirdim. Ona çox bağlıydım 
və ona qarşı dərin simpatiyam vardı. 

— Belə olan halda... 


Miss Uilyams üzündə qəribə ifadəylə Puaroya baxdı: 

— Siz məni tam başa düşmürsünüz, müsyö Puaro. 
Aradan uzun müddət keçdiyinə görə mən indi sizinlə açıq 
danışa bilərəm. Bilirsinizmi, bir təsadüf nəticəsində mən 
Karolina Kralenin günahkar olduğunu bilirdim. 

— Necə yəni? 

— Doğru söyləyirəm. Bilmirəm, məhkəmə zamanı bil- 
diklərimi gizlətməklə düzgün hərəkət eləmişəm, yoxsa 
yox. Ancaq mənə inanın, Karolina Kralenin günahkar 
olduğunu mən dəqiq bilirəm. 


X fəsil 
BEŞİNCİ DONUZ BALASI 
AĞLAYARAQ EVƏ QAÇDI 


Anjela dorrenin mənzilinin pəncərəsi Regents-parka 
baxırdı. Bu bahar günündə açıq pəncərələrdən içəriyə təmiz 
hava dolmaqdaydı və əgər küçədən şütüyən maşınların səsi 
olmasaydı, şəhər kənarında bir yerdə olduğunu zənn edər- 
din. Qapı açılıb Anjela Uorren otağa girərkən Puaro da pən- 
cərədən geri çevrildi. Anielanı ilk dəfə görmürdü. Fürsətdən 
istifadə edərək onun Kral Coğrafiya Cəmiyyətində oxudu- 
ğu mühazirələrin birinə getmişdi. Onun qənaətinə görə, 
mühazirə çox yüksək səviyyədə keçmişdi. Bütün lektorların 
mümkün qədər daha çox insan tərəfindən başa düşülmək 
arzusunu nəzərə alsaq, ola bilər, onun mühazirəsi bir qədər 
təvazökar tərzdə oxunmuşdu. Miss Uorren öz predmetini 
əla bilirdi, səsi təntimirdi, təkrarçılığa yol vermirdi və söz 
bazası zəngin idi. Səsi cingiltiliydi və kifayət qədər melodik 
idi. O, auditoriyanı öz peşəsinin romantik olmasına cəlb 
etməyə çalışmırdı və ya dinləyicilərə macəra sevgisi aşıla- 
maq niyyətində deyildi. O, qısa şəkildə və az sözlə faktları 
sadaladı, bu faktlara aid gözəl slaydlar göstərdi, sonrasa 
bu faktlardan çox maraqlı nəticələr çıxardı. Quru, pedant- 
casına, aydın, dəqiq və yüksək səviyyədə. Erkül Puaro onu 
dinlədikcə ürəkdən sevinirdi. Ağıllı qadın idil 

Puaro bu gün gənc qadını yaxından görəndə, onun 
çox gözəl qadın ola biləcəyini başa düşdü. Bir az sərt, 
amma düzgün üz cizgiləri vardı, düzgün qara qaşları, 

aydın və ağıllı qəhvəyi gözləri, ağ dərisi vardı. Çiyinləri, 
doğrudur, bir az geniş idi, yerişi də daha çox kişi yerişinə 
bənzəyirdi. Yox, o, ağlayıb evə qaçan donuz balasına heç 
bənzəmirdi... Lakin sağ yanağında onu eybəcərləşdirən 
və dərisini büzüşdürən, sağ gözünü bir az aşağı dartan, 
çoxdan sağalmış bir çapıq vardı. Heç kim Anielanın bu 
gözünün kor olduğunu ağlına da gətirməzdi. Erkül Puaro 
onun bu fiziki çatışmazlığa çoxdan alışdığını, bunun heç 
fərqində olmadığını yaxşı başa düşürdü. Bundan başqa, 
bu məsələylə bağlı görüşdüyü beş adamın arasında 
həyatını uğurla qurmağı bacaran heç də əvvəllər, guya, 
üstünlüyə malik olmuş insanlar deyildilər. Erkül Puaroya 
gənc qadın artıq bu yaraya heç əhəmiyyət vermirmiş kimi 
göründü. Həyatından məmnundu o. Uğur qazanmışdı. 
İstədiyini edirdi. Sevdiyi sənəti vardı. Doğrusunu söyləmək 
lazım gələrsə, Aniela belçikalı detektivin bəyəndiyi tiplərdən 
deyildi. Puaro tam anlamıyla dişi, gözəgəlimli qadınlara 
heyran idi. Əlində gənclik, gözəllik, var-dövlət kimi 
üstünlükləri olan Elsa hamıdan daha az şeyə nail olmuşdu. 
O, qönçə vaxtında ayaz vurmuş çiçəyə bənzəyirdi, açıl- 
mağa imkan tapmamışdı. Sesiliya Uilyamsın da öyünü- 
ləcək üstünlüyü yox idi. İstəlik, Puaronun düşüncəsinə 
görə, o heç ruh düşkünlüyünə qapılmamışdı və uğur 
qazanmadığına görə şikayətlənmirdi. Miss Uilyams üçün 
öz şəxsi həyatı maraqlı idi, o, əvvəllər olduğu kimi, insan- 
larla və hadisələrlə maraqlanırdı. O, indi bizlərin məhrum 
olduğu ciddi viktorian tərbiyəsi ilə təmin olunmuş ağıl və 
əxlaq potensialına malik idi, ona yuxarıdan təyin edilmiş 
həyat mövqeyində öz vəzifəsini yerinə yetirirdi və bu, ona 
elə bir zireh qazandırırdı ki, artıq ona heç bir paxıllıq oxu və 
ya daşı, ağlayıb-sızlama təsir göstərə bilməzdi. 

O, xatirələrlə, kiçik sevinclərlə yaşayırdı, buna da ciddi 
qənaət sayəsində nail olurdu. Bu cür həyat tərzi onun öz 
sağlamlığını və fiziki gücünü qorumasına, əvvəllər olduğu 
kimi, həyatla maraqlanmasına kömək edirdi. 

Anjela dorrenə gəldikdə isə Puaro onda, görünür, uşaq 
vaxtında eybəcərləşdiyinə və bundan əzab çəkdiyinə görə 
daimi həyat mübarizəsinin tərbiyə etdiyi yüksək iradəni 
müşahidə edirdi. Bir zamanlar nizam-intizama uymayan 
məktəbli, indi praktik ağıla və böyük eneriiyə sahib olan 


iradəli, qürurlu qadına çevrilmişdi. Puaro onun yüksəl- 
məkdə olan xoşbəxt qadın olduğunu hiss edirdi. O, özü- 
nün qaynar fəaliyyətindən zövq alırdı. 

Əlbəttə, o, Puaronun çox xoşladığı qadın tiplərindən 
deyildi. İntellektual olmasına baxmayaraq, onda femme 
formidable’ əlamətləri sezilirdi ki, bu da onu bir kişi kimi 
çəkindirirdi. Puaronun daha çox gözəgəlimli və ekstrava- 
qant xanımlardan xoşu gəlirdi. 

Puaro Anjela dorrenə yalan uydurmağın lazım olmadı- 
ğına əmin idi. Ona görə də qısaca Karla Lemarşanla ara- 
larındakı söhbəti danışdı. 

Anjela dorrenin ciddi üzünü işıqlı təbəssüm bürüdü: 

— Balaca Karla? Demək, o buradadır? Karlanı görməyi 
çox istərdim. 

— Onunla əlaqəniz yox idimi? 

— Təəssüf ki, yox. O, Kanadaya getdiyi zaman mən 
məktəbdə oxuyurdum. Karlanın bir il sonra bizi unudacağını 
düşünürdüm. Son illərdə yalnız Yeni il bayramlarında bir- 
birimizə aradabir hədiyyələr göndərirdik. Onun Kanadaya 
alışdığını və gələcəyinin də orada olacağını düşünürdüm. 
Hər halda, belə olsaydı, daha yaxşı olardı. 

—Hə, əlbəttə. Yeni ad, yeni bir ölkə. Yeni həyat. Lakin hər 
şey belə sadə olmur, — Puaro danışmağa başladı. Anielaya 
Karlanın nişanlanması, yeniyetmə yaşına dolduğu zaman 
öyrəndiyi şeyləri və İngiltərəyə gəlişinin məqsədi haqqında 
danışdı. Anjela Uorren onu diqqətlə dinləyirdi. Əlini yaralı 
yanağına dayamışdı. Puaro danışdığı müddətdə sifətində 
heç bir ifadə yox idi. Sözünü bitirəndə: 

— Afərin, Karla, — dedi. 

Puaro çaşıb-qaldı. İlk dəfə idi belə reaksiya ilə qarşı- 
laşırdı. 

— Onun bu planını bəyəndinizmi, miss Uorren? 

— Əlbəttəl Və ona bu işdə uğurlar diləyirəm. Mən özüm 
bir şeydə kömək edə bilərəmsə, buyurun. Heyif ki, bu günə 
qədər bu, mənim öz ağlıma gəlməyib. 

— O halda, Karlanın haqlı ola biləcəyini düşünürsünüz? 

Anjela Uorren sərt bir səslə: 

— Əlbəttə, — deyə cavab verdi. — Cinayəti Karolina 
törətmədi. Bunu mən lap əvvəldən bilirdim. 

Puaro mızıldandı: 

— Məni çox heyrətləndirdiniz, madmazel. Söhbət etdi- 
yim bütün adamlar... 

Gənc qadın əsəbiliklə onun sözünü kəsdi: 

— Siz onları yaddan çıxarın getsin. Bacımın əleyhinə 
olan dəlillərin qüvvətli olduğunu bilirəm. Mənim inamım 
biliyə əsaslanır. Mən bacımın necə insan olduğunu bilir- 
dim. Karolina heç kimi öldürə bilməzdi. 

— Bir insan başqası haqqında belə qəti arxayınlıqla 
danışa bilərmi? 

— Bəlkə, hər zaman deyil. İnsan deyilən bu məxluqdan 
hər şey gözləmək olar. Lakin Karolina məsələsində bəzi 
özəl səbəblər vardı. Bu səbəbləri də hər kəsdən çox mən 
başa düşə bilərdim. — Yaralı yanağına toxundu. — Bunu 
görürsünüzmü? Hər halda, bu hadisəni sizə danışıblar. 

Puaro başıyla təsdiqlədi. 

— Bunu Karolina edib. Bax buna görə onun cinayət 
işləmədiyini bilirəm. Buna əminəm. 

— Başqaları üçün bu, o qədər də inandırıcı görünməz. 

— Bilirəm. Onlar üçün bu, iddialarımın əksini sübut 
etmək üçün bir vasitə olar. Səhv etmirəmsə, bu da məh- 
kəmədə Karolinanın əleyhinə bir dəlil olaraq istifadə edildi. 
Guya, Karolina quduz təbiətli imiş, əsəbiləşdiyi zaman 
ağlına nə gəlirmişsə, onu da edirmiş. Bacım mən balaca 
olanda məni yaraladığı üçün bizim o qanun keşikçiləri- 
miz buna əsaslanaraq, Karolinanın xəyanət edən ərini də 
rahatlıqla zəhərləyə biləcəyinə inandılar. 

— Hər halda, mən bir şeyi başa düşürəm ki, — Puaro 
dedi, — tez hirslənib özündən çıxmaq heç də insanın zəhər 
oğurlaması, elə səhərisi gün onu mütləq tətbiq edəcəyi 
anlamına gəlməməlidir. 

Aniela səbirsiz halda əlini yellədi: 

— Mən bunu demək istəmirdim. Yenə də izah etməyə 
çalışacağam. Belə təsəvvür edək: siz, təbiəti etibarilə xeyir- 
xah və gülərüz olan bir insan, qısqanclıq hissinə tutul- 
musunuz. Və təsəvvür edək: yaşınızın elə çağındasınız ki, 
özünüzü saxlamaqda, hisslərinizi cilovlamaqda çətinlik 
çəkirsiniz və bir əsəbilik anında ölümlə nəticələnən hərəkətə 
yol verirsiniz. Gör necə dəhşətli sarsıntı, peşmançılıq və 
qorxu hissi keçirəcəksinizl Karolina kimi həssas təbiətli 


bir insan bu qorxunu və peşmançılığı unuda bilməzdi və 
unuda da bilmədi. O vaxtlar mən bunları başa düşürdüm 
demirəm, ancaq geriyə baxdığım zaman bunun elə bu cür 
olduğunu aydın şəkildə görürəm. Karolina məni şikəst 
etdiyinə görə həmişə əzab çəkirdi. Peşmançılıq hissi ona 
rahatlıq vermirdi. Bütün hərəkətlərində bu peşmançılığın 
izləri vardı. Mənə olan sevgisi bununla izah olunurdu. 
Məndən heç nəyi əsirgəməzdi. Onun nəzərində mən ən 
birinci idim. Amyasla mübahisələrinin tən yarısı mənə görə 
idi. Mən bacımı ona qısqanırdım və ona qarşı hər cür kiçik 
pisliklər edirdim. Pivəsinə pişik yemi qatırdım, bir dəfə 
yatağına soxulcan qoymuşdum. Ancaq Karolina həmişə 
məni müdafiə edirdi. 

Miss Uorren sözünə ara verib yenə davam etdi: 

— Başa düşürəm, mən özümü iyrənc aparırdım. Mən 
dəhşətli dərəcədə ərköyün idim. Ancaq məsələ bunda 
deyil. Biz indi sizinlə Karolina haqqında danışırıq. Zavallı 
bacım bütün ömrü boyu yenə belə qorxunc bir şey edəcə- 
yindən qorxdu. Bu səbəbdən Karolina daim özünü nəzarət 
altında saxlayırdı. Hər zaman ayaqdaydı. Pis bir davranışa 
yol verməmək, duyğularının əsiri olmamaq üçün bir neçə 
üsul da tapmışdı. Bunlardan biri ağzına gələni danış- 
maq idi. Qərara gəlmişdi ki, yığılmış qəzəbini danışmaqla 
boşalda bilər. Psixoloji baxımdan bu doğruydu, əlbəttə. 
Mən öz təcrübəmdən də bu metodun yaradığını bilirəm, 
məsələn, Karolinadan bu cür sözlər eşitmişəm: “Onu 
tikə-tikə doğrayıb, ətini yağda qaynadaram”. Məni, ya da 
Amyası hədələyirdi: “Əgər məni hirsləndirsən, səni öldü- 
rərəm”, — deyə bağırardı. Adamlarla tez-tez dalaşardı və 
həmişə qışqırığa keçərdi. Tez özündən çıxan olduğunu 
bilirdi və bilərəkdən əsəblərinin boşalmasına yol verərdi. 
Onların Amyasla elə dəhşətli mübahisələri olurdu ki. 

Puaro başıyla təsdiqlədi: 

— Hə, bunu çox adam deyir. 

— Нә, hə, – Anjela Uorren cavab verdi. — Bax elə bu 
cür dəlillərə görə hakimlər yanlış qərara gəldilər. Şübhəsiz, 
Karolina ilə Amyas mübahisə edərdilər. Var səsləriylə 
bağırardılar, bir-birini ən pis sözlərlə təhqir edərdilər. 
Lakin heç kim onların dava-dalaşdan zövq aldıqlarını 
qəbul etmək istəmir. Mənə inanınl Belə dramatik səhnələr 

onların hər ikisinin ürəyindən idi. Çox adam belə şeyə 
dözə bilmir. İnsanlar mehribançılığa və sakitliyə üstünlük 
verirlər. Lakin Amyas rəssam idi. Bağırıb-çığırmaqdan, 
hədə-qorxu gəlməkdən, danlamaqdan zövq alırdı. Belə 
demək olarsa, o da qəzəb buxarını bu cür çıxarırdı. O, elə 
kişi tiplərindən idi ki, bir düyməsini itirsə, bütün evi alt- 
üst edərdi. Bəlkə, sizə qəribə gələcək, amma durmadan 
mübahisə edib, sonra da barışmaq Karolina ilə Amyas 
üçün, bir növ, əyləncəydi. — Puaroya baxdı. — Nə demək 
istədiyimi başa düşürsünüzmü? 

Belçikalı təkrar başını yellədi: 

— Çox yaxşı başa düşürəm, madmazel, Elə insanlar 
var ki, hər kəsin onlarla razılaşmasından darıxırlar. Rahat 
yaşamaq üçün onların inkara ehtiyacı olur. 

— Elədir ki var. 

— İcazə verin, sizdən soruşum, miss Uorren, o faciə 
baş verən zaman nələri hiss etdiniz? 

Aniela ah çəkdi: 

— Əməlli-başlı çaşmışdım və çarəsizlik hiss edirdim. 
Hər şey mənə dəhşətli görünürdü. Karolinanı üç gün sonra 
həbs etdilər. Yadımdadır, necə narazılıq edirdim, hirslənir- 
dim və uşaq kimi ümid edirdim ki, bütün bunlar mənasız 
səhvdir və tezliklə düzələcək. Karolina ən çox mənim üçün 
narahat olurdu. Məni bu işə qarışdırmamaları üçün əlindən 
gələni etdi. Miss Gilyamsdan məni dərhal qohumlarımızın 
yanına aparmağını istədi. Polis buna etiraz etmədi. Şahidlik 
etməyimə ehtiyac olmadığı anlaşılınca da məni xaricdəki 
bir məktəbə göndərdilər. Getməyi heç istəmədim, əlbəttə. 
Lakin mənə Karolinanın durmadan məndən ötrü narahat 
olduğunu, məktəbə getdiyim təqdirdə bacıma yardım 
etmiş olacağımı söylədilər. — Bir an dayandı. — Bax beləcə 
Münihə getdim. Hökm verildiyi zaman mən oradaydım. 
Gedib Karolinanı görməyimə heç bir zaman izin vermədilər. 
Bacım bunu istəmədi, səhv etmirəmsə, Karolina həyatında 
ilk dəfə o zaman mənim arzumu yerinə yetirmədi. 

— Belə deməyin, miss Uorren. Çox sevdiyi şəxsi gedib 
həbsxanada görmək gənc və duyğulu bir qızın xatirində 
pis təsir buraxa bilərdi. 

— Bəlkə də... — Anjela Uorren ayağa qalxdı. — Hökm 
oxunandan sonra bacım mənə bir məktub yazdı. Bunu 


kimsəyə göstərməmişəm. Lakin o məktubu oxumağınız, 
hər halda, yaxşı olar. Beləcə, Karolinanın necə insan 
olduğunu anlayarsınız. Hətta istəsəniz, məktubu Karlaya 
da göstərin. — Qapıya doğru getdi. Sonra da dayanaraq 
Puaroya baxdı. — Mənimlə gəlin. Otağımda Кагоһпагип bir 
portreti var. 

Puaro gözünü ayırmadan portretə baxdı. 

Karolina Kralenin portretini adi bir rəssam çəkmişdi. 
Lakin Puaro rəsmə maraqla baxdı. Əlbəttə, onu maraq- 
landıran portretin sənət dəyəri deyildi. 

Karolina Kralenin uzunsov, oval üzü, yuvarlaq çənəsi 
vardı. Gənc qadının çöhrəsindəki azacıq çəkingən, hətta 
utancaq ifadə onun özünə arxayın olmayan, həssas ürəkli 
və daxili gözəlliyə malik qadın olduğunu göstərirdi. Qızın- 
da olan güc və həyat enerjisi onda yox idi. Həyat eşqini 
və yaşama gücünü Karla Lemarşan atasından almışdı. 
Portretdəki qadın kompleksli bir varlıq idi. Puaro portretə 
baxarkən Kventin Foqq kimi güclü təxəyyülü olan bir insa- 
nın nə üçün hələ də onu unuda bilmədiyini başa düşdü. 

Anjela Uorren təkrar yanına gəldi. Əlində bir məktub 
vardı. 

— Onun necə insan olduğunu gördünüz. İndi də mək- 
tubunu oxuyun. 

Kağızı ehtiyatla açaraq Karolina Kralenin on altı il əvvəl 
yazdıqlarını oxudu. 

“Mənim əziz balam Anielal 

Tezliklə pis xəbər alıb kədərlənəcəksən. Göz yaşı axıt- 
mağa dəyməz. Heç vaxt sənə yalan danışmamışam, indi 
də çox xoşbəxt olduğumu, bu günə qədər hiss etmədiyim 
əsl sevinc hissi ilə dolu olduğumu sənə yazarkən yalan söy- 
ləmirəm. Hər şey yaxşıdır, həyatım, hər şey yaxşıdır. Keç- 
mişi unutmağa çalış, heç nəyə heyifsilənmə, yaşa və xoş- 
bəxt ol. Həyatda çox şeyə nail olacaqsan sən, bilirəm. Hər 
şey yaxşıdır, mənim əzizim, mən də Amyasın yanına gedi- 
rəm. Onunla bir yerdə olacağıma şübhə etmirəm. Əslində, 
mən onsuz yaşaya bilməzdim... Səndən rica edirəm, əgər 
məni sevirsənsə, xoşbəxt olmağa çalış. Sənə söylədim, 
mən xoşbəxtəm. İnsan gərək öz borclarını ödəsin. Ruhən 
sakit olmaq o qədər yaxşıdır ki. 

Seni çox sevən bacın Karolina”. 

Puaro məktubu iki dəfə oxuduqdan sonra Апјејауа 
geri verdi: 

— Qeyri-adi məktubdur, madmazel. Çox qəribə yazılıb. 

— Karolina özü də qeyri-adi qadın idi, — Anjela cavab 
verdi. 

— Hə, düşüncələri çox bənzərsizdir... Sizin fikrinizcə, 
bu məktub onun günahsız olduğunu göstərir? 

— Əlbəttəl 

— Ancaq bunu açıq yazmayıb. 

— Karolina onun günahkar olduğunu heç bir zaman 
ağlıma gətirməyəcəyimə əmin idi. 

— Başa düşürəm... Lakin bunu onun günahkar olma- 
sıyla da izah etmək olar: etiraflarla təmizlənir və könül 
rahatlığı tapırdı. 

Bu da, Puaroya görə, qadının məhkəmədəki davra- 
nışına uyğun gəlirdi. Bu dəqiqələrdə Puaro əməlli-başlı 
tərəddüd etməyə başlamışdı, bu işi boynuna götürmək- 
də düzgün hərəkət edib-etmədiyini kəsdirə bilmirdi. İndiyə 
qədər öyrəndiyi hər şey Karolina Kralenin günahkar oldu- 
ğunu təsdiq edirdi. İndi isə hətta öz əliylə yazdığı mək- 
tub qadının əleyhinə bir dəlil idi. Tərəzinin o biri gözündə, 
hələ ki, yalnız Anjela Uorrenin tərs inadı dururdu. Puaro 
Anielanın Karolinanı yaxşı tanıdığına şübhə etmirdi, lakin 
onun bacısına olan inamı gənc bir yeniyetmənin fana- 
tikcəsinə sadiq olmasından, ona olan sevgisindən qay- 
naqlana bilərdi. Sanki, onun fikirlərini oxuyubmuş kimi, 
Aniela dedi: 

— Xeyr, müsyö Puaro. Mən Karolinanın günahsız oldu- 
ğunu bilirəm. 

— Allah da bilir, — Puaro dərhal cavab verdi, — mən 
özüm də bunun əksini iddia etmək istəməzdim. Lakin gəlin 
praktik olaq. Siz bacınızın günahsız olduğunu söyləyirsiniz. 
Elə isə, sizin fikrinizcə, nə hadisə baş verib? 

Aniela fikirli halda başını yellədi: 

— Bilirəm, bununla barışmaq çətindir. Hər halda, Karo- 
linanın da söylədiyi kimi, Amyas intihar edib. 

— Belə bir hərəkəti edərdimi o? 

— Yox, etməzdi. 

— Hər halda, siz, bu saat, Karolinanın günahsız oldu- 
ğunu söylədiyiniz qədər, bu məsələdə əmin deyilsiniz. 


— Yox, çünki insanlar öz xarakterlərinə uyğun gəlmə- 
yən çox qəribə hərəkətlər edə bilərlər. Ancaq mən nəzərə 
alıram ki, əgər bu insanları yaxından tanısanız, o zaman 
onların hərəkətlərinin izahını tapmaq olar. 

— Siz bacınızın ərini yaxşı tanıyırdınız? 

— Yaxşı tanıyırdım, ancaq Karolina qədər yox. Mən 
Amyasın özünü öldürdüyünə inana bilmirəm, ancaq hesab 
edirəm ki, o, belə bir addımı ata bilərdi. Yəqin ki, bu, belə 
də olub. 

— Başqa bir izah tapa bilmirsiniz? 

Aniela başının hərəkətiylə cavabsız olduğunu bildirdi, 
ancaq bu sual onu nəyə görəsə maraqlandırmışdı. 

— Nə demək istədiyinizi başa düşürəm... Ancaq düzü- 
nü desəm, bunun ola biləcəyini heç vaxt fikirləşməmişəm. 
Siz Amyası başqa şəxsin öldürə biləcəyini demək istəyirsi- 
niz, elə deyilmi? Yəni bu, düşünülərək soyuqqanlılıqla işlən- 
miş bir cinayətdir? 

— Belə bir şey ola bilərmi, yoxsa yox? 

— Bəli... ola bilər... Lakin yenə də inanılası deyil. 

— İntihar versiyası kimi inanılmayacaq deyil. 

— Söyləmək çətindir... Zahirən başqalarından şübhə- 
lənməyə heç bir əsas yoxdur. İndinin özündə belə bu fikir 
mənə mənasız görünür. 

— Nə olursa olsun, gəlin bu ehtimalın üzərində daya- 
naq. Bu hadisədə iştirak edən adamlardan hansı biri qatil 
roluna daha uyğundur? 

— Qoyun fikirləşim. Amyası mən öldürmədim. Elsa 
da, aydın məsələdir, bunu etməzdi. Amyas öldüyü zaman 
əsəbindən, az qala, dəliyə dönəcəkdi. Başqa kim vardı? 
Meredit Bleyk? O, Karolinaya pərəstiş edirdi, pişik ev xanı- 
mının arxasınca gəzən kimi, onu qarabaqara izləyirdi. Bəl- 
kə, buna cinayət işləməsi üçün bir motiv kimi baxmaq 
olar. Fərz edək ki, o, Amyası aradan götürüb Karolinayla 
evlənmək istəyirdi, ancaq bunun ən yaxşı yolu Amyasın 
Elsayla birləşməsi deyildimi? Meredit buna vasitəçi ola 
bilərdi. Bunlar bir yana qalsın, mən Merediti qatil rolunda 
təsəvvür edə bilmirəm. Çox sakit və həddən artıq ehtiyatlı 
adamdır o. Başqa kim var? 

— Miss dilyams, Filip Bleyk? — Puaro yada saldı. 

Anielanın tutqun üzündə bir anda təbəssüm yarandı: 

— Miss Uilyams? Tərbiyəçinin adam öldürməsi inanı- 
lası şey deyil. Miss Uilyams yüksək əxlaq daşıyıcısı olan 
qadındır. — Bir an dayandı. Sonra davam etdi. — Əlbəttə, 
o, Karolinaya çox bağlıydı. Onun üçün hər şeyi edə bilərdi. 
Amyasa da nifrət edirdi. Alovlu feminist idi və kişilərə də 
nifrəti vardı. Ancaq bütün bunlar cinayət işləmək üçün 
səbəb ola bilərmi? Heç ağlım kəsmir. 

Puaro da eyni düşüncədəydi. 

— Mən də sizin kimi. 

Aniela davam etdi: 

— Filip Bleyk? — Gənc qadın birdən-birə susdu. Sonra 
yüngül səslə, — bilirsinizmi, — dedi. — Məncə, qatil roluna 
ən çox uyğun gələn adam elə Filipdir. 

Puaro ona maraqla baxdı: 

— Çox maraqlıdır, miss Uorren, nəyə görə belə düşün- 
düyünüzü soruşa bilərəmmi? 

— Bunun qəti bir səbəbi yoxdur. Xatırladığıma görə, 
dardüşüncəli adam idi Filip. 

— Yəni dardüşüncəli olmayanlar cinayət törədə bilməz- 
lərmi? 

— Elə demək istəmədim, yəni dardüşüncəli insanlar qar- 
şılaşdıqları çətinlikləri zor gücünə həll etməyə çalışarlar. Belə 
adamlar zor işləməkdən ləzzət alarlar. Cinayət isə amansız- 
lığın üzə çıxması deməkdir, elə deyilmi, müsyö Puaro? 

— Bəli... haqlısınız... hər halda, belə bir yanaşma nəzərə 
alınmalıdır. Lakin, miss Uorren, bunlar bəhanə ola bilməz. Siz- 
cə, Filip Bleykin cinayət törətməsi üçün bir səbəb var idimi? 

Anjela o saat cavab vermədi. Qaşlarını çatmış, gözlərini 
yerə dikmişdi. 

Erkül Puaro soruşdu: 

— O, Amyas Kralenin ən yaxın dostu idi, elə deyilmi? 

Aniela başıyla təsdiqlədi. 

— Başqa bildiyiniz bir şey varmı, miss Uorren. Mənə 
açıqlamadığınız bir şey. Filiplə Amyas, məsələn, Elsaya 
görə bir-birinə rəqib ola bilərdilərmi? 

— Xeyr, xeyr... 

— O zaman, nə ola bilərdi? 

Aniela ağır-ağır cavab verdi: 

— Bilirsinizmi, insan bəzən məna verə bilmədiyi bir şeyi 
üstündən çox illər keçəndən sonra birdən-birə başa düşür. 


Həə, demək beləymiş, — deyir. — Nə demək istədiyimi indi 
sizə izah edəcəyəm. Bir dəfə, on bir yaşım olanda bir əhva- 
lat eşitmişdim. O vaxt bu əhvalata bir məna verə bilmə- 
mişdim. Bu əhvalat məni narahat etmədiyinə görə onu tez 
də unutmuşdum. Onu bir də xatırlayacağımı heç ağlıma 
da gətirməzdim. Ancaq iki il əvvəl bir konsertdə, birdən- 
birə bu olayı xatırladım və elə heyrətləndim ki, ağzımdan 
bu sözlər çıxdı: “Bax indi mən bu sarsaq düyü pudinqi 
məsələsini başa düşdüm”, — dedim: bizim bu məsələylə 
əlaqəsi olmayan ədəbsiz bir zarafatla bağlı əhvalat idi. 

— Nə demək istədiyinizi başa düşürəm, miss Uorren, 
— Puaro dedi. 

— O halda indi danışacaqlarımı da asanlıqla başa düşə 
biləcəksiniz. Bir dəfə bir mehmanxanada qalırdım. Dəh- 
lizdə yeriyərkən otaqlardan birinin qapısı açıldı və tanıdı- 
ğım bir qadın bayıra çıxdı. Otaq onunku deyildi. Məni gör- 
dükdə üzündə yaranan ifadədən bunu o saat anladım... 
Bir dəfə gecə vaxtı Olderberidə Filip Bleykin otağından 
çıxan Karolinanın da üzündə eynilə belə bir ifadə var idi. 
— Önə doğru əyilərək, Puaronun deməyə hazırlaşdığı sözü 
ağzında qoydu. — O vaxtlar belə şeylərə fikir vermirdim. 
O yaşda olan qızların bildiyi bir çox şeyi bilirdim, əlbəttə, 
ancaq bunları gerçək həyatla bağlaya bilmirdim. Karoli- 
nanın Filip Bleykin otağından çıxması elə Karolinanın 
Filip Bleykin otağından çıxması demək idi, başqa bir şey 
deyildi. Eynilə bu şəkildə mənim və ya miss Uilyamsın ota- 
ğından çıxa bilərdi. Lakin bacımın üzündəki ifadə diqqə- 
timi çəkmişdi. Bilmədiyim, başa düşmədiyim, qəribə bir 
ifadəydi bu. Parisdə, sizə danışdığım kimi, gecə tamamilə 
başqa bir qadının üzündə həmin ifadəni gördüyüm zama- 
na qədər heç nəyi başa düşməmişdim. 

Puaro fikirli halda ona baxırdı: 

— Mənə danışdıqlarınız, miss Uorren, inanılmaz bir 
şeydir. Filip Bleykin söhbətlərindən başa düşdüyümə 
görə, bacınızdan heç bir zaman xoşu gəlmirmiş. 

— Bilirəm, — Anjela dedi. — Ancaq buna baxmayaraq, 
mən bunu öz gözlərimlə görmüşəm. 

Puaro ağır-ağır başını yellədi. Filip Bleyklə də danı- 
şarkən onun Karolina haqqındakı düşməncəsinə dediyi 
sözlərdə bir az mübaliğəyə yol verdiyini düşünmüşdü. 

Sonra Meredit Bleykin sözlərini xatırladı: “Amyas evləndiyi 
zaman çox sarsıldı. Bir ildən artıq onların evinə getmədi...” 
Demək, Filip Karolinanı çoxdan sevirdi. Qadın Amyasa ərə 
gedəndən sonra bu sevgisi nifrətə çevrilib. Doğrudan da, 
Filip həddən artıq kəskin, tədbirli danışırdı. Onu gözlərinin 
qabağında canlandırdı — gümrah, bərkgedən işbaz, qolf 
meydançası və ultramüasir üslubda evi olan bir adam. On 
altı il əvvəl Filip Bleyk hansı hisslərlə yaşayırmış, görəsən? 

— Bəlkə, mən nəyisə anlamıram, — deyirdi Anjela Uor- 
ren. — Çünki eşq məsələsində heç bir təcrübəm yoxdur, 
heç vaxt mənim başıma belə işlər gəlməyib. Karolina və 
Filip haqqındakı bu hadisəni də sizə, bəlkə, onlarla bir 
əlaqəsi vardır deyə danışdım. 


İKİNCİ KİTAB 


FİLİP BLEYKİN HEKAYƏTİ 


Hörmətli müsyö Puarol 

Sizə verdiyim sözün üstündə durdum və Amyas 
Kralenin ölümüylə bağlı hadisələri yazdım. Gərək 
bunu nəzərə alasınız, aradan uzun müddət keçdiyi 
üçün bəzi şeyləri unuda bilərəm, ancaq yaddaşımda 
qalanları yazmağa çalışdım. 

Hörmətlə, 

Filip Bleyk. 


Amyas Kralenin 
ölümünə səbəb olan hadisələr: 


19 sentyabr... 

Amyasla mənim dostluğum uşaqlıq illərindən başlayıb. 
Qonşu idik və bizim atalarımız da dost olublar. Amyas mən- 
dən iki yaş böyük idi. Ayrı məktəblərdə oxusaq da, yay tətil- 
lərində bizim uşaqlığımız birlikdə keçib. 

Mərhumu ta uşaqlıqdan tanıdığımı əsas gətirərək, 
mən Amyasın xarakteri və dünyagörüşü haqqında etibarlı 
şahidlik ifadəsi verməkdə özümü haqlı sayıram. Buna görə 
də onun intihar etdiyinə dair olan iddiaları gülünc hesab 
edirəm. Krale heç vaxt öz həyatına qıymazdı. Həddən artıq 
həyat eşqi vardı ondal Məhkəmədə iddia edildiyi kimi, guya, 
vicdan əzabı çəkərək zəhər içməsi də onu tanıyanların 
hamısına gülünc görünər. Amyas, mən deyərdim, həddən 
artıq vicdanlı insan deyildi. Üstəlik, arvadıyla dolana bil- 
mirdilər, buna görə də mən düşünürəm, boşanma məsə- 
ləsində hər hansı bir tərəddüdü yox idi, çünki öz evliliyini 
həddən artıq uğursuz hesab edirdi. Arvadının və uşağının 


1LSRAM VAVOV ILVAAİSeGE€ YANNA HiSVTİİ 


Ço 
N 
— 





BEŞ DONUZ BALASI 


dolanışıq xərclərini də üzərinə götürməyə hazır idi, mən 
dəqiq bilirəm, buna simiclik etməzdi. Ümumiyyətlə, o, əli- 
açıq, eyni zamanda canıyanan və ürəyiyumşaq adam idi. 
O təkcə böyük rəssam deyildi, həm də çoxlu dostu olan 
insan idi. Bildiyimə görə, onun düşməni yox idi. 

Karolina Krale ilə də çoxdanın tanışları idik. Hələ 
Amyasla evlənməmişdən əvvəl, Olderberiyə qonaq gəldiyi 
zamanlardan onu tanıyırdım. O vaxtlar çox qəşəng bir qız 
idi, bir az çılğın təbiətliydi, tez özündən çıxan idi, əlbəttə, 
onunla birlikdə yaşamaq asan olmazdı. 

Amyasa qarşı özünün maraq hissini Karolina lap 
əvvəldən heç gizlətmədi. Amyas ona çox aşiq olmamışdı, 
məncə. Lakin tez-tez bir yerdə olurdular. Dediyim kimi, 
Karolina çox qəşəng qız idi. Buna görə də çox keçmədən 
nişanlandılar. Amyasın yaxın dostları onların evlənmək 
məsələsini bir az narahatlıqla qarşıladılar, çünki Karolinanı 
onun tayı hesab etmirdilər. 

Buna görə də evliliklərinin ilk illərində Amyasın arva- 
dıyla dostları arasında gərginlik yaşandı. Lakin o, arvadının 
sözünə uyaraq dostlarından aralanacaq insan deyildi. Bir 
neçə il sonra Amyasla yenə əvvəlki kimi səmimi olduq 
və mən tez-tez Olderberidə qonaq olurdum. Kiçik qızları 
Karlanın xaç atası olduğumu da söyləməliyəm. Mənim fik- 
rimcə, bu, onu göstərir ki, Amyas məni özünün ən yaxın 
dostu hesab edirdi, buna görə də indi həyatda olmadığı 
halda onun adından danışmağa mənim haqqım var. 

Məndən haqqında yazmağımı xahiş etdiyiniz hadisəyə 
gəlincə, köhnə gündəliklərimə əsaslanaraq deyə bilərəm ki, 
Olderberiyə hadisə baş verməmişdən beş gün əvvəl gəlmiş- 
dim. Daha doğrusu, sentyabrın 13-də. Elə o saat evdəki 
atmosferin gərgin olduğunu hiss etdim. Eyni vaxtda Elsa 
Greer də onlarda qonaq idi, Amyas onun portretini çəkirdi. 

Elsa Qreeri ilk dəfə görürdüm, ancaq haqqında eşit- 
mişdim. Amyas düz bir ay onun haqqında mənə həyəcanla 
danışmışdı. Deyirdi ki, qeyri-adi bir qıza rast gəlib. Qız haq- 
qında elə həvəslə danışırdı ki, mən zarafatla ona: “Bax ha, 
dostum, birdən yenə də başını itirərsən”, — dedim. “Boş-boş 
danışma, — dedi mənə, — sadəcə, portretini çəkirəm. Başqa 
bir niyyətim yoxdur”. “Get bu nağılları başqalarına danış, 
— dedim, — səndən o qədər eşitmişəm belə sözləril” “Bu dəfə 


başqa cür olacaq”, — dedi. Mən də sırtıqlığıma saldım: 
“Səndə elə hər dəfə başqa cür olur”, — dedim. Belə olan- 
da Amyas nəyə görəsə həyəcanlandı, narahatlıqla dedi: 
“Başa düşmürsən. Çox gəncdir. Demək olar, uşaqdır”. 
Ardından da dedi ki, çox müasir düşüncəli bir qızdır və 
köhnə fikirlərdən tamamilə uzaqdır. “Açıqfikirlidir, təbiidir 
və gözünün qanı yoxdur”, — dedi. 

O zaman Amyasa bir şey söyləməmişdim, amma dos- 
tumun bu dəfə çox möhkəm ilişdiyini düşünmüşdüm. Bir 
neçə həftə sonra da kimsə demişdi: “Elsa Greer Amyasa 
dəli kimi aşiq olub”. Sonra kimsə qızın yaşının az olmasına 
görə: “Amyas ağıllı iş görmür”, — demişdi. Buna cavab 
olaraq yenə də: “Elsa Greer nə etdiyini yaxşı bilir”, — cavabı 
gəlmişdi. Sonra eşitmişdim ki, qız pul içində üzür, nə 
istəsə, onu da edir, hətta “hər şeyi həmişə birinci özü baş- 
layır”. Kimsə: “Bəs Kralenin arvadı nə düşünür?” — deyə 
soruşmuşdu, cavab olaraq: “O artıq belə şeylərə alışıb”, 
— demişdilər, ancaq kimsə etiraz etmişdi, Karolinanın həd- 
dən artıq qısqanc olduğunu və buna görə də Amyasın bu 
cür həyat yaşamağa məcbur qaldığını və belə qadınların 
üzündən kənarda özlərinə sevgili axtaran bütün kişilərə 
haqq qazandırmağın mümkünlüyünü söyləmişdi. 

Bunları belə ətraflı ona görə yazıram ki, mən Olderbe- 
riyə getməzdən əvvəl oradakı vəziyyət haqqında təsəvvü- 
rünüzün olmasını vacib hesab edirəm. 

O gənc qızı görmək mənim üçün çox maraqlı idi 
— o, həqiqətən, maraqlı və məlahətli idi. Heyrət ediləcək 
qədər gözəl idi və Karolinanın çox əndişəli olduğunu gör- 
dükdə bu gözəllikdən zövq almaqla yanaşı, nifrət hissi 
duyduğumu da etiraf etməliyəm. 

Amyasın da əvvəlki nəşəsi yox idi. Əlbəttə, onu yaxşı 
tanımayanlar hərəkətlərində heç nəyin dəyişmədiyini söy- 
ləyə bilərdilər. Lakin mən onun uşaqlıq dostu idim, ondakı 
əsəbilik, çılğınlıq əlamətlərini o saat hiss etdim. Əsəbləri 
gərilmişdi, tez özündən çıxırdı, hər şeyə hirslənirdi. 

Əslində, Amyasın rəsm çəkərkən sərsəmlik halında 
olması təbii hal idi, lakin indi onun əsəblərinin gərgin 
olmasının səbəbi növbəti rəsm əsəri deyildi. Məni görüb 
çox sevindi. İkilikdə qalan kimi dedi: “Yaxşı ki, gəldin, Fil, 
— dedi. — Bir evdə dörd qadınla birlikdə yaşayan kişinin 

ağlını itirməməsi mümkün deyil. Onların əlindən az qalmı- 
şam dəlixanalıq olam”. 

Həqiqətən, evdə vəziyyət çox gərgin idi. Karolina, dedi- 
yim kimi, hər şeyi çox ağrıı qarşılayırdı. Özünün nəzakətli 
və kübar ədalarıyla heç bir həqarətli söz işlətmədən Elsaya 
elə ağır sözlər deyirdi, adam ağlına da gətirə bilməz. Elsa 
isə açıq şəkildə Karolinaya inad edirdi. Amyas onu müdafiə 
edirdi deyə tərbiyəli olmağı yaddan çıxarmışdı, Karolinaya 
da, yerdə qalanlara da qandırırdı ki, hər şey onun əlində- 
dir. İş elə gətirmişdi ki, Amyas rəsm çəkmədiyi zamanlarda 
vaxtının çoxunu FKarolinayla didişməklə keçirirdi. Əslində, 
bir-birinə çox nəzakətlə yanaşsalar da, dolanmırdılar, tez- 
tez dalaşırdılar. Lakin bu dəfə Amyasın bütün sözlərindən və 
hərəkətlərindən əsəbilik tökülürdü, hər ikisi öz üzərlərindəki 
nəzarəti itirmişdi. Evdə Anielanın tərbiyəçisi də vardı. Amyas 
onun adını “zəhər tuluğu” qoymuşdu: “Mənə nifrət edir. 
Dodaqlarını çərtib oturub, ətimi didməyə hazırdır”, — deyirdi. 

Elə o günlərdə mənə dediyi sözdür: “Allah bütün 
qadınların başına daş salsın. Əgər bir kişi rahat, qulağı 
dinc yaşamaq istəyirsə, gərək arvadlara baş qoşmasın”. 

— Gərək sən heç evlənməyəydin, — mən də cavabında 
dedim. — Sən elə kişilərdənsən ki, ailə bağlarıyla bağlan- 
maq sənlik deyil. 

“Artıq bu söhbətlərin vaxtı keçib, — dedi və — Karolina 
məni başından etməsinə sevinəcək”, — deyə əlavə etdi. İlk 
dəfə bax o zaman işin içində bir iş olduğunu başa düşdüm. 

— Bu nə deməkdir? — deyə soruşdum. — Olmaya, Elsa 
ilə münasibətləriniz bu qədər dərinə gedib? 

— O gözəl... — dedi, sanki, canından ağrı qopdu. — Kaş 
onunla heç rastlaşmayaydım. 

-Bura bax, dostum, özünü ələ al, – dedim ona. — Başqa 
heç bir qadınla əlaqə qurma artıq. Mənə baxaraq güldü. 
“Demək asandır, mən qadınlardan əl çəkə bilmirəm, mən 
əl çəksəm də, onlar məndən əl çəkmirlər, — dedi. Sonra 
o, geniş çiyinlərini gərərək güldü. — Hər şey öz yerini tapa- 
caq əvvəl-axır... Ancaq etiraf et ki, rəsm, doğrudan da, 
gözəl alınıb”. 

O zaman üzərində işlədiyi Elsanın portretini nəzərdə 
tuturdu və mənim rəssamlıqdan başım çıxmasa da, bu 
əsərin qeyri-adi əsər olduğunu sezirdim. 


Amyas rəsm çəkərkən tamamilə başqa adam olurdu. 
Bəzən bağırır, öz-özünə donquldanır, ən pis söyüşlər söyür, 
fırçasını hara gəldi vıyıldadırdı. Ancaq yaradıcılıqla məşğul 
olarkən o, sözün əsl mənasında, xoşbəxt olurdu. Ancaq 
yemək üçün evə döndüyü zaman iki qadın arasındakı düş- 
mənçilik əsəblərini pozurdu. Ayın 17-də bu düşmənlik çox 
açıq hal aldı. Günorta yeməyində çox narahat olduq. Elsa 
özünü həddən artıq həyasız aparırdı — başqa söz tapmıram. 
Karolinanı saymayaraq, bilə-bilə ancaq Amyasla danışırdı, 
sanki, masa arxasında onlardan başqa kimsə yox idi. 
Karolina hamıyla oynaya-gülə danışırdı, bic-bic elə sözlər 
tapırdı, baxırdın adi sözlərdir, ancaq arı kimi sancırdı. Öz 
nifrətini Elsa kimi açıq şəkildə bildirməzdi. Demək istədik- 
lərini qəti şəkildə söyləmirdi, eyhamlarla çatdırırdı. 

Yeməkdən sonra qonaq otağında qəhvə içərkən hadi- 
sələr kulminasiya nöqtəsinə çatdı. Mən taxtadan oyma 
cilalı bir fiquru göstərərək: “Nə maraqlı şeydir”, — dedim 
və Karolina cavabında: “Bu, gənc bir norveçli heykəltə- 
raşın əsəridir. Biz Amyasla birlikdə onun əsərlərini çox 
bəyənirik və gələn yay gedib onu ziyarət etmək istəyi- 
rik”, — dedi. Karolinanın, sanki, Amyasın sahibiymiş kimi 
danışması, çox sakit səslə deyilən bu sözlər Elsanın özün- 
dən çıxmasına səbəb oldu. Onun bu çağırışını cavabsız 
qoymağı bacarmadı. Bir-iki dəqiqə gözləyəndən sonra 
o, yüksək və aydın səslə bəyan etdi: “Əşyalar bir az başqa 
cür düzülərsə, bu otaq çox gözəl olar. Həddən artıq çox 
mebel var burada. Mən burada yaşamağa başlayanda bu 
cır-cındırın hamısını bayıra atacağam, abırlı olanlardan 
bir-ikisini saxlayacağam. Qızılı rəngdə pərdələr asaca- 
ğam, qoy səhər günəşinin şəfəqləri o pərdələrdə sayrış- 
sın”. Və mənə tərəf dönüb soruşdu: “Necə bilirsiniz, belə 
gözəl olar?” 

Mən cavab verməyə heç macal da tapmadım, Karolina 
yerindən dilləndi. Onun səsi o qədər sakit idi ki, dərhal bu 
səsin altındakı təhlükəni hiss etdim. 

— Bizim mülkü satın almağı düşünürsən, Elsa? 

— Satın almağa ehtiyac yoxdur, — dedi Elsa. 

— Elə isə, nə demək istəyirsən? — deyə Karolina soruş- 
du. Səsindəki o yumşaqlıq yox olmuşdu artıq. Sərt və 
metallik cingilti vardı səsində. 

Elsa güldü: 

— Özünü bilməməzliyə vurma, Karolina. Nə demək 
istədiyimi çox yaxşı bilirsən. 

— Heç bir şeydən xəbərim yoxdur, — dedi Karolina. 

— Başını quma soxub gizləndiyini fikirləşən dəvəquşu 
kimi aparma özünü, — deyə cavab verdi Elsa. — Özünü elə 
aparırsan ki, elə bil, heç nə bilmirsən və görmürsən. Biz 
Amyasla bir-birimizi sevirik. Bu ev sizin deyil. Bu, onun evi- 
dir. Və toyumuz olandan sonra mən onunla birlikdə bura- 
da yaşayacağaml 

— Məncə, siz ikiniz də ağlınızı itirmisiniz, — dedi Karolina. 

— Yox, canım, — deyə güldü Elsa. — Elə şey yoxdur, 
bunu siz də bilirsiniz. Bir-birimizə qarşı dürüst olsaq, prob- 
lemi daha asanlıqla yoluna qoya bilərik. Amyasla mən bir- 
birimizi sevirik. Bunu siz də bilirsiniz. Və sizin bir çıxış yolu- 
nuz qalır: onu sərbəst buraxmaq. 

— Söylədiklərinizin heç birinə inanmıram, — dedi Karo- 
lina. Lakin səsində qətiyyət yox idi. Elsanın sözləri Karo- 
linanı sarsıtmışdı. 

Bu zaman Amyas içəri girdi. Elsa da gülərək: 

— Mənə inanmırsınız, ondan soruşun, — dedi. 

— Soruşacağam. — Sonra da, heç fikirləşmədən ərinə 
sarı döndü. – Amyas, Elsa sənin onunla evlənmək istədiyini 
söyləyir. Doğrudurmu bu? 

Zavallı Amyas. Doğrusu, ona yazığım gəldi. Belə bir 
tamaşada oynamağa məcbur edilən kişi özünü bambılı 
kimi hiss edər. Amyasın rəngi boğuldu və qışqırmağa baş- 
ladı. Öfkəylə Elsaya tərəf dönərək üstünə bağırdı: “Nəyə 
görə dilini dinc saxlaya bilmirsən”, — dedi. 

— Deməli, Elsanın sözləri doğrudur, — dedi Karolina. 

Amyas cavab vermədi, barmaqlarını köynəyinin yaxa- 
sına keçirib dartışdırmağa başladı. Uşaq vaxtı da çətin 
vəziyyətə düşəndə eynilə belə edərdi. Qürurunu sındırma- 
mağa çalışaraq və etiraza yol verməyən bir tonda: 

— İndi bu saat bu mövzuda danışmaq istəmirəm, — dedi, 
ancaq istədiyi ton alınmadı. 

— Ancaq mən danışmaq istəyirəm, — deyə Karolina 
cavab verdi. 

— Məncə, Кагоһпауа hər şeyi danışmalıyıq, yoxsa ona 
qarşı haqsızlıq etmiş olarıq, — Elsanın ciyiltili səsi eşidildi. 


Karolina yavaşca soruşdu: 

— Elsanın söylədikləri doğrudurmu, Amyas? 

Amyas, sanki, özü-özündən utanırdı. Karolina onu sıxış- 
dırmışdı: 

— Lütfən, mənə cavab ver. Bunu bilmək istəyirəm. 

Amyas arenadakı öküz kimi başını geriyə qovzadı: 

— Bəli, doğrudur, lakin mən indi bu barədə danışmaq 
istəmirəm, — dedi və dönərək sürətlə otaqdan çıxdı. Mən 
də arxasınca getdim. O iki qadınla qalmağı istəmirdim. 
Terrasda Amyasa çatdım. Söyüş yağdırırdı. Heç vaxt belə 
söyüş axınına rast gəlməmişdim. 

— Elsa nəyə görə dilini dinc saxlaya bilmədi? Nəyə 
görə? Allah lənət eləsin, hər şey alt-üst oldu. O rəsmi 
tamamlamalıydım, eşidirsən, Fil? İndiyə qədər çəkdiyim 
əsərlərin içində ən yaxşısıdır, o, bütün ömrüm boyu çək- 
diklərimin ən yaxşısı. Bu iki ağılsız qadın isə indi hər şeyi 
məhv etməyə çalışırlar. — Sonra bir az sakitləşib, əlavə 
etdi. — Qadınlar ölçü hissindən məhrumdurlar — həddini 
aşmaq onların adətidir. 

Mən gülüşümü saxlaya bilmədim: 

— Özün öz başına iş açmısan, dostum, — dedim. 

— Sən deməsən də, bilirəm... — səsində bir inilti vardı. 
Və sonra da: — Ancaq, Fil, mənimlə razılaş ki, bir kişinin 
qadına görə ağlı başından çıxırsa, onu günahlandırmaq 
lazım deyil. Hətta Karolina da bunu başa düşməlidir. 

— Karolina tərslik etsə və səndən boşanmazsa, necə 
olacaq? — deyə soruşdum. 

Amyas öz düşüncələrinə qapılmışdı. Mən təkrar soruş- 
malı oldum, çox dalğın və fikirli halda cavab verdi: 

— Karolina heç vaxt mənim yolumu kəsməz. Sən başa 
düşmürsən, dostum. 

— Bəs uşaq necə olsun? – dedim. 

Qolumdan tutdu: 

— Filip, təmiz niyyətli olduğunu bilirəm. Lakin qarğa 
kimi başımın üstündə qarıldama. Mən öz işlərimi həll edə- 
rəm. Axırı hər şey yoluna düşəcək, görəcəksən. — Amyasın 
xasiyyəti beləydi bax, həddən artıq optimist. Nəşəylə: — Qoy 
hamısı cəhənnəm olsunl — deyə güldü. 

Bilmirəm, başqa bir şey haqqında danışdıq, yoxsa yox, 
bir də gördük, Karolina terrasa çıxıb. Başına əcaib, geniş 

kənarlı, ancaq qəşəng bir şlyapa qoymuşdu. Tamamilə 
sakit bir səslə: 

— O boyalı köynəyi əynindən çıxart, Amyas, — dedi. 
— Bu gün Mereditin bizi çaya dəvət etdiyini unutmusanmı? 

Amyasın gözü kəlləsinə çıxdı, az qala, kəkələyərək 
cavab verdi: 

— Gör ha, lap unutmuşam. 

— Onda get əynini dəyiş, yoxsa belə lap cındırsatana 
oxşayırsan. 

Düzdür, bu sözləri sakit səslə deyirdi, ancaq üzünə 
baxmırdı. Sonra soğangülü kollarının olduğu yerə tərəf 
aşağıya doğru endi və ən gur çiçək salxımlarını dərməyə 
başladı. Amyas tələsmədən çevrilib evə girdi. Karolina 
mənimlə danışmağa başladı. Dil boğaza qoymadan üyü- 
dürdü. Deyirdi ki, görəsən, hava pozulmayacaq, körfəzdə 
skumbriya olacaq, yoxsa yox, olacaqsa, o zaman Amyas, 
Aniela və o, bəlkə, balıq ovlamağa getdilər. Qeyri-adi qadın 
idi, bunu gərək etiraf edəsən. Məncə, bu, eyni zamanda, 
onun xarakterini də göstərir. Böyük iradəsi vardı və özünü 
ələ almağı bacarırdı. Bilmirəm, o, Amyası öldürmək qərarını 
nə zaman vermişdi. Elə o anlarda vermişdisə, buna təəccüb 
etmərəm. Belə soyuqqanlı və amansız düşünməyi bacar- 
dığına görə o heç həyəcana qapılmadan və ölçüb-biçərək 
öz planını düşünə bilərdi. Karolina çox təhlükəli insan idi. 
Bu duruma səssiz-səmirsiz boyun əyməyəcəyini başa düş- 
məliydim. Ancaq mən axmaq kimi fikirləşdim ki, yəqin, 
o, taleyin hökmüylə barışıb, ya da özünü heç nə olmamış 
kimi aparmaqla Amyası fikrindən daşındıracağına ümid edir. 

Bir az sonra, evdə kim vardısa, hamı bağçaya çıxdı. Elsa 
meydan oxuyurdu, özünü qalib kimi aparırdı. Karolina ona heç 
fikir vermirdi. Təkcə Anjela aranı qarışdırırdı. Miss Gilyamsla 
mübahisəyə başlamışdı, başqa paltar geyinmək istəmirdi. 
Əynində olanın lap yaxşı qaldığını, mehriban Mereditlə görü- 
şə getməkdən ötrü çox uyğun olduğunu, onsuz da, onun 
belə şeylərə fikir vermədiyini deyirdi. Axır ki, biz yola çıxdıq. 
Karolina Anielayla gedirdi. Mən Amyasın yanındaydım. Elsa 
isə gülümsəyərək təkbaşına addımlayırdı. Mənim bu qızdan 
çox da xoşum gəlmirdi, çox inadkar idi. Ancaq etiraf etmək 
lazımdır: həmin gün o, inanılmayacaq dərəcədə gözəl görü- 
nürdü. Qadınlar istədiklərini əldə etdikləri zaman belə olurlar. 


O gün baş verənləri çox da yaxşı xatırlamıram. 
O hadisələr, elə bil, dumana bürünüb. Yadımdadır, Mere- 
dit bizi necə qarşılamağa çıxdı. Yanılmıramsa, biz bağçada 
dolaşdıq.Anielayla itləri siçovulların üstünə necə qısqırtmaq 
haqqında uzun-uzadı danışdığımızı xatırlayıram. Aniela nə 
qədər alma yediyinin sayını itirmişdi, məni də özü kimi 
olmağa təhrik edirdi. 

Biz evə girdiyimiz zaman böyük masada çay süfrəsi 
hazır idi. Mereditin çox üzüntülü olduğunun fərqinə var- 
dım. Deyəsən, Karolina, ya da Amyas ona nəsə demişdi. 
Tərəddüdlü baxışlarla gah Karolinaya, gah da Elsaya 
baxırdı. Nədənsə, çox narahat idi. Əlbəttə, Karolina Mere- 
ditin — köhnə sədaqətli dostun ipini əlindən buraxmaq 
istəməzdi, yanında olması yaxşıydı, sadiq bir köpək kimi 
arxasınca dolaşmasından xoşlanırdı. Belə bir qadın idi o. 

Çaydan sonra Meredit məni bir kənara çəkərək təlaşla: 

— Buraya bax, Filip, — deyə pıçıldadı. — Amyas bunu 
etməməlidirl 

— Necə lazımdır edəcək, buna şübhən olmasın, — dedim. 

— Arvadını, uşağını atıb bu qızla necə gedə bilər? Yaş- 
da da gör nə qədər böyükdür. Qızın heç on səkkiz yaşı da 
yoxdur. 

Elsanın iyirmi yaşında olduğunu ona bildirdim. 

Meredit ah çəkdi: 

— Yenə də ərə getmək yaşında deyil. Hər halda, nə 
hərəkət etdiyini bilmir, — dedi. Yazıq Meredit. İnsanlarda 
həmişə yaxşı şeyləri görür. 

— Narahat olma, qardaş, — dedim. — Qız nə etdiyini çox 
yaxşı bilir və etdiyi bu hərəkət də xoşuna gəlir. 

Onunla danışığımız bax elə bu qədər oldu. Öz-özlü- 
yümdə fikirləşdim ki, yəqin, Meredit Karolinanı atılmış qadın 
rolunda görməkdən qorxur. Boşanma qurtaran kimi Karo- 
lina özünün sadiq şahzadəsindən evlənmək təklifi gözləyə- 
cəkdi. Buna ümid bəsləyəcəkdi. Ancaq mənə elə gəlirdi ki, 
son ümidi də kəsilmiş insan rolu oynamaq Mereditin daha 
çox könlüncə idi. Etiraf edim ki, bu, məni yaman əyləndirirdi. 

Maraqlıdır, nəyə görəsə, Mereditin laboratoriyasına 
etdiyimiz ziyarəti də çox yaxşı xatırlamıram. Böyük qar- 
daşımın düzəltdiyi dərmanları göstərməkdən xoşu gəlirdi. 
Şəxsən mənə onun bu məşğuliyyəti çox darıxdırıcı təsir 

bağışlayırdı. Deyəsən, o, öz koniumu haqqında məruzə 
oxuyanda mən də hamıyla birlikdə oradaydım. Karolinanı 
zəhəri oğurlayanda görmədim. Söylədiyim kimi, əldən çox 
itiydi. Sonra yadımdadır ki, Meredit bizə Platondan Sok- 
ratın ölümüylə bağlı bir parçanı oxudu. Bu da darıxdırıcı 
idi. Klassiklər həmişə mənə darıxdırıcı görünüb. 

O gün haqqında bundan daha artıq bir şey xatırla- 
maq iqtidarında deyiləm. Təkcə Anielayla Amyasın çox kəs- 
kin qovğa etdiklərini xatırlayıram, ancaq bizim hamımıza 
bu, əksinə, bir az yüngüllük gətirdi. Beləcə, digər möv- 
zunu düşünməkdən qurtulduq. Aniela yatmağa gedərkən 
Amyasa, onunla düz gəlmədiyinə görə peşman olacağını 
bağırdı, “səni görüm cüzam olasan, ölsəydin, canım qur- 
tarardı, görüm burnuna kolbasa yapışsın” kimi söyüşlər 
yağdırdı. O çıxıb gedəndən sonra özümüzü gülməkdən 
saxlaya bilmədik, çox əyləncəli səhnə idi. 

Ondan sonra Karolina da yatmağa getdi. Miss Uilyams 
isə öyrəncisinin arxasınca qaçmışdı, Amyasla Elsa birlikdə 
bağçaya çıxdılar. Mənim onlara qoşulmağımı istəmədikləri 
bəlliydi. Ona görə mən də təkbaşına dolaşdım. Gözəl bir 
axşam idi. 

Ertəsi gün səhər yeməyinə gec getdim. Yemək salo- 
nunda heç kim yox idi. Gülməlidir, adamın yadında ən 
mənasız detallar qalır. Mən, məsələn, bekonla yediyim 
böyrəyin dadını yaxşı xatırlayıram. Əla böyrək idi. Bibər 
vurulmuşdu. Sonra özümə həmsöhbət axtarmaq məq- 
sədilə bağçanı dolaşmağa başladım. Heç kəsi tapmadım, 
siqaret çəkdim, Anielanı axtarmağa gedən miss dilyamsa 
rast gəldim. Aniela harasa yox olmuşdu, oturub paltarının 
söküyünü tikmək əvəzinə, həmişə olduğu kimi, özüyçün 
veyllənirdi. Mən holla girdim və Amyasla Karolinanın kitab- 
xanada ağızlaşdıqlarını eşitdim. Onlar bərkdən danışırdılar. 
“Sən və sənin qadınlarınl — Karolina qışqırırdı. — Səni 
öldürmək də azdırl Əvvəl-axır mən səni öldürəcəyəml” 
Amyas da cavabında: “Səfehlik etmə, Karolina”, — dedi. 
Karolina isə: “Ciddi sözümdür, Amyas”, — deyə bildirdi. 

Sözlərini daha artıq dinləmək istəmirdim. Bayıra çıxa- 
raq terrasda gəzişməyə başladım. İrəlidə Elsanın kitabxana 
pəncərəsinin lap qabağındakı skamyada oturduğunu gör- 
düm. Hər halda, onların dalaşmasını əvvəldən-axıradək 


eşitmişdi. Məni görəndə ayağa qalxdı və tam soyuqqanlı 
görkəm alaraq qarşıma çıxdı: 

— Nə gözəl səhərdirl — dedi, qoluma girdi. 

Hə, doğrudur, onun üçün gözəl səhər idi. Gör o nə 
zalım qız idil Ancaq yox, sadəcə, təmiz bir qız idi və ağıldan 
məhrum idi. O, sadəcə, istədiyini edə bilən insanlardan idi. 
Bu zaman kitabxananın qapısı şiddətlə çırpılaraq örtüldü. 
Amyas Krale bayıra çıxdı. Özü qızarmışdı. Sərt hərəkətlə 
Elsanın çiyinlərindən tutdu: 

— Bəsdir, çənə vurmaqdan yoruldum. Qedək işləyək. 

— Yaxşı, — Elsa dedi. — Ancaq qoy gedib yun köynəyimi 
götürüm. Soyuq külək əsməyə başladı nəsə. 

Və evə girdi. 

Amyasın mənə nəsə bir söz deyəcəyini gözlədim. 
Ancaq o təkcə bunu dedi: 

— Qadın ki, qadınl 

— Səbirli ol, dostuml — mən də cavab olaraq dedim. 

Ondan sonra Elsa bayıra çıxana qədər danışmadıq. 
Birlikdə Top bağçasına yollandılar. Mən də evə girdim. 
Karolina hollda dayanmışdı. Deyəsən, heç məni görmədi. 
Belə hallar onda tez-tez olurdu. Sanki, uzaqlara getmişdi. 
Öz-özünə nəsə deyirdi. Mən bir-iki sözünü eşidə bildim. 

— İnsan bu qədər amansız olmamalıdır... 

Sonra yanımdan keçərək, sanki, heç məni görmürmüş 
kimi, yuxarı çıxdı, bütünlüklə özünə qapılmışdı. Güman 
edirəm (təsdiq etməyə haqqım yoxdur, siz bunu bilirsiniz) 
ki, o anlarda Amyası öldürməyə qərar veribmiş və zəhəri 
götürməkdən ötrü otağına getmişdi. 

O anda telefon zəng çaldı. Bəzi evdə qayda belədir ki, 
telefona xidmətçilərin cavab verməsini gözləyirlər. Ancaq 
mən Olderberidə tez-tez olurdum, demək olar ki, ailənin bir 
üzvü sayılırdım. Telefonun dəstəyini götürdüm. Zəng edən 
qardaşım Meredit idi. Çox həyəcanlı idi. Laboratoriyaya get- 
diyini və konium şüşəsinin yarıya qədər boşaldığını söylədi. 
İndi o anda nə etməli olduğumu sadalamağın heç bir faydası 
yoxdur. Lakin bu, o qədər heyrət ediləcək xəbər idi ki, çaşıb- 
qaldım. O anda kiminsə pilləkənlərdən endiyini eşidərək, 
Mereditə sərt bir səslə tez Olderberiyə gəlməsini söylədim. 

Özüm Merediti qarşılamağa getdim. Əgər siz bu iki mül- 
kün necə yerləşdiyini bilmirsinizsə, deməliyəm ki, bundan 

ötrü ən qısa yol aradakı kiçik körfəzi qayıqla keçib-getmək- 
dir. Mən kiçik körpüyə bağlanmış qayıqların olduğu yerə 
getməkdən ötrü cığırla aşağıya endim. Bu yol Top bağça- 
sının yanından keçirdi və mən Amyasla Elsanın danışıqlarını 
eşitdim. Hər ikisinin səsi nəşəli və qayğısız idi. Amyas bu gün 
havanın isti olduğunu söylədi. Sentyabra görə hava, doğ- 
rudan da, isti idi. Elsa isə dedi ki, onun kimi divarın üstün- 
də oturanda dənizdən əsən sərin mehi hiss edirsən. Sonra 
Elsa: “Belə oturmaqdan yoruldum, icazə ver, bir az dincəlim”, 
— dedi. Amyasın bağırdığını eşitdim: “Olmazl Sən dözümlü 
qızsan axı. İnan, bu rəsm qeyri-adi olacaq”. Elsa güldü. 
“Necə qəddarsan”, — dedi, sonra heç bir şey eşitmədim. 

Meredit artıq o biri sahildən çıxmışdı. Dayanıb onu 
gözlədim. Qayığı bağlayıb pillələrlə yuxarıya qalxdı. Rəngi 
qaçmışdı və çox narahat idi. 

— Sən məndən daha ağıllısan, Filip. Biz nə etməliyik? 
— soruşdu. — O zəhər çox təhlükəlidir. 

-Sənzəhərin itdiyinə əminsənmi? — soruşdum. Meredit 
çox dalğın adamdır. Bəlkə də, buna görə mən onun bu 
xəbərini lazım olduğu qədər ciddi qarşılamamışdım. 

— Əminəm, – deyə cavab verdi. — Dünən gündüz şüşə 
dolu idi. 

— Və sən onu kimin götürdüyünü heç bilmirsən? 
— soruşdum. “Yox, — dedi və məndən kimin götürə biləcəyini 
soruşdu. — Qulluqçulardan kimsə götürə bilərmi?” — “Ola 
bilər, — dedim, — ancaq heç inanmıram”. Laboratoriyanın 
həmişə kilidli olub-olmadığını soruşdum. Onun dediyinə 
görə, pəncərə bir neçə santimetr açıq imiş. Guya, oradan 
içəri girmək olmazmış. 

— Təsadüfi oğrudurmu, yoxsa kimdir, Allah bilir, — dedim, 
— o zaman heç bir seçimimiz qalmır, Meredit, oğrunu axtar- 
mağa dəyməz. 

Əslində, mənim nə düşündüyümü soruşdu. Mən də: 
“Əgər zəhərin oğurlandığına əminsənsə, zəhəri Karolina 
Elsanı zəhərləməkdən ötrü oğurlayıb, ya da Elsa oğurlayıb, 
Karolinanı aradan götürməkdən ötrü”, — dedim. Meredit 
ciyildəməyə başladı, mənim sentimental cəfəngiyatlar söy- 
lədiyimi, bunların həqiqət olmadığını dedi. “Ancaq zəhər 
yoxa çıxıb, — mən etirazımı bildirdim, — bunu nəylə izah 
edə bilərsən?” — dedim. Əlbəttə ki, onun heç bir izahı ola 


bilməzdi. O da eynilə mənim kimi düşünürdü, lakin bunu 
özünə də etiraf etmək istəmirdi. “İndi nə edəcəyik?” — tək- 
rar soruşdu. “Əvvəlcə hər şeyi necə lazımdır götür-qoy 
etməliyik, — dedim və bu məqamda bağışlanmaz səhvə yol 
verdim. — Sonra isə sən ya hamıya zəhərin yoxa çıxdığını 
deməlisən, ya da Karolinaya xəlvətcə bunu söyləməlisən, 
həm də onu sınağa çəkmiş olarsan. Əgər onun bu işdən 
xəbərsiz olduğuna əmin olsan, eyni sözləri Elsaya deyər- 
sən”. Meredit: “Elə qəşəng qızdır kil — dedi. — O, belə bir 
hərəkəti heç vaxt eləməz”. Mən buna o qədər də əmin 
olmadığımı söylədim. 

Söhbət eləyə-eləyə biz evə doğru qalxırdıq. Mənim son 
sözlərimdən sonra biz bir neçə saniyə heç nə danışma- 
dıq. Düz elə bağça divarının yanından keçirdik, bu zaman 
Karolinanın səsini eşitdim. Bir an indi də üçünün qovğa 
etdiklərini sandım, ancaq sonra söhbətin Anieladan 
getdiyi məlum oldu. Karolina etiraz edirdi: “Bu, qıza qarşı 
haqsızlıqdır”. Amyas cavabında əsəbiliklə nəsə dedi. Düz 
bağça qapısının ağzına çatanda qapı açıldı. Karolina bağ- 
çadan çıxdı. Amyas bizi görüb mat qaldı. “Salam, Meredit, 
— dedi Karolina, — biz Anielanın internat məktəbə göndəril- 
məsini danışırdıq. Orada qızın vəziyyətinin yaxşı olacağına 
mən o qədər də əmin deyiləm”. Amyas bağırdı: “Qorxma, 
heç bir şey olmaz. Mən özüm onu yola salacağam”, — dedi. 

Elə bu vaxt Elsa bağça yolundan qaçaraq gəldi. Əlində 
qırmızı bir cemper vardı. 

— Tez oll - Amyas bağırdı. — Keç yerində otur. Mən vaxt 
itirmək istəmirəm. 

Dönərək molbertə doğru getdi. Onun bir az səndələ- 
diyini gördüm, “Yəqin, çox içib”, — deyə düşündüm. Bu 
dır-dırda, didişmədə onu başa düşürdüm və qəlbən bağış- 
layırdım. 

Amyas: — Pivə çox istidir, — deyə donquldandı. — Niyə 
bura buz gətirən yoxdur? 

— Sənə indi buzlu pivə yollaram, — Karolina dedi. 

Amyas mızıldandı: 

— Sağ ol. 

Sonra Karolina Top bağçasının qapısını bağlayaraq 
bizimlə birlikdə evə döndü. Biz terrasda oturduq, o isə 
evə girdi. Beş dəqiqə sonra Aniela bizə iki şüşə pivə və 

stəkan gətirdi. Hava, həqiqətən, çox isti idi və biz pivə- 
yə çox sevindik. Biz pivələrimizi içərkən Karolina yanımız- 
dan keçdi. Əlində bir şüşə pivə vardı, Amyasa apardığını 
söylədi. Meredit onu ötürmək istəyəndə o, qəti şəkildə 
etirazını bildirdi. Gör nə qədər axmaq olmuşam ki, bunu 
qadının qısqanclığına yozdum. Fikirləşdim ki, yəqin, 
Amyasla Elsanın təklikdə qalmasına dözə bilmir. Bayaq da 
Anielanı bəhanə edərək yanlarına gedibmiş. 

Karolina ziqzaqlı yolla uzaqlaşdı, biz də Mereditlə 
onun arxasınca baxa-baxa qaldıq. Biz hələ də heç bir 
qərara gələ bilməmişdik, bu tərəfdən də Aniela onunla 
dənizə getməkdən ötrü yalvarırdı. Böyük qardaşımın 
təkbaşına hərəkət etməsi imkansız idi, buna görə də ona: 
“Günortadan sonra gedərik”, — dedim. O da başını yellədi. 

Sonra biz Anielayla dənizə yollandıq. Biz körfəzi üzərək 
keçib geri qayıtdıq, sonra qayaların üzərində bir az özümü- 
zü günə verdik. Aniela, nədənsə, kefsiz idi, ancaq onun 
belə olması mənə sərf edirdi. Qərara aldım ki, yeməkdən 
dərhal sonra Кагоһпаги bir kənara çəkib, zəhərin oğurlan- 
dığını ona açıq şəkildə söyləyim. Bu işi böyük qardaşımın 
öhdəsinə buraxmaq doğru deyildi, o, həddən artıq üzü- 
yumşaq idi. Mən isə Karolinanı divara dirəyəcəkdim və hər 
şeyi boynuna alacaqdı. O ya zəhəri geri qaytaracaqdı, ya 
da daha bundan sonra onu işlətməyə ürək etməyəcəkdi. 
Bir az düşünəndən sonra isə zəhəri onun götürdüyünə 
qəti olaraq inandım. Elsa kifayət qədər ağıllı və rasional 
düşüncəli bir qız idi, belə riskə heç vaxt getməzdi. Qızın başı 
yaxşı işləyirdi, öz canını heç vaxt təhlükəyə atmazdı. Ancaq 
Karolina, elə bil, tezalışan materialdan hazırlanmışdı, gah 
belə idi, gah elə, tez təsirə düşəndi, əməlli-başlı psixopat idi. 
Ancaq hər halda, beynimin dərinliklərində Mereditin səhvə 
yol verdiyi fikri dolaşmaqdaydı. Bəlkə də, xidmətçilərdən biri 
onun laboratoriyasına girib zəhəri dağıtmışdı, sonra bunu 
deməyə qorxmuşdu. Bizim təsəvvürümüzdə zəhər melo- 
drama aid bir şeydir, real həyatda isə bu, belə deyil. Bir 
hadisə baş verməyənə qədər. Saatıma baxdığım zaman 
xeyli gec olduğunu anladım. Anielayla nahara, demək olar, 
qaça-qaça gəldik. Hamı masanın başına toplaşmışdı, təkcə 
Amyasdan başqa. O, Top bağçasında qalıb işləməkdə 
davam edirdi, demək olar ki, bu artıq bir adət halını almışdı. 


“Necə də ağıllı iş görüb”, — deyə özlüyümdə fikirləşdim, çünki 
masanın arxasında nəsə bir narahatlıq vardı. Yeməkdən 
sonra terrasda qəhvə içdik. Karolinanın o anlarda özünü 
necə apardığını və necə göründüyünü yaxşı xatırlamıram. 
Hər halda, o qədər də həyəcanlı deyildi. Əksinə, sakit və 
təmkinli idi. Əməlli-başlı, qadın qiyafəsində bir iblis idil 
Çünki bir adamı belə soyuqqanlılıqla zəhərləməkdən ötrü 
gərək belə iblis xasiyyətli olasan. Əgər o, əlinə bir tapan- 
ça alıb onu vursaydı, bunu yenə də başa düşmək olardı. 
Ancaq düşünərək, planlaşdıraraq, hesablayaraq adam öldür- 
mək... Və belə soyuqqanlı olmaq... 

Karolina daha sonra ayağa qalxaraq, çox təbii bir səslə 
Amyasa qəhvə aparacağını söylədi. Miss Uilyams da onunla 
birlikdə getdi. Bilmirəm, Karolina özü onun da gəlməsini 
istəmişdi, yoxsa qadın özü buna qərar vermişdi. Deyəsən, 
Karolina istəmişdi. İki qadın birlikdə uzaqlaşdı. Bir-iki dəqi- 
qədən sonra Meredit də onların arxasınca yollandı. Mən də 
o tərəfə getməyə bir bəhanə axtarırdım ki, Mereditin qaçaraq 
bağça yolundan çıxdığını gördüm. Özü bomboz olmuşdu. 

— Tez olun... həkim çağırın... Amyas, — az qala, boğu- 
laraq dedi. 

— Ona nə olub? - tez yerimdən sıçradım. — Xəstədir? 
Ölür? 

— Qorxuram ki, artıq ölmüş ola, — dedi Meredit. 

Bir an Elsanı unutmuşduq. Qız acı-acı bağırmağa baş- 
ladı: 

— Ölübmü? Ölübmü? — Sonra qaçmağa başladı. Və mən 
insanın belə qaçdığını heç vaxt görməmişdim, maral kimi, 
yaralı bir bəbir kimi və intiqam yanğısıyla alışan mələk kimi. 

— Onun arxasınca qaç, — Meredit nəfəsi kəsilərək dedi. 
— Mən zəng edərəm. Qızın arxasınca qaç. Kim bilir, o, orada 
nələr törədəcək? 

Mən də var gücümlə qızın arxasınca qaçdım. Qız Karo- 
linanı asanlıqla öldürə bilərdi. Ömrümdə mən o qədər 
dərd və o qədər nifrət gördüyümü xatırlamıram. Bütün 
zahiri mədəniyyəti və savadlı görkəmi uçub getmişdi. 
O saat bilinirdi ki, atası, anası və ana nənəsi zavodda 
fəhlə olublar. Sevgilisini əlindən almışdılar və zırramalığı 
oyanmışdı. Əlindən gəlsəydi, Karolinanı parçalayardı, saç- 
larından tutub sürüyər və parapetdən aşağıya atardı. Nəyə 

görəsə Karolinanın Amyası bıçaqladığını düşünürdü. Nə 
olduğunu anlamamışdı, əlbəttə. 

Mən onu tutdum, sonra onunla miss Uilyams məşğul 
oldu. Doğrusu, o, bu işin öhdəsindən bacarıqla gəldi. Elsanı 
özünə gəlməyə məcbur etdi, “Səsini kəs, — dedi, — indi bizə 
bağırmaq, qışqırmaq lazım deyil”, — dedi. Elsa birdən-birə 
sakitləşdi. İçini çəkirdi və əsməcəyə tutulmuşdu. 

Karolinaya gəlincə... Məncə, onun da maskası düş- 
müşdü artıq. Hərəkətsiz dayanmışdı – sizin dilinizlə desək, 
elə bil, huşunu itirmişdi. Lakin gözlərindən heç də belə 
olmadığını anladım. Ayıq idi, ehtiyatla və sakit halda hamını 
gözdən keçirirdi. Məncə, o, qorxmağa başlamışdı... Onun 
yanına gedərək yavaşca: 

— Lənətə gəlmiş qatill Sən mənim ən əziz dostumu 
öldürdünl — deyə pıçıldadım. 

— Yox... Yox... O özü... — deyərək geriyə çəkildi. 

Gözlərinin içinə baxdım: 

— Bunları polislərə danışarsan... 

Polislərə danışdı, ancaq ona inanmadılar. 


Filip Bleykin 
hekayətinin sonu. 


MEREDİT BLEYKİN HEKAYƏTİ 


Əziz müsyö Puarol 

Sizə söz verdiyim kimi, on altı il əvvəl baş vermiş fəla- 
kətlə bağlı hadisələrin yaddaşımda qalanlarını yazıram. Lakin 
əvvəl bunu söyləmək istərdim. Mənə danışdıqlarınız haq- 
qında yaxşıca düşündüm və Karolinanın günahsız olduğuna 
özlüyümdə əmin oldum. Əvvəllər də onun ərini zəhərlədi- 
yinə inana bilmirdim, ancaq başqa versiyaların olmaması və 
onun öz davranışları məni çox da fikirləşmədən başqaları- 
nın rəyinə qoşulmağa vadar edirdi: o deyilsə, bəs kimdir? 

Sizinlə görüşümüzdən sonra Kralenin intihar etməsi 
versiyası üzərində çox düşündüm. Həmin bu versiyanı məh- 
kəmədə vəkil də irəli sürmüşdü, o zaman bu, mənə çox 
məntiqsiz görünmüşdü. İndisə mən hesab edirəm, öz rəyimi 


dəyişsəm, yerinə düşər, ən azından, son dərəcə gülməli olan 
bir fakta görə ki, Karolina özü də buna inanırdı. Əgər biz bu 
gözəl və xeyirxah qadının haqsız yerə müqəssir bilindiyini 
qəbul etsək, o zaman onun şəxsən və dəfələrlə söylədiyi 
sözlərin əsaslı olduğu ortaya çıxmaqdadır. O, Amyası 
bizim hamımızdan yaxşı tanıyırdı. Əgər o, özünüöldürməni 
mümkün hesab edirdisə, bütün dostlarının buna inamsız 
yanaşmasına baxmayaraq, demək, bu, mümkün idi. Mən 
bu versiyanı bir az da inkişaf etdirərək, deyə bilərəm ki, 
Amyas Kraledə təkcə arvadına məlum olan, onun qaynar 
temperamentindən qaynaqlanan vicdan rüşeymləri və kənar 
gözlərin görə bilmədiyi, israfçılıqlarına görə peşmançılıqları 
və ümidsizlikləri ola bilərdi. Mənim fikrimə görə, bu cür 
düşüncələrin də yaşamaq hüququ vardır. Ola bilər, o, öz 
xarakterinin bu cəhətlərini arvadına açıb göstərib. Əslinə 
qalanda, bunlar onun mənim yanımda dəfələrlə söylədiyi 
fikirləriylə bir araya sığmırdı, üstəgəl, bütün kişilərdə, həqi- 
qətən, çox zaman onların xarakterinə uyğun gəlməyən, heç 
kəsin ağlına gətirə bilmədiyi, onları tanıyan yaxın adamları 
üçün sürpriz sayılacaq belə cəhətlər olur. Bir də görürsən, 
hörmətli və zəhmli bir adam son dərəcə düşük hərəkətə yol 
verir, ya da avaragor işbazın birisi incəsənətin qiymətini çox 
dərindən başa düşür. Zəhlətökən və rəhmsiz bir insanda bu 
günə qədər görünməmiş xeyirxahlıq hissi özünü göstərir. 
Açıqürəkli və ünsiyyətcil kimi tanıdığımız biri isə özünü alçaq 
və cındır kimi aparır. Buna görə də Amyasın peşmançılıq 
tutmaları ola bilərdi, nə qədər qudurğan eqoist olsa da, 
“ürəyim nə istəyirsə, onu da edəcəyəm” desə də, bir o 
qədər vicdan əzabı çəkərdi. Nə qədər inandırıcı görünməsə 
də, mən indi bunun, yəqin ki, belə olduğunu hesab edirəm. 
Bir də təkrar edirəm: Karolina özü də məhz bu versiyanın 
üstündə dururdu. Bu çox vacibdir. 

İndi isə mənim indiki ağlımla faktlara nəzər salaq, daha 
doğrusu, yaddaşımda ilişib qalanlara. Yəqin ki, Karolina ilə 
o faciədən bir neçə həftə əvvəl etdiyimiz söhbət sizin üçün 
maraqlı olar. Bu söhbət Elsa Greerin Olderberiyə gəldiyi 
ilk günlərdə olmuşdu. 

Karolina, sizə söylədiyim kimi, ona böyük simpatiya 
və hörmətlə yanaşdığımı bilirdi. Ona görə də mənə etibar 
edib ürəyini aça bilirdi. Son zamanlarda çox qəmgin 

görünürdü. Buna baxmayaraq, məndən: — “Amyas buraya 
gətirdiyi bu qızı çox sevirmi, səncə?” — deyə soruşduğu 
zaman əməlli-başlı heyrətləndim. 

— Amyas, sadəcə, onun rəsmini çəkmək istəyir, — dedim. 
— Amyasın hər yeni işdən ötrü necə alışıb-yandığını özün 
bilirsən. 

Karolina başını buladı: 

— Xeyr, o, Elsaya aşiq olub. 

— Ola bilər, bir az. 

— Ancaq mənə görə, çox. 

— Qızın çox gözəl olduğunu etiraf edirəm, — deyə cavab 
verdim. — Amyasın qadın gözəlliyinə düşkün olduğunu iki- 
miz də bilirik. Lakin indiyə qədər Amyasın təkcə səndən 
başqa heç kəsi sevmədiyini gərək bilmiş olasan. Bəzən 
qadınlara aludə olmaq onun xasiyyətidir, ancaq bu ehtirası 
o qədər də uzun sürmür. 

— Mən də həmişə belə fikirləşirdim, — Karolina dedi. 

— Mənə inan, Karolina,— dedim, — bu, həqiqətən, belədir. 

Ah çəkdi: 

— Bu dəfə qorxuram, Meredit. Bu qız... o qədər açıq- 
saçıq davranır ki, dəhşətə gəlirəm... Çox gəncdir və çox 
inadkardır. Mən hiss edirəm ki, bu dəfə Amyas möhkəm 
ilişib. 

— Qızın çox gənc və dediyin kimi, açıq-saçıq olması 
onu təhlükədən qoruyacaqdır, — deyə etiraz etdim. — Amyas 
üçün qadınlar çöl quşu kimi bir şeydir, onları ovlamaq 
onunçün qadağan deyil. Ancaq bu qızda oxu daşa dəyə- 
cək. 

— Bax mən də elə bundan qorxuram, — Karolina dedi. 
— Qorxuram ki, bu dəfə o özü ovlansın. — Sonra davam 
etdi. — Merri, sən bilirsən ki, mənim indi otuz dörd yaşım 
var. Amyasla evlənməyimiz on il oldu. Gözəllik baxımından 
Elsayla yarışa bilmərəm, bunu başa düşürəm. 

Etiraz etdim: 

— Sən axı bilirsən, Karolina, yaxşı bilirsən, Amyas, 
həqiqətən, sənə sadiqdir. 

— Məgər kişilərin hisslərinə arxayın olmaq olar? — dedi, 
sonra kədərlə gülümsünərək əlavə etdi. — Mən ibtidai hiss- 
lərlə yaşayan bir qadınam, Merri. Daxilimdən o qızı baltayla 
parçalamaq gəlir. 


Mən cavabımda dedim ki, Elsa nə etdiyinin fərqində 
deyil. O, Amyasa heyrandır, ona pərəstiş edir, ancaq 
Amyasın ona aşiq ola biləcəyini başa düşə bilmir. 

— Mənim əziz dostum Merri! — dedi, sadəcə, sözlərimə 
cavab olaraq, sonra söhbəti başqa tərəfə yönəltdi, bağ- 
çadakı ağaclardan danışmağa başladı. Ümid edirdim ki, 
o, bütün bu narahatlıqları unudacaq. 

Bizim bu söhbətimizdən sonra tezliklə Elsa Londona 
qayıtdı. Amyas da bir-iki həftəliyinə yoxa çıxdı. Mən də, 
düzünü desəm, onları yaddan çıxartdım. Sonra Elsanın, 
Amyas rəsmini tamamlasın deyə təkrar Olderberiyə gəldi- 
yini öyrəndim. Bu xəbər məni bir az narahat etməyə başladı. 
Lakin Karolinanı gördüyüm zaman o, mənimlə bu barə- 
də danışmaq istəmədi. Davranışları hər zamankı kimiydi: 
nə həyəcanlı idi, nə də üzgün. Fikirləşdim ki, yəqin, hər 
şey yaxşıdır. Buna görə də işin nə qədər dərinə getdiyini 
eşidəndə çox sarsıldım. Amyas və Elsayla aramızda olan 
söhbətləri sizə danışmışdım. Karolinayla danışmağa fürsət 
tapa bilmədim. Sadəcə, bir-birimizə bir-iki kəlmə söylədik, 
artıq onları bilirsiniz. Sanki, onun iri, alacalanmış gözlərini 
indi də görürəm, qəlbimdəki həyəcanı güclə yatırdıram. 
“Artıq hər şey bitib”, — deyən səsini eşidirəm. Bu sözlə- 
rin arxasında gizlənən dərin ümidsizliyi təsvir etməkdə 
acizəm. Bu sözlər gerçəkliyin təsdiqi idi. Amyasın ölü- 
müylə həyat onun üçün bitmişdi. Bax buna görə də mən, 
koniumu onun götürdüyünə əminəm. Bu, onunçün vəziy- 
yətdən çıxış yolu idi. Bu dərmanın özəllikləri haqqında 
özümün sarsaq çıxışımda ona ipucu vermişdim. Üstəlik, 
“Fedon”dan həmin zəhərlə ölüm səhnəsindən bir parça 
da oxumuşdum. Mən indi o hadisəni özüm üçün belə 
təsəvvür edirəm. Karolina, əgər Amyas onu atarsa, özünü 
öldürməkdən ötrü koniumu götürüb. Ola bilər, Amyas 
onun zəhəri necə boşaltdığını görüb və ya sonra, onda 
zəhər olduğunu bilib. Bundan yaman təsirlənib. Arvadını 
gör nə yerə gətirdiyindən dəhşətə gəlib. Ancaq qorxu və 
peşmançılıq hisslərinə baxmayaraq, yenə də Elsadan qopa 
bilməyib. Mən onu başa düşə bilərəm. Kim olsa, Elsadan 
qopa bilməzdi. Elsasız həyatını təsəvvür edə bilməyib. Və 
Karolinanın da onsuz yaşaya bilməyəcəyini anlayıb. Bax 
buna görə də qərara gəlib ki, ən yaxşısı — koniumdan özü 

yararlansın. Onun ölümü də tam öz xarakterinə uyğun idi. 
Amyasın həyatda ən çox qiymət verdiyi şey sənətiydi. Ona 
görə də əlində fırçayla ölməyə qərar verdi. Ən son anda 
gözləri də dəlicəsinə sevdiyi qızı görəcəkdi. Yəqin, bu fikrə 
gəlib ki, onun ölümü qız üçün də yaxşı olar... 

Əlbəttə, bu nəzəriyyə bəzi maraqlı faktları kölgədə 
qoyur, məsələn, nəyə görə boş zəhər şüşəsində təkcə 
Karolinanın barmaq izləri qalmışdı. Yəqin ki, Amyas fla- 
konu əlində tutandan sonra bütün izlər yumşaq parçayla 
silinib. Həmin dəsmalı sonra flakonların arasından tapıblar. 
Daha sonra Karolina şüşəni əlinə alıb baxıb ki, görsün 
ona toxunan olubmu. Məncə, belə bir açıqlama tamamilə 
ağlabatandır və ola bilər. Pivə şüşəsinin üzərindəki barmaq 
izlərinə gəldikdə isə, vəkillərin məhkəmədə söylədiklərinə 
görə, zəhər içən adam özünü idarə edə bilmir, buna görə 
də Amyasın pivə şüşəsi üzərində təbii olmayan barmaq 
izləri qalıb. Təkcə izah olunası bir məsələ qalır: Karolina 
proses boyunca özünü nə üçün belə aparırdı? Məncə, 
bunun səbəbini də tapmışam. Özünü öldürməkdən ötrü 
laboratoriyadan zəhəri oğurlamışdı və bununla da Amyasın 
beynində intihar düşüncəsini oyatmışdı. Ehtimal etmək 
olar ki, Karolina həssas təbiətli qadın olduğuna görə, 
onun ölümündə özünü günahkar hesab edib, özünü qatil 
olduğuna inandırıb. Ancaq əlbəttə ki, məhkəmədə ona 
qarşı irəli sürülən ittihamda olduğu kimi bir qətl deyildi bu. 

Bütün bunlar mənə son dərəcə məntiqli görünür. 
Əgər bunlar, doğrudan da, belədirsə, o zaman siz balaca 
Karlanı asanlıqla inandıra bilərsiniz. Və o da ailə qurmaq 
istədiyi cavan oğlanı əmin edə bilər ki, anasının yeganə 
günahı, olsa-olsa, özünü müqəssir bilməsi olub. 

Bilirəm, bu yazdıqlarım məndən xahiş etdiyiniz şeylər 
deyil, siz məndən o hadisələri yaddaşımda necə qalıbsa, 
o cür də yazmağımı xahiş etmişdiniz. İndi icazə verin, öz 
səhvimi düzəldim. Artıq sizə Amyasın ölümünə qədərki 
hadisələri çatdırdım. İndi isə öldüyü günün hadisələrini 
yazmağa keçirəm. 

O gecə rahat yata bilmədim, çünki çox sevdiyim dost- 
larımın taleyində yaranmış bu gərginlik əhvalımı pozmuş- 
du. Bütün gecəni bu fəlakətin qarşısını necə ala biləcəyimi 
düşünə-düşünə saat altıda dərin yuxuya getmişəm. Səhər 


mənə çay gətirdiklərindən belə xəbərim olmayıb. Saat onun 
yarısında yuxudan ayılanda ağrıdan başım partlayırdı. Bir az 
sonra mənə elə gəldi ki, yataq otağımın altındakı labora- 
toriyada kimsə dolaşır. Lakin qoy bunu da söyləyim, hər 
halda, əslində, laboratoriyaya bir pişik girmişdi. Çünki pən- 
cərə aralı qalmışdı və bir pişik buradan içəriyə asanlıqla 
girə bilərdi. Tez paltarımı geyinib aşağıya endim. Rəflərə 
baxarkən konium şüşəsinin başqa şüşələrlə eyni sırada 
dayanmadığını gördüm. Sonra da zəhərin çox hissəsinin 
yox olduğunu görərək dəhşətə gəldim. Bir gün əvvəl şüşə, 
demək olar, doluydu, indisə, demək olar, boş. Pəncərəni 
bağlayıb çıxdım, qapını da kilidlədim. Əhvalım çox pozuldu, 
boynuma alıram, elə bil, iki dizimin də qapağı qırıldı. Nəsə 
bir şey məni özümdən çıxaranda başım da işləmir. Əvvəlcə 
mən bir az təəssüf hissinə qapıldım, sonra nəsə xoş olmayan 
bir ovqat varlığıma hakim kəsildi, daha sonrasa əməlli-başlı 
qorxmağa başladım. Evdəkiləri sorğuya çəkdim, hamısı da 
laboratoriyaya girmədiklərinə and içdi. Bir az düşündükdən 
sonra qardaşıma zəng etməyə və onunla məsləhətləşməyə 
qərar verdim. Filip məndən ağıllıdır. O, vəziyyətin nə qədər 
ciddi olduğunu o saat başa düşdü. Mənə dərhal Olderberiyə 
gəlməyimi söylədi. Yolda miss dilyamsa rast gəldim. Dərsdən 
qaçmış Anielanı axtarırdı. Ona Anielanı görmədiyimi, bizə də 
gəlmədiyini dedim. Deyəsən, miss Uilyams mənim özümdə 
olmadığımı sezdi. Sual dolu baxışlarla üzümə baxırdı. Ancaq 
mən ona baş vermiş hadisə haqqında bir şey söyləmədim. 
Mən ona evin arxasındakı bağçaya baxmasını məsləhət 
gördüm, çünki orada Anielanın sevimli bir alma ağacı 
vardı, özümsə körfəzə sarı yollandım, orada qayığa oturub 
Olderberiyə tərəf üzəcəkdim. Qardaşım artıq məni orada 
gözləyirdi. Onunla birlikdə evə doğru, sizinlə keçdiyimiz 
həmin yoldan keçərək qalxmağa başladıq. Əgər siz mülkün 
necə yerləşdiyini xatırlayırsınızsa, demək, təsəvvürünüzə 
gətirə bilərsiniz: Top bağçasının divarları yanından keçərkən 
bağçadakı söhbəti eşitməmək mümkün deyil. Karolina 
ilə Amyas nəyə görəsə mübahisə edirdilər, ancaq onların 
mübahisəsinin predmeti məni maraqlandırmırdı. Karoli- 
nanın Amyası hədələmədiyinə əminəm, belə bir şey eşit- 
mədim. Söhbət Anielika haqqında gedirdi, Karolina onun 
internat məktəbə göndərilməsini sonraya saxlamağı xahiş 

edirdi. Ancaq Amyas israr edirdi, səsini qaldırırdı, “artıq hər 
şey həll olunub, onu göndərəcəyəm, gedəcək”, deyirdi. 

Düz elə qarşısından keçdiyimiz anda Top bağçasının 
qapısı açıldı və Karolina bayıra çıxdı. Qüssəliydi, ancaq 
bundan artıq bir gərginliyi yox idi. Mənə baxaraq dalğın- 
dalğın gülümsədi və Aniela haqqında danışdıqlarını söy- 
lədi. O arada Elsa da yolda göründü. Amyasın rəsmə 
davam etmək istədiyini başa düşürdük. Ona görə də biz 
yolumuza davam edib evə tərəf yollandıq. 

Sonralar Filip peşman olub, nəyə görə vaxtında tər- 
pənib ölümün qarşısını ala bilmədiyinə görə özünü söyür- 
dü. Ancaq mən başqa fikirdəyəm. Bizim intihar hadisəsi- 
nin planlaşdırılmasından şübhələnməyə heç bir əsasımız 
yox idi. (İndi isə, ümumiyyətlə, belə bir planın olmadığına 
əminəm.) Aydın məsələdir, biz nəsə etməliydik, ancaq 
mən bu gün əminəm ki, biz bu məsələni yaxşıca müzakirə 
etməli və necə hərəkət edəcəyimizə qərar verməliydik, üstə- 
gəl, boynuma alıram: neçə dəfə şübhə məni bürüyüb ki, 
görəsən, düz iş görürəm, yoxsa yox? Həqiqətənmi, şüşə bir 
gün əvvəl doluydu? Mən hər zaman hər şeydən əmin olan 
adamlardan deyiləm, qardaşım Filip istisna olmaqla. İnsa- 
nın yaddaşı bəzən acı zarafatlar edir. Tez-tez olur, məsələn, 
sənə elə gəlir ki, bir şeyi buraya qoymusan, sonra bir də 
görürsən, o şey tamam başqa yerdədir. Şüşədə zəhərin nə 
qədər olduğu haqqında nə qədər çox düşünürdümsə, bir 
o qədər çox şübhələnirdim və əminliyimi itirirdim. Bu hal 
Filipi dəhşətli dərəcədə əsəbiləşdirirdi, axırda lap özündən 
çıxdı. Buna görə də biz söhbətimizi davam etdirə bilmədik 
və sakitcə bu söhbəti günorta yeməyindən sonraya saxla- 
dıq. Burasını da deyim ki, mən məxsusi dəvət olmadan da 
Olderberiyə günorta yeməyinə gedə bilərdim. 

Daha sonra Anielayla Karolina bizə pivə gətirdilər. Mən 
Anieladan dərs vaxtı nə üçün ortalıqda gəzdiyini soruşdum, 
miss Uilyamsın hirslənəcəyini söylədim, o da cavabında 
dənizə getdiyini bildirdi və internat məktəbə göndərilmək 
ərəfəsində heç nəyə həvəsi olmadığını söylədi. Filiplə rahat- 
ca danışmaq imkanı olmadığına görə bağçaya çıxdım, tək- 
likdə qalıb özüm bu məsələni düşünmək istəyirdim, buna 
görə də Top bağçasına gedən yolda bir az gəzişmək istə- 
dim. Sizə göstərdiyim kimi, Top bağçasının üstündə, ağac- 


ların arasında köhnə bir skamya vardı. Orada oturaraq, bir 
siqaret yandırdım. Konium problemini düşünür, bir tərəfdən 
də Amyasa poza verən Elsanı seyr edirdim. Elsanı həmişə 
o gün gördüyüm kimi xatırlayıram. Sarı köynək və tünd- 
mavi şalvar geyinmişdi, çiyninə də üşüməsin deyə qırmızı 
bir köynək ataraq hərəkətsiz oturmuşdu. Özündən həyat və 
enerji saçılırdı. Və o, gülşən səsiylə özünün gələcək plan- 
larından danışırdı. Sizdə elə təsəvvür oyana bilər, guya, mən 
onlara xəlvətcə qulaq asırdım, ancaq bu, belə deyil. Elsa 
oturduğu yerdən məni açıq-aşkar görürdü. O da, Amyas 
da mənim orada oturduğumu bilirdilər. Qız mənə Əl elədi 
və Amyasın səhər açılandan bəri ona rahatlıq vermədiyini 
qışqıraraq söylədi. Elsa eyni pozada dayanmaqdan qıc 
olmuşdu və bədəni keyləşmişdi. 

Amyas da deyindi: “Mənim də qollarım, ayaqlarım 
tutulub, — dedi. — Bədənim ağac kimi olub”. “Ay yazıq, 
qocalmısan da”, — Elsa onu lağa qoyub güldü. Amyas 
da cavabında: “Hə, düz deyirsən, bu yaxınlarda oynaqları 
xırçıldayan şikəst bir qocayla evlənəcəksən”, — dedi. 

Başqalarına bu qədər əzab verdiklərinə laqeyd halda 
onların öz gələcək həyatları haqqında belə zarafatyana 
danışmalarına mat qalmışdım. Lakin Elsanı da günahkar 
bilmirdim. O çox gənc idi, özünə arxayın idi və aşiq olmuş- 
du. Nə etdiyinin fərqində deyildi. O, əzab çəkməyin nə 
demək olduğunu bilmirdi. Bir uşaq sadəliyi ilə, çox yaxında 
Karolinanın özünü ələ alacağına, dərdlərini unudacağına 
inanırdı. O, Amyasla yaşayacaqları xoşbəxt həyatdan baş- 
qa heç nəyi görmürdü. Onun heç bir şübhəsi yox idi, vic- 
dan əzabı çəkmirdi və heç nəyə rəhmi gəlmirdi. 

Çox da uzun danışmadılar. Heç bir rəssam işləyərkən 
çənə döymək istəməz. Bəlkə, on dəqiqədən bir Elsa bir şey 
söyləyir, Amyas da mızıldanaraq ona cavab verirdi. Elsa bir 
ara: “İspaniya baxımından haqlısan, — dedi. — Əvvəlcə oraya 
getməliyik. Məni öküz döyüşünə apararsan. Hər halda, qeyri- 
adi bir tamaşadır bu. Ancaq mən öküzün adamı öldürməsini 
istəyirəm, adamın öküzü deyil. Romalı qadınların qladiatorlar 
ölən zaman hansı hisslər keçirdiklərini başa düşürəm. İnsan- 
ların heç bir mənası yoxdur, ancaq heyvanlar çox gözəldir”. 

Elsa özü də bir az heyvan kimiydi. Gənc, ibtidai, təc- 
rübəsizdi. İztirabın nə olduğunu bilmirdi. Məncə, Elsa 

düşünmür, yalnızca hiss edirdi. Ancaq həyat eneriisi 
o qədər çox idi, həddən artıq, mən tanıdığım insanlar ara- 
sında beləsini görməmişdim. O gün onu axırıncı dəfə belə 
canlı, özündənrazı gördüm, elə bil, kainatın fövqündə idi. 
Adətən, belə xoşbəxtliyin arxasınca bədbəxtlik gəlir. 

Günorta yeməyinin zəngi çalındı, skamyadan qalxaraq 
cığırla aşağıya doğru endim, Top bağçasının qapısının yanın- 
dan keçəndə yolumuz Elsayla birləşdi, üz-üzə gəldik. Ağacla- 
rın kölgəliyindən açıqlığa çıxanda ətrafın gözqamaşdırıcı işığa 
büründüyünü gördüm. Yaxşı görmürdüm. Amyas skamyaya 
söykənərək oturmuşdu və əllərini yanlara açmışdı. Çəkdiyi 
rəsmə tamaşa edirdi. Onu bu vəziyyətdə oturan çox görmüş- 
düm. Haradan biləydim ki, zəhər onu artıq öldürməyə başla- 
yıbmış. Amyasın xəstəlikdən və xəstələnməkdən zəhləsi 
gedirdi. Görməyə gözü yox idi. Xəstəliyi vecinə almazdı. Yəqin, 
gün vurduğunu fikirləşib — çünki simptomları bir-birinə oxşar- 
dır — buna görə də heç şikayətlənməyi ağlına gətirməyib. 

Elsa: — Yeməyə gəlməyəcək, — dedi. 

Özlüyümdə: “Ağıllı iş görür”, — deyə düşündüm. Sonra 
da Amyasa səsləndim: 

— Hələlik, — dedim. 

Gözlərini rəsmdən ayırdı və baxışları yavaş-yavaş 
mənə dikildi. Gözləri alışıb-yanırdı, xoş olmayan ifadə vardı 
onlarda. Əlbəttə, o zaman mən onun nə halda olduğunu 
başa düşmədim. Çünki Amyas rəsm çəkərkən nəsə bir şey 
istədiyi kimi alınmayanda çox əsəbi olurdu. Bu dəfə də elə 
olduğunu fikirləşdim. Amyas, mənə elə gəlir ki, deyinirmiş 
kimi bir səs də çıxardı. 

Nə Elsa, nə də mən onun halında bir qəribəlik gör- 
mədik. Sənətkarlara xas bir əsəbilik kimi gəldi bu bizə. 
Bu səbəbdən də Amyası orada buraxaraq deyə-gülə evə 
getdik. Əgər o yazıq sevgilisini bir daha sağ görməyəcəyini 
bilsəydi... Allaha çox şükür, bilmirdi. Buna görə də hələ bir 
müddət xoşbəxtlik içində yaşadı. 

Karolinanın davranışları yemək zamanı da çox normal 
idi. Lakin əvvəllərdə olduğundan bir az fikirliydi. Bilmirəm 
bu, onun hadisə ilə bir əlaqəsi olduğuna sübut ola bilərmi? 
Bu qədər aktrisalıq Karolinanın əlindən gəlməzdi. 

Daha sonra Rarolinayla tərbiyəçi Top bağçasına gedə- 
rək Amyasın öldüyünü görüblər. Mən evə doğru gələn 


miss Gdilyamsla qarşılaşdım. Mənə həkimə zəng etməyi 
söyləyərək, təkrar Karolinanın yanına qayıtdı. 

Zavallı qızcığazl Elsanı deyirəm. Elə ümidsizcə, elə ürək- 
dən ağlayırdı, ancaq uşaqlar belə ağlaya bilər. Yalnız uşaq- 
lar həyatın onlara belə ağır bir zərbə endirə biləcəyinə heç 
cür inanmazlar. Karolina olduqca sakit idi. Əlbəttə, o, özünü 
ələ almağı Elsadan daha yaxşı bacarırdı. Onun, o anlarda, 
peşman kimi bir halı da yox idi. Amyasın, deyəsən, intihar 
etdiyini söylədi. Ancaq biz buna inanmadıq. Elsa özünü 
saxlaya bilmədi və üzünə qarşı onun qatil olduğunu söylədi. 

Əlbəttə, Karolina polisin ondan şübhələnəcəyini anla- 
mışdı. Hər halda, onun davranışlarını bununla izah etmək 
olar. Filip isə onun qatil olduğuna əmin idi. Tərbiyəçinin 
hamımıza böyük yardımı oldu. Elsanı uzanmağa məcbur 
etdi, sonra ona sakitləşdirici dərman verdi. Polis gəldiyi 
zaman Anielanı kənarda saxladı. Bu qadın hamımızın 
dayaq nöqtəmiz idi. 

Artıq ondan sonra olanlar dəhşət idi. Polis evdə axtarış 
aparmağa başladı, hamını dindirirdilər, sonra reportyorlar 
milçək kimi daraşdılar, öz fotoaparatıyla şaqqa-şuruq şəkil 
çəkdilər, ailə üzvlərindən açıqlama vermələrini tələb edir- 
dilər. Bir sözlə, dəhşət idi. İllər keçməsinə baxmayaraq, 
hələ də dəhşətli görünür. Siz Allah, çalışın balaca Karlanı, 
əslində, nə baş verdiyinə inandıra biləsiniz, bəlkə, o zaman 
bu hadisəni həmişəlik olaraq unudarıq. 

İstər inansınlar, istər inanmasınlar, Amyasın özünü 
öldürdüyünə əminəm. 


Meredit Bleykin 
hekayətinin sonu. 


LEDİ DİTTİŞAMIN HEKAYƏTİ 


Burada Amyasla tanış olduğum ilk gündən onun ölü- 
münə qədər olan hadisələri yazıram. 

Onunla ilk dəfə bir rəssamın qonaqlığında tanış olmu- 
şam. Yadımdadır, pəncərənin yanında ayaq üstə dayan- 
mışdı, mən də elə otağa girən kimi onu gördüm. Kim 

olduğunu soruşdum. “Rəssam Krale” dedilər. Onunla tanış 
olmaq istədiyimi söylədim. 

Həmin məclisdə onunla, deyəsən, on dəqiqəyə qədər 
danışdıq. Amyas Kralenin məndə oyatdığı təəssüratı ifa- 
də etməyə söz tapa bilmirəm. Əgər Amyas Kraleni gör- 
düyüm zaman hər kəsin mənimçün mənasızlaşdığını və 
cılızlaşdığını söyləsəm, bu ən doğrusu olar. 

Tanış olduqdan sonra gedib onun əsərlərinə baxdım. 
Bond küçəsində bir sərgi açmışdı, bir əsəri Mançesterdə 
qoyulmuşdu, daha bir əsəri Lidsdəydi və iki tablosu London- 
dakı xalqa açıq olan qalereyalarda sərgilənməkdəydi. Mən 
onların hamısına baxdım. Sonra onunla yenə görüşdük. 

— Sizin bütün əsərlərinizi seyr etdim, — dedim. — Hamısı 
da çox gözəldir. 

Söylədiklərim xoşuna gəldi. 

— Rəsm əsərləri haqqında fikir söyləmək haqqınızın 
olduğunu sizə kim söylədi? Bunlardan baş açdığınıza heç 
inanmağım gəlmir. 

— Bəlkə də, başım çıxmır, — deyə cavab verdim. — Ancaq 
rəsmlər, hər halda, çox gözəldir. 


Güldü: 
— Belə mənasız şeylər danışmayın, — dedi. 
— Yaxşı, danışmaram, — dedim. — İstəyirəm mənim 


şəklimi çəkəsiniz. 

— Heç olmasa, bir az dərrakən olsaydı, mənim qəşəng 
qızların rəsmini çəkmədiyimi başa düşərdin, — dedi. 

— Bunun portret olması şərt deyil, — dedim. — Bir də ki 
mən təkcə qəşəng qız deyiləm. 

Sanki, məni ilk dəfə görürmüş kimi diqqətlə üzümə 
baxdı. 

— Ola bilər, bəlkə də, haqlısınız, — dedi. 

— Demək, rəsmimi çəkəcəksiniz? — soruşdum. 

Başını yana əyərək bir müddət məni süzdü. 

— Siz qeyri-adi varlıqsınız, elə deyilmi? — dedi. 

— Bilirsiniz, mən çox varlıyam, — dedim. — Zəhmətinizin 
haqqını necə lazımdırsa ödəyə bilərəm. 

— Rəsmini çəkməyimi niyə bu qədər çox istəyirsən? 
— deyə soruşdu. 

— İstəyirəm, vəssalam, — dedim. 

— Məgər bu, əsaslı səbəbdir? 


— Hə, — dedim. — Mən hər istədiyimi əldə edirəm. 

— Zavallı körpə, nə qədər gəncsən hələl — deyib ah çəkdi. 

— Rəsmimi çəkəcəksən, yoxsa yox? — israr etdim. 

Məni çiyinlərimdən tutaraq işığa doğru çevirdi və 
başdan-ayağa süzərək diqqətlə baxdı. Sonra bir az gerilədi. 
Mən hərəkətsiz dayanıb gözləyirdim. 

— Bəzən müqəddəs Paul Katedralının təpəsinə qonan 
qəribə rəngli Avstraliya makaolarının rəsmini çəkmək istə- 
yirəm. Əgər sənin rəsmini adi şəhərkənarı bir mənzərənin 
önündə çəksəm, elə bilirəm ki, bu istəyimə də qovuşaram. 

— Demək, razısınız? — soruşdum. 

— Siz mənim bu günə qədər gördüyüm ən gözəl, 
ekzotik varlıqlardan birisiniz. Sizin rəsminizi çəkərəml 

— Demək, qərara gəldik, — mən sözü onun ağzından 
qapdım. 

— Ancaq bir məsələdən xəbəriniz olsun, Elsa, — dedi, 
— əgər rəsminizi çəkəsi olsam, sizinlə sevişmək istəyi oyana 
bilər məndə. 

— Mən də bunu istəyirdim... — deyə cavab verdim. 
Bu sözləri çox yavaş, lakin sakit səslə söyləmişdim. Və 
onun nitqinin necə tutulduğunu və gözlərinin necə alışıb- 
yandığını hiss etdim. 

Bax belə, gözlənilmədən hər şey başladı. 

Bir gün sonra biz yenidən görüşdük. O, mənim Devon- 
şirə, onun evinə gəlməli olduğumu söylədi, orada onun nəsə 
bir yeri vardı, onun fonunda mənim rəsmimi çəkəcəkdi. 

— Mən evliyəm, yəqin, bilirsiniz? Və arvadımı çox sevirəm. 

— Arvadını sevirsənsə, demək, o çox yaxşı qadın olma- 
һаг, — dedim. 

— Çox yaxşı qadındır, — dedi. — Sözün əsl mənasında 
о, gözəl qadındır və mən ona pərəstiş edirəm. Buna görə 
də, əzizim Elsa, bunu nəzərə alın və buna uyğun davran- 
mağa çalışın. 

Mən onu çox yaxşı başa düşdüyümü söylədim. 

Bir həftə sonra rəsmə başladı. Karolina Krale məni 
nəzakətlə qarşıladı. Məndən çox da xoşu gəlmirdi. Əlbəttə, 
xoşu gəlməsi üçün də bir səbəb yox idi. Amyas çox diq- 
qətli davranırdı. Mənə, arvadının eşitməsini istəmədiyi heç 
bir şey söyləmirdi. Mən də ona qarşı çox nəzakətli və rəs- 
miydim. Lakin ikimiz də işin iç üzünü bilirdik. 

On gün sonra: 

— Artıq Londona qayit, — dedi. 

— Axı rəsm bitməyib, — deyə etiraz etdim. 

— Rəsm heç başlamayıb da, — dedi. — Sözün düzü, 
Elsa, sənin rəsmini çəkə bilməyəcəyəm. 

— Nəyə görə? — soruşdum. 

— Bunun səbəbini çox yaxşı bilirsən, Elsa. — dedi. — 
Bax ona görə də buradan getməlisən. Əlim işə yatmır. 
Fikrim-zikrim səndədir. 

Onunla Top bağçasındaydıq. İsti, günəşli bir gün idi. 
Quşlar civildəşir, arılar vızıldayırdı. Adama elə gəlirdi ki, 
ətrafda bu qədər gözəllik və sakitlik varkən ancaq xoşbəxt 
olmaq olar. Ancaq mən bu xoşbəxtliyi hiss edə bilmirdim. 
Havada bir hüzn vardı. Bəlkə də, irəlidə baş verəcəklərin 
əks-sədası vurmuşdu bağçaya. 

Londona qayıtmağımın heç bir şeyi dəyişdirməyəcə- 
yini bilsəm də: 

— Yaxşı, əgər deyirsinizsə mən getməliyəm, gedərəm. 

— Afərin, — dedi Amyas, məni təriflədi. 

Beləcə, bağdan ayrıldım. Ona məktub da yazmadım. 
Amyas on gün dözdü. Sonra gəldi. Elə arıqlamış, əldən 
düşmüş görkəmdə idi, əməlli-başlı qorxdum. 

— Sizə xəbərdarlıq etmişdim, Elsa, — dedi. — Demədim 
deyə bilməzsiniz. 

— Sizi gözləyirdim, — dedim. — Gələcəyinizi bilirdim. 

İniltiyə bənzər bir səs çıxartdı. 

— Bəzi şeylər var, kişilər öhdəsindən gəlməkdə aciz 
olurlar. Sizin üzünüzdən yata bilmirəm artıq, yeməkdən, 
içməkdən olmuşam. 

– Bilirəm, – dedim. – Çünki mən də eyni vəziyyətdəyəm. 
Elə ilk gündən bəri beləyəm. Bu, bir alın yazısıdır, artıq 
mübarizə etməyimiz yersizdir. 

— Ancaq siz o qədər də mübarizə арагтаспг, elə 
deyilmi, Elsa? — soruşdu. 

— Mübarizəyə can atmadım da heç, — etiraf etdim. 

— Kaş bu qədər gənc olmayaydın. 

— Bunun heç bir mənası yoxdur, — dedim. 

Ondan sonrakı həftələr boyunca çox xoşbəxt idik. 
Lakin “xoşbəxt” kəlməsi də azdır. Bu nəsə daha dərin və 
daha qorxunc bir şey idi. Bir-birimiz üçün yaradılmış və 


axırda da bir-birimizi tapmışdıq. Hər ikimiz əbədi olaraq 
birlikdə olmağı arzulayırdıq. 

Ancaq daha başqa bir şey oldu. Yarıda qalan rəsm 
Amyasın yadından çıxmırdı. Mənə: 

— Çox qəribədir, — dedi, — əvvəlcə rəsmini çəkə bilmirdim: 
buna sən mane olurdun. Lakin rəsmini çəkməyi çox istə- 
yirəm, Elsa. Bu ən böyük əsərim olacaq. Əlimə fırçanı almaq 
arzusuyla qovruluram... rəsmini çəkməliyəm. Lakin o arada 
dır-dır da istəmirəm. Buna görə də tablo bitdikdən sonra 
Karolinaya məsələni açıb danışar və hər şeyi yoluna qoyarıq. 

— Karolina boşanmaq istəməsə, necə? — deyə soruşdum. 

— Onun belə bir şey edəcəyinə inanmıram, — dedi. 

— Fəqət qadınları bilmək olmaz. O üzüləcək deyə nara- 
hat oluram. Lakin belə şeylər də qaçılmazdır. 

— Çox məntiqli sözlərdir bunlar, Elsa. Lakin Karolina 
məntiqli insan deyil. Heç bir zaman da olmayıb. Hər halda, 
bu dəfə də məntiqli insan kimi davranmayacaq: çünki 
o, məni sevir. 

— Bunu başa düşürəm, — deyə cavab verdim. — Fəqət 
səni sevirsə, əvvəlcə sənin xoşbəxtliyini düşünməlidir. Əgər 
sən ondan ayrılmaq istəyirsənsə, səni özüylə yaşamağa 
məcbur edə bilməz. 

Güldü: 

— Həyatda qarşımıza çıxan problemlər modern kitab- 
lardan öyrənilən fəlsəfə qırıntılarıyla çözülə bilməz. Təbiət 
insana həyatla deyil, ölümlə vuruşmağı əmr edir. 

— Məgər biz — müasir zamanın insanları — hələ də vəhşi 
təbiət qanunlarıyla yaşayırıq? 

Amyas qəhqəhə çəkdi: 

— Müasir insanlar ha? Hər halda, Karolina səni baltayla 
doğramasa, yaxşıdır. Onun əlindən gələr. Elsa, Karolina- 
nın iztirab çəkəcəyinin fərqində deyilmisən? İztirabın nə 
anlama gəldiyini bilirsənmi? 

— O halda bu durumu Karolinaya söyləmə, — deyə 
təklif etdim. 

Başını yellədi: 

— Xeyr. Ondan ayrılmalıyam. Sən tamamilə mənim 
olmalısın, Elsa. Bütün dünya da bunu bilməlidir. 

— Bəs Karolina səndən boşanmazsa? 

— Mən bundan qorxmuram, — dedi. 

Soruşdum: 

— Bəs nədən qorxursan? 

Ağır-ağır cavab verdi: 

— Bunu mən də bilmirəm... — dedi. 

O, Karolinanın necə qadın olduğunu bilirdi. Mənimsə 
bundan xəbərim yox idi. 

Əgər bilsəydim... 

Təzədən Olderberiyə getdik. Bu dəfə vəziyyət çətinləş- 
mişdi. Karolina şübhələnməyə başlamışdı. Bu vəziyyət heç 
xoşuma gəlmirdi, heç... heç... Mən yalana, hiyləyə həmişə 
nifrət etmişəm. Düşünürdüm ki, hər şeyi Karolinaya açıb 
deməliyik. Lakin Amyas buna razı olmurdu, eşitmək 
belə istəmirdi. Ən qəribəsi o idi ki, Amyas bütün bunlara 
laqeyd yanaşırdı. Karolinanı sevməsinə, onun inciməsini 
istəməməsinə baxmayaraq, hər şeyin həqiqi olub-olma- 
ması ona heç həqiqətən maraqlı deyildi. Sanki, dəli kimi 
rəsm çəkməyə qapılmışdı, başqa şeylər onunçün mövcud 
deyildi. Onun bu cür, tamamilə işə qapanmış halını 
əvvəllər görməmişdim. Amyasın dahi olduğunu anlamağa 
başlayırdım. Buna görə də öz sənətinə bu şəkildə aludə olan 
bir adamın adi nizam qaydalarına əhəmiyyət verməməsi 
çox təbii idi. Ancaq mən başqa cür düşünürdüm. Özümü 
naqolay vəziyyətdə hiss edirdim. Karolina mənim orada 
olmağıma dözə bilmirdi və buna haqqı da vardı. Bu vəziy- 
yətdən çıxmağın yeganə yolu həqiqəti ona olduğu kimi 
açıb danışmaq idi. Ancaq Amyas: 

— Mənim bu ara belə şeylərə baş qoşacaq halım yox- 
dur, — deyirdi. — Dava-dalaş, dırıltı-gurultu istəmirəm. Qoy 
rəsm bitsin, sonra. 

— Bəlkə, heç bir dava-dalaş olmayacaq, — deyirdim. 
— Hər halda, Karolina qürurlu qadındır, özünə görə mən- 
lik hissi var. Mən dürüst olmaq istəyirəm. Biz yalan danış- 
mamalıyıq, — deyirdim. 

— Cəhənnəm olsun dürüst olmaq! — Amyas etiraz 
edirdi. — Mən rəsm çəkməliyəm, heç nəyə vaxtım yoxdur. 

Mən onu başa düşürdüm, ancaq o, məni başa düşmək 
istəmirdi. 

Axırda mən dözə bilmədim. Karolina nəsə bir söh- 
bət başlamışdı: “Payızda belə edəcəyik, elə edəcəyik”. 
O, Amyas haqqında elə əminliklə danışırdı ki, birdən-birə 


tutduğumuz iş məndə ikrah doğurdu, buna görə də hər 
şeyi açıb ona söyləməyi qərara aldım. Bəlkə də, onun 
mənə qarşı saymazyana danışması əsəblərimi yerindən 
oynatmışdı, ancaq bu saymazyanalıq elə həddəydi ki, 
zahirən ilişməyə bir yeri yox idi. Buna görə də mən bütün 
həqiqəti açıb ona söylədim. Bu günün özünə qədər, bir 
yandan baxanda, düzgün hərəkət etdiyimi düşünürəm. 
Lakin olacaqları bilsəydim, əlbəttə, bu cür hərəkət etməz- 
dim. Dava-dalaş başladı. Amyas mənə çox hirsləndi. 
Lakin sözlərimin doğru olduğunu da etiraf etmək məcbu- 
riyyətində qaldı. 

Karolinanı başa düşə bilmirdim. Çay içməkdən ötrü 
Meredit Bleykin malikanəsinə getdik. Karolina özünü çox 
şən aparırdı. Gülürdü, danışırdı. Mən də axmaq kimi onun 
taleyi ilə barışdığını düşündüm. Onların evində qaldığıma 
görə özümü çox narahat hiss edirdim. Lakin əgər çıxıb 
getsəydim, Amyasın işi yarımçıq qalacaqdı. Fikirləşirdim 
ki, bəlkə, Karolina çıxıb gedər. Hamının işi düzələrdi, əgər 
o çıxıb getsəydi. 

Onun koniumu necə oğurladığını mən görmədim. 
Yalan danışmaq istəmirəm və ola bilər, o, zəhəri özünü 
öldürməkdən ötrü oğurlamışdı. 

Ancaq qəlbimin dərinliklərində buna inanmağım gəl- 
mir. Karolina özünə aid saydığı şeyləri heç bir zaman əllə- 
rindən buraxmaq istəməyən inanılmaz dərəcədə qısqanc 
qadınlardan idi. Amyas onun şəxsi əmlakıydı. Məncə, onu 
bütünlüklə və həmişəlik olaraq başqa bir qadına vermək- 
dənsə, öldürmək Karolina üçün daha asan idi. Mənim 
qənaətimə görə, o, elə oradaca Amyası öldürməyi qərara 
almışdı. Mereditin koniumun xüsusiyyətləri haqqında oxu- 
duğu mühazirə isə onun artıq planlaşdırdığı cinayəti hansı 
üsulla həyata keçirəcəyinə vasitə oldu. Karolina zalım və 
xain qadın idi və haqq-hesab çürütməyi bacarırdı. Amyas 
lap əvvəldən onun təhlükəli olduğunu bilirdi. Ancaq mən 
bunu bilmirdim. 

Ertəsi günün səhəri Karolina ilə Amyasın final savaşı 
oldu. Onların deyişməsinin əsas hissəsini terrasda oturar- 
kən eşitdim. Amyas özünü sakit aparırdı, səbirli və təmkinli 
idi. Qadına yalvarıb ağıllı olmağa çağırırdı. Onu və uşağını 
həmişə sevdiyini və bundan sonra da sevəcəyini söyləyirdi. 

Onların gələcəyini təmin etməkdən ötrü əlindən gələni 
edəcəyini deyirdi. Sonra da birdən-birə əsəbiləşdi: 

— Başa düş, mən Elsayla evlənmək istəyirəm və bunun 
qarşısını heç nə ala bilməz. Biz bir-birimizə sərbəstlik verə- 
cəyimizi həmişə mümkün hesab etmişik. Elə bir an gəlir ki, 
insanın bu cür sərbəstliyə ehtiyacı olur. 

— Əlindən gələni et, — deyə Karolina cavab verdi. 
— Mən sözümü dedim, - səsi olduqca sakit idi. Ancaq bu 
səsdə qəribə bir ton vardı. 

Amyas soruşdu: 

— Nə demək istəyirsən, Karolina? 

— Sən mənimsən, — dedi. — Səni özbaşına buraxma- 
yacağam. Səni o qızcığaza verməkdənsə, ən yaxşısı öldü- 
rərəm... 

Elə bu anda Filip Bleyk terrasa çıxdı. Ayağa qalxıb 
onun yanına getdim. Bu danışığı eşitməsini istəmirdim. 
Sonra Amyas gəldi, rəsmə davam edəcəyimizi söylədi. Bir- 
likdə Top bağçasına endik. Artıq heç nə danışmadı. Yalnız: 

— Karolina tərslik edir, — dedi. – Ancaq Allah xatirinə, bu 
barədə danışmayaq. Sabaha qədər bu rəsmi bitirəcəyəm. 
Bu, mənim ən böyük əsərim olacaq, Elsa. Bunun əvəzini 
göz yaşı və qanla da ödəməli olsam, zərəri yoxdur. 

Bir az sonra mən əynimə bir şey geyinmək üçün evə 
yollandım. Soyuq külək əsirdi. Geri döndüyüm zaman 
Karolina Top bağçasındaydı. Hər halda, Amyasa son dəfə 
yalvarmaq üçün gəlmişdi. Filip və Meredit Bleyk də ora- 
daydılar. Amyas susadığını, pivə istədiyini söylədi. 

— Burada pivə var, ancaq soyuq deyil, — deyib deyindi. 

Karolina: 

— Mən sənə soyuq pivə yollayaram, — dedi. Bunu çox 
təbii, hətta dostyana söyləmişdi. Yaxşı aktrisaydı o qadın. 
Hər halda, o anlarda nə edəcəyini düşünürdü. 

Karolina on dəqiqə sonra pivəni gətirdi. Amyas rəsmə 
dalmışdı. Karolina pivəni stəkana tökərək masaya qoydu, 
ikimizin də diqqətimiz onda deyildi. Amyas rəsmlə məşğul 
idi, mənsə pozamı pozmamağa çalışırdım. Amyas, hər 
zaman olduğu kimi, pivəni birnəfəsə içdi. Sonra da üzünü 
büzüşdürdü. 

— Bu gün hər şeyin dadı murdarlaşıb. Ancaq heç 
olmasa, soyuqdur, — dedi. 


O, bu sözü deyəndə belə mən heç nədən şübhələn- 
mədim. Yalnız: 

— Qarınqulu, — dedim və güldüm. 

Karolina onun pivəni axıra qədər içdiyini seyr etdikdən 
sonra yanımızdan ayrıldı. 

Deyəsən, qırx dəqiqə sonra Amyas qollarının, ayaqla- 
rının ağrımağa başladığından şikayət etdi. “Yel tutub”, 
— dedi. Onun xəstəliyə heç dözümü yox idi, bu haqda 
danışmağı da sevmirdi. Üstündən bir dəqiqə keçəndən 
sonra: “Yaş özünü göstərir. Bax ha, Elsa, öz taleyini bir 
qocayla bağlayırsan”, — dedi. Mən güldüm, lakin ayaqlarını 
zorla tərpətdiyini və ağrıdan üzünü qırışdırdığını görürdüm. 
Bunun revmatizm olmadığı heç bir zaman ağlıma gəlmədi. 
Axırda Amyas skamyanı çəkərək onun üzərinə yayxanaraq 
oturdu. Aradabir əlini uzadaraq tabloya bir-iki cizgi vurdu. 
Bəzən belə edərdi. Uzun-uzadı mənə baxar, sonra da 
tabloya dönərdi. Bəzən yarım saat sürərdi bu. Buna görə 
də onun belə etməsi mənə qəribə gəlmədi. 

Günorta yeməyi zənginin çalındığını eşitdik. Amyas 
yeməyə gəlməyəcəyini söylədi. “Burada qalacağam. Ӧгә- 
yim istəmir”, — dedi. Bunda da qəribəlik yox idi. Üstəlik, 
nahar zamanı Karolinayla qarşılaşmaq istəmədiyi də bəlliydi. 

Amyas qəribə bir şəkildə danışırdı. Elə bil, donqulda- 
nırdı. Rəsm çəkərkən istədiyi alınmayanda da belə edərdi. 

Meredit məni aparmağa gəldi. Amyasa nəsə söylədi, 
ancaq o, yenə donquldanaraq cavab verdi. 

Amyası Top bağçasında qoyub evə getdik. Onu orada, 
təkbaşına, ölümlə əlbəyaxa buraxdıq. O zamana qədər xəs- 
tə insanları çox da görməmişdim. Bu baxımdan o qədər də 
bilgim yox idi. Elə bilirdim ki, Amyasın sənət adamlarına xas 
olan qəribəliyi tutub. Əgər bilsəydim... Başa düşsəydim... 
Bəlkə də, bir həkim onu qurtara bilərdi... Ay Allah, nəyə 
фӧгә2.. Lakin artıq bunu düşünməyin heç bir faydası yox- 
dur. Mən, sadəcə, axmaq bir kor idim. Səfeh bir gözübağlı. 

Danışacağım başqa bir şey yoxdur. 

Karolinayla tərbiyəçi yeməkdən sonra Top bağçasına 
endilər. Meredit onların arxasınca getdi. Sonra qaçaraq 
geri qayıtdı. Bizə Amyasın öldüyünü söylədi. 

O zaman hər şeyi başa düşdüm. Başa düşdüm ki, 
bu işi Karolina edib. Lakin ağlıma zəhər gəlmədi. Onun 

bağçaya düşən kimi Amyası vurduğunu və ya bıçaqladığını 
güman etdim. 

Örəyimdən Karolinanı öldürmək keçdi. 

Bunu nə üçün etdi? Nəyə görə? Amyas o qədər 
canlı, elə həyatla dolu, güclü adam idi ki. Bu həyat işığını 
söndürmək, onu buz kimi bir cəsəd halına salmaq... Yalnız 
ona görə ki, Amyas mənə qismət olmasın. 

Qorxunc qadın idi o... 

Qorxunc, zalım, kinli, ancaq nifrətə layiq bir insan... 

Ona nifrət edirdim... Hələ də nifrət edirəm... 

Karolinanı heç asmadılar da. 

Ancaq gərək asaydılar... 

Lakin asmaq belə az idi onu. 

Ona nifrət edirəm... nifrət edirəm. Nifrət edirəm... 


Ledi Dittişamın 
hekayətinin sonu. 


TƏRBİYƏÇİ SESİLİYA GİLYAMSIN 
HEKAYƏTİ 


Çox dəyərli müsyö Puarol 

19..-cu ilin sentyabr ayında baş vermiş, şahidi 
olduğum hadisələrin təsvirini sizə göndərirəm. 
Sizə hər şeyi açıq yazacaq, heç bir şeyi gizlət- 
məyəcəyəm. Bu məktubumu Karlaya da göstərə 
bilərsiniz. Bu yazılarım ona əzab verəcək, bəlkə, 
lakin mən həmişə həqiqətin tərəfində olmuşam. 
Yarımhəqiqət yalnız ziyan gətirər. İnsanın həqi- 
qəti olduğu kimi qəbul edəcək cəsarəti olmalıdır. 
Bu cəsarət olmazsa, həyatın da anlamı qalmaz. 
Bizə ən böyük pisliyi edənlər isə, həqiqəti bizdən 
gizlətməyə çalışanlardır. 

Hər zaman sizin Sesiliya Uilyams. 


Mənim adım Sesiliya Gilyamsdır. Məni 19..-cu ildə 
xanım Krale ögey bacısı Anjela dorrenə tərbiyəçi kimi 
tutdu. O zaman qırx səkkiz yaşındaydım. 


Olderberidə çalışmağa başladım. Cənubi Devonda 
xariqüladə gözəl bir malikanə idi bu. Əsrlərdən bəri cənab 
Kralenin dədə-babası bu evdə yaşamışdı. Cənab Kralenin 
tanınmış rəssam olduğunu bilirdim. Lakin özüylə Older- 
beriyə gəlincəyə qədər heç qarşılaşmamışdım. 

Malikanədə cənab və xanım Krale ilə yanaşı, on üç 
yaşında bir qız olan Anjela, uzun illər bu evdə çalışmış 
xidmətçilər və üç nökər vardı. 

Mənim tələbəm maraqlı və çalışqan uşaq idi. Çox 
qabiliyyətli idi, ona dərs demək xoş idi. Bir az ipə-sapa 
yatmayan idi, nizam-intizam nə olduğunu bilmirdi, ancaq 
bu xasiyyətlərin, adətən, mənəvi cəhətdən güclü insan- 
larda olduğunun fərqindəydim və mən özüm ordinar 
olmayan öyrəncilərə həmişə üstünlük verirdim. Yaxşı 
pedaqoqun nəzarəti altında isə artıq qalan enerji məq- 
sədyönlü ola bilərdi. 

Qısası, mən Anielanın nizam-intizama öyrədilməsinin 
mümkün olduğunu görürdüm. Bu qız, əsasən, missis 
Kralenin sayəsində bir az ərköyün böyüdülmüşdü, bütün 
şıltaqlıqlarına göz yummuşdular. Mister Kralenin Anielaya 
mənfi təsir göstərdiyini hesab edirdim. Ya həddən artıq 
güzəştli davranırdı, ya da heç səbəb olmadan həddən artıq 
sərt olurdu. Amyas ovqat adamıydı, bu da onun sənətkar 
təbiətindən irəli gəlirdi. Mən şəxsən heç vaxt başa düşə 
bilməmişəm ki, nəyə görə insanın yaradıcılıq bacarığı onun 
təmkinsiz davranışlarını pərdələməlidir. Mister Kralenin rəsm- 
lərindən mənim xoşum gəlmirdi. Elə bil, rəsmlər tamam- 
lanmamışdı, boyalar həddən artıq al idi, lakin əlbəttə, bu 
haqda fikir söyləməyi məndən heç kim xahiş etməyib. 

Çox keçmədən xanım Kraleyə dərindən bağlandım. 
Onun xarakterinə və həyatın gətirdiyi çətinliklərə necə 
səbirlə qatlandığına heyran idim. Mister Krale sadiq bir ər 
deyildi və bu da, mənim qənaətimə görə, Karolinanın üzül- 
məsinə səbəb olurdu. Başqa qadın olsaydı, çoxdan boşa- 
nardı, ancaq missis Krale, məncə, belə bir fikri ağlına da 
gətirmirdi. Onun xəyanətlərinə iztirab çəkərək dözürdü və 
bunu ona bağışlayırdı. Düzdür, mən onun susduğunu deyə 
bilmərəm. Karolina etirazını bildirirdi, özü də var səsiyləl 
Məhkəmədə onların itlə pişik kimi dolandıqlarını söylədilər. 
Ancaq mən belə deməzdim: xanım Krale qürur hissi olan 

qadın idi, lakin ər-arvad, həqiqətən, qovğa edirdilər. Və mən 
bunu o şərtlər daxilində çox təbii görürdüm. 

Elsa Greer ortaya çıxanda mən ikinci il idi Olderbe- 
ridə yaşayırdım. Qız malikanəyə 19..-cü ilin yayında gəldi. 
Xanım Krale əvvəllər onunla tanış deyildi. Miss Greer 
cənab Kralenin dostuydu, sonra məlum oldu ki, malika- 
nəyə gəlməkdə məqsədi Amyasın növbəti əsərinə poza 
verməkdir. Lakin elə ilk baxışdan cənab Kralenin qıza 
aşiq olduğu görünürdü, Elsa da öz hərəkətləriylə onun bu 
həvəsini daha da qızışdırırdı. Mənim aləmimdə, özünü çox 
açıq-saçıq aparırdı, miss Kraleyə qarşı sayğısızlıq edirdi və 
hamının gözünün qarşısında cənab Kraleylə oynaşırdı. 

Əlbəttə, xanım Krale mənə bir şey söyləmirdi, lakin 
onun üzüntülü və əzgin olduğunu görürdüm. Buna görə də 
onu əlimdən gəldiyi qədər ovundurmağa, ürəyindəki sıxıntını 
yox etməyə çalışırdım. Miss Greer hər gün cənab Kraleyə 
poza verirdi. Ancaq mən fikir verirdim, rəsm heç cür irəlilə- 
mirdi. Hər halda, ikisinin də danışacaqları başqa şeylər vardıl 

Ancaq mənim ağlım baş verənlərdən bir şey kəsmirdi. 
Onu da deyim ki, Aniela bir çox cəhətdən yaşıdlarından geri 
qalırdı. İntellekti yaxşı formalaşmışdı, əqli inkişafı yerli-yerin- 
dəydi. Qadağan olunmuş kitabları oxumaq həvəsi yox idi və 
o yaşdakı qızlara xas olan pis vərdişlərə maraq göstərmirdi. 
Ona görə də cənab Krale ilə Elsa Огеепп dostluğunda bir 
qəribəlik görmürdü. Lakin qızdan heç xoşu gəlmir, üstəlik, 
onun səfeh olduğunu düşünürdü. Bu baxımdan haqlıydı, 
məncə. Miss Greer, mənim nəzərimcə, yaxşı tərbiyə almışdı, 
ancaq heç vaxt əlinə kitab almamışdı, müasir ədəbiyyat- 
dan da heç xəbəri yox idi. Bundan başqa, bu qız intellektual 
söhbətlərdə axıra qədər duruş gətirə bilmirdi. Onun bütün 
marağı öz zahiri görkəmi, tualetləri və kişilər ətrafında cəm- 
lənmişdi. Məncə, Aniela bacısının nə qədər bədbəxt oldu- 
ğunu başa düşmürdü. Xanım Krale də üzüntüsünü Anielaya 
bildirməmək üçün əlindən gələni edirdi. Bacısı yanında 
olanda özünü şən və gümrah göstərməyə çalışırdı. 

Bir müddət sonra Elsa Qreer Londona qayıtdı. Bunun 
hamımızı sevindirdiyini etiraf etməliyəm. Xidmətçilərin 
də, mənim kimi, qızdan heç xoşları gəlmirdi. Elsa Qreer 
gərəksiz işlər çıxaran, üstəlik, onlara zəhmət verdiyi üçün 
təşəkkür etməyi ağlına gətirməyən tiplərdən idi. 


Qısa müddət sonra cənab Krale də malikanədən 
ayrıldı. Onun qızın arxasınca getdiyini başa düşürdüm, 
əlbəttə, xanım Kraleyə yazığım gəlirdi. Belə şeylər onu 
çox sarsıdırdı. Əgər bir adamın belə şirin, gözəl, kübar, 
ağıllı arvadı varsa, ona qarşı bu cür davranmamalıdır. 

Fəqət xanım Krale də, mən də bu macəranın çox keç- 
mədən sona çatacağına ümid edirdik. Əlbəttə, bu haq- 
da bir-birimizə heç nə demirdik. Lakin xanım Krale nələr 
düşündüyümü bilirdi. 

Təəssüf ki, bir neçə həftə sonra cənab Krale qızla 
birlikdə malikanəyə qayıtdı. Rəssam artıq dəli kimi rəsm 
çəkirdi. Qızdan çox tabloyla məşğul kimi görünürdü. Lakin 
bu macəranın əvvəlkilər kimi olmadığını anlamışdım. Qız 
caynağını rəssama keçirmişdi. Ona tamamilə sahib olmaq 
niyyətindəydi. Cənab Krale Elsa Qreerin əlində oyuncaq- 
dan fərqlənmirdi. 

Cənab Kralenin ölümündən bir gün əvvəl vəziyyət 
əməllicə korlandı. Yəni sentyabrın 17-də. Son günlərdə 
Elsa Qreer dözülməz dərəcədə sırtılmışdı. Özündən çox 
razı idi. Hər kəsə zəfər çaldığını qəbul etdirmək istəyirdi. 
Xanım Krale bir ledi kimi hərəkət etməkdəydi. Buz kimi 
nəzakəti vardı onun. Lakin qıza onun haqqında nə düşün- 
düyünü də yaxşıca bəlli edirdi. 

17 sentyabr günü yeməkdən sonra salonda oturarkən 
Elsa Greer böyük bir tərbiyəsizliklə Olderberiyə köçəndən 
sonra otağı necə bəzəyəcəyi haqqında danışmağa başladı. 
Əlbəttə, xanım Krale bunu eşitməzliyə vura bilməzdi. Elsa 
Огеегә meydan oxudu. Qız da hamımızın yanında xanım 
Kraleyə Amyasla evlənəcəyini söylədi. Fikir verin, evli olan bir 
adamla həyatını birləşdirəcəyini o kişinin arvadına söyləyirdi. 

Cənab Kraleyə çox acığım tutdu. Bu qızın öz evində 
arvadına həqarət etməsinə necə göz yumurdu? Madam 
ki qızı istəyirdi, onunla qaçsaydı, daha yaxşı olardı. Onu 
arvadının yanına gətirmişdi, üstəlik, qızın tərbiyəsizliyini də 
dəstəkləyirdi. 

Xanım Krale bütün sarsıntılarına baxmayaraq, qüru- 
runu pozmadı. O arada əri içəri girdi. Xanım Krale o saat 
ondan bu sözlərin doğru olub-olmadığını soruşdu. 

Cənab Krale Elsa Огеепп ağılsızlıq edərək hər şeyi açıq- 
lamasına hirsləndi. O anda bu nəhəng adam yaramazlıq 

edərkən yaxalanmış dəcəl və səfeh bir məktəb uşağına 
bənzəyirdi. Lakin bu qarşılaşmadan zəfərlə çıxan arvadı 
oldu. Cənab Krale maymaq kimi, söylənilənlərin doğru 
olduğunu, fəqət onun həqiqəti bu şəkildə öyrənməsini 
heç istəmədiyini mızıldadı. 

Xanım Krale ona nifrət dolu baxışlarla baxırdı. Ömrüm- 
də belə təsirli baxış görməmişəm. Başını dimdik tutaraq 
otaqdan çıxdı. Gözəl qadın idi. O bəzəkli qızdan daha 
gözəl idi xanım Krale. O anda kraliçaya bənzəyirdi. 

Cənab Kralenin bu zalımlığına görə, bu səbirli və nəca- 
bətli qadına qarşı törətdiklərindən ötrü cəzalandırılmasını 
sidqi-ürəkdən arzuladım. 

İlk dəfə o zaman xanım Kraleyə hiss etdiklərimi açıqla- 
mağa çalışdım. Lakin o, məni dayandırdı. 

— Biz özümüzü heç nə olmamış kimi aparmalıyıq, miss 
Uilyams. Belə etsək, daha yaxşı olar. Hamımız birlikdə 
Meredit Bleykin evinə, çay içməyə gedəcəyik. 

— Siz nadir insansınız, xanım Krale, — dedim. 

— Təsəvvür etmirsiniz... — deyə mızıldandı. Sonra otaq- 
dan çıxa-çıxda geri dönərək məni öpdü. — Burada olma- 
ğınız mənim üçün nə qədər böyük təsəllidir, — dedi. 

Sonra öz otağına qalxdı və zənnimcə, orada ağladı. 
Sonra onu hamıyla birlikdə yola çıxarkən gördüm. Özünü 
kölgələyən geniş kənarlı bir şlyapa geymişdi, bu şlyapanı 
nadir hallarda qoyardı. 

Cənab Krale narahat idi, ancaq özünü heç nə olma- 
mış kimi aparmağa çalışırdı. Cənab Filip Bleyk də özünü 
həmişə olduğu kimi aparırdı. Miss Elsa Qreer isə südün 
bütün qaymağını yemiş pişiyə bənzəyirdi. Ləzzətdən əməlli- 
başlı miyovuldayırdı. 

Yola düşüb getdilər. Qayıdanda saat altıya qalırdı. 
O axşam xanım Kraleni təklikdə görə bilmədim. Yemək 
zamanı sakit və səssiz idi. Vaxtından əvvəl yatmağa hazır- 
laşdı. Onun nə qədər dərd çəkdiyini yalnız mən başa 
düşürdüm. 

O axşam cənab Krale ilə Aniela durmadan qovğa 
etdilər. Yenə o məktəb problemi açıldı. Amyasın əhvalı 
yerində deyildi və çox əsəbi idi. Anjelaysa hər zamankın- 
dan daha tərs idi. Mövzu artıq qapanmış, Anielanın mək- 
təbdə geyəcəyi paltarlar belə alınmışdı. Təkrar mübahisəyə 


başlamağa ehtiyac yox idi. Lakin Aniela tərslik edirdi. Hər 
halda, qız evdəki gərginliyi hiss etmişdi və bundan narahat 
olmağa başlamışdı. Axırda mürəkkəbqabını cənab Kraleyə 
tolazlayaraq otaqdan qaçıb getmişdi. 

Onun arxasınca gedərək, sərt səslə: 

— Bu cür davrandığın üçün utanmalısan, — dedim. 
— Eynilə uşaq kimi davrandın. — Fəqət Aniela əməlli- 
başlı özündən çıxmışdı. Onu tək buraxmağın daha yaxşı 
olacağını düşündüm. Bir an xanım Kralenin yanına getmək 
istədim. Lakin sonra onun buna hirslənəcəyini düşündüm. 
Kaş çəkingənliyimi yenərək onun mənimlə danışması 
üçün israr edəydim. Bəlkə, mənə ürəyini açsaydı, vəziyyət 
elə olmazdı. Çünki Karolinanın ürək qızdıracağı başqa 
kimsə yox idi. Mən özünü ələ almağı bacaran insanları 
təqdir edirəm, lakin etiraf etməliyəm ki, o, bu məsələdə 
bəzən çox ifrata varırdı. 

Otağıma gedərkən cənab Krale ilə qarşılaşdım. “Gecə- 
niz xeyrə qalsın”, — dedi, ancaq cavab vermədim. 

Ertəsi gün havanın çox gözəl olduğunu xatırlayıram. 
Yuxudan ayılıb öz-özümə düşündüm ki, ətrafda bu qədər 
sakitlik varkən, hətta kişilər də yumşalıb insan olduqlarını 
xatırlamalıdırlar. Səhər yeməyi üçün aşağıya enməzdən 
əvvəl Anielanın otağına getdim. Lakin o, çoxdan qalxmış 
və otağından çıxmışdı. Yerdən onun sökülmüş yubkasını 
götürdüm, Anielanı məcbur edəcəkdim, onu tiksin. Onun 
mətbəxdən çörək yaxması götürdüyünü və evdən çıxdığını 
öyrəndim. Səhər yeməyimi yedikdən sonra Anielanı axtar- 
mağa başladım. Bunları ona görə danışıram ki, o səhər 
nə üçün Karolinanın yanında olmadığımı biləsiniz, halbuki 
gərək onun yanında olaydım. O anda, əlbəttə, mənim 
vəzifəm Anielanı axtarmaq idi. Heç sözə baxan deyildi və 
tərslik edib əşyalarını yığmaq istəmirdi, mənsə onun bu 
tərsliyinə yol vermək istəmirdim. Qızın dəniz paltarı ortada 
yox idi, dənizə getdiyini düşündüm, buna görə də sahilə 
doğru yönəldim. Lakin o nə dənizdəydi, nə də sahildəki 
qayaların üzərində. Anielanın cənab Meredit Bleykin mali- 
kanəsinə gedə biləcəyini fikirləşdim. Qız onunla dostlaş- 
mışdı. Lakin Anielanı orada tapmadıqda təkrar Olderbe- 
riyə qayıtdım. Xanım Krale, cənab Filip və cənab Meredit 
Bleyk terrasda oturmuşdular. 

Külək tutmadığına görə terras çox isti idi. Xanım Krale 
oradakılardan soyuq pivə içmək istəyib-istəmədiklərini 
soruşdu. Evə bitişik bir şitilxana vardı, kraliça Viktoriyanın 
zamanında tikilmişdi, ancaq xanım Kralenin oradan heç 
xoşu gəlməzdi, ona görə də orada heç nə əkib-becər- 
məzdi. Oranı bar kimi istifadə edirdilər, rəflərdə cin, ver- 
mut, limonad, pivə şüşələri qoyulmuşdu. Küncdəki kiçik 
soyuducuya da hər səhər pivə və qazlı su qoyulurdu. 
Xanım Krale oradan pivə götürməyə getdi. Mən də onun 
arxasınca yollandım. Orada soyuducunun önündə Anie- 
lanı gördük, soyuducudan pivə götürürdü. Xanım Krale 
məndən əvvəl dilləndi: 

— Amyasa bir şüşə pivə aparacağam, — dedi. 

İndi başa düşmək çətindir, o zaman mən nədənsə 
şübhələnməliydimmi? Səsi normal idi. Lakin o an bütün 
diqqətim Anielaya yönəlmişdi. Aniela soyuducunun yanında 
dayanmışdı. Özü qıpqırmızı qızarmışdı. Günahkar kimi bir 
görkəmi vardı və mən onun özünü günahkar hiss etmə- 
sinə və yanağının qızarmasına sevinmişdim. Demək, dərs- 
dən qaçdığına görə səhvini başa düşmüşdü. 

Onu bir xeyli danladım və təəccüblü də olsa, heç səsini 
çıxartmadan sözlərimə qulaq asdı. Ondan harada oldu- 
ğunu soruşdum, “Çimməyə getmişdim”, — dedi. “Mən 
səni dənizdə görmədim”, — dedim. O gülümsədi. Sonra 
ondan yun köynəyinin harada olduğunu soruşdum, o da 
cavabında: “Deyəsən, dənizdə unutmuşam”, — dedi. Bun- 
ları ona görə belə ətraflı danışıram ki, miss Karolinanın 
nəyə görə Top bağçasına pivəni özü apardığını biləsiniz. 

O səhər başqa nələr oldu, yaxşı xatırlamıram. Aniela 
iynə-sap götürüb bir daha xatırlatmağımı gözləmədən 
yubkasını tikməyə başladı. Mən özüm də, deyəsən, yataq 
ağlarının söküklərini yamamaqla məşğul oldum. Mister 
Krale günorta yeməyinə gəlmədi. Heç olmasa, bunu başa 
düşdüyünə görə ürəyimdə ona “sağ ol” dedim. 

Yeməkdən sonra xanım Krale Top bağçasına gedəcə- 
yini söylədi. Mən də sahildən Anielanın köynəyini gətirmək 
istəyirdim. Birlikdə yola düşdük. O, Top bağçasına, mən- 
sə yoluma davam etdim. Lakin bağırdığını eşidib geri 
döndüm. Sizə əvvəlcədən danışdığım kimi, məndən dok- 
tora zəng etməyimi istədi. Yolda cənab Mereditə rast gəl- 


dim. Ona olanları söylədikdən sonra təkrar xanım Kralenin 
yanına getdim. 

Bütün bunları mən istintaq zamanı, sonra da məhkə- 
mədə danışmışam. 

İndi yazacaqlarımı isə bu ana qədər kimsəyə açıqla- 
madım. Məndən bu mövzuda bir söz soruşulmadığı üçün 
yalan cavab da vermədim. Lakin bəzi şeyləri gizlətdiyim 
üçün günahkar sayıla bilərəm. Ancaq buna peşman da 
deyiləm. Eyni şərtlər altında yenə eyni şəkildə davrana- 
cağımı bilirəm. 

Olanlar bunlardır: dediyim kimi, cənab Meredit Bleyklə 
qarşılaşdıqdan sonra qaçaraq geri döndüm. Ayağımda 
səndəl vardı, o zamanlar bir xeyli də qıvraq idim. Top 
bağçasının qapısına gəldiyim zaman gördüyüm bu oldu: 
xanım Krale masadakı pivə şüşəsini dəsmalıyla silməkdə 
idi. Sonra ölmüş ərinin əlindən tutaraq barmaqlarını şüşəyə 
basırdı. Bütün bunları etdikcə də diqqətlə ətrafa göz gəzdi- 
rirdi. Üzündəki qorxu ifadəsindən həqiqəti anladım. Karo- 
lina Kralenin ərini zəhərlədiyinə heç bir şübhə qalmırdı 
artıq. Lakin mən onu günahkar bilmirəm. Əri ona qarşı 
bir insanın dözə bilməyəcəyi hərəkətlər etmişdi. Bu hadisə 
barədə xanım Kraleyə heç nə demədim. Lakin bunu, heç 
olmasa, bir adam bilməlidir. 

Karolina Kralenin qızı həyatını bir yalan üzərində qur- 
mamalıdır. Bəlkə, həqiqət onu sarsıdacaq. Lakin məncə, 
həqiqət hər şeydən üstündür. 

Karlaya söyləyin ki, anasını günahkar bilməsin. Karo- 
lina Krale sevən bir qadının dözə bilməyəcəyi əziyyətlərə 
sinə gərmişdi. Qızının onu başa düşməsi və bağışlaması 
lazımdır... 


Sesiliya Uilyamsın 
hekayətinin sonu. 


ANJELA GORRENİN YAZDIQLARI 


Əziz müsyö Puarol 
Sizə verdiyim sözün üstündə dururam və on altı il əvvəl 
olan o qorxunc hadisə haqqında yaddaşımda qalan nə 

varsa, hamısını yazmağa çalışıram, lakin birdən-birə başa 
düşürəm ki, o hadisə haqqında, demək olar, heç bir şey 
bilmirəm. O hadisəyə qədər olanlar isə, ümumiyyətlə, yad- 
daşımdan silinib gedib. Yay günlərini və ayrı-ayrı epizodları 
xatırlayıram, lakin bunun hansı illərə aid olduğunu əmin- 
liklə söyləyə bilmərəm. Amyasın ölümü, mənə görə, açıq 
səmada göy gurultusu kimi bir şey idi. Tamamilə gözlə- 
nilməz idi bu hadisə, buna səbəb olan heç bir şeyə fikir 
verməmişdim. 

İndi mən düşünürəm ki, bu hadisəyə gətirib çıxara- 
caq səbəbləri tapmağa çalışıram. On beş yaşında qızların 
hamısı, görəsən, mənim qədər kor və axmaqmı olurlar? 
Bəlkə də. Mən özlüyümdə, insanların ürəyindən keçənləri 
o saat hiss etdiyimi düşünürdüm, ancaq bu və ya digər 
şeylərin insanların ürəyindən nə üçün keçdiyini başa düş- 
məkdən ötrü beynimi yormazdım. 

Bundan başqa, o zamanlar poeziyaya, Şekspirin 
sonetlərinə aludə olmuşdum, sözə qarşı qeyri-adi həs- 
saslıq yaranmışdı məndə. Yadıma gəlir, bağçadakı 
cığırlarda gəzişərkən Şekspirin misraları qulağımda əks- 
səda verərdi: “... Təbəssüm paylayır göy çəmənlərə...” 
Bu sözlər o qədər gözəl səslənirdi ki, mən onları dəfələrlə 
təkrar edirdim. 

Bunlardan başqa, elə hərəkətlər vardı ki, mən ağlım 
kəsənə qədər onlardan əl çəkməmişdim: suda üzmək, 
ağaca dırmaşmaq, meyvə dərmək, atlara baxan oğlanla 
məzələnmək və atları yemləmək kimi. 

Karolinasız və Amyassız mən həyatımı təsəvvür etməz- 
dim. Onlar mənim uşaqlıq dünyamın mərkəzindəydilər. 
Lakin onlar haqqında, nələr hiss etdikləri və düşündükləri 
haqqında belə beynimi yormazdım. 

Elsa Огеепп gəlişi də o qədər diqqətimi çəkmədi. 
Onu çox səfeh və o qədər də gözəl olmayan bir qız hesab 
edirdim. Təsəvvürümdə o, varlı bir qız idi və Amyasın zəh- 
ləsini apardığına görə onun rəsmini çəkməyə başlamışdı. 

İşin iç üzünü günlərin bir günü eşitdiyim bir neçə sözə 
görə başa düşdüm. Yeməkdən sonra terrasa qaçmışdım. 
Burada Elsanın Amyasla evlənəcəyini söylədiyini eşitdim. 
Bu, mənə gülünc gəldi. Yadımdadır, Amyasla bu barədə 
danışmağı qərara aldım. 


— Nəyə görə Elsa səninlə evlənəcəyini iddia edir? 
— deyə soruşdum. - Bir kişinin iki arvadı birdən ola bilməz. 
Yoxsa adamı həbsə atarlar, — dedim. 

Amyas yaman hirsləndi: 

— Bunu haradan eşitmisən? — dedi. 

— Terrasda eşitmişəm, — dedim. 

Bir az da hirsləndi və artıq məktəbə göndərilmək 
zamanımın gəldiyini söylədi: “Belə olsa, qapı-bacadan 
böyüklərin danışıqlarına qulaq asmazsan”, — dedi. 

Bu sözləri eşitdiyim zaman necə incidiyimi hələ də 
xatırlayıram. Buna baxmayaraq, yenə də Elsanın nə üçün 
belə mənasız şeylər danışdığını soruşdum. “Bu, bir zara- 
fatdır”, — dedi Amyas. 

Bu cavab məni sakitləşdirməliydi, sakitləşdirdi də, 
ancaq axıra qədər yox. Qayıdanbaş mən Elsanı gördüm: 

— Amyasla evlənəcəyinin nə demək olduğunu mən 
Amyasdan soruşdum, o, bunun bir zarafat olduğunu söy- 
lədi, — dedim. 

Bu sözlərimin Elsanı utandıracağını düşünürdüm. Lakin 
o, sadəcə, güldü. 

Onun gülüşü heç xoşuma gəlmədi. Karolinanın ota- 
ğına qalxdım. O, yeməyə enmək üçün paltarını geyinirdi. 
Birbaşa soruşdum: 

— Amyasla Elsa evlənə bilərmi? — dedim. 

Karolinanın səsi hələ də qulaqlarımdadır, sanki, bu 
xəbəri elə indicə eşitmişdi: 

— Amyas Elsayla ancaq mən öldükdən sonra evlənə 
bilər, — hər kəlməni bir-bir söyləyərək dedi. 

O zaman bütün qorxularım keçib-getdi. Mənə elə 
gəlirdi ki, ölüm bizdən çox-çox uzaqlardadır. Lakin Amyasın 
sözləri məni çox əsəbiləşdirmişdi. Axşam yeməyi zamanı 
bütün acığımı ona tökdüm, hətta əməlli-başlı dalaşdıq. 
Sonra da qaçaraq otaqdan çıxdım və öz otağıma gedərək 
yatağa sərələndim, göz yaşları içərisində yuxuya getdim. 

Meredit Bleykin evindəki çay məclisini çox da xatırla- 
mıram. Lakin onun Sokratın ölümü haqqında oxuduqları 
yaddaşımda qalıb. Ertəsi günün səhəri baş verənlər də 
hafizəmdən silinib. Nə qədər düşünsəm də, baş aça bil- 
mədim. Deyəsən, o gün dənizə getmişdim və bir də məni 
nəyisə tikməyə məcbur etmişdilər. 

Lakin təngnəfəs olmuş Merediti yolda gördüyüm 
andan sonrakı hadisələri açıq-aydın xatırlayıram. Özü 
ağappaq olmuşdu Mereditin. Masadan bir qəhvə fincanı- 
nın düşərək qırıldığını xatırlayıram. Elsanın əlindən düş- 
müşdü. Yadımdadır, qızın üzündə dəhşət ifadəsi vardı və 
təlaş içərisində necə qaçdığı gözümün qabağındadır. 

Öz-özümə: “Amyas ölüb”, — deyirdim. Ancaq buna 
inana bilmirdim. Daha sonra doktor Fosset gəldi, qanı 
möhkəm qaraydı. Miss Uilyams Karolinayla məşğul idi. 
Ətrafda üzüntülü-üzüntülü dolaşır, hər kəsin işinə mane 
olurdum. Mədəm bulanırdı, sanki. Bağçaya enib Amyası 
görməyimə izin vermədilər. Daha sonra polislər gələrək 
dəftərlərinə nəsə yazdılar. Sonra cəsədi xərəyə uzadıb evə 
gətirdilər. Özəri örtülüydü. 

Sonra miss Uilyams məni Karolinanın otağına apardı. 
Bacım divanda uzanmışdı. Özü kağız kimi ağarmışdı. Xəstə 
kimi bir halı vardı. Məni öpdü. 

— Sənin mümkün qədər tez buradan çıxıb getməyini 
istəyirəm, Aniela, — dedi. — Qorxunc hadisədir bu. Bütün 
bunları düşünməməyə, üzülməməyə çalış. Sənin də ledi 
Tressillianın evinə, Karlanın yanına getməyini istəyirəm. 
Çünki bu evdə bir azdan sonra heç kim qalmayacaq. 

Bacıma bərk-bərk sarıldım: 

— Mən getmək istəmirəm. Səninlə qalacağam, — dedim. 

— Bilirəm, həyatım, bilirəm. Lakin getsən, çox yaxşı 
olar. Bir də sənin üçün üzülməkdən qurtularam, — dedi. 

O zaman miss Uilyams da söhbətə qarışdı: 

— Aniela, əgər bacına yardım etmək istəyirsənsə, onun 
istədiklərini heç bir söz demədən yerinə yetirməlisən, 
— dedi. 

— Karolinanın hər istədiyini edəcəyəm, — dedim. 

Bacım: 

— Sevgili Anielacığım... — deyə mızıldanaraq mənə 
sarıldı, — Ğzüləcək bir şey yoxdur. Artıq bu mövzunu yadın- 
dan çıxart getsin, — dedi. 

Aşağıya enib polis müfəttişiylə danışmalıydım. Mənə 
qarşı hörmətlə davrandılar. Amyası ən son nə zaman gör- 
düyümü və bir neçə çox anlaşılmaz sual verdilər. Təbii 
ki, indi bu sualların nə demək olduğunu başa düşürəm. 
Polis məndən başqa bir söz ala bilməyəcəyini başa 


düşdüyünə görə miss dilyamsa ledi Tressillianın evinə 
gedə biləcəyimi söylədi. 

Məni oraya apardılar. Ledi Tressillian mənə sonsuz 
şəfqət göstərdi. Lakin çox keçmədən həqiqəti öyrəndim. 
Karolinanı dərhal həbs etdilər. O qədər dəhşətə düşmüş 
və sarsılmışdım ki, xəstələnib yatağa düşdüm. 

Daha sonra Karolinanın mənim üçün çox narahat 
olduğunu öyrəndim. Onun israrı nəticəsində proses başla- 
mazdan əvvəl məni İngiltərədən uzaqlara yolladılar. Lakin 
bunu sizə daha öncə də söylədim. Gördüyünüz kimi, sizə 
danışa biləcəyim şeylər çox azdır. Sizinlə danışdıqdan 
sonra köhnə günləri düşündüm. Malikanədəkilərin söylə- 
diklərini, üzlərində yaranan ifadələri xatırlamağa çalışdım. 
Günahkarı ortaya çıxaracaq heç bir şey bilmirəm. Elsanın 
qəzəbi, Mereditin əndişə dolu, pul kimi olmuş üzü, Filipin 
kədəri və öfkələnməsi... Bunlar təbii şeylərdi. Əlbəttə, 
bunlardan biri rola girmiş ola bilərdi. Mən yalnız bunu 
bilirəm: Karolina Amyası öldürmədi. Lakin əlimdə bunu 
təsdiq edəcək dəlil yoxdur. Sadəcə, bacımın necə insan 
olduğunu bilirəm, bax bu qədər. 


Aniela Uorrenin 
hekayətinin sonu. 


1LSRAM VAVOV ILVAAİSEGE YANNA HiSVTİNİ 


w 
— 
= 





ÜÇÜNCÜ KİTAB 


İ fəsil 
NƏTİCƏLƏR 


Karla Lemarşan başını qaldırıb baxdı. Gözlərində yor- 
ğunluq və kədər vardı. Yorğun-yorğun alnına düşən saç- 
larını arxaya atdı. 

— Bütün bunlar beynimi qarışdırdı. — Önündəki mək- 
tublara işarə etdi. — Hər məktubda baş vermiş hadisə tama- 
milə yeni baxış bucağından təsvir edilir. Hər kəs anamı 
başqa cür görür. Lakin faktlar hamısı üst-üstə düşür. Bu 
baxımdan məktublarda fikir ayrılığı yoxdur. 

— Bu məktublar sizin ümidlərinizi qırıb, deyəsən? 

— Bəli. Sizinkini qırmayıb? 

— Xeyr. O məktublar mənə bir çox məlumat verdi. 
Hamısı da çox məzmunludur onların, — Puaro fikrə dalmış 
halda bu sözləri dedi. 

— Kaş ki onları heç oxumayaydım, — Karla dedi. 

Puaro diqqətlə ona baxdı: 

— Lap bu qədər də ruhdan düşməyinl 

Karla dərdli-dərdli: 

— Hamısı da anamın qatil olduğunu düşünür, — dedi. 
— Aniela xalamdan başqa. Onun nə düşündüyünün isə 
heç bir mənası yoxdur, çünki əlində sübutu yoxdur. 
O, sadəcə, heç bir şeyə baxmayaraq, sevdiklərini müda- 
fiə edən sadiq insanlardandır. Axıra qədər: “Karolina belə 
bir iş tutmaz”, — deyib duracaq. 

— Demək, belə düşünürsünüz? 

— Başqa necə düşünə bilərəm? Anam qatil deyilsə, 
demək, bu beş adamdan biridir qatil. İstəsəniz, nə üçün 
belə düşündüyümü də deyə bilərəm. 

— Bax bu çox maraqlı olardı. Mənə bunları danışın görək. 


— Bunlar, sadəcə, ehtimallardır. Məsələn... Filip Bleyk. 
Biria makleridir, atamın da ən yaxın dostu olub. Hər halda, 
atam ona güvənirdi. Sənət adamlarının pul işlərindən çox 
da başları çıxmaz. Bəlkə, Filip Bleykin başı dərdə girmişdi, 
bu səbəbdən atamın pullarını xərcləyib. Bəlkə də, atama 
hansısa kağızları imzalatdırıb. Bu fırıldağı üzə çıxacaqmış. 
Ancaq atam öldüyü təqdirdə bu problemdən qurtulacaqdı, 
bax düşündüklərimdən biri budur. 

— Çox da pis deyil. Başqa? 

— Sonra Elsa. Filip Bleyk onun zəhərlə oynamayacaq 
qədər ağıllı olduğunu söyləyir. Lakin mən bunun doğru 
olduğunu güman etmirəm. Bəlkə, anam gedib Elsaya 
atamdan heç bir zaman boşanmayacağını söyləyib. Heç 
bir qüvvənin onu buna vadar edə bilməyəcəyini bildirib. 
Siz istədiyinizi söyləyin, məncə, Elsa tam mənada burjua 
düşüncəliydi. Hər kəsin hörmət göstərəcəyi, evli bir 
qadın olmağı arzulayırmış. Məncə, Elsa zəhəri asanlıqla 
oğurlayardı. O axşamüstü onun da əlinə fürsət keçdi. 
Bəlkə də, Elsa anamı zəhərləyərək aradan çıxartmağı 
düşünürmüş. Hə, tamamilə Elsanın əlindən gələcək bir iş 
idi bu. Və sonra da bir təsadüf nəticəsində zəhəri Karolina 
deyil, Amyas içib. 

— Bəli, bu da pis deyil. Başqa? 

Karla fikrə dalmış halda cavab verdi: 

— Bəlkə də... Meredit... 

— Meredit Bleykmi? 

— Bəli, mənə o, tamamilə cinayət işləyəcək bir adam 
təsiri bağışlayır. Yəni o, digərlərinin gülüb lağa qoyduğu, 
gerizəkalı, çaşqın bir adamdır. Lakin bəlkə də, o, daxilən 
bu gülüşmələrə çox hirslənirmiş. Sonra atam onun sevdiyi 
qızla evlənib. Üstəlik, atam həm varlıydı, həm də həyatda 
uğur qazanmışdı. Bundan başqa, o zəhərləri də Meredit 
düzəldirdi. Bunun səbəbi günlərin bir günü kimisə öldü- 
rəcəyini düşünmüş olmasıydı, bəlkə də. Ondan şübhə- 
lənməsinlər deyə zəhərin oğurlandığını ortaya atıb. Lakin 
koniumu ən rahat özü götürə bilərdi. Hətta bəlkə, o, Karo- 
lina onu rədd etdiyi üçün onun asılmasını da istədi. Mək- 
tubunda yazdıqları şübhəli gəldi mənə. Hər kəsin ağlagəl- 
məz işlər gördüyündən söz açırdı. Bəlkə də, bu sözləriylə 
özünü nəzərdə tuturdu. 

Erkül Puaro: 

-Yazılanları olduğu kimi qəbul etməməkdə haqlısınız, 
— dedi. 

— Bəziləri bizi çaşdırmaqdan ötrü hadisələri o şəkildə 
danışmış ola bilər. 

— Bilirəm. Məktubları oxuyarkən bunu da nəzərə almı- 
şam. Ağlınıza gələn başqa şeylər varmı? 

Karla ağır-ağır başını yellədi: 

— Bu yazını oxumazdan əvvəl miss Gdilyamsı düşün- 
düm. Aniela məktəbə göndəriləndən sonra o da işindən 
olacaqdı, əlbəttə. Lakin Amyas öldüyü təqdirdə bu təh- 
lükə aradan qalxacaqdı. Hər halda, Anjela o zaman mək- 
təbə getməyəcəkdi. Əlbəttə, qadın Amyasın təbii şəkildə 
öldüyünə inanılacağını zənn edirdi. Əgər Mereditkoniumun 
oğurlandığının fərqinə varmasaydı, mütləq elə də olacaqdı. 
Konium haqqında bəzi yazıları oxudum. Ölümdən sonra 
hər hansı bir iz buraxmır. Amyasın günvurmadan öldüyü 
güman edilə bilərdi. Təbii ki, işini itirmək qorxusu cinayət 
işləmək üçün tutarlı səbəb sayılmaz. Lakin bir çox insan 
bizə gülünc gələn kiçik səbəblər üzündən ətrafındakıları 
öldürməkdən çəkinmir, məsələn, çox az miqdarda pul 
üçün. Ortayaşlı, işini bilməyən bir tərbiyəçi də qorxuya 
düşmüş və gələcəyini qaranlıq görmüş ola bilər... Dedi- 
yim kimi, bütün bunları miss Uilyamsın məktubunu oxu- 
mazdan əvvəl düşündüm. Lakin yazısından onun belə 
bir qadın olmadığı anlaşılır. Onun bacarıqsız bir tərbiyəçi 
olmadığı görünür. 

— Elədir. Miss Uilyams çox savadlı və ağıllı qadındır. 

— Bilirəm. Məktubundan da görünür bu. Üstəlik, onun 
güvəniləcək qadın olduğu da bilinir. Əslində, məni də 
sarsıdan bu oldu. Siz bilirsiniz, başa da düşürsünüz. Sizin 
üçün bir fərqi də yoxdur. Lap əvvəldən söylədiniz: sizi yalnız 
həqiqət maraqlandırır. Düşünürəm, artıq həqiqəti öyrəndikl 
Miss Uilyams haqlıdır. Bir şeyə inanmaq istəyirsiniz deyə 
həyatınızı yalan üzərində qurmağınız yersizdir. Çox yaxşı, 
mən də həqiqəti cəsarətlə qarşılaya bilərəm. Anam 
günahsız deyildi. O, məktubu mənə çətin bir anında, çox 
bədbəxt olduğu üçün yazıb, bunu qəbul edirəm. Mənim 
kədərlənməyimi istəməyib. Onun haqqında hökm verməli 
deyiləm. Bəlkə, onun yerində olsaydım, mən də eyni şeyi 


edərdim. Həbsxananın insanı nə hala gətirdiyini bilmirəm. 
Anamı günahkar da görmürəm. Atamı o qədər sevirdi ki, 
başqa cür hərəkət edə bilməzdi. Amyası da çox qınamı- 
ram. Onun nələr hiss etdiyini də, bir az da olsa, başa düşü- 
rəm. Çox canlı adam idi o, həyatın gətirəcəyi hər şeyi istə- 
yirdi. Əlində deyildi bu, yaradılışı eləydi, elə yaradılmışdı. 
Və o, böyük rəssam idi. Məncə, bu, bir çox şeyi əfv etdirir. 

Həyəcandan qızarmış üzünü Erkül Puaroya çevirərək 
ona meydan oxuyurmuşcasına baxdı. 

Belçikalı detektiv: 

— Demək, bu nəticə sizi qane edir? — deyə soruşdu. 

Karla Lemarşan mızıldandı: 

— Qane edirmi? — səsi titrəməyə başlamışdı. 

Puaro önə doğru əyilərək bir ata kimi gənc qızın çiyin- 
lərini oxşadı. 

— Məni dinləyin. Tam mübarizə ediləcək anda birdən- 
birə geri çəkilməyin. Elə bir anda ki, mən, Erkül Puaro işin 
iç üzünü elə indicə anlamağa başlayıram. 

Karla ona heyrətlə baxdı: 

— Miss Uilyams anamı çox sevərdi. Tərbiyəçi öz göz- 
ləriylə anamın cinayətə intihar donu geyindirməyə çalışdı- 
ğını görüb. Əgər onun sözlərinə inanırsınızsa... 

Puaro ayağa qalxdı: 

— Madmazel, Sesiliya Uilyams ananızı Amyas Kralenin 
əlini pivə şüşəsinə basarkən gördüyünü söyləyir. Pivə 
şüşəsinə, başa düşürsünüzmü? Bax mən də bu səbəbdən 
ananızın atanızı öldürmədiyinə əməlli-başlı inandım. 

Başını bir neçə dəfə yırğalayaraq otaqdan çıxdı. Karla 
Lemarşan çaşqınlıqla onun arxasınca baxa-baxa qaldı. 


UI fəsil 
PGARONüN BEŞ SUALI 


1 


— Eşidirəm sizi, müsyö Puaro, — Filip Bleykin səsində 
açıq-aşkar səbirsizlik vardı. 

— Krale faciəsi ilə bağlı hadisələri heyran olunacaq 
dəqiqliklə və aydın şəkildə yazdığınıza görə sizə təşəkkür 
etməliyəm, — Puaro dedi. 

Filip Bleyk utancaq halda: 

— Çox nəzakətlisiniz, — deyə mızıldandı. — Yazmağa 
başladıqda çox şeyi xatırladığıma özüm də çaşıb qaldım. 

— Heyran olunacaq qədər mükəmməl bir yazıydı. 
Lakin bəzi şeylərin üstündən keçmisiniz, — deyə Puaro 
cavab verdi. 

— Üstündən keçmişəm? — Filip Bleykin qaşları çatıldı. 

Erkül Puaro: 

– Yəni o yazını yazarkən çox da səmimi davranmamısı- 
nız, — deyə gülümsədi. — Mənə o yaz, heç olmasa, bir dəfə 
xanım Kraleni sizin otağınızdan çıxarkən gördüklərini bil- 
dirdilər. Həm də bu heç də normal sayılmayacaq bir saat- 
da olmuşdur. 

Ozun səssizlik oldu. Sadəcə, Filip Bleykin xışıltılı-xışıltılı 
nəfəs aldığı eşidilirdi. Axırda soruşdu. 

— Bunu sizə kim söylədi? 

Puaro başını yellədi: 

— Bunu mənə söyləyənin kim olması vacib deyil. Vacib 
olan mənim bu hadisəni bilməyimdir. 

Yenə səssizlik oldu. Sonra Filip Bleyk qərarını verdi: 

— Tamamilə şəxsi bir problemi öyrəndiyiniz anlaşılır. 
Bəlkə, bu yazdıqlarıma uyğun deyil. Lakin sizə həqiqəti 
yazdığıma inanmalısınız. Artıq sizə həqiqəti söyləmək məc- 
buriyyətindəyəm. Karolina Kraleyə qarşı düşmənçilik hiss- 
ləri bəsləyirdim. Lakin eyni zamanda, gənc qadın məni 
cəzb edirdi. Bəlkə də, onu bu qədər çox bəyənməyim ona 
qarşı düşmənçilik hisslərimə yol açmışdı. Onun üzərimdəki 
bu hakimiyyətinə hirslənirdim, durmadan Karolinanın pis 
tərəflərini düşünür və ona qarşı bəslədiyim duyğuları boğ- 
mağa çalışırdım. Əslində, ondan xoşum gəlmirdi. Bilmi- 
rəm, nə demək istədiyimi başa düşürsünüzmü? Fəqət 
onunla hər an sevişməyə hazır idim. Ona çox gənckən 
aşiq olmuşdum, ancaq Karolina məni saya belə salma- 
mışdı. Ona görə də onu heç bir zaman bağışlaya bilmə- 
dim... Amyas Elsa Qreerə dəlicəsinə aşiq olanda gözlədi- 
yim fürsətin əlimə keçdiyini düşündüm. İstəməsəm də, 
özümü saxlaya bilməyərək Karolinaya ürəyimi açdım. O da 
sakit-sakit “hə” dedi. Mənə qarşı bəslədiyi duyğuların 
fərqindəydim. Nə əcaib qadın idi o. Əlbəttə, Karolinanın 
məni sevmədiyini bilirdim. Lakin Amyasın son eşqi onu 


sarsıtmışdı, ruhdan düşmüşdü. Bu halda olan bir qadını 
əldə etmək çox asandır. Karolina o gecə otağıma gəlməyə 
razı oldu və gəldi də... 

Bleyk bir an susdu. Artıq danışmaqda çətinlik çəkirdi. 

— Karolina otağıma gəldi. Sonra onu qollarıma aldı- 
ğım zaman mənə böyük soyuqqanlılıqla: “Alınmayacaq”, 
— dedi. Bütün həyatı boyu təkcə bir insanı sevdiyini və 
sevməkdə davam edəcəyini söylədi. “Nə olursa olsun, 
ömrümün sonuna qədər Amyası sevəcəyəm... Hə, sənə 
qarşı haqsızlıq etdiyimin fərqindəyəm. Lakin məndən asılı 
deyil bu. Bağışla, Filip...” Və yanımdan ayrıldı. Məni atıb 
getdil Ona qarşı duyduğum kinin daha da artdığını təsəv- 
vür edə bilərsiniz, müsyö Puaro? Onu heç bir zaman 
bağışlamamağım sizə qəribə görünür, bəlkə də? Karolina 
həm mənə həqarət etdi, həm də bu dünyada hamıdan 
çox sevdiyim dostumu öldürdül 

Filip Bleyk bütün varlığıyla titrəyərək bağırırdı: 

—Artıq bu mövzuda danışmaq istəmirəml Eşidirsinizmi? 
Sizə istədiyiniz cavabı verdim. Artıq gedin. Bir daha da 
mənimlə bu mövzuda söhbət açmayınl 

— Cənab Bleyk, qonaqlarınızın o gün laboratoriyadan 
çıxış sıralarını öyrənmək istəyirəm. 

Meredit Bleyk etiraz etdi: 

— Axı əziz müsyö Puaro! Aradan on altı il keçib. Bunu 
necə xatırlaya bilərəm? Sizə Karolinanın laboratoriyadan 
ən son çıxdığını söylədim. 

— Buna əminsinizmi? 

— Bəli... hər halda... Deyəsən... 

— Gəlin oraya gedək. Şübhə yeri qalmamalıdır... 

Meredit Bleyk irəlidə gedərək ona yol göstərir, hələ də 
etiraz edirdi. Qapını açaraq İialüzləri qaldırdı. 

Puaro amiranə halda danışmağa başladı: 

— İndi, dostum, siz dostlarınıza bitkilərdən düzəltdiyiniz 
dərmanları göstərirsiniz. Gözlərinizi qapayın və düşünün... 

Meredit Bleyk üzüyolalıqla onun istədiyini yerinə yetirdi. 
Puaro cibindən bir dəsmal çıxararaq, bunu Mereditin bur- 
nuna doğru bir neçə dəfə yellətdi. 

Bleykin burun dəlikləri açılıb-yumuldu. 

— Bəli, bəli, — deyə mızıldandı. — İnsanın bəzi şeyləri xatır- 
laması çox qəribədir... Karolina açıq-qəhvəyi rəngdə bir pal- 
tar geymişdi... Filipin darıxdığı hiss olunurdu... O, mənim 
bu dərmanlara olan marağımı lağa qoyur, səfehlik oldu- 
ğunu söyləyirdi. 

— İndi isə xatırlamağa çalışın, — Puaro dedi. — Otaqdan 
necə çıxdınız? Kitabxanaya getdiniz və orada toplaşaraq 
Sokratın ölümü haqqındakı parçanı oxudunuz. Birinci ola- 
raq otaqdan kim çıxdı? 

— Birinci Elsa çıxdı. Onun ardınca mən. Biz söhbət edir- 
dik. Qapını kilidləməkdən ötrü dayanıb hamının çıxmasını 
gözlədim. Filip... Hə, mənim ardımca Filip çıxdı. Sonra 
Anjela. Qız qardaşımdan birjada enmə və qalxmaların 
nə demək olduğunu soruşurdu. Holldan keçib-getdilər. 
Amyas onların arxasınca gedirdi. Mən hələ də durduğum 
yerdə gözləyirdim. Əlbəttə, Karolinanı. 

— Demək, Karolinanın axıra qaldığına tam əminsiniz? 
Onun nə etdiyini görə bildinizmi? 

Bleyk başını buladı: 

— Xeyr... Arxam qapıya tərəf idi. Qarşımda duran Elsayla 
danışırdım. Ona keçmişdə bəzi bitkiləri ayın bədirləndiyi 
vaxtda toplanmasına inandıqlarını danışırdım. Hər halda, 
qızın zəhləsini apardım əməlli-başlı... Sonra Karolina bayı- 
ra çıxdı. Bir az təlaşlıydı. Mən də qapını kilidlədim. 

Ara verərək Puaroya baxdı. Belçikalı detektiv dəsma- 
lını cibinə qoyurdu. Meredit Bleyk əsəbiliklə havanı qoxu- 
layaraq: “Allah lənət eləsinl — deyə düşündü. — Bu adam 
ətir vurur, deyəsən?” 

Sonra yüksək səslə: 

— Bax indi əminəm, — dedi. — Qonaqlar dediyim bu 
sırayla laboratoriyadan çıxdılar. Elsa, mən, Filip, Aniela, 
Amyas və Karolina. Bunun sizə bir faydası olacaqmı? 

— Təxminləriniz tamamilə uyğun gəlir, — deyə Puaro 
cavab verdi. — Mənə baxın, istərdim siz onların hamısını bura- 
da toplayasınız. Məncə, bu, o qədər də əziyyətli bir iş olmaz? 

— Eşidirəm sizi? 
Elsa Dittişam bu sözü həyəcanla, uşaqcasına maraqla 
söylədi. 


— Sizdən bir söz soruşmaq istəyirdim, madam. 

— Buyurun. 

— Hər şey sona çatdıqdan sonra, yəni proses tamam- 
landığı zaman Meredit Bleyk sizə evlənmək təklifi etdimi? 

Elsa mat qalmışdı. Özündə nifrət dolu ifadə yarandı, 
sanki, darıxmağa başlamışdı. 

— Bəli, etdi. Nəyə görə soruşursunuz? 

— Bu təklif sizi çaşdırdımı? 

— Çaşdırdımı? Xatırlamıram. 

— Ona nə dediniz? 

Elsanın dodaqları qaçdı: 

— Nə deyəcəkdim, sizcə? Amyasdan sonra Meredit... 
Əslində, bu, gülünc bir şey idi. Mereditin bu qədər səfehlik 
edəcəyini bilməzdim. Ancaq əslində, heç vaxt ağıl dağar- 
cığı da saymamışam onu. — Birdən-birə gülməyə baş- 
ladı, — Meredit məni qorumaq istəyirdi. “Sənə ömrümün 
sonuna qədər baxacağam”, — deyirdi. Hamı kimi o da bu 
prosesin məni dəhşətli dərəcədə sarsıtdığını düşünürdü. 
durnalistlər, hər şeyi zay edən xalq, üstümə atılan böhtan- 
lar əsəblərimi yerindən oynatmışdı. Meredit də özlüyün- 
də məni qorumaq istəyirdi. — Bir an düşündü. Sonra da: 
— Yazıq Meredit, — dedi. — Səfehlik simvoludur o. — Yenə 
gülməyə başladı. 

Erkül Puaro yenə miss Uilyamsın qarşısında otur- 
muşdu. Daha əvvəl olduğu kimi, bu yaşlı tərbiyəçinin 
qarşısında özünü əndişəli və sözəbaxan uşaq kimi hiss 
etməkdəydi. 

— Sizdən bir şey soruşmaq istəyirəm. 

Tərbiyəçi başını yellədi: 

— Buyurun, soruşun. 

Puaro ağır-ağır danışmağa başladı. Kəlmələri böyük 
diqqətlə seçirdi. 

— Anjela Uorren çox kiçik yaşlarında yaralanıbmış. 
Məktublarda bu hadisə ilə bağlı iki məqam var. Birində 
Karolina Kralenin ögey bacısına bir mürəkkəbqabını tulla- 
dığından söz açılır. Digərində isə onun kiçik Апјејауа 
böyük bir ingilis açarıyla hücum etdiyi iddia edilməkdədir. 
Bu deyilənlərdən hansı doğrudur? 

Miss Uilyams dərhal cavab verdi: 

— Mən bu ingilis açarı əhvalatını heç eşitməmişəm. 
Karolina Krale bacısına mürəkkəbqabını tullayıbmış. 

— Bunu sizə kim danışıb? 

— Anielanın özü. Malikanəyə gəldiyim ilk günlərdə heç 
bir səbəb olmadan mənə bu hadisədən söz açdı. 

— Qız bunu nə cür dedi? 

— Əlini yanağına toxunduraraq: “Bunu mən çox bala- 
ca olanda Karolina eləyib, — dedi. — Mənə mürəkkəb- 
qabını atdı. Ancaq bunu ona deməyin. Çünki bunu çox 
ürəyinə salır”. 

— Yaxşı, xanım Krale özü sizə bu mövzunu açdımı? 

— Sadəcə, eyhamla. Əhvalatı bildiyimi başa düşürdü. 
Onun bir dəfə: “Anielanın nazıyla oynadığımı düşündüyü- 
nüzü bilirəm, — dediyini xatırlayıram. — Lakin öz əməlimin 
cəzasını heç bir zaman, heç bir şəkildə ödəyə bilməyəcəyimi 
bilirəm”. Başqa vaxt: “Bir insanı düzəlməyəcək şəkildə yara- 
lamaq daşınması çox ağır olan yükdür”, — demişdi mənə. 

— Təşəkkür edirəm, miss Uilyams. Mənim də öyrənmək 
istədiyim elə bu idi. 

Tərbiyəçi sərt səslə: 

— Sizi başa düşə bilmirəm, müsyö Puaro, — deyə cavab 
verdi. — Karlaya məktubumu göstərdinizmi? 

Puaro başıyla təsdiqlədi. 

— Lakin buna baxmayaraq, hələ də... — Miss Uilyams 
sözünü tamamlamayıb susdu. 

— Bir anlığa gözünüzün qabağına gətirin, — Puaro 
dedi. — Bir balıqçının qarşısından keçdiyinizi təsəvvür edin. 
Piştaxtanın üzərində onlarca balıq var. Bunların hamısının 
da həqiqi balıq olduğunu düşünərsiniz, elə deyilmi? Hal- 
buki onlardan biri oyuncaq ola bilər. 

Miss dilyams əsəbiliklə dilləndi: 

— İnanmaq çətindir, ancaq yenə də ola bilər. 

— Düzdür, inanmaq çətindir, ancaq ola bilər. Bir dos- 
tum bir dəfə belə balıq oyuncağını digərləriylə tutuşdur- 
maqdan ötrü bir balıqçıya aparmışdı. Çünki onun sənəti 
bu idi. Heyvan oyuncaqları düzəldərdi. Başa düşürsünüz- 
mü? Dekabr ayında qonaq salonunda bir vaza dolusu 
maqnoliya görsəniz, bunların süni olduqlarını düşünərsiniz. 
Halbuki bu çiçəklər təyyarəylə Bağdaddan gətirilə bilər. 


Miss Uilyams soruşdu: 

— Bütün bu sayıqlamalar hansı anlama gəlir? 

— Sizə nə zamansa bir hadisəylə qarşılaşanda insanın 
onun nə üçün baş verdiyini düşünməli olduğunu başa 
salmaq istəyirəm... 

Puaro Regent-parka baxan böyük binaya yaxınlaşarkən 
birdən-birə ayaq saxladı. Əslinə qalsa, Anjela Gorrendən 
bir şey soruşmaq istəmirdi. Ondan öyrənmək istədiyi 
təkcə bir məsələ vardı. “Yenə də tələsməsəm, yaxşı olar”, 
— deyə düşündü. 

Əslində isə onu buraya dartıb gətirən dəqiqliyə qarşı 
olan sönməz yanğısı idi. Bu hadisə ilə bağlı beş nəfər var. 
Ona görə beş sualın cavabı tapılmalı idi. “Belə olarsa, hər 
şey daha düzgün şəkildə tamamlanmış olar. Nə isə, bir şey 
uydurub soruşaram”, — deyərək evə daxil oldu. 

Anjela Uorren onu bir qədər səbirsizliklə qarşıladı. 

— Bir şey öyrənə bildinizmi? — soruşdu. — Həqiqəti 
aşkara çıxara bildinizmi? 

Puaro çinli mandarin kimi başını ağır-ağır yellədi: 

— Bəli, irəliləyiş, hər halda, var. 

— Filip Bleykmi? — Bu sual daha çox təsdiqə bənzədi. 

— Madmazel, mən, hələlik, bir şey söyləyə bilmərəm. 
Həqiqəti açıqlama zamanı hələ yetişməyib. Sizdən bir 
şey rica edəcəkdim. Cənab Meredit Bleykin Hend-kross- 
Menordakı malikanəsinə gələ bilərsinizmi? Hamı gəlməyə 
razılıq verib. 

Gənc qadın qaşlarını xəfifcə çatdı: 

— Neyləmək niyyətindəsiniz? On altı il əvvəl baş vermiş 
mənzərəni yenidən yaratmaqmı istəyirsiniz? 

— Bəlkə də, o mənzərəni yenidən canlandırmağı deyil, 
ona başqa bir bucaqdan baxmağı düşünürəm. Gələcək- 
sinizmi? 

Anjela Uorren ağır-ağır: 

— Əlbəttə, gələcəyəm, — dedi. — Hamını yenidən gör- 
mək maraqlı olacaq... Bəlkə, onları mən də, sizin dediyiniz 
kimi, tamamilə yeni bir baxış bucağından görə biləcəyəm... 

— Mənə göstərdiyiniz məktubu da gətirərsinizmi? 

Aniela dorrenin qaşları ciddi şəkildə çatıldı: 

— O məktub mənə aiddir. Bunu sizə vacib bir səbəb 
olduğu üçün göstərdim. Lakin məktubu Karolinaya qarşı 
heç bir sevgi bəsləməyən yad kimsələrə oxutmaq niyyə- 
tində deyiləm. 

— Bu məsələdə mənim uyğun gördüyüm şəkildə hərə- 
kət etmək istəməzsinizmi? 

— Yox, istəmərəm. Məktubu gətirəcəyəm. Lakin bunun 
oxunub-oxunmamasına da yenə mən qərar verəcəyəm. 
Hər halda, başımın sizinki qədər yaxşı işlədiyini qəbul 
edərsiniz? 

Puaro onun qərarına boyun əydiyini göstərmək istəyir- 
miş kimi əllərini yana açdı. Getmək üçün ayağa qalxarkən: 

— Sizdən sadə bir məsələ haqqında soruşmaq istərdim, 
— dedi. 

— Nə soruşacaqsınız? 

-Ofəlakətdən bir neçə gün əvvəl bir kitab oxuyurdunuz, 
elə deyilmi? Somerset Moemin “Ay və quruş” adlı kitabını. 

Aniela ona heyrətlə baxdı: 

— Deyəsən, hə... tamamilə doğrudur. — Açıq-aşkar 
maraqla Puaronu süzdü. — Bunu necə bildiniz? 

Puaro gülümsədi: 

— Sizə hətta sadə məsələlərdə belə bir sehrbazdan 
fərqli olmadığımı göstərmək istədim, madmazel. Elə şeylər 
var ki, onlar haqqında mənə danışmasalar da, mənim 
o şeylərdən xəbərim olur. 

Axşam günəşi pəncərədən Hend-kross-Menordakı 
laboratoriyaya dolurdu. Otağa bir neçə kreslo və divan 
qoyulmuşdu. Lakin bunlar içərinin tərk edilmiş yerlərə xas 
olan kəsafətli havasını yox etmək əvəzinə, daha da ağırlaş- 
dırıcı təəssürat doğururdu. 

Bir az sıxıldığı hiss olunan Meredit Bleyk bığını sığal- 
layaraq Karlayla danışırdı. Bir ara sözünü yarıda kəsərək: 

— Ay Allah, — deyə ah çəkdi. — Anana o qədər çox 
bənzəyirsən ki... Ancaq buna baxmayaraq, yenə də başqa 
cürsənl 


— Nə baxımdan bənzəyirəm, nə baxımdan bənzəmirəm? 

— Eyni gözlərin və saçların var, yerişin də eynilə onunku 
kimidir. Lakin... necə deyim, sən daha çox özünəinamlı 
görünürsən. 

Filip Bleyk alnını qırışdıraraq pəncərədən bayıra baxır 
və əsəbiliklə şüşəni çırtmalayırdı. 

— Bütün bunların nə mənası var? Gör nə gözəl istirahət 
günüdür... 

Erkül Puaro təlaşla onu sakitləşdirməyə çalışdı. 

— Siz Allah, məni bağışlayın... Qolf oynamağınıza mane 
olduğuma görə necə günaha batdığımı bilirəm. Lakin 
Karla çox sevdiyiniz bir dostunuzun qızıdır. Onun üçün bir 
qədər fədakarlıq göstərə bilərsiniz, elə deyilmi? 

Nökər qapıda göründü: 

— Miss Uorren gəldi. 

Meredit Anielanı qarşılamağa getdi. 

– Gəldiyinə çox məmnun oldum, Anjela, işlərinin 
başından aşdığını bilirəm. 

Gənc qadını pəncərənin yanına apardı. 

— Salam, Anjela xala, — Karla dedi. — Bu səhər “The 
Times”dəki məqaləni oxudum. İnsanın tanınmış bir qohu- 
munun olması çox yaxşıdır... — Ucaboylu, dördbucaq 
çənəli, ciddi baxışlı, qonur gözlü gənc bir kişini göstərdi. 
— Bax, bu da Con Ratter. Onunla bu yaxınlarda evlənməyi 
fikirləşirik. 

—Ay, nə yaxşı, — deyə Aniela bağırdı. — Bundan xəbərim 
yox idi. 

Meredit qonaqları qarşılamağa getdi. 

— Miss Uilyams! Gör sizinlə görüşmədiyimiz neçə il 
oldu. — İncə-mincə, ancaq əvvəlki kimi diribaş olan yaşlı 
tərbiyəçi qadın otağa daxil oldu. Bir an düşüncəli bir tərz- 
də Puaroya baxdı. Sonra da usta bir dərzinin əlindən çıx- 
dığı anlaşılan tivid kostyum geyinmiş ucaboy, geniş çiyin- 
ləri olan gənc qadına tərəf döndü. 

Anjela Uorren də ona doğru gedərək gülümsədi: 

— Özümü yenidən kiçik bir qız kimi hiss edirəm. 

Miss Uilyams: 

— Səninlə fəxr edirəm, əzizim, — deyə cavab verdi. 
— Özümü ağ etdin. Bu da Karladır, yəqin ki? Onun məni 
xatırlayacağına inanmıram. O vaxtlar çox balaca idi... 

Filip Bleyk narazılıqla: 

— Burada nə baş verir? — deyə deyinməyə başladı. 
— Mənə heç kəs heç nə deməyib... 

Erkül Puaro onun sözünü kəsdi: 

— Mən buna “keçmişə bir səyahət” adını verdim. Nə deyir- 
siniz, oturaqmı? Beləcə, son qonaq da gəldiyi zaman biz artıq 
hazır olarıq. O, aramıza qatıldıqdan sonra da bu cinayət işi 
haqqında fikirlərimizi bölüşərik, bəlkə, ruhlarla da danışarıq. 

Filip Bleyk bağırdı: 

— Bu nə sözdür danışırsınızl Yoxsa burada spiritizmlə 
məşğul olacaqsınız? 

— Yox, yox. Uzun illər əvvəl olan bəzi hadisələrdən söh- 
bət açacağıq. Və bəlkə də, bu şəkildə baş vermiş hadisə- 
ləri daha yaxşı başa düşəcəyik. Ruhlara gəlincə... Onlar 
ortaya çıxmayacaqlar. Lakin bu saat onların da aramızda 
olmadığını kim iddia edə bilər? Bəlkə də, sadəcə, biz onları 
görə bilmirik. Amyas və Karolina Kralenin indi burada bizi 
dinləmədiyi qaranlıqdır. 

Filip Bleyk dodağının altında mırtıldadı: 

— Boş söhbətlərdi... — qapı açıldı və kandarda nökərin 
görünməsi onun sözlərini yarıda kəsdi. 

— Ledi Dittişam, — dedi nökər. 

Elsa Dittişam daxil oldu. Öz görkəmiylə bütün bunla- 
rın onun üçün maraqlı olmadığını və zəhləsini tökdüyünü 
ifadə edirdi. Mereditə baxaraq xəfifcə gülümsədi. Anielayla 
Filipi buz kimi baxışlarla süzdü. Sonra da başqalarından bir 
az uzaqda, pəncərənin önündəki kresloya oturdu. Çiyninə 
atdığı qeyri-adi, açıqrəngli xəzi arxaya itələyərək çıxardı. 
Bir-iki dəqiqə gözlərini içəridəki adamların üzərində gəz- 
dirdi. Sonra baxışlarıyla Karlanı tapdı. 

Gənc qız da ona baxırdı. Fikirli halda anasıyla atasının 
həyatını alt-üst edən bu qadını gözdən keçirirdi. Gənc 
üzündə düşmənçilik yox idi. Sadəcə, üzündə açıq-aşkar 
bir maraq ifadəsi əmələ gəlmişdi. 

— Əgər gecikdimsə, üzr istəyirəm, müsyö Puaro, — Elsa 
mızıldandı. 

Sesiliya Gilyams dodaqlarını büzdü. Elsa onu qatı düş- 
mənçiliklə süzən yaşlı tərbiyəçiyə laqeydliklə nəzər saldı. 

— Buralara qədər zəhmət çəkib gəldiyiniz üçün təşək- 
kür edirəm, madam, — Puaro dedi. 


— Doğrusu, səni küçədə görsəydim, qətiyyən tanıya 
bilməzdim, Aniela, — Elsa dedi. — Gör aradan nə qədər illər 
keçib? On altı ill 

Erkül Puaro bu fürsətdən faydalandı: 

— Bəli, haqqında danışacağımız hadisə on allı il əvvəl 
olub. Lakin əvvəlcə sizə burada toplanmağımızın səbəbini 
açıqlamaq istəyirəm. 

Qısaca, Karlanın ondan bu məsələnin araşdırılması 
xahişini etməsini və özünün də bu xahişi yerinə yetirməyə 
razı olmasını nağıl etməyə başladı. 

Filipin üzündə əsəbilik ifadələrinin əks olunmasından 
indicə fırtına qopacağı siqnallarını almasına və Mereditin 
özündən çıxmasına baxmayaraq, Puaro tələsik sözlərinə 
davam etdi: 

— Bu təklifi qəbul etdim. İşə başladım və... həqiqəti 
öyrəndim... 

Böyük kresloda oturmuş Karla Lemarşana Puaronun 
sözləri, sanki, çox uzaqlardan gəlib çatırdı. Özünə dayadığı 
əlinin altından otaqdakı beş adamı xəlvətcə gözdən keçir- 
məkdəydi: “Bunlardan biri cinayət işləyə bilərmi? Gözəl Elsa, 
alyanaqlı Filip, xeyirxah və işıqlı bir insan olan nəcib ürəkli 
Meredit, ciddi və sərt tərbiyəçi, sakit və savadlı Anjela Uorren? 

Əgər diqqətimi toplasam, onları cinayət işləyərkən görə 
bilərəmmi? Bəlkə də. Ancaq bu, həmin o cinayət olmaz. 
Filip Bleyk ani bir öfkəyə qapılıb bir qadını boğa bilər. Hə, 
bunu gözlərimin qabağında asanlıqla canlandıra bilərəm. 
Meredit Bleyk tapançasıyla evinə girmiş bir oğrunu hədə- 
ləyərkən silah birdən-birə səhvən açıla bilər. Anjela Uorren 
də atəş aça bilər, ancaq səhvən deyil. Məsələyə hisslərini 
qarışdırmadan, arxeoloji ekspedisiya heyətinin təhlükəsizli- 
yini təmin etmək üçün... Və Elsa... Bir Şərq ölkəsində, qəri- 
bə, xəyali bir sarayda, ipək xalının üzərinə uzanmış olan 
Elsa da: “Bu heyvərəni qala divarlarının üzərindən atın”, 
— deyə əmr edə bilər... Bunlar çox qəribə, ağlasığmaz 
xəyallardır. Lakin fantaziyalarım nə qədər güclü də olsa, 
balaca, cılız miss Uilyamsın cinayət işləməsini təsəvvürüm- 
də canlandıra bilmərəm. Bax ha, gözlərimin önündə yenə 
qəribə bir səhnə... “Siz indiyə qədər heç insan öldürmü- 
sünüzmü, miss Uilyams?” — “Sən dərslərinə bax, Karla. 
Axmaq suallar vermə. İnsan öldürmək çox şər işdir”. 

Karla ah çəkdi: “Deyəsən, mən dəli oluram. Belə şeylər 
düşünməməliyəm. Gicbəsər qız, ən yaxşısı, bu balacaboy 
adamı dinlə. O, işin iç üzünü bildiyini söyləyir. 

Erkül Puaro danışırdı. 

— Bax mənim öhdəmə düşən iş bundan ibarət idi. 
Keçmişə qayıtmaq... O illərə geri dönərək nələr olduğunu 
başa düşmək. 

— Hamımız da nələr olduğunu bilirik, — Filip Bleyk dedi. 
— Başqa bir şey olduğunu iddia etmək fırıldaqçılıqdan 
başqa bir şey ola bilməz. Həyasızcasına bir fırıldaqçılıq. 
Uydurma hekayələrlə bu qızdan pul qopartmaq istəyirsiniz. 

Erkül Puaro əsəbiləşdiyini hiss etdirmədən danışırdı. 

— Siz hamınız: “Nə olduğunu bilirik”, — deyirsiniz. Bu 
sözləri düşünmədən söylədiyiniz göz qabağındadır. Bəzi 
hadisələrin qəbul edilmiş forması onların doğru oldu- 
ğu demək deyildir, məsələn, cənab Bleyk, siz zahirən 
Karolina Kraleyə nifrət edirsiniz. Hamı da sizin davranış- 
larınızdan bu mənanın çıxdığını hesab edirdi. Halbuki 
psixologiyadan bir az başı çıxan adam, əslində, bunun 
doğru olmadığını o saat başa düşə bilər. Karolina Krale- 
dən xoşunuz gəlirdi. Bu, sizi narahat edirdi. Buna görə 
də bu hissinizə qalib gəlmək üçün durmadan öz-özünüzə 
Karolina Kralenin qüsurlarını təkrarlayır və hər kəsə də 
ondan xoşlanmadığınızı söyləyirdiniz... Eyni şəkildə cənab 
Meredit Bleykin illərdən bəri Karolina Kraleyə böyük bir 
sədaqətlə bağlı olduğunu deyirdilər. O faciədən bəhs 
edən yazısında da cənab Meredit Bleyk Amyas Kralenin 
Karolinaya qarşı pis davrandığı üçün çox hiddətləndiyini 
göstərib. Lakin yazını diqqətlə oxuyub, kəlmələrin üzərin- 
də dayandığım zaman başqa bir həqiqət ortaya çıxırdı. 
Meredit Bleykin Karolina Kraleyə qarşı bəslədiyi sədaqət 
duyğusu artıq çoxdan öz ömrünü başa vurmuşdu və 
Meredit Bleykin düşüncələrini son zamanlarda yalnız 
gənc və gözəl Elsa Qreer məşğul etməkdəydi. 

Meredit əsəbiləşib nəsə kəkələdi, ledi Dittişam isə 
yavaşca güldü. 

Puaro davam etdi: 

— Bu faktları, sadəcə, illüstrasiya kimi yada salıram. 
Lakin bu söylədiklərimin, əlbəttə, baş vermiş o hadisəylə 
birbaşa əlaqəsi var. Hə, dediyim kimi, keçmişə doğru bir 


səfərə çıxdım. Bu faciə haqqında mümkün qədər çoxlu 
məlumatəldə etmək istəyirdim. Sizə bu işi necə gördüyümü 
danışmaq istəyirəm. Karolina Kraleni müdafiə edən vəkillə 
danışdım. Sonra da gənc prokuror köməkçisiylə, Krale 
ailəsini illərdən bəri tanıyan yaşlı bir vəkillə, proses zamanı 
məhkəmədə olan bir katiblə, istintaqı aparan polis müfət- 
tişiylə danışdım... Sonra da sıra cinayət zamanı malikanə- 
də olan beş şahidə gəldi. Və bu söhbətlərdən öyrəndik- 
lərimi bir araya gətirərək, beynimdə bir qadının portretini 
çəkdim. Öyrəndiyim bunlar oldu: Karolina Krale heç bir 
zaman günahsız olduğunu iddia etməmişdi (qızına yolla- 
dığı məktubda yazdıqları istisna olmaqla). Karolina Krale 
məhkəmədə qorxusuz şəkildə hərəkət etmişdi. Cinayət 
hadisəsiylə heç bir əlaqəsi yoxmuş kimi davranırmış və lap 
əvvəldən məğlub olduğunu qəbul etmiş kimiydi. Həbs- 
xanada da səssiz və sakit davranıb. Hökm oxunduqdan 
sonra bacısına yazdığı məktubda taleyinə boyun əydiyin- 
dən söz açmışdı. Danışdığım adamların hamısı da — bir 
nəfərdən başqa – Karolina Kralenin günahkar olduğuna 
inanırdı. 

Filip Bleyk başını yellədi: 

— Əlbəttə, günahkar idi. 

Erkül Puaro: 

— Mən hər kəsin qəbul etdiyi qərarı o saat qəbul edən 
insan deyiləm, — dedi. — Onun üçün faktları təzədən gözdən 
keçirməliydim. Özüm üçün etmək məcburiyyətində idim 
bunu. Hadisələri tədqiq etməli, bunların cinayətin psixolo- 
giyasına uyğun olub-olmadığına qərar verməliydim. Onun 
üçün də polis dosyelərini yaxşıca oxudum. Eyni şəkildə 
cinayət zamanı orada olan beş adama o hadisələr haqqın- 
da xatırladıqlarını yazdırdım. Bu məktublar mənim üçün çox 
dəyərliydi. Çünki içlərində polis dosyelərində tapa bilməyə- 
cəyim bəzi şeylər vardı, məsələn: A. Polisə görə, cinayətlə bir 
əlaqəsi olmayan söhbətlər və hadisələr. B. Qanuni olaraq 
qəbul edilməyən, lakin yenə də vacib olan bəzi fikirlər. Şahid- 
lərin Karolina Kralenin duyğuları və düşüncələri haqqındakı 
fikirləri. C. Polisdən bilərəkdən gizlədilən bəzi hadisələr. 

Artıq cinayəti təkbaşına araşdıracaq durumdaydım. 
Karolina Kralenin ərini öldürməsi üçün qüvvətli səbəblər 
vardı. Ərini çox sevirdi. Rəssam hamının gözünün qarşısında 

onu başqa bir qadına görə tərk etmək üzrə olduğunu etiraf 
etməkdən çəkinməmişdi. Bundan başqa, Karolina özü də 
çox qısqanc qadın olduğunu hər zaman söyləmişdir. 

Cinayətin motivlərindən keçib vasitələrə nəzər salsaq, 
bunları deyə bilərəm: içinə konium töküldüyü bilinən boş 
bir ətir şüşəsi Karolina Kralenin çəkməcəsindən tapıl- 
mışdı. Bunun üzərində də ondan başqa heç kimin bar- 
maq izi yox idi. Polis onu sorğu-suala tutduğu zaman 
gənc qadın zəhəri indi əyləşdiyimiz bu otaqdan götürdü- 
yünü etiraf etmişdi. Buradakı konium şüşəsində də onun 
barmaq izləri vardı. Meredit Bleykdən o gün qonaqları- 
nın otaqdan hansı sırayla çıxdıqlarını soruşdum. Heç kim 
zəhəri adamlar içəridə olarkən onların gözlərinin önündə 
oğurlaya bilməzdi. Qonaqlar otaqdan bu sırayla çıxmışdı- 
lar: Elsa Greer, Meredit Bleyk, Anjela Uorren, Filip Bleyk, 
Amyas Krale və ən sonda Karolina Krale. Bundan başqa, 
Meredit Bleyk, Karolina Kralenin bayıra çıxmasını gözlə- 
yərkən laboratoriyaya arxasını çevirmişdi. Buna görə onun 
içəridə nə iş gördüyünü görə bilməzdi. Yəni Karolina Krale- 
nin əlinə zəhəri götürmək üçün fürsət düşmüşdü. Ona görə 
də gənc qadının koniumu oğurladığına əminəm. Bunu 
təsdiq edən başqa bir şey də var. Keçən gün Meredit Bleyk 
mənə: “Burada dayanıb pəncərədən içəri dolan yasəmən 
qoxusunu içimə çəkirdim”, — dedi. Lakin o zaman sentyabr 
ayı idi və bu pəncərənin çölündəki yasəmən də artıq çiçək 
aça bilməzdi. Burada bitən yasəmənlər yalnız may və iyun 
aylarında çiçək açan yasəmənlərdəndir. Lakin xanım Karo- 
lina Kralenin otağından tapılan və içinə konium töküldüyü 
məlum olan şüşədə daha əvvəl yasəmən ətri olmuşdur. 
O halda xanım Krale koniumu oğurlamağa qərar vermiş 
və çantasındakı ətir şüşəsini gizlicə boşalmışdı. 

Keçən gün bu təxminimin doğru olub-olmadığını 
aydınlaşdırmaq üçün bir təcrübə də apardım. Meredit 
Bleykə gözlərini yumaraq qonaqların otaqdan hansı sırayla 
çıxdıqlarını xatırlamağa çalışmasını söylədim. Yüngül bir 
yasəmən qoxusu yaddaşının canlanmasına səbəb oldu. 
Qoxular bizə bildiyimizdən daha çox təsir göstərir. 

Bax beləcə, fəlakət gününün səhərinə gəlmiş oluruq. 
Daha öncəki hadisələr baxımından bütün faktlar biri- 
birini təsdiq edir: Elsa Greerin birdən-birə Amyas Krale 


ilə evlənəcəyini elan etməsi, rəssamın bunu təsdiqləməsi, 
Karolina Kralenin həddən artıq kədərlənməsi. Bütün bun- 
lar yalnız bir şahidin sözlərinə əsaslanmayır. 

Cinayət gününün səhəri ər-arvad kitabxanada qovğa 
edirlər. Karolina Kralenin “Sən və sənin sevgililərin” dediyini 
eşidənlər olur. Gənc qadının səsi çox acıqlı imiş. Sonra 
Karolina bağırıb: “Onsuz da, səni bir gün öldürəcəyəm”, 
— deyir. Filip Bleyk bu sözləri holldan eşidir. Elsa Qreer də 
bayırdakı terrasdan. 

Elsa Greer rəssamın, arvadına bir az ağıllı olmasını 
söylədiyini də eşidir. Karolina Krale: “Səni o qıza ver- 
məkdənsə... ən yaxşısı, öldürərəm”, — deyir. Daha sonra 
Amyas Krale bayıra çıxaraq Elsaya rəsm çəkməyə getməli 
olduqlarını söyləyir. Gənc qız bir yun köynək götürərək 
onunla birlikdə gedir. 

Bu məqama qədər psixoloji uyğunsuzluq kimi təsnif 
ediləcək xətalı bir şey yoxdur. Hər kəs ondan gözlənilən 
şəkildə davranmışdır. Lakin indi biz məntiqi cəhətdən 
uyğun olmayan şeylərə gələcəyik. 

Meredit Bleyk zəhərin oğurlandığını görən kimi qar- 
daşına zəng edir. Sahildə görüşərək yolla evə doğru qalxır- 
lar. Top bağçasına yaxınlaşdıqları zaman Karolina Kralenin 
əriylə Anielanın məktəbə göndərilmək məsələsini danış- 
dığını eşidirlər. Bax bu, mənə bir az qəribə göründü. Ər- 
arvad amansızcasına dalaşırlar. Bu mübahisə Karolinanın 
açıq-aşkar hədə-qorxu gəlməsiylə sona çatır. Buna bax- 
mayaraq, iyirmi dəqiqə sonra bağçaya enərək o qədər də 
vacib olmayan bu mövzuda söhbət edirlər... 

Puaro üzünü Meredit Bleykə tutdu: 

— Məktubunuzda qeyd edirsiniz ki, Amyasın bağıraraq: 
“Artıq mən qərarımı verdim, özüm onu yola salacağam 
getsin”, — dediyini eşitmisiniz. Elədirmi? 

— Bəli, — Meredit Bleyk cavab verdi. — Buna bənzər 
nəsə söyləmişdi. 

Puaro bu dəfə də Filip Bleykə baxdı: 

— Siz də bu danışığı eyni şəkildə xatırlayırsınızmı? 

Filip qaşlarını çatdı: 

— Siz bunu söyləyənə qədər çox da xatırlamırdım. 
Lakin indi yadıma düşdü. Əşyaların toplanmasından söh- 
bət gedirdi. 

— Bunu cənab Krale söyləmişdi, yoxsa xanım Krale? 

— Amyas söyləmişdi. Sadəcə, Karolinanın bunun qız 
üçün çox ağır bir şey olacağını mızıldadığını eşitdim. Ancaq 
bütün bunların nə mənası var? Biz hamımız Anielanın bir- 
iki günə qədər məktəbə gedəcəyini bilirdik. 

— Məgər başa düşmürsünüz, söhbət nədən gedir? 
— Puaro soruşdu. — Nəyə görə Amyas Krale qızı məktəbə 
göndərməyə hazırlamalı idi? Gülməlidir bu. Bu işi xanım 
Krale, miss Uilyams, ya da xidmətçilərdən biri görə bilərdi. 
Əşyaları toplamaq qadın işidir. Kişi işi deyil. 

Filip Bleyk səbirsizliklə deyinməyə başladı: 

— İndi nə olsun? Bunun cinayətlə nə əlaqəsi var? 

— Siz elə fikirləşirsiniz? Ancaq mənim diqqətimi çəkən 
ilk şey bu oldu. Bunun ardınca ikinci bir şey vardı... Qəlbi 
qırılan, ümidsizliyə qapılan, bir az əvvəl ərini öldürməklə 
hədələyən, cinayət işləməyi və ya intihar etməyi düşünən 
xanım Krale birdən-birə dostyana bir ədayla ərinə buzlu 
pivə gətirəcəyini söyləmişdi. 

Meredit Bleyk ağır-ağır: 

— Fəqət bu heç də qəribə deyil, — dedi. — Karolina 
Krale ərini öldürməyə qərar verdiyi təqdirdə bu şəkildə 
davranacaqdı. Hamını çaşdırmağa çalışacaqdı. 

— Sizcə, belədirmi? Tutaq ki, Karolina Krale ərini 
öldürməyə qərar vermişdi. Zəhəri də oğurlamışdı. Əri Top 
bağçasındakı daxmaya pivə qoyurdu. Hər halda, ağıllı bir 
qadın, ətrafda kimsə olmadığı bir zamanda koniumu bu 
şüşələrdən birinə tökərdi. 

Meredit Bleyk etiraz etdi: 

— Bunu edə bilməzdi. Çünki pivəni başqa biri içə bilərdi. 

—Misal üçün, Elsa Greer içə bilərdi. Yəni ərini öldürməyə 
qərar verən Karolina Krale qızı da zəhərləməkdən çəkinə- 
cəkdimi? Bunumu demək istəyirsiniz? Nə isə, boş yerə 
mübahisə etməyək. Sadəcə, baş vermiş hadisələrin və 
faktların üzərində dayanaq... Karolina Krale ərinə buzlu 
pivə yollayacağını söyləyir. Evə gedərək buzlu pivələrin 
olduğu dolabdan bir şüşə pivə götürür. Pivəni stəkana 
dolduraraq ərinə verir. Amyas Krale bunu birnəfəsə başına 
çəkərək: “Bu gün hər şeyin dadı murdarlaşıb”, — deyir. 
Xanım Krale təkrar evə qayıdır. Günorta yeməyini yeyir. 
Əhvali-ruhiyyəsi həmişə olduğu kimidir. Buradakılardan 


kimsə onun fikirli və bir az narahat olduğunu söylədi. 
Lakin bunun bizə aidiyyəti yoxdur, çünki əlimizdə qatillərin 
bu şəkildə davrandığına dair bir kriteriya yoxdur. Həyəcanlı 
qatillər də olur, sakit qatillər də. 

Yeməkdən sonra Karolina Krale təkrar bağçaya düşür. 
Ərinin öldüyünü görərək, belə deyək, ondan gözlənilən 
şeyləri edir. Sarsılır və tərbiyəçini həkimə zəng etməyə 
yollayır. İndi bu ana qədər bilinməyən bir şeyi açıqlayaca- 
ğam. — Puaro xanım dilyamsa baxdı. — Etiraz etmirsiniz? 

Yaşlı tərbiyəçinin rəngi bir az qaçmışdı: 

— Sizdən bunu kimsəyə açıqlamamağınız üçün söz 
verməyinizi istəmişdim... 

Puaro sakit, fəqət təsirli ifadə ilə tərbiyəçinin cinayət 
günü gördüklərini danışmağa başladı. 

Elsa Dittişam oturduğu yerdə qurcalandı. Böyük 
divanda oturmuş balaca, yaşlı qadına baxdı. Heyrətlə: 

— Siz Karolinanın belə bir şey etdiyini gördünüzmü? 
— deyə bağırdı. 

— Bu da sizin üçün məsələnin həlli, — deyə Filip Bleyk 
yerindən sıçradı. — Bu da son nəticəl Karolinanın qatil 
olduğundan artıq kimsə şübhələnə bilməz! 

Erkül Puaro sakitcə etirazını bildirdi: 

— Bu, o qədər də vacib deyil. 

Anjela Uorren sərt səslə: 

— Buna qətiyyən inanmıram, – dedi. Yaşlı tərbiyəçiyə 
baxarkən gözlərində düşməncəsinə parıltı vardı. 

Meredit Bleyk üzüntülü halda bığlarını sığallayırdı. Sadə- 
cə, miss Uilyams yerində sakit-sakit oturmaqdaydı. Yaşlı 
qadın dümdüz oturmuşdu, yanaqları xəfifcə qızarmışdı. 

— Bəli, mən bunu gördüm, — deyə başını yellədi. 

Puaro ağır-ağır mızıldandı: 

— Əlbəttə, bu iddianızı təsdiqləyəcək başqa bir adam 
yoxdur... — dedi. 

— Elədir. Lakin mən həqiqəti söyləyirəm. — O zəka dolu 
qonur gözlər meydan oxuyurmuşcasına belçikalı detektivə 
zilləndi. — İnsanların mənə inanmamasına alışmamışam, 
müsyö Puaro. 

Puaro başını əydi: 

— Söylədiklərinizə şübhə etdiyimi demək istəmirəm, miss 
Uilyams, danışdığınız hadisə həqiqətdir. Və bu gördükləriniz 

səbəbindən mən Karolina Kralenin günahkar olmadığını, 
ola bilməyəcəyini başa düşdüm. 

Karlanın nişanlısı ilk dəfə sözə qarışdı. Bu uzunboy, 
gənc adamın üzündə əndişəli ifadə vardı. 

— Bu sözləri nəyə əsasən söylədiyinizi öyrənmək istər- 
dim, müsyö Puaro. 

Belçikalı ona tərəf döndü: 

— Əlbəttə, əlbəttə. Sizə bunu danışacağam. Miss Uil- 
yams nə gördü? Karolina Kralenin narahatlıqla, lakin diq- 
qətlə pivə şüşəsini dəsmalıyla sildiyini. Sonra da ərinin 
barmaqlarını pivə şüşəsinin üzərinə basdığını. Diqqət edin, 
pivə şüşəsinin üzərinə... Halbuki konium stəkana tökül- 
müşdü, şüşəyə yox. Şüşədə heç bir zaman zəhər olmayıb. 
Lakin Karolina Krale bunu bilmirdi. 

Ərini zəhərlədiyi iddia edilən gənc qadının koniumun 
nəyə töküldüyündən xəbəri belə yox idi. Zavallı, zəhərin 
şüşədə olduğunu zənn edirdi. 

Meredit etiraz etdi: 

— Onda bəs nəyə görə... 

Puaro tələsik onun sözünü kəsdi: 

— Bəli, nəyə görə? Nə üçün Karolina Krale hamını 
ərinin intihar etdiyinə inandırmaq istəyirdi? Bunun cavabı 
sadə olmalıdır. Çünki gənc qadın Amyas Kraleni kimin 
zəhərlədiyini bilirdi. Oadamdan heç kimin şübhələnməməsi 
üçün hər şeyi etməyə, hər cür əziyyətə qatlanmağa razıydı. 
Burada biz hekayətimizin sonuna yaxınlaşmaqdayıq. Bu 
şəxs kim ola bilər? Sizcə, Karolina Krale kimi qorumağa 
çalışmalıydı: Filip Bleyki, Merediti, yoxsa Elsa Qreeri? Sesi- 
liya Gilyamsı? Xeyr. Karolina Kralenin nəyin bahasına olur- 
sa olsun qorumağa çalışacağı təkcə bir nəfər vardı. 

Bir an susdu: 

— Miss Aniela, — deyə sözünə davam etdi, — bacınızın 
son məktubunu gətirdinizmi? Gətirdinizsə, onu ucadan 
oxumağınızı istərdim. 

Anjela Uorren: 

— Oxuya bilmərəm, — deyə cavab verdi. 

— Axı miss Uorren... 

Anjela ayağa qalxdı. Səsi buz kimiydi: 

— Nəyə işarə etdiyinizi gözəl başa düşürəm. Amyas 
Kraleni mənim öldürdüyümü düşünürsünüz, elə deyilmi? 


üstəlik, bacımın bunu bildiyinə də əminsiniz. Bu çirkin itti- 
hamı rədd edirəm. 

Puaro nəsə demək istədi: 

— Məktub... 

— O məktub yalnız mənim oxumağım üçün yazılıb. 

Puaro dönərək otaqda oturmuş yaşca ən gənc iki 
insana tərəf baxdı. 

Karla Lemarşan: 

— Aniela xala, — dedi. — Nə olar, müsyö Puaronun istə- 
diyini yerinə yetirin. 

— Karla, bir fikirləş, gör nə danışırsan? — Anjela Uorren 
əzabla cavab verdi. — Ananın xatirəsinə sənin heç bir hör- 
mətin yoxdurmu? 

— Karolina Krale mənim anam olub, — Karla aydın və 
kəskin şəkildə söylədi. — Buna görə də mənim sizdən xahiş 
etməyə haqqım var. Mən anamın adından danışıram. Mən 
istəyirəm ki, o məktub burada oxunsun. 

Anjela Uorren yavaş hərəkətlə məktubu çantasından 
çıxarıb Puaroya verdi. 

— Kaş bunu sizə heç göstərməyəydim... — kədərlə dil- 
ləndi. 

Özünü çevirərək pəncərədən çölə baxmağa başladı. 

Erkül Puaro Karolina Kralenin son məktubunu ucadan 
oxuyarkən otağın künclərində kölgələr qatılaşdı. 

Karlaya elə gəldi ki, kimsə xəlvətcə içəriyə daxil olub. 
Yavaş-yavaş aydınlaşır, qulaq asır, nəfəs alır və gözləyirdi 
bu kölgə. “Anam buradadır, — deyə düşündü. — O, bura- 
dadır... Karolina Krale aramızdadır”. 

Erkül Puaro məktubu oxuyub tamamladı. 

— Məncə, hamınız bunun çox maraqlı bir məktub oldu- 
ğunu qəbul edirsiniz. Üstəlik, həm də gözəl bir məktubdur... 
Lakin əsas məsələ məktubun bu qədər maraqlı olmasıdır. 
Çünki bunda çatışmayan bir şey var... Karolina Krale heç 
bir zaman günahsız olduğunu yazmamışdır. 

Anjela Uorren pəncərədən başını çevirmədən cavab 
verdi: 

— Çünki buna ehtiyac yox idi. 

— Bəli, miss Uorren, gerçəkdən də, ehtiyac yox idi. 
Karolina Krale bacısına günahsız olduğunu yazmadı. Çünki 
onun bunu çox yaxşı bildiyinə əmin idi. Bunun da səbəbləri 

vardı. Karolina Kraleni artıq bir şey maraqlandırırdı. Bacı- 
sını ovundurmaq, onun qorxularını yox etmək və qızın 
cinayəti işlədiyini etiraf etməsinə mane olmaq. Ona görə 
də məktubunda bunu təkrar olaraq yazdı: “Hər şey qayda- 
sındadır, əzizim, hər şey qaydasındadır”. 

Anjela Uorren bağırdı: 

— Başa düşmürsünüz? Karolina, sadəcə, mənim xoş- 
bəxt olmağımı istəyirdi, vəssalam. 

— Bəli, sizin xoşbəxt olmağınızı istəyirdi. Məktubundan 
da bu, aydın görünür. Karolina Kralenin bir qızı vardı. 
Lakin o, uşağıyla maraqlanmırdı. Karla haqqında daha 
sonra düşünəcəkdi. Bəli, başı bacısına o qədər qarışmışdı 
ki, başqaları yadına da düşmürdü. Anielanın qorxularını 
uzaqlaşdırmalı, ona təsəlli verməliydi. O, yaşamaqda 
davam etməli, xoşbəxt olmalı və arzularına çatmalıydı. 
Anielaya cəsarət verilməliydi. Buna görə də Anielanın daşı- 
yacağı yükü ağır hesab etməməsi üçün məktubuna bu 
mənalı cümləni də əlavə etmişdi: “İnsan gərək öz borc- 
larını ödəsin”. Təkcə bu cümləylə hər şeyi açıqlayır. Bu 
sözlər Karolinanın ta uşaqlığından bəri daşıdığı yüklə əla- 
qədardır. Çünki Karolina uşaq vaxtı hirslənərək bacısının 
üzünə mürəkkəbqabını ataraq onu yaralamışdı. Və indi 
əlinə bu borcunu ödəmək üçün fürsət düşmüşdü. Sizə 
böyük bir səmimiyyətlə bunu da söyləyim, qoy qəlbiniz bir 
az rahat olsun. Karolina Krale bu borcunu ödədiyini düşü- 
nərək, heç bir zaman tapmadığı dərin bir könül rahat- 
lığına qovuşmuşdu. Borcunu ödədiyini düşündüyü üçün 
məhkəmə prosesinin çətinliyinin və o ağır hökmün ona 
heç bir təsiri olmamışdı. Bəlkə, qatil sayılan və cəza alan bir 
qadın üçün söyləyəcəyim bu sözləri qəribə hesab edəcək- 
siniz. Lakin Karolina artıq çox xoşbəxt idi. Ona xoşbəxtlik 
gətirəcək bir çox şey var idi. Həm də sizin düşündüyünüz- 
dən daha çox. Bunları sizə bir az sonra açıqlayacağam. 

Görürsünüzmü, bu açıqlamadan sonra Karolinanın 
hərəkətlərində hər şey necə üst-üstə düşür? Hadisələrə 
onun gözüylə baxmağa çalışın. Birincisi, bir gecə əvvəl ona 
uşaq yaşlarındakı həmin o əsəbi hərəkətini qorxunc şəkil- 
də xatırladan bir hadisə olur. Aniela Amyas Kraleyə mürək- 
kəbqabını atır. Bildiyiniz kimi, özü də neçə il əvvəl eyni 
şeyi etmişdi... Aniela rəssama: “İnşallah, ölərsənl” — deyə 


bağırır. Ertəsi gün Karolina anbara girəndə Anielanın pivə 
şüşələrini qarışdırdığını görür. Miss Uilyamsın yazdıqla- 
rını kifayət qədər yaxşı xatırlayıram: “Anjela soyuducunun 
yanında dayanmışdı. Özü qıpqırmızı qızarmışdı. Günahkar 
bir görkəmi vardı...” Miss Uilyams onun dərsdən qaçdığı 
üçün özünü günahkar hiss etdiyini düşünürdü. Lakin 
Karolinanın birdən-birə yaxaladığı Anielanın üzündəki 
günahkar ifadəsi gənc qadın üçün başqa məna kəsb 
edirdi. Unutmayın, Anjela daha əvvəl də, heç olmasa, bir 
dəfə Amyasın içkisinə nəsə qarışdırmışdı. Bu, asanlıqla 
qızın ağlına gələ biləcək bir oyun idi. 

Karolina Anfelanın ona verdiyi pivə şüşəsini alaraq 
bunu Top bağçasına aparır. Orada pivəni stəkana tökərək 
Amyasa verir. Rəssam bunu biməfəsə başına çəkir, üzünü 
turşudur. Və həmin o mənalı sözləri söyləyir: “Bu gün hər 
şey murdarlaşıb”. 

Karolina o zaman heç bir şeydən şübhələnmir. Lakin 
günorta yeməyindən sonra Top bağçasına gedərkən ərinin 
öldüyünü görür. O zaman dərhal Amyasın zəhərləndiyini 
düşünür. Cinayəti törədən özü deyil. O halda bəs qatil 
kimdir? Gənc qadın birdən-birə hər şeyi xatırlayır. Aniela- 
nın təhdidləri... 

Qəflətən yaxaladığı Anielanın pivə şüşəsinin üzərinə 
əyilməsi və qızın üzündəki günahkar ifadə... qatil odur, 
Anielal.. Ancaq uşaq bunu nəyə görə etmişdi? Hər halda, 
Amyasdan intiqam almaq üçün, bəlkə də, öldürmək 
məqsədilə deyil, sadəcə, əhvalının pisləşməsini, ürəyinin 
bulanmasını istəyib... və ya bunu Karolinanın xətrinə edib? 
Amyasın bacısını tərk edəcəyini bilib və buna hirslənib? 
Karolina Aniela yaşında olarkən özünün də necə çılğın 
olduğunu çox yaxşı xatırlayır... və o anda, sadəcə, bir şeyi 
düşünür... “Anielanı necə qoruya bilərəm. Aniela şüşəni 
tutmuşdu. Pivə şüşəsinin üzərində onun barmaq izləri 
olmalıydı”. Karolina tələsik şüşəni dəsmalla silir. Hamını 
Amyasın intihar etdiyinə inandıra biləcəyini düşünür... 
“Əgər şüşənin üzərində təkcə Amyasın barmaq izlərini tap- 
salar...” Gənc qadın ətrafa göz gəzdirərək, təlaşla Amyasın 
barmaqlarını şüşəyə basır. 

Əgər bu variantın düzgün olduğunu qəbul etsək, 
o zaman hər şey üst-üstə düşər. Karolina daim Anieladan 

ötrü narahat olur, israrla onu evdən uzaqlaşdırmaq, bu 
hadisələrə qarışdırmamaq istəyir, polisin Anielanı uzun- 
uzadı lüzumsuz yerə sorğuya çəkməsindən qorxur və axır- 
da, məhkəmə prosesi başlanana qədər Anielanın ölkədən 
uzaqlara yollanmasını arzu edir... Çünki Karolina Aniela- 
nın dözməyərək hər şeyi etiraf edəcəyindən çox qorxur... 


İV yəsil 
HƏQİQƏT 


Anjela Uorren ağır-ağır pəncərədən üzünü çevirdi. Sərt 
və nifrət dolu baxışlarla içəridə oturanları bir-bir süzdü: 

— Hamınız kor və axmaqsınız. Sizin hamınız. Yəni başa 
düşmürsünüz, əgər bu cinayəti mən törətsəydim, bunu 
mütləq etiraf edərdim. Mən Karolinanın əzab çəkməsinə 
heç bir zaman razı olmazdım. 

— Lakin, — Puaro etiraz etdi. — O gün siz pivənin ağzını 
açmışdınız. 

— Mən? Mən pivənin ağzını açmışdım? 

Puaro Meredit Bleykə baxdı: 

— Qulaq asın, müsyö. Mənə yazdığınız məktubda, 
yataq otağınızın altında olan bu laboratoriyada cinayətin 
səhərisi gün nəsə bir taqqıltı eşitdiyinizi yazmışdınız. 

Bleyk başını yellədi: 

— Bu, sadəcə, pişik idi. 

— Pişik olduğunu haradan bilirsiniz? 

— Ya... Yadımda deyil. Ancaq mən bilirəm, bu, pişik idi. 
Buna əminəm. Pəncərə aralıydı. Bir pişik buradan asan- 
lıqla içəri girə bilərdi. 

— Lakin pəncərə çərçivəsi yaxşı bərkidilməmişdi, onu 
asanlıqla qaldırıb-endirmək mümkün idi. Demək, oradan 
insan da keçə bilərdi. 

— Düzdür, ancaq mən bilirəm, taqqıltı salan pişik olub. 

— Siz onu gördünüzmü? 

— Xeyr, görmədim. — Bleyk çaşqın halda mızıldandı. 
Susaraq qaşlarını çatdı. — Buna baxmayaraq, yenə də bili- 
rəm ki, pişik olub. 

— Haradan bildiyinizi sizə bir az sonra izah edəcəyəm. 
Hələliksə sizin diqqətinizi başqa bir məsələyə yönəltmək 


istəyirəm. O səhər kim istəsəydi, gəlib sizin laboratoriyanıza 
girə bilərdi. Rəflərdən istədiyi şeyi götürüb xəlvətcə aradan 
çıxa bilərdi. Əgər bu naməlum adam Olderberidən gəlmiş- 
disə, demək, Filip Bleyk, Elsa Qreer, Amyas Krale və ya 
Karolina Krale ola bilməzdi. Çünki bu dörd nəfərin o səhər 
nə etdiyini biz hamımız çox yaxşı bilirik. Yerdə qalır Aniela 
Gorrenlə miss Uilyams. Miss Uilyams buraya gəlibmiş, çünki 
siz evdən çıxanda onu görmüsünüz. Ona yolda rast gəlmi- 
siniz, sizə Anjela Qorreni axtardığını söyləyib. Anjela bundan 
əvvəl sahilə enmişdi, ancaq miss Uilyams onun dənizdə 
olmadığını görüb. Məncə, Aniela üzərək bu tərəfə keçib. Evə 
gələrək pəncərədən içəriyə girib və rəfdən nəsə götürüb. 

Aniela bağırdı: 

— Mən elə bir şey etməmişəm. Ən azından... 

— Ahal Yadınıza düşdü, deyəsən? Amyas Kraleni 
hirsləndirmək üçün pişikotu götürmüşdünüzl 

Meredit Bleyk dilləndi: 

— Valerianmı? Həə, indi başa düşdüm. 

— Əlbəttə. Bax buna görə bu otağa pişik girdiyini fikir- 
ləşmisiniz. Burnunuz çox həssas olduğuna görə, fərqinə 
varmadan valerianın o yüngül, heç də xoş olmayan qoxu- 
sunu hiss etmisiniz və ağlınıza pişik gəlib. Pişiklər bu otu 
çox sevirlər. Valerianın pis dadı var. Bir gün əvvəl bu otdan 
söz açmışdınız. Dəcəl Aniela da yeznəsinin içkisinə valerian 
qarışdırmağa qərar verib. Çünki Amyas pivəsini birnəfəsə 
içərdi. 

Aniela dalğın-dalğın mızıldandı: 

— Mən bunu həmin gün etmişdim? Valerianı götürdü- 
yümü çox yaxşı xatırlayıram. Pivəni çıxardığımı və Karoli- 
nanın, az qala, məni yaxalayacağı da yadımdadır. Hə, bun- 
ları xatırlayıram, əlbəttə... Lakin bu hadisənin cinayət günü 
olduğunu unutmuşam. 

— Əlbəttə. Çünki beyninizdə bu iki hadisə arasında bir 
bağ qurmamışdınız. Sizin üçün bu iki hadisənin bir-biriylə 
heç bir əlaqəsi yox idi. Biri sizin bu günə qədər etdiyiniz 
dəcəlliklər kimi yadınızda qalmışdı, o biriysə yaddaşınızda 
olan-qalan bütün xırda-böyük hadisələri silib aparan faciə 
kimi. Ancaq sizin: “Pişikotu cövhərini boşaltdım, onu Amya- 
sın pivəsinə qarışdıracaqdım”, — dediyinizi mən yadımda sax- 
lamışam. Siz bunu edəcəkdiniz, ancaq etdiyinizi demədiniz. 

— Xeyr, bunu etməyə fürsət tapmadım. Şüşəni açma- 
ğa çalışarkən Karolina gəldi. Ahl — Anielanın səsi birdən- 
birə titrədi. – Demək, buna görə Karolina mənim... qatil 
olduğumu düşünürdül — Nəfəs dərərək ətrafına baxdı. 
Sonra hər zamankı kimi sakit səslə: — Hər halda, hamınız 
da belə düşünürsünüz, — dedi. Bir an susdu. — Amyası 
mən öldürməmişəm. Nə sarsaq dəcəlliyə görə, nə də baş- 
qa bir şeyə görə. Əgər belə bir iş tutsaydım, bunu o saat 
etiraf edərdim. 

Miss Uilyams o saat dilləndi: 

— Əlbəttə, əzizim, — özünün qəti münasibətilə qızın 
tərəfini saxladı. Sonra Erkül Puaroya baxdı. — Ancaq 
axmaq adamın ağlına belə bir fikir gələ bilər. 

Erkül Puaro sakit-sakit: 

— Mən axmaq deyiləm, – deyə cavab verdi. — Ona görə 
də Anjela Gorrendən şübhələnmirəm. Çünki Amyas Kra- 
leni kimin öldürdüyünü yaxşı bilirəm. Puaro susdu. 

— Faktları sübut kimi qəbul etmək olmaz, hər şey hər 
zaman göründüyü kimi olmur, misal üçün, Olderberidəki 
duruma nəzər salaq. Bu, tanış mənzərədir. İki qadın və 
bir kişi. Hamımız da Amyas Kralenin arvadını başqa bir 
qadına görə tərk etmək niyyətində olduğuna inandıq. 
Lakin əslində, rəssamın heç də belə bir fikri yox idi. 

Onun daha öncə də bir çox qadınla əlaqəsi olmuşdu. 
Amyas bu qadınlara aşiq olurdu. Bu vurulmalar getdikcə, 
sanki, rəssamda vərdiş halını alırdı. Lakin bu eşq olayları 
çox qısa sürürdü. Amyasın aşiq olduğu qadınlar, adətən, 
təcrübəli olurdular, rəssamdan da artıq heç nə tələb etmir- 
dilər. Lakin bu dəfə rast gəldiyi qadının öz tələbləri var 
idi: ondan çox şey istəməkdəydi. Əslində, ona qadın da 
demək olmaz. Bir gənc qız idi. Karolina Kralenin söylə- 
diyinə görə, həddən artıq səmimiydi... Danışanda dünya- 
görmüş və həddən artıq modern təsiri bağışlayırdı, lakin 
eşq məsələsində dəhşətli dərəcədə mühafizəkar və köhnə 
fikirliydi. Amyas Kraleyə qarşı dəlicəsinə sevgi hissi bəslə- 
diyinə görə rəssamın da onu eyni şəkildə sevdiyini düşü- 
nürdü. Yenə eyni şəkildə bu alovlu eşqin bir ömür boyu 
sürəcəyinə də inanmaqdaydı. Amyasdan soruşmadan, 
onunla bu barədə danışmadan, rəssamın öz arvadını ona 
görə boşayacağını düşünməyə başlamışdı. 


Bilirəm, indi deyəcəksiniz ki, yaxşı, bəs nə üçün Amyas 
ona həqiqəti söyləmədi? Qızın gözlərini açmadı? Cavabım 
belə olacaq: o rəsmi çəkmək xatirinə. Amyas rəsmi bitirmək 
istəyirdi. Bəzilərinə bu sözlərim gülünc görünə bilər. Lakin 
sənətkarları tanıyanlar nə demək istədiyimi başa düşəcək- 
lər. Əslində, bu açıqlamanı da prinsip kimi qəbul etmək- 
dəyik. Beləcə, Amyasla Meredit Bleyk arasındakı söhbət 
daha aydın forma alır. Rəssam sıxılır, Bleykin çiyninə 
vuraraq, hər şeyin düzələcəyini söyləyir. Çünki Amyas 
Krale üçün hər şey çox sadədir. O, rəsm çəkir, “əsəbi, 
qısqanc iki qadın” deyə təsvir etdiyi Karolinayla Elsanın 
işinə mane olmasından narahatdır. Lakin əslində, ikisini 
də həyatının ən önəmli işinə qarışdırmaq niyyətində deyil. 

Elsaya həqiqəti söylədiyi təqdirdə rəsmin yarıda qala- 
cağını bilir. Bəlkə də, Elsanı bəyəndiyi ilk günlərdə Karo- 
linanı tərk edəcəyindən söz salmışdı. Kişilər eşq zamanı 
belə şeylər söyləyə bilərlər. Bəlkə də, sadəcə, özünü elə 
aparmışdı ki, Elsa öz-özünə belə bir nəticəyə gəlmişdi. İndi 
də qızın bu inamını qırmaq istəmirdi, Elsanın düşündüklə- 
rini vecinə də almırdı: “Qoy nə istəyirsə, düşünsün... Bir- 
iki gün səsi çıxmasın, yetər... Ondan sonra qıza həqiqəti 
açıqlayaram. Aramızda hər şeyin bitdiyini söyləyərəm...” 
Amyasın vicdanlı adam olmadığı məlumdur. 

Məncə, lap əvvəlcədən o, Elsayla çox da dərinlərə 
getməməyə çalışmışdı. Qıza özünün necə adam oldu- 
ğunu söyləmişdi. Lakin Elsa buna fikir verməmişdi. Tale- 
yin çarxını öz bildiyi kimi fırlatmağa çalışmışdı. Amyas 
üçün qadınları əldə etmək çox asan idi. Əgər özündən 
soruşsaydınız: “Elsa hələ çox gəncdir, çox keçmədən hər 
şeyi unudar”, — deyə cavab verərdi. Bax belə bir düşüncə 
sahibiydi Amyas Krale. 

Onun, həqiqətən, sevdiyi yeganə insan öz arvadıydı. 
Lakin rəssam ondan ötrü də o qədər narahat deyildi. 
Karolina bir-iki gün əvvəl söylədiklərinə görə Elsaya qarşı 
həddən artıq əsəbiləşmişdi. Ancaq yenə də böyük bir nik- 
binliklə yaxında hər şeyin düzələcəyinə inanırdı. Karolina 
yenə də, hər zaman olduğu kimi, onu bağışlayacaqdı. 
Elsa isə istər-istəməz, buna qatlanacaqdı. Amyas üçün bu 
cür problemlər çox sadəydi. Lakin səhv etmirəmsə, son 
gecə rəssam da xeyli narahat olmuşdu. Farolinaya görə, 

əlbəttə. Elsaya görə yox. Bəlkə də, o, arvadının otağına 
getmişdi, lakin Karolina onunla danışmaq istəməmişdi. 
Bax belə bir narahatlıqla dolu bir gecədən sonra Amyas 
Karolinanı bir kənara çəkərək ona həqiqəti dedi. Bir ara 
Elsanı çox bəyənmişdi, ancaq artıq onunla heç bir əlaqəsi 
yox idi. Rəsm tamamlanar-tamamlanmaz qızı bir daha 
görməyəcəkdi. Bax buna görə Karolina əsəbiliklə: “Sən 
və sevgililərin!” — deyə bağırmışdı. Bu kəlməylə Elsanı da 
digər qadınların sırasına qatmışdı. Sonra da belə demişdi: 
“Günlərin bir günü səni öldürəcəyəm”. Çünki Karolina 
ərinin bu oyunbazlığına, vicdansızlığına, qıza qarşı etdiyi 
pisliyə görə əsəbiləşmişdi. Hollda Filip Bleykin yanın- 
dan keçərkən: “Qəddarlıqdır bu”, — deyə mızıldanması 
da buna görəydi... Sonra Amyas kitabxanadan çıxaraq 
terrasda Elsayla Filip Bleyki görür. Qıza kobudcasına iş 
yerinə getməsini söyləyir. 

Amyas Elsa Qreerin kitabxananın pəncərəsi yanında 
oturduğunu və hər şeyi eşitdiyini bilmirdi. Sonradan Elsa- 
nın bu danışıq haqqında söylədikləri də düzgün deyildi. 
Bildiyiniz kimi, onun bu sözlərini təsdiqləyəcək başqa 
şahid yox idi. Elsanın həqiqətlərin belə çılpaq şəkildə açıq- 
landığını eşitdiyi zaman keçirdiyi sarsıntını təsəvvürünüzə 
gətirə bilərsinizmi? 

Meredit Bleyk bir gün əvvəl Karolinanın laboratoriya- 
dan çıxmasını gözləyərkən, otağa tərəf arxasını çevirdiyini 
mənə söylədi. O zaman Elsa Qreerlə danışırdı. O halda 
qızın üzü qapıya tərəfdi və Meredit Bleykin çiyinlərinin 
üzərindən Karolinanın laboratoriyada nə etdiyini görürdü. 
Hamıyla müqayisədə bunu edə biləcək yeganə insan da 
o idi. Elsa Karolinanın zəhəri götürdüyünü görür. Heç 
bir şey söyləmir. Lakin kitabxananın pəncərəsi önündə 
oturur və ərlə arvadın danışıqlarını dinləyərkən konium 
yadına düşür. 

Amyas bayıra çıxıb rəsmə davam etmələrini söylədiyi 
zaman yun köynəyini götürmək istədiyini söyləyir. O saat 
Karolina Kralenin otağına çıxaraq zəhəri axtarır. Qadınlar 
həmcinslərinin bəzi şeyləri harada gizlədəcəklərini çox 
yaxşı bilirlər. Elsa zəhər şüşəsini tapır. Bunun üzərindəki 
barmaq izlərini pozmamağa çalışaraq, ələ keçirdiyi bir 
pipetkayla koniumu çəkir. Sonra təkrar aşağıya enərək 


Amyasla birlikdə Top bağçasına gedir. Hər halda, bir az 
sonra da bir stəkana Amyas üçün pivə doldurur. Rəssam 
da bunu başına çəkir. 

O zaman Karolina çox üzgün idi. Elsanın yenidən evə 
çıxdığını gördükdə (qız bu dəfə, həqiqətən, yun köynəyini 
götürməyə gəlmişdi) Karolina o saat Top bağçasına 
qaçaraq ərinin qarşısında dayanır. “Qıza qarşı etdiyin bu 
hərəkətlər çox ayıbdırl Buna razı ola bilmərəml Qız üçün 
çox ağır şeydir bul” — deyir. Amyas isə çalışmasının bu 
şəkildə kəsilməsinə hirslənir. Qərarını çoxdan verdiyini, 
rəsmi çəkib qurtarandan sonra qızı başından atacağını 
söyləyir. “Qərarımı verdim, qovacağam gedəcəkl” 

Sonra ərlə arvad Bleyklərin ayaq səslərini eşidirlər. 
Karolina bir az utanmış halda rəssamın yanından çıxarkən 
Aniela və onun məktəbə hazırlaşması haqqında nəsə mızıl- 
danır, iş-gücünün tökülüb-qaldığını söyləyir. Buna görə də 
bu iki qardaş Amyasın sözlərini Anielanın yola düşməsiylə 
əlaqələndirir. “Qovacağam getsin” isə “yola salacağam 
getsin” şəklini aldı... O əsnada Elsa da əlində yun köynək 
bağçaya enir. O, sakit idi, gülümsəyirdi. Təkrar poza verir. 
Hər halda, polisin Karolinadan şübhələnəcəyini, konium 
şüşəsini də onun otağından tapacaqlarını düşünür. Lakin 
o arada Karolina qızın tələsinə tamamilə düşməsinə səbəb 
olacaq bir hərəkətə yol verir. Evdən buzlu pivə gətirərək 
bunu ərinin içməsi üçün stəkana doldurur. Amyas pivəni 
içərək üzünü turşudur. “Bu gün hər şey murdarlaşıb”. 
Bu sözlərin nə qədər vacib, nə qədər məzmunlu olduğu- 
nun fərqində deyilsinizmi? Hər şey murdarlaşıb... demək, 
Amyas o pivədən əvvəl ona murdar gələn və dadı hələ də 
ağzından getməyən bir şey içmişdi. O halda Amyas arva- 
dının gətirdiyi pivəylə deyil, daha əvvəl içdiyi ilə zəhərlən- 
mişdi. Bir məqam da var. Filip Bleyk məktubunda Amya- 
sın xəfifcə səndələdiyini gördüyünü və “Görəsən, içki içib- 
mi”, — deyə düşündüyünü yazır. Lakin o yüngül səndələmə 
koniumun ilkin əlamətləriydi. Yəni Amyas, Karolina ona 
pivə gətirməzdən əvvəl zəhəri içmişdi. 

Və beləcə, Elsa Greer yenə daş divarın üstündə oturur, 
lazımi qaydada poza verməyə başlayır. Lakin Amyasın 
şübhəyə düşməməsi üçün onunla nəşəli-nəşəli danışır. 
Daha sonra Mereditin yuxarıdakı skamyada oturduğunu 

görür, ona əl edərək bir az da artistlik eləyir. Hər cür 
xəstəliyə nifrət edən Amyas Krale qolları tutuluncaya, dili 
ağırlaşıncaya qədər rəsm çəkməkdə davam edir. Sonra 
özünü skamyanın üstünə yıxır. Hərəkət edə bilməyəcək 
haldaydı, ancaq başı hələ də işləyirdi. Günorta yeməyini 
xəbər verən zəng çalınır. Meredit skamyadan qalxıb bağ- 
çanın alaqapısına doğru yönəlir. Elsa bir göz qırpımında 
divardan hoppanaraq masaya tərəf qaçır. Pipetkada qal- 
mış bir-iki damla zəhəri də Amyasın pivə içdiyi stəkana 
damızdırır. Polisin rəssamın bu son içkiylə zəhərləndiyini 
düşünməsini istəyirdi. (Daha sonra pipetkanı bağça yolun- 
da yaxşıca tapdalayaraq qıracaqdı). O arada Meredit də 
bağça qapısına çatmışdı. Elsa burada onunla qarşılaşır. 

Bağçaya gün düşürdü. Mereditsə kölgəli ağacların 
arasından çıxmışdı. Ona görə də içərini yaxşı görə bilmir. 
Sadəcə, dostunun skamyada yayxanmış halda oturdu- 
ğunu görür. Onun rəsmdən gözlərini ayırıraq, əsəb dolu 
baxışlarla onların olduğu tərəfə baxdığının şahidi olur. 

Amyas məsələnin nə yerdə olduğunu hara qədər anla- 
mışdı? Başına gələnlərin nə qədərini başa düşmüşdü? 
Bunları bilmirik. Lakin rəssamın gözləri və əlləri amansız 
diqqətlə çalışmışdı. 

Puaro divardakı tabloya işarə etdi: 

— Bu rəsmi ilk gördüyüm zaman həqiqəti o saat başa 
düşməliydim. Çox diqqətəlayiq əsərdir bu. Bir qatilin qur- 
banı tərəfindən çəkilmiş rəsmi... Aşiqinin ölüsünü seyr 
edən gənc qızın tablosu... 


V fosil 
SON 


Otağa dərin səssizlik çökmüşdü. Dəhşət və heyrət 
dolu səssizlik. Bu arada günəş üfüq xəttinin arxasında 
görünməz oldu. Pəncərənin qabağında oturan gənc qadı- 
nin qara saçlarını, gümüşü rəngdə bahalı xəz qorjetini işıl- 
dadan son şüalar da yox oldu. 

Elsa Dittişam yerində yavaşca qurcalandı: 

— Meredit, hamını bayıra çıxart, — dedi. — Müsyö Pua- 
royla məni yalqız buraxın. 


Gənc qadın qapı arxadan örtülüncəyə qədər hərəkət- 
siz gözlədi. Sonra da Puaroya baxdı. 

— Yəqin ki, özünüzü çox ağıllı sayırsınız... Elə deyilmi? 

Puaro cavab vermədi. 

— Məndən nə gözləyirsiniz? — deyə soruşdu. — Hər şeyi 
etiraf etməyimi? 

Puaro başını buladı. 

— Onsuz da, mən belə bir şeyi etmək niyyətində deyi- 
ləm. Heç bir şeyi də etiraf etməyəcəyəm. Lakin burada 
nə istəsək, danışa bilərik, bunun əhəmiyyəti yoxdur. Çünki 
şahidimiz yoxdur. 

— Sizinlə razıyam. 

— Mən bilmək istəyirəm: siz nə etməyi düşünürsünüz? 

— Hüquq orqanlarının rəsmi şəkildə Karolina Kralenin 
günahsız olduğunu elan etmələrindən ötrü mən əlimdən 
gələni edəcəyəm. 

— Nə qədər mənasızdırl Etmədiyi bir cinayətə görə əfv 
edilmək. — Elsa güldü. Sonra da soruşdu: — Bəs mənə 
görə nə edəcəksiniz? 

— Bu öyrəndiklərimi əlaqədar adamlara çatdıracağam. 
Əgər onlar belə bir nəticəyə gəlsələr ki, sizi məsuliyyətə 
cəlb etsinlər, o zaman, əlbəttə, belə də edəcəklər. Lakin sizə 
bunu açıq şəkildə söyləmək istəyirəm: əleyhinizə o qədər 
də çox dəlil yoxdur. Sadəcə, məntiqi nəticələrlə sizin qatil 
olduğunuzu söyləmək olur. Bundan başqa, rəsmi orqan- 
ların sizin mövqeyinizdə olan bir kimsəni, iddialarını dəs- 
təkləyəcək qəti dəlillər olmadan mühakimə etməyə girişə- 
cəklərinə o qədər də inanmıram. 

Elsa çiyinlərini çəkdi: 

— Məhkəməyə çəksələr də, vecimə deyil. Hakimin qar- 
şısına çıxaram, həyatım üçün mübarizəyə çalışsam, bəlkə, 
o zaman bir az əylənərəm. Həyəcan hiss edər, canlana- 
ram. Hətta bu xoşuma da gələr. 

— Fəqət ərinizin xoşuna gəlməz. 

Ledi Dittişam Erkül Puaroya heyrətlə baxdı: 

— Ərimin duyğularının və ya düşüncələrinin mənim 
üçün əhəmiyyətli olduğunu düşünürsünüz? 

— Xeyr, belə düşünmürəm. Məncə, siz həyatınız boyun- 
ca başqalarının duyğularına qəti əhəmiyyət verməmisiniz. 
Əgər onlara bir az əhəmiyyət versəydiniz, indi xoşbəxt olardınız. 

Gənc qadın sərt səslə: 

— Mənə nəyə görə acıyırsınız? — deyə bağırdı. 

— Çünki öyrənməli olduğunuz çox şey var. 

— Nədir onlar? 

— Yetkin insanlara xas olan duyğular... Acıma, şəfqət, 
anlama... Bütün bildiyiniz və öyrəndiyiniz yalnız eşq və 
nifrətdən ibarətdir. 

Elsa dərindən ah çəkdi: 

— Təxmin etdiyiniz kimi, o gün Karolinanın zəhəri 
oğurladığını gördüm. Onun intihar edəcəyini fikirləşdim. 
Beləcə, hər şey çox asanlaşacaqdı. Sonra ertəsi gün səhər 
o qorxunc həqiqəti öyrəndim. Amyas mənə qarşı heç bir 
duyğusunun olmadığını o qadına söylədi. Daha əvvəl 
mənə qarşı sevgisi vardı, ancaq bu da sönmüşdü. Rəsm 
tamamlanar-tamamlanmaz, məni başından edəcəkdi. 
“Sənin kədərlənmənə, narahat olmağına bir səbəb yox- 
dur, Karolina”, — dedi... Və o qadının... o qadının mənə 
yazığı gəldi... Bunun məni nə hala saldığını təsəvvür edə 
bilərsinizmi? Zəhəri taparaq Amyasa içirtdim və oturduğum 
yerdən onun can çəkişməsini seyr etdim. O ana qədər 
özümü elə canlı, nəşəli və güclü hiss etməmişdim. Onun 
ölümünü seyr edirdim... — Elsa əllərini irəliyə doğru uzatdı. 
— Onu deyil, özümü öldürdüyümün fərqində belə deyildim. 
Daha sonra o qadının tələyə düşdüyünü gördüm. Ancaq 
bunun da mənə bir faydası olmadı. O qadını incidə bil- 
mirdim, ona əzab çəkdirə bilmirdim. Heç bir şey ona təsir 
etmirdi. Əlimin çatmadığı bir yerə sığınmış kimiydi. Sanki, 
məhkəmə salonunda oturan o deyildi. O qadın da, Amyas 
da əlimdən çıxdılar... Onları tuta bilməyəcəyim bir yerə 
getdilər. Lakin onlar ölmədi. Əsl ölən mən oldum. 

Elsa Dittişam ayağa qalxaraq qapıya doğru getdi. Ora- 
da ayaq saxlayaraq təkrar etdi: 

— Mən öldüm... 

Hollda yeni bir həyatın və xoşbəxtliyin eşiyində gözlə- 
yən iki gəncin yanından keçdi. Həyətdə sürücü lüks avto- 
mobilin qapısını açdı. Ledi Dittişam maşına mindi. Sürücü 
əyilərək bizon dərisindən olan xəz örtüklə gənc qadının 
ayaqlarını örtdü. 

Missis Ferrars sentyabrın 17-nə keçən gecə, cümə 
axşamı öldü. Məni hadisə yerinə həmin günün səhəri — 
cümə günü səhər saat 8-də çağırdılar, lakin gəlişimin fay- 
dası olmadı. Missis Ferrars çoxdan keçinmişdi. 

Evə qayıdanda saat doqquzu ötmüşdü. Cibimdən 
çıxardığım açarla qapını açıb içəri girdim, paltomu və şlya- 
pamı soyunub yerindən asdım, lakin otağa girmədim, bir 
müddət dəhlizdə ləngidim. Düzünü deyim ki, həm həyə- 
canlanmış, həm də dilxor olmuşdum. O vaxt hadisənin 
hansı istiqamətdə cərəyan edəcəyini bilmirdim, bu heç 
ağlıma da gəlmirdi. Ancaq yaşadığım müddət ərzində 
topladığım həyat təcrübəsi xəbərdarlıq edib deyirdi ki, 
xoşagəlməz günlər başlayır. 

Sol tərəfdəki yemək otağından qab-qacaq cingiltisi 
gəldi. Sonra da bacım Karolinin səsini eşitdim. 

— Sənsən, Ceyms? 

Məndən başqa kim ola bilərdi? Doğrusu, dəhlizdə bir 
müddət ləngiməyimin səbəbi elə Karolin idi. Cənab Kiplin- 
qin yazdığına görə, manqusti ailəsinin şüarı belədir: “Get 
və öyrən”. Bunu nəzərə alıb təklif edərdim ki, bacım Karo- 
lin dal ayaqlarının üstündə dayanmış manqustun rəsmi 
çəkilmiş mükafata layiq görülsün. Çünki onun da işi-peşəsi 
gedib öyrənməkdir, ancaq yox, o, evdən bayıra çıxmır, elə 





! Manqust - isti ölkələrdə yaşayan, uzunbədənli kiçik yırtıcı 
heyvan 


oturduğu yerdəcə hər şeydən xəbər tutur. Bayıra çıxanda 
da çıxır ki, eşitdiyi xəbərləri car çəkib külli-aləmə bildirsin. 
Gördüyünüz kimi, bacımın çox məsul vəzifəsi vardır. İnanın 
ki, hər adam bu vəzifənin öhdəsindən gələ bilməz. 

Məni də bu qorxudur. Missis Ferrarsın ölümü haqqın- 
da nə desəm, uzağı saat yarımdan sonra bütün kənd 
camaatı biləcək. Odur ki gözüaçıq olmalıyam, ehtiyatı 
əldən verməklə ağzımdan söz qaçıra bilərəm. Eşitdiyim 
xəbərləri isə heç vaxt bacıma demirəm, artıq buna vərdiş 
etmişəm. Bununla belə, həmin xəbərlər əvvəl-axır bacımın 
qulağına gəlib çatır, lakin yenə də sevinirəm. Sevinirəm ki, 
səbəbkarı mən olmamışam. 

Bir ildir ki, missis Ferrarsın əri vəfat edib. Karolin də 
hər dəfə israr edib ki (buna əsas olmasa da), missis Fer- 
rars ərini zəhərləyib. 

Onun əri içki düşkünü idi, elə içkidən də ölmüşdü, 
lakin bu, Karolini maraqlandırmır. Faktlar onun nəyinə 
gərəkdir? O, fərziyyəsini başqa cür əsaslandırır. 

— Bir onun üzünə baxaydın, — tez-tez mənə belə deyirdi. 

Missis Ferrars ortayaşlı, qəşəng qadın idi. Əynindəki 
paltarlar ona yaraşırdı. Doğrudur, bəzi müasir qadınlar kimi 
Parisdə tikdirmirdi, ancaq bədəninə münasib gəlirdi, onu 
çox qəşəng tuturdu. Yaxşı, deyək ki, paltarını Parisdə tik- 
dirmirdi. Nə olsun? Arvad da ərini bundan ötrü zəhərləyər? 

Dəhlizdə dayanıb bunları fikirləşirdim ki, Karolinin bu 
dəfə acıqlı səsini eşitdim: 

— Ceyms, axı orada nə edirsən? Niyə gəlib səhər 
yeməyini yemirsən? 

— Gəlirəm, əzizim, — deyə tələsik dilləndim. — Paltonu 
asırdım. 

— Bu vaxtadək düz on beş palto asmaq olardı. 

Düz sözə nə deyəsən... 

Otağa girib bacım Karolinin üzündən öpdüm, sonra 
stolun arxasında oturub yumurta ilə soyutma ət yeməyə 
başladım. 

— Deyəsən, səni harasa çağırıblar, — deyə Karolin 
sükutu birinci pozdu. 

— Elədir, — dedim, — Kinqs Peddoka getmişdim. Missis 
Ferrarsa görə arxamca adam göndərmişdilər. 

— Bilirəm. 

— Haradan bilirsən? — deyə təəccübümü gizlətmədim. 

— Eni dedi. 

Eni ev qulluqçusudur. Qəşəng qızdır, amma di gəl ki 
yaman boşboğazdır ha. 

Araya sükut çökdü. Mən səhər yeməyimi yeyirdim, 
bacım isə diqqətlə mənə baxırdı. Başa düşdüm ki, məndən 
məlumat almaq istəyir, mən isə dinmədim. Nəhayət, döz- 
məyib yenə söhbətə birinci özü başladı: 

— Hə? — mənalı tərzdə soruşdu. 

— Heç nə. Çoxdan keçinib. Odur ki bir əlac edə bil- 
mədim. 

— Bilirəm, — bacım şəstlə dedi. 

Bu dəfə hirsləndim. 

— Haradan bilirsən axı? — deyə səsimi qaldırdım. — Ora 
çatanadək heç özüm bunu bilmirdim. Bildiyimi isə kimsə- 
yə deməmişəm. Əgər Eninin bundan xəbəri varsa, demək, 
bu qız əsl peyğəmbərdir. 

— Xəbəri mənə Eni deməyib, südsatan deyib. Ona da 
Ferrarsın aşpazı danışıb. 

Gördünüz? O, evdən bayıra çıxmasa da, xəbər özü 
gəlib qulağına çatır. 

Bacım söhbətinə davam etdi: 

— Nədən ölüb? İnfarktdan? 

— Südsatan sənə deməyib? – kinayə ilə ondan soruş- 
dum. 

Kinayəm Karolinə təsir etmədi, sözümü ciddi qəbul edib: 

— Yox, — dedi, — südsatan bunu bilmirdi. 

Karolin, onsuz da, xəbəri eşidəcək. Bunu ona mən 
desəm, dünya dağılmayacaq kil.. 

— Missis Ferrars yuxu dərmanından ölüb. Son vaxtlar 
yuxu dərmanı qəbul edirmiş. Bu dəfə isə, görünür, bilmə- 
dən artıq götürüb. 

— Cəfəngiyatdır, — Karolin tez dilləndi. – Bunu qəsdən 
edib. Mən belə şeylərə aldanmaram. 

Qəribədir, dilinə gətirmək istəmədiyin həqiqəti başqa- 
sından eşidəndə, adam yaman əsəbiləşir. Odur ki qəzəblə: 

— Axmaqlama, – dedim. — Missis Ferrars niyə intihar 
etməlidir? Qəşəng, dul qadındır, kim görsə, ürəyi od tutub 
yanar, eşqə düşər. Həyatdan zövq almaqdansa, intihar 
edir?! İnanmıram. 


— Yox, əzizim, düz fikirləşmirsən. Son vaxtlar lap dəyiş- 
mişdi. Altı ay idi ki, nədənsə əzab-əziyyət çəkirdi. Elə özün 
də dedin, gecələr yatmırmış. 

— Yaxşı, bəs səbəbi nədir? — deyə soyuqqanlılıqla 
soruşdum. — Nakam məhəbbət? 

Bacım başını bulayıb: 

— Vicdan əzabı, — dedi. — Vicdan əzabı çəkirdi. 

— Vicdan əzabı? 

— Bəli, Sənə deyəndə ki, missis Ferrars ərini zəhərlə- 
yib, inanmırdın. İndi mən buna... əminəm. 

— Mənasız şeylər danışırsan, — deyə etirazımı bildirdim. 
— Əgər qadın ağır cinayət törədib adam öldürübsə, o, vic- 
dan əzabı kimi zəif hissiyyata qapılmamalı, törətdiyi cina- 
yətin xeyrini görməlidir. 

Karolin yenə başını buladı: 

— Əlbəttə, bu cür daşürəkli qadınlar da var, ancaq 
missis Ferrars belələrindən deyil. Çox dözümsüz, daxilən 
zəif qadındır. Ərinin əlindən lap təngə gəlmiş, buna görə 
də məcbur olmuşdur ki, ona qarşı tədbir töksün. Eşley 
Ferrarstək kişinin arvadı olmaq asan iş deyildi... 

— Başa düşürəm, — dedim. — Qadına yazığım gəlir... 

Karolinin isə missis Ferrarsa yazığı gəldiyinə inanmır- 
dım. Missis Ferrars gözəl paltarlara ehtiyac duyulmayan 
yerə gedəndən sonra bacım özünü kədərli, kefsiz göstə- 
rəcəkdi. 

Karolinə dedim ki, söylədiyi fikirlər əsassızdır. Halbuki 
bacımın bəzi sözlərinə ürəyimdə şərik çıxırdım. Karolin 
müəyyən mülahizə yürüdəndə heç vaxt faktlara əsaslan- 
mır. Mən isə bununla razılaşmıram. O, indi kəndin arasına 
çıxıb fikrini camaata yayacaq. Hamı belə başa düşəcək 
ki, Karolin bu sözləri çıxardığım tibbi mülahizələrə əsasən 
söyləyir. Yaşamaq çox çətindir. 

— Boş şeydir, — deyə Karolin fikirlərimi oxuyurmuş 
kimi yürütdüyüm mühakiməyə cavab verdi. — İndi görər- 
sən. O, intihardan qabaq məktub yazıb hər şeyi boynuna 
almışdır. 

— Məktub-zad yazmayıb, — kəskin tərzdə dedim. 

— Ol.. — deyə Karolin qışqırdı. — Demək, bu, ağlına 
gəlib? Öz aramızdır, Ceyms, deyəsən, axı sən də mənim 
kimi fikirləşirsən? Sən çoxdanın yalançısısan. 

— Bunu da nəzərdə tutmaq lazımdır, — deyə məzəm- 
mətlə cavab verdim. 

— İstintaq olacaq? 

— Bilmirəm. Bəlkə, oldu. Hər şey məndən asılıdır. Desəm 
ki, missis Ferrars dərmanın miqdarını təsadüfən artırıb, 
istintaq olmayacaq. 

— İndi nə fikirləşirsən? Hansını deyəcəksən? — bacım 
soruşdu. Bacımın sualını cavabsız qoyub ayağa qalxdım. 


İİ fəsil 
KİNQS EBBOT KƏNDİNİN ƏHALİSİ 


Mənim Karolinə nə dediyimi, Karolinin mənə verdiyi 
cavabı şərh etməkdənsə, kəndimiz və kəndimizin əhalisi 
haqqında sizə məlumat versəm, zənnimcə, yerinə düşər. 
Bildiyiniz kimi, kəndimiz Kinqs Ebbotadlanır və digər kənd- 
lərdən heç nə ilə fərqlənmir. Krençester şəhəri kəndimizin 
doqquz milliyində yerləşir. Kəndimizdə bir-biriylə rəqabət 
aparan iki dükan, kiçik poçt və böyük dəmiryol stansi- 
yası var. Cavanlarımız həddi-büluğa çatan kimi kənddən 
gedirlər, yerdə qalanlar isə, əsasən, subay xanımlar və 
tərxis olunmuş zabitlərdir. Bizim buradakı əyləncəmiz, 
eləcə də məşğuliyyətimiz... qeybət etməkdir. 

Kənddə iki ev nəzərə çarpır: əri vəfat edəndən sonra 
missis Ferrarsın yiyələndiyi Kinqs Peddok və Rocer Ekroy- 
dun malikanəsi olan Fenli Park. Ekroyd tipik kənd saki- 
nidir. Onu görəndə keçmişdə dəbdə olan musiqili kome- 
diyaların baş qəhrəmanı olan qırmızısifət ovçular yadıma 
düşür. Vaxtilə həmin ovçular Londona getdikləri haqda 
şən mahnı oxuyurdular. 

Lakin Ekroyd adi kənd sakini deyil, o, təkər istehsal 
edən bacarıqlı fabrikantdır. Nəzakətli, qırmızısifət kişidir. 
Təxminən, əlli yaşı olar. Keşişlə möhkəm dostdur, kilsəyə 
pul verməyi də unutmur. (Deyilənə görə, o, ailədə çox 
xəsisdir.) Kriket oyunları, “Gənclər” klubu, “Şikəst əsgər- 
lər” klubu — hamısı onun hesabına dolanır. Ümumiyyətlə, 
Ekroyd kəndin canı, döyünən ürəyidir. 

Rocer Ekroydun 21 yaşı olanda özündən beş-altı yaş 
böyük qadına vurulur, sonra da onunla evlənir. Qadının 


soyadı Paton idi, bir uşaqla dul qalmışdı. Ekroydun ailə 
həyatının tarixi qısa və olduqca kədərləndiricidir. Qısası, 
missis Ekroyd içki düşkünü idi. Odur ki toydan sonra cəmi 
dörd il yaşadı. 

İllər ötdü, ancaq Ekroyd ikinci dəfə ailə qurmadı. 
Missis Ekroyd öləndə onun ilk nikahdan olan uşağının 
yeddi yaşı var idi. İndi isə 25 yaşı var. Ekroyd onu doğma 
balası kimi saxlayıb, boya-başa çatdırıb, o isə dəliqanlı 
olduğundan həmişə ögey atasına əziyyət verib. Buna bax- 
mayaraq, hamımız Ralf Patonun xətrini istəyirik. Çünki 
o, hədsiz dərəcədə qəşəng oğlandır. 

Yadınızdadırsa, bir az əvvəl demişdim ki, biz qeybət 
etmək həvəsi ilə yaşayırıq. Ekroydla missis Ferrarsın bir- 
birinə bəslədiyi münasibət çox söz-söhbətə səbəb olub. 
Missis Ferrarsın ərinin vəfatından sonra isə bu münasibət 
gizli qalmayıb, hamının gözünün qabağında genişlənib və 
möhkəmlənib. Kənddə həmişə onları qoşa görürdülər. Belə 
deyirdilər ki, mərhumun ili çıxandan sonra missis Ferrars 
Rocer Ekroyda ərə gedəcək. Onların həyatı, demək olar ki, 
bir-birinə oxşayırdı. Rocerin arvadı içkidən ölmüşdü. Eşley 
Ferrars da içkisiz dura bilmirdi. Keçmişin ağır həyatından 
bilmərrə xilas olmaqdan ötrü içki düşkünlərinin bu iki qur- 
banının əlinə gözəl fürsət düşmüşdü. 

Ferrarslar ailəsi buraya bir il əvvəl köçüb gəlmişdi. 
Ekroyd barəsində gedən qeybətlər isə neçə illər idi ki, 
davam edirdi. Ralf Paton böyüdükcə Ekroydun malikanə- 
sini müxtəlif təsərrüfat müdirləri idarə edirdi: onların hər 
biri Karolinin, eləcə də onun həmkarlarının sözünə, söh- 
bətinə səbəb olmuşdu. Bütün kənd camaatı on beş il belə 
güman etmişdi ki, Ekroyd təsərrüfat müdirlərinin biri ilə 
evlənəcək. Onların içində missis Rassel adlı birisi həmin 
vəzifədə hamıdan çox — beş il işləyib və indi də işləyir. Missis 
Ferrars olmasaydı, Ekroyd çoxdan onun toruna düşmüşdü. 
Bu, birinci səbəb... digər səbəb isə qardaşının dul arvadı 
ilə yeganə qızının Kanadadan gəlməsi oldu. Missis Sessil 
Ekroyd — Ekroydun kiçik qardaşının dul arvadı Fenli Parkda 
mövqeyini möhkəmlədəndən sonra, Karolinin ifadə etdiyi 
kimi, missis Rasselin yerində oturmağa müvəffəq olmuşdur. 

“Yerində oturmaq” ifadəsinin hansı mənada işləndiyini 
deyə bilmərəm... Bu söz, nə isə, xoşuma gəlmir, ancaq bunu 


ILSRAM VAVOV ILVAAİSEGƏ YANNA HiSVTİNİ 


411 





ROCER EKROYDUN QƏTLİ 


deyə bilərəm ki, missis Rassel kəndin arasında gəzərək 
acı-acı deyirdi: “Yazıq missis Ekroyd. Qaynının himayəsinə 
sığınıb. Başqasının verdiyi çörəklə dolansaydım, özümə 
nifrət edərdim. Belə çörək zəhər dadar. Elə deyilmi?” 

Ferrarslarla əlaqədar əhvalat üzə çıxanda missis Sesil 
Ekroydun bu barədə nə fikirləşdiyini deyə bilmərəm. Doğ- 
rusu, Ekroydun subay qalması ona xeyirlidir, lakin o, mis- 
sis Ferrarsla görüşəndə nəzakət qaydalarını unutmurdu. 
Karolin demişkən, bu isə heç nəyi sübut etmir. 

Kinqs Ebbot kəndinin əhalisi son illər belə yaşamışdır. 
Biz Ekroyd və onunla əlaqədar məsələlərdən danışdıq. 
Missis Ferrarsın adını çəkməyi də unutmadıq. Demək, 
artıq vəziyyət dəyişib. Şən əhvalatlardan keçirik birbaşa 
faciəyə. Bunları beynimdə götür-qoy edə-edə işimin arxa- 
sınca getdim. Xəstə çox olmadığından fikrim yenə də mis- 
sis Ferrarsın müəmmalı ölümü ilə məşğul idi. 

Bəlkə, elə doğrudan intihar edib? Belə olan halda 
məktub yazıb qoymalıydı. Həyatına qəsd etmiş qadın onu 
intihara gətirib çıxaran şəraiti təsvir etmək istəyir. Çalışır ki, 
diqqət mərkəzində olsun. 

Missis Ferrarsı sonuncu dəfə nə vaxt görmüşəm? 
Bir həftədən çox olar. Hərəkətində heç bir qəribəlik duy- 
madım. 

Birdən yadıma düşdü, xatırladım ki, onu dünən gör- 
müşəm. Ralf Patonla yanaşı gedirdi. Mən hələ təəccüblən- 
mişdim, çünki Ralf, bildiyimə görə, kənddə olmamalıydı: 
ögey atası ilə dalaşmışdı. Altı ay idi ki, kənddə görünmürdü. 
Onlar yanaşı addımlayırdılar, başları bir-birinə yaxın idi, 
missis Ferrars ona nəsə deyirdi. Hadisənin bu cür cərəyan 
etməsi xəbərdarlıq kimi səslənirdi, gələcəyin xoşagəlməz 
səsini məhz bu an eşitdim. Ralf Patonla missis Ferrarsın 
təklikdə danışması yaxşı şey vəd etmirdi. 

Rocer Ekroydla üz-üzə gələndə elə bu barədə düşü- 
nürdüm. 

— Şeppardl — O, məni görən kimi qışqırdı. — Səni axta- 
rırdım. Dəhşətdir. 

— Artıq eşidibsən? 

O, başını tərpətdi. Yazıq cəhənnəm iztirabı çəkirdi. 
Qırmızı yanaqları batmış, özü isə yumaq kimi büzüşüb 
qalmışdı. 


— Çox şeydən xəbərin yoxdur, — Ekroyd dedi. — Bura 
bax, Şeppard, səninlə vacib işim var. Bəlkə, evə gedək, 
danışaq? 

— İndi gedə bilmərəm. Üç xəstəm qalıb. Saat 12-dən 
sonra da xəstələri evimdə qəbul edəcəyəm. 

— Onda axşam görüşək. Saat səkkizin yarısında. Razı- 
san? 

— Yaxşı. Nə olub? Yoxsa Ralf yenə başına oyun açıb? 
— Ekroyd qəribə tərzdə mənə baxdı, elə bil, sözlərimi başa 
düşmürdü. Bildim ki, ciddi hadisə baş verib. Ekroydu heç 
vaxt belə həyəcanlı görməmişdim. 

— Ralf? — tərəddüdlə soruşdu. — Ralf niyə? Ralf indi 
Londondadır. Lənət şeytanal.. Miss Qanet bura gəlir. 
Onun gözünə görünmək istəmirəm, yoxsa məni çənəsinin 
altına salıb buraxmayacaq. Axşam saat səkkizin yarısında 
görüşərik, Şeppard. 

Mən başımın hərəkətiylə razılığımı bildirdim. O isə 
məndən aralanıb getdi, rahatlığımı da özü ilə birlikdə 
apardı. Necə yəni Ralf Londondadır? Axı onu dünən kənd- 
də görmüşəm. Demək, Londona ya gecə qayıdıb, ya da 
səhər tezdən, amma Ekroydun danışığından belə çıxırdı 
ki, neçə vaxtdır onun ayaqları buralara dəymir. 

Fikirləşməyə vaxt yox idi. Miss Qanet məlumat top- 
lamaq məqsədilə yanımda müntəzir dayanmışdı. Miss 
Qanetin xasiyyəti bacımın xasiyyətinə bənzəyir, heç nədə 
ondan geri qalmır. Təkcə bir şeydə oxşamır: Karolintək 
ümumiləşdirmə apara bilmir, fərziyyə yürütmək bacarığı 
yoxdur. Bacımın rəfiqəsi sual dolu gözlərini üzümə dikib 
durmuşdu. 

— Gör yazıq missis Ferrarsın başına nə gəlibl Camaa- 
tın dediyinə görə, o, uzun müddət tiryək çəkirmiş. Adam- 
lar bu cür xoşagəlməz şeylər danışırlar, ancaq belə sözlər- 
də bəzən həqiqət də olur: od olmasa, tüstü çıxmazl Sonra 
deyirlər ki, cənab Ekroyd bundan xəbər tutub, odur ki 
nişanı geri qaytarıb. Onlar axı nişanlı idilər! — Miss Qanetin 
bundan xəbəri var. Mən isə, görünür, bilmirəm. — Ümu- 
miyyətlə, həkimlər bildiklərini, onsuz da, heç kəsə demir- 
lər, elə deyilmi? 

Üzümə zillənmiş gözlərin sahibi cavab gözləyirdi. 
Amma məndən söz almaq qeyri-mümkündür. Odur ki 

miss Qaneti başımdan etmək məqsədilə bu cür qərəzli 
qeybətlərə inanmadığı üçün ona öz minnətdarlığımı bildir- 
dim. Ağıllı gediş idi. Miss Qanet özünə gələnədək ondan 
uzaqlaşdım. 

Evə çatanda yaman fikirli idim. Xəstələr isə məni göz- 
ləyirdi. 

Sonuncu xəstəni müayinə edəndən sonra bağa düş- 
mək istədim, ancaq olmadı, çünki məni daha bir xəstə 
gözləyirdi. Xəstə məni görüb ayağa qalxdı və irəli bir neçə 
addım atdı. 

Ekroydun təsərrüfat müdirəsi hündürboy, qəşəng qadın- 
dır, amma sifətindəki ifadə həmişə zəhmli olur, dodaqları 
da bir-birinə kip sıxılır. Onun qulluqçusu olsaydım, canı- 
mın qorxusundan səsini eşitməmiş qaçıb yanına gələrdim. 

— Sabahınız xeyir, doktor Şeppard, — miss Rassel dedi. 
— Vaxtınız olsaydı, dizimə baxardınız. 

Mən onun dizini müayinə etdim, ancaq qəlbimdə şüb- 
hə yaranmışdı, çünki dizi heç ağrıyana oxşamırdı. 

Ağlıma belə bir fikir gəldi ki, miss Rassel dizini bəhanə 
edərək məndən missis Ferrarsın ölümü haqda məlumat 
almaq məqsədilə gəlib, lakin tezliklə səhv etdiymi başa 
düşdüm. O, faciəni sözarası yada salsa da, çox maraq 
göstərmədi. 

— Dərmana görə sağ olun, doktor, — dedi, — ancaq 
inanmıram ki, bir xeyri dəysin. 

Mən də belə fikirləşirdim. Amma həkimlik şərəfini 
xatırlayıb ona etirazımı bildirdim. Dərmanın heç bir xeyri 
olmasa da, ziyanı da dəyməyəcək. Hər adam öz peşəsinin 
nüfuzunu qoruyub saxlamalıdır. 

— Mən dərmanlara inanmıram, — deyə miss Rassel 
yan-yana düzülmüş dərman şüşəciklərinə baxdı. — Çox 
vaxt dərman insanlara mənfi təsir göstərir, məsələn, elə 
kokaini götürək. 

—Axı bu... 

— Bu, kübar cəmiyyətində çox yayılıb. 

Görünür, miss Rassel kübar cəmiyyəti haqda məndən 
çox bilir, buna görə də cavab verməyib susdum. 

— Mümkünsə, deyin, doktor, — miss Rassel sözünə 
davam etdi, — narkotik maddələrə qurşanmış adamın sağal- 
mağa ümidi varmı? 


Belə sualların cavabı müxtəsər olmur, buna görə də 
uzun-uzadı izaha başladım. Miss Rassel diqqətlə mənə 
qulaq asdı. Nəhayət, mühazirəmi bitirəndən sonra hələ də 
güman edirdim ki, o, missis Ferrars barədə bir məlumat 
almaq üçün yanıma gəlib. Lakin tezliklə mövzunu dəyişib 
zəhərli maddələr haqda – ələlxüsus da təsiri bilinməyən 
nadir zəhərlərin olub-olmaması barədə soruşdu. 

— Belə del Görünür, detektiv hekayələr oxuyursunuz? 
— Miss Rassel bunu təsdiq etdi. 

— Detektiv hekayələrdə istifadə olunan nadir zəhərlər 
yazıçı təxəyyülünün məhsuludur, həyatda isə belə şey yox- 
dur. Əvəzində kurare’ ҹаг. Kurare çox qorxulu zəhərdir. 

Ona bu barədə danışdım, ancaq maraqlanmadı. 
Soruşdu ki, bəlkə, yanımda zəhər ola? Dedim ki, yoxdur. 
Mənə belə gəldi ki, bu cavabı eşitdiyinə sevindi. 

Nəhayət, mənə dedi ki, evə getməlidir. O, qapıdan 
çıxanda nahar zəngi vuruldu. 

Miss Rasselin detektiv hekayələr oxumasına heç vaxt 
təəccüblənməmişdim. Təsəvvür edin, qulluqçunu danla- 
maqdan ötrü o, otaqdan çıxır, sonra isə geri qayıdıb “Yed- 
dinci ölümün sirri”, yaxud buna bənzər bir kitabı əlinə alıb 
oxuyur, bununla da ləzzət alır. 


II fəsil 
BALQABAQ YETİŞDİRƏN ŞƏXS 


Nahar vaxtı Karolinə dedim ki, axşamçağı Fenliyə 
gedəcəyəm. Etiraz etmədi. Doğrusu, bunu gözləmirdim. 

— Çox gözəl, — dedi, — demək, sən hər şeyi biləcəksən. 
Qulaq as, bilmirsən Ralfa nə olub? 

— Nə olub ki? — təəccüblə soruşdum. 

— Zənnimcə, heç nə olmayıb. 

— Onda niyə Fenli Parkda deyil, “Tri bors” mehman- 
xanasında qalır? 

Karolinin sözlərinə şəkk gətirmədim, çünki Ralfın 
mehmanxanada qalması fikri mənim də ağlıma gəlmişdi. 

— Ekroyd deyir ki, o, Londondadır, — bu xəbəri Karolinə 
çatdırmaqla adətimə xilaf çıxdım. 

— Ralf dünən səhər gəlib, — Karolin söhbətinə davam 
etdi. — Hələ də mehmanxanadadır, heç yerə getməyib. 
Dünən də orada qalıb. Gecə isə onu qızla görüblər. 

Burada təəccüblü heç nə yox idi. 

— Barda işləyən qızla? — deyə bacımdan soruşdum. 

— Yox. Məsələ bundadır ki, onlar qabaqcadan görüş 
təyin ediblərmiş. Qızın kim olduğunu bilmədim (yazıq 
Karolin özü boynuna aldı bunu). 

— Onun kim olduğunu bilirəm, — bacım təntənəli səslə 
dedi. 

Səbrimi basıb onun nə deyəcəyini gözlədim. 

— Əmisi qızı. 

— Flora Ekroyd? – heyrətlə qışqırdım. 

Ekroyd Ralf Patonu öz doğma oğlu hesab edirdi. 

Odur ki Flora Ekroyd onun əmisi qızı sayılırdı. 

— Hə, Flora Ekroyd, — bacım dedi. 

— Bəs niyə Fenlidə görüşmürdülər? 

— Heç kimin xəbəri olmadan nişanlanıblar, — deyə 
Karolin nəzəri ümumiləşdirməyə — mühakiməyə başladı. 
— Qoca Ekroyd onların görüşməsinə razı deyil, buna görə 
də gizli görüşürlər. 

Karolinin mühakimələri çox zaman yanlış olur, lakin 
bunu ona demədim. Təzə qonşumuzun həyətə çıxması ilə 
söhbətimizin mövzusunu dəyişdik. 

“Qara şamlar” adlanan qonşu evə tanımadığımız bir 
adam köçmüşdü. Karolin həmin adam haqqında heç nə 
öyrənməmişdi, bu isə onun üçün böyük dərd idi. Amma 
belə söhbət gəzir ki, qonşumuz əcnəbidir. Əlbəttə, bu cür 
məlumat Karolini qane etmir. Neyləyəsən, olanla kifayət- 
lənmək lazımdır. Adı, səhv etmirəmsə, cənab Porrodur. Heç 
həqiqi ada oxşamır. Onun barəsində bir şey də məlumdur. 
Məlumdur ki, cənab Porro balqabaq yetişdirir. Bu əlavə 
məlumat da Karolinin kefini açmadı. Həmin adamın hara- 
dan gəldiyini, subay və ya evli olduğunu, arvadının və özü- 
nün peşəsini, anasının qulluqçusunun adını, atasının qul- 
luqçusunun adını və sair bu səpkili məlumatları bilsəydi, 
onda kefi açılardı. 

— Əziz Karolin, — dedim, — onun peşəsi mənə məlum- 
dur. Təqaüdə çıxmış dəlləkdir. Bu cür bığlar ancaq dəl- 
ləkdə olur. 


Karolin razılaşmadı. Dedi ki, dəllək olsaydı, saçları hamar 
yox, qıvrım olardı, çünki tanıdığı dəlləklərin saçı bu cürdür. 
Mən isə tanıdığım hamar saçlı dəlləkləri misal çəkdim. 

Buna baxmayaraq, Karolini inandıra bilmədim. 

— Qəribə xasiyyəti var, — bacım narazı-narazı dedi. 
— O gün ondan bir-iki şey alırdım... söhbətləşdik, yaman 
nəzakətli idi. Buna baxmayaraq, heç nə öyrənə bilmədim. 
Sözarası soruşdum ki, fransızsınızmı? Dedi: “Yox”. Bununla 
da söhbətimiz bitdi. 

Təzə qonşumuz məndə hədsiz maraq oyatmışdı, çünki 
Karolintək adamın ağzını yumub, onu əliboş yola salmaq 
hər kişinin hünəri deyildi. 

— Səhv etmirəmsə, — Karolin dedi, — onun evində toz- 
soran var... 

Karolin tozsoranı bəhanə edib təzə qonşumuzun 
evinə getmək istəyirdi. Mən isə bağa düşdüm. Könlüm 
istəyən məşğuliyyətlərdən biri də bağbanlıqdır. Sahəni 
alaq otlarından təmizləyirdim ki, qışqırıq səsi eşitdim və 
eyni zamanda nə isə vuıyıltı ilə qulağımın yanından keçib 
ayağımın altına düşdü. 

Bu, balqabaq idil 

Hirslə başımı yuxarı qaldırdım. Hasarın o tayından 
boylanan təzə qonşum cənab Porronun dəyirmi sifətini, 
bir də pişik quyruğuna oxşar lopa bığını gördüm. Dərhal 
üzrxahlıq etməyə başladı: 

— Sizdən çox-çox xahiş edirəm ki, müsyö, təqsirimdən 
keçəsiniz. Xəcalətdən lap ölürəm. Balqabaq yetişdirdiyim 
cəmi bir neçə aydır. Səhər-səhər onların əlindən zara gəl- 
dim, özümdən çıxıb hirsləndim və başladım hara gəldi 
tullamağa. Təəssüf edirəm, müsyöl Biri də sizin sahəyə 
düşdü. Mümkünsə, əfv edin. 

Bu qədər üzrxahlıqdan sonra hirsim soyudu. Yaxşı 
ki, balqabaq mənə dəyməyib. Zənn edirəm ki, bu cür 
məhsulları hasardan o yana tullamaq təzə qonşumuzun 
əyləncəsi deyildir. İnanmıram ki, bu cür əyləncə onu qon- 
şularına sevdirsin. 

Qonşum, elə bil, fikrimi oxudu: 

— Xeyrl — deyərək qışqırdı. — Narahat olmayın. Buna 
vərdiş etməmişəm. Təsəvvür edin ki, müsyö, siz bütün 
həyatınızı sevimli peşənizə həsr edirsiniz. Odur ki həyatınız 


ILSRAM VAVOV İLVAAİSeGƏ YANNA HiSVTİNİ 


417 





ROCER EKROYDUN QƏTLİ 


maraqlı, mənalı keçir. Sonra isə həmin peşədən ayrılırsınız 
və keçmiş günləri — xoş, şirin günləri xatırlayıb kədərlənir- 
siniz. Darıxırsınız. 

— Elədir, — köksümü ötürüb dedim. — Elə, misal üçün, 
məni götürək: bir il bundan əvvəl əməlli-başlı mülkə varis 
oldum, onun vasitəsilə çoxdankı arzumu — dünyanı görmək, 
səyahət etmək arzumu həyata keçirə bilərdim. Ancaq nə 
olsun, bir il əvvəl belə düşünürdüm... Hələ də buradayam. 

Alçaqboy qonşum başını tərpətdi. 

— Məsələ belədir ki, adam həyatını təmin etmək üçün 
işləyir. Həyatını təmin edəndə isə başa düşür ki, istədiyi 
şey əmək imiş. Ümumiyyətlə, iş gözəl şeydir. Nəzərinizə 
çatdırım ki, müsyö, mənim işim dünyada ən maraqlı işdir. 

— Doğrudan? — deyə onu söhbətə qızışdırdım. Özümü 
bir anlığa Karolinin yerində təsəvvür etdim. 

— İnsan təbiətinin sirlərinə vaqif olmaq olduqca çətin- 
dir, müsyö. 

— Doğru buyurursunuz, — mehribanlıqla dedim.— Təqaü- 
də çıxmış dəlləkdir. İnsan təbiətiylə ancaq dəlləklər maraq- 
lanırlar ki, müştərilərini qaçırmasınlar, başlarını qatıb onları 
əyləndirə bilsinlər. 

— Mənim çox sədaqətli dostum var idi, uzun müddət 
birgə işləmişik. Arabir axmaqlığı tutsa da, çox mehriban, 
yapışıqlı idi. İnanın, ondan ötrü elə darıxıram ki, lap bur- 
numun ucu göynəyir. 

Onunla birlikdə keçirdiyim günləri xatırlayır, xatırlayır 
və tutuluram. Elə bil, məni qəfəsə salıblar, ürəyim darıxır. 

— Dostunuz vəfat edib? — deyə soruşdum. 

— Xeyr. Sağdır, indi Argentinada yaşayır. 

— Argentinadal — həsədlə dedim. 

Arzum Cənubi Amerikaya getmək idi, buna görə də 
köksümü ötürüb başımı aşağı saldım. Toxtayıb özümə 
gələndən sonra cənab Porroya baxdım. Gülürdü. Deyəsən, 
təzə qonşum çox arif adamdır. 

– Ora getməyə hazırlaşırsınız, elədirmi? — deyə 
məndən soruşdu. 

Təəssüflə başımı bulayıb: 

— Bir il əvvəl olsaydı, gedərdim, — dedim, – indi gecdir. 
O vaxt isə... axmaq, yox, daha pis... acgöz oldum. Var- 
yoxumla riskə getdim. 


— Sizi başa düşürəm, — cənab Porro dedi, — pulunuzu 
səhmlərə dəyişdiniz. 

Qonşumuz qeyri-adi adam imiş, hər şeyi başa düşürdü. 

— “Pokyupayn oylfilds” neft şirkətinin səhmlərini aldı- 
nız? — deyə o, qəflətən soruşdu. 

Təəccüblə ona baxdım: 

— Əvvəl istəyirdim, sonra Qərbi Avstraliyadakı qızıl 
mədənini seçdim. 

Cənab Porro mənim başa düşmədiyim ifadə ilə üzümə 
baxdı və sakit səslə dedi: 

— Taleyə bir bax! 

— Nə tale? — əsəbi tərzdə ondan soruşdum. 

— Taleyə bax ki, mən “Роҝ̆уирауп oylfilds” və “Qərbi 
Avstraliyanın qızıl mədənləri” şirkətləriylə maraqlanan adamla 
qonşu olmuşam. Mümkünsə, deyin, sarışın saçlar xoşu- 
nuza gəlir? 

Heyrətimi gizlədə bilmədim — ona baxdım, o isə 
gülərək: 

— Xeyr, xeyr... dəli olmamışam, — dedi. — Narahat 
olmayın. Sizə verdiyim sual axmaq sual idi, onu birdəfə- 
lik unudun. Haqqında danışdığım dostum cavanlığında 
bütün qadınları namuslu və gözəl hesab edirmiş. Siz isə 
ortayaşlı, həyatın bərkindən-boşundan çıxmış kişisiniz, 
həm də həkimsiniz. Deməli, nəyin yaxşı, nəyin pis oldu- 
ğunu ayırd edirsiniz. Nə isə... Əsas budur ki, biz qonşu- 
yuq. Xahiş edirəm, mənim adımdan bu balqabağı bacı- 
nıza verəsiniz. 

O, aşağı əyilib mənə bir balqabaq verdi. 

— Bu səhər, – şən səslə dedi, — mənimki gətirdi, çünki 
mənə dostuma oxşayan bir adamla tanış olmaq nəsib 
olub. Hə, bir şey də soruşum. Zənnimcə, siz bu kənddə 
hamını tanıyırsınız. Deyin görüm, qaragözlü, qarasaçlı, 
qəşəng sifətli oğlan kimdir? Yeriyəndə həmişə başını dik 
tutur, dodaqlarına isə təbəssüm qonur. 

Mən cənab Porronun təsvir etdiyi adamı tanıdım. 

— Bu, kapitan Ralf Patondur, — dedim. 

— Onu əvvəl buralarda görməmişdim. 

— Doğrudur, xeyli vaxt idi ki, burada deyildi. Ralf Fenli 
Parkın sahibi cənab Ekroydun oğludur. Daha doğrusu, 
ögey oğludur. 


1LSRAM VAVOV ILVAAISEGE YANNA HiSVTİNİ 


dəs 
3 
о 





ROCER EKROYDUN QƏTLİ 


Qonşum tez dedi: 

— Hə, gərək biləydim. Cənab Ekroyd onun haqqında 
mənə çox danışıb. 

— Siz cənab Ekroydu tanıyırsınız? — deyə təəccüblə 
soruşdum. 

— Cənab Ekroyd məni Londonda işlədiyim vaxtdan 
tanıyır. Ondan xahiş etmişəm ki, hansı peşənin sahibi 
olduğumu heç kəsə deməsin. 

— Sizi başa düşürəm, — dedim. Deyəsən, qonşum dəl- 
lək olduğuna görə xəcalət çəkir. 

Alçaqboy dostum isə özündənrazı halda gülümsəyir və 
əda ilə danışmaqda davam edirdi. 

— Hələ bir adımı da dəyişdirdim. Məşhurluqdan qorxmu- 
ram, yox, təkcə adımı kənd mühitinə uyğunlaşdırmalıydım. 

— Hə, — ağlıma gələn ilk sözü dedim. 

— Kapitan Ralf Paton, — deyə Porro fikrə getdi. — Demək, 
o, cənab Ekroydun qardaşı qızı, füsunkar miss Floraya 
nişanlanıb. 

— Bunu sizə kim deyib? — deyə təəccübdən qışqırdım. 

— Cənab Ekroyd. Bir həftə bundan əvvəl. Dediyinə 
görə, bu, onun arzusu imiş. Oğlanı razı salmaqdan ötrü 
hətta ona təzyiq göstərib. Ekroyd düz hərəkət etmir. Ralf 
ona görə evlənmir ki, ögey atası razı qalsın, evlənir ki, sev- 
diyi adamla ailə qurub həyatdan zövq alsın. 

Kefim pozuldu. Axı Ekroyd niyə ailəsinin sirrini başqa- 
sına — özü də dəlləyin birinə danışıb? Başına adam qəhət- 
dir? Ekroyd sadə adamların tərəfini saxlasa da, heç vaxt 
ləyaqətini unutmur. Demək, Porro dəllək deyil. 

Çaşbaş qalmışdım, həmsöhbətimin diqqətini özümdən 
yayındırmaq üçün ağlıma gələn sualı verdim: 

— Ralf Paton qəşəng olduğu üçün sizin nəzər-diqqəti- 
nizi cəlb edib? 

— Təkcə ona görə yox... Bilirsinizmi, bu oğlanda başa 
düşmədiyim bir şey var. 

Onun sonuncu ifadəsi mənə təsir etdi. Mənə elə gəldi 
ki, Porro Ekroydun ögey oğlu haqda gizli məlumat topla- 
yır. Bacım məni evə çağıranda da bu barədə fikirləşirdim. 

Mən evə daxil oldum. Karolin hələ papağını çıxarıb, 
plaşını soyunmamışdı. Görünür, haradansa yenicə qayıdıb. 
Məni görən kimi birbaşa mətləbə keçdi: 


— Cənab Ekroydu gördüm. 

— Hə? — dedim. 

— Onu yolda saxladım, lakin tələsdiyini bəhanə edib 
getmək istəyirdi. 

Bu, məni təəccübləndirmədi, çünki Ekroydun miss 
Qanetə münasibəti necəydisə, Karolinə də eləydi. Di gəl 
ki Karolindən yaxa qurtarmaq olduqca çətindir, bəlkə də, 
qeyri-mümkündür. 

— Ralf haqqında bildiyimi Ekroyda danışdım. Təəccüb- 
ləndi. Burada olmasını heç ağlına da gətirmirdi. Mənə dedi 
ki, səhv edirəm. Eşitdin dəl Mənl Özü də səhv edirəml 

— Təəccüblüdür, — kinayə ilə dedim, — gərək o, səni 
çoxdan tanıyaydı. 

— Bir də dedi ki, Ralf ilə Flora nişanlanıblar. 

— Bunu bilirəm, — iftixarla dedim. 

— Kim sənə deyib? 

— Təzə qonşumuz. 

Karolin dabanları üstündə fırlandı. Sonra söhbətin isti- 
qamətini dəyişdi: 

— Ekroyda dedim ki, Ralf “Tri bors” mehmanxanasında 
qalır. 

— Karolin, — dedim, — xəbərçilik etməklə insanlara 
ziyan vurursan. Bu barədə fikirləş. 

— Yalandır, — bacım dedi, — insanlar hər şeyi bilməlidir. 
Eşitdiyim sözü sahibinə çatdırmağı özümə borc bilirəm. 
Cənab Ekroyd mənə təşəkkür etdi. 

— Hə, — dedim. Bilirdim ki, söhbətin davamı var. 

— Deyəsən, o, mehmanxanaya sarı getdi, amma Ralf 
orada deyil. 

— Niyə? 

— Ağacların arası ilə qayıdanda... 

— Ağacların arası ilə qayıdanda? — deyə onun sözünü 
yarımçıq kəsdim. Karolinin yanağı alma kimi qıpqırmızı oldu. 

— Hava yaxşı idi, dedim, bir az gəzişim, təmiz hava alım. 
Buna görə də kəndin kənarındakı meşə ilə geri qayıtdım. 
Sarı libasını geyinmiş meşə ilin bu fəslində çox qəşəng 
görünür. 

Karolin meşəni nə ilin bu fəslində xoşlayır, nə də başqa 
fəslində. Həmişə onu pisləyir, deyir ki, adama xoşagəlməz 
hisslər aşılayır. Onu meşəyə aparan qüvvə başqadır. Nəsə 

yeni bir məlumat öyrənmək arzusudur. Ora cavanların görüş 
yeridir. Kəndin oğlanları ilə qızları başqa yer tapmayıb ora- 
da görüşürlər. Həmin yer bir tərəfdən Fenli Parka bitişir. 

— Hə, — dedim, — işində ol. 

— Ağacların arası ilə qayıdanda səs eşitdim. 

Karolin susdu. 

— Sonra? 

— Biri Ralf Paton idi. Onu tanıdım. O birisi qız idi. 
Əlbəttə, qulaq asmaq istəmirdim... 

— Hə, əlbəttə, qulaq asmaq istəmirdin, — istehza ilə 
dedim, lakin istehzam Karolinə təsir etmədi. 

— İstər-istəməz səslərini eşidirdim. Qız nə isə dedi, Ralf 
cavab verdi. Yaman hirsli idi. “Əzizim, — o deyirdi, — qoca 
mənə bir sent də verməz. Son vaxtlar onu lap boğaza yığmı- 
şam. Bir şey də olsa, səbri tükənəcək. Bizə isə pul lazımdır. 
O ölən kimi mən varlanacağam, dövlətli olacağam. Doğru- 
dur, yaxşı adam deyil, ancaq pulu başından aşır. İstəmi- 
rəm ki, o, vəsiyyətini dəyişsin. Sən bu işə qarışma, hər şeyi 
özüm yoluna qoyacağam”. Elə bu cür də dedi. Sonra aya- 
ğımın altındakı quru çöp sınıb səs saldı və onlar səslərini 
alçaldaraq çıxıb getdilər. Onların arxasınca qaçmayacaq- 
dım ki... Buna görə qızı tanıya bilmədim. 

— Belə de. Sən, yəqin, mehmanxanadakı bara gedib- 
sən ki, bir qədəh konyak içəsən və görəsən: barda işləyən 
hər iki qız oradadırmı? 

— Bu, barda işləyən qız deyildi, — Karolin inamla dedi, 
— Flora Ekroyd idi, ancaq... 

— Ancaq niyə xəlvəti görüşsünlər? — deyə onunla razı- 
laşdım. 

— Əgər Flora deyildisə, bəs kim idi? 

Bacım tələm-tələsik qonşuluqdakı qızların adını çəkib 
hərəsində də bir “əmma” tapdı. 

Karolin, nəhayət, nəfəsini dərmək üçün susanda, öz- 
özümə “səbir” sözünü təkrar edib evdən çıxdım. 

Fikrim mehmanxanaya getmək idi. Ralf Paton indiyə- 
dək qayıtmış olardı. 

Mən Ralfı çox yaxşı tanıyırdım. Elə anasının xasiyyətinə 
də bələd idim. Ralfın təbiətindəki bəzi cəhətlər anasından 
miras qalmışdı. Anasıtək içki düşkünü olmasa da, xasiy- 
yətində müəyyən zəifliklər var idi. Təzə qonşum hadqlıdır, 


mütənasib bədənli, idmançıların yerişinə oxşar yüngül 
yerişli Ralf anasıtək qarabuğdayı idi, günəşdən yanmış 
qəşəng sifəti daim gülümsəyirdi. Ralf Paton adamı ilk 
baxışdan ovsunlayan insanlardandır. Özü də hissləriylə 
həmişə hesablaşandır. Hər şeyə laqeyd münasibət bəsləyir. 
Bununla belə, suyuşirindir, hamımız onun xətrini istəyirik. 

Bəlkə, ona bir köməyim dəydi? 

Mehmanxanada Ralfı xəbər alanda isə mənə cavab 
verdilər ki, təzəcə gəlib. Yuxarı qalxaraq qapını döymədən 
içəri daxil oldum. 

Elə fikirləşirdim ki, dilxor olduğundan məni qəbul etmə- 
yəcək, ancaq əksinə, qollarını geniş açıb mənə tərəf gəldi: 
— Şeppard! Sən hara, bura hara? – gülə-gülə dedi. 

Mən qaşqabağımı tökdüm. 

— Bu nə gündür düşübsən? 

— Uzun əhvalatdır, — dedi. — İşlərim çox pisdir, doktor. 

— Olar, — dedim. 

O, zəngin düyməsini basandan sonra geri qayıdıb 
yumşaq kürsüdə oturdu. 

— Açıq danışacağam, — kədərlə dedi, — işlərim çox 
pisdir... lap pis. Çıxış yolu görmürəm. 

— Nə olub? — deyə soruşdum. 

— Yenə də ögey atamdır, məni rahat buraxmır. 

— Nə edib ki? 

— Hələlik heç nə, ancaq etmək istəyir. 

Mehmanxana xidmətçisi içəri daxil olanda, Ralf içki 
sifariş verdi. Xidmətçi qapı arxasında yox olan kimi o, qaş- 
qabağını sallayıb dinməz oturdu. 

— Ciddi şeydir? — deyə soruşdum. 

O, başının hərəkətiylə sözümü təsdiqlədi. 

— Daha təngə gəlmişəm, — kövrək səslə dedi. 

Səsində qeyri-adi ciddilik var idi, o, hər şeydən ötrü 
kefini pozanlardan deyildi. 

— Bəli, — dedi, — çıxış yolu yoxdur... hər şey bitdi. 

— Bəlkə, mənim köməyim dəydi, — inamsızlıqla dillən- 
dim. O, qəti hərəkətlə başını silkələdi. 

— Təşəkkür edirəm, doktor. Lazım deyil, bu işi özüm 
yoluna qoyacağam. 

O susdu, bir azdan ağır-ağır təkrar etdi: 

— Bəli... bu işi özüm yoluna qoyacağam. 

İV fosil 
FENLİ PARK 


Səkkizin yarısına iki dəqiqə qalmış Fenli Parkın həyət 
qapısının zəngini basdım. Qapını Parker — eşikağası açdı. 

Gecə sakit olduğundan Fenli Parka piyada gəlmişdim. 
Biz dördkünc, çox geniş bir otağa daxil olduq. Parkerin 
köməyi ilə plaşı soyundum. Bu vaxt Ekroydın xoşsimalı 
katibi Reymond əlində bir dəstə kağız Ekroydun iş otağına 
doğru gedirdi. 

— Axşamınız xeyir, doktor. Sizi nahara çağırıblar, yoxsa 
xəstə yanına gəlibsiniz? 

Əlimdə qara rəngli çanta var idi, Reymond da sualı 
buna görə verdi. Cavab verdim ki, hər an məni xəstə yanı- 
na çağıra bilərlər, odur ki bəri başdan hazır gəlmişəm. 
Reymond başını tərpədib yoluna davam etdi. бедә-дедә 
deyirdi: 

— Qonaq otağına keçin. Yolu tanıyırsınız. Xanımlar indi 
ora gələcəkələr. Mən əlimdəki kağızları cənab Ekroyda 
verməliyəm. Sizin gəldiyinizi ona deyərəm. 

Reymond görünən kimi Parker çıxıb getmişdi, odur 
ki otaqda tək qaldım. Divardan asılmış güzgüdə əksimə 
baxaraq qalstukumu düzəltdim, sonra qonaq otağının 
qapısını açmaq üçün irəli getdim. Bu an içəridən qəribə 
səs gəldi, mən belə güman etdim ki, pəncərə açıldı. Buna 
əhəmiyyət verməsəm də, yadımda qaldı. 

Qapını açıb içəri keçdim. Elə bu zaman az qaldı ki, 
qonaq otağından çıxmaq istəyən miss Rassel ilə toqqu- 
şum. Hər ikimiz üzrxahlıq etdik. 

Miss Rassel gəncliyində nə qədər gözəl imişsə, bu 
gözəllik hələ də itməmiş, təravətini qoruyub saxlamışdı. 
Saçları gecənin qapqara zülmətinə bənzəyirdi, yanaqları 
isə indiki təki qızardıqda sifətindəki sərt ifadədən əsər-əla- 
mət belə qalmırdı. Təngnəfəs olduğundan fikirləşdim ki, 
haradansa qaça-qaça gəlirmiş. 

— Deyəsən, tez gəlmişəm, — dedim. 

— Xeyr. Artıq səkkizin yarısı olub, cənab Şeppard, — deyə- 
rək o, bir müddət susdu, sonra sözünə davam etdi, — sizin... 


gələcəyinizi bilmirdim. Cənab Ekroyd bu barədə mənə heç 
nə deməyib. 

“Yoxsa miss Rassel mənim bu evə gəlişimdən nara- 
zıdır?” 

— Dizinizin ağrısı hələ keçməyib? — deyə ondan soruş- 
dum. 

— Elə həminki kimidir. Missis Ekroyd bir azdan aşağı 
düşəcək, mən isə getməliyəm. Bu otaqda... Güllərə su 
tökürdüm. 

O, otaqdan çıxdı, pəncərəyə yaxınlaşanda fikirləşdim 
ki, miss Rassel nə səbəbə otaqda olmasını bir şeylə 
əlaqələndirmək istəyirdi. Bir də otağa girməmişdən əvvəl 
içəridə eşitdiyim səs məni maraqlandırdı. Həyətə açılan 
pəncərələr fransız tipliydi. Odur ki səs onlardan gələ 
bilməzdi. Bəlkə, yanan kömürün səsi idi? Xeyr, həmin səs 
kömür çırtıltısına oxşamırdı. Bəlkə, bu səs siyirmənin səsi- 
dir? Bu mümkün deyildir. Onda bu səs nə idi? 

Doğrusu, həmin səsin sirri məni elə-belə, ötəri 
maraqlandırırdı. Sadəcə, beynimi narahat edən suala 
cavab tapmaq istəyirdim. 

Diqqətimi otaqdakı gümüşvari miz cəlb etdi, onun 
üst qapağı şüşədən hazırlandığından içərisindəki əşyalar 
görünürdü. Orada gümüşdən hazırlanmış fiqurlar, kral 
I С̧апап uşaq vaxtı geydiyi ayaqqabı, Çin məmulatları, 
çoxlu Afrika nümunələri var idi. Nümunələrdən birinə 
yaxından baxmaq üçün qapağı qaldırdım, lakin o, əlimdən 
sürüşüb aşağı düşdü. Bu eşitdiyim səs mənə tanış gəldi. 
Səs qapaq aşağı düşərkən çıxmışdı. Qapağı təzədən bir- 
iki dəfə açıb-örtdüm. Sonra onu bir də açdım. 

Flora Ekroyd otağa daxil olanda, “gümüş masa”nın 
qapağı açıq qalmışdı. 

Bir çoxları Flora Ekroydu xoşlamasa da, gözəlliyinə 
məftun olmaya bilməzlər. 

Onun gözəlliyi hamını özünə əsir etmişdi. Floranın 
skandinaviyalılara xas sarışın saçları, Norveç körfəzinin 
suyutək mavi gözləri var. Dərisinin rəngi süd kimi ağap- 
paqdır. Çiyinləri uşaq çiyinlərinə oxşayır, ombaları qəşəng- 
dir. Tanış həkimlər bu qızın sağlamlığına həsəd aparırlar. 

Flora “gümüş masa”Yya yaxınlaşıb kral 1 Çarlzın uşaq 
ayaqqabısı geyindiyinə şübhə ilə yanaşdı. 

— İnanmıram ki, — miss Flora söhbətinə davam etdi, 
— bu ayaqqabını geyib gəzmişlər. Ümumiyyətlə, bunun heç 
bir mənası yoxdur. Corc Ellist “Su dəyirmanı” əsərini adi 
qələmlə yazıb, sənətkarı sevən şəxs həmin qələmi yadigar 
saxlamaqdansa, əsərin özünü oxusa, daha yaxşı olar. 

— Zənnimcə, siz bu cür köhnə əsərləri oxumursunuz? 

— Səhv edirsiniz, doktor Şeppard. Mən “Su dəyirmanı” 
əsərini xoşlayıram. 

Flora ürəyimdən xəbər verdi. Gənc xanımların son 
zamanlar oxuduqları kitablar adamı dəhşətə gətirir. 

— Məni təbrik etmək istəmirsiniz, doktor Şeppard? 
— Flora dedi. — Yoxsa xəbəriniz yoxdur? 

O, sol əlini irəli uzatdı. Öçüncü barmağında mirvari 
qaşlı üzük vardı. 

— Ralfa ərə gedirəm, əmim bu işdən çox razı qalıb. Axı 
mən öz ailəmizdə qalacağam. 

Onun iki əlini də ovcumun içinə alıb sıxdım. 

— Nişanlı olduğumuz bir aydır, — Flora buz kimi soyuq 
səslə dedi, — ancaq elanı qəzetdə dünən vermişik. Əmim 
Krosstonzu təmir etdirdikdən sonra bizə verəcək. Kənd 
təsərrüfatı işləriylə məşğul olacağıq. Qış aylarında ov 
edəcək, bəzənsə şəhərdə yaşayacağıq. Yay aylarında isə 
yelkənli qayıqda səyahətə çıxacağıq. Dəniz xoşuma gəlir. 
Dini ayinləri öyrənəcək, “Analar yığıncağı” cəmiyyətinin 
üzvü olacağam. 

Missis Ekroyd otağa daxil oldu. Gecikdiyi üçün üzr istədi. 

Mənim missis Ekroyddan zəhləm gedir. Özü bir dəri, 
bir sümükdür, ancaq sinəsi daş-qaşla parıldayır. Belə qadın 
insanda ikrah doğurur. Onun xırda, sönük gözləri var, 
onlar kövrəlib yaşarsa da, onun sərt və soyuq ifadəsi heç 
vaxt itmirdi. 

Floranı pəncərənin yanında tək qoyub, missis Ekroy- 
dun yanına getdim. O, sümükləri çıxmış əlini mənə tərəf 
uzatdı və dərhal danışmağa başladı: 

— Xəbərin varmı ki, Flora nişanlanıb? Bu iş əla oldu. 
Onlar elə ilk baxışdan bir-birinə vurulublar. Oğlan qıza 
yaraşır, qız da oğlana. Biri qarabuğdayı, digəri sarışın. Əziz 
doktor, ana ürəyi üçün bu, bir təsəllidir. 

Missis Ekroyd köksünü ötürdü, lakin sərt ifadəli gözləri 
gizlicə məni süzürdü. 


— Səhərdən bir fikir mənə rahatlıq vermir. Siz əziz 
Rocerin köhnə dostusunuz. Biz sizin sözlərinizə inanırıq. 
Mənim vəziyyətim belədir ki, mənə olmaz. Görün nə qədər 
iş var: misal üçün, toy xərci, ev xərci. Rocer Floranın adına 
pul keçirmək istəyir, lakin pul məsələsində o, bir az başqa 
cürdür. Yəqin, bilirsiniz, sənaye sahibkarlarının hamısı 
belədir. Siz ancaq bunu ona eşitdirin. Flora sizi çox sevir. 
Cəmi iki ildir ki, sizi tanıyırıq, buna baxmayaraq, ən yaxın 
dostumuz hesab edirik. 

Qonaq otağının qapısı açılanda missis Ekroyd bəlağətli 
nitqinə son qoydu. Bu, ürəyimcə oldu. Nə başqalarının 
işinə qarışmaq istəyirəm, nə də Ekroydla Flora haqqında 
danışmaq – heç birinin mənə aidiyyəti yoxdur. Əks təq- 
dirdə bu sözləri missis Ekroyda deməli olacaqdım. 

— Doktor, siz mayor Blantı tanıyırsınız? 

— Bəli, tanıyıram, — dedim. 

Hektor Blantı çox adam tanıyır, o, özünə ad-san qaza- 
nıb. Blant külli miqdarda vəhşi heyvan ovlayıb. Onun haq- 
qında söz düşəndə belə deyirlər: “Blant... o hündürboy, 
cəsur oğlanı nəzərdə tutursunuz?” 

Onun Ekroydla dostluğu həmişə məni təəccübləndirib, 
çünki xasiyyətləri başqa-başqadır. Hektor Blant Ekroyddan 
beş yaş böyükdür. Onların dostluğu uşaqlıq illərindən 
başlayıb. Sonralar həyat yolları haçalansa da, dostluq 
əlaqələrini saxlayıblar. Blant iki ildə bir dəfə Fenliyə gəlir və 
iki həftə burada qalıb istirahət edir. Qapıdan içəri girəndə 
odlu baxışlı, iribuynuzlu, nəhəng heyvan kəlləsi ilə üz-üzə 
gəlirsən. Aralarındakı dostluğun rəmzi ifadəsi olan bu hey- 
van kəlləsini Ekroyda Blant hədiyyə etmişdir. 

Blant yüngül, lakin qətiyyətli addımlarla otağa daxil 
oldu. 

O, ortaboylu, sağlam bədənli, enlikürək kişidir. üzü- 
nün rəngi misə çalır və adətən, ifadəsiz olur. Onun boz 
rəngli gözləri harayasa uzaqlara — məchul nöqtəyə zillənir. 
Danışmağı sevmir. Danışanda insanda elə təsəvvür yaranır 
ki, sözlər ağzından güclə çıxır. 

O, kobud səslə: “Kefiniz necədir, Şeppard?” — deyərək 
buxarının qarşısında dayandı. Gözləri, adəti üzrə, uzaqlara 
zilləndi, sanki, əlçatmaz Timbukti şəhərində nəsə tapmağa 
hazırlaşırdı. 

— Mayor Blant, — deyə Flora sözə başladı, — istəyirəm 
ki, bu Afrika nümunələri haqqında mənə bir məlumat 
verəsiniz. Səhv etmirəmsə, sizin bu barədə zəngin məlu- 
matınız vardır. 

Hektor Blantın qadın cinsindən zəhləsi gedir, lakin 
“gümüş masa”nın qarşısında dayanmış Floraya böyük 
həvəslə qoşuldu. Onlar eyni zamanda mizə sarı əyildilər. 

Missis Ekroyd pul barəsindəki söhbətinə qayıtmasın 
deyə noxudların yeni, şirin növündən danışmağa başla- 
dım. Noxudların bu növü haqqında səhər “Deyli meyl” 
qəzetində oxumuşdum. Missis Ekroyd başını bu cür məlu- 
matla doldurmasa da, özünü savadlı qadın kimi gös- 
tərməyi xoşlayır, arabir “Deyli meyl” qəzetinə də baxır. 
Ekroyd katibi ilə birlikdə otağa daxil olanda söhbətimiz 
yaman qızışmışdı. 

Parker elan etdi ki, nahar hazırdır. 

Mən nahar stolunun arxasında missis Ekroydla Flora- 
nın arasında oturmuşdum. Missis Ekroydun yanında Blant, 
sonra isə Cefri Reymond oturmuşdular. 

Nahar ürəkaçan deyildi. Ekroyd öz daxili aləminə qapıl- 
mışdı: susur, heç nə yemirdi. Söhbət edənlər ancaq biz idik 
— missis Ekroyd, Reymond və mən. Ekroydun əhvalı qar- 
daşı qızına da sirayət etmişdi. Blant isə, adəti üzrə, susurdu. 

Ekroyd nahar qurtaran kimi qoluma girib məni iş ota- 
ğına apardı. 

— Bizə bircə dəfə qəhvə gətirəcəklər. Vəssalam. Başqa 
heç kəs narahat etməyəcək, — dedi. — Reymonda sərən- 
cam vermişəm. 

Diqqətlə ona baxdım. Həyəcanlı idi. Ekroyd otaqda bir 
müddət var-gəl etdi. Parker qəhvə gətirəndən sonra buxa- 
rının qarşısındakı kürsüdə oturdu. 

Otaq rahat idi. Divara kitab rəfləri düzülmüşdü. Üstünə 
mavi rəngli örtük çəkilmiş kürsülər hündür idi. 

Nəhəng yazı masası pəncərənin qənşərində durmuşdu. 
Kağızlar və sənədlər onun üstünə nizamla yığılıb qalaqlan- 
mışdı. Dəyirmi mizin üstündə müxtəlif jurnallar və idman 
qəzetləri pərakəndə halda səpələnmişdi. 

— Xəstəliyim təzədən başlayıb, yaman ağrıyıram, — deyə 
Ekroyd əlindəki fincandan bir qurtum içdi. — Gərək həb- 
lərdən bir neçəsini mənə verəsən. 


Demək, o, görüşümüzün səbəbini tibbi müayinə ilə 
əlaqələndirmək istəyir. Çox gözəl. Onda bu səhnədə mən 
də öz rolumu oynayacağam. 

— Narahat olmayın. Həbləri özümlə götürmüşəm. 

— Əla. Verin görək. 

— Həblər mənim çantamdadır. İndi gətirərəm. 

Ekroyd ayağa qalxıb yolumu kəsdi. 

— Özünə əziyyət vermə, Parker gedib çantanı gətirər... 
Parker, həkimin çantasını gətirərsən. 

— Oldu, ser. 

Parker getdi. Mən ağzımı açıb söz demək istəyirdim ki, 
Ekroyd əlini yellədi: 

— Səbir elə. Hələ vaxtı deyil. O qədər əsəbiyəm ki, özü- 
mü ələ ala bilmirəm. 

Onu başa düşürdüm. Çox narahat idim. Ürəyimə nəsə 
dammışdı. 

— Pəncərə bağlıdır? — qəflətən məndən soruşdu. 

Ekroydun bu sualı məni təəccübləndirsə də, ayağa 
qalxıb pəncərəyə sarı getdim. Pəncərələr adi idi, fransız tipli 
deyildi. Mavi rəngli qalın vilvet pərdələr aşağı çəkilmişdi, 
pəncərə isə açıq idi. 

Yerimə qayıdanda Parker otağa daxil olub gətirdiyi 
çantanı mənə verdi. 

— Hər şey qaydasındadır, — dedim. 

— Pəncərənin cəftəsini keçirdin? 

— Əlbəttə. Bu nə sözdür? Nə olub, Ekroyd? 

Qapı Parkerin arxasınca bağlanmasaydı, mən bu sualı 
verməzdim. 

Ekroyd fikrə getdi. Nəhayət, dilləndi: 

— Vəziyyətim ağırdır, — xeyli susduqdan sonra əlavə 
etdi, — həb-zad istəmirəm. Bunu Parkerə görə dedim. 
Qulluqçular hər şeyə burun soxurlar. Yerində rahat əyləş. 
Qulaq as, qapılar da bağlıdır? 

— Bağlıdır. Narahat olmağa dəyməz. 

— Şeppard, iyirmi dörd saat ərzində mən nə çəkmişəm 
— ancaq özüm bilirəm. Ailəm dağılır. Ralf məni təngə gəti- 
rib, ancaq biz başqa məsələ barədə danışacağıq. Başqa... 
tamamilə başqa məsələ barəsindəl.. Nə etmək lazım oldu- 
ğunu bilmirəm. 

— Nə olub ki? 

Ekroyd susdu. Bir söz deməyə çətinlik çəkirdi. Lakin 
verdiyi sual məni çaşdırdı, fikirlərimə son qoydu: 

— Şeppard, Eşley Ferrars xəstələnəndə ona sən baxıb- 
san, doğrudur? 

— Doğrudur. 

O bilmirdi növbəti sualı necə versin. 

— Belə bir şey heç ağlına gəlibmi... mm... onu zəhər- 
ləyiblər? 

Fikrə getdim. Cavabım əsaslı olmalıydı, çünki Rocer 
Ekroyd Karolin deyildi. 

— Səninlə açıq danışacağam, — deyə sözə başladım, 
— o vaxt belə bir şey ağlıma gəlmişdi, ancaq... bacım öz 
şübhəsini mənə söyləyib. Odur ki bu fikir beynimdən 
çıxmır. Hər halda, boş şeydir. 

— Onu zəhərləyiblər, — Ekroyd dedi. 

O, güclə danışırdı. 

— Kim zəhərləyib? — tez soruşdum. 

— Arvadı. 

— Bunu sənə kim deyib? 

— Onun arvadı. 

— Nə vaxt? 

– Dünən! Aman Allah! Dünən! Ancaq sanki, üstündən 
yüz il ötübl 

Xeyli susandan sonra danışmağa başladı: 

— Məni başa düşürsən, Şeppard? Bunu sənə etibar 
edib deyirəm, çünki sən mənim ən istəkli dostum, sir- 
daşımsan. Heç kəsə demə ha... mənə sənin məsləhətin 
lazımdır... Bu ağırlıqda dərdi tək çəkə bilmərəm. Nə etmə- 
liyəm? 

— Məsələni əvvəldən danış, görək nə olub? — dedim. 
— Heç nə başa düşmürəm. Nə üçün missis Ferrars bunu 
etiraf etdi? 

— Məsələ belə olub. Öç ay bundan əvvəl missis Fer- 
rarsla evlənmək qərarına gəldim, lakin o, xahişimi rədd 
etdi. İkinci dəfə təklif edəndə razılaşdı, amma tapşırdı ki, 
nişanımızı ərinin ili çıxandan sonra elan edim. Dünən ona 
zəng vurub dedim ki, ərinin vəfatından bir il üç həftə ötüb, 
buna görə də gərək nişanımızı elan edək. Düzü, son vaxt- 
lar o, yaman dəyişmişdi. Nəhayət, dözməyib hər şeyi 
danışdı... hər şeyi. Zalım ərinə artan nifrəti haqda, mənə 


bəslədiyi məhəbbət və... dəhşətli silah haqqında. Zəhər 
barəsindəl Aman Allahl Necə də amansız qətldirl 

Onun üzündəki dəhşətlə nifrət bir-birinə qovuşub 
eybəcər ifadə yaratmışdı. Ola bilsin, missis Ferrars da 
bu ifadəni görmüşdü. Ekroyd məhəbbət naminə güzəştə 
gedən aşiqlərdən deyildi... Olduqca nümunəvi vətəndaşdır. 
Ekroyddakı saflıq, təmizlik və qanuna itaətkarlıq onu sev- 
diyi qadından uzaqlaşdırmışdı. 

— Hə, — nə üçünsə astadan dedi, – hər şeyi boynuna 
alıb danışdı. Görünür, bunu kimsə bilirmiş, çünki hədə- 
qorxu gələrək ondan pul alırmış. Onu da dəli edən bu idi. 

— Bəs həmin adam kimdir? 

Ralf Patonla missis Ferrarsın qoşa şəkli birdən-birə 
gözümün önündə canlandı. Başlar bir-birinə yaxın dur- 
muşdu. Elə bil, məni iflic vurdu. Təsəvvür edəndə ki... 
ol ...Yox, ola bilməz. Günortacağı Ralfla görüşəndə çox 
səmimi, mehriban danışırdı. Boş sözdür! 

— Adını demədi, — Ekroyd davam etdi. — Həmin ada- 
mın qadın və ya kişi olduğunu bilmirəm. Hər halda... 

— Kişi olar, — deyə onunla razılaşdım. — De görüm, 
buna inanırsanmı? 

Ekroyd əlləri ilə başını qucaraq zarıdı: 

— İnanmaq olmur... Aman Allah, lap ağlımı itirmişəm... 
Yox, bu, ola bilməz. Gör nə deyirəm, Şeppard. Onun 
sözündən belə başa düşdüm ki, bu adam mənim ailə 
üzvlərimdən biridir. Bu isə qeyri-mümkündür. Görünür, 
onu səhv başa düşmüşəm. 

— Ona nə dedin? — deyə soruşdum. 

— Nə deyə bilərdim? O, hər şeyi boynuna alıb mənə 
danışandan sonra mən də onun cinayət yoldaşı olurdum. 
Odur ki bu “yükdən” xilas olmaq üçün bir tədbir düşünüb 
tapmalıydım. O, məni çox gözəl başa düşdü və xahiş etdi 
ki, 24 saat ərzində heç nəyə əl atmayım, sakit durum. 
Ona hədə-qorxu gələn əclafın adını demədi. Fikirləşdi ki, 
onu tanısam, həmin adamın yanına gedib ağzını-burnunu 
əzəcəyəm, pis vəziyyətdə isə o qalacaq. Əlavə etdi ki, 
24 saat tamam olmamış mənə bir xəbər deyəcək. Aman 
Allah! İnan, Şeppard, onun nə demək istədiyini ağlıma da 
gətirmirdim. Sən demə, intihar edəcəkmişl Buna mənəm 
müqəssir. 

— Yox, nə danışırsan? — dedim. — Bu cür fikirləri 
beynindən qov getsin. 

— İndi mən nə etməliyəm? Yazıq qadın ölüb, köhnə 
palan içi tökməyin daha nə faydası? 

— Elədir, — deyə onunla razılaşdım. 

— Bir iş də var. Onu intihar etməyə vadar etmiş o əclafı 
necə tapmaq olar? Birinci cinayətdən xəbəri var imiş, ikin- 
ciyə isə o özü bais olmuşdur. Qadın cəzasını aldı. Bəs o? 

— Deyəsən, — sakit səslə dedim, — həmin adamı 
tapmaq istəyirsən. Bir şey var ki, onu tapanda bərk hay- 
küy qopacaq. 

— Bilirəm. Bu, mənim ağlıma gəlib. Hər şeyi götür-qoy 
etmişəm. 

— Demək, sən haqlısan, alçaq cəzasını almalıdır, lakin 
bu işin sonunu da fikirləşmək lazımdır. 

Ekroyd ayağa qalxıb otaqda obaş-bubaşa gəzdi, sonra 
yerinə qayıdıb kürsüdə oturdu. 

— Bura bax, Şeppard, əgər ondan bir xəbər gəlməsə, 
aramızdakı söhbəti unudarıq. 

— Bu nə deməkdir: “Ondan bir xəbər gəlməsə?” — təəc- 
cüblə soruşdum. 

— ürəyimə damıb ki, o, mənə ölməmişdən əvvəl kağız 
yazıb. 

Mən başımı yellədim. 

— Hələ ondan məktub almayıbsan? — deyə soruşdum. 

— Əminəm ki, Şeppard, o, mənə yazdığı məktubu 
poçtla göndərib. Özü də intihar edib ki, onu bu vəziyyətə 
gətirmiş həmin adamdan intiqam alsınlar. O gün onu gör- 
səydim, adamın adını mənə deyərdi və intiqam almaq 
barədə bir şey fikirləşərdik. — Fəhmə, ürəyədammaya ina- 
nırsanmı? — mənə baxıb soruşdu. 

— İnanıram, dedim, — ancaq fəhm məntiqə zidd olma- 
malıdır. Sən necə dedin, ondan bir xəbər... 

Sözüm ağzımda qaldı. Qapı səssiz açıldı və Parker 
əlində məcməyi otağa daxil oldu. Məcməyidə bir neçə 
məktub var idi. 

— Axşam poçtu, ser, — deyə o, məcməyini Ekroyda 
uzatdı. 

Parker boş fincanları götürüb otaqdan çıxdı. Nəzər- 
lərim təzədən Ekroyda dikildi. Onu, sanki, ildırım vur- 


muşdu: uzunsov, mavi zərfi əlində tutmuş, digər zərflər isə 
yerə səpələnmişdi. 

— Onun xəttidir, — pıçıltı ilə dedi. — Deyəsən, dünən 
gecə yola salıb. Ölüm... mm... qqqabb... 

O, zərfin içindən üstü yazılmış bir neçə vərəq çıxartdı. 
Nəzərlərini onun üstünə topladı. 

— Pəncərə bağlıdır? 

— Bağlıdır. Necə bəyəm? 

— Bütün gün ərzində mənə elə gəlib ki, kimsə məni 
izləyir. Bu nədir?.. 

O, arxaya çevrildi. Mən də çevrildim. Sanki, kimsə 
qapını səssiz açmağa çalışırdı. Mən tez qapıya tərəf gedib 
onu açdım. Dəhlizdə heç kəs yox idi. 

– Hamısı əsəbdəndir, – Ekroyd burnunun altında 
mızıldandı. 

O, bükülü kağız vərəqlərini açıb oxumağa başladı: 


“Mənim əziz, istəkli Rocerim, elə günahlar vardır ki, 
onları bağışlamaq qeyri-mümkündür. İşlədiyin günahın 
cəzasını gərək çəkəsən. Bunu mən başa düşürəm, həmin 
fikri sənin üzündə də oxudum. Yeganə ümidim intihar- 
dır. Həyatımı son bir il ərzində cəhənnəmə döndərmiş 
adamdan intiqam almağı sənə tapşırıram. O vaxt onun 
adını sənə demədim, indisə hər şey məlum olacaq. 
Oğlum-qızım, yaxın qohumlarım yoxdur, odur ki heç 
nədən çəkinmə. Rocer, mənim əziz Rocerim, xahiş edi- 
rəm, bu işə səni təhrik etdiyim üçün məni əfv et, axı heç 
nə edə bilmədiyimdən...” 


O, məktubun bu yerinə çatanda susdu və: 

— Üzr istəyirəm, Şeppard, — dedi, — məktubu təklikdə 
oxuyacağam. Məktub ancaq və ancaq mənim üçün yazılıb. 

O, kağızları qatlayıb yenidən zərfə qoydu. 

— Təklikdə oxuyacağam, — dedi. 

— Yox, — deyə həyəcanla qışqırdım, — elə indi oxu. 

Ekroyd təəccüblə mənə baxdı. 

— Üzr istəyirəm, — dedim. Yanaqlarım od tutub yanırdı. 
— Sözüm budur ki, məktubu indi oxuyub başa çatdırsay- 
dınız, pis olmazdı. 

Ekroyd başını buladı: 

— Yox, oxumayacağam. 

Özüm də bilmirdim ki, nə səbəbə həmin məktubun 
axıra qədər oxunmasında israr edirdim. 

— Heç olmasa, həmin adamın adını de, bilək, — deyə 
ondan xahiş etdim. 

Ekroydda qatır inadkarlığı var: bir şeyi ondan nə qədər 
çox xahiş etsən, o qədər çox inad göstərəcək. Dediyindən 
dönməyəcək. Buna görə də susdum. Məktubu saat doq- 
quza iyirmi dəqiqə qalmış gətirdilər, doqquza on dəqiqə 
qalmış həmin məktubun içində nə yazıldığını bilmədən 
otaqdan çıxdım. Əlimi qapının dəstəyindən çəkməyərək 
arxaya boylandım. Öz-özümdən soruşdum: “Bəlkə, otaq- 
da yarımçıq gördüyüm bir iş qalıb?” Deyəsən, heç nə 
qalmayıb. Qapını örtüb irəli addımladım. 

Parkerin dəhlizdə görünməsi məni diksindirdi. O, məni 
görüb duruxdu. Mənə elə gəldi ki, bu müddət ərzində Par- 
ker qapının arxasından bizə qulaq asırmış. Bu insanın nə 
yaman piyli, iyrənc sifəti varl Gözləri də tülkü gözlərinə 
oxşayırdı. 

— Cənab Ekroyd heç kəsi qəbul etməyəcək, — buz 
kimi soyuq səslə dedim. — O, mənə tapşırdı ki, bunu sizə 
çatdırım. 

— Elədir, ser. Bilirsiniz... mm... mən zəng səsi eşitdim. 

Bu, elə ağ yalan idi ki, cavab verməyi artıq bildim. 
Parker məni zala qədər ötürdü. Paltomu geyməyə mənə 
kömək etdi. Mən qatı zülmətin ucsuz-bucaqsız səltənətinə 
qədəm basdım. Ay buludların arxasında gizlənmişdi. Hər 
şey sakit və qara görünürdü. 

Həyət qapısından küçəyə çıxanda kilsə saatı doqquzu 
vurdu. Sol tərəfə dönüb kəndə doğru getmək istəyirdim ki, 
əks istiqamətdən gələn naməlum şəxslə az qaldı toqquşam. 

— Bu yol Fenli Parka gedir, cənab? — onun xırıltılı səsi 
eşidildi. 

Mən ona baxdım. Papağını gözlərinin üstünə salmış, 
paltosunun yaxalığını qaldırmışdı. Sifəti görünməsə də, 
cavan adama oxşayırdı. Səsi çox kobud idi. 

— Bu, həmin evin alaqapısıdır, — dedim. 

— Təşəkkür edirəm, cənab, — o susdu və dəxli olmasa 
da, — mən buralı deyiləm, gəlməyəm, — dedi. 

Mən onun arxasınca baxdım. O, həyət qapısından içəri 
girdi. Qəribədir ki, onun səsi mənə tanış gəlirdi, amma 


kim olduğunu xatırlaya bilmirdim. On dəqiqədən sonra 
artıq evdəydim. Karolin tez gəlməyimin səbəbini bilmək 
istəyirdi. Onu razı salmaqdan ötrü ağlıma gələni dedim. 

Saat onda ayağa qalxıb əsnədim. Karolinə dedim ki, 
yatmaq vaxtıdır. Karolin könülsüz razı oldu. Bu gün cümə 
idi, cümə günü gecə isə evdəki saatları qururam. Mən, 
adətim üzrə, bu işi yerinə yetirirdim. Karolin də qulluq- 
çuların üstündə durmuşdu ki, evin qapı-pəncərəsini yaxşı 
bağlasınlar. 

Biz pilləkənlərlə yataq otağına qalxanda saat on birə 
on beş dəqiqə işləmişdi. Yataq otağının qapısını açırdım 
ki, telefon zəngi eşidildi. 

— Missis Beyts, — Karolin dedi. 

— Ola bilər, — deyə cavab verdim. 

Pilləkənlə aşağı enərək dəstəyi qaldırdım: 

— Bəli... Necə?.. Əlbəttə. Bu dəqiqə. 

Pilləkəni qalxıb çantamı götürdüm. 

Parkerdir, — deyə Karolinə sarı qışqırdım, — Fenlidən 
zəng vurub. Deyir ki, Rocer Ekroydu öldürüblər. 


V fosil 

Maşına əyləşib bir göz qırpımında Fenliyə çatdım. 
Qaça-qaça darvazaya sarı gedib zəngi basdım. Qapını 
açan olmadı. Odur ki zəngi təkrarən basdım. Özü də bir 
neçə dəfə dalbadal. Nəhayət, alaqapının arxasından səs 
gəldi. Və mən Parkerin laqeyd sifətini yenidən gördüm. 
Onu kənara itələyib özümü həyətə saldım. 

— O haradadır? — deyə ucadan qışqırdım. 

— Kim, ser? 

— Ağan, cənab Ekroyd. Mənə belə baxma, kişi. Polisə 
xəbər veribsən? 

— Polisə, ser? Polisə xəbər vermişəmmi? — deyə Parker 
gözlərini döydü. 

— Nə olub, Parker? Əgər, dediyin kimi, ağanı öldürüb- 
lərsə... 

Parker boğulan kimi oldu. 

— Ağamı? Öldürüblər? Ola bilməz, serl 

İndi də mən təəccüblə ona baxdım. 

— Beş dəqiqə əvvəl mənə zəng vurub cənab Ekroy- 
dun öldüyünü xəbər verən sən deyildin? 

— Mən, ser? Xeyrl.. Nə danışırsınız? Dəli olmamışam ki. 

— Demək, məni aldadıblar. Cənab Ekroyda heç nə 
olmayıb. 

= Üzr istəyirəm, ser, zəng vuran adam mənim adım- 
dan danışıb? 

— Hə, belə dedi: “Bu, doktor Şepparddır? Danışan 
Fenlinin eşikağası Parkerdir. Bizə gələ bilərsinizmi? Cənab 
Ekroydu öldürüblər”. 

Parkerlə mən mat-məəttəl bir-birimizin üzünə baxdıq. 

— Axmaq zarafatdır, — o, həyəcanla dedi. — Çox axmaq 
zarafatdır. 

— Cənab Ekroyd indi haradadır? — özüm də bilmirəm 
ki, bu sualı niyə verdim. 

– Hələ otağından çıxmayıb, ser. Xanımlar yatırlar, 
mayor Blant və cənab Reymond bilyard otağındadırlar. 

— Deyirəm, ona bir baş çəkim. Narahat etsəm də, 
bu qəribə zarafat məni dilxor edib. Gərək otağına gedim. 
Onun sağ-salamat olduğunu öz gözlərimlə görüm. 

— Çox gözəl, ser. Bu zarafat məni də dilxor edib. Etiraz 
etməsəydiniz, sizinlə gedərdim. 

— Lap yaxşı, — dedim. — Gedək. 

Mən sağ tərəfdəki qapını açıb içəri daxil oldum. Parker 
də mənim arxamca gəlirdi. Sonra Ekroydun yataq otağına 
qalxan pilləkəni ötüb onun iş otağının qarşısında dayandım. 

Qapını döydüm, lakin otaqdan səs gəlmədi. Qapının 
dəstəyini burdum ki, onu açam, lakin qapı bağlı idi. 

— İcazə verin, ser. 

Parker bunu deyib köklüyünə yaraşmayan cəldliklə 
qapının qarşısında dizi üstə çöküb gözünü açar deşiyinə 
zillədi. 

— Açar qapının üstündədir, — o ayağa qalxaraq dedi. 
— Qapı içəridən bağlanıb. Yəqin, özü bağlayıb, sonra da 
yuxuya gedib. 

Mən də Parker kimi aşağı əyilib açar deşiyindən baxdım. 

— Görünür, hər şey qaydasındadır, — dedim, — ancaq 
yenə də, Parker, ağanı yuxudan oyatmalı olacağam. Özü 
mənimlə danışmasa, evimdə rahat yata bilmərəm. 


Sözümü deyib qurtarandan sonra qapının dəstəyini bur- 
dum və ucadan qışqırmağa başladım: “Ekroyd... Ekroyd, 
sizi bir dəqiqəliyinə olarmı? ” 

Cavab gəlmədi. Mən arxaya çevrildim. 

— Evdəkiləri narahat etməyək, yoxsa boş yerə qalmaqal 
düşər, biabır olarıq, — dedim. 

Parker gəldiyimiz tərəfə gedib qapını örtdü. 

— Belə daha yaxşıdır, ser. Bilyardxana, qadınların yataq 
otağı və mətbəx evin o biri başındadır. 

Başımın hərəkəti ilə onu başa düşdüyümü bildirdim. 

Sonra qapını bir neçə dəfə yumruqladım. Aşağı əyilib 
açar deşiyinə yaxınlaşaraq qışqırdım: “Ekroyd... Ekroyd, 
bu mənəm, Şepparddır. Qapını aç!” 

Otaqda cansıxıcı sükut hökm sürürdü. Elə bil, orada 
canlı insan yox idi. Heç bir səs-səmir gəlmirdi. Əsl məzar 
sükutu idi. Odur ki Parker də, elə mən də şübhələndik. 

— Qulaq as, Parker, — dedim, — qapını sındıracağam. 
Məsuliyyəti öz boynuma götürürəm. 

— Əgər məsuliyyəti öz üzərinizə götürürsünüzsə, ser... 
— Parker tərəddüdlə dedi. 

— Götürürəm, çünki cənab Ekroydun həyatı məni 
narahat edir. 

Mən palıd ağacından düzəldilmiş ağır kürsüyə yaxın- 
laşdım. 

Onu Parkerin köməyi ilə qaldırıb birlikdə qapıya doğru 
qaçdıq. Bir dəfə, iki dəfə, üç dəfə kürsünü qapıya çırpdıq. 
Üçüncü cəhdimizdə qapı sındı və biz guppultu ilə içəri 
yıxıldıq. 

Mən otaqdan çıxanda Ekroyd buxarının qarşısındakı 
kürsüdə necə oturmuşdusa, elə də qalmışdı. Başı azca 
sağa əyilmişdi. Ev xalatının yaxalığından bir barmaq aşa- 
ğıda gördüyüm metal dəstək parıldayırdı. 

Parkerlə mən, cəsədin başı üstündə dayanmışdıq. 
Eşikağası həyəcandan danışa bilmirdi. Nəhayət: 

— Arxadan vurublar, — dedi. — Dəhşətdirl 

O, tərli alnını cib dəsmalı ilə silib əlini xəncərin dəstə- 
yinə sarı uzatdı. 

— Dəstəyə toxunma, — tez qışqırdım. — Yaxşısı budur, 
gedib polisə xəbər verəsən. Yalnız bundan sonra cənab 
Reymondla mayor Blantı xəbərdar edərsən. 

— Oldu, ser. 

O, üzünün tərini silib otaqdan çıxdı. 

Mən lazım olan işlərin hamısını görüb qurtardım. Cəsə- 
din vəziyyətini dəyişmək, xəncərə əl vurmaq olmazdı. Hər 
şey olduğu kimi qalmalıydı. Yəqin, Ekroydu indilərdə qətlə 
yetiriblər. 

Qəflətən gənc Reymondun dəhşət dolu həyəcanlı 
səsini eşitdim. 

— Necə?.. Ola bilməz! Həkim haradadır? 

Onu qapının kandarında gördüm, bənizi qaçmışdı. 
Qüvvətli bir əl Reymondu kənara itələdi və mən təkcə onu 
gördüm ki, Hektor Blant artıq yanımdadır. 

— İlahil — Reymond dəli kimi bağırdı. — Bu həqiqətdir. 

Blant düz kürsünün yanına gəldi. Cəsədə sarı əyildi, 
belə fikirləşdim ki, Blant da Parker kimi əlini xəncərin 
dəstəyinə vurmaq istəyir, ona mane oldum. 

— Dəstəyə toxunmaq olmaz, — dedim, — polis hər şeyi 
olduğu kimi görməlidir. 

Blant başının işarəsi ilə məni başa düşdüyünü bildirdi. 
Sifətində heç bir ifadə olmasa da, ondakı həyəcan açıq- 
aşkar duyulurdu. Cefri Reymond artıq bizə qoşulmuşdu. 
O, Blantın çiyninin üstündən cansız cəsədə baxırdı. 

— Dəhşətdir, — asta səslə dedim. 

Reymond özünü ələ ala bilsə də, eynəyini çıxardıb 
şüşəsini siləndə əlləri əsirdi. 

— Yəqin, oğurluqdur, — dedi, — görəsən, içəri necə 
giriblər? Deyəsən, pəncərədən keçiblər. Bir şey götürmə- 
yiblər ki? 

O, yazı stoluna yaxınlaşdı. 

— Deyirsiniz ki, oğurluqdur? — deyə soruşdum. 

— Daha nə ola bilər? İntihar deyil ki. 

— Belə intihar olmaz, — dedim. — Bu, qətldir. Ancaq 
niyə onu öldürsünlər? 

— Rocerin düşməni yoxdur, — Blant sakitcə dedi. — Demək, 
oğurluqdur. Bəs oğru nə götürüb? Hər şey yerindədir. 

Onun nəzərləri otaq boyu gəzdi. Deyəsən, nəyin oğur- 
landığını ayırd etmək istəyirdi. Reymond isə yazı stolunun 
üstündəki kağızlara baxırdı. 

— Heç nə götürməyiblər, — Ekroydun gənc katibi hey- 
rətini gizlətmədən dedi. — Çox qəribədir. 


Blant başının işarəsi ilə Reymondun sözünü təsdiq 
edib dedi: 

— Elədir. Heç nə götürməyiblər. 

Sonra döşəmədəki məktubları göstərib əlavə etdi: 

— Bəs bu nədir? 

Mən döşəməyə baxdım. Ekroydun axşam əlindən sal- 
dığı məktublardan bəziləri hələ də döşəmədə idi. 

Missis Ferrarsın göndərdiyi mavi zərf isə yoxa çıxmışdı. 
Bu barədə danışmaq istəyirdim ki, zəng səsi eşitdim. Zal- 
dan qarmaqarışıq səslər gəlməyə başladı. Tezliklə Parker, 
inspektor və polis işçisi otağa daxil oldular. 

— Axşamınız xeyir, cənablar, — inspektor dedi. — Baş 
vermiş hadisəyə görə təəssüf edirəm. Cənab Ekroyd 
nümunəvi vətəndaş idi. Xidmətçi deyir ki, onu öldürüblər. 
Bəlkə, bu, intihar və ya buna bənzər şeydir, doktor? 

— Xeyr, — dedim. 

— Ax! Müsibətdir. 

O irəli gələrək cəsədin başı üstündə durdu. 

— Cəsədə toxunan olub? — deyə soruşdu. 

—Ancaq ölüb-ölmədiyini yoxlamışam. Vəssalam. Daha 
heç nə etməmişəm, — dedim. 

— Axxl Cani işini səliqəli görüb, heç bir iz qoymayıb. 
İndisə əhvalatın əvvəlini dinləyək. Cəsədi kim tapıb? 

Mən baş vermiş hadisəni təfərrüatı ilə ona danışdım. 

— Deyirsiniz ki, sizə telefonla xəbər veriblər? Özü də 
xidmətçinin adından? 

— Mən heç yerə zəng vurmamışam, — Parker dedi. 
— Axşamçağı telefona heç yaxın da düşməmişəm. Mənim 
bu sözümü bəzi adamlar təsdiq edə bilərlər. 

— Çox qəribədir. Doktor, sizə zəng vuran adamın səsi 
Parkerin səsinə oxşayırdı? 

— Mm... nə deyim. Ağlıma ancaq Parker gəldi. 

— Aydındır. Demək, siz bura gəlibsiniz, qapını sındırıb- 
sınız və yazıq Ekroydu bu cür görübsünüz. Onu nə vaxt 
öldürüblər, doktor? 

— Yarım saat əvvəl... təxminən... — dedim. 

— Deyirsiniz ki, qapı içəridən bağlanmışdı? Bəs pən- 
cərə? 

— Ekroyd məndən xahiş etdi ki, pəncərəni bağlayım, 
mən də bağladım. 

Polis inspektoru pəncərəyə yaxınlaşıb pərdəni kənara 
çəkdi. 

— Pəncərə açıqdır kil — deyə o, qəflətən qışqırdı. 

Pəncərə, həqiqətən, açıq idi, bu, məni olduqca təəc- 
cübləndirdi. 

İnspektor cib fənərini çıxartdı və onu yandırıb işığını 
həyətə saldı. 

— Mən onun izini görürəm. Bircə baxın. 

Cib fənərinin tuşlandığı yerə baxdıqda, ayaq izlərini 
gördüm. 

Ayaqqabının rezin mismarlı altlığı var idi: onlardan biri 
digərinə nisbətən torpaqda daha aydın həkk olunurdu. 

— Hər şey məlumdur, — inspektor dedi. — Bir şey götür- 
məyiblər ki? 

Cefri Reymond başını buladı. 

— Xeyr. Cənab Ekroyd iş otağında qiymətli əşya sax- 
lamırdı. 

— Hm... — inspektor dedi. — Cani pəncərədən içəri 
keçib, cənab Ekroyd isə bu vaxt kürsüdə arxası ona sarı 
oturubmuş... Bəlkə də, yuxuya gedibmiş. Çağırılmamış 
qonaq da bundan istifadə edərək onu arxadan vurub. 
Gördüyünüz kimi, qatil həyətdə iz qoyub gedib, onu asan- 
lıqla tapacağıq. Bu yaxınlıqda şübhə oyadan adama rast 
gəlməyibsiniz? 

— Bəlil — qeyri-ixtiyari dilləndim. 

— Eşidirəm sizi, doktor. 

— Axşam Fenlidən qayıdırdım ki, elə həyət qapısından 
çıxhaçıxda naməlum bir tip məndən Fenli Parkın harada 
olduğunu soruşdu. 

— Bu, saat neçədə olub? 

— Doqquzda. Həyət qapısından çıxanda kilsə saatının 
saat doqquzu vurduğunu eşitdim. 

— Mümkünsə, onun zahiri görkəmini təsvir edin. 

Mən naməlum şəxsin xarici görünüşünü təsvir etdim. 

İnspektor, Parkerə tərəf dönüb: 

— Bu görkəmdə adam ön qapıya gəlibmi? — dedi. 

— Xeyr, ser, — Parker cavab verdi. — Belə adam həyət 
qapısından içəri keçməyib. 

— Bəlkə, evə arxa qapıdan gəlib? 

— Çətin, ser, ancaq öyrənmək olar. 


O, qapıya doğru gedəndə inspektor əlini yuxarı qaldı- 
rıb onu saxladı: 

— Çox sağ olun... Əziyyət çəkməyin, özüm öyrənərəm. 
İlk növbədə cənab Ekroydun nə vaxt öldürüldüyünü 
aydınlaşdırmaq lazımdır. Cənab Ekroydu sonuncu dəfə 
kim görüb? 

— Deyəsən, mən görmüşəm, — dedim. — Onun yanın- 
dan saat... bir dəqiqə... hə, doqquza on dəqiqə qalmış 
çıxıb getdim. Mənə tapşırdı ki, Parkerə deyim, onun yanına 
heç kəsi buraxmasın. 

— Doğrudur, ser, — deyə Parker sözümü təsdiqlədi. 

— Cənab Ekroyd saat onun yarısında hələ sağ idi, 
— Reymond dedi, — çünki bu vaxt onun kiminləsə söhbət 
etdiyini eşitdim. 

— Həmin adam kim idi? 

— Dəqiq deyə bilmərəm, ancaq o vaxt belə fikirləşdim 
ki, bu, doktor Şepparddır. Cənab Ekroyda vermək istə- 
diyim bir-iki sənəd vardı. Qapıya yaxınlaşanda içəridə səs 
eşitdim. Yadıma düşdü ki, o, doktor Şeppardla təklikdə 
danışmaq istəyirdi. Buna görə də geri qayıtdım. Demək, 
doktor həmin vaxt otaqda deyilmiş. 

Mən onun sözünü təsdiq edib dedim: 

— Saat ona on beş dəqiqə işləmiş mən artıq evdə idim. 
Telefon zənginədək heç yerə getməmişəm. 

— Yaxşı, bəs saat onun yarısında cənab Ekroydla söh- 
bət edən adam kim ola bilər? — deyə inspektor fikrə getdi. 
— Bəlkə, siz idiniz, cənab... e... e... 

— Mayor Blant, — deyə onun köməyinə çatdım. 

— Mayor Hektor Blant? — deyə inspektor ehtiramla 
soruşdu. 

Blant başının hərəkəti ilə onun sözünü təsdiqlədi. 

— Deyəsən, siz burada əvvəllər olubsunuz, — inspektor 
dedi, — səhv etmirəmsə, keçən il may ayında. Sizi dərhal 
tanıdım. 

— İyun ayında, — deyərək Blant inspektorun səhvini 
düzəltdi. 

— İyun olsun, eybi yox. Bəlkə, axşam saat onun yarı- 
sında cənab Ekroydla danışan siz idiniz? 

Blant başını buladı: 

— Xeyr, mən deyildim, — dedi. 

İnspektor Reymonda tərəf çevrildi: 

— Onlar nədən danışırdılar? 

— Söhbətin çox hissəsini eşidə bilmədim, — gənc katib 
dedi. — Fikrimdə tutmuşdum ki, həmin adam doktor Şep- 
parddır. Buna görə də söhbətin məzmunu mənə qəribə 
gəldi. Cənab Ekroyd deyirdi: “Pul kisəmə olan tələbat 
son vaxtlar” — onun sözlərini olduğu kimi deyirəm — “son 
vaxtlar o qədər artıb ki, sizin xahişinizi yerinə yetirmək 
qeyri-mümkündür...” Mən çıxıb getdiyimdən söhbətin 
ardını eşitmədim. Eşitdiyim sözlər məni təəccübləndirdi, 
çünki doktor Şeppard... 

— Heç vaxt pul almır, — deyərək cümləni onun yerinə 
tamamladım. 

— Pulsuzluq, — deyib inspektor fikrə getdi. — Bu fakt 
cinayətin açılmasına kömək edəcək. — Sonra xidmətçiyə 
tərəf dönüb əlavə etdi. — Parker, demək, iddia edirsiniz ki, 
heç kəs ön qapıdan içəri girməyib? 

— Bəli, ser. 

— Güman ki, həmin adamı cənab Ekroyd özü içəri 
buraxıb. Bəs nə üçün... 

İnspektor yenidən fikrə getdi. 

— Bir şey aydındır, — deyə, nəhayət, fikirdən ayrıldı. 
— Cənab Ekroyd saat onun yarısında hələ sağ idi. Beləliklə, 
onu saat onun yarısından sonra öldürüblər. 

Parkerin yalançı öskürəyi inspektorun diqqətini cəlb 
etdi. O, Parkerə baxıb: 

— Buyurun, — dedi. 

— Üzr istəyirəm, ser, ancaq miss Flora cənab Ekroydu 
saat onun yarısından sonra görüb. 

— Miss Flora? 

— Bəli, ser. Saat ona on beş dəqiqə qalmış o, mənə 
dedi ki, cənab Ekroyd buyurub: heç kimi onun yanına 
buraxmayım. 

İnspektorun sifətindəki ifadə ciddiləşdi: 

— Bunu artıq sizə demişdilər, elə deyilmi? 

Parkerin dili topuq vurdu, əllərisə başladı əsməyə: 

— Bəli, ser... bə... bəli, ser. Düz buyurursunuz. Demiş- 
dilər. 

— Onda cənab Ekroydun göstərişinə niyə əməl etmir- 
diniz? 


— dnutmuşdum, ser, adətən, cənab Ekroyda həmin 
vaxt sodalı viski aparıram, ser. Həm də ondan bir şey lazım 
olub-olmadığını öyrənmək istəyirdim. Qeyri-iradi oldu... 
Məndən asılı olmadan... 

Parkerin yanaqları qızardı. Mən artıq ondan şübhələn- 
məyə başlamışdım. Hörmətli xidmətçimiz qorxudan əsirdi. 

— Hm, – inspektor dedi, — miss Ekroydu hökmən gör- 
məliyik. Qoy bu otaq beləcə qalsın. Miss Ekroydu danış- 
dırandan sonra bura gələcəyəm. İndisə pəncərəni bağla- 
malı olacağıq. 

Pəncərə bağlanandan sonra biz qonaq otağına tərəf 
yollandıq, lakin qapıdan çıxanda inspektor qəflətən 
dayandı. Sonra yuxarı qalxan pilləkənə baxıb yanındakı 
polis işçisinə dedi: 

— Sən, Cons, burada qal. Heç kimi otağa buraxma. 

Parker inspektora müraciət edərək öz fikrini bildirdi: 

— Üzr istəyirəm, ser. Siz zala açılan qapını bağlasanız, 
daha yaxşı olar, çünki bu pilləkən ancaq cənab Ekroydun 
yataq otağına və hamama qalxır. Evin digər tərəfiylə bura- 
nın heç bir əlaqəsi yoxdur. Doğrudur, burada bir qapı da 
var idi, amma cənab Ekroyd onu bağlatdırıb. 

Evin sağ tərəfinin planını çəkdim ki, bizə asan olsun: 
kiçik pilləkən, Parkerin söylədiyi kimi, Ekroydun geniş 
yataq otağına (həmin yataq otağı iki otağın birləşməsindən 
yaranıb), hamama və tualetə qalxır. 

İnspektor evin planına ötəri nəzər saldı. Sonra biz gen- 
bol zala daxil olduq. İnspektor zala açılan qapını arxasınca 
bağlayıb açarını cibinə qoydu. Sonra yanındakı polis işçi- 
sinin qulağına nəsə pıçıldadı. Polis işçisi otaqdan çıxıb getdi. 

— Ayaq izlərinə ciddi yanaşmaq lazımdır, — inspektor 
dilləndi. — İndisə, ilk növbədə, miss Ekroydu dindirməli- 
yəm, çünki əmisini sonuncu dəfə görən odur. Onun qətl- 
dən xəbəri varmı? 

Reymond başını buladı. 

— Onda heç xəbər verməyin. Mənim suallarıma o, bunu 
bilmədən də cavab verər. Deyərsiniz ki, evdə oğurluq 
olmuşdur, bununla əlaqədar olaraq, inspektor onu sor- 
ğuya çağırır. 

Reymond inspektorun sözünü miss Floraya çatdırmaq 
üçün yuxarı qalxdı. 

— Miss Ekroyd tezliklə aşağı düşəcək, — o qayıdanbaş 
dedi. — Necə buyurmuşdunuszsa, elə də etdim. 

Beş dəqiqə sonra Flora pilləkəndə göründü. Əynində 
ipəkdən tikilmiş, qırmızı rəngli, qolu açıq don var idi. Yaman 
həyəcanlanmışdı. 

İnspektor irəli yeriyib nəzakətlə: 

— Axşamınız xeyir, miss Flora, — dedi, — evdə oğurluq 
olmuşdur, buna görə də mənə kömək etmək məqsədilə, 
xahiş edirəm, bir-iki sualıma cavab verəsiniz. Mümkünsə, 
bura — bilyard otağına gəlin və yaxın oturun. 

Flora divar boyu uzanan nəhəng divanın bir küncündə 
oturdu və başını qaldırıb inspektora baxdı. 

— Heç nə başa düşmürəm. Nə oğurlayıblar? Mən nə 
deməliyəm? 

— Bu dəqiqə bilərsiniz, miss Ekroyd. Parker deyir ki, 
siz saat ona on beş dəqiqə qalmış əminizin yanında olub- 
sunuz. Bu, doğrudurmu? 

— Bəli. Mən yatmağa getməmişdən əvvəl həmişəki 
kimi onunla görüşməli idim. 

— Saat ona on beş dəqiqə qalmış? — deyə inspektor 
soruşdu. 

— Dəqiq deyə bilmərəm. Ancaq gərək belə olsun. 

— Onunla daha kim var idi? 

— Heç kim. Doktor çıxıb getmişdi. 

— Xahiş edirəm ki, yadınıza salasınız: pəncərə açıq idi, 
yoxsa bağlı? 

Flora başını bulayıb dedi: 

— Bilmirəm, pəncərənin pərdəsi çəkilmişdi. 

— Təşəkkür edirəm, bəs əminiz həyəcanlı deyildi ki? 

— Xeyr. 

— Zəhmət olmasa, əhvalatı başdan danışın. 

Flora fikrini toplamaq üçün susdu, bir azdan dilləndi: 

— Mən otağa daxil olub: “Gecəniz xeyrə qalsın, əmi, 
mən yatmağa gedirəm. Yaman yorulmuşam”, — dedim, 
sonra üzündən öpdüm. O, əynimdəki paltarın mənə yaraş- 
dığını söyləyib dedi ki, onun vaxtı yoxdur, çıxıb gedim. 

— O, sizə dedi ki, yanına heç kəsi buraxmasınlar? 

— Bəli, Bu cür söylədi: “Parkerə de ki, mənə heç nə 
lazım deyil və heç kimi yanıma buraxmasın”. Mən Parkeri 
qapının yanında görüb əmimin sözlərini ona çatdırdım. 


— Çox yaxşı, — inspektor dedi. 

— Nə oğurlayıblar ki? 

— Biz hələ... bilmirik, — inspektor tərəddüdlə dedi. 

Qəzəbdən qızın göz bəbəyi genişləndi və o ayağa qal- 
xıb ötkəm səslə: 

— Bu nədir? — dedi. — Məndən gizlədirsiniz? 

Hektor Blant irəli gəlib qızla inspektorun arasında dayandı. 

Flora əllərini irəli uzatmışdı. Blant onun əllərini ovcuna 
alıb sığallamağa başladı. Qız Blanta tərəf əyildi: sanki, 
qranit qayanı andıran bu gövdədə bir təskinlik, rahatlıq 
tapmağa çalışırdı. 

— Dəhşətli xəbər var, Flora, — Hektor Blant sakit səslə 
dedi. — Hamımızı lərzəyə gətirən dəhşətli xəbər. Əminiz 
Roceri... 

— Eşidirəm sizi. 

— Özünüzü ələ alın, bu xəbər sizə təsir edəcək. Yazıq 
Roceri öldürüblər. 

Flora geri çəkildi, onun gözləri dəhşətdən böyümüşdü. 

— Nə vaxt? Nə vaxt? — güclə eşidilən səslə soruşdu. 

— Siz otaqdan çıxandan az sonra, — Blant dedi. 

Flora əlini boğazına apardı, ürəyi gedirmiş kimi hıçqı- 
randa irəli atıldım ki, yıxılsa, onu tutum. Huşunu itirmişdi. 
Blantla mən qızı pilləkənlə yuxarıdakı yataq otağına aparıb 
çarpayısına uzatdıq. Sonra Blantın yadına saldım ki, missis 
Ekroydu oyadıb xəbəri ona da demək lazımdır. Flora tez- 
liklə huşa gəldi. Mən onu anasının yanına gətirib qız üçün 
nə etmək lazım gəldiyini dedim. Özüm isə pilləkənlə aşağı 
düşdüm. 


VI fəsil 
TUNİS XƏNCƏRİ 


Mən inspektorla qarşılaşanda o, mətbəxdən gəlirdi. 

— Gənc xanım özünü necə hiss edir, doktor? 

— İndi yaxşıdır. Anasını onun yanında qoyub gəlmişəm. 

— Çox gözəl. Mən isə ev qulluqçularını sorğu-suala 
tutmuşdum. Onların dediyinə görə, heç kəs arxa qapıdan 
içəri girməyib. Siz yad adamın zahiri görkəmini aydın təsvir 
etmədiniz. Bəlkə, əlavə bir şey deyəsiniz? 

— Xeyr, — təəssüflə dedim. — Hava artıq qaralmışdı. 
O isə paltosunun yaxasını qaldırmış, papağını gözünün 
üstünə çəkmişdi. 

— Hm, – inspektor dedi. — Görünür, üzünü gizlətmək 
istəmişdir. Görəsən, həmin adam kim ola bilər? 

Gavab verdim ki, onu tanımıram, ancaq buna qətiyyən 
əmin deyildim. Yadıma düşdü ki, həmin adamın səsi o vaxt 
mənə tanış gəlmişdi. Fikrimi inspektora söylədim. 

— Deyirsiniz ki, danışığı kobud idi? 

Onun sözünü təsdiq etdim, amma nitqi bilərəkdən 
kobudlaşdırmaq olardı. İnspektorun fikrincə, üzünü gizlə- 
dən şəxs səsini də dəyişərdi. 

— Mənimlə birlikdə cənab Ekroydun otağına gedə 
bilərsinizmi, doktor? Sizə bir-iki sualım var. 

Mən etiraz etmədim. İnspektor Deyvis cənab Ekroy- 
dun iş otağına aparan dəhlizin qapısını açdı, biz içəri daxil 
olandan sonra isə yenidən bağladı. 

— Qapını bağladım ki, nə haqda danışdığımızı eşitmə- 
sinlər, — dedi. — Hədə-qorxu barədə nə bilirsiniz? 

— Hədə-qorxul — deyə diksindim. 

— Bu, Parkerin uydurmasıdır, yoxsa həqiqətən belə bir 
şey var? 

— Əgər Parker hədə-qorxu haqqında bir şey bilirsə, 
demək, o, bizə xəlvətcə qulaq asırmış, — yavaşca dedim. 

Deyvis başının hərəkəti ilə sözümü təsdiqlədi: 

— Məsələ belədir. Parkerdən axşam harada olduğunu 
soruşdum. Doğrusu, bu hərif heç xoşuma gəlmir, çünki 
o, nəsə bilir, lakin demir. Nəhayət, onu sıxışdırmağa başla- 
yanda dözməyib hər şeyi danışdı... 

Tez qərara gəldim: 

— Nə yaxşı ki, yadıma saldınız, — dedim. — Yerimdə qərar 
tuta bilmirdim, fikirləşirdim: bunu sizə deyim, ya deməyim. 
Nəhayət, qərara gəldim ki, hər şeyi açıb söyləyim, lakin 
münasib vaxt axtarırdım. Gözlədiyim vaxt artıq gəlib çatıb. 
İndi necə sizə hər şeyi nəql edirəmsə, elə də hər şeyi ona 
danışdım. 

İnspektor diqqətlə mənə qulaq asır və arabir sual verirdi. 

— Qəribədir, — o dedi... — Demək, məktub yoxa çıxıb? 
Bu, pis əlamətdir. Çox pis. Belə çıxır ki, qatil cinayəti mək- 
tubu ələ keçirmək üçün törədib. 


Mən başımı tərpədərək: 

— Doğrudur, — dedim. 

— Deyirsiniz ki, cənab Ekroyd şübhələnirdi ki, bu adam 
onun ailə üzvlərindən biri olsun? “Ailə üzvləri” çox geniş 
ifadədir. 

— Bəlkə, bu adam - axtardığımız adam elə Parkerdir? 

— Ola bilər. Siz otaqdan çıxanda o, qapının arxasında 
dayanıb sizə qulaq asırmış. Miss Ekroyd da onu qapının 
ağzında görmüşdü. Xanım gedəndən sonra Parkerin yeni- 
dən bura qayıtmasını güman etmək olar. Parker Ekroydu 
arxadan vurandan sonra qapını arxadan bağlayır, pəncərə- 
dən həyətə düşür və nəhayət, qabaqcadan açıq qoyduğu 
yan qapıdan içəri keçir. Necədir? 

— Yaxşıdır, ancaq bir şey var, — dedim, — Ekroyd mək- 
tubu oxuyub qurtarsaydı, Parkeri o dəqiqə yanına çağırar 
və bərk hay-küy qaldırardı. Unutmayın ki, Ekroyd qızğın 
təbiətlidir. 

— Onun məktubu oxumağa vaxtı olmayıb, — inspektor 
dedi. — Bir özünüz fikirləşin: siz çıxıb gedəndən sonra kim- 
sə onun yanına gəlib və həmin adam saat onun yarısında 
hələ də orada olub. O getdikdən sonra miss Ekroyd əmisi 
ilə görüşməyə gəlib. Ekroyd ancaq bundan sonra — saat 
ona yaxın məktubu oxuya bilərdi. 

— Bəs telefon zəngi? 

— Parker bunu yaxşı fikirləşmişdi: qapı bağlı, pəncərə 
isə açıq. Sonra isə fikrini dəyişib. Görünür, qorxuya düşüb, 
buna görə də telefonla zəng etdiyini boynuna almayıb. 

— Hə...ə... — inamsız tərzdə dedim. 

—Bu telefon zəngi ilə bağlı mərkəzi telefon stansiyasında 
maraqlı məlumat ala bilərəm. Əgər zəng Fenlidən olubsa, 
bunu Parkerdən savayı heç kəs etməz, onda biz onu tutarıq, 
amma bunu hələ heç kəs bilməməlidir, çünki əvvəl onun 
əleyhinə dəlil toplamalıyam. Sizin təsvir etdiyiniz naməlum 
şəxsi də unutmayacaq, həmişə nəzərdə tutacağıq. 

O, yazı stolunun arxasından durub yumşaq kürsüdə 
əyləşdi. 

— Bəlkə, qatilin istifadə etdiyi silah bizə bir məlumat 
verdi, — o dedi. — Güman ki, bu çox nadir xəncərdir. 

O, diqqətlə xəncərin dəstəyinə baxanda, nədənsə, razı 
qaldığını hiss etdim. Sonra ehtiyatla tərpənərək barmaq- 

larını dəstəyin aşağı hissəsinə qoydu və xəncəri yaradan 
çəkib çıxardı. İnspektor onu elə tutmuşdu ki, barmaqları 
xəncərin dəstəyinə toxunmasın və belə də onu götürüb 
buxarıya yaraşıq verən çini qabın içinə qoydu. 

— Bəli, — o, xəncərə işarə edərək dedi, — əsl incəsənət 
nümunəsidir. Beləsi çətin tapılar. 

Xəncər, həqiqətən, çox gözəl hazırlanmış və müxtəlif 
metal örtüklərlə bəzədilmiş dəstəyivar idi. O, baş barmağını 
xəncərin tiyəsinə toxundurdu ki, itiliyini yoxlasın. Nəhayət, 
başını təəccüblə yırğalayıb dedi: 

— İlahi, belə tiyə olar?! Hətta balaca körpə də bu cür 
xəncərlə böyük adamı öldürə bilər. Çox təhlükəli oyun- 
caqdır. 

— Cəsədə baxmaq olar? — deyə soruşdum. 

O, başını tərpədib dedi: 

— Buyurun. 

Müayinəm uzun çəkmədi. 

— Hə? – deyə inspektor soruşdu. 

— Rəsmi dili rəsmi istintaqa saxlayaq, indi sadə danışa- 
cağam. Zərbəni arxadan sağ əllə vurublar, ölüm dərhal 
baş verib. Ölənin sifətindəki ifadədən belə nəticə çıxır ki, 
ona xəncəri qəflətən vurublar. Deyəsən, o, qatilin kim 
olduğunu bilmədən ölüb. 

— Xidmətçilər siçantək səssiz yeriyirlər, — inspektor 
Deyvis dedi. — Tezliklə hər şey məlum olacaq. Bir xəncərin 
dəstəyinə baxın. 

Mən diqqətlə onun dediyi yerə baxdım. 

— Siz bunu görməzsiniz, ancaq mən görürəm, — sonra 
səsini alçaldıb əlavə etdi. — Bu, barmaq izləridirl 

O, mənə dediyi sözün təsir qüvvəsini yoxlamaq üçün 
geri çəkildi. 

— Elədir, — mehribanlıqla dedim. — Bu, mənim ağlıma 
gəlmişdi. 

Axı məni niyə ağıllı hesab etməsinlər? Qalın-qalın kitab- 
lar, qəzetlər oxuyuram, qabiliyyətim də göz qabağındadır. 
Əgər xəncərin dəstəyində ayaq izləri olsaydı, bu, başqa 
məsələ, təəccübdən başımı itirərdim. 

İnspektor, deyəsən, bunu gözləmirdi. Güman edirdi ki, 
təəccüblənəcəyəm, buna görə də narazı qaldı. Çini qabı 
götürüb mənə dedi ki, onunla bilyard otağına gedim. 


— Görək cənab Reymond xəncər haqqında nə deyə- 
cək, — dedi. 

Biz zala açılan qapını yenidən bağlayıb bilyard otağına 
getdik. Cefri Reymond otaqda idi. İnspektor xəncəri gös- 
tərib ondan soruşdu: 

— Bu xəncər sizə tanışdır, cənab Reymond? 

— Mm... zənnimcə... Yox, əminəm ki, bu, mayor Blantın 
cənab Ekroyda verdiyi xəncərdir. Onu Mərakeşdə... xeyr, 
Tunisdə hazırlayıblar... Demək, qatil bu silahdan istifdə 
edib? Çox qəribədir. Heç inanmıram ki, bunun kimi ikinci 
bir xəncər olsun. Lazımdırsa, mayor Blantı gedib çağıra 
bilərəm. 

Reymond otaqdan çıxdı. 

— Qəşəng oğlandır, — inspektor dedi, — namuslu ada- 
ma oxşayır. 

Mən onunla razılaşdım. İki ildir ki, Cefri Reymond Ekroy- 
dun katibi işləyir. Bu vaxt ərzində onu əsəbi, kəmhövsələ 
halda görən olmayıb. O həm də çox zəhmətkeş gəncdir. 

Reymondla Blant tezliklə otağa daxil oldular. 

— Mən səhv etməmişəm, — Reymond həyəcanla dedi. 
— Bu, Tunis xəncəridir. 

— Mayor Blant ki hələ xəncəri görməyib, — inspektor 
etiraz etdi. 

— O vaxt otağa daxil olanda xəncəri tanıdım, — deyə 
mayor Blant təmkinlə cavab verdi. 

— O vaxt tanıdınız? 

Blant razılıq əlaməti olaraq başını tərpətdi. 

— Bu barədə mənə bir şey deməyibsiniz? — inspektor 
şübhəli tərzdə ondan soruşdu. 

— Münasib an deyildi, — Blant dedi. — Namünasib an 
deyilən söz adama ziyan gətirər. 

O, inspektorun ona dikilmiş gözlərinin qabağından 
qaçmadı. Nəhayət, inspektor gözlərini ondan çəkdi, sonra 
əlində tutduğu xəncəri Blanta göstərib soruşdu: 

— Demək, bu, həmin xəncərdir, ser? 

— Şübhəsiz. 

— Deyə bilərsinizmi, ser, xəncəri harada saxlayırdılar? 

— Qonaq otağındakı “gümüş masa”da, – Reymond 
cavab verdi. 

— Nə? – deyə qışqırdım. 

Hamı mənə baxdı. 

— Eşidirəm, doktor, — inspektor həvəslə dedi. — Əhə- 
miyyətli nə deyə bilərsiniz? 

— Doğrusu, heç bir şey, — üzrxahlıq edirmiş kimi dedim, 
— ancaq ötən gecə bu evə gələndə qonaq otağına keçmək 
istəyirdim ki, “gümüş masa”nın qapağının örtüldüyünü 
eşitdim. 

İnspektor sözlərimə şübhə etdi: 

— Necə bildiniz ki, bu, “gümüş masa”nın qapağıdır? 

Başladım fikrimi uzun-uzadı izah etməyə, gərək bunu 
heç etməyəydim. 

İnspektor diqqətlə mənə qulaq asdı, sonra dedi: 

— Gərək ki, siz “gümüş masa”nın içinə baxıbsınız. 
Doktor, deyin görüm, siz ora baxanda xəncər içəridə idi, 
yoxsa orada deyildi? 

— Orada olduğu xatirimə gəlmir, — dedim, — ancaq ola 
da bilərdi. 

— Bəlkə, təsərrüfat müdirəsi bu suala cavab verdi? 
— deyib inspektor zəngi basdı. 

Miss Rassel və Parker tezliklə otağa daxil oldular. 

– “Gümüş masa”ya heç yaxın getməmişəm, — miss 
Rassel inspektorun sualına cavab verdi. — Mən güllərə 
baxırdım. Hə...əəl Yadıma düşdü, “gümüş masa”nın ağzı 
açıq qalmışdı. Mən onu örtdüm. 

Qadının gözləri inspektora meydan oxuyurdu. 

— Aydındır, — inspektor dedi. — Bəs xəncər yerində 
idi? 

Miss Rassel etinasız halda xəncərə baxıb dedi: 

– Deyə bilmərəm, çünki mizin içinə baxmamışam. 
Şam vaxtı olduğundan otaqda ləngimək istəmirdim. 

— Çox sağ olun, miss Rassel, — inspektor dedi. 

Belə düşünmək olardı ki, inspektor ona bir-iki sual da 
vermək istəyir, lakin miss Rassel onu başa düşməyib otağı 
tərk etdi. 

— Qadın deyil, ilandır, elə deyilmi? — inspektor onun 
arxasınca baxaraq dedi. — Bir dəqiqə, doktor, axı siz deyir- 
siniz ki, “gümüş masa” pəncərə ilə üzbəüzdür? 

Mənim yerimə Reymond cavab verdi: 

— Elədir. 

— Bəs pəncərə? O da açıq idi? 


— Bəli. 

— Çox gözəl, daha dərinə getmək lazım deyil. Xəncəri 
kim istəsə, istədiyi vaxt əldə edə bilərdi. Cənab Reymond, 
mən sabah səhər baş konstebl ilə birlikdə gələcəyəm, odur 
ki qapının açarı məndə olmalıdır ki, polkovnik Melrouz hər 
şeyi olduğu kimi görsün. O, indi qraflığın uzaq kəndində 
nahar edir və gecəni... 

İnspektor çini qabı götürüb: 

— Bunu ehtiyatla bükmək lazımdır, — dedi, — çünki 
o, istintaq zamanı bizə gərək olacaqdır. 

Reymond və mən bilyard otağından çıxırdıq ki, Ekroy- 
dun gənc katibi qəflətən dayandı. 

Əlləri ilə qolumdan yapışıb sıxdı, mən gözlərimi Rey- 
mondun baxdığı tərəfə yönəltdim, gördüm ki, inspektor 
Deyvis Parkerin cib kitabçasına baxır. 

— Hər şey aydındır, — dedi, — demək, Parkerdən şüb- 
hələnirlər. Onda biz də barmaq izlərimizi inspektor Deyvisə 
təqdim etməklə onun xəcalətindən çıxmalıyıq. 

O, məcməyinin içindəki kartlardan ikisini götürüb ipək 
yaylığı ilə üstünü sildi, sonra onlardan birini mənə verdi, 
digərini özü götürdü. Barmaqlarımızın izi kartlara düşəndən 
sonra həmin kartları polis inspektoruna uzadaraq: 

— Hədiyyələrimizi qəbul edin, — dedi, — nömrə 1: doktor 
Şeppard, nömrə 2: mən yazıq. Mayor Blantın kartını səhər 
təqdim edəcəyik. 

Gənclik həyat eşqiylə yaşayır. Yaxın dostu və ağası 
olmuş Ekroydun faciəvi ölmü belə Cefri Reymondun kefini 
uzun müddət poza bilmədi. Bəlkə, bu, belə də olmalıdır. 
Deyə bilmərəm. Mən özüm əhvali-ruhiyyəmi dərhal dəyişə 
bilmirəm. 

Evə qayıdanda gec idi, belə fikirləşdim ki, Karolin artıq 
yatmış olar, ancaq yanılmışdım. 

Onun hazırladığı kakao məni gözləyirdi. Mən onu 
içərkən Karolin axşam baş vermiş əhvalatı başdan-ayağa 
mənə söylətdi. İşin hədə-qorxu ilə əlaqədar hissəsinə 
toxunmasam da, qatilin buraxdığı izləri ona söyləməkdən 
çəkinmədim. 

— Polis Parkerdən şübhələnir, — ayağa qalxıb yatmağa 
gedərkən dedim. — Görünür, onun əleyhinə çoxlu dəlil- 
sübut var. 


1LSRAM VAVOV ILVAAISeG€ YANNA HiSVTİNİ 


dəs 
(л 
o 





ROCER EKROYDUN QƏTLİ 


— Parkerl — deyə bacım qışqırdı, — boş sözdürl Deyə- 
sən, bu inspektor axmağın böyüyüdür. Yaxşı deyir... Parkerl 
Bu, ola bilməz. 

Bu cür canlı söhbətdən sonra biz yatmağa getdik. 


VII fəsil 


QONŞUMUN PEŞƏSİ 
MƏNƏ MƏLUM OLUR 


Səhər tezdən xəstələrimə baş çəkdim, ancaq ciddi bir 
şey yox idi. Evdə Karolin məni qonaq otağına girməmiş — 
dəhlizdə qarşıladı. 

— Flora Ekroyd bizdədir, — deyə qulağıma pıçıldadı. 

— Nə? 

Çalışdım ki, təəccübümü gizlədim. 

— O, səni görmək istəyir. Yarım saatdır ki, bizdədir. 

Karolin çevrilib qonaq otağına getdi. Mən də ona 
qoşulub içəri girdim. 

Flora pəncərənin yaxınlığındakı divanın üstündə 
oturmuşdu. O, matəm paltarında idi, əsəbi halda bar- 
maqlarını oynadırdı. Zahirən çox dəyişmişdi. Sifətindəki 
təravət itmişdi, danışanda isə çalışırdı qətiyyətli və sakit 
görünsün. 

— Doktor Şeppard, gəlmişəm xahiş edim, mənə kömək 
edəsiniz. 

— Əlbəttə, o, sənə kömək edəcək, mənim əzizim, 
— Karolin dedi. 

Heç inanmıram ki, Flora mənimlə Karolinin yanında 
söhbət etsin. 

— Qara şamlar yurduna gedə bilərsinizmi? 

— Qara şamlar yurduna? — deyə təəccüblə soruşdum. 

— Həmin alçaqboy, məzəli adamı görməyə? — deyə 
Karolin ucadan qışqırdı. 

— Bəli. Onun kim olduğunu bilirsiniz də? 

— Bəyəm təqaüdə çıxmış dəllək deyil? 

Floranın mavi gözləri təəccübdən böyüdü. 

— Onun adı Erkül Puarodurl Eşitmiş olarsınız, məşhur 
detektivdir. Neçə-neçə cinayətin üstünü açıbl Bir il əvvəl 
təqaüdə çıxıb bura gəlmişdir. Əmim onu tanıyırdı, ancaq 


cənab Puaroya söz vermişdi ki, sirrini heç kimə açmayacaq, 
çünki cənab Puaro sakit həyat tərzini daha üstün tutur. 

— Belə de, — öz-özümə dilləndim. 

— Yəqin, onun barəsində eşidibsiniz? 

— Karolinə görə mən mühafizəkar baxışlı adamam, 
— dedim, — ancaq onun barəsində eşitmişəm. 

— Qəribədirl — Karolin dedi. 

Bacımın nəyə işarə etdiyini başa düşmədim. Bəlkə, 
ehtimalının doğru çıxmadığına görə heyifsilənirdi? 

— Onu görmək istəyirsiniz? — yavaşca soruşdum. — Axı 
nə üçün? 

— Cinayətin üstünü açmaq üçün, — Karolin qətiyyətlə 
dedi. — Axmaq olma, Ceyms. 

Mən, əslində, axmaq deyiləm, çünki mənim nəyə işarə 
etdiyimi Karolin heç vaxt başa düşmür. 

— İnspektor Deyvisə inanmırsınız? — deyə miss Flora- 
dan soruşdum. 

— Xeyr, inanmır, — Karolin dedi. — Heç mən də ona 
inanmıram. 

Adamda elə təəssürat yaranır ki, ölən Floranın yox, 
Karolinin əmisidir. 

— Onun bu işlə məşğul olacağına ümidiniz varmı? 
— deyə soruşdum. – Axı o təqaüdə çıxıb. 

— Əsas məsələ elə budur, — Flora dedi. — Onu inan- 
dırmaq lazımdır. 

— Əminsiniz ki, ağıllı hərəkət edirsiniz? — deyə ciddi 
tərzdə soruşdum. 

— Əlbəttə əmindir, — Karolin dedi. — Razı olsa, elə 
özüm onunla gedərəm. 

— Etiraz etmirsinizsə, miss Şeppard, ora mən hörmətli 
həkimimizlə gedərdim, — Flora dedi. 

Gənc xanım yaxşı bilir ki, belə hallarda açıq danışmaq 
lazımdır, yoxsa Karolinə başqa cür təsir etmək qeyri-müm- 
kündür. 

— Bilirsiniz, — deyə o, özünə bəraət qazandırmağa çalış- 
dı, — bir halda ki doktor Şeppard həkimdir və cəsədi də 
o tapıb, demək, əhvalatı bütün incəliyi ilə cənab Puaroya 
danışa bilər. 

— Bəli, — Karolin könülsüz dedi. — Başa düşürəm. 

Mən ayağa qalxıb otaq boyu gəzişdim. 

— Flora, — dedim, — gəlin sözümə qulaq asın: bu detek- 
tivin yanına getməyin. 

Flora tez ayağa qalxdı, yanaqları qızarmışdı. 

— Nə üçün belə dediyinizi başa düşürəm, — deyə qış- 
qırdı. — Siz qorxursunuz! Mən isə qorxmuram, çünki Ralfı 
sizdən yaxşı tanıyıram. 

— Ralfi? — Karolin təəccüblə dedi. — Ralfın bu işə nə 
dəxli var? 

Biz Karolinin sözünə fikir vermədik. 

— Doğrudur, Ralf iradəsizdir, — deyə Flora sözünə 
davam etdi. — O, pis əməllərə qurşanar, cürbəcür işlər 
görər, ancaq adam öldürməz. 

— Siz nə danışırsınız? Bu heç mənim ağlıma da gəlmə- 
yib, — deyə qışqırdım. 

— Əmimin cəsədi tapılandan sonra siz niyə birbaşa evə 
getməyib mehmanxanada olubsunuz? — deyə Flora soruşdu. 

Mən bir müddət susdum. Belə güman etmişdim ki, 
heç kəs ora getməyimdən xəbər tutmayıb. 

— Bunu necə bildiniz? — deyə soruşdum. 

— Səhər mehmanxanaya getmişdim, — Flora dedi, 
— qulluqçular söylədilər ki, Ralf burada qalır... 

Mən onun sözünü kəsib: 

— Demək, Ralfın kənddə olmasından xəbəriniz yox idi? 
— dedim. 

— Xeyr, xəbərim yox idi, buna görə də təəccübləndim, 
çünki heç nə başa düşmürdüm. Mehmanxanaya gedib 
Кајһ soruşdum. Mənə cavab verdilər ki, Ralf dünən saat 
doqquza yaxın mehmanxanadan çıxmış... və... bir də geri 
qayıtmamışdır. Zənnimcə, bunu sizə də deyiblər. 

Floranın gözləri mənim gözlərimə zilləndi, bir anlığa 
donub-qaldı, sanki, qızı iflic vurdu, lakin tezliklə özünə 
gəlib qışqırdı: 

—Axı niyə də getməsin? Bəlkə, bir yerə... gedib? Bəlkə, 
Londona qayıdıb? 

— Yükünü də bizə qoyub gedib, hə? 

Flora ayaqlarını yerə döydü. 

— Bunun çox sadə izahı ola bilər. 

— Bu məqsədlə də Erkül Puaronun yanına getmək 
istəyirsiniz? Yaxşı olmazmı, hələlik səbir edəsiniz? Unut- 
mayın ki, polis Ralfdan deyil, başqa adamdan şübhələnir. 


— Siz səhv edirsiniz, — deyə qız qışqırdı. — Onlar Ralf- 
dan şübhələnməyə başlayıblar. Bu səhər Krençesterdən 
inspektor Raqlan adlı birisi kəndə gəlib. Bu alçaqboy 
köstəbək, adamda ikrah doğurur. O, məndən əvvəl meh- 
manxanaya gedib və orada işləyən xidmətçilərdən Кајһ 
soruşub. Onunla maraqlanıb. Xidmətçilər deyirlər ki, ins- 
pektorun fikirincə, bunu Ralf edib. 

— Demək, vəziyyət dəyişib, — dedim. — O, Deyvisin 
fərziyyəsinə inanmır. Parkerin qatil olmasına inanmır. 

— Yenə Parker, — deyə bacım mızıldandı. 

Flora mənə yaxınlaşıb qolumdan tutdu. 

— Doktor Şeppard, gəlin cənab Puaronun yanına 
gedək. O, həqiqəti tapacaq. 

— Mənim əzizim Flora, — əlimi onun əlinin üstünə 
qoyub nəzakətlə dedim, — əminsiniz ki, bizim istəyimiz 
məhz həqiqəti tapmaqdır? 

O, mənə baxıb dedi: 

— Sizin inamınız yoxdur, ancaq mən inanıram, çünki 
Ralfi yaxşı tanıyıram. 

— Əlbəttə, bu, onun işi deyil, — susmağa adət etməmiş 
Karolin, nəhayət, dilləndi. — Doğrudur. Ralf dəlisovdur, 
amma sevimli, nəzakətli uşaqdır. 

İstədim Karolinə deyim ki, cinayətlərin çoxunu elə 
sevimli balalar törədir, amma Floranın burada olması mənə 
mane oldu. Qızın qətiyyəti qarşısında güzəştə getdim. Biz 
o dəqiqə yola düşdük ki, bacım sevimli sözü olmuş 
“əlbəttə” ilə başladığı məşhur mühakimələrinə əl atmamış 
aradan çıxaq. 

Qapını üzümə ahıl qadın açdı. Onun başında iri şlyapa 
var idi. O, bizə dedi ki, cənab Puaro evdədir. 

Biz kiçik, qəşəng bir otağa daxil olduq və cənab 
Puaronu gözləməyə başladıq. O, bir dəqiqədən sonra içəri 
daxil oldu. 

— Müsyö le doktür? — gülə-gülə dedi. Sonra Floraya 
sarı çevrilib təzim etdi. 

— Yəqin, siz dünənki faciə barəsində eşidibsiniz? — dedim. 

Puaronun sifəti ciddiləşdi. 

— Bəli, eşitmişəm. Dəhşətdir. Madmazelin razılığı ilə 
onun kədərinə şərik çıxardım. Ancaq deyin görüm, mən 
sizə nə xidmət göstərə bilərəm? 

— Miss Ekroyd, — dedim, – istəyir ki, siz... siz... 

— Qatili tapasınız, — Flora aydın səslə dedi. 

— Sizi başa düşürəm, — cənab Puaro dedi, — amma 
qatili polis də tapa bilər. 

— Həm də səhv edər, — Flora dedi. — Polis indidən səhv 
izə düşüb. Mümkünsə, müsyö Puaro, bizə kömək edin. 
Əgər... əgər bu, pul ilə... 

Puaro əlinin hərəkəti ilə etirazını bildirdi. 

— Madmazel, lazım deyil. Əvvəlcə qulaq asın, görün mən 
nə deyirəm. Doğrudur, pulun mənim üçün mənası var 
və həmişə də mənası olub, ancaq siz bir şeyi unutmayın: 
mənim məqsədim həqiqəti tapmaqdır, mən onu tapaca- 
ğaml Ola bilsin ki, bu həqiqət sizin kefinizi pozacaq, siz özü- 
nüzü danlayacaqsınız ki, niyə bu işi polisə həvalə etmədiniz. 

— Mən həqiqəti bilmək istəyirəm, — Flora düz onun 
gözlərinin içinə baxaraq dedi. 

— Məhz həqiqəti? 

— Məhz həqiqəti. 

— Onda mən razıyam, — alçaqboy kişi dedi. — Belə 
güman edirəm ki, siz bu sözünüzə görə sonra peşman 
olmayacaqsınız. İndisə əhvalatı danışın. 

— Yaxşı olardı ki, əhvalatı doktor Şeppard danışsın, 
— Flora dedi, — çünki o, bu barədə hamıdan çox bilir. 

Mən əhvalatı sizə necə şərh etmişəmsə, eləcə də cənab 
Puaroya söylədim. O, yumşaq kürsüdə oturmuşdu. Göz- 
lərini tavana zilləyərək diqqətlə mənə qulaq asırdı. Arabir 
söhbətimi kəsir, mənə qısa suallar verirdi. 

İnspektorla Fenli Parkdan getməyimi təsvir edərək 
əhvalatı təfərrüatı ilə danışıb qurtardım. Flora bunu görüb 
dedi: 

— İndisə Ralf haqqında danışın. 

Doğrusu, danışmaq istəmirdim, ancaq Floranın təkidli 
baxışı altında danışmağa məcbur oldum. 

— Demək, siz evə qayıdanbaş mehmanxanada olub- 
sunuz? — deyə Puaro mənə qulaq asandan sonra soruşdu. 
— Düzünü deyin: nə üçün? 

Bir anlığa fikrə gedib dedim: 

— Atalığının ölüm xəbərini ona çatdırmaq istəyirdim. 
Axı Ralfın kənddə olduğunu ancaq mən, bir də cənab 
Ekroyd bilirdi. 


Puaro sözümü təsdiq edərək başını tərpətdi. 

— Doğrudur. Ancaq bu, yeganə səbəb idi? 

— Bəli, — qətiyyətlə dedim. 

— Bəlkə, bu gənc haqqında sizdə yaranan şübhəni 
yoxlamaq istəyibsiniz? 

— Şübhəni? 

— Zənnimcə, müsyö le doktür, nəyə işarə etdiyimi başa 
düşürsünüz. Əgər siz Ralfın axşam mehmanxanada oldu- 
ğunu yəqin etmiş olsaydınız, ürəyiniz təsəlli tapardı, sakit- 
ləşərdiniz. 

— Doğru deyil, — deyə ona etiraz etdim. 

Alçaqboy detektiv narazı şəkildə başını buladı: 

— Miss Floradakı etibar sizdə yoxdur, — sonra əlavə 
etdi: — Kapitan Paton çox müəmmalı tərzdə yoxa çıx- 
mışdır. Odur ki sizi arxayın salmayacağam, onun vəziy- 
yəti olduqca pisdir, amma buna çox sadə cavab da tap- 
maq olar. 

— Mən də bunu deyirəm, — deyə Flora qışqırdı. 

Puaro bu barədə daha danışmadı. O, Floranı evlərinə 
göndərdi, mənə isə onunla polis məntəqəsinə getməyi 
təklif etdi. Mən razılaşdım. 

İnspektor Deyvis polis məntəqəsinin qarşısında dayan- 
mışdı, yaman qaşqabaqlı görünürdü. Baş konstebl pol- 
kovnik Melrouz və Floranın köstəbək adlandırdığı, asan- 
lıqla tanıdığım krençesterli inspektor Raqlan onunla yanaşı 
dayanmışdılar. 

Mən Melrouzu az-maz tanıyırdım, odur ki Puaronu təq- 
dim edib hər şeyi ona danışdım. Baş konstebl hirsləndi, 
inspektor Raqlan bulud kimi tutuldu. Rütbəcə ondan böyük 
olan zabitlərin pərtliyi Deyvisi yaman açmışdı, sevinirdi. 

— Hər şey gün kimi aydındır, — Raqlan dedi, — kənar 
adamlara heç bir ehtiyac yoxdur. Doğrudur, ağıllı inspektor 
qatili çoxdan həbs edərdi, daha on iki saat itirməzdi. 

O, yazıq Deyvisə kəskin nəzər saldı. Deyvis bu baxışın 
altından çıxa bilmədi, büzüşüb qaldı: 

— Əlbəttə, cənab Ekroydun ailəsi necə məsləhət bilsə, 
o cür də hərəkət edə bilər. Heç kəs bu ixtiyarı onların əlin- 
dən almır, amma rəsmi istintaqa da heç kəs mane olma- 
malıdır. Bəli, biz cənab Puaronun şöhrəti haqda oxumuşuq, 
bilirik, — deyə nəzakətlə əlavə etdi. 

— Təəssüf ki, polis reklamdan istifadə etmir, — Raqlan 
dedi. 

Yaranmış vəziyyətdən çıxış yolunu Puaro tapdı. 

— Artıq təqaüdə çıxmışam, — dedi, — buna görə də 
bu işlə məşğul olmaq istəmirdim, lakin şöhrətimin cəza- 
sını indi çəkirəm. Sizdən xahişim budur ki, cinayətin 
açılmasına az-çox kömək etsəm, mətbuatda adımı qeyd 
etməyəsiniz. 

İnspektor Raqlanın eyni açıldı. 

— Sizin bəzi müvəffəqiyyətləriniz mənə məlumdur, — deyə 
polkovnik yumşaldı. 

— Mənim zəngin təcrübəm var, — Puaro sakit səslə 
dedi. — Polisin köməyi olmadan apardığım istintaq müvəf- 
fəqiyyət qazanmaz. Xüsusilə İngiltərənin polis işçilərinin 
işgüzarlığı, məharəti məni valeh edib. Əgər inspektor 
Raqlan onun işçiləriylə çiyin-çiyinə işləməyə icazə ver- 
səydi, bu, mənim üçün böyük şərəf olardı. 

İnspektorun sifəti daha da işıqlandı. 

Polkovnik Melrouz məni kənara çəkib dedi: 

— Eşitdiyimə görə, bu alçaqboy oğlan bəzi mühüm 
işlərin üstünü açıb. Skotlənd Yarda xəbər etməmişik. Mən 
bundan çox narahatam, çünki qorxuram ki, işin öhdə- 
sindən gələ bilməyək. Raqlan özündən müştəbehdir, ona 
inanmıram. Bu oğlan isə, deyəsən, sadə adamdır. Necə 
bilirsiniz, onunla çiyin-çiyinə, sakitcə işləyə bilərikmi? 

— Düz inspektor Raqlan məşhurlaşanadək onunla bir- 
likdə işləyə bilərsiniz, — dedim. 

— Yaxşı görək, — polkovnik şən səslə ucadan dedi. 
— Son faktları gərək sizin nəzərinizə çatdırım, cənab Puaro. 

— Təşəkkür edirəm, — Puaro dedi. — Dostum Şeppard 
mənə eşikağasının şübhə altında olması ilə əlaqədar bir 
şey danışıb. 

— Bu, boş şeydir, — Raqlan dedi. — Xidmətçilər heç 
nədən elə vahiməyə düşürlər ki, hamı onlardan şübhələn- 
məli olur. 

— Bəs barmaq izləri kimindir? — deyə soruşdum. 

— Parkerin deyil, — sonra gülüb əlavə etdi. — Nə sizin, 
nə də cənab Reymondundur, doktor. 

— Kapitan Ralf Paton haqqında nə deyə bilərsiniz? 
— Puaro sakit səslə soruşdu. 


Onun sifətindəki ifadə, gülləsi hədəfə dəymiş ovçu- 
nun sifətindəki ifadəyə bənzəyirdi. İnspektorun gözləri 
parladı. 

— Görürəm ki, çox arif adamsınız, cənab Puaro. Bizə 
sizinlə işləmək xoş olacaq. Gənc cənabı tapan kimi onun 
barmaq izlərini götürəcəyik. 

— Qorxuram ki, fikriniz səhv olsun, inspektor, — pol- 
kovnik Melrouz mülayim səslə dedi. — Mən Кајһ uşaq vax- 
tından tanıyıram. O, adam öldürməz. 

— Ola bilər, — inspektor dilucu dedi. 

— Onun əleyhinə hansı faktlar var? — deyə soruşdum. 

— Ralf dünən axşam saat doqquzda mehmanxanadan 
çıxıb. Saat onun yarısında onu Fenli Parkın yaxınlığında 
görüblər. Sonra isə görən olmayıb. Ralfa çoxlu pul lazım 
imiş. Onun bir cüt rezin çəkməsini götürmüşəm. Deyir- 
lər ki, onun bu cür iki cüt çəkmələri var. Həyətdəki ayaq 
izlərini bu çəkmə ilə müqayisə edəcəyəm. Orada polis 
işçisi qoymuşam ki, ayaq izlərinə toxunan olmasın. 

— Biz indi ora gedirik, — polkovnik Melrouz dedi. 
— Gəlin birlikdə gedək. 

Biz polkovnikin maşınına əyləşdik. İnspektor ayaq izlə- 
rinə baxmaq istədiyindən polkovnikdən xahiş etdi ki, həyə- 
tin yanında maşını saxlasın. Biz maşınla xeyli getdikdən 
sonra sağ tərəfdə geniş meydan, bir də Ekroydun iş ota- 
ğına doğru uzanan cığır göründü. 

— Cənab Puaro, mənimlə Ekroydun iş otağına get- 
mək istəyirsiniz, yoxsa inspektorla ayaq izlərinə baxmağa? 
— deyə baş konstebl soruşdu. 

Puaro iş otağına getməyi üstün tutdu. Qapını Parker 
açdı. O çox dəyişmişdi, qətiyyətli görünürdü, dünənki vahi- 
mədən əsər-əlamət qalmamışdı. Polkovnik Melrouz əlini 
cibinə salıb dəhlizə açılan qapının açarını çıxartdı. O, qapını 
açandan sonra biz Ekroydun iş otağına doğru getdik. 

— Otaqda hər şey olduğu kimi qalıb, cənab Puaro. 

— Cəsədi harada tapıblar? 

Ekroydun necə oturduğunu Puaroya təsvir etdim. 
Kürsü hələ də buxarının qarşısında idi. 

Puaro gedib həmin kürsüdə əyləşdi. 

— Siz otaqdan çıxarkən haqqında danışdığınız zərf 
harada idi? 

— Cənab Ekroyd onu sağ tərəfindəki kiçik mizin üstünə 
qoymuşdu. 

— Zərfdən başqa hər şey öz yerindədir? 

— Deyəsən, hə. 

— Polkovnik Melrouz, xahiş edirəm, müvəqqəti bu kür- 
südə əyləşin. Təşəkkür edirəm. İndi, müsyö le doktür, xən- 
cərin vəziyyətini mənə göstərin. 

Mən xəncərin vəziyyətini göstərəndə alçaqboy dostum 
qapının kandarında dayanmışdı. 

— Demək, xəncərin dəstəyi qapıdan görünürmüş. Həm 
siz, həm də Parker bunu dərhal gördünüz? 

— Bəli. 

Sonra Puaro pəncərəyə yaxınlaşdı. 

— Siz cəsədi görən zaman işıqlar, yəqin ki, yanırmış? 
— deyə o, saymazyana soruşdu. 

Mən onunla razılaşaraq pəncərəyə yaxınlaşdım. Puaro 
aşağıdakı ayaq izlərinə baxırdı. 

— Bu, kapitan Patonun çəkmələrinin izidir, — sakit səslə 
dedi. 

Sonra təzədən otağın ortasına gəlib dayandı. Diqqətlə 
ətrafa baxmağa başladı. 

— Siz müşahidə etməyi bacarırsınızmı, doktor Şep- 
pard? — deyə soruşdu. 

— Deyəsən, bacarıram, — təəccüblə cavab verdim. 

— Otaqda buxarı yanırmış. Siz qapını sındırıb cənab 
Ekroydu bu vəziyyətdə görəndə buxarıda yanan alov nə 
cür idi? Azalmışdı, yoxsa gurhagurla yanırdı? 

Mən həyəcanla güldüm. 

— Mən... mən bilmirəm. Fikir vermədim. Bəlkə, cənab 
Reymond və ya mayor Blant... 

Mənim qənşərimdə dayanmış alçaqboy adam təbəs- 
sümlə başını buladı. 

— Metodla iş görmək lazımdır. Gərək bu sualı sizə ver- 
məyəydim. Hərənin öz ixtisası var: siz xəstənin zahiri gör- 
kəmini böyük məharətlə təsvir edə bilərsiniz. Cənab Rey- 
mond yazı stolunun üstündəki sənədlər haqqında zəngin, 
mükəmməl məlumat verə bilər. Alovla bağlı məsələləri bu 
işlə məşğul olan adamdan soruşmalıyam. İcazənizlə... 

O, buxarıya yaxınlaşıb zəngi çaldı. 

Parker tezliklə qapının kandarında göründü. 


— Zəng səsi eşidib gəldim, ser, — o, tərəddüdlə dedi. 

— Yaxın gəl, Parker, — polkovnik Melrouz dedi. — Cənab 
sizdən bir söz soruşacaq. 

Parker nəzərlərini Puaroya yönəltdi. 

— Parker, — alçaqboy adam dedi, — keçən gecə Şep- 
pardla qapını sındıran zaman otaqdakı buxarıda alovun 
vəziyyəti necə idi? 

— Zəif yanırdı, ser. Demək olar ki, sönmüşdü, — deyə 
Parker dərhal cavab verdi. 

— Beləl — deyə Puaro sevinclə qışqırdı. Onun səsində 
qələbə tonu var idi. Sonra əlavə etdi. — Diqqətlə ətrafa 
bax, mənim qəşəng Parkerim, gör hər şey ondakı kimidir? 

Eşikağasının iti gözləri otağın hər küncünü gəzib pən- 
cərənin üstündə dayandı. 

— Pərdələr çəkili idi, ser. İşıq da yanmırdı. 

Puaro razılıqla gülümsədi: 

— Daha sonra? 

— Bu kürsünün yerini dəyişiblər. 

O, qapı ilə pəncərənin arasındakı qədim, çox geniş 
kürsüyə işarə edirdi... Mən otağın sxemini çəkib həmin 
kürsünü “X” kimi qeyd etdim. 

— Çəkdiyiniz şəklə baxmaq olar? — deyə Puaro vərəqi 
əlimdən aldı. 

Parker “X” işarəli kürsünü divardan araladı və onu elə 
çevirdi ki, arxası qapıya doğru oldu. 

— Qəribədir, — Puaro dedi, — belə kürsüdə heç kəs otur- 
maz. Görəsən, kim onu yerinə qoyub? Bəlkə, siz, əziz dost? 

— Xeyr, ser, — deyə Parker cavab verdi, — o vaxt mən 
özümdə deyildim. 

Puaro mənə baxdı. 

— Bəs siz, doktor? 

Mən başımın hərəkəti ilə “yox” cavabını verdim. 

— Polislə qayıdarkən kürsü artıq yerində idi, ser, — Par- 
ker dedi. 

— Çox qəribədir, — deyə Puaro sözünü təkrar etdi. 

— Həm Reymond, həm də Blant kürsünü yerinə qoya 
bilərdilər, — deyə fikrimi bildirdim. — Zənnimcə, bu, o qədər 
də vacib deyil. 

— Bəli, vacib deyil, — Puaro dedi, — buna görə də 
maraqlıdır. 

— Bizi bir dəqiqəlik bağışlayın, — polkovnik Melrouz 
dedi. 

Onunla birlikdə Parker də otaqdan çıxdı. 

— Necə bilirsiniz, Parker doğru danışır? — deyə soruş- 
dum. 

— Onun kürsü barədə söylədikləri doğrudur. Qalan 
şeyləri isə bilmirəm. Ümumiyyətlə, müsyö le doktür, cinayət 
işlərinin təhqiqi ilə məşğul olsaydınız, görərdiniz ki, dindiri- 
lən şahidlərin hər biri müstəntiqdən nəsə gizlədir. 

— Bütün şahidlər? — deyə soruşdum. 

— Bəli. 

— Demək, mən də? - deyə gülə-gülə soruşdum. 

Puaro diqqətlə mənə baxıb sakit səslə dedi: 

— Siz də. 

— Axı... 

— Bu cavan oğlan Paton haqqında mənə hər şeyi 
danışıbsınız? — Mən qıpqırmızı qızardım, o isə gülüb əlavə 
etdi. — Qorxmayın, sizə təzyiq göstərməyəcəyəm. Nə vaxt 
lazımdırsa, o vaxt da mənə lazım olan şeyləri öyrənəcəyəm. 

— İş metodunuz haqda bir-iki kəlmə danışsaydınız, 
yaxşı olardı, — dedim, — elə alov məsələsini götürək... 

— Bu çox sadə işdir. Siz cənab Ekroydun yanından 
saat doqquza on dəqiqə qalmış gedibsiniz, elədirmi? 

— Elədir. 

— O vaxt pərdələr çəkilmişdi, pəncərələr bağlı, qapı 
isə açıq idi. Cəsəd tapılanda – saat on birə on beş dəqiqə 
işləmiş, əksinə, qapı bağlı, pəncərə isə açıq idi. Sual olunur: 
kim pəncərəni açıb? Əlbəttə, pəncərəni cənab Ekroyd da 
aça bilərdi, ya içəridə dözülməz isti olduğundan otağın 
havasını dəyişmək istəyirmiş (bu, inandırıcı deyil, çünki 
bildiyimiz kimi, buxarıdakı alov zəif yanırdı, bir də həmin 
gecə havanın hərarəti kəskin şəkildə aşağı düşmüşdü), ya 
da pəncərədən kimsə otağa gəlməliymiş. Əgər o, həmin 
adamı içəri buraxıbsa, demək, o adam tanış imiş. 

— Çox sadədir, — dedim. 

— Metodla işləyən adama hər şey sadədir. İndi gəlin 
müəyyənləşdirək, görək, kim cənab Ekroydla saat onun 
yarısında danışıb. Yəqin, bu adam pəncərədən içəri keçib, 
amma bir şey var ki, miss Flora cənab Ekroydu ondan 
sonra sağ-salamat görmüşdü. Ola bilsin ki, həmin adam 


gedəndən sonra qatil — bəlkə, elə həmin o adam açıq 
pəncərədən otağa girib cənab Ekroydu öldürüb. Oool.. 
Bu da polkovnik. 

Polkovnik Melrouz həyəcanlı görünürdü. 

— Telefon zənginin sirri artıq bizə məlumdur, — dedi. 
— Zəngi Fenli Parkdan deyil, Kinqs Ebbot stansiyasın- 
dakı avtomat telefondan vurublar. Saat 10:15 dəqiqədə. 
10:23-də isə gecə qatarı Liverpula yola düşür. 


VIII fəsil 
RAQLAN QATİLİN İZİNƏ DÜŞÜR 


Biz bir-birimizin üzünə baxdıq. 

— Stansiyadakı işçiləri sorğu-suala tutmaq fikriniz 
varmı? 

— Əlbəttəl Ancaq çətin ki, bunun faydası olsun, çünki 
bu stansiyada həmişə qarışıqlıq olur. 

O haqlı idi. Kinqs Ebbot kəndi adi kənd olsa da, onun 
stansiyası mühüm dəmiryol qovşağı idi. Bütün qatarlar, 
o cümlədən sürət qatarları burada dayanır: ya onlara tex- 
niki xidmət göstərirlər, ya da əlavə vaqon qoşurlar. Stan- 
siyanın özündə iki-üç avtomat telefon vardır. Ölkənin şimal 
qraflığına gedən sürət qatarı saat 10:19 dəqiqədə stan- 
siyada olur. Həmin qatar Kinqs Ebbot stansiyasında üç 
əlavə vaqon qoşulandan sonra saat 10:23 dəqiqədə yola 
düşür. Burada həmişə qarışıqlıq olduğundan kimsənin 
avtomatdan zəng etməsi, ya qatara minməsi faktını aydın- 
laşdırmaq bulanıq suda balıq tutmaq kimi bir şeydir. 

— Zəngin mənasını başa düşmürəm, — Melrouz dedi. 
— Çox axmaq, mənasız hərəkətdir. 

Puaro əli ilə bəzəkli fiqurun başını sığallayaraq dedi: 

— Narahat olmayın, bunun mənası var. 

— Axı nə mənası ola bilər? 

— Bunu bilməklə hər şeyi biləcəyik. Ümumiyyətlə, bu iş 
çox qəribə və maraqlıdır. 

O, bu sözləri deyərkən səsindəki qeyri-adi ton diq- 
qətimi cəlb etdi. Puaro məsələyə başqa cür yanaşırdı, 
faktları özünəməxsus tərzdə qavrayırdı. Onun nə barədə 
fikirləşdiyini deyə bilməzdim. 

Puaro pəncərəyə yaxınlaşıb oradan həyətə baxmağa 
başladı. 

— Doktor Şeppard, siz naməlum adamla rastlaşanda 
saat doqquz idi? — deyə Puaro arxaya çevrilmədən soruşdu. 

— Bəli, — deyə cavab verdim, — kilsə saatının zəngini 
eşitdim. 

— O, evə... ya da bu pəncərəyə çatmaq üçün nə qədər 
vaxt sərf edərdi? 

— Beş dəqiqə. Kəsəsinə getsə, iki-üç dəqiqə. 

— Əgər o, kəsə yolla gedibsə, demək, buraları tanı- 
yırmış. 

— Doğrudur, — polkovnik Melrouz dedi. 

— Gərək cənab Ekroydun keçən həftə yad adam qəbul 
edib-etmədiyini öyrənək. 

— Bunu gənc Reymond bilər, — dedim. 

— Ya da Parker, – deyə polkovnik Melrouz fikrini 
söylədi. 

— Elə hər ikisi bilər, — Puaro təbəssümlə dedi. 

Polkovnik Melrouz Reymondu çağırmağa getdi, mən 
isə zəngin düyməsini basdım ki, Parker otağa gəlsin. 

Polkovnik Melrouz tezliklə gənc katiblə otağa daxil 
oldu. Cefri Reymond, həmişə olduğu kimi, gümrah və şən 
görünürdü. O, Puaro ilə tanış olanda çox sevindi. 

— İnanmazdım ki, siz adınızı dəyişib bizim aramızda 
yaşayasınız, — dedi, — sizinlə tanış olmaq xoşdur... Bağışla- 
yın, nə etmək istəyirsiniz? 

Puaro qapının yanında durmuşdu. Mən arxaya çevri- 
lənədək o, yumşaq kürsünü Parkerin göstərdiyi yerə çəkib 
apardı. 

— Qanımı analiz edənə qədər istəyirsiniz ki, bu kürsüdə 
əyləşib istirahət edim? — Reymondun şirin yumoru eşidildi. 
— Heç nə başa düşmürəm. 

— Cənab Reymond, cəsəd tapılarkən bu kürsü, bax... 
burada idi. Sonra kimsə onu geri çəkib. Bəlkə, bunu siz 
edibsiniz? 

Gənc katib fikirləşmədən cavab verdi: 

— Xeyr, cənab Puaro. Kürsünün harada olması heç 
yadıma gəlmir. Əgər siz deyirsinizsə, burada imiş, qoy 
belə də olsun, ancaq bunu mən yox, kimsə başqası edibl 
Demək, kürsünü geri çəkməklə izi azdırıblar? Çox pisl 


— Bunun mənası yoxdur, — detektiv dedi, — heç bir 
mənası yoxdur. Sizdən bunu soruşmaq istəyirdim: ötən 
həftə cənab Ekroydun yanına yad adam gəlibmi? 

Gənc katib qaşlarını çatıb fikrə getdi. Parker bu vaxt 
otağa daxil oldu. 

— Xeyr, — Reymond dedi, — məncə, heç kəs gəlməyib. 
Sən necə, Parker, yadına bir şey gəlir? 

— Başa düşmədim, ser. 

— Bu həftə və yaxud keçən həftə cənab Ekroydun 
qəbulunda yad adam olubmu? 

Eşikağası fikrə gedib dedi: 

— Onun yanına çərşənbə günü “Kortis və Traut” 
şirkətindən bir nəfər gəlmişdi. 

Reymond əlini havada yelləyib tez dedi: 

— Hə, yadıma düşdü, ancaq o, yad adam deyil. Cənab 
Ekroyd diktofon almaq istəyirdi, lakin o, sonra fikrini dəyi- 
şib diktofonu almadı. 

Puaro Parkerə tərəf çevrilib: 

— Həmin nümayəndənin xarici görkəmini təsvir edər- 
sənmi, mənim qəşəng Parkerim? — dedi. 

— Alçaqboy, sarışın oğlan idi. Əyninə mavi rəngli 
pencək geyinmişdi və çox nəzakətli görünürdü. 

Puaro mənə tərəf çevrildi: 

— Sizin gördüyünüz naməlum şəxs hündürboy idi, 
doktor? — deyə soruşdu. 

— Bəli, — deyə cavab verdim. — Boyu allı fut olardı. 

— Demək, bunun əhəmiyyəti yoxdur, — alçaqboy belçi- 
kalı dedi. — Təşəkkür edirəm, Parker. 

Parker Reymonda baxıb dedi: 

— Cənab Hammond buradadır, ser. Sizi görmək istəyir. 

— Gəlirəm, — deyə gənc katib tələsik addımlarla otaq- 
dan çıxdı. 

Puaronun sual dolu gözləri polkovnikə dikildi. Polkov- 
nik: 

— Ailənin vəkilidir, cənab Puaro, — deyə cavab verdi. 

— Gənc cənab Reymondun işi artacaq, — Puaro dedi. 
— İşini sevən oğlana oxşayır. 

— Cənab Ekroyd həmişə onu tərifləyirdi. 

— Neçə ildir burada işləyir? 

— İki ildir. 

— Bacarıqlı oğlandır. Əminəm ki, vəzifəsini böyük 
məharətlə yerinə yetirir. Görəsən, o, boş vaxtını necə keçi- 
rir? Bəlkə, idmanla məşğul olur? 

— Belə katiblərin boş vaxtı olmur, — polkovnik Melrouz 
gülərək dedi. — Adətən, qolf oynamağı xoşlayır, yayda isə 
tennis. 

— Bəs at yarışı ilə maraqlanmır? 

— Xeyr. 

Puaro başını tərpətdi, amma danışmadı. Görünür, 
daha bu mövzuya qayıtmaq istəmirdi. Sonra otağa yeni- 
dən göz gəzdirdi. 

— Nəyə lazımdırsa, ona da baxmışam. 

Mən də diqqətlə otağa baxıb dedim: 

— Divarlar danışsaydı, nə yaxşı olardı?! 

Puaro başını bulayıb dedi: 

— Danışmaq azdır, gərək eşidə və görəydilər. Sizə bir 
sirr açmaq istəyirəm: gördüyünüz cansız əşyalar — kürsülər, 
mizlər və s. bəzən mənimlə danışırlar. 

O, qapıya tərəf gedəndə mən: 

— Onlar bu gün sizə nə dedilər? — deyə qışqırdım. 

O, arxaya boylanıb istehza ilə qaşını dartdı. 

—Açıq pəncərə, — dedi, — bağlı qapı, bir də yerini dəyiş- 
miş kürsü. Bu üç suala cavab tapmaq istəyirəm, ancaq 
təəssüf ki, tapa bilmirəm. 

O, başını yırğalayıb sinəsini qabartdı və yazıq-yazıq 
bizə baxdı. Fikirləşdim ki, o, təsadüfən şöhrət qazanıb, 
onun peşəkar detektiv olması doğru deyil. 

Məncə, polkovnik Melrouz da bu barədə düşünürdü. 
Çünki yaman qaşqabaqlı görünürdü. 

— Nə etmək lazımdırsa, deyin, edək, müsyö Puaro, 
— deyə, nəhayət, dilləndi. 

— Mümkünsə, “gümüş masa”nı da göstərin, bununla 
da qurtaraq. 

Biz geniş zala daxil olduq. Bu vaxt bir polis işçisi pol- 
kovnikə yanaşıb ona nəsə dedi, polkovnik bizdən üzr istə- 
yib onunla harasa getdi. 

Mən “gümüş masa”nı Puaroya göstərdim. O, masanın 
şüşə qapağını bir neçə dəfə açıb-örtdü. Sonra pəncərəyə 
tərəf gedib açdı, pəncərədən həyətə düşdü. Mən də onun 
arxasınca pəncərədən həyətə düşdüm. 


Evin yanında dayanmış inspektor Raqlan bizi görüb 
yanımıza gəldi. Özündənrazı və şən görünürdü. 

— Belə-belə işlər, müsyö Puaro, — o dedi. — Artıq 
məsələ həll olunub qurtarıb. Çox heyifsilənirəm, amma nə 
edəsən, qəşəng oğlan özünü cəncələ salıb. 

Puaronun sifətindəki ifadə dəyişdi. O, mehriban səslə 
dedi: 

— Demək, daha mənim köməyimə ehtiyac yoxdur? 

— Gələn dəfə kömək edərsiniz, — inspektor dedi, — ancaq 
bu tərəflərdə insan qətli çox nadir hadisədir. 

Puaro, sanki, inspektor Raqlana heyran olmuşdu. 

— Siz çox işbilən, bacarıqlı adamsınızl — dedi. — Bəlkə, 
iş üslubunuz haqda bir-iki kəlmə danışasınız? 

— Əsas metoddur, — inspektor dedi. — Ancaq metod! 

— Oho! — Puaro qışqırdı. — Bunu mən də deyirəm. 
Metod, sistem, bir də kiçik beyin hüceyrələri. 

— Hüceyrələr? — deyə inspektor təəccüblə soruşdu. 

— Bəli, Beyin qabığındakı hüceyrələr, — deyə belçikalı 
izah etdi. 

— Əlbəttə, onlardan hamımız istifadə edirik. 

— Baxır kim və necə istifadə edir, — deyə Puaro dodaqallı 
mızıldandı. — Sonra cinayət psixologiyasını öyrənmək lazımdır. 

— Belə del Biz başımızı psixoanalizlə doldurmuruq. 
Sadə adamıq... 

— Amma missis Raqlan, yəqin ki, belə fikirləşmir, 
— deyə Puaro təzim etdi. 

İnspektor Raqlan özünü itirib Puaronun hərəkətini tək- 
rar etdi. 

— Sözləri, — gülə-gülə dedi, — müxtəlif mənalara yoz- 
maq olur. İndisə sizə qısaca izahat verim ki, məsələyə necə 
yanaşdığımı biləsiniz. Əsas metoddur. Cənab Ekroydu 
miss Flora Ekroyd görmüşdür. Təxminən, ona on beş 
dəqiqə qalmış. Bu, bir nömrəli faktdır. Elədir? 

— Əgər belə deyirsinizsə, qoy olsun. 

— Əla. Saat on birin yarısında doktor deyib ki, cənab 
Ekroydu yarım saat əvvəl öldürüblər. 

— Bəli, — dedim, — təxminən, yarım saat... ya da bir 
qədər çox. 

— Çox gözəl. Demək, cənab Ekroydu on beş dəqi- 
qənin içində öldürüblər. Buna görə siyahı tutub, evdəki 

adamların saat 9:45 və 10:00 arasında nə etdiklərini gös- 
tərmişəm. 

O, siyahını Puaroya verdi. Mən irəli əyilib siyahıya 
baxdım. Orada aşağıdakılar yazılmışdı: 


“Mayor Blant — cənab Reymondla bilyard otağında (cənab 
Reymond təsdiq edir). 


Cənab Reymond — bilyard otağında (yuxarı bax). 

Missis Ekroyd — 9:45 dəq. bilyard oyununa baxırdı. 
9:55 dəq. yatmağa getdi (Reymond və Blant onu 
pilləkənlə yuxarı qalxan görmüşlər). 

Miss Ekroyd — əmisinin yanından çıxıb yatmağa gedir. 
Parker və qulluqçu qız Elza Deyl təsdiq edirlər. 

Parker — öz otağında olub (9:47 dəq. bura gəlib Parkerlə 
10 dəq. söhbət etmiş miss Rassel təsdiq edir). 


Miss Rassel — yuxarı bax, 9:45 dəq qulluqçu qız Elza Deyl- 
lə söhbət edib. 


Ursula Bern (qulluqçu) — saat 9:55 dəq.-dək öz otağında 
olub, sonra isə qulluqçular üçün ayrılmış xüsusi 
otaqda. 


Missis Kuper (aşpaz) — qulluqçular üçün ayrılmış otaqda. 
Qladis Conc (qulluqçu) — qulluqçular üçün ayrılmış otaqda, 


Elza Deyl — yataq otağında (miss Rassel və miss Flora 
Ekroyd təsdiq edirlər), 


Meri Tril (qabyuyan) — qulluqçular üçün ayrılmış otaqda”. 


– Aşpaz yeddi ildir ki, burada işləyir. Ev qulluqçusunun 
isə on səkkiz ayı tamam olub. O ki qaldı Parkerə.... Onun 
bu evdə işlədiyi bir ildən çoxdur. Qalanlar isə təzədir. 
Şübhə doğuran ancaq Parkerdir. 

— Siyahının tutulmasına söz ola bilməz, — Puaro vərəqi 
inspektora qaytarıb dedi. Sonra əlavə etdi. — Qatil Parker 
deyil. 

— Bacım da belə deyir, — deyə söhbətə qarışdım, 
— bəzən onun sözləri doğru çıxır. 

Sözümə fikir verən olmadı. 

— Siyahı onu göstərir ki, qatil ev adamlarından olmayıb, 
— inspektor dedi. — Qaldı əsas məsələ. Ötən gecə qonşu- 


luqda yaşayan Meri Blek pərdələri çəkərkən, Ralf Patonun 
həyətə girib evə doğru getdiyini görmüşdür. 

— Qadın əmindir ki, bu, Ralf Paton olub? — deyə tez 
soruşdum. 

— Bəli. Özü də Ralf yaman tələsirmiş. 

— Onu saat neçədə görüblər? — deyə Puaro soruşdu. 
Onun sifətindəki ifadə ciddiləşmişdi. 

— Ona iyirmi beş dəqiqə işləmiş, — inspektor dedi. 

Bir müddət heç kəs danışmadı. İnspektor bunu görüb 
araya çökmüş sükutu pozdu: 

— Hər şey aydındır. Faktlar bir-birini tamamlayır. 9:25-də 
kapitan Patonun həyətə girdiyini görüblər, 9:30-da cənab 
Cefri Reymond otaqda kiminsə cənab Ekroyddan pul istə- 
diyini eşidir. Cənab Ekroyd ona pul verməkdən boyun 
qaçırır və kapitan Paton necə pəncərədən içəri keçmişdisə, 
elə də geri qayıdır. O, əsəbi halda həyətdə var-gəl etmə- 
yə başlayır və təsadüfən görür ki, zalın pəncərəsi açıqdır. 
Bu vaxt saat, deyək ki, ona on beş dəqiqə qalmışdı. Miss 
Flora əmisinin otağındadır, mayor Blant, cənab Reymond 
və missis Ekroyd bilyard otağında. Zalda heç kim olmur. 
O, pəncərədən içəri keçib “gümüş masa”dakı xəncəri oğur- 
layır və cənab Ekroydun otağının pəncərəsinə yaxınlaşır. 
Sonra çəkmələrini soyunaraq səssizcə pəncərədən otağa 
daxil olur və... daha dərinə getməyək. Ralf Paton pəncə- 
rədən həyətə düşüb qaçır. Daha mehmanxanaya getməyib 
stansiyaya yollanır, elə oradan da zəng vurur... 

— Nə üçün zəng vurur? — deyə Puaro mehribanlıqla 
soruşdu. 

Sual məndə maraq oyatdı. Alçaqboy adam qabağa 
əyilmişdi, gözlərində isə qeyri-adi yaşıl işıq parlayırdı. 

İnspektor Raqlan özünü itirdi. Nəhayət: 

— Nə bilim? — dedi. — Cinayətkarın qeyri-adi hərəkəti 
olur. Əgər polisdə işləsəydiniz, bunu bilərdiniz. Bəzən ən 
təcrübəli cani bağışlanmaz səhvə yol verir. Gəlin mənimlə 
gedək, görün, sizə nə göstərəcəyəm. 

Biz cənab Ekroydun pəncərəsinə yaxınlaşanda orada 
dayanmış polis işçisi Raqlanın işarəsi ilə əlində tutduğu 
çəkmələri bizə tərəf uzatdı. 

İnspektor onları götürüb torpaqdakı ayaq izlərinin 
üstünə qoydu. 

— Uyğun gəlirlər, — inspektor dedi, — lakin bu çəkmələr 
həmin çəkmələr deyil. Həmin çəkmələr onun ayağındadır, 
bu – köhnəsidir. 

— Bu cür çəkmələr başqasında da ola bilər, doğrudur- 
mu? — deyə Puaro soruşdu. 

— Doğrudur, — deyə inspektor cavab verdi, — mən 
bunu başa düşürəm. 

— Bu gənc kapitan Ralf Paton çox axmaq oğlandır ki, 
arxasınca belə iz qoyub, — Puaro dedi. 

— Bir baxın, — inspektor dedi, — gecə hava quru və sakit 
olduğundan o, cığırda və səkidə iz qoymayıb, lakin yolun 
qurtaracağında torpaq nəm çəkdiyindən orada iz qalıb. 

Bir az yuxarıda səki cığırla birləşir. Bu yerdə torpaq 
nəm çəkdiyindən çoxlu ayaq izləri görmək olardı. Onların 
içində rezin mismarlı çəkmələrin qoyduğu iz də var idi. 

Puaro, arxasınca da inspektor cığırla irəliləməyə başladı. 

— Qadın ayaqqabısının izlərini gördünüz? — deyə Puaro 
qəflətən soruşdu. 

İnspektor dedi: 

— Bu, təbiidir, çünki gördüyünüz yoldan həm qadınlar, 
həm də kişilər keçirlər. Bütün ayaq izlərini öyrənmək isə 
qeyri-mümkündür. Əsas pəncərənin altındakı izdir. 

Puaro başını tərpətdi. Biz xiyabana çatanda isə inspek- 
tor dedi: 

— Daha ayaq izlərinə baxmağın xeyri yoxdur, çünki 
burada torpaq möhkəmdir. 

Puaro bir daha başını tərpətdi. Onun gözləri sol tərəf- 
dəki kiçik daxmaya dikilmişdi. İnspektor uzaqlaşandan 
sonra o, mənə baxıb dedi: 

— Siz, deyəsən, dostum Hastinqsi əvəz etmək istəyir- 
siniz, çünki görürəm məndən ayrılmaq fikriniz yoxdur. Nə 
deyirsiniz, doktor Şeppard, daxmanı yoxlayaq? 

Puaro daxmaya yaxınlaşıb qapısını açdı. İçəri qaranlıq 
idi. Orada köhnə əşyalar — stol, stul, bir-iki yumşaq kürsü 
və həmçinin tennis toru var idi. 

Dostumun hərəkəti məni qorxutdu. O, yerə yıxılıb döşə- 
mənin üstündə sürünməyə başladı. Bəzən narazı halda 
başını bulayırdı. Nəhayət, qalxıb döşəmənin üstündə oturdu. 

— Bir şey çıxmadı, — dedi. — Bəlkə, xəbəri yox imiş? 
Köməyi dəyə bilərdi... 


Qəflətən susub hərəkətsiz dayandı. Sonra sağ əlini 
yanındakı kürsüyə uzatdı. Görünür, nəsə tapmışdı. 

— Tapdığınız nədir? — ucadan soruşdum. 

O gülüb əlini irəli uzatdı. Bu, ağ rəngli batist parçadan 
cırılmış material idi... 

Mən parçanı əlimə alıb baxdım və yenidən Puaroya 
qaytardım. 

— Bu barədə nə deyə bilərsiniz, əziz dost? — o, gözlərini 
mənə dikib soruşdu. 

— Onu deyə bilərəm ki, cib dəsmalından cırılıb. 

O, əlini bir də kürsüyə uzadıb qaz lələyinə oxşar bir 
şey tapdı. 

— Bəs bu barədə nə deyə bilərsiniz? — Puaro şən səslə 
qışqırdı. 

Mən gözlərimi döydüm. O isə tapdığı əşyanı cibinə 
qoyandan sonra ağ rəngli parçaya baxıb dedi: 

— Cib dəsmalından cırılıb? Ola bilər, amma unutmayın 
ki, cib dəsmalına camaşırxanada kraxmal vurmurlar. 

O, qəribə tərzdə başını tərpədərək, tapdığı parça qırı- 
ğını səliqə ilə cib kitabçasının arasına qoydu. 


IX fəsil 
QIZILBALIQ ÇARHOVUZU 


Biz gəldiyimiz cığırla geri qayıtdıq. Dedik, bəlkə, inspek- 
tor Raqlanı görək, amma görə bilmədik. Puaro biz meydan- 
çaya çatanda dayandı və diqqətlə ətrafa göz gəzdirdi. 

— Çox qəşəng yerdir, — dedi. — Görəsən, təzə sahibi 
kim olacaq? 

Mən diksindim, çünki bu barədə indiyədək fikirləşmə- 
mişdim. Puaro mənə baxırdı. Nəhayət, onun sakit, həlim 
səsini eşitdim: 

— Bu barədə əvvəl fikirləşməmişdiniz, doğrudur? 

— Doğrudur, — dedim, — ancaq kaş fikirləşəydim. 

Onun gözləri hələ də mənə baxırdı. 

— Bu sözlərin mənasını da kaş mən biləydim, — dedi. 
Mənim danışmaq istədiyimi görəndə isə əlavə etdi: 
— Lazım deyill Xeyri yoxdur, onsuz da, yalan danışacaq- 
sınız. 

— Dindirilən şahidlərin hər biri müstəntiqdən nəsə giz- 
lədir, — deyə güldüm. 

— Elədir. 

— Siz buna, həqiqətən, inanırsınız? 

— Əlbəttə, mənim dostum, amma Erkül Puarodan bir 
şey gizlətmək asan deyil: o, hər şeyi tapır. 

Biz daş pilləkənlə aşağı düşməyə başladıq. 

— Gəlin bağda bir az gəzək, — dedi. — Bu gün hava 
yaxşıdır. 

Getdiyimiz yolun kənarlarında basdırılmış gül ləkləri 
vardı, həmin yol axırda çarhovuzun, bir də oturmaq üçün 
skamyası olan dairəvi, daş döşəməli kiçik meydançanın 
üstünə gedib çıxırdı, lakin Puaro bu yolla getməyib sağa 
döndü və yolunu qaraçöhrə ağaclarının arasından saldı. 
Qabaqda ağacları kəsib yerinə skamya qoymuşdular. Bu 
skamyada oturan adam çarhovuzu, bir də daş döşəməli 
meydançanı ovcunun içi kimi görürdü. 

— İngiltərə gözəl yerdir, — deyərək Puaro oyan-buyana 
baxdı. Sonra gülüb əlavə etdi. — Elə ingilis qızları da gözəl- 
dir, — nəhayət, pıçıltı ilə, — ss... mənim dostum, bir aşağı 
bax, — dedi. 

Aşağı baxanda Floranı gördüm. O, biz gəldiyimiz 
cığırla addımlayaraq dodaqaltı hansısa mahnını zümzümə 
edirdi. Sanki, yerimir, rəqs edirdi. Əynindəki matəm paltarı 
ilə hərəkətindəki şadyanalıq bir-birinə uyğun gəlmirdi. 
Qəflətən dayanıb fırlandı. Əynindəki paltar da hava ilə 
dolub o istiqamətdə hərləndi, sonra Flora başını arxaya 
atıb ucadan güldü. 

Bu zaman ağacların arasından bir nəfər çıxdı. Bu, 
Hektor Blant idi. 

Qız duruxdu. Onun sifətindəki ifadə dəyişdi. 

— Siz məni qorxutdunuz... — dedi. 

Blant dinmədi, sakitcə onun üzünə baxdı. 

— Sizin susmağınız, — Flora qəzəblə dedi, — mənim 
xoşuma gəlir. 

Bu söz, yəqin, Blant kimi adama təsir etmiş olardı. 

— Gənclik illərindən çox danışmaqla aram olmayıb, 
— dedi. 

— Görünür, bu, nə vaxtsa, uzaq keçmişdə olub? — Flora 
istehza ilə soruşdu. 


Ümumiyyətlə, Flora gülməyini zorla saxlayırdı. Mən 
bunu hiss edirdim, ancaq çətin ki Blant bunu hiss etmiş 
olsun. 

— Elədir, — o dedi. 

— Qurdla qiyamətə qalmaq necədir? — Flora soruşdu. 

O, gülməyini artıq saxlaya bilmirdi, Blant isə daxili alə- 
miylə məşğul olduğundan bunu görmürdü. 

— İblisə qəlbini satmış kişini xatırlayın. O, bir də cavan 
olmaq istəyirdi. Belə bir opera da var. 

— Faustu deyirsiniz? 

— Yazıq kişi. Çox qəribə əhvalatdır. Bəzi adamlar, əgər 
imkanları olsaydı, qəlblərini iblisə satardılar. 

— Sözlər ağzınızdan, elə bil, kəlbətinlə çıxır, — deyə 
Flora hirslə qışqırdı. 

Blant susdu. Sonra gözlərini yaxınlıqdakı ağacın 
gövdəsinə dikib dedi ki, bu günlərdə Afrikaya qayıtma- 
dir. 

— Siz Afrikada vəhşi heyvan ovlayacaqsınız? 

— Yəqin ki. 

— Evdə olan o heyvan başını da siz gətiribsiniz? 

Blant başını tərpətdi. Sonra utana-utana dedi: 

— O xoşunuza gəlibsə, beləsini sizə də gətirə bilərəm. 

— Doğrudan?! — deyə Flora sevinclə qışqırdı. — Gətirin 
də, yaxşı? 

— Yaxşı, — Hektor Blant dedi. 

Onda qəflətən danışmaq arzusu oyandı: 

— Getmək lazımdır. Mən buradakı həyatla uyğunlaşa 
bilmirəm. Kobudam, nə demək lazım olduğunu bilmirəm. 
Hökmən getməliyəm. 

— Axı siz elə bu dəqiqə getmirsiniz, — deyə Flora 
qışqırdı. — Hələ... hələ buradasınız. Bizə də belə bədbəxtlik 
üz verib. Xahiş edirəm, getməyin. Əgər getsəniz... 

Qız üzünü kənara çevirdi. 

— Siz mənim burada qalmağımı istəyirsiniz? — deyə 
Blant soruşdu. 

— Biz hamımız... 

— Mən sizi nəzərdə tuturam, — Blant dedi. 

Flora onun gözlərinin içinə baxıb dedi: 

— Əgər cavabımın bir əhəmiyyəti varsa, onda bilin: mən 
sizin burada qalmağınızı istəyirəm. 

— Sizin cavabınızın böyük əhəmiyyəti var, — Blant dedi. 

Araya sükut çökdü. Onlar ayağa qalxdılar və çarhovu- 
zun yanındakı daş oturacağa tərəf gedib orada oturdular. 
Danışmağa mövzu tapmırdılar. 

— Necə də füsunkar səhərdir, — nəhayət, Flora dilləndi. 
— Baş vermiş hadisəyə baxmayaraq, qəlbimdə bir sevinc, 
bir şadlıq duyuram. Bu dəhşətdir, elə deyilmi? 

— Bu təbiidir, — Blant dedi, — çünki əminizi tanıdığınız 
cəmi iki ildir. Özünüzü aldatmayın. Lazım deyil. 

— Adam sizinlə təsəlli tapır, — Flora dedi. — Elə edirsiniz 
ki, hər şey sadə görünür. 

— Onsuz da, hər şey sadədir. 

— Həmişə sadə deyil. 

Qızın səsi yavaşıdı və Blant gözlərini haradansa — (ola 
bilsin) Afrikanın qızmar sahillərindən çəkib ona baxdı. 
O, qızın səsinin yavaşıdığını öz bildiyi kimi yozdu və bir an 
susaraq kobud səslə danışmağa başladı: 

— Narahat olmağa dəyməz. O gənci deyirəm. İnspek- 
tor eşşəyin biridir. Hamı bilir ki, bunu o etməyib. Oğru edib. 
Vəssalam. 

Flora onun üzünə baxıb dedi: 

— Doğrudan, belə düşünürsünüz? 

— Bəs siz necə? — deyə Blant tez soruşdu. 

— Mən? Mm... bu cür düşünürəm. 

Yenidən araya cansıxıcı sükut çökdü. 

Bu sükutu yenə də Flora pozdu. O, barıt kimi partla- 
yıb dedi: 

— Sizə... bugünkü şadlığımın səbəbini deyəcəyəm. 
Haqqımda nə fikirləşsəniz də, deyəcəyəm. Cənab Ham- 
mond gəlmişdi. Vəsiyyətnaməni oxudu. Rocer əmi mənə 
iyirmi min funt vəsiyyət edib. Eşidirsiniz? Nə az, nə çox... 
düz iyirmi min funt. 

Blant təəccübləndi: 

— Bunun bir əhəmiyyəti var ki? 

— Əlbəttə. Böyük əhəmiyyəti var. Bu, azadlıq demək- 
dir... həyat deməkdir... daha nə qayğılı olacağam... nə də 
yalan danışıb müxtəlif planlar quracağam... 

— Yalan danışıb plan qurmaq? — deyə Blant kobud 
tərzdə onun sözünü kəsdi. 

Flora diksinən kimi oldu. 


— Bilirsiniz, — o, inamsız tərzdə dedi, — varlı qohumla- 
rın sənə köhnə-kürüş verəndə gərək elə edəsən ki, guya, 
onlara minnətdarsan. Keçənilki paltarlara, köynəklərə və 
şlyapalara görə. 

— Qadın paltarları ilə maraqlanmamışam, amma sizin 
həmişə qəşəng paltarlarınız olub. 

— Bu, mənə baha başa gəlirdi, — Flora səsini alçaldıb 
dedi. — Gəlin dəhşətli şeyləri unudaq. Mən artıq azadam. 
Elə sevinirəm ki, istədiyimi edəcəyəm, istəmədiyimisə... 

Flora qəflətən susdu. 

— “İstəmədiyim” deyəndə, nəyi nəzərdə tutursunuz? 
— deyə Blant soruşdu. 

— Nə demək istədiyimi unutdum, ancaq vacib şey deyildi. 

Blant əlindəki ağacı çarhovuzun suyuna salaraq onu 
qarışdırmağa başladı. Sanki, nəsə axtarırdı. 

— Suda nə axtarırsınız, mayor Blant? 

— Orada nəsə parıldayırdı. Deyəsən, qızıl sancaq idi, 
ancaq suyu bulandırdığımdan gözdən itdi. 

— Bəlkə, Melisendanın su içində gördüyü qızıl taclar- 
dan biridir, — Flora dedi. 

— Melisenda, — Blant fikirli halda dedi. — Gərək ki, belə 
opera var? 

— Bəli, var. Sizin operalar haqqında zəngin məlumatı- 
nız var. 

Blant dedi: 

— Məni bəzən operaya baxmağa dəvət edirlər. Çox 
qəribə şeydir bu opera. Operadakı qalmaqal Afrikadakı 
tam-tamın hay-küyündən daha qüvvətlidir. 

Flora güldü. 

— Melisenda, — deyə Blant sözünə davam etdi, — atası 
yaşında bir qoca kişiyə ərə gedir. 

O, əlində tutduğu kiçik daşı hovuzun içinə atdı. Sonra 
çevrilib — bu zaman onun səsi titrəyirdi — Floraya dedi: 

— Miss Ekroyd, bəlkə, sizə bir köməyim dəydi? Patonu 
nəzərdə tuturam. Siz indi ona görə narahatsınız. 

— Sağ olun, — Flora dedi. — Heç nə lazım deyil. Ralf 
təmizə çıxacaq. İşə dünyanın ən təcrübəli detektivi baxır. 
O, qatili tapacaq. 

Onlar başlarını qaldırsaydılar, bizi görə bilərdilər. Bu, 
məni narahat edirdi, odur ki aşağı düşüb onlarla görüşmək 

istəyirdim, lakin Puaro qolumu sıxmaqla sakit durmağımı 
tələb etdi. O, Floranın sözlərindən sonra ayağa qalxıb 
ucadan dedi: 

— Bir dəqiqə. Madmazel məni tərifləsə də, bilməlidir ki, 
mən buradayam, çünki söhbətdə iştirak etməyən adam 
haqqında, adətən, yaxşı söz demirlər. 

Biz cığırla aşağı düşüb onlara qoşulduq. 

— Bu, Erkül Puarodur, — Flora dedi. — Onun barəsində 
eşitmiş olarsınız. 

Puaro təzim edib dedi: 

— Mayor Blantın şöhrəti mənə məlumdur. Sizinlə tanış 
olmağıma şadam, müsyö. İcazənizlə sizə bir-iki sual verər- 
dim. 

Blant sakitcə oturub ona baxdı. 

— Cənab Ekroydu sonuncu dəfə nə vaxt görübsünüz? 

— Nahar vaxtı. 

— Bəs sonra onu görməyibsiniz? Bəlkə, səsini eşidib- 
siniz? 

— Səsini eşitmişəm. 

— Mümkünsə, danışın, görək bu, necə olub? 

— Həyətdə gəzişirdim... 

— Bu vaxt saat neçə olardı? 

— Onun yarısı olardı. Zalın pəncərəsinin yanında durub 
siqaret çəkirdim. Ekroydun səsi isə otaqdan gəlirdi. 

Puaro şalvarına ilişmiş çöpü tullayıb dedi: 

— Dediyiniz yerdən cənab Ekroydun səsini eşitmək 
qeyri-mümkündür. 

Puaro Blanta baxmasa da, mən ona baxırdım. O, Pua- 
ronun bu sözündən sonra qızardı. 

— Bir az irəli getmişdim, — o dedi. 

— Doğrudan? – Puaro soruşdu. 

Asanlıqla başa düşmək olardı ki, Puaronu bu cənab 
qane etməmişdi. 

— Mənə belə gəldi ki, yaxınlıqdakı kolluqda qadın giz- 
lənib, lakin səhv edibmişəm. Ekroydun katiblə danışdığını 
məhz bu zaman eşitdim. 

— Cənab Cefri Reymondla? 

— Bəli... Əvvəl belə düşünmüşdüm, lakin səhvim var 
imiş. 

— Cənab Ekroyd onun adını çəkmişdi? 


— Xeyr. 

— Bəs niyə?.. 

Blant adətinə xilaf çıxıb xeyli danışdı: 

— Ağlıma ilk növbədə o gəldi, çünki mənə demişdi ki, 
Ekroydun yanına gedəcək. Bəzi sənədlər var idi, onları 
Ekroyda verməliydi. 

— Nə barədə danışdıqları yadınızdadır? 

— Xeyr. Vacib məsələ deyildi, çünki bəzi sözləri gəlib 
mənə çatırdı. O vaxt məni başqa şey düşündürürdü. 

— Belə, — Puaro dedi. — Bəs cəsəd tapılanda otaqdakı 
yumşaq kürsünün yerini siz dəyişibsiniz? 

— Kürsünün? Xeyr. Niyə dəyişməliyəm ki? 

Puaro çiyinlərini oynadıb cavab vermədi. 

— Sizə sualım var, madmazel, — o, Floraya tərəf dönüb 
dedi. — Siz və doktor Şeppard “gümüş masa”ya baxanda 
xəncər yerində idi? 

Flora ağzını büzərək cavab verdi: 

— İnspektor Raqlan da bu sualı mənə vermişdi. Ona 
verdiyim cavabı sizə də verəcəyəm: xəncər orada yox idi. 
İnspektor isə mənə inanmır, deyir ki, mən Кајһ təmizə 
çıxarmaq üçün bunu özümdən uydurmuşam. Onun 
fikrincə, xəncəri Ralf axşam oğurlayıb. 

— Ola bilər, — fikrimi bildirdim. 

— Siz də, doktor Şeppard! Heç gözləməzdim! 

Puaro söhbətin mövzusunu dəyişib dedi: 

— Siz haqlısınız, mayor Blant. Hovuzdakı suyun içində 
nəsə parıldayır. Baxaq görək, bu nədir. 

O, çarhovuzun kənarında diz çökdü, sonra qollarını 
çırmalayıb əlini suyun içinə saldı, lakin ehtiyatsız tərpəndi- 
yindən su bulandı. O, əlini sudan bomboş çıxardı. 

Puaronun əlləri palçığa bulaşdığından ona öz dəsma- 
lmı təklif etdim. O, təntənəli şəkildə öz təşəkkürünü bildi- 
rəndən sonra dəsmalı götürdü. Blant qol saatına baxıb 
dedi: 

— Artıq nahar vaxtıdır. Gəlin evə gedək. 

— Bizdə nahar edin, cənab Puaro, — Flora dedi. — Sizi 
anamla tanış etmək istəyirəm. O... Ralfin xətrini çox istəyir. 

Alçaqboy detektiv təzim edərək təşəkkürünü bildirdi. 

— Elə siz də, doktor Şeppard. 

Mən bir qərara gələ bilmirdim. 

— Çox xahiş edirəml 

Doğrusu, buradan bir yana getmək istəmirdim, odur 
ki Floranın dəvətini qəbul etdim. 

Biz evə doğru getməyə başladıq. Flora və Blant qabaq- 
da gedirdilər. 

— Görün bu qızın necə saçı var?l — Puaro Floranı 
göstərib astadan dedi. — Elə bil, qızıldırl Yaxşı tapışıblar. 
Bu qız, bir də qəşəng, qarabuğdayı oğlan kapitan Paton, 
elə deyilmi? 

Mən ona baxanda Puaro paltosuna düşmüş su damcı- 
larını təmizləyirdi. Elə bil, pişik idi, göy gözləri, qəribə hərə- 
kətləri məndəki bu fikri daha da gücləndirirdi. 

— Bütün zəhmətiniz hədər imiş. Görəsən, çarhovuzdakı 
nə idi? 

— Bilmək istəyirsiniz? — deyə Puaro məndən soruşdu. 

Mən ona baxdım. O isə başını tərpədib dedi: 

— Mənim əziz dostum, Erkül Puaro boş yerə pencəyini 
bulamaz, yoxsa gülünc görünər. Mən isə gülünc vəziyyətə 
düşmürəm. 

—Axı əlləriniz bomboş idi, — deyə etiraz etdim. 

— Həmişə ehtiyatlı olmaq lazımdır. Siz bəyəm xəstələr- 
dən heç nə gizlətmirsiniz? Elə bacınıza da çox şeyi demir- 
siniz. Tapdığım əşyanı əlimdə gizlətdim. Sizə isə onu gös- 
tərəcəyəm. 

O, sol əlini irəli uzadanda ovcunda qızıl nişan üzüyü 
gördüm. 

Özüyü götürüb ona yaxından baxdım. 

— Üzüyün içinə baxın, — Puaro dedi. 

Üzüyün içində aşağıdakı sözlər yazılmışdır: “R-dan, 13 
mart”. 

Başımı qaldırıb Puaroya baxdım. O, cibində gəzdirdiyi 
güzgüdə əksinə tamaşa edirdi. Bığına xüsusi sığal verirdi. 
Bildim ki, mənə heç nə deməyəcək, buna görə də Puaronu 
dindirmədim. 


X fəsil 
EV QULLUQÇUSU 


Missis Ekroyd zalda idi. Onun yanında bir kişi durmuş- 
du. Kişinin zahiri görkəmi — alçaq boyu, boz rəngli iti gözləri, 
qətiyyətli baxışı onun hüquq işçisi olmasına dəlalət edirdi. 

— Cənab Hammond bizimlə nahar edəcək, — missis 
Ekroyd dedi. — Mayor Blant sizə tanışdır, cənab Hammond. 
Bu da yazıq Rocerin yaxın dostu doktor Şeppard. Bir də... 

O, Erkül Puaroya sualedici nəzərlə baxıb susdu. 

— Bu, cənab Puarodur, ana, — Flora dedi. — Sizə onun 
haqqında danışmışam. 

— Əlbəttə. Mənim əzizim, — missis Ekroyd dedi. — Əlbəttə. 
Yəqin, o, Ralfı tapacaq? 

— O, əmimin qatilini tapacaq, — Flora dedi. 

— Ahl Mənim əzizim, — deyə Floranın anası qışqırdı. 
— Lazım deyil! Onsuz da, əsəblərim pozulub. Başım 
üstümdə deyil. Çox dəhşətli hadisə baş verib, ancaq bu, 
bədbəxt hadisə də ola bilər. Rocer qədim əşyalarla oyna- 
mağı xoşlayırdı. Bıçaq, ola bilsin ki, təsadüfən əlindən 
çıxıb kürəyinə dəyib. 

Missis Ekroydun fərziyyəsi sükutla qarşılandı. Puaro 
vəkilin yanına gedib onunla söhbət etməyə başladı. Sonra 
hər ikisi pəncərənin yanına getdi. Mən uzun tərəddüddən 
sonra onlara yaxınlaşıb dedim: 

— Sizə mane olmuram ki? 

— Elə şey olar? — Puaro dedi. — Bu işi biz müsyö le 
doktürlə birgə təhqiq edirik. Siz mənə kömək edirsiniz. 
Cənab Hammonda bir neçə sual vermək istəyirdim. 

— Siz kapitan Ralf Patonu təmizə çıxarmaq istəyirsiniz? 
— deyə vəkil soruşdu. 

Puaro başını bulayıb dedi: 

— Mən ədaləti üzə çıxarmaq istəyirəm. Miss Ekroyd 
xahiş edib ki, əmisinin qatilini tapım. 

Cənab Hammond dedi: 

— Kapitan Patonun qatil olmasına inanmıram, amma 
bütün dəlillər ona qarşıdır. Əsas da budur ki, onun pula 
ehtiyacı var imiş... 

— Ona çox pul lazım idi? — deyə Puaro soruşdu. 

Vəkil çiyinlərini çəkib dedi: 

— O, pulu su kimi xərcləyir, heç vecinə də almırdı. Odur 
ki atasından tez-tez pul istəyirdi. 

— Son bir il ərzində o, atasından pul alıb? 

— Bilmirəm. Cənab Ekroyd mənə bu barədə heç nə 
deməyib. 

— Aydındır. Vəsiyyətnamənin məzmunu sizə məlum 
olmalıdır, cənab Hammond! 

— Əlbəttə. 

— Siz bilirsiniz ki, mən miss Ekroydun xahişi ilə cina- 
yət axtarışına başlamışam. Buna görə də xahiş edirəm ki, 
vəsiyyətnamənin qısa məzmununu mənə danışasınız. 

— Vəsiyyətnamə çox sadə yazılmışdır. Əvvəlcə rəsmi 
ifadələr, sonra vərəsəlik hüququ, pullar. Paylar... 

— Məsələn? — deyə Puaro onun sözünü kəsdi. 

Cənab Hammond təəccüblə dedi: 

— Min funt müdirəsi miss Rasselə, əlli funt aşpaz Emma 
Kuperə, beş yüz funt katibi cənab Cefri Reymonda. Sonra 
xəstəxanalara... 

Puaro əlini yuxarı qaldırıb dedi: 

— Ahal Xeyriyyə payları, amma məni bu maraqlandırmır. 

— Başa düşdüm. Qiymətli kağızlardan yığılan on min 
funt məbləğində gəlir ölüm gününədək missis Sesil Ekroy- 
da veriləcək, miss Flora Ekroyd isə dərhal iyirmi min funta 
sahib olacaq. Qalan hər şey — yaşayış binası, “Ekroyd və 
oğul” adına qoyulmuş səhmlər Ralf Patonun adına keçir. 

— Cənab Ekroyd çox varlı idi? 

— Bəli, Kapitan Paton indi çox varlı gənc olacaq. 

Araya sükut çökdü. Puaro və vəkil Hammond bir-biri- 
nin üzünə baxdı. 

— Cənab Hammond, – buxarının yanında dayanmış 
missis Ekroydun zəif səsi eşidildi. 

Vəkil Hammond missis Ekroydun yanına getməli oldu. 
Puaro isə məni pəncərənin yanına çəkib dedi: 

— Bir həyətdəki güllərə baxın. Necə də qəşəng görü- 
nürlərl — Sonra qolumu sıxıb astadan dedi. — Mənə kömək 
etmək istəyirsiniz? 

— Əlbəttə, — deyə cavab verdim. — Buralarda həyat çox 
cansıxıcıdır. Maraqlı bir şey yoxdur. 


— Demək, mənə kömək etməyə razısınız. Mayor Blant 
indi bura gələcək, çünki nəzakətli mamanın söhbəti onu 
bezdirib. Blanta bir-iki sual vermək lazımdır, amma bu 
sualları mən yox, siz verəcəksiniz. Aydındır? 

— Bu nə suallardır? 

— Əhəmiyyətsiz şeylərdən danışın. Sonra isə qəflətən 
missis Ferrarsın adını çəkin. 

— Vəssalam? 

— Bir də onun haqqında elə danışın ki, guya, söhbət 
təsadüfən düşüb. Soruşun ki, missis Ferrarsın əri öləndə 
o, burada idi? Sualı təbii verin, qoy o heç nə başa düş- 
məsin. Həm də fikir verin, görün sifətindəki ifadə dəyişə- 
cəkmi? Aydındır? 

Cavab verməyə vaxt qalmamışdı, çünki Blant artıq 
bizə tərəf gəlirdi. 

Mən Blanta həyətə düşməyi təklif etdim. O razılaşdı. 
Puaro evdə qaldı. 

Həyətdə ayaq saxlayıb qızılgülü qoxuladım. 

— Daimi heç nə yoxdur. Hər şey dəyişir, — dedim. 
— Çərşənbə günü də burada idim. Yanımda isə Ekroyd. 
Şən və qayğısız görünürdü. İndi — üç gündən sonra artıq 
aramızda yoxdur. Elə yazıq missis Ferrars da. Onu siz tanı- 
yırsınız, elədirmi? 

Blant başının hərəkəti ilə sözümü təsdiqlədi. 

— Burada olduğunuz müddətdə onu görmüşdünüz? 

— Ekroydla getmişdim onun yanına. Ötən çərşənbə 
axşamı. Çox qəşəng qadın idi, amma onda bir qəribəlik 
var idi. Nə etmək istədiyini və nə fikirləşdiyini bilmək 
olmurdu. 

Mən Blantın üzünə baxdım. Dəyişməmişdi. Söhbətimə 
davam edib dedim: 

— Onu əvvəl də görmüşdünüz? 

— Hə. Ər-arvad bura təzə köçmüşdülər, — deyərək 
susdu. Sonra əlavə edib dedi. — Qəribədir. O, bu müddət 
ərzində çox dəyişmişdi. 

– Nə mənada? 

— Sanki, on il qocalmışdı. 

— Demək, missis Ferrarsın əri öləndə siz burada idiniz? 
— deyə qəflətən soruşdum. 

— Xeyr. Deyilənə görə, belə kişiyə ölüm də azdır. 

Mən onunla razılaşıb dedim: 

— Eşley Ferrars təriflənəsi ərlərdən deyildi. 

— Əclaf idi, — Blant müxtəsər dedi. 

— Xeyr, — deyə etiraz etdim. — Onun çoxlu pulu var idi. 
Pul da onun həyatını korladı. 

— Axxl Yenə də pull Bütün bədbəxtliklər ya puldan, ya 
da pulsuzluqdan törəyir. 

— Siz pul sarıdan korluq çəkmirsiniz? 

— Nə qədər lazımdırsa, o qədər də varımdır. Artıq istə- 
mirəm. 

— Hiss olunur. 

— Bir il bundan əvvəl yaxşı mülkə varis olmuşdum, 
amma mənə verilən pulları səhmlərə çevirib uduzdum. 

Ona yazığım gəldi, belə bir hadisənin mənim də başı- 
ma gəldiyini söylədim. 

Zəng səsini eşidəndə biz nahar etmək üçün evə getdik. 
Puaro məni görüb kənara çəkdi: 

— Nə oldu? — dedi. 

— Onun təqsiri yoxdur, — deyə cavab verdim. 

— Bir şeydən şübhələnmədiniz? 

— Dediyinə görə, bir il əvvəl böyük mülkə varis olmuş- 
dur. Bu, olan şeydir. Mən onun namuslu adam olmasına 
əminəm. 

— Əlbəttə, əlbəttə, — Puaro dedi. — Özünüzü ələ alın. 

O, özünü elə aparırdı ki, sanki, dəcəl bir uşağı sakit- 
ləşdirirdi. 

Hamı yemək otağına toplaşmışdı. Sonuncu dəfə bu sto- 
lun arxasında iyirmi dörd saat əvvəl oturduğuma inanmırdım. 

Missis Ekroyd məni görüb yanıma gəldi. Biz divanda 
oturub söhbət etməyə başladıq. 

— Bəs mən inciməyib nə edim? — deyə o, göz yaş- 
ları üçün nəzərdə tutulmayan cib dəsmalını çıxarıb ağlam- 
sındı. — Məni Rocerin etibarsızlığı yandırır. İyirmi min funtu 
Floraya yox, mənə verməliydilər, çünki mən anayam, uşa- 
ğımın qeydinə qalmalıyam. 

— Unutmayın ki, missis Ekroyd, — dedim, — Flora cənab 
Ekroydun qardaşı qızıdır. Qan qohumudur. Elə götürək 
doğma bacımla qardaşarvadını — onlar bəyəm eynidir? 

— Gərək yazıq Sesilin dul qalmış arvadını nəzərə alay- 
dılar, — missis Ekroyd dəsmalını kirpiklərinə toxundurub dedi. 


— Pul barədə Rocerin qəribə xasiyyəti var idi. Bu isə 
həm Floraya, həm də mənə əzab verirdi. Yazıq qıza cib- 
xərcliyi də vermirdi. O, borclarımızı könülsüz ödəyirdi. 
Soruşurdu ki, bəlkə, bəzək-düzəyə bir şey lazımdır?.. 
Vəssalam. Mən nədən danışırdım? Hə... yadıma düşdü. 
Bizim pulumuz yox idi. Floranın belə şeydən zəhləsi gedir. 
Əlbəttə, o, rəisini sevirdi, ancaq Rocerin pula münasi- 
bəti başqa cür idi. Üz dəsmalları cırılsa da və bu, ona 
məlum olsa da, təzəsini almırdı. Bir də, — missis Ekroyd 
hirsindən qıpqırmızı oldu, — bu qadına... min funt... düz 
min funtl 

— Hansı qadına? 

— Rasselə. Qəribə qadındır. Rocer həmişə onun tərə- 
fini saxlayırdı. Deyirdi ki, namuslu qadın olduğundan ona 
hörmət edir. Daim həmin qadının saflığından, işsevərliyin- 
dən danışırdı. O qadında nəsə bir şey var. Rocerə ərə get- 
məyə çalışırdı, amma onun bu işinə mane oldum. Buna 
görə də mənə nifrət edir. Bu da təbiidir. 

Missis Ekroydun bəlağətli nitqindən xilas olmaq istə- 
yirdim, odur ki münasib vaxt axtarırdım. Bu zaman cənab 
Hammond missis Ekroyda yaxınlaşdı ki, onunla xudahafiz- 
ləşsin. Mən fürsətdən istifadə edib ayağa qalxdım. 

— Məhkəmə harada olacaq? — deyə soruşdum. 

Missis Ekroyd gözlərini döyüb dedi: 

— Nə məhkəmə? Bəyəm məhkəmə olacaq? 

Cənab Hammond bir-iki dəfə öskürüb dedi: 

— Yaranmış şəraitlə əlaqədar olaraq məhkəmə prose- 
sinin başlanması zəruridir. 

— Doktor Şeppard bir şey təşkil edər... 

— Mənim təşkilatçılıq bacarığımın hüdudları var, — dedim. 

— Əgər onun ölümü bədbəxt hadisədirsə... 

— Onu öldürüblər, missis Ekroyd, — deyə kobud tərzdə 
onun sözünü kəsdim. 

Missis Ekroyd narazı halda: 

— Qoymurlar ki, — dedi, — qətli unudub başqa şey haq- 
da fikirləşəsən. 

O, yazıq-yazıq mənə baxdı. Missis Ekroydun ürkək 
təbiəti, qorxaqlığı məni hövsələdən çıxardırdı. 

— Məhkəmə olsa, mən şahidlik etməyəcəyəm, hə? 
— deyə soruşdu. 

— Bilmirəm, — dedim, — cənab Reymond bu yükü öz 
üzərinə götürə bilər. 

Vəkil başı ilə sözümü təsdiq edib dedi: 

— Qorxulu bir şey yoxdur, missis Ekroyd. Sizi heç kim 
narahat etməyəcək, indisə mən bilmək istəyirəm: sizə bu 
dəqiqə pul lazımdırmı? Nə vaxt lazım olsa, deyin, təşkil edim. 

Onunla yanaşı duran cənab Reymond dedi: 

— Bu düzələr. Cənab Ekroyd o gün bankdan yüz funt- 
luq çek götürmüşdü. 

— Yüz funtluq? 

— Bəli. Bu gün məvacib verməliydi, bir də xırda-para 
şeylər üçün pul lazım idi. 

— Pullar yazı stolunun üstündədir? 

— Xeyr. O, pullarını yataq otağındakı mücrüdə saxla- 
yırdı. Qəribə yerdir, hə? 

Vəkil dedi: 

— Onda pulun orada olub-olmadığını yoxlayandan 
sonra gedərəm. 

Gənc katib dedi: 

— Nə olar. Gedək yataq otağına... Hə, unutmuşdum. 
Qapı bağlıdır. 

Parker dedi ki, inspektor Raqlan təsərrüfat müdirəsini 
dindirir. Onun arxasınca adam göndərdik. İnspektor tezliklə 
bizim yanımızda oldu. Sonra açarı cibindən çıxarıb qapını 
açdı. Biz əvvəlcə dəhlizlə getdik, sonra isə pilləkənlə yuxarı 
qalxdıq. Yataq otağının qapısı açıq idi. Otaqda qaranlıq 
hökm sürürdü. Pərdələr örtülmüş, çarpayıda isə cənab 
Ekroyda yer salmışdılar. İnspektor pərdələri qaldıran kimi 
günəş şüası içəri düşüb otağı işıqlandırdı. 

Cefri Reymond dolaba yaxınlaşıb üst siyirməni özünə 
tərəf çəkdi. 

— Cənab Ekroyd pulunu açıq yerdə saxlayırdı? Çox 
maraqlıdır, — inspektor təəccüblə dedi. 

Gənc katib qızardı. 

— Cənab Ekroyd öz işçilərinə etibar edirdi, — dedi. 

— Elədir, elədir, — inspektor söylədi. 

Reymond siyirmədəki mücrünü götürüb ağzını açdı. 
Sonra içindəki pul kisəsini çıxarıb dedi: 

— Budur pullar. Özü də yüz funt. O, nahara gedərkən 
pulları yanımda sayıb bura qoydu. 


Cənab Hammond ondan pulları alıb saymağa başladı. 

— Burada altmış funtdur, siz isə yüz funt deyirdiniz. 

Reymond ona baxıb dedi: 

— Ola bilməz. 

Sonra cənab Hammonddan pulları alıb saymağa 
başladı. 

Cənab Hammond səhv etməmişdi. Pul kisəsində alt- 
mış funt idi. 

— Başa... düşmürəm, — gənc katib özünü itirdiyindən 
kəkələdi. 

Bu vaxt Puaronun səsi eşidildi: 

— Siz cənab Ekroydun pulları məhz bura qoymasına 
əminsiniz? Bəlkə, pulun bir hissəsi başqa yerdədir? 

— Xeyr. Burada olmalıdır. Yaxşı yadımdadır. Cənab 
Ekroyd mənə dedi: “Bu qədər pulu özümüzlə götürmək 
istəmirəm. Cibim şiş durur”. 

— Hər şey aydındır. Cənab Ekroyd qırx funtu ya kiməsə 
verib, ya da onu oğurlayıblar, — Puaro dedi. 

— Elədir, — inspektor dedi. Sonra missis Ekroyda tərəf 
dönüb əlavə etdi. — Cənab Ekroydun otağını kim səliqəyə 
salır? 

— Ev qulluqçusu Elza Deyl. 

— Onun haqqında nə demək olar? 

— Qəşəng kənd qızıdır. İşə bu yaxınlarda düzəlib. 

— Məsələni aydınlaşdırmaq lazımdır. Əgər cənab Ekroyd 
pulu özü veribsə, bu, istintaqın irəliləməsinə kömək edər. 
Bəs digər qulluqçular bura gələ bilməzdilər? 

— Xeyr. 

— Bu evdə əvvəllər oğurluq olub? 

— Xeyr. 

— Bəlkə, işdən çıxmaq istəyən var? 

— Var. İkinci ev qulluqçumuz getmək istəyir. 

— O, bunu nə vaxt deyib? 

— Dünən. 

— Sizə? 

— Xeyr. Mənim qulluqçularla nə işim var? Belə işlərə 
miss Rassel baxır. 

İnspektor fikrə gedib başını yırğaladı. Sonra dedi: 

— Miss Rasseli görmək lazımdır. Bir də bu qızı — Deyli 
dindirməliyəm. 

Puaro ilə mən ona qoşulub miss Rasselin yanına get- 
dik. Miss Rassel bizə aşağıdakı məlumatı verdi: 

— Elza Deyl beş aydır ki, Fenlidə işləyir. Qəşəng qız- 
dır, vəzifəsinin öhdəsindən bacarıqla gəlir, hamının hör- 
mətini qazanıb. Dünya dağılsa da, başqasının əmlakına 
göz dikməz. 

— Bəs o biri qulluqçu? 

— O da çox qəşəng qızdır. Sakit və təmkinlidir. Əvəz- 
edilməz işçidir. 

— Bəs işdən niyə çıxmaq istəyir? — inspektor soruşdu. 

Miss Rassel dodaqlarını büzüb cavab verdi: 

— Bir şey deyə bilmərəm. Dünən günortaçağı cənab 
Ekroyd, deyəsən, onun üstünə qışqırırdı. O, cənab Ekroy- 
dun iş otağını səliqəyə salarkən yazı stolundakı sənəd- 
ləri dağıtmışdı. Cənab Ekroyd da ona acıqlandığından 
o, buradan çıxıb getmək istəyir. Bunu özü mənə dedi. 
Əgər lazımdırsa, onu bura çağıra bilərəm. 

İnspektor etiraz etmədi, miss Rassel qızın arxasınca 
adam göndərdi. 

Biz nahar etməyə hazırlaşanda mən qızı görmüşdüm. 
Gcaboydur. Qəhvəyi rəngli gur saçlarını səliqə ilə yığmışdı, 
boz rəngli gözləri isə düz adamın üzünə zillənirdi. 

Tezliklə otağa daxil oldu. Qarşımızda dayanıb gözlərini 
bizə dikdi. 

— Siz Ursula Bemsiniz? — inspektor soruşdu. 

— Bəli, ser. 

— Eşitmişəm, buradan getmək istəyirsiniz? 

— Elədir, ser. 

— Niyə? 

— Cənab Ekroydun yazı stolundakı sənədləri dağıtdı- 
ğımdan o hirslənmişdi. Mən də dedim ki, buradan get- 
səm, daha yaxşı olar. Etiraz etmədi. 

— Ötən gecə cənab Ekroydun yataq otağını yığışdırıb- 
sınız? 

— Xeyr, ser. Bu, Elzanın işidir. Mən o tərəflərdə olmuram. 

— Sizə deməliyəm ki, mənim qızım, cənab Ekroydun 
yataq otağında oğurluq olub. Onun pulunu oğurlayıblar. 

Ursula Bern diksindi, yanaqları da qızardı. O dedi: 

— Mənim heç nədən xəbərim yoxdur. Hər halda, cənab 
Ekroyd buna görə məni işdən çıxartmır. 


— Heç kim sizi təqsirləndirmir. Əsəbiləşməyin, — ins- 
pektor dedi. 

Qız soyuq nəzərlə onu süzüb acıqla dedi: 

— Əgər mənə inanmırsınızsa, otağımı axtara bilərsiniz, 
amma heç nə tapmayacadqsınız. 

Puaro qəflətən söhbətə qoşulub dedi: 

— Cənab Ekroyd sizi dünən günortaçağı işdən çıxarıb? 

Qız başının hərəkəti ilə onun sözünü təsdiqlədi. 

— Söhbətiniz nə qədər davam etdi? 

— Söhbətimiz? 

— Bəli. Sizinlə cənab Ekroyd arasında olan söhbət. 

— Mm... bilmirəm. 

— İyirmi dəqiqə? Bəlkə, yarım saat? 

— Ola bilər. 

— Çox yox? 

— Yarım saatdan çox olmazdı. 

— Təşəkkür edirəm, madmazel. 

Mən Puaroya baxdım. O, stolun üstündəki şeyləri yer- 
bəyer edirdi, gözlərində qəribə parıltı var idi. 

— Çox sağ olun. Gedə bilərsiniz, — inspektor dedi. 

Ursula Bern otaqdan çıxdı. İnspektor miss Rasselə 
tərəf dönüb ondan soruşdu: 

— Qız nə vaxtdan burada işləyir? Onun zəmanət kağı- 
zına baxmaq olarmı? 

Miss Rassel cavab verməyib yaxınlıqdakı komoda 
yaxınlaşdı. Sonra komodun siyirmələrindən birini irəli 
çəkib içindən bir yığın məktub çıxartdı və onları barmaq- 
ları ilə ayırmağa başladı. Nəhayət, birini seçib inspektora 
uzatdı. 

İnspektor dedi: 

— Missis Riçard Folliot. Marbi Qreync... yaşadığı yerin 
adıdır. Bu qadın haqqında nə demək olar? 

— Yaxşı adamdır, — miss Rassel dedi. 

— Bu qızla qurtardıq. İndi də Elza Deyli dindirək. 

Elza Deyl hündürboy, sarışın qızdır. Qəşəng sifəti var, 
özü də yelbeyin qızlara oxşayır. O, bütün suallara cavab 
verdi və pulun itməsi ilə əlaqədar təəssüfləndiyini bildirdi. 

İnspektor, qız otaqdan çıxandan sonra dedi: 

— Onun bu işdə əli yoxdur. Bəs Parker haqqında nə 
demək olar? 

Miss Rassel dodaqlarını büzdü. İnspektor fikrə gedib 
dedi: 

— Bu eşikağası mənim şübhəmə səbəb olub. İntəhası, 
ona qarşı əşyayi-dəlil tapmıram. Nahardan sonra işi 
başından aşır. Axşam da heç nə edə bilməzdi, çünki 
şahidləri var, təsdiq edirlər ki, axşam onlardan ayrılmayıb, 
həmişə birlikdə olublar. Nə isə... Təşəkkür edirəm, miss 
Rassel, Görünür, itən pulları cənab Ekroyd özü xərcləyib. 

Biz miss Rassellə xudahafizləşib otaqdan çıxdıq. Hər 
kəs öz işinin arxasınca getdi. 

Mənim yolum Puaro ilə bir oldu. 

Araya çökmüş sükutu pozub dedim: 

— Görəsən, o nə sənədlərdir ki, Ekroydu bu qədər əsə- 
biləşdirib? Bəlkə, bunun qətllə bir əlaqəsi var? 

— Katibin dediyinə görə, stolda vacib heç nə olmayıb, 
— Puaro sakit səslə dedi. 

— Elədir, ancaq... — deyib susdum. 

— Ekroyd hər şey üçün özündən çıxmazdıl 

— Elədir. 

— Cənab Ekroydu özündən çıxaran məsələ, sizcə, vacib 
deyildi? 

— Əlbəttə, vacib deyildi. Biz bunun nə sənəd olduğunu 
bilmirik, amma Reymond... 

— Siz cənab Reymondu bir anlığa unudun. Qız barədə 
fikriniz nədir? 

— Hansı qız? Ev qulluqçusu? 

— Bəli. Ev qulluqçusu. Ursula Bern. 

— Yaxşı qıza oxşayır, — dedim. 

Puaro “oxşayır” sözünü vurğu ilə tələffüz edib dedi: 

— Məhz yaxşı qıza oxşayır. 

Sonra cibindən nəsə çıxarıb mənə verdi və dedi: 

— Bu kağıza, əziz dost, diqqətlə baxın. 

Bu, inspektorun tərtib etdiyi siyahı idi. Mən Puaronun 
göstərdiyi yerə baxanda, gördüm ki, Ursula Bernin adı 
qarşısında xüsusi işarə var. 

— Siz onda fikir vermədiniz, mənim dostum. Siyahıda 
ancaq bir nəfərin dəlilləri tutarlı deyil. Bu da Ursula Berndir. 

— Demək... 

— Demək, Ursula Bern cənab Ekroydu öldürə bilər, 
ancaq səbəb görmürəm. Bəs siz? 


O, diqqətlə mənə baxdı. Çox diqqətlə. Mən onun baxışı 
altında özümü narahat hiss etdim. 

— Bəs siz? — deyə o, məndən ikinci dəfə soruşdu. 

— Mən də səbəb görmürəm, - qətiyyətlə dedim. 

O, gözlərini çəkib qaşqabağını tökdü. 

— Hədə-qorxu gələn adam kişi idi, — dedi, — bu isə 
qadındır. Bir də... 

Mən bir-iki dəfə öskürüb dedim: 

— Əgər məsələ... 

Puaro cəld arxaya çevrilib dedi: 

— Nə deyirsiniz? 

-Heçnə. Təkcə onu demək istəyirəm ki, missis Ferrars 
ona hədə-qorxu gələn adamın kişi və ya qadın olduğunu 
yazmamışdı. Ekroydla mən belə qənaətə gəlmişdik ki, bu, 
kişidir. 

Puaro məni eşitmirdi. Öz-özünə danışırdı: 

— Bu mümkündür... bəli, mümkündür... onda, axx! 
Diqqətli olmaq lazımdır. Metod, bir də sistem. Bunu unut- 
mamalıyam, yoxsa səhv izə düşərəm. 

O susdu və nəhayət, mənə tərəf çevrilib dedi: 

— Marbi haradadır? 

— Krençesterdən bir az o yanda. 

— Demək, çox uzaqdır? 

— Xeyr, cəmi on dörd mil olar. 

— Sabah ora gedə bilərsiniz? 

— Sabah?.. Sabah bazar günüdür, demək, gedə bilə- 
rəm. Orada nə etmək lazımdır? 

— Missis Folliotu tapıb, ondan Ursula Bern haqqında 
soruşun. 

— Oldu, ancaq işdir... 

— Etiraz etməyin yeri deyil. Bundan bir adamın həyatı 
asılıdır. 

Köksümü ötürüb dedim: 

— Yazıq Ralf. Demək, o, müqəssir deyil? 

Puaro mənə çəpəki baxıb dedi: 

— Düzünü bilmək istəyirsiniz? 

— Əlbəttə. 

— Onda biləcəksiniz. Əziz dostum, açıq demək istəyi- 
rəm ki, Ralf müqəssirdir. Əldə olan dəlillər bunu göstərir. 

— Nə? – deyə qışqırdım. 

— Bəli. İnspektorun əldə etdiyi dəlillər bunu göstərir. 
Mənə isə həqiqət lazımdır... Axtardığım həqiqət isə məni 
Ralf Patonun üstünə gətirir. Səbəb var, imkan var, silah 
var, amma mən hər şeyi alt-üst edib həqiqəti tapacağam. 
Madmazel Floraya söz vermişəm. Bu qızcığaz isə ona 
inanırdı. Özü də çox inanırdı. Lap çox. 


Xİ fəsil 
PUARO QONAQ GEDİR 


Səhərisi gün Marbi Qreync deyilən yerə gedib qapının 
zəngini basanda artıq günorta olmuşdu. Öz-özümə fikirlə- 
şirdim: görəsən, Puaronu maraqlandıran nədir? O, işi mənə 
həvalə edib: nə üçün? Bəlkə, mayor Blantın işində olduğu 
kimi, indi də kölgədə qalmaq istəyir? Birinci halda onun fikri 
ağlabatan idisə də, indi bu, mənə mənasız görünürdü. 

Ev qulluqçusu gələrək bu düşüncələrdən məni xilas etdi. 
Bəli, missis Folliot evdə idi. Məni gen-bol qonaq otağına 
apardılar. Ev sahibəsi gələnədək maraqla ətrafa boylandım. 
Otaq geniş olsa da, bomboş idi: bəzi qədim çini qablar, 
oyma lövhələr, köhnə pərdə və örtüklər otağa yaraşıq verir- 
di. Xülasə, otaqdakı səliqə-sahman dərhal nəzərə çarpırdı. 

Mən Bartoloççinin əsərinə tamaşa edirdim ki, missis 
Folliot içəri daxil oldu. Missis Folliot hündürboy, gülərüz 
qadındır. Şabalıdı rəngli saçlarını səliqəsiz daradığından 
sifətinə qəribə görkəm verirdi. 

— Doktor Şeppard, — o, tərəddüdlə dedi. 

— Məni bu cür çağırırlar, — deyə cavab verdim. — Qəflə- 
tən gəldiyimə görə üzr istəyirəm. Mən sizdə işləmiş ev qul- 
luqçusu Ursula Bern haqqında fikrinizi bilmək istəyirəm. 

O, bu adı eşidən kimi sifətindəki təbəssüm, hərəkətin- 
dəki məlahət itdi, əsəbiləşməyə başladı. 

— Ursula Bern? — deyə soruşdu. 

— Bəli, — dedim, — bu qulluqçu sizin yadınızdadır? 

— Əlbəttə... yadımdadır. 

— O, sizdən bir il əvvəl gedib, elə deyilmi? 

— Elədir. 

— O, sizdə olduğu müddət ərzində özünü necə aparıb? 
Ümumiyyətlə, sizdə neçə il işləyib? 


— Bir il... ya da iki il. Yadımda deyil, ancaq o... çox 
bacarıqlı qızdır. Onun işindən narazı qalmayacaqsınız. 
Ursula Bern, demək, Fenlidən gedib? Mən bu barədə heç 
nə bilmirdim. 

— Bu qız barədə nə deyə bilərsiniz? — deyə soruşdum. 

— Nə deyə bilərəm? 

— Bəli. Haradan gəlməsi, valideynlərinin kim olması və 
bu səpkidə bir-iki kəlmə... 

Missis Folliot tutuldu. 

— Heç nə bilmirəm, — deyib acıqlandı. 

— O, sizə gəlməmişdən əvvəl harada işləyib? 

— Bilmirəm. 

Missis Folliot getdikcə daha çox qəzəblənirdi. O artıq 
mənə tanış tərzdə başını geri atıb dedi: 

— Bu, vacibdir ki? 

— Xeyr, — təəccüblə dedim. — Sizin buna belə etiraz 
etdiyinizi bilsəydim, heç bu sualı verməzdim. Üzr istə- 
yirəm. 

Qadındakı qəzəb hissi soyudu və o, yenidən utana- 
utana danışmağa başladı: 

— Nə danışırsınız?! Mən əsla etiraz etmirəm. Sadəcə, 
sual mənə qəribə göründü. Vəssalam. 

Həkimlərin digər peşə sahiblərindən üstünlüyü bun- 
dadır ki, onlar yalanı tez tutmağı bacarırlar. Elə missis Fol- 
liotun təkcə hərəkətlərindən — başqa şeyi demirəm — başa 
düşmək olardı ki, o, suallarımdan narazıdır. Bir də danı- 
şığındakı qeyri-adilik, səs ahənginin dəyişməsi diqqətimi 
cəlb etdi. Belə mühakimə yürütdüm ki, o, yalan danış- 
mağa adət etmədiyindən, yalanı ilk dəfə təcrübədən keçir- 
diyindən özünü bu cür qeyri-adi aparır. 

Bu qadından məlumat almaq qeyri-mümkündür. 
Odur ki vaxtımı çox itirməyib ayağa qalxdım, narahat etdi- 
yimə görə üzrxahlıq edib şlyapamı başıma qoydum və 
dilxor halda bayıra çıxdım. 

Bir-iki xəstəmin yanına dəyəndən sonra, saat altıda evə 
qayıtdım. Karolin stolun arxasında oturmuşdu. Yanında 
da çay dəstgahı. Sifətində elə ifadə var idi ki, bu ifadənin 
mənası ancaq mənə məlum idi: ya o, kimdənsə məlumat 
almışdı, ya da özü kiməsə məlumat vermişdi. Görəsən, 
hansı idi? 

Mən kresloma əyləşib ayaqlarımı buxarıya sarı uzadan- 
da Karolin dedi: 

— Günortanı məzmunlu keçirmişəm. 

— Doğrudan? – dedim. — Miss Qanet gəlmişdi? 

Miss Qanet kəndimizin məşhur xəbərgəzdirənlərindən 
biridir. 

— Sən yenə də haqlısan, — deyə Karolin özündənrazı 
halda cavab verdi. 

Karolinin kəşfiyyatçılarını yada sala-sala, mən dəfə- 
lərlə haqlı olmuşam. Hər dəfə də bacım təsdiqedici tərzdə 
başını tərpədib. İndi də başını tərpədə-tərpədə ürəyindəki 
xəbərləri mənə danışmağa başladı: 

— Müsyö Puarol Onun barəsində nə fikirləşirsən? 

Onun barəsində məndə müəyyən fikir yaranmışdı, 
amma yaxşı olardı ki, Karolin bu barədə heç nə bilməsin. 

— Niyə gəlmişdi? — deyə soruşdum. 

— Məni görməyə. O dedi ki, qardaşımı tanıdığına görə 
onun füsunkar bacısı ilə də... yəni sənin füsunkar bacınla 
tanış olmaq yerinə düşərdi. 

— Nədən danışırdı? — deyə soruşdum. 

— Özündən, bir də işlərindən. Rəqqasə ilə evlənən 
mavritaniyalı şahzadə Polu tanıyırsan? 

— Nə olsun ki? 

— “Kübar cəmiyyətindən lövhələr” məcmuəsinin sonun- 
cu nömrəsi bu rəqqasə haqqında məlumat vermişdi, guya, 
o həm rus çarının qızı, həm də Rusiyanın nüfuzlu hersoginya- 
sıdır. Hə, cənab Puaro onlarla bağlı ağır bir cinayətin üstünü 
açmışdır. Şahzadə Pol ona təşəkkür etməkdən yorulmurmuş. 

— O, cənab Puaroya zümrüddən hazırlanmış qalstuk 
sancağı bağışlamayıb ki? — kinayə ilə soruşdum. 

— Bilmirəm. Necə bəyəm? 

— Heç, dedim, bəlkə, bağışlayıb, çünki hekayələrdə 
həmişə belə olur. Peşəkar detektivin otağı adlı-sanlı müş- 
tərilərin ona bağışladığı qiymətli hədiyyələrlə dolu olur. 

— Maraqlıdır, — bacım dedi. 

Karolinə maraqlı olardı. Cənab Erkül Puaronun ağlına 
qibtə etdim: o, götürdüyü işlərin içindən bu kiçik kənddə 
yaşayan ahıl qadının zövqünə uyğununu seçmişdi. 

— Bəs o, rəqqasənin, həqiqətən, varlı hersoginya olub- 
olmaması haqqında sənə bir söz demədi? 


— Onun işi-gücü yox idi bəyəm? — Karolin narazı halda 
dedi. 

Puaro həqiqəti Karolindən gizlətməklə yaxşı iş görməyib. 

Ümumiyyətlə, o danışanda çox ifadəli danışırdı: bu zaman 
çiyinlərini oynadır, qaş-gözünü cürbəcür hallara salırdı. 

— Sən bundan sonra onun əlini-ayağını yalayardın? 

— Kobud olma, Ceyms. Bu cür vulqar ifadələri bilmirəm 
kimdən öyrənibsən? 

— Yəqin, yanıma gələn xəstələrdən. 

Karolin eynəyini alnına qaldırıb mənə baxdı. 

— Hirsli görünürsən, Ceyms. Deyəsən, qaraciyərindir. 
Bir həb atsan, yaxşı olar. 

Mən öz evimdə heç vaxt həkimlik etmirəm. Karolin bu 
şərəfli vəzifəni öz boynuna götürüb. 

— Cəhənnəm olsun qaraciyərim, — hirslə dedim. — Cina- 
yət barəsində də danışdınız? 

— Əlbəttə, Ceyms. Daha nədən danışacaqdıq? Cənab 
Puaroya bir neçə dəlil-sübut verdim. O çox razı qaldı. 
Dedi ki, mən insan təbiətinin sirlərinə yaxından bələdəm, 
məndə anadangəlmə detektiv istedadı vardır. 

Karolin qabağına bir qab xama qoyulmuş pişiyə bən- 
zəyirdi. Pişik indi özündənrazı halda miyovuldayırdı. 

— O, beyindəki hüceyrələrdən və bu hüceyrələrin fəa- 
liyyətindən ağızdolusu danışdı. Dediyinə görə, onun bey- 
nindəki hüceyrələr əla keyfiyyətlidir. 

— O deyər, — acı-acı güldüm. — Təvazökarlıq onun 
yaraşığı deyil. 

— Razı olmaram ki, Ceyms, sən amerikalılara oxşaya- 
san. Cənab Puaro dedi ki, Ralf nə qədər tez üzə çıxsa, bir 
o qədər yaxşı olar. 

— Bəs sən nə dedin? 

— Mən onunla razılaşdım. Bir də kənddə gəzən şayiə- 
lərlə cənab Puaronu tanış etdim. 

— Karolin, o gün meşədə eşitdiyin söhbəti də ona 
danışdın? 

— Əlbəttə, — Karolin cavab verdi. 

Mən ayağa qalxıb otaq boyu gəzişdim. Sonra dilim 
topuq vura-vura dedim: 

— Nə etdiyini, zənnimcə, başa düşürsən də? Sən Ralf 
Patonun işini ağırlaşdırır, onu təhlükə qarşısında qoyursan. 

Karolin sakit səslə dedi: 

— Yalandır. Gərək bunu sən özün ona danışaydın. 

— Yaxşı ki, danışmamışam. Mən bu oğlanın xətrini çox 
istəyirəm. 

— Onun xətrini mən də istəyirəm, buna görə də hər 
şeyi cənab Puaroya danışmışam, çünki Ralf Paton bu işdə 
müqəssir deyil. Həqiqət ona ziyan gətirməyəcək. Bir özün 
fikirləş: əgər Ralf qətl baş verən gecə qızla görüşübsə, 
daha ondan heç kim şübhələnməz. 

— Əgər bu belədirsə, o, niyə gizlənir? — əsəbi tərzdə 
soruşdum. 

— Qızın işini ağırlaşdırmaq istəmir, ancaq Puaro bu qızı 
tapıb hər şeyi başa salacaq. Qız məhkəmədə iştirak edib 
Ralfi təmizə çıxaracaqdır. 

— Karolin, sənə dəfələrlə demişəm ki, çoxlu mənasız 
roman oxuyursan. Bax ona görə də bu cür romantik səp- 
kili hekayələr uydurursan. 

Bunu deyib təzədən kürsüyə sərildim. 

— Puaro səndən daha bir şey-zad soruşmadı ki? 

— Bir də səhər müayinə etdiyin xəstələrlə maraqlandı. 

— Xəstələrlə? — təəccüblə soruşdum. 

— Bəli, xəstələrlə. Onlar kimdir və neçə nəfər idilər? 

— Bəyəm onların hamısı sənin yadındadır? 

Karolin əsrarəngiz qadındır. 

— Niyə də olmasın? — bacımın qalibanə səsi eşidildi. 
— Bu pəncərədən sənin iş otağına gedən cığırı görürəm. 
Hafizəmdən isə şikayətim yoxdur, Ceyms. 

— Belə, — deyə burnumun altında donquldandım. 

Bacım barmaqlarını bir-bir qatlayıb həmin xəstələrin 
adlarını çəkməyə başladı: 

— Missis Bennet — bir, fermadan yaralı barmağı üçün 
gəlmiş oğlan, barmağına batmış iynədən ötrü gəlmiş Dolli 
Qrays, amerikalı stüardessa. Bu, dörd oldu... hə, yarasına 
görə gəlmiş qoca Corc İvens. Bir də... 

O, qəsdən susdu. 

– Kim? 

Karolin məni intizarda saxlamağı bacarırdı. Bunun 
üçün müxtəlif üsullardan istifadə edirdi. İndi isə elə hey 
“ss...s” eləyib, nəhayət, dilləndi: 

— Miss Rassell 


O, stulun arxasına söykənib mənalı-mənalı mənə bax- 
mağa başladı. Karolin mənalı-mənalı baxanda ondan yaxa 
qurtarmaq qeyri-mümkündür. 

— Nəyə işarə etdiyini başa düşmürəm, — dedim. — Miss 
Rassel bəyəm dizini mənə göstərə bilməz? 

Karolin dedi: 

— Dizini... Boş sözdürl Onun məqsədi dizini müalicə 
etmək deyil, başqa şey idi. 

— Nə idi? — maraqla soruşdum. 

— Bunu o – müsyö Puaro öyrənmək istəyir. Həmin 
qadında nəsə var və müsyö Puaro bunu bilir. 

— Bu sözü mənə dünən missis Ekroyd da demişdi. 
Demişdi ki, miss Rasseldə nəsə var. 

Karolin ikibaşlı dedi: 

— Hə! Missis Ekroydl Bu, başqa məsələ! 

— Nə məsələ? 

Karolin cavab vermədi. 

Başını bir neçə dəfə tərpədib yanındakı toxunma iplik- 
ləri yığışdırmağa başladı. Sonra yuxarı qalxdı ki, nahar 
vaxtı geydiyi qırmızı donu geyib, qızıl medalyonunu taxsın. 

Mən yerimdən tərpənmədim, çırtaçırtla yanan alova 
baxıb Karolinin sözləri ətrafında düşünməyə başladım. 
Puaro, həqiqətənmi, miss Rassel haqqında bir şey öyrən- 
məyə gəlmişdi, yoxsa bu, Karolin fərziyyəsinin təzə məh- 
sulu idi? 

Miss Rasselin davranışında o vaxt şübhəli bir şey 
duymamışdım. Bəlkə... 

O, əvvəlcə tiryək, sonra isə zəhər haqqında məlumat 
almaq istəyirdi. Nə olsun? Ekroydu zəhərləməyiblər ki?.. 
Yenə də qəribə idi... 

Karolinin yuxarıdan acıqlı səsi gəldi: 

— Nə oldu, Ceyms? Nahara gecikəcəksən. 

Buxarıdakı alov sönməsin deyə kömür atıb yuxarı 
qalxdım. 

Evdəki əmin-amanlıq hər şeydən üstündür. 

XİT fəsil 
STOL ARXASINDA SÖHBƏT 


Bazar ertəsi cənab Ekroydun öldürülməsi ilə əlaqədar 
rəsmi istintaq oldu. 

İstintaqın necə keçməsini şərh etməklə vaxtınızı 
almaq istəmirəm, buna görə də qısaca deyim ki, mən bu 
istintaqda şahid qismində çıxış edib Ekroydun nə vaxt və 
nə üçün öldürülməsi haqda məlumat verdim. Ralf Pato- 
nun yoxa çıxmasını ötəri yada salsalar da, daha dərinə 
getmədilər. 

Sonra Puaro, mən və inspektor Raqlan söhbət etdik. 
Raqlan nəsə bikef görünürdü. O dedi: 

— Bu iş ürəyimcə deyil, cənab Puaro, sizinlə açıq danış- 
maq istəyirəm. Mən heç vaxt istəmərəm ki, Ralf Paton 
həbsxanaya düşsün, amma nə edəsən, faktlar onun əley- 
hinədir. Mən bu oğlanı bir neçə dəfə Krençesterdə görmü- 
şəm. Yaxşı, tutaq ki, müqəssir deyil, bəs niyə üzə çıxmır? 
Niyə gəlib hər şeyi izah etmir? 

Polkovnik Raqlanın sözlərini mən çox yaxşı başa düşür- 
düm. İngiltərənin bütün polis işçilərinə Ralfın əsas əlamət- 
ləri haqqında məlumat verilmişdi. Dəmiryol stansiyala- 
rında, dəniz limanlarında hamı yoxlanışdan keçirdi, Ralfın 
tez-tez baş çəkdiyi evlərdə pusqu qoyulmuşdu. O, bu cür 
ciddi tədbirlərdən sonra tezliklə ələ keçməliydi. Bir də Ral- 
fın, deyildiyinə görə, pulu da yox imiş. 

İnspektor Raqlan söhbətinə davam edib dedi: 

— Кајһ həmin gecə stansiyada görməyiblər, ancaq ina- 
nıram ki, onu görən tapılacaq. Çünki Ralfı burada hamı 
tanıyır. Liverpuldan da bir xəbər yoxdur. 

— Sizcə, o, Liverpula gedib? — deyə Puaro soruşdu. 

— Əlbəttə. Zəng Liverpula gedən sürət qatarının yola 
düşməsinə üç dəqiqə qalmış vurulub. 

— Telefon zəngini cinayətin izini azdırmaq üçün də vura 
bilərlər. 

İnspektor Puaronun fikrini bəyənib dedi: 

— Əlal Demək, siz belə fikirləşirsiniz? 

Puaro dedi: 


— Əziz dostum, bir şey demək çətindir, amma yadı- 
nızda saxlayın: telefon zənginin səbəbini öyrənsək, qatili 
asanlıqla tapacağıq. 

Mən Puaroya baxıb dedim: 

— Siz buna oxşar fikri əvvəl də söyləmişdinizl 

Puaro başının hərəkəti ilə sözümü təsdiq edərək ciddi 
şəkildə dedi: 

— Mən bunu heç vaxt unutmaram. 

— Zənnimcə, bunun qətllə heç bir əlaqəsi yoxdur, — dedim. 

İnspektor Raqlan dedi: 

— Mən bu cür fikirləşməsəm də, telefon zənginə cənab 
Puaro kimi böyük əhəmiyyət vermirəm, çünki əlimizdə 
daha tutarlı dəlillərimiz var, məsələn, xəncərin dəstəyindəki 
barmaq izləri. 

Puaronun hərəkəti dəyişdi. Bir şey onu həyəcanlandı- 
randa o, həmişə belə edir. 

— Cənab inspektor, — dedi, — o nədir belə: qaranlıq 
küçə, gəliş-gediş də yoxdur? 

— Qaranlıq prospekt? 

— Siz məni başa düşmədiniz. Belə bir şey var: dalan. 
Barmaq izləri də bu cürdür. Onlar sizi heç yerə gətirib 
çıxarmayacaq. 

— Demək istəyirsiniz ki, barmaq izləri saxtadır? Təcrü- 
bəmdə belə şeyə rast gəlməsəm də, haqqında oxumuşam. 
Barmaq izləri saxta olsa da, bizi bir yana gətirib çıxaracaq. 

Puaro çiyinlərini çəkdi. 

İnspektor barmaq izlərinin müxtəlif böyüdülmüş foto- 
şəkillərini bizə göstərib, bu barmaq izlərindəki xətlər haq- 
qında danışmağa başladı. 

Nəhayət, inspektor Raqlan Puaronun qulaq asmadığını 
görüb əsəbiləşdi. 

— Siz etiraf etməyə məcbursunuz ki, — dedi, — bu izləri 
evdə olan adam qoyub. 

— Ola bilər, — deyə Puaro başını tərpətdi. 

— Fenli Parkda kim varsa, hamının — evin yaşlı xanımından 
tutmuş, mətbəx işçisinədək — barmaq izlərini götürmüşəm. 

İnanmıram ki, “evin yaşlı xanımı” ifadəsi missis Ekroy- 
dun ürəyincə olsun, çünki bu yaşlı xanım kosmetikaya 
xeyli vaxt sərf edir. 

— Hamının, — deyə inspektor təkrar etdi. 

— Həm də mənim, – ötəri dedim. 

— Heç kimin barmaq izləri bu izlərə uyğun gəlmir. Qaldı 
iki nəfər: Ralf Paton və doktorun gördüyü yad adam. Bu 
ikisini tapsaq... 

Puaro onun sözünü kəsib dedi: 

— Qiymətli vaxt itirmiş olarıq. 

— Sizi başa düşmürəm, müsyö Puaro. 

— Siz hamının barmaq izlərini götürübsünüz, cənab 
polkovnik? 

— Bəli. 

— Heç kəsi unutmayıbsınız? 

— Xeyr. 

— Ölülərdən də, dirilərdən də? 

İnspektor şaşqın nəzərlərlə onu süzüb dedi: 

— Sizcə... 

— Ölünün, cənab polkovnik. 

İnspektor Puaronun nə demək istədiyini başa düşə 
bilmirdi, odur ki Puaro daha sadə danışmağa başladı: 

— Zənnimcə, xəncərin dəstəyindəki barmaq izləri 
cənab Ekroydundur. Bunu yoxlamaq çətin olmayacaq, 
çünki meyit hələ soyumayıb. 

— Axı nə səbəbə? Niyə? Hər halda, siz onun intihar 
etdiyini nəzərdə tutmursunuz, müsyö Puaro? 

— Xeyr! Fikrim budur ki, qatil ya əlcək geyib, ya da əlinə 
bir şey dolayıb. Zərbədən sonra meyitin əlini qaldıraraq 
xəncərin dəstəyinə sıxıb. 

— Axı nə üçün? 

Puaro çiyinlərini çəkib dedi: 

— Dolaşıq işi daha da dolaşdırmaq üçün. 

İnspektor dedi: 

— Yaxşı. Mən buna baxaram. Sizi bu fikrə nə gətirdi? 

— Siz zəhmət çəkib barmaq izlərinin şəkillərini mənə 
göstərəndə bu qənaətə gəldim. Etiraf etməliyəm ki, bar- 
maqdakı xətlərdən başım çıxmır, amma şəklə baxanda 
gördüm ki, barmaq izləri çox qəribə şəkildədir. Zərbə endi- 
rən adam xəncəri heç vaxt bu cür tutmaz. Sağ əl kürəyə 
arxadan gətirildiyindən, əlin dəqiq vəziyyətini almaq müm- 
kün olmamış və iz tərsinə düşmüşdür. 

İnspektor bu balacaboy adama baxdı. Puaro etinasız 
şəkildə paltosunun qoluna qonmuş tozcuqları təmizləyirdi. 


İnspektor Raqlan dedi: 

— Bu, ağlıma batır. Yoxlayaram, ancaq bir şey çıxmasa, 
kefinizi pozmayın. 

O, bu sözləri elə qəribə ahənglə dedi ki, Puaro inspek- 
tor çıxıb gedəndən sonra mənə tərəf çevrilib göz vurdu və 
dedi: 

— Gərək gələn dəfə onunla ehtiyatlı olam. Ləyaqətini 
nəzərə alıb mənliyinə toxunmayım. İndisə, mənim əziz dos- 
tum, deyin görək, ailə iclası haqqında fikriniz nədir? 

Puaronun dediyi ailə iclası yarım saatdan sonra baş- 
landı. Biz nahar otağındakı stolun arxasında oturmuşduq. 
Puaro bu dəhşətli iclasın sədri kimi başda əyləşmişdi. Qul- 
luqçular iştirak etmirdi. Biz altı nəfər idik: missis Ekroyd, 
Flora, mayor Blant, gənc Reymond, Puaro və mən. 

Hamı gələndən sonra Puaro ayağa qalxaraq təzim etdi: 

— Xanımlar və cənablar, — dedi, — sizi bura çağırmaqda 
məqsədim var. 

O, bir anlığa susdu, sonra yenidən danışmağa başla- 
yıb dedi: 

— Əvvəlcə, mən madmazelə müraciət etmək istəyirəm. 

— Mənə? – deyə Flora təəccüblə soruşdu. 

— Bəli, madmazel. Siz kapitan Ralf Patonun nişanlısı- 
sınız və o yalnız sizə etibar edə bilər. Yeganə xahişim 
— ciddi mənada xahişim budur ki, onun harada olduğunu 
bilirsinizsə, deyin, üzə çıxsın, bir dəqiqə, — Puaro qızın 
danışmaq istədiyini görüb dedi. — Fikirləşməmiş bir söz 
deməyin. Madmazel, Ralfın vəziyyəti günü-gündən ağır- 
laşır. O, dərhal üzə çıxar, vəziyyəti yüngülləşər, çətin sual- 
lara cavab tapılar. Bəs bu sükut?.. Bu gizlənmək?.. Bunlara 
nə ad vermək olar? Ancaq bir ad: o müqəssirdir. Madmazel, 
əgər onun günahsız olmasına inanırsınızsa, Ralfa deyin, 
üzə çıxsın. Sonra gec olar. 

Floranın bənizi qaçdı, o, astadan Puaronun sözünü 
təkrar edib dedi: 

— Gec olarl 

Puaro irəli gəlib Floranın üzünə baxdı və nəzakətlə dedi: 

— Ehtiyatlı olun, madmazel, bunu sizə Puaro Ata deyir. 
Təcrübəli və müdrik qoca Puaro Ata. Madmazel, Ralf 
Patonun harada gizləndiyini mənə etibar edib deyə bilər- 
sinizmi? 

ROCER EKROYDUN QƏTLİ 


Qız ayağa qalxdı, Puaronun gözlərinin içinə baxıb aydın 
səslə dedi: 

— Cənab Puaro, and içirəm ki... bunu mən ciddi şəkildə 
deyirəm... Ralfın harada olduğunu bilmirəm. Qətl baş 
verən gündən bəri... onu nə görmüşəm, nə də haqqında 
bir şey eşitmişəm. 

Flora təzədən yerində oturdu. Puaro susub bir-iki dəqi- 
qə ona baxdı, sonra əlini zərblə stolun üstünə çırparaq dedi: 

— Yaxşıl Eybi yox... 

Sonra üzünü bizə tərəf çevirib əlavə etdi: 

— Bəs siz, missis Ekroyd və ya mayor Blant, doktor 
Şeppard, bir də cənab Reymond? Onun yerini bilirsinizsə, 
deyin. 

Araya sükut çökdü. Puaro bir-bir hamının üzünə baxdı. 
Nəhayət, yalvarıcı səslə dedi: 

— Sizdən acizanə şəkildə xahiş edirəm, deyin. 

Missis Ekroyd araya çökmüş lal sükutu pozub dedi: 

— Ralfın yoxa çıxması çox şübhəli görünür. O, belə bir 
vəziyyətdə niyə gəlib hər şeyi danışmır? Demək, burada 
nəsə var. Nə yaxşı, əzizim Flora, onunla nişanlanmağın 
rəsmi elan olunmayıbl 

— Anal — deyə Flora hirslə qışqırdı. 

Missis Ekroyd sözünə davam edib dedi: 

— Tale. Bəli, bu taledir. Şekspir demişkən: “Biz taleyin 
əlində oyuncağıq”. 

Cefri Reymond qəhqəhə ilə gülüb missis Ekroyddan 
soruşdu: 

— Bəs yıxılıb topuğunuz şişsə, bunun səbəbkarı kim 
olacaq? Tale? 

Gənc katibin məqsədi araya çökmüş gərginliyi zəiflət- 
mək idi, amma missis Ekroyd ona məzəmmətlə baxıb cib 
dəsmalını çıxartdı və dedi: 

— Şükür olsun ki, Floranın təmiz adı ləkələnməyib. 
Mən heç vaxt Ralfı müqəssir bilməmişəm, ona inanmışam. 
Hamıya inanmışam. Heç kimin pis tərəfini görmək istəmə- 
mişəm. Ralf axı bir neçə dəfə hava basqınında iştirak edib. 
Deyirlər ki, bunun təsiri sonralar özünü göstərir. Camaat 
nə etdiyini bilmir, heç nə ilə hesablaşmır. 

Flora qışqırdı: 

— Ana, sizcə, bunu Ralf edib? 


Blant dedi: 

— Sakit olun, missis Ekroyd. 

Missis Ekroyd ağlamsınaraq dedi: 

— Nə dediyimi də bilmirəm. Dəhşətdir. Əgər Кајһ tut- 
salar, görəsən, var-dövlət kimə qalacaq? 

Reymond hirslənib oturduğu stulu kənara itələdi. 
Mayor Blant isə sakitcə oturub missis Ekroyda baxırdı. 
Missis Ekroyd sözünə davam etdi: 

— Görəsən, Rocer ona nə qədər var-dövlət qoyub 
gedib. Onun isə gizlənməsi, bu qədər var-dövlətə sahib 
durmaması mənə qəribə gəlir. Nə yaxşı ki, Floranın nişanı 
rəsmi elan olunmayıb. 

— Sabah elan olunacaq, – Flora aydın səslə dedi. 

Anası dəhşətlə bağırdı: 

— Floral 

Flora katibə doğru çevrilib dedi: 

— Elanı “Morninq post” və “Tayms” qəzetlərinə gön- 
dərmək olar? 

Reymond cavab verdi: 

— Əgər siz bunu doğru hərəkət hesab edirsinizsə, miss 
Ekroyd... 

Flora Blanta tərəf dönüb dedi: 

— Məni başa düşürsünüz? Daha nə edə bilərəm? Ralfı 
müdafiə etmək lazımdır. Başa düşürsünüz? 

Qız bir cavab almayanadək gözlərini ondan çəkmədi 
və mayor Blant uzun fasilədən sonra başını tərpətdi. 

Missis Ekroyd buna qarşı etiraz etsə də, Flora sözündən 
dönmədi. Nəhayət, Reymond dedi: 

— Sizin hərəkətiniz təqdirəlayiqdir, miss Flora, ancaq 
tələsməyin. Bir-iki gün gözləyin. 

Flora dedi: 

— Sabah. Daha kifayətdir. Mən heç vaxt dostlara xəya- 
nət etmərəm. 

Missis Ekroyd Puaroya yalvarıb dedi: 

— Bəlkə, bir şey edəsiniz, cənab Puaro? 

Blant dedi: 

— Heç nə etmək lazım deyil. O haqlıdır. Mən onun tərə- 
findəyəm. 

Flora əlini ona sarı uzadaraq dedi: 

— Sağ olun, mayor Blant. 

ROCER EKROYDUN QƏTLİ 


Puaro dedi: 

— Madmazel, icazənizlə sizi bu qoca vaxtımda cəsur- 
luğunuza, bir də sədaqətinizə görə tərifləyim, ancaq məni 
düz başa düşün: elanı, ən azı, iki gün təxirə salın. Bu çox 
ciddidir. 

Flora tərəddüd etdi. 

— Mən Ralf Patona və sizə görə deyirəm, madmazel. 
Qaşqabaq tökməyin yeri deyil. Siz işin içini bilmirsiniz, 
amma mən nə deyirəmsə, ona qulaq asın. Siz axı işi mənə 
təhvil veribsiniz. Sözünüzün üstündə dayanıb mənə inanın. 

Flora fikrə getdi. 

— Bu, ürəyimcə olmasa da, — nəhayət, dedi, — sizin 
sözünüzə əməl edəcəyəm. 

Sonra yerində oturdu. Puaro isə tələsik dedi: 

— İndi, xanımlar və cənablar, nə demək istədiyimi 
biləcəksiniz. Buna əmin ola bilərsiniz ki, mən həqiqəti 
tapacağam. Həqiqət nə qədər acı olsa da, ona gedən yol 
nə qədər çətin olsa da, onu axtaran adam həqiqəti aşkar 
edəndə bundan zövq alır. Mən artıq yaşa dolmuşam, qüv- 
vəm əvvəlkitək deyil, yəqin ki, bu, son işim olacaq, ancaq 
yadınızda saxlayın: Erkül Puaro heç vaxt məğlubiyyətə 
uğramayıb və uğramayacaq da. Xanımlar və cənablar, 
üzümü sizə tutub deyirəm: mən hər şeyi biləcəyəm. Mütləq 
biləcəyəm. Hər nə etsəniz də, biləcəyəm. 

Puaro bizə meydan oxuyurdu. Cefri Reymonddan başqa 
hamımız arxaya söykəndik. Gənc katib qaşlarını çatıb dedi: 

— “Hər nə etsəniz də” sözləriylə nə demək istəyirsiniz? 

— Bu saat hər şeyi sizə izah edim, müsyö. Burada otu- 
ranların hamısı məndən nəsə gizlədir. 

Puaro getdikcə artan etiraz səslərini görüb əlini yuxarı 
qaldıraraq dedi: 

— Bəli, bəli, mən dediyim sözlərə cavabdehəm. Bu şey 
mənasız, xırda ola bilər, lap deyək, cinayətlə əlaqəsi olma- 
sın, fərqi yoxdur. Siz bunu məndən gizlədirsiniz, elə deyilmi? 

O, bir-bir stolun arxasında oturanların gözünə baxdı, 
hər bir cüt göz aşağı dikildi. Bu göz sahiblərinin içində 
mən də var idim. 

Puaro gülərək dedi: 

— Məsələ məlumdur. Sizdən sonuncu dəfə xahiş edi- 
rəm: məndən heç nə gizlətməyin, hər şeyi danışın. 


Yenidən araya sükut çökdü. 

— Danışan olmayacaq? 

Xeyli gözləyəndən sonra gülüb dedi: 

— Təəssüf. 

Daha bir kəlmə kəsməyib otaqdan çıxdı. 


XIII fəsil 
QAZ LƏLƏYİ 


Puaro xahiş etdiyinə görə axşam onlara getdim. Karo- 
lin evdə qaldı. Ancaq imkanı olsaydı, o da mənə qoşulub 
gedərdi. 

Puaro məni gülərüzlə qarşıladı. O, dəyirmi masanın 
üstünə bir şüşə İrlandiya viskisi (onu deyim ki, İrlandiya 
viskisindən zəhləm gedir) qoymuşdu. 

Bundan başqa, masanın üstündə sodalı su ilə doldu- 
rulmuş sifon’ və bir qədəh var idi. Puaro isə özünə şirə 
hazırlayırdı. Sonra öyrəndim ki, şirə onun ən sevimli içki- 
sidir. 

O, bacımı soruşdu, dedi ki, çox maraqlı qadındır. 

— O gün bacımı yaman tərifləyibsiniz. Bazar gününü 
deyirəm. 

Puaro gülüb gözlərini qırpdı: 

— Bacarıqlı adamlarla işləmək xoşdur. 

Onun nəyə işarə vurduğunu başa düşmədim, özü də 
izah etmək istəmədi. 

— Axır ki, bütün dedi-qoduları eşitdiniz. Düz-yalan — 
hamısını. 

— Buna baxmayaraq, çox qiymətli məlumat almışam. 

— Məsələn?.. 

Puaro başını bulayıb dedi: 

— Niyə məndən söz gizlədirsiniz? Meşədəki söhbəti 
bacınız da eşitməsəydi, bir başqası eşidərdi. 

Mən əsəbi halda dedim: 

— Ola bilər. Bəs xəstələrim sizi niyə maraqlandırırdı? 

O, yenidən gözlərini qırpıb dedi: 

— Məni ancaq biri maraqlandırırdı, doktor. 

— Sonuncu? — deyə soruşdum. 





! Sifon - qazlı sular üçün xüsusi borusu olan qab 

Puaro qeyri-müəyyən cavab verdi: 

— Miss Rassel məni çox maraqlandırır. 

— Həm bacım, həm də missis Ekroyd deyir ki, onda 
nə isə var. 

— Doğrudan?.. Məhz nə isə var? 

Mən fikrimi izah etməyə başladım. 

O dedi: 

— Onlar elə bu cür deyirlər? 

— Bəyəm bacım bunu dünən günorta sizə deməyib? 

— Təəssüflər olsun ki, yox. 

— Maraqlıdır, — dedim. 

Puaro dedi: 

— Qadınlar, qadınlar... Onlar qeyri-adi məxluqdurlar. 
Fikirləşmədən danışır və... haqlı olurlar, amma məsələ 
bunda deyil. Onlar özləri də bilmədən, qeyri-ixtiyari min- 
lərlə xırda şeyə fikir verirlər. Bunların hamısını bir yerə top- 
layıb adını qoyurlar fəhm — ürəyədamma. Mən özüm insan 
psixologiyasının mahir bilicisiyəm. Bütün bunları çox yaxşı 
başa düşürəm. 

O, sinəsini qaldırıb elə qəribə görkəm aldı ki, gülüşü- 
mü saxlaya bilmədim. Puaro şirədən bir qurtum alıb bığla- 
rını sildi. 

— Deyin görüm, bu iş barədə fikriniz nədir? 

O, fincanı yerə qoyub dedi: 

— Mənim fikrimi bilmək istəyirsiniz? 

— Bəli. 

— Mən gördüyümü siz də görübsünüz. Demək, fikirlə- 
rimiz eyni olmalıdır. 

— Məni ələ salırsınız? 

Puaro təkəbbürlə gülüb dedi: 

— Siz maşının necə işlədiyini öyrənmək istəyən uşaq 
kimisiniz. İşə bir həkim kimi deyl, detektiv işçisi kimi bax- 
maq istəyirsiniz. Detektiv işçiləri isə heç kimi vecinə almır, 
hamı onlara eyni dərəcədə şübhəlidir. 

— Çox gözəl danışırsınız. 

— Fikrimi qısaca sizə şərh edim. İlk şey — o axşam nə 
baş vermişdir? — bunu öyrənməkdir. Unutmaq olmaz ki, 
əhvalatı nəql edən şəxs yalan danışır. 

Mən qaşlarımı çatıb dedim: 

— Xoşagəlməz münasibətdir. 


— Amma lazımlıdır. Çox lazımlıdır. Doktor Şeppardın 
evi doqquza on dəqiqə qalmış tərk etdiyini, məsələn, kim- 
dən bilməliyəm? 

— Məndən. 

— Siz yanıla da bilərsiniz, ya da saatınız səhv işləyə 
bilər. Lakin Parker təsdiq edir ki, doktor Şeppard evdən 
doqquza on dəqiqə qalmış çıxmışdır. Beləliklə, bu fikrə 
hökm verib, başqasına keçirik. Siz doqquz tamamda yad 
adamla rastlaşıbsınız. Bunu kimdən bilməliyəm? 

— Məndən, — dedim, lakin bu dəfə Puaro hövsələsizlik- 
dən əlini havada oynadıb dedi: 

— Bu gecə siz, mənim dostum, səfehtəhərsiniz. Bunu 
siz bilirsiniz. Bəs mən necə bilməliyəm? Yaxşı, onu deyim 
ki, yad adam sizin təsəvvürünüzün məhsulu deyil, çünki 
onu sizdən sonra miss Qanetin qulluqçusu da görüb. 
Qərib, qızdan Fenli Parka gedən yolu soruşub. Onun 
mövcudluğunu, beləliklə, qəbul edirik və adam haqqında 
iki şey öyrənmiş oluruq: o, kəndi yaxşı tanımır, bir də onun 
Fenliyə getməsi sirr deyil, çünki ora gedən yolu artıq iki 
nəfərdən xəbər alıb. 

— Doğrudur. 

— Bu adam haqqında bəzi şeylər öyrənmişəm. Öyrən- 
mişəm ki, o, mehmanxanada içki içib, barda işləyən qız isə 
deyir ki, o, Amerika ləhcəsində danışırmış və söhbət əsna- 
sında deyib ki, Birləşmiş Ştatlardan buraya təzəcə gəlib. 
Siz onun Amerika ləhcəsində danışmasına fikir verdiniz? 

— Belə də... 

— İndi də baxaq görək, daxmada tapdığım nədir? 

O, cibindən çıxardığı qaz lələyini mənə verdi. Mən 
maraqla bu lələyə baxmağa başladım və qəflətən yadıma 
bu yaxınlarda oxuduğum məqalə düşdü. 

Puaro nə haqda fikirləşdiyimi üzümdən oxuyub başını 
tərpətdi: 

— Düz tapmısınız. Bu, heroin tozudur. Narkomanlar 
onu bu lələyə doldurub iyləyirlər. 

Qeyri-ixtiyari dedim: 

— Diamorfin hidroxlorid. 

— Bu üsul okeanın o tayında geniş yayılıb. Bu da həmin 
naməlum adamın Kanadadan, ya da Birləşmiş Ştatlardan 
gəldiyini sübut edir. 

ROCER EKROYDUN QƏTLİ 


— Siz niyə məhz daxmanı yoxlamaq fikrinə düşdünüz? 
— deyə maraqla soruşdum. 

— Dostum inspektor dedi ki, cığır evə kəsəsinə gedir və 
elə bu vaxt daxmanı görüb başa düşdüm ki, bu cığır həm 
də daxmaya görüşə gedənlər üçün münasibdir. Namə- 
lum adam nə ön, nə də arxa qapıdan içəri keçib. Bəlkə, 
kimsə evdən həyətə düşüb ki, onunla görüşsün? Əgər bu 
belədirsə, yeganə görüş yeri ancaq bu kiçik daxma ola 
bilər. Daxmaya gedib fikrimi sübut edəcək dəlil axtarmağa 
başladım və ikisini tapdım: parça qırığı və qaz lələyi. 

— Hə, parça qırığı. Bəs bu barədə nə fikirləşirsiniz? 

Puaro qaşqabağını tökub dedi: 

— Beyin hüceyrələrini işlədin. Parça qırığı aydın olma- 
dır. 

— Mənə aydın deyil, — dedim. Sonra söhbətin mövzusu- 
nu dəyişib əlavə etdim. — Əgər yad adam daxmaya gəlibsə, 
demək, o, kimisə gözləyirmiş. Onun gözlədiyi adam kim idi? 

Puaro dedi: 

— Ağıllı sualdır. Unutmayın ki, missis Ekroyd və onun 
qızı Kanadadan gəlmişlər. 

— Onları bu gün yalan danışmaqda ittiham edərkən 
bunu nəzərdə tuturdunuz? 

— Bəlkə də. Hə, bir məsələ də var. Ev qulluqçusunun 
söylədiyi əhvalata necə baxırsınız? 

— Nə əhvalat? 

— İşdən çıxarılması ilə əlaqədar əhvalat. Bəyəm bir 
adamı işdən çıxartmaqdan ötrü yarım saat vaxt lazımdır? 
Bəs yazı stolunun üstündə nə vacib sənəd ola bilərdi? 
Unutmayın: qız desə də ki, saat onun yarısından ona qədər 
yataq otağında olub, bunu təsdiq edən yoxdur. 

— Siz məni çaşdırırsınız. 

— Mənə isə hər şey aydın olur. İndi tez fikrinizi söyləyin 
görək. 

Cibimdən bir vərəq kağız çıxardıb dedim: 

— Mülahizələrimi bu kağıza yazmışam. 

Yazdıqlarımı utana-utana oxumağa başladım. 

— Bir işə başlayanda məntiqlə başlamaq lazımdır... 

Puaro sözümü kəsib dedi: 

— Bu, dostum Hastinqsin sözləridir, amma təəssüf ki, 
dediyinə heç vaxt əməl etmirdi. 


Bölmə 1. Cənab Ekroydu, saat onun yarısında kiminləsə 
danışanda eşidirlər. 


Bölmə 2. Görünür, Ralf Paton axşamçağı pəncərədən 
otağa keçib. Ayaqqabısının qoyduğu izlər bunu 
sübut edir. 


Bölmə 3. Cənab Ekroyd həmin axşam hirsli idi, otağa 
ancaq tanış adamı buraxardı. 


Bölmə 4. Cənab Ekroydla saat onun yarısında söhbət edən 
adam pul istəyirdi. Ralf Patona isə pul lazım idi. 


— Bu dörd bölmə onu göstərir ki, cənab Ekroydla 
saat onun yarısında söhbət edən şəxs Ralf Patondur, lakin 
cənab Ekroyd saat ona on beş dəqiqə qalmış hələ sağ idi. 
Demək, Ralf onu öldürməyib... Qatil, yəqin ki, otağa Ralf- 
dan sonra gəlib. 

— Qatil, yəni kim? — deyə Puaro soruşdu. 

– Həmin amerikalı, Görünür, onun Parkerlə əlaqəsi 
var. Missis Ferrarsa hədə-qorxu gələn də elə Parkerin 
özüdür. Qapının arxasında dayanıb bizə qulaq asırmış. 
Tezliklə başa düşür ki, artıq son nəfəsidir, buna görə də 
gedib həmin amerikalını tapır. O, Parkerin verdiyi xəncərlə 
Ekroydu öldürür. 

Puaro dedi: 

— Yaxşı fərziyyədir. Demək, beyin hüceyrələriniz işləyir, 
amma bununla belə, çox şeyi unudursunuz. 

— Məsələn?.. 

— Telefon zəngi, yerini dəyişmiş kürsü... 

— Sonuncu bəyəm çox vacibdir? 

— Bəlkə də, vacib deyil, mənim dostum. Onun yerini 
həm Reymond, həm də Blant təsadüfən — güclü emosiya- 
nın təsiri altında da dəyişə bilər. Bir də yoxa çıxmış qırx funt. 

— Yəqin, Ekroyd pulları Ralfa verib. 

— Cavabını tapmadığımız bir tapmaca da var. 

— Bu nədir belə? 

— Nə üçün Blant fikirləşmişdi ki, saat doqquz otuzda 
cənab Ekroydla danışan Reymonddur? 

— O ki bunu izah etdi. 

— İzah etdi? Daha söhbəti uzatmayaq. Deyin görüm, 
Ralfın yoxa çıxmasının səbəbi nə ola bilər? 

— Çox şey, ancaq mən sizə bir həkim kimi cavab verə- 
cəyəm: yəqin, Ralfın əsəb sistemi pozulub, çünki o eşi- 
dəndə ki, atalığını ondan sonra öldürüblər, qorxusundan 
qaçır. Haradasa, həqiqət aşkar olanadək gizlənir. Bəzən 
günahsız adamlar müqəssir təki hərəkət edirlər. 

Puaro dedi: 

— Doğrudur, ancaq bir şeyi gərək unutmayaq... 

— Başa düşdüm sizi. Atalığının ölümündən sonra Ralf 
Paton böyük var-dövlət sahibi olur. Onu öldürmək üçün 
bu, tutarlı səbəbdir. 

— Bu, məlum səbəblərdən biridir. 

— Biri? 

— Bəli. Onun üç müxtəlif səbəbi var. Kimsə mavi 
rəngli zərfi oğurlayıb. Bu, bir hədə-qorxul Missis Ferrarsa 
hədə-qorxu gələn adam Ralf Paton ola bilər, çünki vəkil 
Hammondun dediyinə görə, o, son vaxtlar atalığından pul 
istəməyib. Demək, Ralf hansı yollasa pul əldə edirmiş. Biri 
də budur ki, o, çətinliyə düşmüşdü və qorxurdu ki, atalığı 
bunu bilsin. Nəhayət, siz dediyiniz. 

— Mənim əzizim, Ralfın ki işi müşküldür. 

— Bu, sizin fikrinizdir? Mənsə belə fikirləşmirəm, çünki 
üç səbəb təkcə bir nəfər üçün həddən çoxdur. Mənə elə 
gəlir ki, Ralf Paton qatil deyil. 


XİV fəsil 
MİSSİS EKROYD 


Puaronun Rocer Ekroydun öldürülməsi ilə əlaqədar 
apardığı istintaqı iki hissəyə bölmək olar. Birinci hissə 
qətlin baş verdiyi cümə günündən bazar ertəsinə kimi 
olan dövrü əhatə edir. Mən bu zaman Puaronun yanın- 
da olmuşam. Onun nə etdiyi, nə gördüyü hamısı mənə 
məlumdur. Çalışmışam, nə fikirləşdiyini də başa düşəm, 
amma indi bilmişəm ki, bu, mənə müyəssər olmayıb. 
Puaro tapdığı və ya öyrəndiyi dəlilləri — məsələn, elə qızıl 
nişan üzüyünü götürək — məndən gizlətmirdi, ancaq heç 
kim onun bu barədə nə fikirləşdiyini bilmirdi. Doğrudur, 
həmin məsələ haqqında atmaca atmağı xoşlayırdı, lakin 
daha dərinə getmirdi. 


Bazar ertəsi axşam onlara getdiyim gündən sonra hər 
birimiz öz işimizlə məşğul olmağa başladıq, Puaro Ekroy- 
dun qatilini axtarırdı, mən isə xəstələrimi müalicə edirdim, 
lakin heç kim Kinqs Ebbot kəndində camaatın gözündən 
yayına bilməz. Odur ki Puaronun nə ilə məşğul olduğu 
haqqında xəbər gəlib mənə çatdı. 

Ümumiyyətlə, birinci hissə haqqında nə demək olar? 

Bu zaman hər kəs istintaqa kömək məqsədilə bildiyi 
məlumatı Puaroya danışırdı. Puaro isə bu məlumatı saf- 
çürük edərək müəyyən nəticə çıxarmalı və Ekroydu öldü- 
rənin izinə düşməliydi. 

Bəzi məsələlər o vaxt mənə mənasız görünürdü: 
məsələn, qara çəkmələrlə əlaqədar məsələ. Bu barədə 
sonra danışarıq... 

Mən xronoloii ardıcıllığa riayət edərək əhvalatı missis 
Ekroydun arxamca adam göndərməsindən nəql etməyə 
başlayacağam. 

Missis Ekroyd məni çərşənbə axşamı səhər erkən 
çağırtdırdı. Mən belə başa düşdüm ki, onun vəziyyəti ağır- 
dır. Odur ki Fenli Parka tələsdim. 

Xanım çarpayıda uzanmışdı. Məni görüb sümükləri 
çıxmış əliylə yanındakı boş stulu göstərdi. Başa düşdüm 
ki, oturmaq lazımdır. 

— Hə, missis Ekroyd, sizi nə narahat edir? — deyə 
həkimlərin gözlədiyi nəzakət qayda-qanununa riayət edə- 
rək soruşdum. 

Missis Ekroyd zəif səslə cavab verdi: 

— Ölürəm, doktor Şeppard. Yazıq Rocerin dərdi məni 
öldürür. 

Əfsuslar olsun ki, həkimlərə bəzi hallarda doğru 
danışmaq qadağan edilir, yoxsa: 

— Yalan danışırsınız, əziz missis Ekroyd, — deyərdim. 

Bu sözün yerinə onun nəbzini yoxladım. Missis Ekroyd 
məni Ekroydun ölümünün ona bağışladığı təsirə görə 
deyil, başqa şeyə görə çağırtdırmışdı. Nəyə görə? Bunu 
bilmək üçün səbirli olmalıydım, çünki missis Ekroyd mət- 
ləb üstünə çox açıq gələnlərdən biri idi. 

Xəstəm dedi: 

— Dünənki səhnəni gördünüz də? 

— Hansı səhnəni? 

— Doktor, məgər xatırlamırsınız? Dünənki o qorxunc 
balacaboy fransızı... yox... belçikalını... haralı olduğunu 
da bilmirəm... həmin o adamı deyirəm. Üstümüzə necə 
də qışqırırdıl.. Qanımı qaraltdı. Digər tərəfdən də Rocerin 
ölümü... 

— Çox təəssüf edirəm, missis Ekroyd. 

— Bizi qorxudurdu. Mən nə etmək lazım gəldiyini çox 
yaxşı bilirəm və ondan heç nə gizlətmirəm. Polisə də 
əlimdən gələn köməyi əsirgəməmişəm. 

Missis Ekroyd susanda mən dedim: 

— Elədir. 

Bütün bu həngamənin nə üçün olduğunu artıq başa 
düşməyə başlayırdım. 

— Mən polisə kömək etmişəm, inspektor Raqlan mən- 
dən razıdır. Bəs bu alçaqboy, lovğa əcnəbi niyə aranı 
qarışdırır? Çox gülünc məxluqdur. Məsxərəçilərə oxşayır. 
Nə məqsədlə Flora bu işi ona tapşırıb? Bilmirəm, çünki 
o, bu barədə mənə heç nə deməyib. Ümumiyyətlə, Flora 
çox müstəqil böyüyüb, ağlı nə kəsibsə, onu da edib, ancaq 
mənim həyat təcrübəm çoxdur, həm də onun anasıyam, 
gərək əvvəl mənimlə məsləhətləşəydi. 

Mən sakitcə oturub ona qulaq asırdım. 

— Bu cənabın fikri nədir? O, görəsən, mənim ondan 
nəsə gizlətdiyimi ciddi deyirdi? O... dünən açıq-aşkar məni 
günahlandırırdı. 

Mən çiyinlərimi çəkib dedim: 

— Onun atmacalarının sizə dəxli yoxdur. Siz ki ondan 
heç nə gizlətmirsiniz? 

Missis Ekroyd, adəti üzrə, bir söhbətdən digərinə 
keçib dedi: 

— Qulluqçular adamın əsəbləri ilə oynayırlar. Elə hey 
qeybət edirlər. Biri bir şey biləndə dərhal aləmə car çəkir, 
xəbər də yayılır... Daha demirlər ki, bu, qulluqçuların 
uydurmasıdır. 

— Qulluqçular qeybət edirlər? Nə barədə? — deyə 
soruşdum. 

Missis Ekroyd mənə çəpəki nəzər saldı. Mən oturdu- 
ğum yerdə qurcuxdum. 

— Bəyəm siz bilmirsiniz? Siz ki, doktor, həmişə müsyö 
Puaro ilə birlikdə olmusunuz. 


— Elədir... 

— Onda bilirsiniz. Bu qız, Ursula Bern çıxıb getdiyindən 
aləmi bir-birinə vuracaq. Qulluqçuların hamısı ziyankardır. 
Əlbəttə, doktor, siz orada olubsunuz. Onun nə dediyini 
eşidibsiniz, sonra qızın sözləri sizdə qara fikirlərin yaran- 
masına səbəb olar. Axı bir də hər xırda şeyi polisə demək 
olmur, elə deyilmi? Bəzən sırf ailəvi söhbətlər olur ki, 
bunun qətlə aidiyyəti yoxdur, ancaq ziyankar qız ağzına 
gələni danışa bilər. 

Missis Ekroyd bəlağətlə danışa-danışa özünü ələ 
almağa çalışsa da, həyəcanını gizlətmirdi. Demək, Puaro 
haqlı imiş. Stol arxasında oturmuş altı nəfərdən, ən azı, biri 
— missis Ekroyd nəsə gizlədir. Bunu öyrənmək isə mənim 
öhdəmə düşür. 

— Mən sizin yerinizə olsaydım, missis Ekroyd, hər şeyi 
etiraf edərdim. 

O, əlini ağzına aparıb dedi: 

— Doktor, bu cür kobud olmayın. Siz elə danışırsınız ki, 
guya... guya... ancaq bunu, sadəcə, izah etmək olar. 

— Onda niyə etməyəsiniz? 

Missis Ekroyd güllü yaylığını çıxardıb ağlamsındı. 

— Doktor, bunu müsyö Puaroya çatdırın. Ona izah 
edin. Deyin ki, əcnəbinin ailə işlərinə qarışması yaxşı 
deyil. Heç kəs bilmir ki, mən... nələr çəkmişəm. Bu evdə 
həyatım məşəqqətli olub. Ölünün arxasınca danışmazlar, 
ancaq mən həqiqəti açıb deməliyəm. Kiçik bir səhmi də... 
mənə etibar etməzdi. Sanki, Rocerin mədaxili ildə cəmi bir 
neçə yüz funtdur, ancaq o (vəkil Hammondun dediyinə 
görə), kəndin ən varlı adamlarından biriymiş. 

O, çıxartdığı güllü yaylığın kənarını kirpiklərinə toxun- 
durdu. 

— Eşidirəm sizi, missis Ekroyd, — dedim. — Siz səhmlər- 
dən danışırdınız. 

— Elədir. Onlardan bəzilərini Rocerə göstərmirdim. Elə 
şeylər var ki, kişilər bunu başa düşmür. Onlar həmin şeyin 
lazımsız olduğunu deyirlər. Əlbəttə, səhmlər üst-üstə yığı- 
lib artırdı. 

Missis Ekroyd mənə baxdı ki, ona toxtaqlıq verim. 
Odur ki dedim: 

— Səhmlər həmişə üst-üstə yığılanda artır. 

Missis Ekroyd bunu gözləmirdi, buna görə də hirsləndi. 

— Gecələr yata bilmirdim, doktor. Örəyim sıxılır, başım 
ağrıyırdı. Səbəb də həmin səhmlər idi. Nəhayət, Şotlan- 
diyadan bir məktub... yox, iki məktub aldım: cənab 
Brüs Makferson və cənab Kolin Makdonalddan. Özü də 
təsadüfən. 

— İnanmıram ki, təsadüf olsun, çünki onlar, sadəcə, 
şotlandiyalı cənablar deyil, onların bir bölük iş-gücləri var, 
hədər yerə vaxt sərf edib təsadüfi işlər görməzlər. 

— Onlara məktub yazıb on minə qarşı on funt iddiası 
ilə razı olduğumu bildirdim, lakin cavab gəlmədi. 

O susdu. 

Biz artıq mətləb üstünə gəlirdik. Ömrümdə onun kimi 
mətləb üstünə ağır gələn adam görməmişdim. 

Missis Ekroyd sözünə davam edib dedi: 

— Gördüyünüz kimi, mənə ancaq gözləmək qalırdı, 
vəsiyyətnaməni gözləmək. Gözləməliydim ki, Rocer məni 
təmin etsin. Nə bilim? Deyirdim ki, onun vəsiyyətnaməsi- 
nin surətinə azacıq baxsam... pis niyyətlə yox... elə-belə... 
gələcək planlarımı tərtib etmək üçün. 

O, mənə çəpəki baxdı. Vəziyyət, həqiqətən, çox incə 
idi. Xoşbəxtlikdən, ibarəli sözlər eybəcər faktların üstünü 
az-çox örtürdü. 

Missis Ekroyd dedi: 

— Sizə bax bunu demək istəyirdim, əziz doktor Şep- 
pard. Məni səhv başa düşməyin, məsələni müsyö Puaroya 
düzgün çatdırın. Cümə günü günorta vaxtlı... 

O, yenidən susdu. 

— Hə, — dedim, — cümə günü günorta vaxtı?.. 

— Heç kəs evdə yox idi. Mən Rocerin iş otağına daxil 
oldum... Buna ciddi səbəb var idi. Çox ciddi səbəb. Yazı 
stolunun üstündəki sənədləri görəndə ağlıma belə bir fikir 
gəldi: “Bəlkə, Rocer vəsiyyətnaməni siyirmələrin birində 
saxlayır?” Mənim hərəkətim qeyri-iradi oldu. Açarlar yuxa- 
rıdakı siyirmənin üstündə qalmışdı. Rocer, görünür, onları 
unutmuşdu. 

— Başa düşürəm, başa düşürəm, — dedim, — sonra siz 
stolun üstünü axtardınız. Vəsiyyətnaməni tapdınızmı? 

Missis Ekroyd qışqırdı. Mən başa düşdüm ki, kifayət 
qədər nəzakətli olmamışam. 


— Bu sözlər çox qorxunc səslənir, ancaq əslində, məsələ 
belə deyildi. 

— Elədir, — əsəbi halda dedim, — münasib sözlər tap- 
madığıma görə məni əfv edin, missis Ekroyd. 

Missis Ekroyd dedi: 

— Bütün kişilər eynidirlər. Əziz Rocer kimi qeyri-adi. 
Mən şəxsən vəsiyyətnaməni hamıya göstərərdim, ancaq 
kişilər sirr saxlamağı xoşlayırlar. Həm də gələcəyimi təmin 
etmək üçün kiçicik hiylə işlətməliydim. 

— Bu kiçicik hiylə nə ilə qurtardı? 

— Elə bunu sizə danışmaq istəyirəm. Aşağıdakı siyir- 
məni açanda Ursula Bern içəri daxil oldu. Tez siyirməni 
örtüb ayağa qalxdım, onun diqqətini stolun üstündəki 
toza yönəltdim, ancaq bu qulluqçu qızın duruşu xoşuma 
gəlmədi... Mənimlə nəzakətli olsa da, gözlərində xoşagəl- 
məz qığılcım parlayırdı. Bu, məncə, nifrət idi. Həmin qız- 
dan heç vaxt xoşum gəlməyib. Doğrudur, çox yaxşı qul- 
luqçudur: mədəni, mərifətli, üzüyola... Nədən danışırdım? 

– Deyirdiniz ki, bir çox müsbət cəhətlərinə baxmayaraq, 
Berndən xoşunuz gəlmirdi. 

– Elədir. O... qəribə qızdır. Digər qulluqçulardan 
fərqlənir. Tərbiyəli, təhsilli qızdır. İndiki zamanda kimin 
qulluqçu, kimin xanım olmasını ayırd etmək çətindir. 

— Sonra nə baş verdi? — deyə soruşdum. 

— Heç nə. Rocer gəldi. Deyəsən, həyətə düşübmüş. 
Soruşdu: “Burada nə edirsiniz?” Cavab verdim ki, “Panç” 
jurnalını götürməyə gəlmişdim. Jurnalı götürüb otaqdan 
çıxdım. Bern isə içəridə qaldı. O, Rocerlə danışmaq istə- 
yirdi. Mən isə yataq otağıma getdim ki, bir az uzanıb din- 
cəlim. Yaman dilxor olmuşdum. 

Araya sükut çökdü. Danışan isə yenə də missis Ekroyd 
oldu. 

O dedi: 

— Bu əhvalatı müsyö Puaroya danışın. Özünüz gördü- 
nüz də, necə xırda məsələdir? O, mənim bir şey gizlətdiyimi 
deyəndə bu yadıma düşdü. Kim bilir? Bəlkə, Bern birinin 
üstünə on beşini qoyub danışıb. Ancaq siz hər şeyi ona 
necə varsa, elə də danışın. 

— Elə bu? Başqa bir şey qalmadı? 

— Xe... eyr. Hər şeyi danışdım, — o, tərəddüdlə dedi. 

Başa düşdüm ki, missis Ekroyd yenə nəsə gizlədir. 
Ağlıma gələn ilk sualı ona verdim: 

— Missis Ekroyd, “gümüş masa”nın qapağını siz açıq 
qoyubsunuz? 

O, üzünə bolluca ənlik-kirşan çəksə də, qızardığını 
hiss etdim. 

— Necə bildiniz? — deyə pıçıldadı. 

— Demək, bu, siz idiniz. 

— Bəli... Mən... gümüşdən hazırlanmış bir-iki fiqur var 
idi orada. Qəzetdə də belə bir yazıya rast gəlmişdim ki, 
bu cür fiqurları baha qiymətə satmaq olur. Ona görə də 
istəyirdim “gümüş masa”dakını götürüb Londona aparım 
və onun əsl qiymətini öyrənim. Əgər bu, doğrudan da, 
qiymətli nümunə olsaydı, görün Rocer necə sevinəcəkdiəl 

— Bəs niyə şüşə qapağı açıq qoydunuz? 

— Qorxdum. Çöldən ayaq səsləri gəlirdi. Parker qapını 
sizin üzünüzə açana qədər mən zaldan çıxıb öz otağıma 
qalxdım. 

“Çöldən gələn ayaq səsləri miss Rasselin imiş”, — deyə 
fikirləşdim. 

Missis Ekroyd məni çoxdan düşündürən suala cavab 
verdi. Ekroydun gümüşü haqqında onun söylədiklərinin 
doğru-yalan olduğunu bilmirəm. O, gümüş fiquru Roce- 
rin xətrinə satmaq istəyirdi, yoxsa özünə görə? Bu, məni 
maraqlandırmır. Əsas budur ki, miss Rassel otağa pəncə- 
rədən daxil olub. Bu faktdır. Bəs o, harada imiş? Yadıma 
daxma və dəsmal qırığı düşdü. 

Özüm də bilmədən hündürdən soruşdum: 

— Görəsən, miss Rasselin yaylıqları kraxmallıdır? 

Missis Ekroyd diksindi və mən tez ayağa qalxdım. O dedi: 

— Əhvalatı müsyö Puaroya danışarsınız da? 

— Yaxşı, — dedim, — danışaram. 

Onun ibarəli sözlərindən yaxa qurtarmaq üçün tələsik 
otaqdan çıxdım. 

Ev qulluqçusu zalda idi. O, mənə paltomu geyməyə 
kömək etdi. Diqqətlə ona baxdım, başa düşdüm ki, ağla- 
yırmış. 

— Bu necə işdir? — dedim. — Bizə yalandan deyibsiniz ki, 
cümə günü cənab Ekroyd sizi yanına çağırıb. İndi məlum 
olub ki, siz onunla danışmaq istəyibsiniz. 


Qız gözlərini yerə dikib dedi: 

— Onsuz da, getməliydim. 

Mən söhbəti uzatmadım. O, qapını açdı və mən bayıra 
çıxanda astadan soruşdu: 

— Üzr istəyirəm, ser, kapitan Paton haqqında bir xəbər 
varmı? 

Ona baxıb başımı buladım. 

O dedi: 

— Ralf üzə çıxmalıdır. Bu, onun xeyrinədir. 

O, gözlərini mənə zilləmişdi. 

— Onun harada olduğunu bilən adam varmı? — deyə 
soruşdu. 

— Bəs siz bilirsiniz? 

O, başını bulayıb dedi: 

— Xeyr. Heç nə bilmirəm. Ancaq ona dost olan adam 
deyəcək: “Ralf tezliklə üzə çıxmalıdır”. 

Mən ləngidim, dedim, bəlkə, qızın deməyə sözü var. 
Onun növbəti sualı məni təəccübləndirdi: 

— Qətl nə vaxt baş verib? 

— Saat ona on beş dəqiqə qalmışdan saat ona qədər. 

— Ona on beş dəqiqə qalmışdan tez baş verməyib ki? 

Mən diqqətlə ona baxdım. Qız onun sözünü təsdiq 
etmək üçün hər şeydən keçərdi. 

— Bu artıq həll olunub: miss Ekroyd ona on beş dəqiqə 
qalmış əmisini görüb. 

O çevrilib getdi. Bədəni məchul qüvvənin təsiri altında 
aşağı əyilmişdi. Qapıdan çıxarkən öz-özümə dedim: 
“Qəşəng qızdır. Çox qəşəng qızdır”. 

Karolin evdə idi. O, Puaronun yanından təzəcə 
qayıtmışdı. Özündən çox razı görünürdü. Məni görüb dedi: 

— Ona kömək edirəm. 

Özümü pis hiss etdim. Karolin təbiətən ziyankar 
qadındır. Əgər onu detektivlərə xas vərdişlərini şişirdərək 
tərifləyiblərsə, onda bəs nə olacaq? 

— Deyəsən, Ralf Patonun naməlum qızını axtarıb tap- 
mağa hazırlaşırsan? — deyə ondan soruşdum. 

Karolin dedi: 

— Bu da əlimdən gələr, ancaq müsyö Puaronun xüsusi 
tapşırığı var. 

— Bu nə tapşırıqdır belə? 

— O, Ralf Patonun çəkmələrinin qara, yoxsa qəhvəyi 
olmasını bilmək istəyir. 

Mən təəccüblə ona baxdım. İndi başa düşürəm ki, bu 
çəkmələr barədə axmaq olmuşam. Heç nə anlamamışam. 

— Qəhvəyi rəngli ayaqqabılar idi, — dedim. — Bu, mənə 
məlumdur. 

— Ayaqqabılar yox, Ceyms, çəkmələr. Müsyö Puaro bil- 
mək istəyir ki, Ralfın mehmanxanada saxladığı çəkmələr 
qəhvəyi idi, yoxsa qara? Bundan çox şey asılıdır. 

İstəsəniz, mənə “küt” deyə bilərsiniz, ancaq heç nə 
başa düşmürəm. 

— Bunu necə biləcəksən? 

Karolin dedi ki, bunu bilmək çox asandır. Miss Qane- 
tin qulluqçusu Klara bizim Enninin rəfiqəsidir. Klara çək- 
mələri götürüb mehmanxanaya getməliydi. Əməkdaşlığa 
sadiq qalan miss Qanetin icazəsiylə Klara getdi və hər 
şeyi öyrəndi. 

Biz nahar etməyə oturanda Karolin saymazyana dedi: 

— Ralf Patonun çəkmələrini deyirəm. 

— Hə. Necə oldu? 

— Müsyö Puaro deyirdi ki, onların rəngi qəhvəyidir, lakin 
o səhv edib — onların rəngi qaradır. Karolin özündənrazı 
halda başını tərpətdi. O, belə fikirləşirdi ki, 1:0 onun xeyri- 
nədir. Nəhayət, Puaronu udub. 

Mən cavab vermədim. Başa düşə bilmirəm ki, Ralf 
Patonun çəkmələrinin rəngi istintaqa nə fayda verə bilər. 


XV fəsil 
CEFRİ REYMOND 


Puaronun insan psixologiyasına yaxından bələd olması 
haqqında fikir getdikcə beynimdə dərin kök salırdı. Bu da 
səbəbsiz deyildi. Elə onun keçirdiyi “ailə iclası”nı götürək. 
O, iclasın bütün iştirakçılarına meydan oxuyub dedi ki, stol 
arxasında oturmuş hər kəs ondan bir şey gizlədir və yaxşı 
olardı ki, bunu özləri etiraf etsinlər, əks təqdirdə Puaro 
müstəqil hərəkət etməli olacaq. Sonralar bu taktiki gediş 
özünü doğrultdu. Birinci olaraq missis Ekroyd Puarodan 
nəsə gizlətdiyini boynuna alıb hər şeyi mənə danışdı. 


Günorta xəstələrimin yanından qayıdandan sonra 
Karolin mənə dedi ki, Cefri Reymond bizə gəlibmiş. 

Paltomu asıb dedim: 

— O, məni görmək istəyirdi? 

Karolin mənə yaxınlaşıb dedi: 

— O, müsyö Puaronu görmək istəyirdi. Müsyö Puaro 
isə evdə olmadığından bizə gəlmişdi. Fikirləşib ki, müsyö 
buradadır və yaxud sən onun harada olduğunu bilərsən. 

— Xəbərim yoxdur. 

— Dedim gözləsin, ancaq oturmadı. Qara şamlar yur- 
duna’ bir də yarım saatdan sonra gedəcək. Müsyö Puaro 
cənab Reymond bizdən gedəndən az sonra evə qayıtdı. 

— Bizə qayıtdı? 

— Yox. Öz evinə. 

— Necə bildin? 

— Pəncərədən. 

Mənə elə gəldi ki, biz söhbətin mövzusunu dəyişəcə- 
yik, ancaq elə olmadı. 

— Ora getmək istəmirsən? 

— Hara? 

— Qara şamlar yurduna. 

— Əziz Karolin, mən nə üçün ora getməliyəm? 

— Cənab Reymond da orada olacaq. Sən onun müsyö 
Puaroya nə dediyini eşidəcəksən. 

Qaşlarımı çatıb dedim: 

— Mən hər şeylə maraqlanmıram. Onların nə danışıb, 
nə düşündüklərini bilməsəm də, yaşayaram. 

Bacım dedi: 

— Boş sözdür, Ceyms. Mən nə qədər bu işlə maraqla- 
nıramsa, sən də bir o qədər maraqlanırsan. İntəhası, bunu 
gizlədirsən. Həmişə müxtəlif rollara girirsən. 

— Hə, Karolin, — deyib iş otağıma getdim. 

Karolin on dəqiqədən sonra qapını döyüb otağa daxil 
oldu. Onun əlində mürəbbə bankası var idi. 

O dedi: 

— Bura bax, Ceyms, bu bankanı müsyö Puaroya verə 
bilərsənmi? Ona söz vermişdim. Müsyö Puaro heç vaxt 
evdə hazırlanmış mürəbbə yeməyib. 

— Enni verə bilməz? — deyə soyuqqanlılıqla soruşdum. 





! Qara şamlar yurdu — Puaronun yaşadığı evin adı 

— O, ev işləri ilə məşğuldur. Gedə bilməz. 

Mənim gözlərim Karolinin gözləriylə rastlaşdı və nəha- 
yət, ayağa qalxıb dedim: 

— Yaxşı, ora gedərəm, ancaq bu zəhrimarı aparmalı 
olsam, qapının ağzında qoyacağam. Başa düşdün? 

Bacım qaşlarını çatıb dedi: 

— Əlbəttə. Daha nə etməlisən ki? 

Karolinin hərəkətləri və sözləri qabaqcadan düşünül- 
müşdü. 

— İşdir, müsyö Puaronu görsən, — qapını açıb evdən çıx- 
maq istəyəndə o dedi, — çəkmələri bir ona xatırladarsan. 

Karolinin sözləri yerinə düşdü. Buna görə də etiraz 
etmədim. Breton şlyapalı qadın qapını açanda müsyö Pua- 
ronun evdə olub-olmadığını soruşdum. 

Puaro mənimlə görüşmək üçün irəli gəldi. Onun 
nədənsə razı qaldığını hiss etmək olurdu. 

O dedi: 

- Yumşaq kürsüdə əyləşin, mənim əziz dostum. Bəlkə, 
bu birisində sizə daha rahat oldu? Otağın hərarəti çox 
dözülməz deyil ki? 

Çox dözülməz idi, amma bunu ona demədim. Pəncərə 
bağlı, buxarı isə çırtaçırtla yanırdı. 

Puaro dedi: 

— İngilis xalqı təmiz havanı xoşlayır, amma hava bayırda 
yaxşıdır. Daha niyə onu evə dolduraq? Bu, boş şeydir. Siz, 
deyəsən, mənə nəsə gətiribsiniz? 

— İki şey, — dedim. — Birinci... bunu... Karolindən. 

Mürəbbə bankasını ona verdim. O dedi: 

— Bu, madmazel Karolinin lütfkarlığıdır. Verdiyi sözü 
unutmayıb. Bəs ikinci şey? 

— İkinci şey məlumatdır. 

Bunu deyib missis Ekroydla olan söhbətimi ona nəql 
etdim. O, maraqla qulaq asdı, ancaq təəccüblənmədi. 
Sadəcə, fikrə gedib dedi: 

— Belə. Bu, müdirənin sözünü təsdiq edir. O demişdi ki, 
“gümüş masa”nı açıq görüb, buna görə də onu bağlayıb. 

— Mənə demişdi ki, qonaq otağına gülləri sulamaq 
üçün gəlmişdi. 

— Bu, ciddi deyil, mənim dostum. O, otaqda olmasını 
bir şeylə əlaqələndirmək üçün ağlına gələn ilk sözü demişdi. 


Əvvəl fikirləşirdim ki, bu... “gümüş masa” ilə bağlıdır, amma 
indi başa düşürəm ki, bunun səbəbi başqa şeydir. 

— Elədir. O, həyətə kimi qarşılamağa çıxmışdı? 

— Sizcə, o, həyətə kiminləsə görüşməyə çıxmışdı? 

— Bəli. 

Puaro başını tərpədib fikrə getdi və dedi: 

— Elədir. 

Araya sükut çökdü. Nəhayət, sükutu pozub dedim: 

— Hə, bacım dedi sizə çatdırım ki, Ralfın çəkmələrinin 
rəngi qəhvəyi yox, qaradır. 

Mən bu xəbəri deyəndən sonra onun üzünə baxdım. 
Puaro həyəcanlanmışdı, lakin tez də özünü ələ aldı. 

— Bəlkə, yanılıb? — deyə soruşdu. 

— Xeyr. 

— Çox heyif, — təəssüflə dedi və arzusu puça çıxmış 
adamlar təki ruhdan düşdü, fağırlaşdı. 

Puaro bir də bu barədə danışmayıb söhbətin yönünü 
dəyişdi. 

— Cümə günü səhər erkən sizin yanınıza gəlmiş müdi- 
rə miss Rassel... Həmin gün aranızda nə kimi söhbət oldu- 
ğunu sizdən soruşsam, nəzakətsizlik olmaz ki? 

— Xeyr. Biz zəhərlərdən, onların çətin və yaxud asan 
aşkar edilməsindən, tiryəklərdən, bir də tiryəkə alışmış 
insanlardan — narkomanlardan danışdıq. 

— Ələlxüsus kokaindən? — deyə Puaro soruşdu. 

Təəccüblə soruşdum: 

— Necə bildiniz? 

Puaro cavab verməyib ayağa qalxdı və qəzetlərin sax- 
landığı yerə doğru getdi. Sonra cümə günü, 16 sentyabr 
tarixli “Deyli bacet” qəzetini mənə tərəf uzadıb kokain 
haqqında yazılmış məqaləni göstərdi. Məqalə çox təsirli 
dildə yazılmışdı. 

Puaro dedi: 

— Bu məqalə ona kokaini xatırlatmışdır. 

Heç nə başa düşmədiyimi Puaroya demək istəyirdim 
ki, qəflətən qapı açıldı və Cefri Reymond otağa daxil oldu. 
O, həmişəki kimi, şən görünürdü. Hər ikimizi salamlayıb 
dedi: 

— Necəsiniz, doktor? Artıq ikinci dəfədir ki, müsyö 
Puaro, sizə gəlirəm. Sizə deyiləsi sözüm var. 

— Onda mən gedim, - könülsüz dedim. 

Reymond Puaronun işarəsinə əməl edib əyləşdi və dedi: 

— Şəxsi iş deyil, doktor. Sadəcə, hər şeyi etiraf etməyə 
gəlmişəm. 

Puaro soruşdu: 

— Doğrudan? 

— Elə vacib bir şey deyil, amma dünəndən vicdan əzabı 
çəkirəm, cünki sizdən bir şey gizlətmişəm. 

— Bu nədir belə, müsyö Reymond? 

— Elə bir şey deyil. Mənim borcum var idi... və cənab 
Ekroydun vəsiyyət etdiyi beş yüz funtla borcumu ödədim. 
Bu pullar mənim imdadıma çatdı. 

O, bizə baxıb gülürdü və onun açıq, səmimi gülüşü 
Reymondu hamıya sevdirirdi. Reymond sözünə davam 
edib dedi: 

— Polis işçilərini tanıyırsınız da... adam axtarırlar ki, 
kiməsə borclu olsun və ondan şübhələnsinlər, ancaq mən 
səfeh olmuşam, çünki saat ona on beş dəqiqə qalmışdan 
saat onadək Blantla bilyard otağında olmuşam. Demək, 
sübutum var. Qorxmaq lazım deyilmiş. Siz dünən bizim 
hər birimizin nəsə gizlətdiyini deyəndə bu yadıma düşdü 
və fikirləşdim ki, yanınıza gəlib ürəyimi boşaldım. 

O ayağa qalxdı və bizə baxıb yenidən güldü. 

Puaro razılıqla başını tərpədib dedi: 

— Siz ağıllı oğlansınız. Görürsünüz, mən kiminsə bir şey 
gizlətdiyini deyəndə həmin şeyin bu adam üçün qorxulu 
olduğunu nəzərdə tutmuşam. Siz sınaqdan yaxşı çıxdınız. 

Reymond gülə-gülə dedi: 

— Çox şadam ki, daha məndən şübhələnmirsiniz. Onda 
mən gedim. 

— Demək, belə, — qapı onun arxasınca örtüləndə dedim. 

— Bəli... Bilyard otağında olmasaydı, kim bilir, nə olardı? 
Cinayətlərin çoxunu beş yüz funtdan da az məbləğ üçün 
ediblər. Əsas hansı məbləğ insanı dizi üstə çökdürəcək — 
bax budur nisbilik nəzəriyyəsi. Əziz dost, bir görün cənab 
Ekroydun ölümü neçə adamı pulla təmin etdi: missis 
Ekroyd, miss Flora, gənc cənab Reymond, müdirə miss 
Rassel... Tək bir nəfərə heç nə düşmür – mayor Blanta. 

Bu adı tələffüz edəndə onun səs tonu dəyişdi. Mən 
çaşbaş qaldım. 


— Sizi başa düşmürəm, — dedim. 

— Günahlandırdığım adamlardan ikisi mənə həqiqəti 
danışdı. 

— Demək istəyirsiniz ki, mayor Blant da sizdən nəsə 
gizlədir? 

— İngilislər ancaq məhəbbətini gizlədir. Belə bir ingilis 
məsəli var. 

— Sizə elə gəlmir ki, bizim bir məsələ barəsində fikrimiz 
səhv olsun? 

— Hansı məsələdə? 

— Missis Ferrarsa hədə-qorxu gələn adamın həm də 
cənab Ekroydu öldürməsi haqqında fikir. 

Puaro başını bulayıb dedi: 

— Belə şey ola bilər, ancaq unutmayın ki, missis Fer- 
rarsın göndərdiyi məktub yoxa çıxıb. Doğrudur, siz qapını 
sındırıb meyiti görəndə məktubu gizlincə Parker də götürə 
bilərdi. 

— Parker? 

— Bəli, Parker. Mən heç vaxt Parkeri unutmuram. Əlbət- 
tə, o, qatil deyil, amma missis Ferrarsa hədə-qorxu gələn 
əclaf ondan başqa kim ola bilər? Bu cür rol Blantdan çox 
ona layiqdir. 

— Bəlkə də, məktubu Parker götürüb, çünki az sonra 
zərfin yoxa çıxdığını gördüm. 

— Blant və Reymond otaqda olandan əvvəl, yoxsa 
sonra? 

— Dəqiq yadımda deyil. Deyəsən, əvvəl idi... yox, sonra. 
Bəli, məhz sonra. 

Puaro fikrə gedib dedi: 

— Onların içindən bu işə ancaq Parker yarayar. İstəyi- 
rəm ki, Parkerlə bir təcrübə aparım. Hə, mənim dostum, 
mənimlə birlikdə Fenliyə gedərsinizmi? 

Mən razı oldum və biz yola düşdük. Puaro miss Ekroydu 
görmək istəyirdi, buna görə də Flora aşağı düşməli oldu. 

Puaro dedi: 

— Madmazel Flora, sizə bir sirr açacağam. Parkerin 
günahsız olduğuna hələ də inanmıram, buna görə də onunla 
bir təcrübə aparmaq fikrindəyəm. Mənə bu işdə kömək 
edərsinizmi? İstəyirəm biləm ki, həmin gecə o, özünü necə 
aparıb. Ona bir şey demək lazımdır... Həl Yadıma düşdü. 

Ona deyərik ki, dəhlizdə danışan adamların səsini həyətdə 
eşitmək mümkündürmü? Bunu öyrənmək istəyirik. İndisə 
zəng çalın ki, Parker otağa gəlsin. 

Elə də etdim və eşikağası otağa daxil oldu. 

— Mən lazımam, ser? 

— Bəli, mənim əziz Parkerim. Bir təcrübə fikirləşmişəm. 
Mayor Blant iş otağının pəncərəsi ilə üzbəüz olan mey- 
dandadır. Bilmək istəyirəm ki, o gecə meydanda durmuş 
adam miss Ekroydla sizin söhbətinizi eşidə bilərdimi? 
Həmin səhnəni öz gözümlə görmək istərdim. Bəlkə, əliniz- 
də tutmaq üçün məcməyi gətirəsiniz? 

Parker yox oldu və biz iş otağından çıxıb dəhlizdə dur- 
duq. Çox keçmədi ki, cingilti səsi gəldi və Parker üstündə 
sifon, viski şüşəsi, iki qədəh olan məcməyi ilə qapı ağzında 
göründü. Puaro əlini yuxarı qaldırıb qışqırdı: 

— Bir dəqiqə. Hər şey olduğu kimi qalmalıdır. Ogecəki 
səhnəni bütün incəliyinə qədər təqlid edin. 

Parker dedi: 

— Səhv etmirəmsə, buna cinayətin bərpası deyirlər. 

Parker sakitcə dayanıb Puaronun göstərişini gözləyirdi. 

— Ahal Bu əziz Parker nəsə bilir, — deyə Puaro qışqırdı. 
— O, bu barədə oxuyub. İndisə xahiş edirəm ki, hər şey 
ondakı kimi olsun. Demək, sən zaldan gəlirdin... Bəs 
madmazel? 

Flora iş otağının qapısı yanında durub dedi: 

— Mən burada idim. 

Parker onun sözünü təsdiqləyib dedi: 

— Elədir, ser. 

Flora dedi: 

— Qapını təzəcə örtmüşdüm. 

Parker: 

— Bəli, miss, — dedi. — İndiki kimi əlinizlə qapının dəs- 
təyindən tutmuşdunuz. 

Puaro dedi: 

— Onda başlayın görək. 

Flora qapının dəstəyini tutub durdu, Parker isə əlində 
məcməyi zala açılan qapının ağzında dayandı. Birinci 
Flora danışdı: 

— Parker, cənab Ekroyd tək qalmaq istəyir. Oldu? 

Parker: 


— Zənnimcə, miss Flora, o axşam siz tək yox, təklikdə 
dediniz, — dedi. Sonra artist kimi rola girib hündürdən əla- 
və etdi: — Çox gözəl, miss. Qapını bağlayım? 

— Zəhmət olmasa... 

Parker çıxıb getdi. Flora pilləkənləri enməyə başladı: 

— Kifayətdir? — dedi. 

Puaro əllərini bir-birinə sürtüb cavab verdi: 

— Əla. Hə, Parker, demək, məcməyidə iki qədəh var 
idi. Bəs ikinci qədəh kimin üçün idi? 

— Mən həmişə məcməyiyə iki qədəh qoyuram, ser. 
Mənə sualınız var? 

— Yox. Sağ olun. 

Parker geri çəkilib ona yol verdi. Puaro zalın ortasına 
çatıb dayandı. Flora onun yanına gedib soruşdu: 

— Təcrübəniz necə keçdi? Mən heç nə başa düşmü- 
rəm... 
Puaro gülüb dedi: 

— Bu lazım da deyil, ancaq deyin görüm, Parkerin 
məcməyisində, həqiqətən, iki qədəh var idi? 

Flora qaşlarını çatıb dedi: 

— Yadımda deyil. Bəlkə də... Təcrübənin məqsədli... bu 
idi? 

Puaro qızın əlini əlinə alıb sığalladı. 

— Həmişə insanların doğru-yalan danışması ilə maraq- 
lanmışam, — dedi. 

— Parker həqiqəti söylədi? 

Puaro verdiyim sualı təkrar edib dedi: 

— Həqiqəti? 

Biz kəndin arası ilə gedəndə ondan soruşdum: 

— Məqsədiniz qədəhlər idi? 

Puaro çiyinlərini çəkib dedi: 

— Bir şey demək lazım idi. 

Mən ona baxdım. O dedi: 

— Əziz dost, mən bilmək istədiyimi bildim. Bununla da 
qurtaraq. 

XVI fəsil 
MACONQ: OYUNUNA 
HƏSR OLUNMUŞ AXŞAM 


Biz axşamı maconq oyununa həsr etdik. Bu oyun növü 
Kinqs Ebbot kəndində geniş yayılıb. Qonaqlar isti paltar- 
larını geyir və nahardan sonra gəlirlər. Onlar əvvəlcə çay, 
qəhvə içir, sonra isə evdə hazırlanmış piroina və buter- 
brodların dadına baxırlar. 

Bu gecə qonaqlarımız miss Qanet və kilsənin yaxınlı- 
ğında yaşayan polkovnik Karter idi. Qeybətlər bu zaman 
baş verir. Hətta oyunun özünə də təsir göstərir. Biz əvvəl 
bric oynayırdıq. Əlbəttə, bu zaman qeybət etməyi də unut- 
murduq, ancaq maconq daha sakit oyun növüdür. Oyun 
yoldaşın əvvəlki kimi üstünə qışqırıb demir ki, niyə kartı 
lazımlısı ilə vurmayıbsan. Doğrudur, tənqid və özünütən- 
qid bu oyunda da müşahidə edilir, ancaq bric oyunundakı 
ehtiras daha nəzərə çarpmır. 

Karolin miss Qaneti öz otağına apardı ki, şalları açma- 
ğa ona kömək etsin. Arxasını buxarıya çevirib oturan pol- 
kovnik Karter isə dedi: 

— Axşamlar soyuq olur, Şeppard. Elə Əfqanıstanda 
olduğu kimi. 

— Doğrudan? 

Polkovnik qəhvə fincanını götürüb dedi: 

— Ekroydun başına gəlmiş fəlakət çox qəribədir. Bura- 
da nəsə var. Öz aramızda qalsın, Şeppard, mən hədə- 
qorxu haqqında bir şey eşitmişəm. Görərsən, burada qadın 
əli var. Sözümü yadında saxla. 

Karolin və miss Qanet otağa daxil oldular. Miss Qanet 
kofe fincanını boşaldana qədər Karolin maconq qutusunu 
çıxardıb kartları stolun üstünə tökdü. 

Polkovnik dedi: 

— Biz Şanxay klubunda: “Kartları süzün gəlsin” — deyərdik. 





! Maconq — iki və ya dörd nəfər arasında oynanılan Çin 
oyunu. Oyunda 136 şəkilli kartdan istifadə olunur. Kartları ya fil 
sümüyündən, ya da bambuq ağacından düzəldirlər. Hər kartın öz 
adı var, məsələn: “Dairə”, “Anpanq”, “İst uind” və s. “Maconq” isə 
oyunun bitdiyini bildirir. “Maconq” edən oyunu udur. 


Karolin və mən belə fikirləşirik ki, polkovnik Karter heç 
vaxt Şanxay klubunda olmayıb. Hindistanın sərhədlərini də 
keçməyib. Müharibə vaxtı konservləşdirilmiş ət, gavalı, alma 
cemi bankalarından savayı heç nə görməyib. Nə olur-olsun, 
polkovnik hərbi işçidir. Biz Kinqs Ebbot kəndində darıxma- 
yaq deyə, adamların bu cür uydurmalarına göz yumuruq. 

Karolin dedi: 

— Başlayaq? 

Biz keçib stolun arxasında oturduq. Araya beş dəqiqə- 
lik sükut çökdü. Hər kəs öz kartlarını lazımi qaydaya salırdı. 
Nəhayət, Karolinin səsini eşitdik. O, mənə baxıb dedi: 

— Hə, Çeyms, “İst uind”. 

Mən həmin kartı stolun üstünə qoydum. “Ӧс̧ bambuq”, 
“İki dairə”, “Xizək” və miss Qanetin “Anpanq” kəlməsi ilə 
ikinci dövrəni başa vuranda miss Qanet dedi: 

— Səhər Flora Ekroydu gördüm... “Xizək”. Yox, səhv 
etmişəm. “Anpanq”. 

Karolin dedi: 

— “Dörd dairə”... Harada gördün? 

Miss Qanet cavab verdi: 

— O, məni görmədi. 

Belə hallar bizim kənddə adi şeydir. 

— Ahal — Karolin dedi. — “Çau”. 

Miss Qanet haşiyə çıxıb dedi: 

— İndilərdə “Çau” yox, “Çi” deyirlər. 

— Boş sözdür, — Karolin dedi. — Mən həmişə “Çau” demişəm. 

Polkovnik Karter mübahisəyə qoşuldu: 

— Şanxay klubunda “Çau” deyirdilər. 

Miss Qanet təslim oldu. 

Karolinin başı oyundan açılanda dedi: 

— Flora Ekroyd haqda nə deyirdin? Tək idi? 

— Kim bilir, — miss Qanet dedi. 

Xanımların gözü bir-birinə zilləndi və him-cimlə nə 
danışdılar, bilmədim. Nəhayət, Karolin dilləndi: 

— Doğrudan? Mən dediyim? Bu, təəccüblü deyil. 

Polkovnik: 

— Miss Karolin, sizi gözləyirik, — dedi. 

Kənardan baxan deyərdi ki, polkovnik kimi qətiyyətli, 
kobud adam qeybətdən çox oyuna fikir verir, amma bu, 
səhv təəssüratdır. 

— Əgər bilmək istəyirsinizsə, — miss Qanet dedi. (Siz- 
dəki kart “Bambuq” idi, əzizim? Hə, gördüm: “Dairə” imiş.) 
— Əgər bilmək istəyirsinizsə, Floranın bəxti yaman gətirib. 

Polkovnik dedi: 

— “Yaşlı iblis”ə qarşı “Xizək” necədir, miss Qanet? 
Necə yəni bəxti gətirib? Sadəcə, qəşəng qızdır. Vəssalam. 

Miss Qanet dedi: 

— Mən detektiv işçisi olmasam da, bunu bilirəm ki, onlar 
ilk sualı bu cür verirlər: “Öləni sonuncu dəfə kim görüb?” 
Elə həmin adamdan da şübhələnməyə başlayırlar. İndisə 
bu adam Flora Ekroyddur. Belə şeylər olur. Ralf Paton da 
yoxa çıxıb ki, qızdan şübhələnməsinlər. 

Etiraz edib dedim: 

— Sizcə, Flora Ekroyd kimi bir qız əmisini öldürə bilər? 

Miss Qanet dedi: 

— Mən Parisdə baş verən cinayətlər haqqında kitab 
oxuyuram. Orada yazılıb ki, ən qəddar qadın cinayətkarları 
arasında mələksifət qızlar da vardır. 

Karolin tələsik dedi: 

— Bu Fransadadır. 


Polkovnik: 
— Hə, — dedi, — sizə Hindistanda eşitdiyim əhvalatı danı- 
şacağam. 


Polkovnikin uzun hekayəsi heç kimi maraqlandırmadı. 
Bu da təbiidir, çünki neçə il bundan əvvəl Hindistanda baş 
vermiş hadisə srağagün Kinqs Ebbot kəndində baş vermiş 
hadisə ilə müqayisədə heç nədir. 

Karolin “Maconq” deyərək polkovnikin hekayəsinə 
son qoydu. Mən Karolinin bəzi səhvlərini düzəldəndən 
sonra biz oyuna başladıq. 

Karolin dedi: 

— “İst uind”. Mənim Ralf Paton haqqında öz fikrim var. 
“Öç işarə”. Bunu ancaq mən bilirəm. 

— Doğrudan, əzizim? — miss Qanet dedi. — “Çau”. Yox... 
“Xizək”. 

— Hə, — Karolin dedi. 

Miss Qanet: 

— Çəkmələrlə əlaqədar məsələ necə oldu? — deyə 
soruşdu. 

— Hər şey öz qaydasındadır, — Karolin dedi. 


Miss Qanet: 

— Bilmirsən, onun məqsədi nə idi? — deyə soruşdu. 

Karolin dodağını büzüb başını elə tərpətdi ki, guya, 
hər şeyi bilir. 

Miss Qanet dedi: 

— “Xizək”. Yox... “Anpanq”. Doktor müsyö Puaronun 
sirr yoldaşıdır. O, hər şeyi bilər. 

— Fikriniz səhvdir, — dedim. 

Karolin dedi: 

— Ceyms çox təvazökar oğlandır. Ahal “Konq”. 

Polkovnik fit çaldı və qeybət dərhal kəsildi. O dedi: 

— Sizdə həmçinin “Uind” var, eləcə də “İblis”lərin iki 
“Xizəyi”. Biz ehtiyatlı olmalıyıq, miss Karolinin əli yaxşıdır. 

Biz bir müddət fasiləsiz oynadıq. Nəhayət, polkovnik 
Karter dedi: 

— Müsyö Puaro, həqiqətən məşhur detektivdir? 

Karolin ona cavab verib dedi: 

— Dünyanın ən məşhur detektividir, buna görə də 
adını dəyişib. 

Miss Qanet dedi: 

— “Çau”. Bu, bizim kənd üçün böyük şöhrətdir. Sizə 
bir şey deyim: mənim qulluqçum Klara Fenlidəki qulluq- 
çu Elzanın rəfiqəsidir. Siz bilən, Elza ona nə desə yaxşı- 
dır? Evdən çoxlu pul oğurlayıblar. Özü də bu işdə ev qul- 
luqçusunun əli var. O artıq çıxıb gedir. Nə üçünsə Klara 
gecə-gündüz ağlayır. Yəqin, mafiyanın üzvüdür, buna 
görə də qorxur. Özünüz fikirləşin: xasiyyəti çox qəribədir. 
Heç kimlə dostluq etmir. İstirahət günlərini tək keçirir. 
Bu, mənə əsas verir ki, ondan şübhələnim. Ona bir gün 
dedim ki, gəl “Qızlar klubu”na gedək, razı olmadı, sonra 
onun ailəsi və evi haqqında soruşdum, ancaq bir cavab 
almadım. Nəzakətlə ağzımı yumdu. 

Miss Qanet dayandı ki, nəfəsini dərsin. Qulluqçu barə- 
də maraqlanmayan polkovnik dedi ki, Şanxay klubunda 
bu oyunu həvəslə oynayırlar. 

Biz xeyli müddət həvəslə oynadıq. Nəhayət, Karolin 
dedi: 

— Bu miss Rassel... Cümə günü səhər, Ceymsin yanına 
gəlmişdi. Guya dizi ağrıyırdı, əslində, öyrənmək istəyirdi. 
“Beş işarə”. 


1LSRAM VAVOV ILVAAISeGE YANNA YISYNN 


сл 
N 
— 





ROCER EKROYDUN QƏTLİ 


Miss Qanet dedi: 

— “Çau”. Ağlabatan fikir deyil. 

Polkovnik: 

— Zəhərlərdən onu demək istəyirəm ki... Nə? Mənim 
oyunumdur? Başa düşdüm. “Səkkiz bambuq”, — dedi. 

Miss Qanet dedi: 

— Maconq! 

Karolin əsəbiləşib: 

— Mənim bir dənə “Qırmızı iblis”im olsaydı, oyunu udar- 
dım, — dedi. 

— Mənim bütün oyun boyu iki dənə “Qırmızı iblis”im olub. 

Karolin məzəmmətlə dedi: 

– Belə olar da, Ceyms. Sən oyunun ruhunu duymursan. 

Mən belə fikirləşirdim ki, yaxşı oynayıram. Karolin 
mənim hesabıma uda bilərdi, amma miss Qanet təsadü- 
fən qalib gəldi. Bu sonuncu cümləni Karolin miss Qanetə 
deməyi unutmadı. 

“İst uind” və biz yenidən oynadıq. 

Karolin dedi: 

— Sizə bunu demək istəyirdim... 

Miss Qanet: 

— Hə? — dedi. 

— Ralf Paton haqqında. 

Miss Qanet onu həvəsləndirib dedi: 

— Hə, əzizim. “Çau”l 

Karolin: 

— Demək, belə. Deyəsən, yenə udacaqsan. 

— Bilirəm. Sən Ralf Paton haqqında danışırdın. 

— Hə. Mən onun harada gizləndiyini bilirəm. 

Biz maraqla ona baxdıq. Polkovnik: 

— Bu, sizin öz fikrinizdir? — deyə soruşdu. 

— Bu dəqiqə sizə hər şeyi danışaram. Mən dəhlizə bura- 
ların irimiqyaslı xəritəsini vurmuşam. Yəqin, bunu görüb- 
sünüz? 

Biz onun sözünü təsdiq etdik. Karolin sözünə davam 
edib dedi: 

— Müsyö Puaro evdən çıxarkən dəhlizdə ayaq saxladı. 
Xəritəyə baxdı, sonra Krençester barədə bir-iki söz dedi: 
bizə yaxındır və sair... Bu barədə bir-iki kəlmə danışdı. 
Çıxıb gedəndə isə bu fikir ağlıma gəldi. 


— Nə? 

— Ralf Krençester şəhərindədir. 

Elə bu an əlimdəki kartları dağıtdım. Bacım diqqətsiz- 
liyimə görə məni tənbeh etdi. Tənbeh etsə də, fikri-zikri 
söhbətin yanında qalmışdı. 

Polkovnik dedi: 

— Krençester, miss Karolin? Ola bilməz! Bu çox 
yaxındır. 

Karolin dedi: 

— Demək, belə çıxır ki, o, qatarla getməyib. Piyada 
gedib və əminəm ki, Ralf hələ də oradadır. 

Mən ona etiraz etdim, amma Karolinin ağlına bir şey 
gələndə möhkəm gəlir. 

Miss Qanet soruşdu: 

— Müsyö Puaro bu fikirdədir? О gün Krençester 
yoluna çıxmışdım. Müsyö Puaro şəhərdən gələn maşında 
oturmuşdu. 

Biz bir-birimizə baxdıq. 

Miss Qanet qəflətən dedi: 

— Əzizlərim, mən ki qalib gəlmişəm. Heç oyuna fikir 
vermirdim. 

Karolinin başı söhbətdən açıldı. O, miss Qanetin oyu- 
nu haqda uzun bir mühazirə oxudu. Miss Qanet səbirlə 
ona qulaq asıb dedi: 

— Səni başa düşürəm, əzizim. Əsas oyuna necə başla- 
maqdır. Oyunu yaxşı başladın, udacaqsan. 

Biz bir də oynadıq. 

“İst uind”. Kartlar düzülməyə başladı. Bu vaxt Enni çay 
gətirdi. Karolin miss Qanetin ləngidiyini görüb dedi: 

— Bir az cəld ol, əzizim. 

Biz xeyli müddət cəld oynadıq. 

Polkovnik Karter dedi: 

— Heç ağzını açıb danışmırsan, Şeppard. Tülkü kimi 
bicsən. Əlcək taxan detektivlərə oxşayırsan. Məlumat ver- 
mirsən. 

Karolin dedi: 

— Ceyms çox qeyri-adi adamdır. Heç vaxt məlumat 
vermir. 

— Məlumat verməyə bir şeyim yoxdur, — dedim. — Pua- 
ro heç kimə sirr vermir. 

Polkovnik dedi: 

— Ağıllı adamdır. Özünü bütünlükdə iradəsinin hökmü- 
nə tabe etdirib. Detektiv işçiləri pis adam deyillər, ancaq 
arabir yalan danışmağı xoşlayırlar. 

Miss Qanet sevinclə dedi: 

— “Xizək” və “Maconq”. 

Vəziyyət gərginləşdi. Miss Qanet oyunu üçüncü dəfə 
idi ki, udurdu. Elə bu vaxt Karolin qulağıma pıçıldadı: 

— Yorulubsan-nədir, Ceyms? Key kimisən. Heç dinib- 
danışmırsan. 

— Axı, əzizim, — dedim, — danışmağa sözüm yoxdur. 

Karolin dedi: 

— Boş sözdür. Sənin bu haqda yaxşı məlumatın var. 

Cavab vermədim, çünki təəccübdən, az qala, başımı 
itirəcəkdim. Maconq oyununda belə bir şey var: “Tam 
qələbə”. Ona yiyələnən şəxs dərhal oyunu udur. Əlimi irəli 
uzadıb ovcumu açdım və dedim: 

— Şanxay klubunda deyildiyi kimi “Tin-ho”... “Tam 
qələbə”! 

Polkovnikin təəccübdən gözləri böyüdü. O dedi: 

— Canıma and olsun ki, qəribə şeydir. Heç beləsini 
görməmişəm! 

Bilmirəm: ya Karolinin tənəsinin, ya da qələbənin təsi- 
rindən ağzımdan söz qaçırdım: 

— Sizə maraqlı məlumat deyim: qızıl nişan üzüyü tapı- 
lıb. Yazısı da var. “R-dan”. 

Mən üzüyün nə vaxtvə harada tapıldığı haqda olan sual- 
lara cavab verdim. Özzüyə yazılmış tarixi də deyəsi oldum. 

— 13 mart, — deyə Karolin sözümü təkrar etdi. — Alt 
ay əvvəl, 

Bu barədə yürüdülən fikirləri aşağıdakı kimi qruplaş- 
dırmaq olar: 


1. Polkovnik Karter: Ralf gizlicə Flora ilə evlənib. 
Məsələnin birinci və ən sadə həlli. 

2. Miss Qanet: Rocer Ekroyd gizlicə missis Ferrarsla 
evlənib. 

3. Bacım Karolin: Rocer Ekroyd müdirəsi miss Rassel 
ilə evlənib 


Biz yatmağa gedəndə bacım dördüncü fərziyyəni 
də söylədi. Doğrusu, bu fərziyyəni söyləmək üçün 
bacımdan başqa heç kəsin istedadı çatmazdı. Bacım 
dedi: 

— Bura bax, əgər mənə desələr ki, Cefri Reymond 
Flora ilə evlənib, təəccüblənmərəm. 

— Onda “C-dan” olardı, daha “R-dan” yox. 

— Bəs bilmirsən? Bəzi qızlar kişiləri soyadı ilə çağırmağı 
xoşlayır. Axşam eşitdin də miss Qanet Floranın bəzək- 
düzəyi haqda nə dedi? 

Sizə etiraf etməliyəm ki, mən bu barədə bir söz də 
eşitməmişəm. Karolin bunu necə eşidib, ancaq özü bilər. 

— Bəs Hektor Blant? — dedim. – Əgər... 

Karolin dedi: 

— Boş şeydir. Qız onun xoşuna gəlir. Qızı sevə də bilər, 
amma Flora heç vaxt atası yaşında olan kişiyə getməz, 
çünki yanında bu cür qəşəng, cavan katib var. O, mayor 
Blantla elə-belə məzələnir. Bu, bütün qızlara xas olan 
cəhətdir. İndisə qulaq as, gör nə deyirəm, Ceyms Şeppard. 
Flora Ekroyd Ralf Patonu sevmir və sevməyib də. Bunu 
eşit məndən. 


XVII fəsil 
PARKER 


Səhərisi gün üzük məsələsini danışdığıma peşman 
olmuşdum. Hər dəqiqə Puaronun məzəmmətini gözlə- 
yirdim. Düzünü bilmək istəsəniz, mən özümü günahkar 
saymıram, çünki Puaro həmin məsələnin gizli qalmasını 
məndən xahiş etməmişdi. Bir şey var ki, özü heç kimə bu 
barədə məlumat verməmişdi. Kənd camaatı içində bunu 
mən bilirdim. Demək, belə çıxır ki, günahkaram. 

Missis Ferrarsla Rocer Ekroydun cənazəsi saat on bir- 
də eyni yerdən götürüldü. Matəm ağır keçdi, iştirakçıların 
sayı gözlənildiyindən çox oldu. 

Matəm mərasimi qurtaranda Puaro mənə yaxınlaşdı. 
Sifətindəki ifadə ciddiləşmişdi. Fikirləşdim ki, ağzımdan 
söz qaçırtdığıma görə mənə acıqlanıb. Sonra məlum oldu 
ki, səbəb başqa şey imiş. 

O dedi: 

— Artıq istintaqın sonu yaxınlaşır. İstəyirəm ki, siz bir 
şahidin dindirilməsində iştirak edəsiniz. Onu elə vəziyyətə 
salacağam ki, mənə hər şeyi danışacaq. 

— Bu şahid kimdir? — deyə təəccüblə soruşdum. 

Puaro: 

— Parkerl — dedi. — Ona demişdim ki, saat on ikidə 
mənim yanıma gəlsin. İndi məni gözləyir. 

— Fikriniz nədir? — ona çəpəki baxıb soruşdum. 

— Bir şey deyə bilərəm: mən narazıyam. 

— Demək, missis Ferrarsa hədə-qorxu gələn odur? 

— Ya o, ya da... 

Bir-iki dəqiqə susub dedim: 

— Hə? 

— Mənim dostum, yəqin, odur. 

Onun daha danışmaq istəmədiyini görüb əlavə sual ver- 
mədim. Ümumiyyətlə, Puaro çox dəyişmişdi: onun səsində, 
hərəkətində əvvəl görmədiyim xüsusiyyətlər aşkar edirdim. 
O, zahirən əvvəllər olduğundan daha ciddi görünürdü. 

Qapını üzümüzə açmış breton şlyapalı qadın dedi ki, 
Parker gəlib, bizi gözləyir. Eşikağası biz otağa daxil olanda 
dərhal ayağa qalxdı. 

Puaro nəzakətlə dedi: 

— Sabahın xeyir, Parker. Bir dəqiqə gözlə. 

O, paltosunu və əlcəklərini soyunmaq istəyəndə Par- 
ker ona yaxınlaşıb dedi: 

— İcazə verin, kömək edim, ser. 

Parker səliqə ilə əlindəkiləri qapının yanındakı stulun 
üstünə qoydu. Puaro razı halda ona baxıb dedi: 

— Çox sağ ol, mənim əziz Parkerim. Otura bilərsən, 
çünki söhbətimiz uzun olacaq. 

Parker astadan başını tərpədib əyləşdi. 

Puaro dedi: 

— Necə bilirsən, səni niyə çağırmışam? 

Parker bir-iki dəfə öskürdü, sonra cavab verdi: 

— Mərhum ağamla əlaqədar... sorğu aparacaqsınız. 

Puaro başını tərpədib: 

— Düzdür, – dedi. — Hədə-qorxu ilə aran necədir? 

Eşikağası ayaq üstə qalxıb qışqırdı: 

— Serl 


Puaro sakit səslə sözünə davam etdi: 

— Özünə əziyyət verib sözümdən incimiş vicdanlı insan 
surətini alma. Sənin bu sahədə təcrübən var, elə deyilmi? 

— Ser, heç kim məni... 

Onun cümləsini Puaro tamamladı: 

— ...indiyədək təhqir etməyib. Bunu demək istəyirdin? 
Onda de görüm, əziz Parker, cənab Ekroydun iş otağının 
qapısı arxasında durub içəridəki söhbətə qulaq asanda 
niyə “hədə-qorxu” sözü sənin diqqətini cəlb etdi? 

— Məə... mən... 

Puaro ona danışmağa macal verməyib qəflətən soruşdu: 

— Sənin sonuncu ağan kim olub? 

— Sonuncu ağam? 

— Bəli. 

— Mayor Ellerbi, ser. 

— Belə, mayor Ellerbi. Mayor Ellerbi tiryək çəkirdi, 
elədirmi? O, səninlə dünya səyahətinə çıxır və siz Bermud 
adalarında olduğunuz vaxt mayor cəncəl bir işə düşür: bir 
nəfəri öldürürlər. Bunda mayor Ellerbinin də günahı var 
idi. İş tezliklə yatırılır, lakin sən hər şeyi bilirdin. De görüm, 
о, sənin ağzını yummaq üçün nə qədər pul vermişdi? 

Parker, sanki, donub-qalmışdı, danışa bilmirdi. 

— Susmağın xeyri yoxdur, Parker, Erkül Puaro bilir. 
Mayor Ellerbiylə əlaqədar əhvalat doğrudur, elədirmi? 

Parker naəlac qalıb ağır-ağır başını tərpətdi. Onun 
qorxudan bənizi ağarmışdı. 

— Mən cənab Ekroydu öldürməmişəm, — o qışqıraraq 
deyirdi. — Allaha and olsun, ser, ona barmağım da dəy- 
məyib. Mən qatil deyiləm. 

Puaro dedi: 

— Sənə inanıram, mənim dostum, amma mən həqiqəti 
bilməliyəm. 

— Sizə hər şeyi danışacağam, ser. Doğrudur, mən 
o gecə otaqdakı söhbətə qulaq asmaq istəyirdim, çünki eşit- 
diyim bir-iki söz məndə şübhə oyatmışdı. Cənab Ekroyd 
doktorla xəlvətə çəkilir, tək qalmaq istəyir və s. Ağlıma 
gələni polisə dedim, ancaq mən o gecə hədə-qorxu sözü- 
nü eşitmişdim və... 

O susdu. 

— Fikirləşdin ki, sənə aid bir iş olar, hə? 


LSIHA VAVOV ИУАМА8ВД6 YANNA YISYNN 


сл 
Ço 
Ww 





ROCER EKROYDUN QƏTLİ 


— Bəli, ser. Öz-özümə dedim ki, əgər cənab Ekroyda 
hədə-qorxu gəlirlərsə, mən niyə kənarda qalmalıyam? Bu 
işdə çoxlu pul qazana bilərdim. 

Puaronun sifətindəki ifadə dəyişdi. O, irəli uzanıb dedi: 

— Sənin bu çür fikirləşməyinə bir səbəb var idi? 

— Xeyr, ser. Doğrusu, təəccüblənmişdim, çünki cənab 
Ekroyd çox nümunəvi vətəndaş idi. 

— O gecə sən nə eşitmişdin? 

— Demək olar ki, heç nə, ser. Əvvəl belə düşünmüşdüm 
ki, söhbət mənim haqqımdadır. İşim başımdan aşdığından 
cənab Ekroydun iş otağına cəmi bir neçə dəfə yaxınlaşdım, 
onda da mənə mane oldular. Birinci dəfə doktor Şeppard 
otaqdan çıxıb məni gördü. Sonra cənab Reymonda görə 
otağa yaxınlaşa bilmədim. Bir də məcməyi ilə gələndə 
miss Flora ilə qarşılaşdım. 

Puaro xeyli müddət onun üzünə baxdı. Parker Puaro- 
nun gözlərindən yayınmadı, əksinə, düz gözlərinin içinə 
baxdı. 

— Mənə inanın, ser. Polisin mayor Ellerbiylə əlaqədar işi 
qurdalayıb məndən şübhələnməsindən qorxurdum, — dedi. 

Puaro: 

— Yaxşı, — dedi. — Sənə inanıram. Hə, mümkünsə, 
əmanət kitabçasını ver, baxım. Sənin axı əmanət kitabçan 
var, elə deyilmi? 

— Bəli, ser. Kitabçanı həmişə özümlə gəzdirirəm. 

O, əmanət kitabçasını döş cibindən çıxardıb Puaroya 
verdi. Puaro yaşıl rəngli nazik kitabçanı götürüb açdı. 

— Beş yüz dənə “Nəşnl seyvinqs” səhmləri?! 

— Bəli, ser. Mərhum ağam mayor Ellerbinin sayəsində 
min funtdan çox pul yığmışam. Cıdır yarışlarında da bəx- 
tim gətirdi: arxada gedən at öndə gedən “Yubiley” adlı atı 
ötüb yarışda qalib gəldi. Mən isə iyirmi funt uddum. 

Puaro əmanət kitabçasını ona qaytarıb dedi: 

— Zənnimcə, sən mənə həqiqəti söylədin. Əgər sənin 
sözlərində bir yalan tapsam, məndən incimə, əziz dost. 
İndisə gedə bilərsən. 

Parker çıxıb gedəndən sonra Puaro paltosunu götürüb 
geyindi. 

— Hara gedirik? — deyə ondan soruşdum. 

— Əziz müsyö Hammondun yanına. 


— Parkerin sözlərinə inanırsınız? 

— Onun sözləri yalana oxşamır. O, belə güman edir ki, 
hədə-qorxunu Ekroyda gəlirlər. Demək, missis Ferrarsın 
işi haqda o heç nə bilmir. 

— Onda... kim... 

- Hə! Kim? Biz indi müsyö Hammondun yanına 
gedirikl Bu səfər Parkerə bəraət qazandıracaq, ya da ki... 

— Hə? 

Puaro üzrxahlıq edib dedi: 

— Bu gün yaman pis vərdişə aludə olmuşam. Cümlə- 
lərimi tamamlamıram. Gərək buna görə mani əfv edəsiniz. 

— Hə, o gün ağzımdan təsadüfən söz qaçırtdım. Üzük 
məsələsini deyirəm. 

— Nə üzük? 

— Çarhovuzdan tapdığınız. 

Puaro ürəkdən gülərək dedi: 

— Hə! Elədir. 

— Mənə acığınız tutmayıb? 

— Eybi yox, mənim əziz dostum. Mən bu barədə sizə 
heç nə deməmişdim, buna görə də danışıb-danışmamaq 
özünüzdən asılı idi. O maraqlanmışdı? Bacınız? 

— Hə, — dedim. — Xəbər bütün kəndi başına götürüb. 
Hər adam bu barədə öz fikrini söyləyir. 

— Belə del Bu tapmacanın cavabı çox asandır, elə 
deyilmi? 

— Doğrudan? 

Puaro gülüb dedi: 

— Ağıllı adam öz ayağı ilə tələyə düşməz. Hə, bu da 
cənab Hammondun evi. 

Vəkil iş otağında idi. Biz birbaş onun yanına getdik. 
O, ayağa qalxıb bizi salamladı. 

— Müsyö, — Puaro dərhal mətləbə keçib dedi, — sizdən 
bir şey soruşmaq istəyirəm. Siz Kinqs Peddokun mərhum 
sahibəsi missis Ferrarsın maliyyə işlərinə baxırdınız? 

Vəkil təəccüblənsə də, özünü o yerə qoymayıb cavab 
verdi: 

— Bəli. 

— Onda əvvəlcə doktor Şeppardın hekayəsinə qulaq 
asın. Əziz dost, bəlkə, ötən cümə günü, gecə cənab 
Ekroydla sizin aranızda olmuş söhbəti təkrar danışasınız? 

— Baş üstə, — deyib ogecəki əhvalatın nəqlinə baş- 
ladım. 

Hammond mənə diqqətlə qulaq asırdı. 

Nəhayət: 

— Bura qədər, — dedim. 

Vəkil öz-özü ilə danışırmış kimi fikirli halda dedi: 

— Hədə-qorxu. 

Puaro ondan soruşdu: 

— Təəccüblənirsiniz? 

Vəkil eynəyini çıxardıb şüşəsini dəsmalı ilə sildi. 

— Xeyr, — dedi. — Buna bənzər şey ağlıma gəlirdi. 

Puaro dedi: 

— Artıq sualımı sizə verə bilərəm. Missis Ferrarsın bu 
işə nə qədər xərclədiyini ancaq siz deyə bilərsiniz, müsyö. 

— Sizə bu barədə məlumat verə bilərəm. Missis Ferrars 
bir ildə bəzi səhmləri satmış, pulunu isə banka qoymamışdı. 
Bu, məni təəccübləndirmişdi, çünki evin gəliri böyük idi, 
o, şəxsi məsrəfi üçün həmin gəlirdən istədiyi qədər götürə 
bilərdi. Elə bunu da ona dedim, lakin missis mərhum 
ərinin bəzi qohumlarına kömək etdiyini söylədi. Mən bir də 
onunla bu barədə danışmadım. Fikirləşdim ki, o, pulları 
Eşley Ferrarsdan uşağa qalmış qadına verir. Demək, iş 
missis Ferrarsın özünə aid imiş. 

Puaro soruşdu: 

— Pulun məbləği nə qədər idi? 

— İyirmi min funt olardı. 

— İyirmi min funtl — deyə qışqırdım. — Bir ildəl 

Puaro dedi: 

— Missis Ferrars çox dövlətli idi. Ona hədə-qorxu gələn 
adam missis Ferrarsı adam öldürməkdə təqsirləndirirdi, 
bu isə ciddi ittihamdır. 

Cənab Hammond: 

— Sizə yenə köməyim dəyə bilər? — deyə soruşdu. 

Puaro ayağa qalxaraq dedi: 

— Çox sağ olun, müsyö. Əzab verdiyimə görə üzr istə- 
yirəm 

— Buyurun. 

Biz evdən çıxanda mən Puaroya dedim: 

— Əzab yox, “əziyyət verdiyimə görə üzr istəyirəm” 
deməliydiniz. 


— Həl — deyə Puaro qışqırdı. — İngilis dilini mükəmməl 
öyrənə bilmirəm. Demək, əziyyət deməliyəm, hə? 

— Əziyyət. 

— Təşəkkür edirəm, əziz dostum. Deyəsən, dəqiq ifadə- 
lərdən xoşunuz gəlir. Gəlin ümumi dostumuz Parkeri unut- 
mayaq. O, iyirmi min funt pulu ola-ola eşikağası işləyər- 
dimi? Yox. Doğrudur, bu pulu o, başqa ad-soyadla banka 
qoya bilər, ancaq inanıram ki, Parker yalan danışmayıb. 
Əgər o, əclafdırsa, dardüşüncəli əclafdır. Onun böyük 
arzuları yoxdur. O ki qaldı Reymonda, ya da... ee... mayor 
Blanta... bu, başqa məsələ. 

— Reymondu unudaq, çünki onun beş yüz funt borcu 
olub. 

— Bunu o özü deyib. 

— Hektor Blant... 

— Sizə əziz Hektor Blantla əlaqədar bir məsələni aça- 
cağam. Mənim peşəm insanları yoxlamaqdır, mən onunla 
bağlı hər şeyi yoxladım... Haqqında danışdığınız vərəsəlik 
payı iyirmi min funta bərabərdir. Bəs buna nə deyirsiniz? 

Özümü itirdiyimdən bir an danışa bilmədim. Nəhayət: 

— Qeyri-mümkündür, — dedim. — Bu cür adlı-sanlı bir 
adam belə iş tutsun? Ağlasığmazdır. 

Puaro çiyinlərini çəkib dedi: 

— Nə demək olar? Hər halda, onun böyük arzuları var. 
Yenə də inana bilmirəm ki, missis Ferrarsa hədə-qorxu 
gələn adam o olsun, ancaq bir şey də var. 

— Nə? 

— Siz otaqdan çıxandan sonra cənab Ekroyd mavi 
rəngli zərfi buxarıya atıb yandıra bilərdi, elə deyilmi? 

— İnanmıram, — astadan dedim, — ancaq... ola bilər. 

Evimizə çatanda onu nahara dəvət etdim. Etiraz etmədi. 

Fikirləşirdim ki, Karolin məndən razı qalacaq, amma 
qadınları razı salmaq, sən demə, çox çətin imiş. Deyəsən, 
yediyimiz içalat, soğan və kotlet idi. Öç nəfərə iki kotlet — 
biabırçılıqdır. 

Bizim Karolin utananlardan deyildi. O, Puaroya usta- 
lıqla yalan danışıb dedi ki, o, Ceymsin gülməyinə bax- 
mayaraq, pəhriz saxlamağı xoşlayır. Sonra qoz içindən 
hazırlanmış kotleti (bunu sizə deyim ki, Karolin heç vaxt 
belə kotlet yeməyib), qızardılmış çörəklə pendiri tərifləyib 

ləzzətindən danışdı, ət xörəklərinin ziyanını qeyd etməyi də 
unutmadı. 

Biz buxarının qarşısında oturub siqaret çəkəndə Karo- 
linin əlinə fürsət düşdü. Suallarını dalbadal Puaronun 
üstünə yağdırmağa başladı. 

— Ralf hələ tapılmayıb? — deyə soruşdu. 

— Onu harada tapmalıyam, madmazel? 

— Dedim, bəlkə, Krençesterdə tapasınız. 

Puaro diksindi. 

— Krençesterdə? Niyə məhz Krençesterdə? — deyə 
soruşdu. 

Mən Puaronu başa salmağa çalışdım. 

— Dünən detektiv işçilərimizdən biri sizi Krençesterdən 
gələn maşında görüb, — dedim. 

Puaro əvvəlki halını alıb ürəkdən güldü: 

— Demək, diş həkiminin yanından gələndə görüblər. 
Dişim yaman ağrıyır. Vaxtında üstünə düşmək lazımdır, 
yoxsa gec olar. Onun yanına bir də getməli olacağam. 
Dişimi çəkmək istəyir. Mən razı olmuram. Onun öz müalicə 
üsulu var, buna görə də təkid edir ki, dişimi çəksin. Yazıq 
dişim. Bir də ağrımayacaq. 

Karolin istədiyi məlumatı ala bilmədi. 

Biz Ralf Paton haqda danışdıq. 

— O, iradəsiz adamdır, — dedim, — ancaq ziyankar deyil. 

Puaro dedi: 

— Baxır, o, nədə iradəsizlik göstərir. 

Karolin: 

— Doğrudur, — dedi. — Elə Ceymsi götürək. O da iradə- 
sizdir. Əgər mən olmasaydım, kim bilir, onun başına nə 
gələrdi? 

— Mənim əzizim Karolin, — hirslə dedim, — misallarını 
konkret şəxslərə aid etməsən, dura bilməzsən? 

Karolin halını pozmayıb dedi: 

— İradəsizsən, Ceyms. Mən səndən səkkiz yaş böyü- 
yəm... Ol Cənab Puaro, sizə bunu deyə bilərəm... 

Puaro ona təzim edib dedi: 

— Mən buna heç inana bilmirəm, madmazel. 

— Bəli. Mən Ceymsdən səkkiz yaş böyüyəm. Həmişə 
də onun qayğısını çəkmişəm. Mən onun yanında olmasay- 
dım, Allah bilir, nələr edərdi. 


— Qəşəng bir qızla evlənərdim, — deyə tavana baxıb 
ağzımdan tüstü burumları buraxmağa başladım. 

— Qəşəng bir qızlal — deyə Karolin donquldandı. — Bu 
qəşəng qızlardan biri... 

— Hə? — deyə soruşdum. 

— Bu yaxınlıqda yaşayanı yadıma düşür. 

Karolin qəflətən Puaroya sarı çevrilib dedi: 

— Ceyms deyir ki, siz qatili ev adamlarının içində axta- 
rırsınız. Əgər bu doğrudursa, siz səhv edirsiniz. 

Puaro dedi: 

— Mənə səhv etmək olmaz, çünki bu, mənim... necə 
deyirsiniz?... Çörək ağacımdır. 

Karolin sözünə davam etdi: 

– Mən əldə olan faktları bilirəm, buna görə də deyirəm: 
bu işi ancaq iki nəfər görə bilər, daha doğrusu, buna iki 
nəfərin imkanı çatar: Ralf Patonun və Flora Ekroydun. 

— Mənim əzizim Karolin... 

— Mane olma, Ceyms. Mən nə dediyimi bilirəm. Parker 
ona qapının ağzında rast gəlib, elə deyilmi? Onun əmisi 
ilə söhbət etdiyini görməyib. Demək, qız o vaxta qədər 
əmisini öldürə də bilərdi. 

— Karolinl.. 

— Demirəm ki, öldürüb, Ceyms. Deyirəm ki, öldürə 
bilərdi. Doğrudur, Flora da o biri qızlar kimidir: özünü çox- 
bilmiş göstərir, gözəlliyinin qədrini bilmir, ancaq inanmı- 
ram ki, o, adam öldürsün. Nə etmək olar? Cənab Rey- 
mondun, mayor Blantın və missis Ekroydun, hətta bu 
qadının — Rasselin dəlilləri var. Beləliklə, kim qalır? Ralf və 
Flora! Ralfın isə qatil olmasına heç vaxt inanmaram, çünki 
bu oğlanı uşaqlıqdan tanıyıram. 

— Gəlin, bir nəfər götürək. Adi bir adam. Elə adam 
ki, o, cinayət haqqında heç vaxt düşünməyib, lakin onun 
qəlbinin dərinliklərində vara, dövlətə qarşı hərislik, acgözlük 
var. Bu acgözlük heç vaxt üzə çıxmaya da bilər. O, son 
mənzilinə hörmətli vətəndaş təki getmiş olar. İndi belə bir 
səhnə təsəvvür edin. Bu adam elə bir hadisə ilə qarşılaşıb 
ki, onun sözündən bir insanın həyatı asılıdır. Əvvəlcə, 
namuslu vətəndaş kimi hər şeyi açıb söyləmək istəyir, lakin 
qəlbindəki “hərislik” bu zaman üzə çıxır. O, bu işdən çoxlu 
pul qazana bilər. Çoxlu pul... Özü də asan yolla, ancaq 

susmaq tələb olunur. Bu, işin başlanğıcıdır. Sonra onun 
pula hərisliyi artır. Çoxlu pul istəyir. Arzulayır. Əlinə düşmüş 
imkandan istifadə etmək istəyir. Acgözlüyünün hədd- 
hüdudu olmur. Kişilərə istənilən qədər təzyiq göstərmək 
olar, amma qadınlarla ehtiyatlı olmaq lazımdır. Qadınlarda 
həqiqəti söyləmək kimi təbii arzu vardır. Arvadına xəyanət 
etmiş nə qədər ər öz sirrini açmayıb qəbirə getmişdirl 
Ərlərinə xəyanət etmiş nə qədər qadın isə bunu ərinin 
üzünə deyib həyatını korlamışdır. Həmin qadınları divara 
qısnayıblar və onlar təhlükəni bir anlığa (sonra buna 
peşman olsalar da) unudub hər şeyi danışıblar. Bununla 
da özlərini qəhrəman hesab ediblər. Bu hadisə də belə 
olub. Qadına çox təzyiq göstəriblər. Məsələ isə bununla 
bitmir. Elə şərait yaranır ki, haqqında danışdığımız adamın 
biabır olması gözlənilir. Bu adam isə artıq əvvəlki adam 
deyil. O, mənən kor olub. Ağlını itirib. Oyunu uduzduğuna 
baxmayaraq, hələ də mübarizə aparır. Məhz bu zaman 
xəncər işə düşür. 

O susdu. Onun sözlərinin bizdə, xüsusilə məndə 
yaratdığı əhvali-ruhiyyəni ifadə etmək üçün münasib söz 
tapmıram. 

Puaro həlim səslə sözünə əlavə edib dedi: 

— Beləliklə, təhlükə sovuşur. O, yenə həmin adamdır: 
nəzakətli, mehriban. Əgər lazım gəlsə, xəncər bir də işə 
düşəcək. 

Karolin dedi: 

— Siz Ralf Patonu nəzərdə tutursunuz? Unutmayın ki, 
bir adamı görmədən onu adam öldürməkdə təqsirləndir- 
mək düzgün iş deyil. 

Telefon zəng çaldı. Mən dəhlizə gedib dəstəyi götür- 
düm. 

— Hə? Bəli. Danışan doktor Şepparddır. 

Telefondakı söhbətim qısa oldu. Dəstəyi asıb qonaq 
otağına qayıtdım. 

— Puaro! — dedim. — Liverpulda bir nəfəri həbs ediblər, 
Çarlz Kent adlı birisini. Deyirlər ki, həmin gecə Fenliyə 
gələn adamdır. İndi istəyirlər ki, Liverpula gedib həmin 
adama baxım, bəlkə, onu tanıya bildim. 


XVIII fəsil 
ÇARLZ KENT 


Puaro, mən və inspektor Raqlan yarım saatdan sonra 
elektrik qatarı ilə Liverpula gedirdik. İnspektor həyəcanlı 
görünürdü. 

O dedi: 

— Biz indi cinayətin hədə-qorxuya aid hissəsini aydın- 
laşdırmaq üçün Liverpula gedirik. Telefonda mənə dedilər 
ki, bu oğlan yaman kobud tipdir. Özü də narkotik maddə- 
lərdən istifadə edir. Biz onu asanlıqla danışdırıb həqiqəti 
öyrənəcəyik. Hətta o, cənab Ekroydun qatili də ola bilər. 
Əgər bu belədirsə, niyə gənc Paton qaçıb bizdən gizlənir? 
Çox dolaşıq işdir. Müsyö Puaro, barmaq izləri haqqında 
söylədiyiniz fikir düz çıxdı. Bunlar cənab Ekroydun barmaq 
izləri idi. Belə bir fikir əvvəl mənim də ağlıma gəlmişdi. 

Mən gülmək istədim, ancaq özümü saxladım. İnspek- 
tor Raqlan üzünü əks tərəfə çevirdi. 

Puaro: 

— Bu adamı həbs ediblər? — deyə soruşdu. 

— Xeyr, özünü şübhəli apardığına görə tutub saxlayıblar. 

— Özü haqqında bir şey danışıb? 

— Xeyr. Çox ehtiyatlı quşdur. Onunku ancaq söyüş 
söyməkdir. 

Liverpulda Puaronu sevinclə qarşıladılar. Puaronun 
köməyi ilə bir cinayətin üstünü açmış baş polis zabiti Heyz 
onu tərifləməkdən yorulmurdu. 

— Müsyö Puaro buradadır, demək, hər şey qaydasına 
düşəcək, — o, şən səslə dedi, — bəs siz təqaüdə çıxmayıb- 
sınız, müsyö? 

— Təqaüddə idim, əzizim Heyz, ancaq bunun nə fay- 
dası? Günlər bir-birinə oxşayırdı. Adam darıxırdı. 

— Siz haqlısınız. Bu, səhv etmirəmsə, doktor Şeppard- 
dır. Hə, doktor, tanıya biləcəksiniz? 

— Bir söz deyə bilmərəm. 

— Necə oldu ki, tutdunuz? — deyə Puaro soruşdu. 

— Bu işə çoxlu polis işçisi cəlb olunmuşdu, odur ki onu 
asanlıqla tapdıq. Amerika ləhcəsində danışır. Həmin gecə 

Kinqs Ebbot kəndində olduğunu boynuna alır. Vəssalam. 
Daha heç nə demir. 

— Mən onu görə bilərəm? — deyə Puaro soruşdu. 

Baş polis zabiti bir gözünü yumub dedi: 

— Əla olardı, ser. Ümumiyyətlə, sizin bütün göstərişlə- 
rinizi həvəslə yerinə yetirəcəyik. İnspektor Cepp Skotlənd 
Yarddan zəng vurub sizi soruşurdu. Sizin də bu işlə məşğul 
olmağınız onun qulağına çatıb. Kapitan Patonun harada 
gizləndiyini mənə deyə bilərsinizmi, ser? 

— İndiki vəziyyətdə bu, ağıllı gediş olmazdı, — Puaro 
dedi. 

Mən dodaqlarımı bir-birinə sıxdım ki, gülməyim, çünki 
alçaqboy detektiv ona verilmiş sualdan məharətlə yayındı. 

Biz xeyli söhbət edəndən sonra dustağı görməyə 
getdik. Dustaq gənc oğlan idi. 22-23 yaşı ancaq olardı. 
Hündür və arıq idi, əlləri əsirdi. O, vaxtilə sağlam bədənli, 
güclü-qüvvətli gənc olsa da, indi əldən düşmüş qocaya 
bənzəyirdi. Mavi gözləri dik adamın gözünə baxmaqdan 
yayınırdı. Saçları qara idi. O vaxt demişdim ki, naməlum 
adam mənə tanış gəlmişdi. Əgər bu, həmin adamdırsa, 
mən ömrümdə belə adam görməmişəm. 

Baş zabit dedi: 

— Hə, Kent, ayağa qalx. Gör nə qədər adam səni gör- 
məyə gəlib? Onlardan birini sən tanıyırsan. 

Kent qaşqabağını töküb bizə baxdı, lakin dinmədi. 
Sonra nəzərlərini mənim üzümə dikdi. 

Baş zabit məndən soruşdu: 

— Hə, ser? Sözünüz nədir? 

— Boyu oxşayır, — dedim. 

Kent özündən çıxıb qışqırdı: 

— Bu nədir? Mən nə etmişəm? Deyin görək dəl Axı 
mən nə etmişəm? 

Mən başımı tərpədib dedim: 

— Səsindən tanıdım. Odur. 

— Səsimdən tanıdın? Səsimi harada eşidibsən? 

— Siz ötən cümə günü məndən Fenliyə gedən yolu 
soruşmuşdunuz. 

— Mən? 

İnspektor soruşdu: 

— Demək, boynunuza almırsınız? 


— Əvvəlcə deyin görüm, məni nədə ittiham etmək istə- 
yirsiniz? 

Puaro söhbətə qoşulub ondan soruşdu: 

— Bəyəm siz qəzet oxumursunuz? 

Dustaq gözlərini qıyıb dedi: 

— İndi hər şeyi başa düşürəm. O gün eşitdim ki, Fenli 
Parkda qoca cənabın axırına çıxıblar. Demək, bunu mənim 
ayağıma yazmaq istəyirsiniz? 

Puaro sakit səslə dedi: 

— Siz o gecə Fenli Parkda olubsunuz. 

— Nədən bilirsiniz, cənab? 

— Bundan, – deyə Puaro cibindən nəsə çıxarıb əlini 
irəli uzatdı. Bu, Puaronun kiçik daxmada tapdığı qaz lələyi 
idi. Dustağın sifəti dəyişdi. O, əlini tez qabağa uzatdı. 

Puaro: 

— Yox, mənim dostum. Bunun içi boşdur, — dedi. — Mən 
bunu Fenli Parkdakı bağçadan tapmışam. 

Çarlz Kent təəccüblə ona baxdı. 

— Deyəsən, sən çox bilirsən, ördəkbaş, — dedi. — Onda 
bunu da bilərsən: qəzetlər yazırlar ki, qocanın işini saat 
ona on beş dəqiqə qalmışdan saat onadək olan müddətdə 
bitiriblər, elə deyilmi? 

Puaro onun sözünü təsdiq etdi: 

— Elədir. 

— Bunu təsdiq edirsiniz? 

Puaro inspektor Raqlanı göstərib dedi: 

— Bu cənab sizə bir şey deyər. 

İnspektor əvvəlcə baş zabit Heyzə, sonra isə Puaroya 
baxıb dedi: 

— Bəli. Cənab Ekroydu saat ona on beş dəqiqə qal- 
mışdan saat onadək olan müddətdə öldürüblər. 

Kent dedi: 

— Onda məni dərhal buraxmalısınız, çünki mən ona 
iyirmi beş dəqiqə işləmiş Fenli Parkdan çıxıb getmişəm. 
Əgər inanmırsınızsa, barda işləyənlərdən soruşa bilər- 
siniz. Saat ona on beş dəqiqə qalmış mən barda 
olmuşam. 

İnspektor Raqlan cib kitabçasını çıxardıb nəsə yazdı. 

Kent: 

— İndi nə deyirsiniz? — deyə soruşdu. 

İnspektor dedi: 

— Bunu öyrənərik. Əgər sözünüz sübut olunsa, bizdən 
razı qalacaqsınız. Bəs Fenli Parkda nə işiniz var idi? 

— Bir nəfərlə görüşürdüm. 

— Bu adam kimdir? 

— Sizə dəxli yoxdur. 

Baş zabit ona xəbərdarlıq etdi: 

— Bir az nəzakətli olun. 

— Cəhənnəm olsun nəzakət. Nə üçün ora getmişəm? 
Bunu özüm bilərəm. Sizin işiniz deyil. Qoca cənab öldürü- 
lən zaman Fenli Parkda deyildim. Bunu bildiniz, kifayətdir. 

Puaro dedi: 

— Səhv etmirəmsə, sizin tam adınız Çarlz Kentdir. 
Zəhmət olmasa, deyin: harada anadan olubsunuz? 

Dustaq ona baxdı, dişlərini ağardaraq hırıldadı: 

— Qarışığım yoxdur. Xalis ingilisəm, — dedi. 

Puaro: 

– Buna mənim heç şübhəm yoxdur. Özü də Kent 
şəhərində anadan olubsunuz. 

Dustaq ona baxdı: 

— Soyadımı nəzərdə tutursunuz? Kobud səhvə yol 
verirsən. Soyadı Kent olanların hamısı həmin şəhərdə 
anadan olmayıb ki? 

Puaro çox mənalı tərzdə dedi: 

— O baxır şəraitə. Başa düşürsən? Şəraitə baxır. 

Puaro bu sözləri elə tələffüz etdi ki, biz təəccüblə ona 
baxdıq. Çarlz Kentin yanaqları qızardı. Mənə elə gəldi ki, 
o, Puaronun üstünə atılıb onu vurmaq istəyir, amma dus- 
taq oturduğu yerdən tərpənmədi. Təkcə çox qəribə tərzdə 
gülüb arxasını bizə çevirdi. 

Puaro razılıqla başını bulayıb otaqdan çıxdı. Biz də ona 
qoşulduq. 

Raqlan dedi: 

— Mənə elə gəlir ki, o, yalan danışmır. Təkcə nə üçün 
Fenliyə gəldiyini demir. Eybi yoxdur, sonra deyər. Beləliklə, 
cənab Ekroyda hədə-qorxu gələn adamı tutmuşuq. 1ez- 
liklə qatili də taparıq. Onu həbs edən zaman cibində on 
funt var imiş. Belə bir adama on funt çox böyük puldur. 
Görünür, cənab Ekroyd qırx funtu ona verib. Heyif ki, pulla- 
rın rəqəmləri bir-birinə uyğun gəlmir, ancaq o götürdüyü 


pulları dəyişdirə də bilərdi. Qalan hissəsini isə haradasa 
xərcləyib. Hə, bəs onun Kentdə anadan olmasının işə nə 
dəxli var? 

Puaro mehribanlıqla dedi: 

— Elə bir şey deyil. Təkcə mənim kiçik bir fikrim var və 
bu kiçik fikirlər məni bütün aləmdə məşhurlaşdırıb. 

Raqlan bir şey başa düşmədi, karıxıb qaldı. Heyz bu 
zaman şaqqanaq çəkib güldü və dedi: 

— İnspektor Cepp bizə bu barədə danışıb: müsyö 
Puaro və onun kiçicik fikirləril O deyir ki, bu fikirlərdə 
həmişə nəsə olur. 

Puaro təbəssümlə: 

— Mənə sataşırsınız, amma mən incimirəm. Qocalar 
həmişə axırıncı gülürlər, ağıllı gənclər isə heç vaxt qocaların 
yanında gülmürlər, — dedi. 

O, başını bulayaraq küçəyə çıxdı. 

Hər ikimiz mehmanxanada nahar etdik. İndi başa 
düşürəm ki, o vaxt Puaroya hər şey aydın idi. Həqiqəti 
bilirdi. 

Mənə elə gəlirdi ki, mənim başa düşmədiyim şeylər 
onun üçün də qaranlıqdır, məsələn, Çarlz Kentin Fenlidə 
nə etməsi ilə əlaqədar məsələ. Mən bu barədə çox düşün- 
müşəm, ancaq cavab tapmamışam. Odur ki eyni sualı 
Puaroya verdim. O dedi: 

— Əziz dost, mən bunu bilirəm. 

— Bilirsiniz? 

– Bəli. Əgər desəm ki, onun Fenliyə gəlməsinə 
səbəb Kent şəhərində anadan olmasıdır, heç nə başa 
düşməyəcəksiniz. 

Mən ona baxıb dedim: 

— Heç nə başa düşmədim. 

Puaro təəssüflə başını bulayıb dedi: 

— Heyif, ancaq eybi yoxdur. Mənim kiçik bir fikrim var. 

XIX fəsil 
FLORA EKROYD 


Səhərisi gün xəstələrimin yanına dəyib qayıdırdım ki, ins- 
pektor Raqlanı gördüm. O, mənə əl elədi, mən maşını sax- 
lamalı oldum. İnspektor maşına yaxınlaşıb məni salamladı. 

— Sabahınız xeyir, doktor Şeppard. Dünənki fakt düz çıxdı. 

— Çarlz Kentin dediyi? 

— Bəli. Barda işləyən Solli Cons adlı bir qız onu tanıyıb 
sözünü təsdiqlədi. Dedi ki, o, bara gələndə saat ona on beş 
dəqiqə qalmışdı. Həmin bar Fenlidən bir mil uzaqlıqda- 
dır. Qızın dediyinə görə, onun cibi pulla doluymuş. Bu hal 
qızı təəccübləndirmişdi, çünki zahiri görkəmiylə — ayağın- 
dakı cırıq ayaqqabı, yöndəmsiz, tüklü sifəti və s. cibindəki 
pul bir-birinə uyğun gəlmirdi. Nəhayət, qırx funtun kimdə 
olduğunu bildik. 

— O, Fenliyə nə üçün gəldiyini deməyib? 

— Səhər Heyzə zəng vurmuşdum. Bir xəbər yoxdur. 

— Erkül Puaro həmin adamın Fenliyə nə üçün gəldi- 
yini bilir. 

İnspektor: 

— Doğrudan? - deyib qışqırdı. 

— Bəli, — dedim. — Deyir ki, onun Fenliyə gəlməsinə 
səbəb Kent şəhərində anadan olmasıdır. 

İnspektor duruxdu, bir-iki dəqiqə küt nəzərlə məni 
süzdü. Sonra əli ilə alnını döyəcləyib dedi: 

— Yazıq qoca. Görünür, ağlını itirib. Bu, mənim ürəyi- 
mə dammışdı, buna görə də təqaüdə çıxıb. İrsi xəstəlikdir. 
Axı onun qardaşı oğlu “havalıdır”. 

— Puaronun? – deyə təəccüblə soruşdum. 

— Bəli. Bəyəm xəbəriniz yoxdur? Özü də sakit dəlilər- 
dəndir. Yazıq oğlan. 

— Bunu sizə kim deyib? 

İnspektor Raqlan gülümsündü: 

— Bacınız miss Şeppard. 

Karolinə daha sözüm yoxdur. O, bir adam haqqında 
zəngin məlumat toplamasa, durub dincəlməz. Nə qədər 
ona demişəm ki, xəbərçilik etmə, xeyri yoxdur. 


Maşının qapısını açıb dedim: 

— Əyləşin, inspektor. Gəlin birlikdə gedib belçikalı dos- 
tumuzu son xəbərlə tanış edək. 

— Etiraz etmirəm. O, dəli olsa da, barmaq izləri ilə əla- 
qədar məsələdə yanılmadı. Bu, Kent barədə olan fikri də 
çox qəribədir, ancaq nə bilmək olar, bəlkə, bizə xeyri dəydi. 

Puaro bizi, həmişə olduğu kimi, gülərüzlə qarşıladı. Biz 
ona lazım olan məlumatı verəndən sonra inspektor dedi: 

-Həm barda içki içib, həm də ondan bir mil uzaqlığında 
yerləşən evdə cinayət etmək qeyri-mümkündür. 

— Onu həbsdən azad edəcəksiniz? 

— Məcburuq. Ona qarşı bir dəlilimiz yoxdur. 

İnspektor kibrit çöpünü hirslə buxarıya tərəf atdı. 
Puaro isə həmin kibrit çöpünü götürüb külqabıya qoydu. 
Onun hərəkəti ani oldu. Bu hərəkəti icra edəndə başqa 
şey haqda fikirləşirdi. 

Nəhayət, o dedi: 

— Mən sizin yerinizdə olsam, Çarlz Kent adlı şəxsi 
həbsdən azad etməzdim. 

Raqlan ona baxıb soruşdu: 

— Bununla nə demək istəyirsiniz? 

— Demək istəyirəm ki, mən onu həbsdən azad etməzdim. 

— Deyirsiniz ki, onun cinayətlə bir əlaqəsi var? 

— Mən bunu demirəm... ancaq əmin də deyiləm ki... 

— Mən axı sizə dedim ki... 

Puaro əlini yuxarı qaldırıb etiraz etdi: 

— Mən nə karam, nə də axmaq. Sizin də sözünüzü eşit- 
mişəm. İntəhası, bizim hər birimiz bu işə özü bildiyi kimi 
yanaşır. 

İnspektor dedi: 

— Sizi başa düşə bilmirəm. Cənab Ekroydun saat ona on 
beş dəqiqə qalmış sağ-salamat olduğuna etiraz etmirsiniz ki? 

Puaro inspektora baxdı, sonra başını bulayıb güldü: 

— Sübutu olmayan şeyə həmişə etiraz etmişəml 

— Sübut var. Bu da miss Ekroydun sözləridir. 

— Deyir ki, yatmamışdan əvvəl əmisi ilə görüşməyə 
gedib? Qız nə qədər füsunkar, nə qədər qəşəng olsa da, 
mən bəzən bu cür qızların sözünə inanmıram. 

— Cəhənnəm olsun gözəllik, axı Parker də onu qapıdan 
çıxarkən görmüşdür. 

Puaro tez dedi: 

— Xeyr. Parker onu qapıdan çıxarkən görməyib. Dünən 
bu məqsədlə bir təcrübə keçirtdim... Yadınızdadır, doktor? 
Parker onu qapının ağzında, əli ilə dəstəyi tutarkən gör- 
müşdür. 

— Bəs o... harada idi? 

— Pilləkənin üstündə. 

— Pilləkənin üstündə? 

— Bəli. 

— Axı bu, cənab Ekroydun yataq otağına qalxan pillə- 
kəndir. 

— Elədir. 

İnspektor gözlərini Puarodan çəkmirdi. O dedi: 

— O, əmisinin yataq otağında olub? Niyə? Bir də bunu 
gizlətməyin nə mənası var? 

— İstəmirdi ki, ondan yataq otağında olmasının 
səbəbini soruşsunlar. 

— Sizcə, pulu... qırx funtu o götürüb? 

Puaro dedi: 

— Mən sizin diqqətinizi bir fakta cəlb etmək istəyirəm. 
Cənab Ekroyd pul məsələsində qəribə vərdişlərə malik 
adam idi, ana-balanın isə mütəmadi olaraq müəyyən miq- 
darda pula ehtiyacları olurdu. Onlar bu evdə qayğısız və 
şad-xürrəm yaşamırdılar. Ola bilsin ki, qıza pul lazım olub, 
o da yataq otağındakı pulun bir hissəsini götürərək aşağı 
enib. Pilləkənin yarısına çatanda zaldan cingilti səsi gəlir. 
Başa düşür ki, gələn Parkerdir. Parker isə onu pilləkənin 
üstündə görsə, bunu yadında saxlayacaq və pulun itməsi 
haqqında xəbər yayılan kimi Floranı pilləkənin üstündə 
gördüyünü söyləyəcək. Buna görə də o, cənab Ekroydun 
iş otağının qapısına tərəf qaçıb əlini qapının dəstəyinə 
qoyur. Guya, əmisinin yanından gəlir və ağlına gələn ilk 
şeyi — Rocer Ekroydun axşam verdiyi sərəncamı təkrar 
edib öz yatağına qalır. 

İnspektor dedi: 

— Bəs sonra niyə hər şeyi danışmadı? Axı bütün iş 
bundan asılıdır! 

Puaro dedi: 

– Sonra madmazel Flora üçün həqiqəti söyləmək çətin 
oldu. Qətl baş verən gecə ona deyiblər ki, evdə oğurluq 


olduğundan polis hamını dindirir. Təbii ki, Flora qorxur 
və yalan danışmalı olur. Əmisinin öldürüldüyünü eşidəndə 
isə əsəbləri tab gətirmir və huşunu itirir. Yadınızda saxlayın, 
müsyö, indiki qızlar heç bir səbəb olmadan huşunu itirib 
yerə yıxılmırlar. Bu beləl Demək, onun iki yolu qalır: ya 
uydurduğu əhvalatı söyləməli, ya da hər şeyi boynuna 
almalıdır. Əlbəttə, bu cür gənc, yaraşıqlı qız üçün oğurluq 
etdiyini etiraf etmək çətindir. 

Raqlan yumruğunu stola çırpıb dedi: 

— İnanmıram. Bu... ola bilməz. Necə oldu ki, bu, sizin 
ağlınıza gəldi? 

Puaro dedi: 

— Mən madmazel Floranın bizdən nəsə gizlətdiyini 
duymuşdum. Bunu öyrənmək üçün kiçik bir təcrübə keçi- 
rib doktor Şepparddan mənə yoldaşlıq etməsini xahiş 
etdim. 

— Siz mənə demişdiniz ki, Parkeri yoxlamaq istəyirsiniz, 
— dedim. 

Puaro üzrxahlıq etdi: 

— Onda bir söz deməliydim, yalan danışdığıma görə 
bağışlayın. 

İnspektor ayağa qalxıb dedi: 

— Hökmən gənc xanımı görmək lazımdır. Müsyö Puaro, 
siz də Fenliyə gedirsinizmi? Biz miss Ekroydu həbs etməliyik. 

— Əlbəttə. Doktor Şeppard da maşını ilə bizi ora aparar. 

Biz maşına oturub Fenli Parka doğru istiqamət aldıq. 

Fenlidə bizə dedilər ki, miss Ekroyd bilyard otağındadır. 
Onu elə orada da tapdıq. Mayor Blantla pəncərənin yanın- 
da oturmuşdu. 

İnspektor onları salamlayıb dedi: 

— Sabahınız xeyirl Miss Ekroyd, sizinlə təklikdə danış- 
maq olarmı? 

Blant ayağa qalxıb qapıya tərəf getdi. Flora əsəbi hal- 
da soruşdu: 

— Nə olub? Mayor Blant, getməyin. 

Sonra inspektora tərəf çevrilib əlavə etdi: 

— Etiraz etməsəydiniz, o qalardı. 

İnspektor dedi: 

— Siz bilən məsləhətdir, amma sizinlə təklikdə danışma- 
ğım məhz sizin xeyrinizədir. 

Flora ona çəpəki nəzər saldı. Onun bənizi ağardı, 
sonra Blanta tərəf çevrilib dedi: 

— İstəyirəm ki, siz burada olasınız və inspektorun nə 
dediyini eşidəsiniz. 

İnspektor çiyinlərini çəkib dedi: 

— Siz necə istəyirsinizsə, qoy elə də olsun. Miss 
Ekroyd, müsyö Puaro mənə sizin haqqınızda bir-iki söz 
deyib. O iddia edir ki, siz cümə günü axşam əminizin ota- 
ğında olmayıbsınız. Parkerlə rastlaşanda siz əminizin yataq 
otağından gəlirmişsiniz. 

Flora Puaroya baxdı. Puaro başını tərpədib dedi: 

— Madmazel, o gün stolun arxasında sizə demişdim 
ki, həqiqəti söyləyin, onsuz da, Puaro Ata hər şeyi tapıb 
öyrənəcək. Gördüyünüz kimi, mən indi hər şeyi bilirəm. 
Sizə çox əziyyət verməyəcəyəm: düzünü deyin, pulu siz 
götürübsünüz? 

— Pulu, — deyə Blant təkrar etdi. 

Araya cansıxıcı sükut çökdü. 

Nəhayət, Flora özünü ələ alıb danışmağa başladı: 

— Müsyö Puaro haqlıdır. O pulu mən götürmüşəm. 
Bəli... mən oğruyam. Ədəbsiz bir oğru. Siz artıq hər şeyi 
bilirsiniz! Mən buna şadam, çünki son günlər yerimdə 
sakit yata bilmirdim. 

O, qəflətən aşağı oturub əlləri ilə üzünü örtdü və xırıltılı 
səslə sözünə davam etdi: 

— Mənim buradakı həyatım cəhənnəmə çevrilmişdi. 
Əgər mənə bir şey lazım idisə, yalan danışmalıydım, müx- 
təlif planlar qurmaq, söz vermək, pul axtarıb tapmaq... 
Oyl Bunları xatırlayanda özümə nifrət edirəml Ralfla məni 
birləşdirən də bu oldu. Hər ikimiz zəifikl Mən onu başa 
düşdüm, o isə məni. Biz təkbaşına, ayrıca yaşayıb özümü- 
zü saxlaya bilməzdik, çünki çox zəif insanlarıq. 

O, Blanta baxdı, sonra ayaqlarını yerə döyüb dedi: 

— Mənə belə baxmayın. Siz mənim sözlərimə inan- 
mırsınız, ancaq mən... oğruyam. Sənin xoşladığın pak qız 
rolunu oynamaq istəmirəm. Siz məni bir də görmək istə- 
yəcəksiniz, ya yox, bunun daha mənim üçün heç bir fərqi 
yoxdur. Mən özümə nifrət edirəm. Bir şeyə inanın: əgər bil- 
səydim ki, mənim etirafım Ralfın işini yüngülləşdirəcək, hər 
şeyi danışardım, ancaq bu, onun işini daha da ağırlaşdırır. 


— Yenə də Ralf, — Blant dedi. 

Flora küskün adamlar təki dedi: 

— Sən heç nə başa düşmürsən və heç vaxt da başa 
düşməyəcəksən. 

Sonra inspektora tərəf dönüb: 

— Mən hər şeyi boynuma alıb deyirəm: mənə pul lazım 
olduğundan o pulu mən götürmüşəm. Şam yeməyindən 
sonra əmimi görməmişəm. İndisə məni həbs edə bilərsiniz. 
Onsuz da, bundan böyük biabırçılıq ola bilməzl — dedi. 

O, yenidən hönkürüb əlləri ilə üzünü örtdü və qaça- 
qaça otaqdan çıxdı. 

İnspektor astadan dedi: 

— Belə-belə işlər... 

O nə edəcəyini bilmirdi. Bu vaxt Blant irəli gəlib dedi: 

— İnspektor Raqlan, cənab Ekroyd pulları mənə ver- 
mişdi. Miss Ekroyd kapitan Patonun işini yüngülləşdirmək 
məqsədilə yalan danışır. Buna görə məhkəmə icraçısının 
yanına gedib and içməyə hazıram. 

O təzim etdi. Sonra çevrilib otaqdan çıxdı. 

Puaro tələsik onun arxasınca qaçdı və zalda ona çatıb 
dedi: 

— Müsyö, bir dəqiqə. 

— Nə olub, ser? 

Blant narazı halda üzünü turşudub dayandı. 

Puaro tələsik dedi: 

— Məsələ belədir: sizin kiçik uydurmanız məni aldada 
bilməz. Pulu məhz miss Flora götürüb. Sizin uydurmanız 
isə... maraqlıdır. Açığını deyim ki, siz mənim xoşuma gəlir- 
siniz. Çox qətiyyətli adamsınız. 

— Sizin nə barədə fikirləşdiyiniz məni narahat etmir. 

O çıxıb getmək istəyəndə Puaro əlini onun qolunun 
üstünə qoyub dedi: 

— Qulaq asın. Sizə bir şey demək istəyirəm. Mən o gün 
demişdim ki, hər adam məndən bir şey gizlədir. Sizin də 
məndən nə gizlətdiyinizi tapmışam. Siz bütün varlığınızla 
madmazel Floranı sevirsiniz, elə deyilmi?! O!.. Etiraz etməyin 
yeri deyil. İngiltərədə məhəbbət haqqında danışmağı özləri- 
nə ar bilirlər. Siz məhəbbətinizi hamıdan gizlətməyə çalışırsı- 
nız. Bu, belə də olmalıdır, amma Erkül Puaronun məsləhə- 
tini eşidin: bunu heç vaxt madmazelin özündən gizlətməyin. 

Blant tez çıxıb getmək istəyirdi, ancaq Erkül Puaronun 
son sözlərini eşidəndə soruşdu: 

— Siz nə demək istəyirsiniz? 

— Sizcə, o, kapitan Ralf Patonu sevir, ancaq mən — 
Erkül Puaro deyirəm ki, bu, doğru deyil. Madmazel Flora 
əmisinin təkidiylə kapitan Patonla nişanlanmağa razılıq 
verib. Bununla istəyib ki, bu evin dözülməz həyatından 
xilas olsun. Ralf onun xoşuna gəlirdi. Onlar bir-birini başa 
düşür və bir-birinə hörmət edirdilər. Floranın sevdiyi adam 
kapitan Paton deyil. 

— Sözünüz nədir? — deyə Blant soruşdu. 

Onun tunc sifətinə qızartı gəldi. 

— Siz kor olubsunuz, müsyö, kor! O, sədaqətli qızdır, 
buna görə də bəd ayaqda Ralf Patonu ata da bilməzdi. 
Flora çox ləyaqətli xanımdır. 

Yaxşılıq etmək üçün mən də söhbətə qoşulub dedim: 

— O gün bacım mənə dedi ki, Flora Ralfı sevmir. Bacım 
isə belə işlərdə kəndin mütəxəssisi sayılır. 

Blant mənim sözlərimi qulaqardına vurub Puaroya dedi: 

— Demək, o... 

Blant fikrini sözlə ifadə etməkdə çətinlik çəkənlərdən 
biridir. Puaro isə belə şeylərdə çətinlik çəkənlərdən deyildi, 
Odur ki dedi: 

— Əgər mənə inanmırsınızsa, qızın özündən soruşun, 
müsyö. Bəlkə, pul məsələsini daha unudasınız? 

Blant acı-acı güldü: 

— Sizcə, bu, bizim aramızı vuracaq? Rocerin pul barədə 
qəribə xasiyyəti var idi. O da çıxılmaz vəziyyətdə qalmışdı, 
Rocerə bunu deyə bilmirdi. Yazıq qızcığaz. 

Puaro yan qapıya baxıb dedi: 

— Deyəsən, madmazel Flora bağa getdi. 

Blant dedi: 

— Mən axmaq olmuşam. Əsas məsələni qoyub, lazım- 
sız şeylərdən danışırdıq. Siz isə, müsyö Puaro, yaxşı oğlan- 
sınız. Təşəkkür edirəm. 

O, Puaronun əlini sıxanda Puaro ağrıdan üzünü turşut- 
du. Sonra o, yan qapıya tərəf gedib otaqdan çıxdı. Puaro 
onun arxasınca baxıb öz-özünə danışırmış kimi dedi: 

— Axmaq yox, səfehsən. Qız sevən səfeh. 


XX fəsil 
MİSS RASSEL 


İnspektor Raqlan indicə eşitdiyi xəbərdən hələ də özü- 
nə gələ bilmirdi, çünki bu, onun üçün çox gözlənilməz 
olmuşdu. Biz Fenli Parkdan qayıdarkən inspektor şikayət- 
lənib deyirdi: 

— Belə də şey olar? Bu, bütün planlarımızı alt-üst etdi. 
Heçə endirdi. Mən səhv demirəm ki, müsyö Puaro? 

Puaro: 

— Xeyr, — dedi. — Bu, mənim ağlıma gəlmişdi. 

İnspektor Raqlanın ağlına isə bu, cəmi yarım saat əvvəl 
gəlmişdi. İnspektor məlul baxışla Puaronu süzüb dərhal öz 
fikrini söyləməyə başladı: 

— Əvvəl tapdığımız dəlillərin daha faydası olmadı. İşə 
təzədən başlamaq lazımdır. Ev adamlarının saat onun yarı- 
sından bəri nə etdiklərini öyrənməliyik. Sizin Kent haqqında 
olan fikriniz doğru imiş... Onu həbsdən buraxmaq olmaz. 
Bir dəqiqə... Doqquz qırx beşdə barda olub. Əgər Fenlidən 
qaçaraq getsə, on beş dəqiqəyə bara çata bilər. Demək, 
cənab Reymond cənab Ekroydun iş otağında Çarlz Kentin 
səsini eşitmişdir. O, cənab Ekroyddan pul istəyir, lakin 
cənab Ekroyd ona heç nə vermir. Bir şey var ki, doktora 
zəng vuran adam o deyil, çünki stansiya bardan bir mil 
yarım uzaqlıqdadır. O, bu barda saat on birə on dəqiqə 
işləmişə qədər olmuşdur. Görüm bu telefon zəngini lənətə 
gəlsinl Həmişə bizə mane olur. 

Puaro dedi: 

— Elədir. Bu çox qəribədir. 

— Ola bilsin ki, kapitan Paton pəncərədən otağa gir- 
mək istəyəndə, atalığının cəsədini görüb telefonla zəng 
vurur, lakin tezliklə qorxur və qaçıb gedir. Yaxşı fərziyyədir, 
deyilmi? 

— Bəs zəng etməyinə səbəb nədir? 

— Ümid edirmiş ki, atalığı hələ sağdır, buna görə də 
həkim çağırmaq istəyib. Necədir? Deyəsən, fikrimdə bir 
şey var, elə deyilmi? 

İnspektor sinəsini qaldırıb təkəbbürlə bizə baxdı. 

Nəhayət, evimə çatanda Puaro və inspektor məndən 
ayrıldılar və polis məntəqəsinə doğru getdilər. Mənsə xəs- 
tələrimi qəbul etmək üçün iş otağıma yollandım. 

Xəstələrimi müayinə edib qurtarandan sonra evin arxa 
tərəfində yerləşən və “Şəxsi emalatxana” adını verdiyim 
kiçik otağa daxil oldum. Hər dəfə öz əlimlə düzəltdiyim 
radioqəbuledicini görəndə daxilən fərəh hissi keçirirəm. 
Karolinin bu otaqdan zəhləsi gedir. Mən isə işimə aid olan 
alətləri burada saxlayıram və qulluqçumuz Enniyə buranı 
yığışdırmağa icazə vermirəm. 

Xarab olmuş zəngli saatı təmir edirdim ki, qapı açıldı. 
Karolin başını içəri salıb dedi: 

— Buradasan, Ceyms? Müsyö Puaro səni görmək 
istəyir. 

Karolinin qəfil gəlişi məni qorxutduğundan saatın kiçik 
hissəciyini yerə saldım. Odur ki hirslə dedim: 

— Əgər o, məni görmək istəyirsə, bura da gələ bilər. 

— Bura? 

— Bəli, bura. 

Karolin narazı halda başını bulayıb getdi. Tezliklə Puaro 
ilə birlikdə geri qayıtdı. Sonra arxasınca qapını bağlayıb 
təzədən yox oldu. 

Puaro əllərini bir-birinə sürtərək irəli gəldi. 

— Əziz dost, — dedi, — görürsünüz də, məndən yaxa 
qurtarmaq o qədər də asan deyill 

— İnspektorla işiniz qurtardı? 

— Hələlik qurtarıb. Bəs sizin daha xəstəniz qalmayıb? 
Hamısını müayinə edibsiniz? 

— Heç kim qalmayıb. 

Puaro oturub mənə baxdı. Yumurtaya oxşayan başını 
sol çiyninin üstünə elə əydi ki, sanki, mənimlə zarafat 
etməyə hazırlaşırdı. 

O dedi: 

— Bir xəstəni unudubsunuz. 

— Kimi? Sizi? 

— Mən sapsağam. Bilirsiniz?.. Mən bir qadını görmək 
istəyirəm. Onu evimə dəvət etsəm, bu, kənddə söz-söh- 
bətə səbəb olacaq. Bir xəstə kimisə o, dəfələrlə sizin qəbu- 
lunuzda olub. 

— Miss Rassell — deyə qışqırdım. 


— Elədir. Onun köməyi ilə bəzi şeyləri aydınlaşdır- 
maq istəyirəm. Buna görə də ona məktub yazıb sizin evdə 
görüş təyin etdim. Mənə acığınız tutmur ki? 

— Xeyr, — dedim. — Sorğuda iştirak etməkdən ötrü 
sizdən icazə də istəyirəm. 

— Biz sizin otağınızda olacağıq, odur ki icazə istəmək 
artıqdır. 

Maqqaşı stolun üstünə qoyub dedim: 

— Çox qəribədir. Sizin sözlərinizə əsasən cinayət haq- 
qında ümumi təsəvvür yaratmaq mümkün deyil. Hər dəfə bir 
şey tapırsınız. Bəs miss Rasseli görməkdə məqsədiniz nədir? 

Puaro qaşlarını dartıb dedi: 

— Bu ki aydındır. 

— Yenə başladınız... Sizə hər şey aydındır, mənim 
başımdakı fikirlər isə bir-birinə qarışıb. 

Puaro başını buladı: 

— Siz məni dolamaq fikrinə düşübsünüz. Elə madma- 
zel Floraya aid olan işi götürək. İnspektor təəccübləndi... 
Siz isə... təəccüblənmədiniz. 

— Onun oğurluq etməsi mənim ağlıma gəlməyib. 

— Mən bunu demirəm. Madmazel Flora danışanda 
mən sizin üzünüzə baxırdım və siz... inspektor Raqlan təki 
nə qorxdunuz, nə də gülünc vəziyyətə düşdünüz. 

Mən fikrə gedib dedim: 

— Bəlkə də, siz haqlısınız, çünki Floranın sizdən nəsə 
gizlətdiyini hiss etmişdim, buna görə də mən təəccüblən- 
mədim. İnspektor Raqlanı isə bu, dilxor edib.Yazıq kişi... 

— Belə del Yazıq lap başını itirib. Mən də bundan isti- 
fadə edib ona öz xahişimi dedim. 

— Bu nə xahişdir? 

Puaro əlini cibinə salıb bir kağız parçası çıxartdı və oxu- 
mağa başladı: 


“Xeyli vaxt idi ki, polis faciəli şəkildə həyatdan 
getmiş Fenli Parkın mərhum sahibi cənab Ekroydun 
bacısı oğlu kapitan Ralf Patonu axtarırdı. Kapitan 
Paton Amerikaya qaçmağa təşəbbüs göstərdiyi zaman 
Liverpulda yaxalanmışdır”. 


O, kağızı yenidən büküb dedi: 
— Bu məlumat, əziz dost, səhər qəzetlərində çıxacaq. 

Mən ona baxıb qışqırdım: 

— Bu ki... yalandırl O, Liverpulda deyill 

Puaro güldü. 

— Beyin hüceyrələriniz yaxşı işləyir. Əlbəttə, bu, yalan- 
dır, ancaq... İnspektor Raqlanı güclə yola gətirmişəm. 
Ona demişəm ki, bütün məsuliyyəti öz boynuma götürü- 
rəm, — dedi. 

Mən Puaroya baxanda o, hələ də gülümsünürdü. Nəha- 
yət, dedim: 

— Başa düşmədim. Nə olsun ki? 

— Bir az fikirləşin. 

O, ayağa qalxıb iş stoluma yaxınlaşdı. 

— Deyəsən, sizin maraq dairəniz genişdir. 

Mən Puaroya, düzəltdiyim radioqəbuledicini göstərdim. 
O, mənim əl əməyimi yüksək qiymətləndirdi. Bundan ruh- 
lanıb, daha bir-iki ixtiramı ona göstərməli oldum. 

Puaro dedi: 

— Hətta peşəkar ixtiraçılar sizin bu ixtiranıza qibtə edər- 
dilər. Deyəsən, qapının zəngini çalırlar. Gəlin iş otağına 
gedək. Bu, yəqin, sizin xəstənizdir. 

Miss Rassel qəşəng qadın imiş. Bu, aydın məsələdir. 
Onun gözəlliyi bu səhər məni bir daha valeh etdi. Əyninə 
geydiyi qara rəngli paltar onu yaxşı tuturdu. Boyu uca, göz- 
ləri zil qara və iri idi. Yanaqları allanmışdı. Bədənini həmişə 
olduğu kimi şax saxlayırdı. Görünür, o, qız vaxtı misilsiz 
gözəl olub. 

Puaro onu salamlayıb dedi: 

— Sabahınız xeyir, madmazel. Zəhmət olmasa, əyləşin. 
Doktor Şeppard böyük lütfkarlıq göstərib öz iş otağını 
bizim sərəncamımıza verib. Sizinlə bir söhbətim var. 

Miss Rassel sakitcə oturub ona baxırdı. O, daxilən həyə- 
can keçirsə də, bunu büruzə vermirdi. 

O dedi: 

— Sizin hərəkətiniz məni çox təəccübləndirir. 

— Miss Rassel, sizə deyiləsi sözüm var. 

— Doğrudan? 

— Çarlz Kenti Liverpulda həbs ediblər. 

Müdirənin sifətindəki ifadə dəyişmədi, təkcə göz həl- 
qələri azacıq genişləndi. O, sakitcə Puarodan soruşdu: 

— Bununla nə demək istəyirsiniz? 


Qəflətən başa düşdüm ki, niyə Çarlz Kentin səsi o vaxt 
mənə tanış gəlmişdi. Onun və miss Rasselin səsi — biri kobud, 
digəri nazik tembrdə bir-birini xatırladır. Demək, həmin gecə 
mən bu adamın səsini miss Rasselin səsinə oxşatmışam. 

Mən Puaroya baxanda o, razılıqla başını tərpətdi. Sonra 
qollarını geniş açıb miss Rasselə dedi: 

— Fikirləşdim ki, bəlkə, bu, sizin marağınıza səbəb oldu. 

— Mən hər şeylə maraqlanan deyiləm. Bəs bu Çarlz 
Kent kimdir? 

— O, qətl baş verən gecə Fenli Parkda olub, madmazel. 

— Doğrudan? 

— Xoşbəxtlikdən, onun saat ona on beş dəqiqə qalmış 
barda olduğunu sübut edən var. 

— Çox gözəl, — miss Rassel dedi. 

— Biz isə onun Fenlidə nə etdiyini... kiminlə görüşdü- 
yünü bilmirik. 

— Təəssüf ki, sizə kömək edə bilmərəm. Heç kimi 
görməmişəm, heç kimi tanımıram. Daha heç bir sözünüz 
yoxdursa, mən... 

Puaro onu ayağa qalxmağa qoymayıb dedi: 

— Sizə demək istədiyim şey başqadır. Bu səhər bizə 
məlum olub ki, cənab Ekroydu saat ona on beş dəqiqə 
qalmış öldürməyiblər. Onu doktor Şeppard evdən getdiyi 
vaxtda, yəni doqquza on dəqiqə qalmışla saat ona on beş 
dəqiqə qalmış müddətdə öldürüblər. 

Müdirənin üzü ağappaq oldu. O irəli əyildi. Bədəni 
əsirdi. Kəkələyə-kəkələyə dedi: 

— Axı miss Ekroyd... deyir ki... miss Ekroyd... 

— Miss Ekroyd yalan danışdığını boynuna alıb. O, axşam 
cənab Ekroydun otağında olmayıb. 

— Demək... 

— Demək, axtardığımız adam Çarlz Kentdir. O, Fenliyə 
nə üçün gəldiyini izah edə bilmir... 

— Mən onun Fenliyə nə üçün gəldiyini deyərəm... O, qatil 
deyil. O heç vaxt cənab Ekroydun iş otağında olmayıb. 
İnanın mənə. Cənab Ekroydu o öldürməyib. 

Miss Rasselin bədəni irəli uzanmışdı. Sifətindəki dəh- 
şət, qorxu, vahimə hissləri bir-birinə qarışmışdı. Əvvəlki 
tunc təbiətindən heç nə qalmamışdı. O, Puaroya yalva- 
raraq deyirdi: 

— Müsyö Puarol Müsyö Puarol Mənə inanın. 

Puaro ayağa qalxıb miss Rasselə yaxınlaşdı, onun çiy- 
nini sığallaya-sığallaya mehribanlıqla dedi: 

— Sakit olun, miss Rassel. Mən sizə inanıram. Bunu 
demək istəmirdim, ancaq mən sizin dilinizi açmalıydım. 

Miss Rassel Puaronun sözlərinə şübhəylə yanaşıb dedi: 

— Sözləriniz doğrudur? 

— Bəli, Çarlz Kenti, həqiqətən, adam öldürməkdə 
günahlandırırlar. Onu ancaq siz xilas edə bilərsiniz, buna 
görə də onun nə üçün Fenliyə gəldiyini deməlisiniz. 

Miss Rassel tələsik dedi: 

— O, məni görməyə gəlmişdi. Mən həyətə düşdüm ki... 

— Onunla daxmada görüşəsiniz. Bunu bilirəm. 

— Necə bildiniz? 

— Madmazel, Erkül Puaro belə şeyləri asanlıqla öyrə- 
nir. Onu da bilirəm ki, siz daxmada bir dəfə də olubsu- 
nuz və saat neçədə gələcəyinizi kağıza yazıb orada qoyub- 
sunuz. 

— Elədir. Ondan aldığım məktubda yazılmışdı ki, o, məni 
görmək istəyir. Əlbəttə, Çarlz Kenti məlum səbəbə görə 
evə buraxa bilməzdim, buna görə də cavab yazdım ki, 
məni evin yanındakı daxmada gözləsin. Sonra ağlıma 
gəldi ki, birdən Kentin daxmada məni gözləməyə höv- 
sələsi çatmaz və mən gizlicə zalın pəncərəsindən həyətə 
düşüb daxmaya getdim. Saat ona on dəqiqə işləmiş gələ- 
cəyimi bir kağıza yazıb ora qoydum. Daxmadan qayıdar- 
kən zalın qapısı ağzında doktor Şeppardla toqquşdum. 
Fikirləşdim ki, o, mənim təngnəfəs olduğumu görüb 
təəccüblənəcək. Doğrusu, doktor Şeppardın bizə gələ- 
cəyini bilmirdim. 

O susdu. 

Puaro dedi: 

— Demək, siz ona on dəqiqə işləmiş onunla görüşdü- 
nüz. Bu vaxt bir-birinizə nə dediniz? 

— Deyə bilmərəm... 

Puaro onun sözünü kəsib dedi: 

— Madmazel, mənə bütün əhvalatı danışın. Eşitdiyim 
söz bu otaqdan kənara çıxmayacaq. Doktor Şeppard da söz 
gəzdirənlərdən deyil. Yaxşı, sizin işinizi yüngülləşdirərəm: 
Çarlz Kent sizin oğlunuzdur, elə deyilmi? 


O, başını tərpədib Puaronun sözünü təsdiqlədi. Yanaq- 
ları qızarmışdı. Nəhayət, dedi: 

— Heç kəs bunu bilmir. Çox-çox əvvəl... Kent şəhərin- 
də anadan olub... Kəbinsiz. 

— Şəhərin adını da ona soyad götürdünüz. Aydındır. 

— Nəhayət, özümə iş tapıb onu pansionata düzəltdim. 
O bilmirdi ki, mən onun anasıyam. Sonra Kent pis yola 
qurşandı: içki içdi, narkotik maddələrdən istifadə etdi. 
Buna görə də onu Kanadaya göndərməli oldum. Onun 
haqqında bir-iki il heç nə eşitmədim. Nəhayət, öyrənir ki, 
mən onun anasıyam və məktub yazıb məndən pul istəyir. 
Kəndə gəlib məni görmək istədiyini biləndə qorxdum, 
çünki məni həmişə... namuslu qadın hesab ediblər. Cənab 
Ekroyd kəbinsiz uşağım olduğunu bilsəydi, məni dərhal 
işdən qovardı, odur ki ona məktub yazıb evin yanındakı 
daxmada görüşəcəyimizi bildirdim. 

— Səhər də doktor Şeppardın yanına gəldiniz. 

— Fikirləşdim ki, bəlkə, bu xəstəliyin bir əlacı var. Tiryək 
çəkməyi deyirəm. Əvvəllər pis oğlan deyildi. 

— Aydındır. O, həmin gecə görüşə gəlmişdi?.. 

— Bəli. Məni daxmada durub gözləyirmiş.Yaman kobud 
idi. Ağzına gələni deyirdi. Özümdə olan pulun hamısını 
ona verdim. Bir az söhbət edəndən sonra çıxıb getdi. 

— Saat neçədə? 

— Saat ona iyirmi-iyirmi beş dəqiqə işləmişdi. Evə 
qayıdanda hələ onun yarısı olmamışdı. 

— Onun hansı yolla getdiyi yadınızdadır? 

— Elə gəldiyi yolla da — darvazaya gedib çıxan cığırı 
deyirəm — geri qayıtdı. 

— Bəs siz hansı yolla getdiniz? 

— Mən evə tərəf gedəndə gördüm ki, mayor Blant 
meydanda durub siqaret çəkir, buna görə də yan qapıya 
dolayı yolla getdim. 

Puaro çox xırda olan cib kitabçasını çıxarıb ora nə isə yazdı. 

— Bura qədər, — dedi. 

— Burada danışdığım əhvalatı inspektor Raqlana da 
söyləməliyəm? 

— Qəti bir söz demək çətindir, çünki Çarlz Kenti hələ 
rəsmən qətldə günahlandırmırlar, buna görə də səbir edib 
qabaqcadan fikir söyləməyək. 

Miss Rassel ayağa qalxıb dedi: 

— Təşəkkür edirəm, müsyö Puaro. Siz yaxşı adamsınız... 
Xeyirxahsınız. Bəs mənim sözlərimə inanırsınız? Çarlzın 
qətllə heç bir əlaqəsi yoxdur ki? 

— Şübhəsiz ki, cənab Ekroydla saat 9:30-da söhbət 
edən adam sizin oğlunuz deyil. Narahat olmayın, madma- 
zel. Hər şey öz qaydasına düşəcək. 

Miss Rassel çıxıb getdi və biz otaqda tək qaldıq. 

— Demək, belə, — dedim. — Yenə də Ralf Patonun üstü- 
nə gəlib çıxırıq. Çarlz Kentin miss Rasseli gözlədiyini necə 
bildiniz? 

— Qaz lələyini daxmada tapanda bu, mənim ağlıma 
gəlmişdi. Qaz lələyi tiryək üçün nəzərdə tutulmuşdu, miss 
Rassel də sizin yanınıza buna görə gəlmişdi. Həmin gün 
səhər qəzetlərində kokain haqqında məqalə çıxmışdı. 
Görünür, kimsə bu məqalə haqqında ona danışıb. O, qəzeti 
tapıb oxuyur, sonra isə sizin yanınıza gəlir. Məqalə kokain 
barədə yazılmışdı, miss Rassel də kokaindən söhbət salıb. 
Sizin maraqlandığınızı görüb söhbətin mövzusunu dəyişib 
və başlayıb detektiv hekayələrdən, eləcə də zəhərlərdən 
danışmağa. Fikirləşdim ki, Çarlz Kent ya onun oğludur, ya 
qardaşı, ya da... nə isə, bir yaxın qohumudur. İndisə mən 
getməliyəm. Artıq nahar vaxtıdır. 

— Heç yerə getməyin. Bizimlə nahar edin. 

Puaro başını bulayıb dedi: 

— Gələn dəfə, çünki madmazel Karolin iki gün dalbadal 
pəhriz saxlamalı olacaq, bunu isə mən istəmirəm. 

Erkül Puaronun diqqətindən heç nə yayınmır. 


XXI fəsil 
QƏZETDƏ ÇIXAN MƏLUMAT 


Əlbəttə, miss Rasselin yanıma gəlməsi Karolinin gözün- 
dən yayınmamışdı. Ona deyəcəkdim ki, müdirə yenə də 
dizindən şikayətlənirdi, amma mülahizəm özünü doğrult- 
madı, çünki bacım məndən heç nə soruşmadı. Onun dedi- 
yinə görə, mən miss Rasselin yanıma gəlməsinin səbəbini 
bilmirəm, o isə, yəni bacım Karolin bilir. 

Karolin sözünə davam edib dedi: 


— Səndən söz almağa gəlmişdi, Ceyms. Bu, mənim 
qəti fikrimdir, sənin isə ağlına da gəlmir. Ömumiyyətlə, 
kişilər sadəlövhdürlər. Heç nədən şübhələnmirlər. O bilir 
ki, sən müsyö Puaronun ən yaxın adamısan, buna görə də 
səndən məlumat almağa gəlmişdi. Heç bilirsən, Ceyms, 
mən nə fikirləşirəm? 

— Yox, bilmirəm, çünki sənin çox qeyri-adi fikirlərin olur. 

— Onda eşit: miss Rassel cənab Ekroydun ölümü haq- 
da çox şey bilir, ancaq bunu heç kəsə demir. 

Karolin arxaya söykənib şəstlə mənə baxdı. 

— Bu, doğru sözdür? — deyə soruşdum. 

— Yaman qaşqabaqlısan, Ceyms. Danışmaq istəmir- 
sən. Başa düşürəm səni: yenə qaraciyərindir. 

Bundan sonra şəxsi məsələlər haqqında danışdığımız- 
dan Karolinlə olan söhbətimi burada kəsirəm. 

Dünən Puaronun mənə oxuduğu məlumat səhər qəzet- 
lərində artıq dərc olunmuşdu. Onun məqsədi mənə aydın 
olmasa da, məlumat Кагоһпә güclü təsir göstərmişdi. 

O, müxtəlif mühakimələr yürüdür və bundan böyük 
həzz alırdı. Mən isə sakitcə oturub ona qulaq asırdım, lakin 
mübahisə etmirdim. Nəhayət, Karolin vicdanını yada salıb 
deid: 

— Gərək Liverpul adını dilimə gətirməyəydim. Bir də 
Ralfın Amerikaya qaçmaq istəməsini qabaqcadan bilirdim, 
çünki Krippen də bu cür etmişdi. 

— Ancaq qaça bilməmişdi. 

— Yazıq uşağı, nəhayət, tutdular. Onu dar ağacından 
asmasınlar deyə, Ceyms, gərək bir şey edəsən. 

— Mən nə etməliyəm ki? 

— Sən həkimsən, Ceyms. Ralf gözümüzün qabağında 
böyüyüb. Deməlisən ki, o, ruhi xəstədir. Eşitmişəm ki, bu 
növ xəstələr Brodmorda heç də pis yaşamırlar. 

Karolinin sözləri mənə bir şeyi xatırlatdı, odur ki dedim: 

— Mən Puaronun qohumlarının içində ruhi xəstə 
olduğunu bilmirdim. 

— Doğrudan? O, hər şeyi mənə danışıb. Yazıq oğlan... 
Bu, onların ailələrinə ağır bir dərddir. Bu yaxın günlərə 
kimi onu evdə saxlayırdılar, lakin son zamanlar xəstəliyi 
şiddətləndiyindən həmin oğlanı bir yerə aparıb qoymaq 
istəyirlər. 


1LSRAM VAVOV ILVAAİSEG€ YANNA HiSVTİNİ 


(о 
oy 
mz 





ROCER EKROYDUN QƏTLİ 


— Görürəm, Puaronun ailəsi haqqında hər şeyi bilirsən. 

— İnsanlar bir adam axtarırlar ki, ürəklərini ona boşaldıb 
yüngülləşsinlər. 

— Ola bilər, ancaq ürəyini o, könüllü surətdə açmalıdır, 
daha məcburiyyət qarşısında yox. 

Karolin öz ideyası uğrunda ölümə gedən fədailərə xas 
ciddiyyətlə dedi: 

— Sən çox qapalı adamsan, Çeyms. Öz ürəyini heç 
kimə açmırsan, buna görə də elə bilirsən ki, hamı sənin 
kimidir. Mən heç kimi ürəyini mənə boşaltmağa vadar 
etməmişəm. Puaro günorta bizə gələndə isə dan yeri 
sökülməmiş onlara gələn adamın kim olduğunu ondan 
soruşmayacağam. 

— Dan yeri sökülməmiş? 

— Hə. Süd də hələ gəlməmişdi. Təsadüfən pəncərə- 
dən bayıra baxanda gördüm. Kişi idi. Öİstüörtülü maşında 
gəldi, özü də nəyə isə bürünmüşdü. Sifətini görə bilmə- 
səm də, onun kim olduğunu bilirəm. 

— Kimdir? 

Karolin səsini yavaşıtdı. 

— Daxili İşlər Nazirliyinin baş inspektoru, — deyib nəfə- 
sini dərdi. 

— Daxili İşlər Nazirliyinin baş inspektoru? — deyə təəc- 
cüblə təkrar etdim. — Əzizim Karolinl 

— Sözlərimi unutma, Ceyms. Özün də görəcəksən ki, 
mən haqlıyam. Bu qadın Rassel cənab Ekroydun öldürül- 
düyü günün səhəri sənin yanına gəlib ki, zəhər haqqında 
səndən bir şey öyrənsin. O, həmin gecə Rocer Ekroydun 
xörəyinə zəhər də tökə bilərdi. 

Mən ucadan gülüb dedim: 

— Boş sözdürl Onu arxadan bıçaqla vurublar. Bunu 
sən də bilirsən, mən də. 

— Onu zəhərləyəndən sonra bıçaqla vurublar, Çeyms, 
— Karolin dedi. — Bununla da izi azdırmaq istəyiblər. 

— Mənim mehribanım, — dedim, – mən cəsədi muayinə 
etmişəm və nə danışdığımı bilirəm. Onu məhz bıçaqla 
öldürüblər. 

Karolinin lovğa duruşu məni əsəbiləşdirdi, buna görə 
də əlavə etdim: 

— Karolin, de görüm, mənim tibbi savadım varmı? 


— Var, Çeyms, var, amma təxəyyülün yoxdur. 

— Neynim, olanımı sənə vermişəm. 

Puaro günorta bizə gələndə Karolinin məqsədi həmin 
naməlum qonaq haqqında ondan bir məlumat almaq idi. 
Doğrudur, Karolin sualını birbaşa vermirdi, dolayısı ilə 
Puarodan bir söz almaq istəyirdi, amma Puaro onun nə 
istədiyini çox gözəl başa düşsə də, bu sualların altından 
məharətlə çıxırdı. 

Nəhayət, Puaro ayağa qalxıb dedi: 

— Bəlkə, həyətə düşüb bir az gəzişək, bədənimiz açıl- 
sın? Sonra isə miss Karolin bizi çaya qonaq edər. 

— Yaxşı fikirdir, — Karolin dedi, — sizin... ee... qonağınız 
da gələcəkmi? 

— Siz çox mehriban qadınsınız, madmazel, ancaq 
qonağım yol gəldiyindən yorulub, indi istirahət edir. Sizi 
sonra onunla tanış edərəm. 

— Eşitmişəm ki, o, sizin uşaqlıq dostunuzdur. 

— Ola bilər. 

Bunu deyib Puaro otaqdan çıxdı. Mən də onun arxa- 
sınca çıxdım. Biz Fenliyə gedən yolla addımlayırdıq. Puaro 
mənə baxıb dedi: 

— Bu gecə evimdə iclas keçirəcəyəm, dostum. Gələr- 
sinizmi? 

— Əlbəttə. 

— Saat doqquza təyin etdiyim iclasda missis Ekroyd, 
madmazel Flora, mayor Blant və müsyö Reymond iştirak 
etməlidirlər. Bunu onlara deyə bilərsinizmi? 

— Böyük məmnuniyyətlə deyərəm, ancaq özünüz niyə 
demirsiniz? 

— İstəmirəm ki, bu iclas barədə mənə əlavə sual ver- 
sinlər. Ümumiyyətlə, əziz dostum, mən öz fikirlərimi lazım 
olan vaxt gəlib çatanda söyləyirəm. 

— Fenli Parka nə vaxt getməliyəm? 

— Elə indi gedin. Biz artıq Fenli Parka yaxınlaşmışıq. 

— Bəs siz? 

— Mən təmiz hava qəbul edəcəyəm. On beş dəqiqədən 
sonra darvazanın ağzında görüşərik. 

Mən razılığımı bildirib Fenli Parka doğru getdim. Evdə 
missis Ekroyddan savayı heç kəs yox idi. O, məni görəndə 
sevindi. 

— O məsələni müsyö Puaroya dediyinizə görə təşəkkür 
edirəm, doktor, — dedi. — Dərdim təkcə bu olsaydı, nə var 
idi? Flora barəsində eşidibsiniz də? 

— Nəyi? 

— Hektor Blanta nişanlandığını. O, Ralf kimi varlı olma- 
sa da, əsas insanın xoşbəxtliyidir. Floraya Blanttək yaşlı, 
güclü və sədaqətli kişi lazımdır. Özünə görə ad-sanı da 
var. Ralfın həbs edildiyi haqqında olan məlumatı oxuyub- 
sunuz? 

— Bəli. 

Missis Ekroyd gözlərini yumub dedi: 

— Dəhşətdir. Cefri Reymond özünə yer tapa bilmir. 
Liverpula zəng vurmuşdu. Polis məntəqəsinə. Ona dedilər 
ki, guya, Ralfı tutmayıblar... Ancaq mən onlara inanmı- 
ram. Nə isə... nə yaxşı ki, Flora ona ərə getmədil 

Missis Ekroyd gözlərini yumdu. Maraqlıdır, görəsən, 
nə vaxt imkan tapıb Puaronun sözünü ona deyəcəyəm? 

Missis Ekroyd mənə danışmağa macal verməyib dedi: 

— Dünən siz də o kobud kişi inspektor Raqlanla bura- 
da idiniz? Yazıq qızı yaman qorxudub. Onu hipnoz edib. 
O da məcbur olub deyib ki, guya, pulu oğurlayıb. Əslində, 
məsələ tamamilə başqa cür olub: qıza pul lazım olub, əmi- 
sinin başı isə qarışıq imiş, buna görə də o, yataq otağına 
gedib istədiyi qədər pul götürüb. Həmin məsələ Hektorla 
Floranın arasını vurmayıb. Ümumiyyətlə, son vaxtlar Flo- 
ranın taleyi məni narahat edirdi. Fikirləşirdim ki, onunla 
gənc Reymondun arasında nəsə var. Başa düşürsünüz dəl 
Katiblə... bir sent də pulu yoxdur. 

— Siz buna dözməzdiniz. 

— Mən? 

Onu sakitləşdirməyə başladım. Sonra isə Puaronun 
nə istədiyini söylədim. 

Missis Ekroyd dedi: 

— Əgər müsyö Puaro deyirsə, getməliyik. Təkcə səbə- 
bini bilmək istəyirəm. Nə üçün? 

Missis Ekroyda dedim ki, heç özüm də bilmirəm. 

— Yaxşı, — missis Ekroyd narazı halda dedi, — saat doq- 
quzda orada olacağıq. 

Evdən çıxıb Puaro ilə şərtləşdiyimiz yerə getdim. Puaro 
məni gözləyirdi. 


— Deyəsən, gecikmişəm. Bu qəşəng xanımın əlindən 
qurtarmaq olmur. 

— Eybi yox. Hər şey əladır. 

Biz gəldiyimiz yolla da geri qayıtdıq. Karolin bizi qapı- 
nın ağzında qarşıladı: həm ciddi, həm də həyəcanlı idi. 
Bizə əli ilə susmağı işarə edərək dedi: 

— Ursula Bern bizdədir. Müsyö Puaronu görmək istə- 
yir. Yazıq qız elə vəziyyətdədir ki, adamın ona yazığı gəlir. 
Onu sakitləşdirmək üçün xeyli vaxt sərf etmişəm. 

Puaro: 

— Qız haradadır? — deyə soruşdu. 

— Burada, — deyib Karolin qonaq otağının qapısını 
açdı. Ursula Bern dəyirmi stolun yanında oturmuşdu. 
Gözləri ağlamaqdan qızarmışdı. 

— Ursula Bern, — astadan dedim. 

Puaro əllərini geniş açıb irəli getdi. 

— Siz səhv edirsiniz, əziz doktor, — dedi. — Ursula Bern 
yox, Ursula Paton. Elə deyilmi, əziz balam? Missis Ralf 
Paton. 


ХХИ fəsil 
URSULANIN HEKAYƏSİ 


Qız təəccüblə Puaroya baxdı, başının hərəkəti ilə onun 
sözünü təsdiqlədi. Sonra əlləri ilə üzünü örtərək ağlamağa 
başladı. 

Karolin məni itələyib Ursula Bernin yanına getdi. Qızı 
qollarının arasına salıb çiynini sığalladı. 

— Sakit ol, mənim əzizim. Hər şey yaxşı olacaq, ağla- 
ma, — dedi. 

Nəhayət, qız göz yaşlarını dəsmalla silib başını yuxarı 
qaldırdı. 

— Üzr istəyirəm, — dedi, — deyəsən, axmaqlıq etdim. 

Puaro mehribanlıqla cavab verdi: 

— Xeyr, mənim balam. Bu son günlər biz hamımız 
əsəbi olmuşuq. 

— Dəhşətli günlərdir, — dedim. 

Ursula sözünə davam etdi: 

— Demək, siz hər şeyi bilirsiniz. Sizə bunu Ralf deyib? 

Puaro cavab verməyərək başını buladı. 

Qız dedi: 

— Nə üçün gəldiyimi siz bilirsiniz... Bu məlumata görə 
gəlmişəm. 

O, əzilmiş qəzet parçasını irəli uzatdı. Bu, Puaronun 
dərc etdirdiyi məlumat idi. 

— Qəzetdə yazıblar ki, Ralfı həbs ediblər. Daha susma- 
ğımın xeyri yoxdur, hər şeyi sizə danışacağam. 

— Bəzən qəzetdə yazılanlar yalan olur, madmazel, 
— Puaro dedi. — Bizə isə həqiqət lazımdır. 

Qız şübhəli-şübhəli ona baxdı. Puaro bunu görüb dedi: 

— Siz mənə inanmırsınız. Onda deyin görüm, nə üçün 
yanıma gəlibsiniz? 

— Gəlmişəm sizə deyim ki, bunu Ralf etməyib. Siz ağıllı 
adamsınız, hökmən qatili tapacaqsınız. Bir də... 

— Hə? 

— Mehribansınız. 

Puaro razılıqla başını tərpədib dedi: 

— Siz çox düzgün hərəkət edibsiniz. İndisə diqqətlə 
qulaq asın: mən əminəm ki, sizin əriniz qatil deyil, ancaq 
dəlillər onun əleyhinədir. Onu xilas etmək üçün mən 
hər şeyi bilməliyəm. Hətta dediyiniz söz onun vəziyyətini 
ağırlaşdırsa da, mən bunu bilməliyəm. 

— Siz hər şeyi başa düşürsünüz, — Ursula dedi. 

— Beləliklə, hər şeyi olduğu kimi mənə danışın. 

Karolin yumşaq kürsüdə yerini rahatlayıb dedi: 

— Mən buradan heç yerə gedən deyiləm, çünki bil- 
mək istəyirəm ki, niyə bu qız özünü ev qulluqçusu kimi 
qələmə verir? 

— Ev qulluqçusu kimi qələmə verir? — deyə təəccüblə 
soruşdum. 

— Bəli. Niyə belə edirdin, bala? Pul üçün? 

— Yaşamaq üçün, — Ursula dilucu cavab verdi. 

Sonra o, başına gələn əhvalatı nəql etməyə başladı. 
Mən də, icazənizlə, onun danışdığını öz dilimlə şərh edib 
sizin nəzərinizə çatdırım. 

Ursula Bernin valideyni sonralar müflisləşmiş irlandi- 
yalı zadəganlardandır. Ailədə beş qız olublar. Ataları vəfat 
edəndən sonra qızlar bir qarın çörək qazanmaq üçün 
evdən çıxıb gedirlər. drsulanın böyük bacısı isə kapitan 


Folliota ərə gedir. Mən bazar günü onun yanına getmişdim. 
Qadının o vaxt nə üçün utandığını indi başa düşürəm. Ev 
qulluqçusu olmaq Ursula Bernin ürəyinə daha çox yatır. 
Bu işə isə peşəkar qulluqçular tələb olunur, buna görə də 
bacısı ona zəmanət kağızı verir. O, Fenlidə özünü işbilən, 
bacarıqlı qulluqçu kimi göstərə bilib. 

Ursula Bern bizə dedi: 

— Bu iş xoşuma gəlirdi. Boş vaxtım isə istənilən qədər idi. 

Sonra Ralf Patonla görüşüb sevişdiklərindən danışdı. 
Ralfın təkidi ilə onlar evlənirlər. Heç kim evdə bundan xəbər 
tutmur. Ursula əvvəlcə buna razı olmayıb. Ralf ona deyib 
ki, bu, onlar üçün yeganə çıxış yoludur, çünki ögey atası 
Ralfın kasıb qızla evlənməsinə razı olmayacaq: “Yaxşısı 
budur ki, evlənək, sonra isə bir münasib vaxt tapanda hər 
şeyi ona danışarıq”. 

Beləliklə, Ursula Bern Ursula Paton oldu. Ralf demişdi 
ki, əvvəlcə borclarını ödəməlidir. Sonra özünə iş tapacaq. 
Müstəqil dolanıb ögey atasından asılı olmayandan sonra 
isə hər şeyi ona danışacaq. 

Ralf Paton kimi insanlara hər şey sözdə asandır. 
O ümid edirdi ki, heç nədən xəbəri olmayan ögey atası 
onun bütün borclarını ödəyəcək, ancaq Rocer Ekroyd 
Ralfın borclarının məbləğini biləndə hirslənir və onları 
ödəmək istəmir. Bu söhbətin üstündən bir neçə ay ötür 
və Ralf Fenliyə gələsi olur. Rocer Ekroyd Ralfın qarşısında 
belə bir məsələ qoyur: ya o, Flora ilə evlənməlidir, ya da... 

Ralf Patonun zəifliyi burada üzə çıxır. İşin ən asan həllini 
daha üstün tutur. Flora ilə Ralfın arasındakı münasibət sırf 
işgüzar münasibət idi. Onlar bir-birini sevmirdilər. Bu, Flo- 
raya pul və azadlıq verirdi, Ralfın isə bu işdə öz məqsədi 
var idi. O, bununla öz borclarını ödəmək istəyirdi. Ümu- 
miyyətlə, Ralf gələcəyə açıq gözlə baxanlardan deyildi. 
O, müəyyən vaxt ötdükdən sonra Flora ilə olan nişanını 
pozmaq arzusunda idi. Bunu Flora da bilirdi və onlar 
fikirlərini heç kimə deməyib gizli saxlayırdılar. O, bunu 
Orsulaya demək istəmirdi, çünki güclü, qətiyyətli təbiətə 
malik olan bu qız heç vaxt belə şeylərə razı olmazdı. 

Rocer Ekroyd nişanı rəsmən elan etmək niyyətinə 
düşür. Ralfa heç nə deməyib fikrini Floraya söyləyir. O isə 
etiraz etmir. Xəbər Ursulaya çatanda o hirslənib Кајһ 

kəndə çağırtdırır. Ralf tələsik şəhərdən kəndə gəlir. Onlar 
meşədə görüşürlər. Bacım bu zaman onların söhbətinin 
üstünə çıxır və bəzi şeyləri eşidir. Ursula Ralfa deyir ki, 
o, hər şeyi cənab Ekroyda deyəcək. Ralf isə razı olmur. 
Deyir ki, bir az dözsün. Nəhayət, ər-arvad bir-birindən 
küsüb ayrılırlar. 

Ursula həmin gün Rocer Ekroydun yanına gedib hər 
şeyi ona danışır. Ekroyd belə şeyləri bağışlayanlardan 
deyildi. O, qıza deyir ki, varlı kişinin ögey oğlunu tələyə 
salıb, indi də ondan pul almağa gəlib. 

Hər ikisi bir-birinə elə sözlər deyir ki, bu sözlər barədə 
sussaq, daha yaxşı olar. 

Ursula, qabaqcadan şərtləşdikləri kimi, axşam Ralfla 
daxmada görüşür. Onlar bir-birini məzəmmət edirlər. Ralf 
Огзијауа deyir ki, məsələni ögey atasına vaxtından əvvəl 
açıb söyləyib. Ursula isə Кајһ etibarsızlıqda təqsirləndirir. 

Nəhayət, ayrılırlar. Yarım saatdan sonra isə Rocer 
Ekroydun cəsədi tapılır. Ursula o gündən bəri nə Кајһ 
görüb, nə də haqqında bir şey eşidib. 

Qız əhvalatı danışıb qurtardıqdan sonra başa düşdüm 
ki, Patonların vəziyyəti yaxşı deyilmiş, çünki mən Ekroydun 
xasiyyətinə bələdəm: o, sağ qalsaydı, birinci növbədə Ralfı 
varislikdən məhrum edərdi. Demək, Rocer Ekroydun ölü- 
mü onların xeyrinə oldu. 

Puaronun səsi məni fikirlərimdən ayırdı. O, Ursula 
Вегпә deyirdi: 

— Madmazel, sizə bir sualım var, ancaq dərhal cavab 
verməyin, fikirləşin, sözünüzü sonra deyin, çünki bundan 
çox şey asılıdır. Kapitan Patondan saat neçədə ayrıldınız? 

Ursula acı-acı güldü: 

— Mən bu barədə çox fikirləşmişəm. Daxmaya gedəndə 
saat onun yarısı idi. Mayar Blant meydanda siqaret çəkdi- 
yindən kolların arası ilə getməli oldum. Daxmaya saat ona 
iyirmi yeddi dəqiqə qalmış çatdım. Ralf orada məni gözlə- 
yirdi. Biz daxmada cəmi on dəqiqə qaldıq, sonra ayrıldıq. 
Evə gələndə saat ona on beş dəqiqə qalmışdı. 

Orsulanın o gün mənə verdiyi sualın məqsədini indi 
başa düşdüm: əgər Ralf Ekroydun saat on radələrindən 
əvvəl öldürüldüyü sübut olunsa, Ralf Paton hər cür şübhə- 
dən kənarda ola bilər. 


Puaro da məhz bunu öyrənmək istəyirdi, odur ki o, qız- 
dan soruşdu: 

— Daxmadan birinci kim çıxdı? 

— Mən. 

— Bəs Ralf Paton? 

— O da çıxıb getdi. Yoxsa fikirləşirsiniz ki... 

Puaro onun sözünü yarımçıq kəsib dedi: 

— Madmazel, mən hər nə fikirləşirəmsə, bu, özümə 
aiddir. Evə gələndə nə etdiniz? 

— Otağıma getdim. 

— Saat neçəyədək orada qaldınız? 

— Saat onadək. 

— Bunu sübut edən var? 

— Nəyi? Otaqda qalmağımı? Siz... nə fikirləşirsiniz? 
Bunu... bunu... mən?.. Yox! Yox!!! 

Qızın gözləri dəhşətdən böyüdü. Puaro onun yerinə 
cümləni tamamladı: 

— Bəzi adamlar belə fikirləşə bilərlər. Bunu nəzərə 
almaq lazımdır. 

Ursula əlləri ilə üzünü örtmüşdü, Karolin onu sakitləş- 
dirməyə çalışırdı. Qız xırıltılı səslə astadan dedi: 

— Dəhşətdir. 

Karolin onun çiynini sığallayıb dedi: 

— Narahat olma, əzizim. Müsyö Puaro bu fikirdə deyil. 
Sənin ərinin hərəkətindən isə xoşum gəlmir, çünki səni tək 
qoyub gedib. 

Ursula başını bulayıb dedi: 

— Xeyr. Məsələ tamamilə başqa cürdür. Ralf mənə 
görə qaçıb. Fikirləşib ki, bunu mən etmişəm. 

Karolin: 

— Sakit ol, əzizim, — dedi, — Ralf bu cür fikirləşməz. 

— Mən o gecə ona qarşı kobud olmuşam. Onu danla- 
mışam. Sözünü ağzında yarımçıq qoymuşam. Demişəm 
ki, o daha məni sevmir. Onu hirsləndirmək üçün əlimdən 
gələni etmişəm. 

— Eybi yoxdur, — Karolin dedi. — Örəyini sıxma, çünki 
kişilər o qədər təkəbbürlüdürlər ki, onlara deyilən sözləri 
tez unudurlar. 

Ursula əsəbiləşdiyindən barmaqlarını oynadırdı. Nəha- 
yət, dedi: 

— Cənab Ekroydun öldürüldüyünü eşitdikdə, Ralf barə- 
də bərk narahat oldum, çünki o, naməlum səbəbə görə 
qaçıb gizlənmişdi. Sonra başa düşdüm ki, bunu o edə 
bilməz... Heç vaxt. İstəyirdim ki, o gizləndiyi yerdən çıxıb 
günahsız olduğunu desin. Ralf doktor Şeppardın xətrini çox 
istəyirdi, buna görə də fikirləşirdim ki, o, Ralfın yerini bilir. 

Ursula mənə tərəf çevrilib dedi: 

— Bu sözləri o gecə sizə deyəndə fikirləşirdim ki, siz 
Ralfin yerini bilirsiniz, sözlərimi də ona deyəcəksiniz. 

— Mən? — deyə təəccüblə qışqırdım. 

— Niyə məhz Ceyms? — deyə Karolin soruşdu. 

Ursula dedi: 

— Ralf tez-tez mənə onun haqqında danışırdı. Doktor 
Şeppard bu kənddə Ralfın ən yaxın dostu idi. 

— Mənim balam, — dedim, — hazırda onun harada 
olduğunu bilmirəm. 

— Bu doğrudur, — Puaro dedi. 

Ursula əlindəki qəzet parçasını irəli uzadıb dedi: 

— Bəs bu... 

— Hə! Bu, boş şeydir, — Puaro dedi, — Boş şey. Mən 
onun həbs olunmasına inanmıram. 

— Onda... 

Ursula nəsə demək istədi, lakin Puaro onu qabaqladı: 

— Bir şeyi bilmək istəyirəm: kapitan Paton o gecə 
çəkmə geymişdi, yoxsa ayaqqabı? 

Ursula çiynini çəkib dedi: 

— Bilmirəm. 

— Heyifl Belə şeyi unutmaq olar? 

Sonra başını sağa əyib baş barmağını silkələdi və təbəs- 
sümlə Grsulaya baxdı. 

— Sizə, madam, daha sualım yoxdur, — dedi. — Sakit 
olun. Əsəbiləşməyin. Ümidinizi mənə bağlayın. 


XXIII fəsil 
MÜŞAVİRƏ 


Karolin ayağa qalxıb Ursula Bernə dedi: 
— Əzizim, sən indi istirahət etməlisən. Ürəyini də sıxıb- 
eləmə, müsyö Puaro hər şeyi öz yoluna qoyacaq. 


— Mən Fenliyə qayıtmalıyam, — Ursula titrək səslə dedi. 

Karolin əlinin hərəkəti ilə ona susmağı işarə edib dedi: 

— Heç yerə getməyəcəksən. Sən artıq mənim iXtiya- 
rımdasan. Burada qalmalısan... Siz nə deyirsiniz, müsyö 
Puaro? 

— Əla fikirdir, — Puaro dedi. — Madmazel... madamdan 
xahiş edərdim ki, bu axşam saat doqquzda evimdə keçirə- 
cəyim müşavirədə o da iştirak etsin. 

Karolin başını tərpədib Ursula ilə otaqdan çıxdı. Puaro 
onlar çıxıb gedəndən sonra yumşaq kürsüyə əyləşib dedi: 

— İşlər tədricən düzəlir. 

— İşlər tədricən Ralf Patona qarşı çıxıb onun qatil oldu- 
ğunu göstərir, — dedim. 

Puaro başını tərpədib: 

— Elədir, — dedi, — ancaq bu, qabaqcadan hiss olu- 
nurdu. 

Mən ona baxdım. Onun sözləri məni təəccübləndir- 
mişdi. O, kürsüdə rahat oturub, gözlərini də azacıq yum- 
muşdu, barmaqlarının ucunu bir-birinə toxundururdu. 
Qəflətən köksünü ötürüb başını buladı. 

— Nə oldu? — deyə ondan soruşdum. 

— Dostum Hastinqs yadıma düşdü. Ondan ötrü bəzən 
elə darıxıram kil Artıq Argentinadadır. Orada yaşayır. Həmişə 
yanımda olurdu, mənə kömək edirdi. Elə olurdu ki, dediyi 
axmaq sözlər mənə həqiqəti tapmaqda kömək edirdi. Hələ 
təhqiq etdiyim işləri qələmə almağı da unutmurdul 

Mən bir-iki dəfə öskürüb dedim: 

— Bilirsiniz... 

Cümləni tamamlamayıb susdum. Puaro irəli əyilərək 
mənə baxdı. 

— Sözünüzü deyin, utanmayın, — dedi. 

Onun gözləri parıldayırdı. Mən özümü ələ alıb danış- 
mağa başladım: 

— Kapitan Hastinqsin yazdıqlarını oxumuşam. Mən də 
özümü bu sahədə sınamaq istəyirəm. Bəlkə, bir şey çıxdı... 

Yanaqlarım od tutub yanırdı. Utandığımdan sözümü axıra 
çatdırmayıb susdum. Puaro bu sözləri eşidəndə cəld aya- 
ğa qalxıb mənə yaxınlaşdı. Doğrusu, qorxdum, çünki fikir- 
ləşdim ki, məni buna görə danlayacaq. Amma gümanım 
düz çıxmadı. Puaro fikrimi bəyənib şən səslə mənə dedi: 

— Çox gözəl... İndiyədək bir şey yazıbsınız? 

Mən başımı tərpədib məqbul cavab verdim. 

— Əlal — deyə Puaro qışqırdı. — Onları mənə verin, oxu- 
yum. 

Mən bunu gözləmirdim, odur ki bəzi şeyləri xatırlayıb ona: 

— Gərək məni bağışlayasınız, — dedim, — arabir sırf 
şəxsi mülahizələrə qapılmışam. 

—Aydındır... Sizi başa düşürəm: məni gülünc, qeyri-adi 
insan kimi təsvir edibsiniz. Eybi yoxdur. Mən belə şeylərə 
fikir vermirəm. Hastinqs də nəzakət normalarını gözləyən- 
lərdən deyildi. 

İş stolumun siyirmələrini bir-bir axtarmalı oldum. 
Nəhayət, səliqəsiz halda yığılmış kağızları tapıb Puaroya 
verdim. Yazılarımı gələcəkdə nəşr etdirmək ümidiylə fəsil- 
lərə bölmüşdüm. Miss Rasselə həsr olunmuş fəsli təzəcə 
qurtardığımdan, Puaronun ixtiyarında cəmi iyirmi fəsillik 
əlyazmam dururdu. 

Onu yazılarımla yalqız qoyub otaqdan çıxdım. Açıq hava- 
da xeyli gəzdiyimdən, evə qayıdanda saat səkkizi ötmüşdü. 
Puaro ilə bacım saat səkkizin yarısında şam etmişdilər. 
Mənim payımı isə saxlamışdılar. Puaro əlyazmanın qalan his- 
səsini oxuyub qurtarmaq üçün emalatxanaya qayıtmışdı. 

— Zənnimcə, Ceyms, — bacım dedi, — mənim barəmdə 
pis yazmayıbsan? 

Günahkarcasına ona baxdım, çünki Karolin haqqında 
ürəkaçan şeylər yazmamışdım. Bacım fikrimi üzümdən 
oxuyub dedi: 

— Eybi yoxdur. Müsyö Puaro məni daha yaxşı tanıyır, 
necə qadın olduğumu bilir. 

Mən emalatxanama getdim. Puaro pəncərənin yanın- 
da oturmuşdu. Məni görcək əlini iş stolumun üstünə səli- 
qə ilə yığdığı əlyazmama toxundurub dedi: 

— Bu cür yazınıza görə sizi tərifləmək istəyirəm. Hər 
şeyi olduğu kimi yazıbsınız. 

Mən təəccüblə qışqırıb bir addım geri çəkildim. 

— Həm də yığcam yazıbsınız. 

Mən yenə də özümü saxlaya bilməyib heyrətdən qış- 
qırdım. 

— Hastinqs başqa cür yazırdı. Onun yazılarında “mən” 
sözü üstünlük təşkil edirdi, sonra da əlavə edirdi: “O, belə 


fikirləşirdi... O, bu cür edirdi”. Siz isə...şəxsiyyətinizi arxa 
plana çəkibsiniz. Təkcə bir-iki dəfə öz evinizdə nəzərə çar- 
pırsınız. 

O, kirpiklərini qırpdı, mən isə qıpqırmızı oldum. 

— Əlyazmam haqqında nə fikirləşirsiniz? — əsəbi halda 
soruşdum. 

— Düzünü deyim? 

— Bəli. 

— Faktları doğru şərh edibsiniz, ancaq özünüz barədə 
ətraflı məlumat verməyibsiniz. Ümumiyyətlə, çox yaxşı 
yazıbsınız, diliniz asan və anlaşıqlıdır. 

— Yazdıqlarımın sizə köməyi dəydi? 

— Bəli. İndisə gəlin bizə gedək. Müşavirənin iştirakçıları 
gələnədək otağı sahmana salmalıyam. 

Karolin dəhlizdə dayanıb bizi gözləyirdi. Ümid edirdi 
ki, onu da müşavirəyə dəvət edəcəyik, amma Puaro vəziy- 
yətdən məharətlə çıxdı. 

— Müşavirədə sizin iştirak etməyinizi arzulayırdım, 
madmazel, ancaq bu, sizə qarşı hörmətsizlik olardı, çünki 
evimə dəvət etdiyim bu adamların içində mən cənab 
Ekroydun qatilini tapacağam, — dedi. 

— Siz buna əminsiniz? — deyə soruşdum. 

Puaro ciddi tərzdə dedi: 

— Siz Erkül Puaronun nəyə qadir olduğunu hələ dərk 
etməyibsiniz, buna görə də onun sözlərinə şübhə ilə yana- 
şırsınız. 

Ursula bu vaxt pilləkənlə aşağı düşdü. 

Puaro dedi: 

– Hazırsan, mənim balam? Çox yaxşı. Gəl birlikdə 
gedək. Madmazel Karolin, mənəinanın. Sizin xəcalətinizdən 
sonra çıxacağam. İndisə gecəniz xeyrə qalsın. 

Biz çölə çıxdıq. Karolin qapının ağzında dayanıb göz- 
ləri ilə bizi yola salırdı. 

Saat doqquzda başlanacaq müşavirə üçün Qara şam- 
lar yurdunun qonaq otağında artıq müəyyən hazırlıq görül- 
müşdü. Uzunsov stolun üstünə qədəhlər, cürbəcür sirop 
şüşələri düzülmüş, bir qab dolusu şirniyyat qoyulmuşdu. 
Digər otaqlardan bura bir neçə stul gətirilmişdi. 

Puaro əl-ayağa düşüb bəzi şeyləri yerbəyer edirdi. Gah 
stulların yerini dəyişir, gah əyilib döşəməni örtən xalçanın 

qırışını açırdı, gah da lampaların stolun üstündə düzülüş 
qaydasına diqqət yetirirdi. O elə etməyə çalışırdı ki, lampa- 
lar gələnlərin oturduğu yeri gur işıqlandırsın, özü oturduğu 
yer isə qaranlıqda qalsın və ya çox zəif işıqlansın. 

Həm Ursula, həm də mən ona baxırdıq. Nəhayət, 
qapının zəngi çalındı. Puaro: 

— Vaxtında gəldilər, — dedi. — Hər şey hazırdır. 

Qapı açıldı və Fenlidən gələnlər otağa daxil oldular. 
Puaro onların qabağına çıxıb missis Ekroydu və Floranı 
salamladı. 

— Xoş gəlibsiniz, — dedi. — Siz də, mayor Blant, həmçi- 
nin cənab Reymond. 

Gənc katib, həmişə olduğu kimi, şən görünürdü. O: 

— Təzə maşın kəşf edibsiniz? — deyə güldü. — Biləyimizi 
qayışla bağlayıb nəbzimizin vurma sürətinə görə qatili 
tapacaqsınız? Zənnimcə, belə bir şey var. 

Puaro dedi: 

— Bu barədə oxumuşam, amma mən köhnəfikirli 
adamam. Keçmişin mənə verdiyi irsdən, üsuldan istifadə 
edirəm. Beyin hüceyrələrinin fəaliyyətindən. Vəssalam. 
İndisə, icazə verin, sizi bir məsələdən agah edim. 

O, Grsulanın əlindən tutub otağın ortasına gətirdi. 

— Tanış olun, — dedi, — missis Ralf Paton. Kapitan 
Paton ötən mart onunla ailə qurub. 

Missis Ekroyd qışqırdı: 

— Ralf evlənib! Ötən mart! Cəfəngiyatdırl O, bunu edə 
bilməzdi. 

Missis Ekroyd Gdrsulaya dəvə nalbəndə baxan kimi 
baxıb davam etdi: 

— Bern ilə evlənib? Zarafat etmirsiniz ki, müsyö Puaro? 
Mən sizə inanmıram. 

Orsulanın yanaqları tər alma təki qıpqırmızı oldu. 
O, danışmaq istəyəndə Flora ona yaxınlaşıb qoluna girdi. 

— Bizim təəccüblənməyimiz sizi acıqlandırmasın, — dedi, 
— çünki bu, bizim ağlımıza gəlmirdi. Siz Ralfla sirrinizi yaxşı 
qorudunuz. Mən buna şadam. 

Ursula astadan dedi: 

— Siz çox mehriban insansınız, miss Ekroyd. Ralf sizə 
qarşı özünü yaxşı aparmayıb. 

Flora gənc xanımın əlini sığallayıb dedi: 


— Narahat olmayın. Hər şey yaxşıdır. Ancaq gərək sirrini 
məndən gizlətməyəydi, çünki onu heç vaxt pis vəziyyətdə 
qoymazdım. 

Puaro əli ilə stolu döyəcləyib boğazını arıtladı. 

Flora: 

— Müsyö Puaro işarə edir ki, biz daha danışmayaq. Bir 
şey soruşum: Ralfın harada olduğunu siz, yəqin, bilərsiniz? 

— Bilmirəm, — deyə Ursula ağlamsındı. 

— Bəs onu Liverpulda tutmayıblar? — deyə Reymond 
soruşdu. — Qəzetdə belə yazılıb. 

— O, Liverpulda deyil, — Puaro müxtəsər dedi. 

— Doğrusu, — dedim, — onun harada olduğunu bilən 
yoxdur. 

Reymond dedi: 

— Erkül Puaro bilər. 

Puaronun verdiyi cavab ciddi səsləndi: 

— Unutmayın: mən hər şeyi bilirəm. 

Cefri Reymond qaşlarını çatıb dedi: 

— Hər şeyi? Bu lap ağ oldu. 

— Demək, siz Ralf Patonun harada gizləndiyini tapa 
bilərsiniz, — dedim. 

— Siz buna tapmaq deyirsiniz, mənsə bilmək, mənim 
dostum. 

— Krençesteri nəzərdə tutursunuz? — deyə soruşdum. 

Puaro cavab verdi: 

— Xeyr. 

Puaro daha heç nə demədi. Otağa toplaşmış adamlar 
onun əlinin işarəsi ilə yerlərində oturdular. Bu vaxt qapı 
açıldı və otağa iki nəfər daxil oldu. Onlar qapının ağzında 
əyləşdilər. Bunlar Parker və miss Rassel idilər. 

Puaro dedi: 

— Müşavirənin sonuncu iştirakçıları da gəlib çıxdı. 
Beləliklə, hamı buradadır. 

Onun bu işdən razı qaldığı hiss edilirdi. Digər tərəfdə 
oturanlar isə narahat idilər, çünki Ekroydun qatilinə bu 
otaqda heç kimin başa düşmədiyi bir tələ qurulmuşdu və 
bu adamın kim olduğunu onda demək çətin idi. 

Puaro təntənə ilə siyahını oxumağa başladı: 

— Missis Ekroyd, miss Flora Ekroyd, mayor Blant, cənab 
Çefri Reymond, missis Ralf Paton, Con Parker, Elizabet Rassel, 

O, siyahını stolun üstünə qoydu. 

Reymond ondan soruşdu: 

— Bu nə deməkdir? 

Puaro cavab verdi: 

— Burada adını çəkdiyim hər bir adam cənab Ekroy- 
dun qatili ola bilər... 

Missis Ekroyd ayağa qalxıb xırıltılı səslə dedi: 

— Mənim belə şeydən xoşum gəlmir. Mən evə getmək 
istəyirəm. 

Puaro sərt səslə dedi: 

— Siz heç yerə getməyəcəksiniz, madam. Mən sözümü 
deyib başa çıxmalıyam. 

O, susub boğazını arıtladı, sonra dedi: 

— Mən lap əvvəldən başlayacağam. Miss Ekroyd mən- 
dən xahiş edib deyəndə ki, işi təhqiq edim, hörmətli 
doktor Şeppardla Fenli Parka getdim. Həyətdə bir az 
gəzişdim. Mənə pəncərənin qırağındakı ayaq izlərini 
göstərdilər. İnspektor Raqlan alaqapının üstünə çıxan 
cığıra fikir verdi, mən isə yaxınlıqdakı kiçik daxmaya. 
Həmin daxmanı yoxladım və iki şey tapdım: kraxmallı 
batist parçadan cırılmış əsgi və içi boş olan qaz lələyi. 
Ağlıma gəldi ki, əsgi qulluqçunun önlüyündən ola bilər. 
İnspektor Raqlan evdəki adamların siyahısını mənə gös- 
tərəndə gördüm ki, ev qulluqçusu işləyən Ursula Ber- 
nin sözünü təsdiq edən dəlil yoxdur. Özünün dediyinə 
görə, o, saat onun yarısından onadək yataq otağında 
olub. Bəlkə, o heç yataq otağında olmayıb? Həmin dax- 
mada olub? Əgər bu doğrudursa, demək, o, daxmada 
kiminləsə görüşməliymiş. Doktor Şeppard həmin gecə 
Fenli Parka naməlum şəxsin gəldiyini görüb. İlk baxış- 
dan hər şey aydın olurdu: bu naməlum şəxs Ursula 
Bernlə görüşə gəlirmiş. Onun daxmada olmasını tap- 
dığım qaz lələyi sübuta yetirirdi. Bu yolla tiryək çəkmək 
Atlantik okeanının o biri tayında geniş yayılıb. Həmin 
adam isə Amerika ləhcəsində danışırdı. 

Lakin bir şey düz gəlmirdi: onların daxmada olma 
müddətləri bir-birinə uyuşmurdu. Ursula Bern daxmada 
onun yarısından tez ola bilməzdi, həmin adam isə orada 
saat ona bir-iki dəqiqə işləmiş olub. Əlbəttə, o, yarım saat 
gözləyə bilərdi. 


Bəlkə, həmin gecə daxmada bir-birindən xəbərsiz iki 
müxtəlif görüş olub? Bu fikrimi əsaslandırmaq məqsədilə 
fakt toplamağa başladım. Öyrəndim ki, həmin günün 
səhəri miss Rassel doktor Şeppardın yanında olub və 
ona tiryək haqqında bəzi suallar verib. Mən bunu dax- 
mada tapdığım qaz lələyi ilə tutuşduranda başa düşdüm 
ki, naməlum şəxs Fenli Parka Ursula Bernlə yox, miss 
Rassellə görüşməyə gəlib. Bəs onda Ursula Bern 
kimlə görüşüb? Bu sualın cavabını tez tapdım. Hələ bir 
nişan üzüyü də tapmışdım. Özüyə “R-dan” kəlməsi və 
ayın tarixi yazılmışdı. Sonra soruşub öyrəndim ki, Ralf 
Patonu daxmaya gedən cığırda görüblər, düz saat ona 
iyirmi beş dəqiqə işləmiş. Ralfla naməlum qızın kəndin 
yaxınlığındakı meşədə etdiyi söhbətin bir qismini eşi- 
dən də var. Beləliklə, faktlar bir-birinə uyğun gəlirdi. Gizli 
nikah, faciənin baş verdiyi gün qəzetdə elan olunmuş 
nişan, meşədə edilən hay-küylü söhbət və həmin gecə 
daxmada təyin olunmuş görüş. 

Odur ki mən bir şeyə əmin oldum: qətl törətmək fikrinə 
düşmək üçün Ralf Patonla Ursula Bernin (və ya Patonun) 
olduqca tutarlı əsasları olmuşdu, amma bununla yanaşı, 
Ralf Paton saat onun yarısında cənab Ekroydun iş otağın- 
da olan şəxs ola bilməzdi. 

Burada biz cinayətin ən maraqlı hissəsinə keçirik. 
Cənab Ekroydla saat onun yarısında kim olub? Bayaq 
dediyimiz kimi, bu adam Ralf Paton ola bilməzdi, çünki 
o, bu vaxt arvadı ilə daxmada görüşürdü. Çarlz Kent də 
artıq çıxıb getmişdi, Fenli Parkda deyildi. Bəs onda bu, 
kim idi? Mən öz-özümə çox ağıllı bir sual verdim: bəlkə, 
onun yanında heç kim yox idi? 

Puaro irəli əyilib özündənrazı halda bizim üzümüzə 
baxdı. O, söylədiyi sözün bizə necə təsir etdiyini öyrənmək 
istəyirdi. Bu söz hər kimə təsir etsə də, gənc Reymonda 
təsir etmədi. O etiraz edib dedi: 

— Müsyö Puaro, məni yalan ifadə verməkdə təqsir- 
ləndirmək istəyirsiniz? Axı bunu mən tək demirəm. Mayor 
Blant da cənab Ekroydun saat onun yarısında kimləsə 
danışdığını eşidib. Doğrudur, sözləri aydın dərk etməsə 
də, səsini eşidib. 

Puaro başını tərpətdi. 

— Hər şey mənim yadımdadır, — dedi. — Mayor Blant 
da elə düşünmüşdü ki, cənab Ekroydla danışan sizsiniz. 

Reymond Puaronun bu sözündən diksindi, lakin özü- 
nü ələ alıb dedi: 

— Blant indi başa düşüb ki, onun fikri səhv olub. 

— Elədir, — Blant onun sözünü təsdiqlədi. 

Puaro dedi: 

— Ancaq onu bu cür fikirləşməyə nə vadar etmişdi? 
Xeyrl Lazım deyil. Siz bir cavab tapacaqsınız, amma məni 
həqiqət maraqlandırır. Elə əvvəldən cənab Reymondun 
eşitdiyi sözlərin məzmunu məni təəccübləndirmişdi. Çox 
qəribədir ki, heç kəs buna fikir verməyib. 

O susub aşağıdakı sözləri iqtibas gətirdi: 

— ... “Pul kisəmə olan tələbat son vaxtlar o qədər artıb 
ki, sizin xahişinizi yerinə yetirmək qeyri-mümkündür”. 
Sözlərin qeyri-adi səsləndiyini hiss edirsiniz? 

Reymond dedi: 

— Xeyr. Cənab Ekroyd tez-tez bu sözləri mənə deyib 
yazdırırdı. 

Puaro sevinclə qışqırdı: 

— Bax mən bunu demək istəyirdim. Bu cür ifadələr 
danışıq zamanı işlənmir. Bəlkə, o, məktub yazdırırdı?.. 

Reymond: 

— Demək istəyirsiniz ki, o, məktubu ucadan oxuyurdu... 
Kimə? 

— Heç kimə! Unutmayın: otaqda təkcə cənab Ekroydun 
səsini eşidiblər. 

— Bu cür məktubu heç kəs öz-özünə oxumaz. 

Puaro mülayim səslə dedi: 

— Sizə ötən çərşənbə günü gəlmiş adamı yada salın. 

Hamı təəccüblə ona baxdı. Puaro sözünə davam etdi. 

— Bəli. Çərşənbə günü. Məni Fenli Parka gəlmiş gənc 
deyil, onun təmsil etdiyi şirkət maraqlandırırdı. 

Reymond: 

— Həmin şirkət diktofon istehsalı ilə məşğul olur. Artıq 
sizin nə demək istədiyinizi başa düşdüm. Danışan dikto- 
fon idi. 

Puaro başının hərəkəti ilə onun sözünü təsdiqlədi. 

— Cənab Ekroyd mənə demişdi ki, diktofon almaq 
istəyir. Bunu yoxlamaq üçün şirkətə getdim və orada mənə 


dedilər ki, o, diktofonu alıb. Niyə bunu sizdən gizlədib? 
Deyə bilmərəm. 

Reymond: 

— Görünür, sürpriz etmək istəyirmiş. Bundan başqa, 
onun belə bir xasiyyəti var idi ki, təzə şey alanda onunla 
bir-iki gün uşaq kimi oynayırdı. Siz haqlısınız. Mən sizin 
sözünüzlə razılaşıram. 

Puaro dedi: 

— Mayor Blant da həmin sözlərin məzmununa görə 
cənab Ekroydun yanında sizin olduğunuzu güman edib. 
O, belə güman etdiyi vaxt gözünə ağpalltarlı fiqur sataşır. 
Bunun miss Ekroyd olduğunu düşünür. Əslində, bu, giz- 
lincə daxmaya gedən Ursula Bern idi. Ağaran isə onun 
önlüyü idi. 

Reymond dedi: 

— Bütün bunlara baxmayaraq, cənab Ekroyd saat 
onun yarısında sağ idi, çünki o vaxt diktofona danışırdı. 
Çariz Kent artıq Fenlidən çıxıb getmişdi. Ralf Paton isə... 

O, sualedici nəzərlə drsulaya baxdı. drsulanın yanaq- 
ları qızarıb alma kimi oldu. 

— Ralfla mən ayrılanda, — dedi, — saat heç ona on beş 
dəqiqə qalmamışdı. Onun ögey atasının yanına getmək 
fikri yox idi, çünki onu görməyə qorxurdu. 

Reymond: 

— Mən sizə inanıram. Kapitan Patonun qatil olmadı- 
ğını da bilirəm, amma bu suallar məhkəmədə verilə bilər... 
Bunu nəzərə almaq lazımdır. Onun vəziyyəti yaxşı deyil, 
lakin özü gəlib hər şeyi söyləsəydli... 

Puaro Reymondun sözünü yarımçıq kəsib dedi: 

— Siz məsləhət görürsünüz ki, kapitan Paton özü gəlib 
hər şeyi söyləsin? 

— Bəli. Onun harada gizləndiyini bilirsinizsə... 

— Görürəm, siz mənə inanmırsınız, ancaq bayaq 
dedim ki, mən hər şeyi bilirəm. Telefon zənginin səbəbini, 
pəncərənin altındakı ayaq izlərinin mənasını, Ralf Patonun 
harada olmasını... 

— O haradadır? — deyə Blant soruşdu. 

Puaro təbəssümlə dedi: 

— Çox uzaqda deyil. 

— Krençesterdədir? — deyə mən soruşdum. 

Puaro mənə tərəf çevrilib dedi: 

— Sizə bu adı kim sırıyıb? O, Krençesterdə deyil, bax, 
oradadırl 

Hamımız çevrilib onun göstərdiyi tərəfə baxdıq. 

Ralf Paton qapının ağzında dayanıb bizə baxırdı. 


XXIV fəsil 
RALF PATONUN HEKAYƏSİ 


Vəziyyətim ağır idi. Başımı itirmişdim, sanki, yuxu 
görürdüm. Sonra, bir anlığa, elə bil, kor oldum, heç nə 
görmədim, təkcə qarmaqarışıq səslər eşitdim. Nəhayət, 
gözlərimə işıq gələndə Ralf Patonun arvadı ilə yanaşı 
dayandığını gördüm. Ralf Ursulanın əllərini əlində tutub 
saxlamışdı. O, mənə baxıb gülürdü. Puaro da gülürdü. 
Nəhayət, dedi: 

— Azı min dəfə demişəm ki, Erkül Puarodan heç nə 
gizlətməyin, o, hər şeyi tapır. 

Sonra üzünü bizim hamımıza tərəf tutub dedi: 

— Əgər yadınızdadırsa, altı nəfərlik kiçik ailə iclası çağır- 
mışdım. Onda sizə demişdim ki, stolun arxasında oturan 
beş nəfərin hər biri məndən nəsə gizlədir. Dördünün nə 
gizlətdiyini öyrənmişdim, qalmışdı doktor Şeppard. O, Ralfı 
görmək üçün həmin gecə mehmanxanaya gedir, lakin onu 
tapmır. Bəlkə, onlar təsadüfən yolda rastlaşıblar? Doktor 
Şeppard kapitan Patonun ən yaxın dostu idi. O, cinayətin 
baş verməsini, eləcə də Patonun şübhə altında olmasını 
bilirdi. Bəlkə, təkcə bunu yox, çox şey bilirdi. 

— Elədir, – dedim. — Sizə hər şeyi danışacağam. 
Günorta Ralfın yanına getmişdim. Əvvəlcə o, məndən ehti- 
yat edib bir söz demək istəmirdi, lakin tezliklə dözə bilməyib 
ürəyini açdı və evlənməsi, bir də düşdüyü çıxılmaz vəziyyət 
haqqında mənə danışdı. Cənab Ekroydun öldürüldüyünü 
eşidən kimi başa düşdüm ki, ya Ralfdan, ya da onun sev- 
diyi qızdan şübhələnəcəklər. Buna görə də hər şeyi ona 
danışdım. O isə fikirləşdi ki, polis onu dindirsə, dediyi söz- 
lərin ucbatından Grsuladan şübhələnə bilərlər, odur ki... 

Bunu deyib susdum. Ralf cümləni mənim yerimə 
tamamladı: 


— Aradan çıxmalı oldum. Ursula məni tək qoyub evə 
qayıtmışdı. Fikirləşdim ki, ögey atam qızı o dərəcəyə çat- 
dırıb ki... o qədər hirsləndirib ki... özü də bilmədən... 

O susdu. Ursula əlini onun əlindən götürüb dedi: 

— Gör ağlına nə gəlmişdi, Ralf! 

Puaro söhbətə müdaxilə etdi: 

— Gəlin doktor Şepparda qayıdaq, — dedi. — O, Ralfa 
kömək edəcəyinə söz verdi və onu polisdən gizlətdi. 

Reymond soruşdu: 

— Harada? Öz evində? 

Puaro dedi: 

— Xeyr. Mən də öz-özümə bu sualı verdim ki, əgər hör- 
mətli Ralfı gizlətməli olsa, onu harada gizlədər? Bəlkə, Kren- 
çesterdə? Çünki onu çox uzaqda gizlədə bilməzdi. Əgər 
bu belədirsə, o, şəhərdə harada yaşayır? Bəlkə, mehman- 
xanada? Yox. Bəlkə, otaq kirayə tutublar? Ola bilməz. Bəs 
harada? Ahal Tapdım. Ruhi xəstəliklər xəstəxanasında. İndi 
bu fikri yoxlamaq qalırdı, odur ki ruhi xəstəliyə tutulmuş bir 
qardaşoğlu uydurub onun haqqında madmazel Şepparda 
danışdım. O, mənə dedi ki, qardaşı ruhi xəstələri Krençeste- 
rin yaxınlığında yerləşən iki xəstəxanaya göndərir. Mən xəs- 
təxanaların adını öyrənib sorğu apardım. Öyrəndim ki, dok- 
tor Şeppard şənbə günü səhər ora bir xəstə gətirib. Başqa 
adla olsa da, bunun Ralf Paton olduğunu başa düşdüm. Onu 
bu səhər, dan yeri sökülməmiş xəstəxanadan evə gətirdim. 

Mən ona baxıb dedim: 

— Demək, Karolinin dediyi məsul işçi Ralf imiş. Heç 
ağlıma gəlməzdil 

Puaro dedi: 

— Deyəndə ki, əlyazmanız yığcamdır, bunu nəzərdə 
tuturdum. Hər şeyi olduğu kimi yazırsınız, ancaq müəyyən 
çərçivə daxilində. 

Mübahisə etmədim. 

Ralf dedi: 

– Doktor Şeppard sədaqətli dostdur. O, məndən 
ötrü çox şeyə dözüb. Həmişə ağıllı məsləhətləriylə mənə 
kömək edib. Müsyö Puaronun sözlərindən belə başa düş- 
düm ki, nahaq yerə gizlənirmişəm. Gərək üzə çıxıb hər 
şeyi danışaydım. Xəstəxanada qəzet olmadığından işin 
gedişi mənə məlum deyildi. 

Puaro ötkəm səslə dedi: 

— Doktor Şeppard çox ehtiyatla hərəkət edib. Mən... 
mən isə bu cür çoxlu sirlərin üstünü açmışam. Bu, mənim 
işimdir. 

Reymond Ralfa baxıb dedi: 

— İndisə sizin başınıza gəlmiş əhvalatı eşitmək istəyirik. 

Ralf dedi: 

— Siz artıq hər şeyi bilirsiniz. Doqquz qırx beşdə dax- 
madan çıxıb getdim. Kəndin ortasında bir az gəzib nə 
edəcəyimi fikirləşdim. İnanın mənə: ögey atamın o gecə 
nə ölüsünü görmüşdüm, nə də dirisini. 

Reymond dedi: 

— Mən sizə inanıram, amma sübut yoxdur. Sübutun 
olmaması da çox pisdir. 

Puaro dedi: 

— Ancaq məsələ sadələşir. 

Biz təəccüblə ona baxdıq. O dedi: 

— Deyəsən, məni başa düşmədiniz? Kapitan Patonu 
xilas etməkdən ötrü əsl qatil irəli çıxmalıdır. 

O, bizə baxdı, xeyli müddət susdu, sonra dedi: 

— Bəli... qatil irəli çıxmalıdır. İnspektor Raqlanı evimə 
qəsdən dəvət etməmişəm, çünki öyrəndiyim həqiqəti ona 
demək istəmirəm. Bu gün deməyəcəyəm. 

O, irəli əyildi. Həm özü, həm də səsi qəflətən dəyişdi. 

— Bunu sizə mən deyirəm... Erkül Puaro... mən bilirəm 
ki, cənab Ekroydun qatili bu otaqdadır. Özümü qatilə 
tutub deyirəm: inspektor Raqlan səhər hər şeyi biləcək. 
Eşidirsən? 

Araya ağır sükut çökdü. Bu vaxt breton şlyapalı qadın 
otağa daxil olub əlində tutduğu məcməyini Puaroya uzatdı. 
Puaro məcməyidəki zərfi götürüb açdı. 

Blant sükutu pozub dedi: 

— Siz deyirsiniz ki, qatil bizim aramızdadır? Bəs onun 
kim olduğunu bilirsiniz? 

Puaro zərfin içindən çıxartdığı teleqramı oxuyurdu. 
Sonra onu əlində büzüşdürüb dedi: 

— İndi bilirəm. 

Sonra təzədən kağızı açdı. Reymond bunu görüb 
soruşdu: 

— Bu nədir? 


— Teleqram. Birləşmiş Ştatlara gedən bir gəminin 
göyərtəsindən vurulub. 

Yenidən araya cansıxıcı sükut çökdü. Puaro ayağa qal- 
xıb təzim etdi. 

— Hörmətli xanımlar və cənablarl — dedi. — Müşavirənin 
sona çatdığını elan edirəm, ancaq unutmayın: inspektor 
Raqlan səhər hər şeyi biləcək. 


XXV fəsil 
ROCER EKROYDUN QATİLİ 
KİMDİR? 


Mən qapıdan çıxmaq istəyəndə Puaro əli ilə mənə 
işarə etdi ki, otaqda qalım. Qeri qayıtmalı oldum və buxa- 
nya yaxınlaşıb çəkmələrimin ucu ilə üst-üstə yığılmış odun 
qalaqlarını qurdalamağa başladım. 

Puaronun məqsədi mənə aydın deyildi. Fikirləşirdim 
ki, o, peşəkar detektiv cildinə girib indicə şahidi olduğum 
mənzərənin təsiri ilə qatilin qəlbinə xof salaraq onun şəx- 
siyyətini aydınlaşdırmaq istəmişdi. Digər tərəfdən, daxilim- 
dən qalxan bir səs mənə deyirdi ki, bu sözlərdə həqiqət 
var, həm təhlükə, həm də səmimiyyət. 

Puaro hamı çıxıb gedəndən sonra mənə yaxınlaşıb 
mülayim səslə dedi: 

— Hə, dostum, bu barədə nə fikirləşirsən? 

— Nə deyim? Bir şey başa düşmədim. Həmin adama 
hədə-qorxu gəlməkdənsə, inspektor Raqlanın yanına gedib 
həqiqəti söyləmək lazımdır. 

Puaro aşağı oturdu. Bir siqaret yandırıb çəkməyə baş- 
ladı. Sonra mənə baxıb dedi: 

— Yaxşı fikirləş. Bunun bir səbəbi var. 

Mən cavab vermədim. Nəhayət, xeyli keçəndən sonra 
dilləndim: 

— Əvvəlcə belə fikirləşdim ki, qatilin bu otaqda olma- 
sına əmin olsanız da, onun kim olduğunu bilmirsiniz. Odur 
ki qatilə psixoloji təsir göstərib onun şəxsiyyətini müəy- 
yənləşdirmək istəyirsiniz. 

Puaro başını tərpədib dedi: 

— Yaxşı fikir olsa da, həqiqət deyil. 

— İkincisi, özünüzü elə göstərmək istəyibsiniz ki, guya, 
qatili tanıyırsınız. O da səhərə qədər cənab Ekroydu sus- 
durduğu kimi, sizi də o cür susdurmaq istəyəcək. 

— Əziz dost, mənim qəhrəmanlıq göstərmək vaxtım 
çoxdan ötüb. 

— Daha bilmirəm, ancaq cənab Ekroydun qatili sizin 
sözlərinizdən duyuq düşüb qaça bilər. 

Puaro başını bulayıb dedi: 

— O heç yerə qaçmayacaq, çünki həmin adamın yega- 
nə yolu var, bu yol da onu azadlığa gətirib çıxartmır. 

— Müşavirədə iştirak edən adamlardan birinin cənab 
Ekroydun qatili olduğuna əminsiniz? 

— Bəli, mənim dostum. 

— Bu adam kimdir? 

Araya cansıxıcı sükut çökdü. Puaro siqaretin kötüyünü 
ocağa atıb sakit, düşüncəli tərzdə danışmağa başladı: 

— Bütün faktları bir-bir sizin nəzərinizə çatdıracağam 
və siz qatilin kim olduğunu asanlıqla tapacaqsınız. Əvvəlcə 
iki fakt diqqətimi cəlb etdi: telefon zəngi və yerini dəyişmiş 
kürsü. Əgər Ralf Paton cənab Ekroydu öldürsəydi, o, heç 
vaxt sizə zəng etməzdi. Demək, Ralf Paton qatil deyil. 

Mən ev adamlarından birinin cənab Ekroydun qatlli 
olmasına inansam da, onun telefonla zəng vurmasına 
inanmadım. Bəs onda doktor Şepparda zəng vurub cənab 
Ekroydun öldürüldüyünü xəbər verən adam kim idi? Bu 
suala belə cavab verdim: qatilin cinayət yoldaşı. 

Sonra çalışdım ki, telefon zənginin səbəbini öyrənim. 
Bu, asan deyildi. Bütün zehni imkanlarımı səfərbər edib 
həmin tapmacanın cavabını tapdım: cəsədin səhər yox, 
axşam tapılmasına nail olmaq. Elə deyilmi? 

— E... elədir. Cənab Ekroyd sərəncam vermişdi ki, onu 
narahat etməsinlər, buna görə də cəsədi səhər aşkar edə- 
cəkdilər. 

— Çox yaxşı. Bəs cəsədin səhər və ya axşam aşkar 
edilməsi arasındakı fərq nədən ibarətdir? Qatil, onsuz 
da, cəsəd tapılan zaman orada olmalıydı. Biz indi ikinci 
faktın, yəni yerini dəyişmiş kürsünün üstünə gəlirik. İns- 
pektor Raqlan buna əhəmiyyət vermədi, mən isə əhəmiy- 
yət verdim. Siz əlyazmanızda cənab Ekroydun iş otağının 
sxemini çəkibsiniz. Əgər bu sxem yanımızda olsaydı, sizə 


kürsünün qapı ilə pəncərə arasında necə durduğunu gös- 
tərərdim. 

— Pəncərə! — deyə tez qışqırdım. 

— Bəli. Əvvəlcə fikirləşdim ki, kürsünü elə qoyublar ki, 
qapıdan içəri girən adam pəncərə ilə əlaqədar bir şeyi gör- 
məsin, lakin bu fikirdən tezliklə əl çəkməli oldum, çünki kür- 
sü nə qədər böyük olsa da, pəncərənin ancaq bir hissəsini 
örtürdü. Bəs pəncərənin qarşısında duran, üstü kitab və 
qəzetlərlə dolu olan yazı stolu necə? Yerini dəyişmiş kür- 
sünün cavabı bax budur. Qatil yazı stolunun üstünə qoy- 
duğu bir şeyi gizlətmək istəyirmiş. Bu nə idi? Həmin əşya 
haqqında aşağıdakıları demək olar: cani cənab Ekroydu 
öldürən zaman onu götürə bilməyib, lakin həmin əşyanı 
otaqda qoymaq olmaz, əks təqdirdə qatilin kim olduğu 
bilinər. Beləliklə, telefon zəng çalır və qatil cəsədin tapıl- 
masında iştirak edir. 

Polis gəlməmişdən qabaq otaqda dörd nəfər var idi: siz, 
Parker, mayor Blant və cənab Reymond. Parkeri digər üç 
nəfərdən ayırdım, çünki cəsəd nə vaxt tapılsaydı, o da orada 
olmalıydı. Bir də kürsünün yerində olmadığını mənə o deyib. 
Beləliklə, Parker şübhədən çıxır (o, qatil kimi şübhədən çıxsa 
da, missis Ferrarsa hədə-qorxu gələn adam ola bilərdi). 

Qalır Reymond və Blant... 

İndi həmin naməlum əşyanın nə olduğunu aydınlaş- 
dıraq. Biz yarım saat əvvəl bu otaqda diktofon haqqında 
danışdıq. Hamı mənim bu fikrimlə razılaşdı ki, cənab 
Ekroyd ondan istifadə edib, lakin heç kəs diktofonun 
harada olduğunu soruşmadı. 

— Bu, mənim də ağlıma gəlməyib. 

— Diktofon otaqdan yoxa çıxıb. Bəlkə, o, stolun üstün- 
də olub? Əgər bu belədirsə, ortaya bir sıra çətinliklər çıxır. 
Diktofon kibrit qutusu deyil ki, onu cibə qoymaq olsun. 
Diktofonu bir şeyin içinə qoymaq lazımdır. 

Məni başa düşürsünüz? Qatilin şəxsiyyəti tədricən 
aydınlaşır. Onun haqqında aşağıdakıları demək olar: cənab 
Ekroydun öldürülməsi xəbəri səhər məlum olsaydı, o, cəsə- 
din tapılmasında iştirak etməzdi. Diktofonu qoymaq üçün 
əlində bir şey gəzdirməliydi... 

Mən onun sözünü kəsib dedim: 

— Qatil diktofonu nə üçün götürsün? 

— Siz də cənab Reymond kimi danışırsınız. İnanırsı- 
nız ki, saat onun yarısında cənab Ekroyd səsini diktofona 
yazırmış. Bir yaxşı fikirləşin: kimsə səsini diktofona yazdırır 
və başqa adam onu qurub həmin səsi xeyli keçəndən sonra 
oxutdurur. 

— Demək... 

— Bəli. Demək, saat onun yarısında cənab Ekroydu 
artıq öldürmüşdülər. Mayor Blantın eşitdiyi səs diktofon- 
dan gəlirdi. 

— Diktofonu işə salmaqdan ötrü otaqda adam olma- 
lydi. 

— Elədir. Ancaq zəngli saatın iş prinsipini xatırlayın, 
diktofonu da o cür düzəltmək olar. Beləliklə, qatilin iki 
xüsusiyyətini də aydınlaşdırdıq. Cənab Ekroydun diktofon 
alması ona məlum olmalıydı, texniki savadına görə digər- 
lərindən fərqlənməliydi. 

Pəncərənin altındakı ayaq izləri haqqında nə demək 
olardı. Birincisi, ayaq izlərini, həqiqətən, Ralf Patonun özü 
qoyub. O, pəncərəyə çıxıb atalığının otaqdakı cəsədini 
görüb. İkincisi, ayaq izlərini Fenli Parka təsadüfən gəlmiş 
naməlum adam qoyub (ev adamlarının ayaqqabıları belə 
deyildi). Burada yeganə kənar adam Çarlz Kent olub. 
Onun ayaqqabıları isə barda işləyən qızın dediyinə görə, 
ayaqlarından çıxırmış. Öçüncüsü, ayaq izlərini qəsdən 
qoyublar ki, polis Ralf Patondan şübhələnsin. Bunu sübut 
etmək üçün bəzi dəlillər lazım idi. 

Polis Ralfın bu cür bir cüt ayaqqabısını mehmanxana- 
dan götürüb, heç kim ona qətl baş verən gecə əl vurmayıb, 
çünki ayaqqabılar təmizlənməyə verilmişdi. Ralfın, polisə 
görə, bu cür iki cüt ayaqqabısı olub. Yoxladım və gördüm 
ki, bu doğrudur. Mən fərz edirdim ki, qatil həmin gecə 
Ralfın ayaqqabılarını geymişdi, lakin bunun üçün onun 
bu cür üç cüt ayaqqabısı olduğunu sübut etməliydim. 
Ralf heç vaxt özü ilə bir-birinə oxşayan üç cüt ayaqqabı 
götürməzdi. Demək, üçüncü cüt çəkmələr imiş. Sizin 
bacınıza eyni sualı verdim, lakin özümü elə göstərdim ki, 
guya, məni çəkmələrin rəngi maraqlandırır. 

Siz artıq bacınızın nə cavab verdiyini bilirsiniz. Ralf 
Paton çəkmələrini geymişdi. O, dünən səhər yanıma 
gələndə ona verdiyim ilk sual da bu oldu. Cavab verdi ki, 


qətl baş verən gecə çəkmələrini geymişdi. İndi də həmin 
çəkmələr onun ayaqlarındadır, çünki başqası yox idi. 

Qatilin bizə bir xüsusiyyəti də məlum olur. O, Ralf 
Patonun ayaqqabılarını götürmək üçün həmin gün meh- 
manxanaya gedir. 

Puaro susdu. Nəhayət, səsini qaldırıb danışmağa baş- 
ladı: 

— Bir şey də var. Qatilin “gümüş masa”dakı xəncəri 
götürmək imkanı olub. Doğrudur, xəncəri evdəki adam- 
lar da götürə bilərdilər, ancaq Flora Ekroyd əmindir ki, 
o, “gümüş masa”ya yaxınlaşanda xəncər orada deyildi. 

O, yenidən susdu. Sonra dedi: 

— Artıq hər şey aydındır. Qatil həmin gün qətldən 
əvvəl mehmanxanada olan, cənab Ekroydun diktofon 
almasından xəbəri olan, texniki savadı olan, miss Flora 
gələnədək “gümüş masa”dakı xəncəri götürən, diktofonu 
gizlətmək məqsədilə xüsusi əşyası, məsələn, qara rəngli 
çantası olan, Parker polisə xəbər verməyə gedəndə 
otaqda tək-tənha qalan adamdır. Başqa sözlə... doktor 
Şepparddırl 


XXVI fəsil 
HƏQİQƏT 


Qəflətən araya çökmüş sakitlik xeyli çəkdi. Nəhayət, 
mən gülərək dedim: 

— Siz dəli olubsunuz. 

Puaro dedi: 

— Xeyr. Mən dəli olmamışam. Elə işi təhqiq etməyə baş- 
layanda gördüm ki, vaxt məsələsində bir uyğunsuzluq var. 

— Uyğunsuzluq? — deyə təəccüblə soruşdum. 

— Bəli, Siz hamınız belə bir faktı təsdiq etdiniz ki, küçə 
qapısından evə getmək üçün beş dəqiqə – kəsəsinə isə üç 
dəqiqə kifayətdir. Siz evdən saat doqquza on dəqiqə qal- 
mış çıxıbsınız. Bunu həm özünüz, həm də Parker təsdiq 
edir. Saat doqquz tamamda isə küçə qapısının ağzında 
olubsunuz. Heç kəs hava soyuq olduğundan o gecə vax- 
tını boş yerə sərf etməzdi. Bəs siz beş dəqiqəlik yolu niyə 
on dəqiqəyə gedibsiniz? Siz ifadə veribsiniz ki, cənab 

Ekroydun tapşırığı ilə o gecə otağın bütün pəncərələrini 
bağlamalı oldunuz. Amma bir şey var: bunu təkcə siz 
deyirsiniz, başqa heç kəs. Bəlkə, pəncərə açıq qalıb? 
Onda siz həyətə qaçaraq on dəqiqənin içində ayaqqabıları 
dəyişir, pəncərədən otağa girib Ekroydu xəncərlə öldürür 
və saat doqquzda darvazanın ağzında olursunuz. Bu müm- 
kündürmü? Mümkündür, ancaq Ekroyd kimi əsəbi adam 
sizin pəncərədən otağa girdiyinizi görsəydi, bərk hay-küy 
salardı. Bəlkə, siz onu əvvəl otaqda, kürsünün yanında 
durarkən öldürübsünüz? Sonra otaqdan çıxıb daxmaya 
gedir, Ralf Patonun ayaqqabılarını o gecə özünüzlə götür- 
düyünüz qara rəngli çantadan çıxardır, nəhayət, cənab 
Ekroydun iş otağının pəncərəsi altına gəlir, yuxarı dırmaşıb 
otağa girir, qapını içəridən bağlayır, təzədən qaça-qaça 
daxmaya qayıdır və ayaqqabıları dəyişib darvazanın ağzına 
gəlirsiniz. Siz missis Ekroydun yanında olanda bunu sına- 
dım. Bütün dediklərimi icra etməkdən ötrü mənə cəmi on 
dəqiqə kifayət etdi. Diktofonu isə saat onun yarısına qur- 
muşdunuz. 

Mən özümə də qəribə gələn yad səslə Puaroya etiraz 
edib dedim: 

— Əziz Puaro, siz nə danışdığınızı bilirsiniz? Ekroydu 
öldürmək mənim nəyimə lazım idi? 

— Missis Ferrarsa hədə-qorxu gələn adam siz idiniz. 
Cənab Ferrarsın nədən öldüyünü onu müayinə etmiş 
həkimdən yaxşı kim bilərdi? Biz birinci dəfə bağda görüşüb 
tanış olduq. Siz bu zaman mənə bir il əvvəl vərəsəlik payı 
aldığınızı dediniz, lakin bu, doğru deyildi, çünki iyirmi min 
funt məbləğində olan pulu sizə missis Ferrars vermişdi. 
Siz bu pulu işə keçirib mənfəət qazanmaq istədiniz, amma 
əksinə oldu. Ziyana düşdünüz. 

Onda missis Ferrarsa təzyiqi artırıb daha çox pul tələb 
etdiniz, qadın isə sizin heç vaxt güman etmədiyiniz üsula 
əl atdı. Öz əlləri ilə həyatına qəsd etdi. Ekroyd hər şeyi 
öyrənsəydi, sizə yazığı gəlməzdi. Həyatınız biryolluq kor- 
lanardı. 

— Bəs telefon zəngi? Buna nə deyə bilərsiniz? 

— Biləndə ki, zəngi həqiqətən Kinqs Ebbot stansiya- 
sından vurublar, işim çətinləşdi, çünki güman edirdim ki, 
siz telefon zəngini uydurubsunuz. Ruhdan düşməyib sizin 


bacınızın yanına getdim və söhbət əsnasında ondan soruş- 
dum ki, siz cümə günü hansı xəstələri qəbul edibsiniz? 
Miss Rassel yadıma da düşmürdü. Onun sizin yanınıza 
gəlməsi tamamilə təsadüf idi və bu təsadüf diqqətinizi 
əsas mətləbdən uzaqlaşdırdı. Mənsə istədiyimi öyrəndim. 
Sizin ogünkü xəstələrinizin içində Amerikaya məxsus olan 
gəmidə işləyən bir nəfər də var idi. O, həmin axşam Liver- 
pula getməli, sonra gəmiylə açıq okeana çıxmalıydı, çünki 
“Orion” gəmisi şənbə günü yola düşürdü. Həmin adamın 
adını öyrənib teleqram vurdum. Cavabını isə gördüyünüz 
kimi, indicə almışam. 

O, əlində tutduğu kağızı mənə tərəf uzatdı. Orada aşa- 
ğıdakılar yazılmışdı: 

“Tamamilə doğrudur. Doktor Şeppard məndən xahiş 
etdi ki, onun üçün bir şey edim. Mən ona stansiyadan 
zəng vurmalıydım. Cavabını isə gözləməməliydim”. 

Puaro dedi: 

— Ağıllı fikirdir. Telefon zəngi eşidilir. Siz telefon dəstə- 
yini götürürsünüz, bacınız da bunu görür, ancaq bir adam 
danışır... doktor Şeppardl 

Mən əsnəyib dedim: 

— Bunların hamısı çox maraqlıdır, amma mənə aid deyil. 

— Sizə aid deyilə? Unutmayın: səhər inspektor Raqlan 
hər şeyi biləcək. Sizin mehriban bacınızın xətrini çox istə- 
diyimdən sizə imkan verirəm ki, yuxu dərmanından istifa- 
də edəsiniz. Başa düşürsünüz? Əlyazmanızı da qurtarsanız, 
pis olmaz, ancaq gərək hər şeyi açıq yazasınız. 

— Görürəm, məsləhət verməkdən xoşunuz gəlir. Daha 
heç nə qalmadı? 

— Qaldı. Müsyö Ekroyd kimi məni susdurmaq fikrinə 
düşməyin, çünki Puaro hər şeyi əvvəlcə ölçüb-biçir, son- 
rasa danışmağa başlayır. 

Mən gülərək: 

— Əziz Puaro, nə olsam da, axmaq deyiləm, — dedim. 

Ayağa qalxıb əsnədim. 

— Yaxşı, yaxşı, — dedim. — Evə getməliyəm. Məsləhətinə 
və maraqlı söhbətinə görə təşəkkür edirəm. 

Puaro da ayağa qalxdı. Mən otaqdan çıxanda o, adəti 
üzrə, mənə nəzakətlə təzim etdi. 

XXVII fəsil 
ETİRAF 


Səhər saat beşdir. Yorulmuşam, ancaq işimi qurtarma- 
mışam. Yazmaqdan əllərim ağrıyır. 

Qəribə sonluqdur. Fikirləşirdim ki, əsərimi çap etdi- 
rəndə Puaronun necə məğlub olduğunu oxuculara gös- 
tərim, lakin arzum ürəyimdə qaldı. 

Mən missis Ferrarsı Ralf Patonla yanaşı görəndə qorx- 
dum, fikirləşdim ki, hər şeyi Ralfa danışıb. İndi başa düşü- 
rəm ki, düz fikirləşməmişəm. Hətta Ekroydun iş otağına 
daxil olanda bu barədə düşünürdüm. 

Yazıq Ekroyd. Ona məktubu oxumağa macal ver- 
mədim. Həyatının sonunadək məni namuslu insan kimi 
tanıdı. Başa düşürdüm ki, onuntək heyvərə məktubu 
oxuyub qurtarmamalıydı. O hiss edirdi ki, həyatı təhlükə- 
dədir, amma yenə də məndən şübhələnmirdi. 

Xəncər sonra ağlıma gəldi. Özümlə başqa alət götür- 
müşdüm, ancaq “gümüş masa”dakı xəncəri görəndə izi 
azdırmaq üçün bu silahdan istifadə etmək qərarına gəldim. 

Mən onu öldürməliydim. Missis Ferrarsın ölümündən 
xəbər tutan kimi yəqin etdim ki, o, hər şeyi Ekroyda 
danışıb. Ekroydla üzbəüz gələndə və onu həyəcanlı görən- 
də dedim, artıq hər şeyi bilir, amma inanmır, odur ki məni 
yanına çağırıb məsələni aydınlaşdırmaq istəyir. 

Beləliklə, evə gedib hazırlaşdım. Əgər Ralfı susdurmaq 
lazım gəlsəydi, çətinliyim olmazdı. Ekroyd iki gün əvvəl 
diktofonu mənə vermişdi. Nəyisə xarab olmuşdu. Ona 
dedim ki, geri qaytarmasın, mənə versin, düzəldim. Nə 
etmək lazım idisə, onu da etdim. Sonra çantama qoyub 
həmin axşamı Fenli Parka getdim. 

Bir yazıçı kimi özümdən razıyam. Aşağıdakı cümlələrin 
tayı-bərabəri yoxdur: 

“Məktubu saat doqquza iyirmi dəqiqə qalmış gətirdi- 
lər və doqquza on dəqiqə qalmış — həmin məktubda nə 
yazıldığını bilmədən otaqdan çıxdım. Əlimi qapının dəs- 
təyindən çəkməyərək arxaya boylandım və öz-özümdən 
soruşdum: “Bəlkə, otaqda yarımçıq gördüyüm bir iş 


qalıb?” Deyəsən, heç nə qalmayıb. Onda qapını örtüb 
irəli addımladım”. 

Gördüyünüz kimi, hər şeyi olduğu kimi yazmışam. 
Təsəvvür edin ki, birinci cümlədən sonra üç nöqtə qoy- 
saydım, nə baş verərdi? Oxucu on dəqiqəni nəyə sərf 
etdiyimlə maraqlanmazdı? 

Qapıdan içəri baxanda hər şeydən razı qalmışdım. 
Hər şey öz qaydasında idi. Stolun üstündəki diktofon saat 
onun yarısında işə düşməliydi. Kürsünü də elə çəkmişdim 
ki, qapıdan girən adam stolun üstündəki diktofonu görə 
bilməsin. 

Parkeri qapının ağzında görəndə qorxdum. Bu faktı da 
qələmə almışam, gizlətməmişəm. 

Sonra cəsəd tapılarkən Parkeri polisə xəbər verməyə 
göndərəndə sözlərdən çox ustalıqla istifadə etmişəm: 
“Mən lazımlı işlərin hamısını görüb qurtardım”. Bu, az 
iş deyildi. Diktofonu götürüb çantaya qoymaq, çəkilmiş 
kürsünü isə yerinə qaytarmaq lazım idi. Heç vaxt ağlıma 
gəlməzdi ki, Parker bunu hiss etsin. Məntiqə görə, cəsəd 
onun bütün diqqətini cəlb etməliydi. İndi başa düşdüm ki, 
peşəkar qulluqçu tamam başqa şeymişl 

Floranın əmisini saat ona on beş dəqiqə qalmış sağ 
gördüyünü deməklə yalan danışacağını qabaqcadan 
bilsəydim, yaxşı olardı. Onun sözü məni çaşbaş saldı. 
Ümumiyyətlə, istintaq zamanı məni çox şey çaşbaş saldı. 
Sanki, bu qətldə hamının əli var idi. 

Mənim nigarançılığım ancaq Karolin sarıdan idi. Qor- 
xurdum ki, o, hər şeyi bilər. O gün də zəif cəhətlərimdən 
danışdı. 

Karolin heç vaxt həqiqəti bilməyəcək. Puaro düz deyir, 
ancaq bir çıxış yolu var... 

Mən Puaroya inanıram. O və inspektor Raqlan işi elə 
təşkil edəcəklər ki, Karolin heç nədən xəbər tutmayacaq. 
O, məni çox sevir. Həm də vüqarlıdır... 

Mənim ölümüm onu kədərləndirəcək, ancaq kədər 
ötəri olur... 

Yazmağı qurtaranda, əlyazmamı zərfə salıb Puaro- 
nun ünvanına göndərəcəyəm. Sonra isə... Nə baş verə- 
cək? Yuxu dərmanı? Hökm artıq verilib və ədalət yerini 
tutmalıdır. Mən missis Ferrarsın ölümündə məsuliyyət 

daşımıram. O, öz əməllərinin qurbanı oldu. Heç ona yazı- 
ğım da gəlmir. 

Özümə də yazığım gəlmir. 

Elə qoy yuxu dərmanı olsun. 

Ancaq arzu edərdim ki, Erkül Puaro nə işindən çıxıb 
bura gələydi, nə də balqabaq yetişdirəydi. 





MÜASİR DÜNYA ƏDƏBİYYATI AQATA KRİSTİ 

QATARDARI QIZ 


— Belə-belə işlərl.. 

Corc Roulend indicə çıxdığı binanın boz fasadına baxa- 
raq əsəbi halda öz-özünə donquldandı. 

Bu bina pulun hakimiyyətini nümayiş etdirməkdən 
ötrü tikilib və bu hakimiyyət elə indicə Corcun əmisi Uilyam 
Roulendin timsalında özünü əsl mənada göstərmişdi. Əmi- 
sindən qalan mirasın varisi olan və parlaq karyera qaza- 
nacağına ümid edən bu cavan oğlan cəmi on dəqiqənin 
ərzində çoxsaylı işsizdən birinə çevrilmişdi. 

Mister Roulend pərtliklə: 

“O, mənə heç işsizliyə görə vəsait də vermədi, — deyə 
düşündü. — Halbuki bacardığım yeganə şey bir qara qəpi- 
yə dəyməyən şeirlər cızma-qara etməkdir. Bundan artıq 
əlimdən bir iş gəlmir”. 

“Hamısı da dünənki axmaq axşam qonaqlığına görə 
oldu”, — deyə kədərlə düşündü. 

O, Koventqardendəki dünənki balı “axmaq axşam 
qonaqlığı” adlandırırdı. Mister Roulend oradan bir qədər 
gec — bəlkə də, hədsiz tez — və elə bir vəziyyətdə qayıtmışdı 
ki, ümumiyyətlə, qayıdıb-qayıtmadığını da deyə bilmirdi. 
Əmisinin eşikağası Rocers işini bilən adam idi və səhəri 
gün bu barədə ona lazım olan izahatı vermişdi. Ağrıdan 
çatlayan baş ola, bir fincan da tünd çay... İşə onun yarısı 
əvəzinə on ikiyə beş dəqiqə qalmış gəlmək fəlakətdən xəbər 
verirdi. İyirmi dörd il ərzində bütün bunlara barmaqarası 
baxmış və indi qohumluq borcu kimi, üstəlik, Corca maaş 
verən böyük mister Roulend, sanki, yuxudan ayıldı və 
hər şey onun gözünün qarşısında yeni görkəmdə aşkara 
çıxdı. Corcun cavablarının əlaqəsizliyi heç xoşuna gəlmədi 
(gəncin ağzı orta əsrlər inkvizisiyasının hansısa aləti kimi 


hələ də açılıb-örtülürdü), bir xeyli yerindəcə quruyub qaldı. 
Gilyam Roulend bir neçə sərt ifadəylə qardaşoğlusunu 
taleyin ümidinə buraxıb, Perudakı neft mədənlərinə, yarım- 
çıq qoyduğu işlərinə qayıtdı. 

Corc Roulend əmisinin ofisi ilə vidalaşıb Sitiyə yola 
düşdü. Corc rasional düşüncəyə malik idi, buna görə də 
yaranmış vəziyyətdən baş açmaq üçün yaxşıca bir səhər 
yeməyinin pis olmayacağı qərarına gəldi. Yeyəndən sonra 
evə, irsi malikanəyə yollandı. Qapını açan Rocersin sifəti 
Corcun belə vaxtsız qayıdışından dolayı heç bir təəccüb 
ifadə etmirdi. 

— Günaydın, Rocers. Lütfən, şeylərimi yığ: mən yola 
düşürəm. 

— Oldu, ser. Harasa qısa müddətə səfərə gedirsiniz? 

— Kifayət qədər uzunmüddətlidir, Rocers. Mən bu gün 
koloniyalara gedirəm. 

— Doğrudanmı, ser? 

— Bəli. Deyəsən, bunun üçün yaxşı qayıq lazımdır. 
Sənin qayıqlardan başın çıxırmı, Rocers? 

— Ser, hansı koloniyalara getməyə hazırlaşırsınız? 

— Heç bir konkret planım yoxdur: hansına olursa olsun 
gedərdim, məsələn, deyək ki, Avstraliyaya. Sən buna nə 
deyirsən, Rocers? 

Rocers təmkinlə öskürdü: 

— Hm, ser. Mən eşitmişəm ki, haradasa, həqiqətən, 
işləmək istəyənlərin hamısını qəbul edən bir kontor var. 

Mister Roulend maraq və vurğunluqla ona nəzər saldı: 

— Olduqca dəqiq danışırsan, Rocers. Mən də elə bu 
cür düşünürdüm. Mən Avstraliyaya getmirəm: hər halda, 
bu gün yox. Məlumat kitabçasını mənə gətir. Biz daha 
yaxınlardan nə isə seçərik. 

Rocers məlumat kitabçasını gətirdi. Corc onu ixtiyari 
yerindən açdı və tez-tez vərəqləməyə başladı. 

— İran — çox uzaqdır, Patni körpüsü isə hədsiz yaxın- 
dır. Bəlkə, Ramsqeyt? Yox, heç Reyqeyt də məni o qədər 
həyəcanlandırmır. Bəs bu nədir belə? Burada Roulend 
qəsri adlanan yer var. Rocers, sən nə vaxtsa onun barə- 
sində eşitmisən? 

— Güman edirəm ki, ser, ora Vaterloo vağzalından get- 
mək olar. 

— Sən necə adamsan, Rocersl Hər şeyi bilirsən. Hə, 
Roulend qəsri! Maraqlıdır ki, ora necə yerdir. 

— Mən deyərdim ki, ora o qədər də böyük olmayan 
yerdir, ser. 

— Bu daha yaxşı: rəqib az olar. Bu sakit, balaca kən- 
din havasında hələ də köhnə feodal ruhu hiss olunur. 
Roulendlər nəslinin sonuncu nümayəndəsini orada hör- 
mətlə qarşılamalıdırlar. Bir həftə sonra onlar məni mer 
seçsələr, təəccüblənmərəm. 

O, məlumat kitabçasını qapadı. 

— Seçim edildi. Rocers, mənim üçün balaca bir sak- 
voyal qablaşdır. Məndən aşpaza salam söylə. Bilirsən ki, 
onun adı Dik Vaytinqtondur. Ondan soruş ki, lütfən, öz 
pişiyini müəyyən müddətə mənə verməz ki? Lord-mer 
olmağa hazırlaşırsansa, pişik, sadəcə, zərurətdir. 

— Təəssüf ki, ser, pişik indi formada deyil. 

— Elə niyə? 

— Onun ailəsində artım var: səkkiz bala. Bu gün səhər 
dünyaya gəliblər. 

— Mən bilmirdim. Düşünürdüm ki, pişiyin adı Piterdir. 

— Onun adı məhz elə idi. Bu, hamı üçün böyük sür- 
prizdir. 

— Bəli, budur xarici görünüşün aldadıcı olduğuna 
nümunə. Nə isə, mən pişiksiz getməli olacağam. Şeylərimi 
elə indi qablaşdır, yaxşımı? 

— Bəli, ser. 

Rocers getdi və on dəqiqədən sonra qayıtdı. 

— Ser, taksi çağırmaq lazımdırmı? 

— Hə, lütfən. 

Rocers tərəddüd etdi, amma sonra Corca yaxınlaşdı. 

— Ser, qeyd etməyə cəsarət edirəm, amma yeriniz- 
də olsaydım, bu gün mister Roulendin sizə dediklərinə 
əhəmiyyət verməzdim. O, dəvət olunduğu nahara get- 
mişdi və... 

Corc: 

— Davam eləmə, – dedi. — Mən başa düşdüm. 

— Bir də ki onun podadqrası... 

— Bilirəm, bilirəm. Səninçün çox ağır axşam oldu, Rocers, 
elə hər ikimiz üçün. Amma mən özümü Roulend qəsrində 
nitq söyləyərkən görmək istərdim. — Bu, mənim tarixi səfə- 


rimin məqsədidir. Poçtun və səhər mətbuatının nəzərdən 
keçirilməsi vaxtımı çox almaz — elə dana ətindən qovurma 
hazırlanmasına qədər çəkər. İndi isə Vaterlooyal Vellinqton 
tarixi döyüş ərəfəsində belə söyləyib. 

Həmin gün Vaterloo vağzalı Corcun qarşısına elə də 
yaxşı görkəmdə çıxmamışdı. Mister Roulend onu mən- 
zilbaşına çatdırmalı olan qatarı dərhal tapa bilmədi. Bu 
qatar digərlərindən heç nə ilə fərqlənmirdi: elə bil, onun 
sərnişini yox idi. Mister Roulendin kupesi qatarın lap ön 
hissəsində, birincidərəcəli vaqonda idi. Paytaxta çökmüş 
duman gah çəkilir, gah da yenidən yayılırdı. Platforma boş 
idi və sakitliyi yalnız parovozun astmatik öskürək tutmaları 
pozurdu. 

Amma bu vaxt hadisələr ağlasığmaz sürətlə inkişaf 
etməyə başladı. 

Əvvəlcə bir qız peyda oldu: o, qapını dartıb açdı, kupe- 
yə şığıyaraq artıq mürgüləməyə başlayan mister Roulendi 
oyatdı və çığırdı: “Oh, gizlədin, lütfən, məni gizlədinl” 

Corc hərəkət adamı olduğundan bunu nə üçün etməli 
olduğunu fikirləşməyə vaxtı yox idi. Qatar kupesində 
gizlənməkdən ötrü yalnız bir yer var — oturacağın altı. Bir 
neçə saniyəyə qız ora girdi, oturacağın üstünə isə Corc öz 
sakvoyalını qoydu. 

Amma bu an kupenin pəncərəsində qəzəbdən əyilmiş 
kişi sifəti zühur etdi: 

— Mənim qardaşım qızı buradadır. Hanı mənim qar- 
daşqızım? 

Az qala, nəfəs çəkməyən Corc küncdə dirsəklənib 
axşam qəzetinin idman köşəsinə baxırdı. O, vacib işlərdən 
yayındırılmış şəxs görkəmində qəzeti kənara qoyub nəza- 
kətlə soruşdu: 

— Nə olub, ser? 

— Qardaşım qızıl Siz onu neylədiniz? 

Ən yaxşı müdafiənin hücum olduğunu düşünüb Corc 
hərəkətə keçdi. Öz əmisinin səsini yamsılayaraq: 

— Sizin nə həddiniz var? — deyə qışqırdı. 

Belə qeyzli müqavimət gözləməyən naməlum şəxs sus- 
ması ilə Corcun onu gözdən keçirməsinə imkan yaratdı. 
O, tosqun idi və sanki, bir müddət qaçmalı olmuş kimi 
ağır-ağır tövşüyürdü. 

Başı en brossel qırxılmışdı və Hogentsollernlərin əqidəli 
ardıcılı kimi yuxarı burulmuş bığ saxlamışdı. O, ləhcə ilə 
danışırdı və özünü mundirdə daha yaxşı hiss etdiyinə dəla- 
lət edən qaməti vardı. Corc əsl britaniyalı kimi bütün əcnə- 
bilərə, ələlxüsus da almanlara məlum təlqinlə yanaşırdı. O: 

— Sizin nə həddiniz var, ser? — deyə təkrar etdi. 

Əcnəbi: 

— O, bura girdi, — cavabını verdi. — Mən onu gördüm. 
Siz onu neylədiniz? 

Corc qəzeti kənara qoydu və pəncərədən çölə boylandı: 

— Nə olub? — deyə bağırdı. — Bu şantaildır. Amma 
belə şeylər mənimlə keçməz. Mən sizin barənizdə hər şeyi 
“Daily morning”dən oxumuşam. Konduktor, bura gəll 
Bura gəll 

Mübahisəni görmüş qatar bələdçisi artıq onlara tərəf 
tələsirdi. 

— Bura gəl, konduktor. — Mister Roulend qarşısında 
aşağı təbəqələrin əyildikləri yekəxana tonla dilləndi. — Bu 
subyekt mənim zəhləmi tökür. O, məni şantaj etməyə 
çalışır. O deyir ki, guya, burada onun qardaşı qızını giz- 
lətmişəm. Burada belə şeylərlə məşğul olan hər cür 
əcnəbilər yetərincədir. Buna, nəhayət ki, son qoymaq 
lazımdır. Onu buradan aparın. Bu da mənim vizit kartım: 
o, sizə gərək olar. 

Konduktor nəzərlərini onların birindən digərinə çevirdi. 
Qərar tez çıxarıldı. Təcrübə ona əcnəbilərə nifrət etməyi 
və birincidərəcəli vaqonda səyahət edən yaxşı geyinmiş 
centlmenlərə hörmət göstərməyi öyrətmişdi. 

O, əlini zəhlətökən subyektin çiyninə qoyub: 

Haydı, — dedi, — gedin buradan. 

Əcnəbi həmin böhranlı anda ingilis dilini unudaraq öz 
doğma dilində qəzəbli söyüşlər yağdırdı. 

Konduktor: 

— Yaxşı, kifayətdir, — dedi. — Buradan uzaqlaşın, qız 
burada yoxdur. 

Fit səsləndi. Qatar yavaşca perrondan aralandı. 

Corc platformanın göründüyü müddətdə pəncərənin 
qarşısında qaldı. Sonra döndü, sakvoyalını götürdü və onu 
yataq yerinə atdı. 








! Hər bir tük çəngəsinin seçildiyi şotkasayağı saç düzümü (fr.) 


O: 

— Hər şey qaydasındadır. Çıxa bilərsiniz, — dedi. 

Qız çölə çıxaraq içini çəkdi: 

— Aman Allah, sizə necə təşəkkür edim?! 

Corc üsulluca dilləndi: 

— Dəyməz. İnandırıram ki, bu, mənə məmnunluq gətirdi. 

O, ruhlandırıcı təbəssümlə qıza baxdı. Qız, sanki, 
nəyisə axtarırmış kimi karıxmış halda baxırdı. Bu an o, qar- 
şıdakı ensiz güzgüdə öz əksini görüb dərindən ah çəkdi. 

Belə düşünmək səhv olardı ki, xidmətçilər oturacaqla- 
rın altını hər gün süpürürlər. Hər şey bunun əksini deyirdi, 
amma ola da bilər ki, toz və his zərrələri doğma yuvaya 
uçan quşlar kimi özlərinə yol tapmışdılar. Qız elə qəfil 
peyda olmuş və sığınacağında elə sürətlə daldalanmışdı 
ki, Corc onu lazımınca gözdən keçirə bilməmişdi. Amma 
onun gənc, gözəl və yaxşı geyinmiş olduğunu görə bil- 
mişdi. İndi isə onun qırmızı papağı əzilmiş, sifəti isə toza 
bulaşmışdı. Qıza yalnız ah çəkmək qalırdı. 

Qız çantasını qapdı. Corc ədəblə pəncərəyə tərəf dön- 
dü, London ətrafının və Temzanın mənzərələrindən həzz 
almağa başladı. Qız təkrarən: 

— Mən sizə necə minnətdarlıq edə bilərəm? — deyə 
soruşdu. 

Bunu söhbətin davamına işarə kimi qəbul edən Corc 
ona tərəf döndü və yenə, bu dəfə daha böyük hərarətlə 
nəzakətli təşəkkürünü bildirdi. 

Qız, sadəcə, cazibədar idi. Corc özlüyündə indiyə qədər 
belə gözəl qız görmədiyini qeyd etdi. Bu kəşf onda mərifət 
coşqusu doğurdu. 

Qız hissiyyatla: 

— Mənə elə gəlir ki, bütün bunlar, sadəcə, çox gözəl 
oldu, — dedi. 

Corc: 

— Nə danışırsınızl Mənim üçün boş şeydirl Mən sizə 
kömək etdiyimə görə məmnun idim, – deyə mızıldandı. 

Qız təkrarən: 

— Çox gözəl idi, — dedi. 

Şübhəsiz ki, indiyə qədər rastlaşdığın qızların ən gözəli 
ilə yanaşı olmaq və onun sənin gözlərinə baxaraq əla oldu- 
ğunu deməsi çox xoşdur. Corc bundan, sadəcə, nəşələnirdi. 

Sonra ağır sükut başladı. Nəhayət, deyəsən, qızın ağlı- 
na gəldi ki, ondan izahat gözlənilir. O, bir qədər qızardı və 
həyəcanla: 

— Mən özümü çox naqolay hiss edirəm, — dedi, — amma 
qorxuram ki, sizə heç nəyi izah edə bilməyəcəyəm. 

O, kədər və inamsızlıqla Corca baxdı. 

— İzah edə bilməzsiniz? 

— Yox. 

— Bu ki əladır! — mister Roulend entuziazmla bildirdi. 

— Anlamadım... 

— Mən dedim ki, bu, olduqca əladır. Lap bütün gecəni 
ayrıla bilmədiyin kitabların birində olduğu kimidir: mütləq 
birinci fəsildə qəhrəman qız deyir: “Mən bunu sizə izah 
edə bilmərəm”. Amma kitabın sonunda o, hər şeyi izah 
edir və onun bunu əvvəldən niyə etmədiyinə heç bir real 
səbəb görmürsən. Yəqin ki, bu, bütün hekayəni korlaya 
bilərdi. Bu sirrə qarışacağımın olmasının mənə necə xoş 
olduğunu ifadə edə bilmirəm: mən bilmirdim ki, bu belədir. 
Şübhə etmirəm ki, fövqəladə əhəmiyyətli gizli sənədlərlə 
və Balkan ekspressi ilə necəsə əlaqədardır. Mən Balkan 
ekspressinə valehəm. 

Qız şübhə ilə ona nəzər saldı və kəskin şəkildə: 

— Nə üçün Balkan ekspressini xatırlatdınız? — deyə 
soruşdu. 

— Məni qeyri-təvazökar saymayın — Corc əlavə etmə- 
yə tələsdi. — Mən düşündüm ki, sizin əminiz həmin qatarla 
gəlib. 

— Mənim əmimə?.. — o susdu və yenidən başladı — mənim 
əmim... 

Corc şəfqətlə: 

— Tamamilə doğrudur, — dedi. — Mənim özümün də 
əmim var. Heç kəs əmi-dayısına görə cavab verə bilməz. 
Qohumluq əlaqələrinin bura dəxli yoxdur. — Bu, mənim 
fikrimdir. 

Qız gözlənilmədən qəhqəhə çəkdi. O, yenidən danı- 
şanda Corc yüngül əcnəbi ləhcə hiss etdi, halbuki əvvəl 
onu ingilis bilmişdi. 

— Siz necə də qeyri-adi adamsınız, mister... 

— Roulend. Amma dostlar üçün, sadəcə, Corc. 

— Mənim adım isə Elizabetdir. 


O, qəfil susdu. 

Corc: 

— Elizabet adı mənim xoşuma gəlir. — Corc onun ani 
çaşqınlığını pərdələmək üçün bu sözləri dedi. — Öİmid- 
varam ki, sizə, sadəcə, Bessi demirlər. — Qız başını buladı. 
— Lap yaxşı, — Corc dedi, indi, biz tanış olduqdan sonra 
isə işləri qaydaya salmaq lazımdır. Elizabet, qalxsaydınız, 
paltonuzun tozunu çırpardım. 

Qız itaətlə qalxdı, Corcun hərəkətləri də sözləri kimi 
iltifatlı idi. 

— Sağ olun, mister Roulend. 

— Corc! Yadda saxlayın: dostlar üçün — Corc. Həm 
də mənim kupemə daxil olub oturacağın altına girəndən 
və məni əminizə yalan deməyə məcbur edəndən sonra 
dostum olmaqdan imtina etməyiniz tərəfinizdən hörmət- 
sizlik olardı: razılaşırsınızmı? 

— Əlbəttə, Corc. 

— Bax, belə daha yaxşıdır. 

Elizabet sol çiyninin üstündən özünə baxmağa çalışaraq: 

— Mən necə görünürəm? — deyə soruşdu. 

— Siz... gözəl görünürsünüz. — Corc özünü ələ alaraq 
qətiyyətlə bildirdi. 

Qız: 

— Bütün bunlar elə gözlənilməz oldu ki, — dedi. 

— Hə, yəqin ki. 

— O, bizi taksidə, sonra da məni izləyərkən qaçdığım 
vağzalda gördü. Yeri gəlmişkən, bu qatar hara gedir? 

Corc qətiyyətlə: 

— Roulend qəsrinə, — cavabını verdi. 

Qız şübhə ilə ona baxdı. 

— Roulend qəsrinə? 

— Əlbəttə, dərhal yox. Çox yavaş-yavaş və uzunsürən 
dayanacaqlardan sonra. Amma gecəyarısına qədər ora 
çatmağa ümid edirəm. Köhnə Cənub-Qərb xətti olduqca 
etibarlıdır — astadır, lakin etibarlıdır — əminəm ki, Cənub 
dəmir yolu qədim ənənələrini qoruyur. 

Elizabet tərəddüdlə: 

— Mən Roulend qəsrinə getməyimin zəruriliyinə əmin 
deyiləm. 

— Siz məni məyus edirsiniz. Ora gözəl yerdir. 

— Siz nə vaxtsa orada olmusunuzmu? 

— Hələ yox. Amma əgər Roulend qəsri xoşunuza 
gəlmirsə, burada gedə biləcəyiniz xeyli sayda yer var. 
Bu, dokinq, Geybric, ya da Gimbldondur. Qatar tez-tez 
dayanır. 

Qız: 

— Bəli, — dedi. — Mən burada qatardan düşüb maşınla 
Londona çata bilərəm. Düşünürəm ki, bu, ən yaxşı 
variantdır. 

Elə bu an qatarın sürəti azalmağa başladı. Mister Rou- 
lend yalvarıcı nəzərlə qıza baxdı. 

— Əgər sizinçün başqa heç nə edə bilmərəmsə... 

— Həqiqətən, yox. Siz mənimçün, onsuz da, çox şey 
etdiniz. 

Fasilə yarandı, amma sonra qız gözlənilmədən qərara 
gəldi: 

— Mən... Mən sizə izah etmək istəyirəm. Mən... 

— Allah xatirinə, bunu etməyin! Bu, hər şeyi korlayar. 
Yəni, həqiqətənmi, mən sizə heç nə ilə kömək edə bilmə- 
rəm? Məsələn, məxfi sənədləri Vyanaya aparmaq, yaxud 
nə isə belə bir şey? Belə hallarda həmişə məxfi kağızlar 
olur. Mənə şans verin. 

Qatar dayandı. Elizabet cəld platformaya çıxdı. Qız 
döndü və açıq pəncərədən ona dedi: 

— Siz ciddi deyirsiniz? Həqiqətən, bizimçün... mənim 
üçün nə isə edə bilərsiniz? 

— Mən sizdən ötrü hər şey edərəm, Elizabet. 

— Hətta səbəbləri sizə izah etmədən belə? 

— Səbəbləri aydınlaşdırmağa nifrət edirəml 

— Hətta bu, təhlükəli olsa belə? 

— Nə qədər təhlükəli olsa, bir o qədər yaxşıdır. 

Qız bir dəqiqə tərəddüd etdi, amma sonra, deyəsən, 
qərara gəldi. 

— Sanki, kimisə axtarırmış kimi pəncərədən boylanın. 

Mister Roulend onun göstərişini yerinə yetirməyə çalışdı. 

— Siz açıq rəngli palto geymiş kiçik qarasaqqallı o şəxsi 
görürsünüzmü? Onu izləyin, müşahidə edin ki, o nə edir 
və hara gedir. 

Mister Roulend: 

— Elə bu? — deyə soruşdu. 


— Sonrakı göstərişlər sizə çatdırılacaq. Ona nəzarət 
edin və bunu qoruyun, — qız möhürlənmiş zərfi onun əlinə 
verdi. — Göz bəbəyi kimi qoruyun. Bu, hər şeyə açardır. 

Qatar tərpəndi. Mister Roulend platformadan enən 
Elizabetin mütənasib və cazibədar fiqurunu nəzərləri ilə 
ötürərək uzun-uzadı pəncərə qarşısında qaldı. O, əlindəki 
möhürlü kiçik zərfi möhkəmcə sıxırdı. 

Onun yolunun qalanı yeknəsəq idi və macərasız keçdi. 
Qatar olduqca yavaş gedir və tez-tez dayanırdı. Corc hər 
dayanacaqda onun müşahidə obyektinin qatardan düş- 
düyünə ümid edərək pəncərədən çölə boylanırdı. 

Dayanmalar xüsusən uzun olanda bəzən hətta plat- 
formada gəzinir və əmin olurdu ki, saqqallı hələ də qatar- 
dadır. 

Son stansiya Portsmut idi və qarasaqqallı sərnişin də 
məhz orada qatardan düşdü. O, ikincidərəcəli kiçik hotelə 
istiqamətləndi və orada nömrə tutdu. Mister Roulend də 
ondan nümunə götürdü. 

Nömrələr eyni mərtəbədə yerləşirdi, onları yalnız iki 
qapı ayırırdı. Xidmət Corc üçün tamamilə dözülən idi. 
İzləmə işində o, tam səriştəsiz olsa da, özünü doğrult- 
maq və Elizabetin inamını əldə etmək istəyirdi. Nahar 
zamanı Corca onun müşahidə obyektinin masasının 
yaxınlığındakı masa qismət oldu. Restoran yarıyacan boş 
idi, müştərilərin çoxu kifayət qədər mötəbər görünürdü 
və nahar edirdilər. Yalnız bir nəfər — balaca, kürənsaçlı və 
bığlı, paltarına görə cıdır həvəskarını xatırladan — onun 
diqqətini cəlb etdi. Deyəsən, o da Corcla maraqlanırdı 
və naharın axırında ona birlikdə içməyi və bilyard oyna- 
mağı təklif etdi. Amma qarasaqqallının papaq və palto- 
sunu geydiyini görən Corc təklifdən nəzakətlə imtina etdi. 
Sonra o, küçəyə çıxaraq yeni qüvvə ilə güdməyə baş- 
ladı. İzləmə uzun və yorucu idi, axırda da məlum oldu 
ki, o, əvvəlki yerə qayıdıb. Bu şəxs Portsmutun küçələri 
ilə dörd mil gəzərək yenidən hotelə qayıtdı. Corc isə onu 
dabanbasma təqib etdi. Şübhələr onu həyəcana gətirmə- 
yə başladı. Bəlkə, saqqallı onun mövcudluğunu duyub? 
O, hollda dayanaraq bu sualı götür-qoy edərkən giriş 
qapısı açıldı və kürənbiğ daxil oldu: deyəsən, o da təqib- 
də iştirak etmişdi. 

Gözlənilmədən ona müraciət edən gözəl qapıçı qız 
Corcun fikirlərini dağıtdı: 

— Mister Roulendsiniz? İki centlmen sizi görmək istəyir. 
İki əcnəbi centlmen. Onlar koridorun axırındakı kiçik otaq- 
dadırlar. 

Bir qədər təəccüblənən Corc həmin otağı axtarıb tapdı. 
Orada oturan iki nəfər qalxıb ədəblə ona təzim etdi. 

— Lord Roulend? Ser, şübhə etmirəm ki, siz bizim kim 
olduğumuzu başa düşdünüz. 

Corc nəzərlərini onların birindən digərinə yönəltdi. 
Danışan ingilis dilini əla bilən çalsaçlı mötəbər centlmen 
öz yoldaşından yaşlı idi. İkincisi — hündür, bir balaca sıza- 
naql, tutqunluğunu korlayan tevtonsifətlil cavan şəxs idi. 

Bu centlmenlərdən heç birinin Vaterloo vağzalında 
toqquşduğu xoşagəlməz tip olmadığına əmin olan Corc 
rahatlıqla təklif etdi: 

— Əyləşin, cənablar. Sizinlə tanışlığıma çox şadam. 
Nəsə içmək istəmirsiniz ki? 

Yaşlı şəxs etiraz işarəsi göstərdi: 

— Sağ olun, lord Roulend, istəmirik. Bizim çox az, sizə 
bircə sual verəcək qədər vaxtımız var. 

Corc: 

— Tərəfinizdən ser adlandırılmağım mənə olduqca 
xoşdur, — dedi. — Heyif ki, siz içmək istəmirsiniz. Nə sua- 
lınız var? 

– Lord Roulend, siz Londonu məlum qadının müşayiəti 
ilə tərk etmisiniz. Bura isə tək gəlmisiniz. Bəs o, haradadır? 

Corc sevimli povestinin qəhrəmanını yamsılayaraq 
ayağa qalxıb: 

— Başa düşmürəm ki, siz nə danışırsınız, — dedi. — İca- 
zənizlə xudahafizləşək. 

— Yox, siz başa düşürsünüz ki, nə məsələdir. Siz gözəl 
başa düşürsünüz. — İndiyədək susan gənc çığırdı. — Siz 
Aleksi neyləmisiniz? 

— Sakitləşin, ser, — digər cənab mızıldandı. — Xahiş edi- 
rəm, sakitləşin. 

Corc: 

— Sizi inandırıram ki, — söylədi, — bu ad mənə tanış 
deyil. Burada nə isə bir səhv var. 





! Tevton – katolik kilsəsinə mənsub cəngavər 


Yaşlı şəxs diqqətlə ona baxdı: 

— Buna inanmaq çətindir. Mən portyedən öyrənməyi 
özümə eyib bilmədim. Siz özünüzü Roulend qəsrindən 
olan cənab C.Roulend kimi təqdim etmisiniz. 

Corc qızardı və pərtliklə izah etdi: 

— Bu... Bu, sadəcə, zarafat idi. 

— Necə də miskin kələkdir. Gəlin məsələnin ətrafında 
fırlanmayaq. Ölyahəzrət haradadır? 

— Əgər siz Elizabeti nəzərdə tutursunuzsa... 

Cavan şəxs yenə də ayağa sıçradı və zingildədi: 

— Həyasız donuz! Onun barəsində belə danışma! 

Digər cənab yavaşca dedi: 

— Yəqin ki, sizə yaxşı məlumdur: mən böyük Katoniya 
hersoginyası Anastasiya Sofiya Aleksandra Mariya Yelena 
Olqa Yelizavetanı nəzərdə tuturam. 

Mister Roulend yalnız: 

— Oh! – deyə bildi. 

O, Katoniya barədə eşitdiklərini xatırlamağa çalışdı. 
Deyəsən, bu, kiçik Balkan krallığı idi və orada inqilab baş 
vermişdi. 

— Məncə, biz eyni xanımı nəzərdə tuturuq. — Corc 
gülümsədi. — Sadəcə, mən onu Elizabet kimi tanıyıram. 

Gənc şəxs: 

— Mən sizi duelə çağırıram — deyə bağırdı. — Biz atışa- 
cağıql 

— Atışmaq? 

— Bəli, dueldə. 

Mister Roulend qətiyyətlə: 

— Mən heç vaxt dueldə atışmamışam, — dedi. 

— Nə səbəbə? 

— Ağrıdan qorxuram. 

— Ah, bəs beləl Onda siz məndən, ən azı, şillə alacaq- 
sınız! 

Cavan centlmen qəzəblə Corcun üzərinə şığıdı. Sonra 
nə baş verdiyini sezmək çətin idi, amma o, havada yarım- 
dairə cızdı və boğuq taqqıltı ilə döşəməyə düşdü. O, özünü 
tamamilə itirmişdi. Mister Roulend mehribanlıqla gülüm- 
səyirdi. 

— Dedim axı: çox qorxuram ki, məni ağrıda bilərlər. 
Ona görə də ciu-citsunu öyrənməli oldum. 

Sakitlik yarandı. Əcnəbilər ilk baxışdan fövqəladə dərə- 
cədə mehriban görünən bu şəxsə şübhə ilə baxırdılar. Onlar 
birdən anladılar ki, laqeyd görkəminə baxmayaraq, o, təhlü- 
kəli ola bilər. Gənc tevtonsifət hiddətdən ağardı və fışıldadı: 

— Siz buna görə təəssüflənəcəksiniz. 

Yaşlı centlmen öz ləyaqətini saxlaya bilirdi. 

— Lord Roulend, bu, sizin sonuncu sözünüzdür? Siz 
ülyahəzrətin harada olduğunu deməkdən imtina edirsiniz? 

— Bunu özüm də bilmirəm. 

— Bəlkə, düşünürsünüz ki, mən sizə inanıram? 

— Ser, təəssüflənirəm ki, siz inamsız insanlar tipinə aid- 
siniz. 

Yaşlı əcnəbi başını yüngülcə bulayıb dedi: “Bu, hələ 
hamısı deyil. Siz hələ barəmizdə eşidəcəksiniz” — və hər 
ikisi çölə çıxdı. 

Corc əlini alnına vurdu. Hadisələr ağlasığmaz sürətlə inki- 
şaf edirdi. Ehtimal ki, o, böyük Avropa qalmaqalına ilişmişdi. 

Corc: “Bu, bəlkə də, hətta yeni müharibəyə gətirə 
bilər” — ümidiylə düşünərək qarasaqqallı şəxsi axtarmağa 
getdi və onu hollda tapdı. 

Corc əks küncdə əyləşdi. Bir neçə dəqiqə sonra qara- 
saqqal qalxdı və öz nömrəsinə getdi. Corc onun qapını 
necə örtdüyünü də gördü və ürəyi yerinə gəldi. 

— Mütləq doyunca yatmalıyam, — deyə donquldandı. 
— Bu, sadəcə, zəruridir. 

Amma bu vaxt qəfil fikir onu lərzəyə saldı. Bəlkə, qara- 
saqqallı Corcun onu pusduğunu duyub. Axı Corc yatdığı 
müddətdə o, gecəylə aradan çıxa bilər. Mister Roulend bir 
qədər fikirləşib bu çətinliyi aradan qaldırmaq üçün üsul 
tapdı. O, corablarından birini çözələdi və kifayət qədər 
uzun ipək sap əmələ gəldi. Sonra öz otağından oğrunca 
çıxdı və sapın ucunu poçt markasının kağızı ilə saqqallının 
qapısına birləşdirdi. Sapı öz otağına qədər çəkdi və ucuna 
bir axşam qonaqlığından yadigar qalan balaca gümüş 
zınqırov asdı. Corc özündən razı qaldı. 

Qarasaqqallı öz otağından çıxmağa cəhd edən kimi 
Corc zınqırovun zəngi ilə bu barədə xəbərdar olacaq. 

Corc bu işini bitirib vaxt itirmədən çarpayıya uzandı. 
Balaca zərfi ehtiyatla balıncının altına qoydu. Bu məqamda 
düşüncəyə daldı. Onun fikirlərini belə ifadə etmək olardı: 


Anastasiya, Sofiya, Mariya, Aleksandra, Olqa, Yelizaveta. 
Hamısı cəhənnəm olsun, mən yalnız biri üçün darıxmışam. 

Amma o, dərhal yuxulaya bilmədi: yaranmış vəziyyəti 
qiymətləndirməyin qeyri-mümkünlüyü onu üzürdü. Bütün 
bunlar nə deməkdir? Qaçmış böyük hersoginya, möhürlü 
zərf və qarasaqqallı arasında hansı əlaqə var? Böyük her- 
soginya nədən qurtulmağa çalışırdı? Əcnəbilər bilirmi ki, 
zərf ondadır? Orada nə var? 

Onu qıcıqlandıransa əzabverici suallara cavab tapa 
bilməməsi idi. Tezliklə mister Roulend yuxuya daldı. 

Onu zınqırovun kəskin səsi oyatdı. O, dərhal özünə 
gələ bilmədi, tam ayılmaq üçün ona dəqiqə yarım vaxt 
gərək oldu. Sonra ayağa sıçradı, ev çəkmələrini geydi və 
yavaşca qapını açıb dəhlizə çıxdı. Dəhlizin sonunda görü- 
nən kölgə getmək lazım olan istiqaməti ona göstərdi. Mister 
Roulend səssiz yeriməyə çalışaraq kölgənin ardınca getdi 
və qarasaqqallının vanna otağına daxil olduğunu görmə- 
yə macal tapdı. Bu çox qəribə idi: çünki onun öz nömrəsi- 
nin qarşısında da hamam vardı. Corc divara qısılaraq, baş 
verənləri yarıqdan müşahidə edirdi. Bu şəxs dizi üstə vanna- 
nın yanında dayanaraq, onun arxasındakı plintusda nə isə 
edirdi. Orada beş dəqiqə qalıb, sonra ayağa qalxdı və Corc 
da sakitcə aradan çıxmalı oldu. Qapısının kölgəsində daya- 
naraq o, saqqallının öz nömrəsinə girdiyini gördü. 

Corc düşündü: “Yaxşı. Vanna otağının sirri sabah səhər 
açılar”. O, çarpayıya uzandı və əlini balıncın altına saldı ki, 
qiymətli zərfin yerində olduğunu yoxlasın. Növbəti anda 
o, vahiməylə yataqağında eşələnirdi. Zərf heç yerdə yox idi. 

Baş verən əhvalat onu o qədər təbdən çıxartdı ki, 
səhəri gün bekonla qayğanağı tam iştahasız yedi. O, Eli- 
zabeti itirmişdi. Onun etibar etdiyi zərf itmişdi və vanna 
otağının sirri heç çür bu itkinin yerini verə bilməzdi. Bəli, 
şübhəsiz, Corc, axmaqlıq etmişdi. 

Səhər yeməyindən sonra o, yenidən yuxarı qalxdı. Dəh- 
lizdə dayanmış qulluqçu qayğılı görünürdü. Corc sadədil- 
liliklə soruşdu: 

— Nə olub, quzum? 

— Ser, burada yaşayan centlmen onu doqquzun yarı- 
sında oyatmağı tapşırmışdı. Amma indi o cavab vermir və 
qapı bağlıdır. 

Corc: 

— Davam etdirməyinə dəyməz, — dedi. 

Onun başındakı fikirlər qarışırdı. Tələsik öz nömrəsinə 
daxil oldu. Amma hazırladığı plan inanılmaz hadisə səbə- 
bindən gözlənilmədən təxirə düşdü: gecə ondan oğurlan- 
mış zərf tualet masasının üstündə idi. 

Corc onu qapdı və diqqətlə nəzərdən keçirdi: hə, şüb- 
həsiz, bu, həmin zərfdir. Amma möhürü qırılıb. Bir dəqiqəlik 
tərəddüddən sonra Corc onu açdı. Əgər başqaları zərfin 
içindəkini görüblərsə, Corc niyə baxmasın ki, orada nə var. 
Bundan başqa, zərfdə olanı oğurlaya bilərdilər, kağızı açanda 
o, adətən, zərgərlik bəzəklərinin satıldığı balaca qutu tapdı. 
Corc qutunu açdı: onun içində yastı qızıl nişan üzüyü vardı. 

O, üzüyü gözünə yaxınlaşdırdı. Üzüyün üstündə heç 
bir yazı, onu digər nişan üzüklərindən fərqləndirə biləcək 
heç nə yox idi. 

Corc başını iniltiylə qollarının üstünə buraxdı. 

O: 

— Bu dəlilikdir, — deyə mızıldandı. — Bunun belə oldu- 
ğuna şübhə etməyə dəyməz. 

Amma birdən qulluqçunun ona dediyini xatırladı və 
baxdı ki, çöldən pəncərənin aşağısı ilə enli karniz gedir. 
O, qəhrəmanlıq göstərməyə heç də can atmırdı, amma 
maraq və hirsdən doğan həyəcandan qeyri-adi nə isə edə 
bilərdi. Corc pəncərənin haşiyəsinə qalxdı və bir qədər 
sonra pəncərədən qarasaqqallının otağına göz gəzdirdi: 
pəncərə açıq, otaq boş idi. Corc yaxınlıqdakı yüngül yan- 
ğın nərdivanını gördü. İndi aydın oldu ki, izlənilən şikar 
necə yayınıb. Corc pəncərədən otağa girdi. 

Qarasaqqallının yox olması onu çaşqınlığa saldı. Bu tap- 
macanın həllinə hansısa açar olmalıdır. O, dolu sakvoyaidan 
başlamaqla ətrafdakı hər şeyi nəzərdən keçirməyə başladı. 

Ancaq bu vaxt olduqca zəif, amma, şübhəsiz, otaqdan 
gələn səs onun diqqətini cəlb etdi. Corcun nəzərləri böyük 
şkafda dayandı. O, şkafa tərəf atıldı və qapısını açdı. Bunu 
edən kimi içəridən sıçrayan adam onun qucağına düşdü. 
Amma onda xüsusi düşmənçilik görünmürdü. Corcun heç 
bir hiyləgər fəndi uğur qazanmadı. Nəhayət ki, döyüşənlər 
tam halsızlıqla yerə yıxıldılar və məhz onda Corc rəqibini 
gördü: bu, həmin kürənbiğli idi. 


Corc: 

— Sizin nə həddiniz varl — deyə qışqırdı. 

Kürənbığlı cavab əvəzinə vizit kartını çıxartdı və Corca 
uzatdı. 

Corc ucadan oxudu: 

— Müfəttiş Cerald, Skotlənd-Yard. 

— Məhz belədir, ser. Bu iş barədə bildiklərinizin hamı- 
sını mənə danışsanız, çox minnətdar olaram. 

Corc fikirli: 

— Bütün bunları sizə danışmalıyammı? — deyə soruşdu. 
— Bilirsiniz, cənab müfəttiş, düşünürəm ki, siz haqlısınız. 
Gəlin daha münasib yerə keçək. 

Barın sakit küncündə Corc ürəyini boşaltdı. Müfəttiş 
Cerald canıyananlıqla onu dinlədi. Corc danışandan sonra o: 

— Siz düzgün qeyd edirsiniz, olduqca qəribə işdir. Bu 
məsələdə mənim üçün də xeyli anlaşılmazlıqlar var. Amma iki, 
ya üç məqamı izah edə bilərəm. Mən bura bizim qarasaqqallı 
tanışımızın — Mardenberqin ardınca gəlmişəm və sizin gözlə- 
nilmədən peyda olmağınız və onu izləməyiniz mənə şübhəli 
göründü. Mən sizi öyrənə bilmədim. Keçən gecə siz nöm- 
rədə olmayanda mən ora girdim və balıncın altındakı kiçik 
zərfi götürdüm. Onu açanda başa düşdüm ki, bu, mənim 
axtardığım deyil və ilk imkan düşən kimi onu sizə qaytardım. 

Corc fikirli halda: 

— Bəli, həqiqətən, bu, vəziyyəti bir qədər aydınlaşdırır, 
— dedi. — Bütün bu vaxt ərzində mən özümü, yəqin ki, ən 
geridəqalmış uzunqulaq kimi aparmışam. 

— Nə danışırsınız, serl Siz istənilən naşıdan daha yaxşı 
hərəkət etmisiniz. Siz dediniz ki, bu gün səhər vanna otağına 
daxil olub plintusun arxasında gizlədilmiş şeyi götürmüsünüz? 

Corc qaşqabaqlı: 

— Bəli, amma bu yalnız sevgi məktubudurl — dedi. 
— Nə deyirsizsə, deyin, gərək mən öz burnumu bu binəva- 
nın şəxsi həyatına soxmayaydım. 

— Ser, məktuba baxmağıma etiraz etməzsiz ki? 

Corc qatlanmış məktubu cibindən çıxardı və müfəttişə 
verdi. Müfəttiş məktubu oxudu. 

— Siz tamamilə haqlısınız, ser. Bu, sevgi məktubudur. 
Amma diqqətlə baxılsa... Mən sizə olduqca minnətdaram, 
ser. Bu, Portsmut limanının müdafiə planıdır. 

QATARDAKI QIZ 


— Nə? 

— Bəli. Bu centlmen bizim nəzarətimiz altındaydı. Amma 
bizdən qaça bildi. O ən qara işi qadına tapşırıb. 

— Qadına? — Corc maraqlandı. — Onun adı nədir? 

— O, müxtəlif adlar altında peyda olur, ser. Daha çox Betti 
Braytayz kimi. Yeri gəlmişkən, o, gənc və olduqca qəşəngdir. 

Corc: 

— Betti Braytayz... — deyə təkrar etdi. — Təşəkkür edi- 
rəm, cənab müfəttiş. 

— Bağışlayın, ser, siz özünüzü pis hiss edirsiniz? 

— Yaxşı hiss etmirəm. Mən özümü xəstə sayıram. Fikir- 
ləşirəm ki, mən elə ilk qatarla şəhərə qayıtsam yaxşıdır. 

Müfəttiş saatına baxdı. 

— Tezliklə sərnişin qatarı yola düşür, ser. Amma o çox 
yavaş gedir. Ekspressi gözləmək daha yaxşıdır. 

Corc qaşqabaqla: 

— Bunun mənası yoxdur, — dedi. — Heç bir qatar mənim 
dünən gəldiyimdən yavaş gedə bilməz. 

Yenidən birincidərəcəli vaqona minən Corc asudə vax- 
tında təzə qəzeti oxumağa başladı. Birdən o diksindi və 
gözlərini balaca qeydə zillədi. 

“Dünən Londonda Eksminster markizinin ikinci oğlu 
lord Roland Qeytlə böyük Katoniya hersoginyası Anasta- 
siyanın nikah mərasimi baş tutub. Mərasim barədə əvvəlcə- 
dən elan olunmayıb. Böyük hersoginya Katoniyadakı çev- 
rilişdən dərhal sonra əmisi ilə birlikdə Parisə gedib. O lord 
Rolanda Katoniyada Britaniya səfirliyinin katibi olarkən 
rast gəlib, həmin vaxtdan da onların tanışlığı başlayıb”. 

Mister Roulend heç nə anlaya bilmirdi. Sanki, onun bütün 
suallarına cavablar olan qəzet sətirlərinə baxmaqda davam 
edirdi. Qatar kiçik stansiyada dayandı və vaqona bir qadın 
daxil oldu. O, Corcun qarşısında əyləşdi və mehribanlıqla: 

— Sabahın xeyir, Corc, — dedi. 

Corc: 

– Aman Allah - deyə qışqırdı. — Elizabet! 

Qız ona gülümsədi. Bu mümkün olsaydı, qız daha da 
gözəl olardı. 

— Bura baxınl — Corc qəzeti ona uzatdı — Allah xatirinə 
deyin, siz kimsiniz — böyük hersoginya Anastasiya, yoxsa 
Betti Braytayz? 


Qız diqqətlə ona baxdı: 

— Nə oyam, nə də o birisi. Mən Elizabet Qeytəm. İndi 
mən hər şeyi sizə danışa bilərəm. Bundan başqa, mən üzr 
istəməliyəm. Bilirsinizmi, Roland — o, mənim qardaşımdır 
— həmişə Aleksə vurğun olub. 

— Bu, böyük hersoginyadır? 

— Bəli, yaxınları onu belə çağırır. Dediyim kimi, Roland 
həmişə onu sevib, qız da onu. Sonra inqilab baş verdi və 
Aleks Parisə köçdü. Onlar evlənməyə hazırlaşırdılar ki, kans- 
ler Ştürm Aleksi qaytarmaq və onu əmisi oğlu, iyrənc və sıza- 
naqlı şahzadə Karla ərə getməyə məcbur etmək üçün gəldi. 

Corc: 

— Deyəsən, biz onunla rastlaşmışıq — deyə qeyd etdi. 

— Aleks Ştürmə, sadəcə, nifrət edirdi. Amma əmisi, şah- 
zadə Osrik Rolandla görüşməyi ona qadağan etdi. Buna 
görə də Aleks İngiltərəyə qaçdı. Mən onu qarşılamaq üçün 
bura gəldim və həmin vaxt Şotlandiyada olan Rolanda 
teleqram vurduq. Ən son anda biz taksi ilə nikahın qeyd 
olunduğu kontora gələrkən digər taksidə oturmuş şahzadə 
Osriklə üz-üzə gəldik. O, bizi təqib etdi və biz artıq nə edə- 
cəyimizi bilmirdik: axı o, qalmaqal sala bilərdi. Bundan 
başqa, o, Aleksin qəyyumudur. Bu yerdə məndə parlaq 
ideya yarandı: onunla yerimi dəyişmək. Bizim zəmanədə 
qız son dəblə geyinibsə, onun burnunun ucundan başqa 
heç yeri görünmür. Mən Aleksin qırmızı şlyapasını, enli 
mixəyi paltosunu geydim, o isə mənim boz paltomu. Biz 
taksi sürücüsünə Vaterloo vağzalına sürməyi tapşırdıq, 
mən maşından tullandım və vağzala tərəf qaçdım. Biclik 
baş tutdu: qoca Osrik taksidə kiminsə qaldığına diqqət 
yetirməyərək qırmızı şlyapanın ardınca qaçdı. O, əlbəttə, 
mənim sifətimi nəzərdən keçirməyə heç cəhd də etmədi. 
Odur ki mən kupenizə soxuldum və sizə etibar etdim. 

Corc: 

— Mən də öz rolumu yaxşı oynadım, — dedi. 

— Bunu heç vaxt unutmaram. Məhz buna görə də siz- 
dən üzr diləmək istəyirəm. Ümidvaram ki, sizin mənə elə də 
acığınız tutmur. Siz macəranı elə arzulayırdınız ki — kitablar- 
da olduğu kimi — mən tovlanmağıma müqavimət göstərə 
bilmədim. Mən platformadakı ən şübhəli şəxsi seçdim və 
onu izləməyi sizə tapşırdım. Sonra da sizə zərf verdim. 


1LSRAM VAVOV ILVAAISEGƏ YANNA HiSVTİNİ 


oy 
m 
m 





QATARDAKI QIZ 


— İçində nişan üzüyü olan zərf. 

— Bəli, Onu Alekslə birlikdə almışdıq, çünki Roland 
Şotlandiyadan lap nikahərəfəsi gələ bilərdi. Bundan başqa, 
əlbəttə, başa düşürdüm ki, mən Londona qayıdanda üzük 
onlara lazım olmayacaq, çünki artıq yenisini alacaqdılar. 

— Bəli... — Corc nəfəsini dərdi. — Siz mənə izah edəndən 
sonra hər şey çox sadədir. İcazə verin, Elizabet... 

O, qızın sol əlindəki əlcəyi çıxartdı və adsız barmağında 
üzük olmadığını görüb rahatlıqla köksünü ötürdü. 

O: 

— Hər şey qaydasındadır, — dedi. — Hər halda, üzük 
itib-batmaz. 

Elizabet: 

- Amma mən sizin barənizdə heç nə bilmirəm, — deyə 
etiraz etdi. 

Corc: 

— Siz bilirsiniz ki, mən necə xoşagələnəm, — dedi. — Öz 
aramızdır, mən də sizin barənizdə yalnız ledi Elizabet Qeyt 
olduğunuzu bilirəm. 

— Ah, Corc, siz snobsunuz? 

— Düşünürəm ki, bəli. Mən kral Georqun məni yeni- 
dən görmək üçün yarım krona verməsi barədəki uşaqlıq 
yuxumu xatırlayıram. Amma indi öz əmimi düşündüm. 
Bax o, əsl snobdur. O biləndə ki mən sizinlə evlənirəm 
və ailəmizdə titullu xanım olacaq, məni əlüstü özünə şərik 
edəcəkl 

— Corc, o, çox varlıdır? 

— Elizabet, siz tamahkarsınız? 

— Dəhşətli dərəcədə. Mən pul xərcləməyi sevirəm. 
Amma ciddi desəm, atamı xatırladım. Beş qız, əsil-nəca- 
bətli gözəllər. O, məhz varlı kürəkən arzusundadır. 

— Hm, - deyə dilləndi. — Bu, göylərdə kəsilən və yerdə 
bəyənilən kəbinlərdən biri olacaq. Biz Roulend qəsrində 
yaşayacağıq? Əmin olun: əgər arvadım olsanız, məni müt- 
ləq lord-mer seçəcəklər. Elizabet, əzizim, mümkündür ki, 
bu, etiketin pozulmasıdır, amma mən sizi hökmən öpmə- 
liyəm. 


VƏSİYYƏTNAMƏ HARADADIR? 


— Təki həyəcanlanmayın, — doktor Meynel həkimlərə 
xas arxayınlıqla dedi. 

Missis Harter sakitləşmək əvəzinə, daha da narahat 
oldu. Örəyi təlaşla döyündü. 

— Qorxulu bir şey yoxdur, — deyə həkim sözünə davam 
etdi, — sadəcə, ürəyiniz bir balaca zəifdir. Narahat olma- 
yın... Hə, bir də ki lift lazımdır... Nə? Nə dediniz? 

Missis Harter dinməyib yerində qurcuxdu. Narahatlığı 
zərrə qədər də azalmadı. 

Doktor Meynel özündən razı idi. O, varlı xəstələri müa- 
yinə etməkdən ayrı ləzzət alırdı, çünki bu zaman ürəyi istə- 
diyi müalicə üsulunu yaza bilirdi. Həmişə də qəribə-qəribə 
müalicə üsulları tapırdı. 

— Bəli, lift lazımdır, — cənab Meynel dedi və çalışdı 
daha dəbdəbəli bir şey tapıb söyləsin, ancaq bacarmadı. 
— Onda gücə düşməzsiniz, ürəyiniz döyünməz. Hava yaxşı 
olanda, həyətə çıxıb idman edin. Yoxuşa qalxmayın. Ən yax- 
şısı isə xəstəliyinizi unudun. 

Həkim xəstənin bacısı oğlu Çarlz Ricueylə daha açıq 
danışdı. 

— Məni düz başa düşün, — dedi, — xalanız hələ uzun 
müddət yaşayacaqdır, amma bir şərtlə ki, həyəcanlanmasın, 
əsəbiləşməsin. — O, barmaqlarını şıqqıldatdı. — Xalanız sakit 
həyat sürməlidir. Təkrar edirəm: ona əsəbiləşmək olmaz. Fikir 
eləməyə də qoymayın. Başını qatın, fikrini dağıtmağa çalışın. 

— Fikrini dağıtmağa çalışın, — Çarlz Ricuey fikirli halda 
təkrarladı. 

Çarlz təbiətən dalğın idi, heç vaxt beyni boş qalmırdı: 
daim düşünürdü, lakin bununla belə, özünü məsul anlarda 
ələ ala bilirdi. 

VƏSİYYƏTNAMƏ HARADADIR? 


– Axşamçağı o, xalasına radio almağı tövsiyə etdi. Liftə 
görə qanı bərk qaralmış missis Harter radionun adını eşi- 
dəndə dəli oldu. Bircə kəlmə “Yox!” dedi. Lakin Çarlz ina- 
dından dönmədi. 

— İnanmıram ki, bu yeni texnika eynimi açsın, — missis 
Harter təəssüf hissi ilə bildirdi. — Radiodalğalar... mənə təsir 
edə bilər. 

Əslinə qalsa, missis Harterin radiodalğalardan başı çıx- 
mırdı, sadəcə, əvvəlki fikrindən dönmək istəmirdi. 

— Elektrik cərəyanı xatalı şeydir, — dedi. — Mənə gülə 
bilərsən, Çarlz, ancaq bəzi adamlar elektrik cərəyanından 
səksəkəyə düşür, vahimələnirlər. Göy gurultusundan əvvəl 
mənim həmişə başım ağrıyır. 

O, ağır döyüşdə zəfər çalmış sərkərdələr kimi başını yellədi. 

Çariz təmkinli gənc idi. Xalasındakı inadkarlıq onda da 
vardı. 

— Əzizim Meri xala, — Çarlz şadyana dedi, — bu, sənə 
lap göydəndüşmə olar. 

Missis Harter lift qurulanadək o dünyanı bir neçə dəfə 
görüb qayıtdı. Fəhlələrin evdə görünməsi onu hövsələdən 
çıxarmışdı: qorxurdu ki, evindəki qiymətli əşyaları çırpışdı- 
rıb apararlar. 

Lift quruldu qurtardı, sonra radio gəldi. Missis Har- 
ter bu iri, yöndəmsiz qutunu soyuq nəzərlərlə süzdü. Nə 
qədər çalışsa da, ona ürək qızdıra bilmədi. 

Çariz ruhdan düşmədi: düymələri sağa-sola fırladaraq 
radionun məziyyətindən danışdı, o ki var təriflədi. 

Missis Harter hündür söykənəcəkli yumşaq kürsüsün- 
də rahat oturub radioya qulaq asırdı, qulaq assa da, fikrin- 
dən hələ dönməmişdi. Onun fikrincə, insan elmin bu yeni 
nailiyyətindən xeyir tapmayacaq. 

— Eşidirsən, Meri xala, biz Berlini tutmuşuql Əntiqədir, 
elə deyilmi? Eşidirsən, oğlanın səsi necə aydın gəlir? 

— Mən küydən, xışıltıdan savayı heç nə eşitmirəm, 
— missis Harter dedi. 

Çarlz hələ də düymələri fırlatmaqdaydı. 

— Bu, Brüsseldir, — təntənəli şəkildə dedi. 

— Doğrudan? - missis Harter ağızucu soruşdu. 

Çarlz düymələri qurdaladığı vaxt radio ac qurd təki 
uladı. Adamın ürəyini üzən səslər otağa doldu. 


— Yəqin, bu da heyvanxanadır, — missis Harter dedi. 

-Ha, ha, hal — Çarlz ürəkdən güldü. — Əcəb zarafatların 
var, Meri xalal 

Missis Harterin dodaqları qaçdı, gülümsədi. O, Çarlzın 
xətrini dünyalar qədər istəyirdi. Bacısı qızı Miriam Harter 
bir neçə il onun yanında qalmışdı. Fikri bu idi ki, qızı öz 
varisi etsin, lakin Miriam tezliklə qoca xanımı hövsələdən 
çıxartdı, əsəbləri pozuldu. Qız xalasının ülfətindən, söz- 
söhbətindən qaçırdı, daim onu evdə tək qoyurdu, missis 
Harterin dediyi kimi, “Harasa veyllənməyə” gedirdi. Axırda 
xalasının bəyənmədiyi oğlanla sevişdi. Səbri tükənən mis- 
sis Harter bir məktub yazıb yola saldı, qızı da anasının yanı- 
na göndərdi. Miriam artıq sevişdiyi oğlanla ailə qurmuşdu. 
Missis Harter də hər Milad bayramı ona ya əl çantası gön- 
dərirdi, ya da bəzəkli süfrələrdən birini. 

Missis Harter bacısı qızlarından narazı qaldığı üçün 
bacısı oğlanları ilə məşğul oldu. Daha çox Çarlzı bəyəndi. 
Bu da təbii idi: çünki o, mədəni, mərifətli, alicənab gənc 
idi. Miriamdan fərqli olaraq xalasının söhbətlərinə diq- 
qətlə qulaq asırdı. Hətta yeri gələndə, xalasını təriflə- 
yirdi də. 

Missis Harter bir müddətdən sonra vəkilinə bildirdi ki, 
vəsiyyətnaməsini təzələmək istəyir. O, yeni vəsiyyətnaməni 
böyük məmnuniyyətlə imzaladı. 

Çarlz missis Harterin qəlbində özünə möhkəm yer elə- 
mişdi: onu hər yerdə tərifləyirdi. Tezliklə radioya olan müna- 
sibəti də dəyişdi. Radionun məziyyətini görüb sevindi, Çarlzı 
da sevindirdi. Çarlzın hörməti birə-beş artdı. 

Çox çəkmədi ki, missis Harter radioya ürəkdən bağ- 
landı. Xüsusən də tək qalanda ləzzət aldı, çünki Çarlz otaq- 
da olanda radionu rahat buraxmırdı: düymələri qurdalayıb 
dalğaları dəyişirdi. O olmayanda isə yumşaq kürsüsündə 
əyləşib kefikök halda simfonik konsertə və yaxud Lukresia 
Borçia, ya da “Çimərlik həyatı” barəsində maraqlı söhbət- 
lərə qulaq asırdı. Elə ki Çarlz gəldi, vəssalam, düymələr- 
dən yapışıb dalğaları arasıkəsilmədən dəyişirdi. Nəticədə 
qulaqbatıran, fışıltılı səslər, xışıltılar otağı başına götürür- 
dü: ağız deyəni qulaq eşitmirdi. Çarlz axşamlar dostlarının 
yanına gedəndə, evdə olmayanda isə missis Harter rahat- 
ca oturub radiodan olmazın ləzzət alırdı. 

Fövqəladə hadisə baş verəndə radionun qurulduğu 
gündən, təxminən, üç ay ötmüşdü. Çarlz evdə yox idi: 
o, dostlarının yanına getmişdi. 

O axşam qədim, ürəyəyatımlı mahnılar səslənirdi: 
müğənni “Enni Lori” nəğməsini ifa edirdi və “Enni Lori” 
nəğməsinin yarısında qəribə əhvalat baş verdi. Musiqi göz- 
lənilmədən kəsildi, əvəzində qarmaqarışıq səslər, tükürpər- 
dən xışıltı eşidildi, sonra o da yoxa çıxdı. Ətrafa dərin sükut 
çökdü. Tezliklə bu sükutu boğuq küy pozdu. Füy, elə bil, 
quyunun dibindən gəlirdi. 

Missis Harterin ürəyi atlandı. Səbəbini heç özü də bil- 
mədi. Ona elə gəldi ki, hansısa uzaq dalğaların birini tutub. 
Sonra... İrlandiya ləhcəsində danışan kişi səsi otağa doldu. 

— Meri... məni eşidirsən, Meri? Danışan Pat- 
rikdir... Tezliklə sənin arxanca gələcəyəm. Hazır- 
laşarsan, Meril 

Sonra “Enni Lori” mahnısının sədaları otağa axdı. Ara- 
da fasilə olmadı. 

Missis Harter dəhşətdən donub-qalmışdı, barmaqları 
istər-istəməz kürsünün qollarını sıxdı. Nədir, yoxsa yuxuya 
getmişdi? Patrikl 

Patrikin səsiydil Buna şübhə ola bilməzdi. Bu otaqda 
indicə Patrikin səsini eşitdi. Özü də ona müraciət edib 
danışdı. Yox, yəqin, bir-iki dəqiqəlik mürgü vurubmuş, ya 
da ki qulağına səs gəlibmiş. Bundan başqa nə ola bilərdi? 
Yuxuya bax dal Mərhum ərinin səsini radio dalğalarında 
eşidir. Birdən bədənindən soyuq gizilti keçdi. Qəlbi sızıl- 
dadı. Səsin dediyi sözlər yadına düşdü: 

“Tezliklə sənin arxanca gələcəyəm. Hazırlaşarsan, Meril” 

Bəlkə, bu, xəbərdarlıq idi? Amma ürəyi hərdənbir şıl- 
taqlıq etsə də, səhhəti günü-gündən yaxşılaşırdı. Həkim 
də qorxulu bir şey olmadığını söyləmişdi. 

— Bu, xəbərdarlıq idi, — missis Harter yerindən ağır-ağır 
qalxaraq dedi. — Bəli, xəbərdarlıq idi. Heyif liftə xərclənən 
o pullardanl 

O, bu ağlasığmaz hadisəni bir kimsəyə açıb söyləmədi: 
qəlbində gizlətdi. Lakin buna görə iki gün fikirli gəzdi, ilbiz- 
lər kimi qınına — çanağına çəkildi. 

Bir qədər keçəndən sonra hadisə təkrar olundu. 
O, yenə də otağında tək-tənha oturmuşdu. Radioda 


orkestr çalırdı. Birinci dəfə olduğu kimi, bu dəfə də musiqi 
qəfildən kəsildi. Sonra ətrafa sakitlik çökdü və yenidən 
uzaqlıq, əlçatmazlıq duyğusu, nəhayət, Patrikin səsi... Bu 
səsdə nə isə bir fövqəlbəşərlik, ilahilik, kainatın sehrli dün- 
yasının buz soyuqluğu vardı. 

— Danışan Patrikdir, Meri. Mən sənin arxanca 
gələcəyəm, daha az qalıb... 

Sonra şaqqıltı, xırıltı, küylü səs və orkestr heç nə olma- 
mış kimi çalğısını davam etdirdi. 

Missis Harter saata baxdı. Yox, bu dəfə yuxuya getmə- 
mişdi. Ayıq idi. Patrikin səsini, həqiqətən, eşitmişdi. Qulağı 
səsə də düşməmişdi. Əlacsızlıqdan Çarlzın radio dalğaları 
barəsində dediklərini xatırladı, məsələnin cavabını bu söz- 
lərdə tapmağa çalışdı. 

Patrik onunla, həqiqətən, danışa bilərdimi? Bəlkə, mər- 
humun səsi kainatın sirli-soraqlı ənginliklərindən qopub gəl- 
mişdi? Görünür, nə isə məxsusi dalğa mövcuddur ki, bu dal- 
ğanın vasitəsilə axirət dünyası və günəşli dünya bir nöqtədə 
qovuşur. Bəlkə, С̧апап “efirdə boşluqlar” adlandırdığı şey 
budur? Bəlkə, insan psixikasının mürəkkəbliyi bununla izah 
olunur? Xeyr, burada qeyri-adilik yoxdur, bu mümkündür. 
Danışan Patrik idi: onun mərhum əri. О, elmin son nailiyyə- 
tindən istifadə edərək arvadını xəbərdar etməyə gəlmişdi. 

Missis Harter zənglə qulluqçusu Elizabeti otağa çağırdı. 
Elizabet altmışyaşlı, ucaboylu qadın idi. Zahirən sakit görü- 
nən bu ahıl qulluqçu sahibəsinə hədsiz məhəbbət bəsləyirdi. 

— Elizabet, — missis Harter ona müraciət edərək dedi, 
— sənə söylədiklərim yadındadır? Stolumun yuxarıdakı, 
sol siyirməsində. Ağzı bağlıdır... Ağ nişanəli açarla onu 
açarsan. Orada hər şey hazırdır. 

— Nə hazırdır, mem? 

— Quya, başa düşmürsən: dəfnimə lazım olan şeyləri 
deyirəm, — missis Harter narazılıqla cavab verdi. — Şeyləri 
qoymağa sən ki özün mənə kömək etmişdin. 

Elizabetin yöndəmsiz sifəti daha da eybəcərləşdi. 

— АҺ, mem, - deyə ağlamsındı, — bu qara fikirləri başı- 
nızdan qovun getsin. Sizdə axı nə var, heç nə yoxdur. 

— Onsuz da hamımızın son mənzili oradır. Odur ki 
qəm yeməyə dəyməz, — missis Harter kədərli təbəssümlə 
gülümsündü. 

— Yetmiş il ömür sürmüşəm, Elizabet, çoxları heç bu 
yaş həddinə də çatmır. Yaxşı, yaxşı, axmaqlama, ürəyinə 
toxtaqlıq ver. Əgər ağlamaq istəyirsənsə, get bayırda ağla, 
yanımda ağlama. 

Elizabet yavaşcadan içini çəkə-çəkə otağı tərk etdi. 

Missis Harter dərin hörmət və ehtiramla onun arxa- 
sınca baxdı. 

— Axmaql Axmaq olsa da, sədaqətlidir, — ürəyində 
düşündü. 

— Dayan bir görüm, ona əlli funt vəsiyyət etmişdim, 
yoxsa yüz? Qərək ki, yüz funt idi. 

Bu məsələ ilə əlaqədar olaraq səhərisi gün vəkilinə 
məktub yazıb bildirdi ki, vəsiyyətinin məzmunu ilə bir daha 
tanış olmaq istəyir, ona görə də vəsiyyətnaməni geri gön- 
dərsin. 

Bacısı oğlunun o gün nahar zamanı təsadüfən söylə- 
diyi söz missis Harterin ürəyini çəkib qopartdı. 

— Yeri gəlmişkən, Meri xala, — dedi, — qonşu otaqdakı 
o məzəli kişi kimdir? Buxarının üstündəki şəkli deyirəm. 
Bakenbardlı, saqqallı qocanın şəklini. 

Missis Harter ona çəpəki nəzər saldı. 

— Sənin Patrik dayındır, onun cavanlıq şəklidir, — deyə 
cavab verdi. 

— Hə, deyirəm axı, Meri xala, başa düşdüm. Üzr istə- 
yirəm, xətrinə dəymək istəmirdim. 

Missis Harter ehmalca başını tərpətməklə üzrxahlığı 
qəbul etdi. 

Çarlz qətiyyətsizliklə dilləndi: 

— Elə-belə maraqlandım. Bilirsən... 

O, birdən susub sözünün ardını gətirmədi. Missis Har- 
ter şübhələndi. 

— Hə? Sözünü de görək. 

— Heç nə, — Çarlz tez-tələsik cavab verdi. — Heç nə, 
boş şeydir. 

Ahıl xanım daha bacısı oğlunu sorğu-suala tutmadı, 
səbrini basdı. Bu söhbətə bir də xeyli vaxtdan sonra 
qayıtdı. 

— Şəkillə əlaqədar olaraq verdiyin sualın səbəbini bil- 
mək istəyirəm, Çarlz. 

Çariz utandığından başını aşağı saldı. 


— Səbəbini dedim, Meri xala. Elə-belə maraqlanırdım. 

— Çarlz, — missis Harter amiranə tərzdə söylədi, — mən- 
dən nəsə gizlədirsən. 

— Yaxşı, əziz xala, ürəyimdəki sirri sənə açaram. Ancaq 
bəri başdan deyim ki, əhəmiyyətsiz şeydir. Gecə evə gələr- 
kən, mənə elə gəldi ki, şəkildəki kişi sonuncu pəncərədən 
bayıra baxırdı. Yəqin, məni qara basıb. Elə şeylər olur. 
Kişinin sifəti mənə tanış gəldi, ancaq harada gördüyümü 
xatırlaya bilmədim. Elizabetdən də öyrəndim ki, evə gələn- 
gedən olmayıb. Axşam tərəfi otağa girəndə isə buxarının 
üstündəki şəkli gördüm. Mən də pəncərədə bu adamın 
sifətini görmüşdüm. Boş şeydir, qarabasmadır. Ola bilsin 
ki, haçansa şəkil gözümə sataşıb, sonra da pəncərədə 
gözümə görünüb. 

— Sonuncu pəncərədə? – missis Harter cəld soruşdu. 

— Hə, necə bəyəm? 

— Heç nə, – missis Harter dedi. 

Dedi və qorxdu. Ürəyini, elə bil, məngənəyə salıb 
sıxdılar, onun mərhum əri vaxtilə sonuncu otaqda qalırdı. 

Həmin axşam, yenə də təklikdə, missis Harter nəfəsini 
dərib izaholunmaz əhvali-ruhiyyə ilə radioya qulaq asırdı. 
Bu səsi üçüncü dəfə də eşitsəydi, sübuta yetəcəkdi ki, 
o, axirət dünyası ilə nə cürsə əlaqə yaratmışdır. 

Radionun səsi kəsiləndə əhvalı zərrə qədər də dəyiş- 
mədi. Buz soyuqluğunu yayan dərin sükutdan sonra, 
həmişə olduğu kimi, quyunun dibindən gələn küy eşidildi 
və tanış səs İrlandiya ləhcəsində danışmağa başladı. 

— Meri, hazırsan?.. Cümə günü dalınca gələcə- 
yəm... Cümə günü saat onun yarısında... Qorxma, 
ağrı hiss etməyəcəksən... Hazır ol... 

Sonra səs birdən kəsildi, sanki, sözü ağzında yarımçıq 
qaldı və orkestr çalğısını davam etdirdi. 

Missis Harter bir müddət yerindən tərpənmədi, quru- 
yub qaldı. Bənizi qaçıb ağappaq olmuşdu, arabir dodaqları 
səyriyirdi. 

Nəhayət, qalxıb yazı masasının arxasında oturdu. Əlləri 
əsə-əsə aşağıdakıları yazdı: 

“Axşam saat ona on beş dəqiqə işləmiş mərhum 
ərimin səsini eşitdim. O, mənə dedi ki, cümə günü saat 
onun yarısında arxamca gələcək. Əgər mən həmin vaxt 

ölsəm, istəyirəm külli-aləmə car çəkilsin ki, ruhlar aləmi ilə 
əlaqə yaratmaq mümkündür. Meri Harter”. 

Missis Harter kağızı bir daha oxuyub zərfə qoydu. Zər- 
fin üstünə isə ünvanı yazdı. Sonra zəngi basıb Elizabeti 
çağırdı. Çox çəkmədi ki, Elizabet içəri girdi. Missis Harter 
yazı masasının arxasından durub zərfi ahıl qulluqçuya verdi. 

— Elizabet, — dedi, — əgər mən cümə günü gecə ölsəm, 
zərfi mütləq doktor Meynelə verərsən. Yox... Elizabetin eti- 
raz etdiyini gördükdə: — Mənimlə mübahisə eləmə. Sən ki 
özün həmişə fəhmə inandığını söyləyibsən. İndi də mənim 
ürəyimə damıb. Hə, bir iş də var. Vəsiyyətnaməmdə sənə 
əlli funt ayırmışam. Lakin istəyirəm ki, yüz funt alasan. Əgər 
özüm banka gedə bilməsəm, cənab Çarlza tapşıraram, 
o, bu işi görər. 

Əvvəl olduğu kimi, bu dəfə də missis Harter onu göz 
yaşları içərisində bayıra göndərdi. Ürəyi sakit olsun deyə, 
missis Harter səhərisi gün bu məsələ ətrafında Çarlzla da 
söhbət etdi. 

— Qulaq as, Çarlz, əgər başıma bir iş gəlsə, Elizabetə 
əlavə olaraq əlli funt verərsən. 

— Son zamanlar nə isə fikirli görünürsən, Meri xala, 
— Çarlz şadyana dedi. — Sənə nə olub? Doktor Meynelin 
dediyinə görə, biz sənin yüz yaşını qeyd edəcəyik. 

Missis Harter nəvazişlə gülümsündü, lakin dinmədi. 
Bir qədər keçəndən sonra dedi: 

— Cümə günü axşam nə edəcəksən, Çarlz? 

Çarlz bir xeyli təəccübləndi. 

- Həmişə olduğu kimi, Evinqslərgilə gedəcəyəm... 
yenə dəvət ediblər... Ancaq istəsən, evdə qala bilərəm. 

— Yox, — missis Harter qətiyyətlə dedi, — işindən- 
gücündən qalma, Çarlz. Xüsusən də həmin gecə mən tək 
qalmalıyam. 

Çarlz şaşqın nəzərlərlə onu süzdü, lakin missis Harte- 
rin ağzı kilidləndi və bir də açılmadı, susdu. O, cəsur və 
qətiyyətli qadın idi. Bu qəribə, ağlasığmaz sınağı öz öhdə- 
sinə götürmüşdü, heç kimin köməyinə ehtiyacı yox idi. 
Cümə günü axşam evə tam sakitlik çökmüşdü. Səs-ün 
eşidilmirdi. Missis Harter, adəti üzrə, buxarıya yaxın çəkdiyi 
hündür söykənəcəkli kürsüsündə oturmuşdu. Hazırlıq 
işlərini görüb qurtarmışdı. Səhər-səhər banka gedib aldığı 


50 funtluq çeki, göz yaşlarına və arasıkəsilməz etirazlarına 
baxmayaraq, Elizabetə vermişdi. Daha doğrusu, əllərinə 
dürtmüşdü. O, şəxsi əşyalarına nəzər yetirib qiymətlərini 
üstünə qoymuşdu. O, həmçinin Çarlza göstərişlərdən 
ibarət uzun bir siyahı da tutmuşdu: məsələn, çay dəsgahı 
əmisi qızı Emmaya verilməlidir, nəfis naxışlarla bəzədilmiş 
fransız bardaqları Gilyama və 5. və i.a. 

Hazırda əlində tutduğu uzunsov zərfə baxırdı. Bükülü 
sənədi zərfin içindən çıxartdı. Öz vəsiyyətnaməsiydi, cənab 
Hopkinson göndərmişdi. Onu artıq bir neçə dəfə oxusa 
da, yenə oxumaq istədi. Vəsiyyətnamə yığcam və aydın 
yazılmışdı. Sədaqətli xidməti üçün Elizabet Marşalla 50 
funt, bacısı ilə dayısı qızının hərəsinə ayrılıqda 500 funt 
məbləğində nağd pul, yerdə qalanlar isə sevimli bacısı 
oğlu Çarlz Ricueyə çatacaqdı. 

Missis Harter razılıqla başını silkələdi. O, bu dünyadan 
köçəndən sonra Çarlz varlı cənablardan birinə çevriləcəkdi. 
Çörəyi ver çörəkçiyə, birini də artıql Mədəni, mərifətli 
oğlandır, dili də şəkər kimi şirin. Heç kəslə də işi yoxdur, 
nə isə, halal xoşu olsunl 

Missis Harter saata baxdı. Təyin olunmuş vaxta üç 
dəqiqə qalmışdı. O artıq hazır idi. Daxilində qəribə sakit- 
lik hökm sürürdü. Buna baxmayaraq ürək döyüntüsü 
artmışdı. Örəyi gup-gup guppuldayırdı: az qalırdı sinəsini 
yarıb bayıra çıxsın. Əsəbləri son həddədək gərilmişdi. 

Saat artıq onun yarısıydı. Radionu açdı. Bəs bu dəfə nə 
eşidəcəkdi? Diktorun tanış səsi hava haqqında məlumat 
verəcəkdi, yoxsa iyirmi beş il bundan qabaq vəfat etmiş 
adamın uzaqlardan dalğalanıb gələn səsini eşidib yenə 
səksəkəyə düşəcəkdi? 

Lakin heç nə eşitmədi. Əvəzində başqa şey eşitdi, 
başqa səs. Bu isə ona doğmadan doğmaydı, tanışdan 
tanış, lakin bu dəfə tanış səs şahmar ilana çevrilib ürəyinə 
dolandı, daxilində qəribə tərəddüdlər yaratdı. 

Qapını, elə bil, bayır tərəfdən cırmaqladılar... 

Səs təkrar olundu. Bundan sonra otağa, sanki, 
soyuq hava doldu: otaq soyudu. Missis Harter gözləri 
qızarmış, ağzı köpüklü vəhşi atlar kimi, duyğularının şahə 
qalxdığını gördü. Qorxdu, nəinki qorxdu, hətta dəhşətə 
gəldi... 

Qəflətən beynində bir fikir parladı: “İyirmi beş il uzun 
müddətdir, Patrik indi dəyişmiş olar”. 

Dəhşət!!! Dəhşət onun vücudunu caynağına alıb 
saxlamışdı. Çiyinləri gərginliyin ağırlığına tab gətirə bilmirdi. 
Qapının bayır tərəfində yumşaq addım səsləri eşidildi... 

Bəli, məhz yumşaq, namütənasib, təkəm-seyrək eşi- 
dilən addım səsləri. Sonra qapı silkələnə-silkələnə açıldı... 

Missis Harter ixtiyarsız olaraq ayağa sıçradı. Sərxoş 
adamlar təki yerində ləngər vurdu, gözlərini qapıya dikib 
intizar içində gözləməyə başladı. Barmaqlarının arasından 
nəsə sürüşüb buxarıya düşdü. 

Qışqırığı xırıldayıb boğazında qaldı. Dəhlizin tutqun işı- 
ğında boy-buxunu ona tanış gələn, saqqallı, bakenbardlı 
bir nəfər dayanıb durmuşdu. Əynində köhnə dəbli palto 
vardı. 

Patrik onun arxasınca gəlmişdi. 

Ahıl xanımın ürəyi sonuncu dəfə çırpınıb əbədi olaraq 
susdu və o, guppultu ilə yıxılıb yerə sərildi. 

Elizabet sahibəsinin cəsədini bir saatdan sonra aşkar 
etdi. O dəqiqə zəng vurub doktor Meyneli evə çağırdılar. 
Çarlz isə məclisi yarımçıq qoyub özünü evə çatdırdı. Ona 
da xəbər vermişdilər. Lakin artıq gec idi: heç nəyin köməyi 
dəymədi. 

Elizabet sahibəsinin tapşırığını xatırlayanda, üstündən 
iki gün keçmişdi. Doktor Meynel kağızı diqqətlə oxuyub 
Çarlz Ricueyə ötürdü. 

— Qəribə təsadüfdür, — dedi. — Yəqin, qulağına səs 
gəlib, elə bilib ki, mərhum ərinin səsini eşidir. Həddən 
artıq həyəcanlanıb, əsəbiləşib və nəticədə vaxt gələndə 
ürəyi tab gətirməyib partlayıb. 

— Ürəyi partlayıb? — Çarlz soruşdu. 

— Bəli. Cəsədi yarandan sonra nəticəsi ilə sizi tanış edə- 
rəm. Əslində, buna ehtiyac da yoxdur: hər şey gün kimi 
aydındır, amma neyləyək, rəsmiyyətçilikdir, gərək tabe olaq. 

Çarlz başını tərpətməklə başa düşdüyünü bildirdi. 

Növbəti gecənin bir vədəsində, evdəkilər şirin yuxu- 
da ikən, o, radio cihazının yerləşdiyi mərtəbədən aşağı 
mərtəbəyə — yataq otağına gələn məlum məftili çıxartdı. 


Axşamtərəfi hava soyuduğundan Elizabetə otağındakı 
buxarını yandırmağı tapşırmışdı. Saqqal və bakenbardları 
buxarının alovuna atıb yandırdı. Mərhum dayısının köhnə 
paltosunu damdakı kafur qoxulu yeşikdə gizlətdi. 

Artıq heç nədən qorxusu yox idi. Doktor Meynel 
deyəndə ki, lazımi şərtlərə əməl olunsa, xalası uzun ömür 
sürəcəkdir, ağlına qəribə fikir gəldi. Bu fikir hazırda böyük 
müvəffəqiyyətlə həyata keçmişdir. Doktor Meynel qoca 
xanımın ölümündən şübhələnmədl. Çarlz – xalasının istək- 
lisi təkəbbürlə gülümsündü. 

Həkim çıxıb gedəndən sonra Çarlz öz qayğılarını 
düşündü. O, dəfn mərasimi ilə əlaqədar bir sıra məsələləri 
həll etməliydi. Uzaqdan gələn qohumlarını qarşılamalı, bəzi- 
lərinə isə evdə gecələməyə yer hazırlamalıydı. O, təəhhüd- 
lərini bir-bir yerinə yetirsə də, özünü unutmurdu: düşdüyü 
vəziyyəti saf-çürük edirdi. 

Belə ağır işin altından çıxmaq hər adamın hünəri 
deyildi. Heç kəs, hətta doğmaca xalası belə Çarlzın əsl niy- 
yətindən, necə xatalı işə qurşandığından xəbər tutmamışdı. 
Gstalıqla malalanmış qərəzkar fəaliyyəti nəticəsində həbs- 
xana həyatını özünə yaxınlaşdırmışdı. 

Qorxusu pullalana kimiydi, pullanandan sonrasa ifşa 
olunmaqdan da qorxmurdu. Həyatı, taleyi bu pullara bağlı 
idi. Xülasə, işlər öz qaydasında gedirdi. Çarlz özündənrazı 
halda gülümsündü. Şükür ki, bu işə cinayət məcəlləsi düş- 
mür. Demək, heç bir təhlükə yoxdur. Şad-xürrəm yaşaya- 
caqdır. Artıq varlı idi, dövləti başından aşırdı. 

Elizabet bu zaman başını qapıdan içəri salıb cənab 
Hopkinsonun gəldiyini bildirdi. 

Çarlz dərhal ciddi görkəm alıb sakit addımlarla kitab- 
xana deyilən otağa yollandı. O, kitabxanada mərhum 
xanımın düz iyirmi beş il hüquq məsləhətçisi olmuş qoca 
cənabı salamladı. 

Vəkil Çarlzın təklifinə əməl edib əyləşdi. Bir-iki dəfə 
quru öskürəklə öskürüb boğazını arıtlayandan sonra bir- 
başa mətləbə keçdi. 

— Açığını deyim ki, cənab Ricuey, məktubunuz məni 
çaşbaş salıb. Yəqin, siz güman edirsiniz ki, mərhumun 
vəsiyyətnaməsi bizdədir. 

Çarlz ona gərgin nəzər saldı. 

VƏSİYYƏTNAMƏ HARADADIR? 


— Əlbəttə, sizdədir... bunu mən xalamın özündən eşit- 
mişəm. 

— Elədir, elədir, vəsiyyətnamə bizdə idi. 

— İdi? 

— Bəli. Missis Harter yazılı müraciətlə bizdən xahiş 
etmişdi ki, vəsiyyətnaməni çərşənbə axşamı ona göndərək. 

С̧апип canına üşütmə düşdü, qəlbi çırpındı. 

— Yəqin, kağızların arasındadır, — vəkil təsəlli verirmiş 
kimi dedi. 

Çarlz dinmədi. O, missis Harterin kağızları arasında 
eşələnmişdi və heç nə tapmamışdı. Bir azdan sonra huşu 
başına gəldi və özünü ələ alıb elə belə də dedi. Səsi özünə 
yad gəldi, sanki, danışan heç o deyildi. 

— Missis Harterin şəxsi əşyalarını kim yığışdırıb? — deyə 
vəkil soruşdu. 

Çarlz Elizabetin adını verdi. Cənab Hopkinsonun məs- 
ləhəti ilə Elizabetin arxasınca adam göndərdilər. Çox çək- 
mədi ki, Elizabet içəri girdi. Qamətini şax tutub dayan- 
mış ahıl qulluqçu sualların hamısına qısa və aydın cavab 
verdi. 

Sahibəsinin paltarlarını və şəxsi əşyalarını o yığmışdı, 
ancaq sənəd-zad görməmişdi. Doğrusu, görmüşdü: mər- 
hum xanım öldüyü günün səhəri həmin sənədi əlində tut- 
muşdu. 

— Sən buna əminsən? — deyə vəkil soruşdu. 

— Bəli, ser, bunu o özü mənə dedi. Məcbur etdi ki, 
əlavə olaraq 50 funt götürüm. Vəsiyyətnamə mavi zərfin 
içindəydi. 

— Doğrudur, — cənab Hopkinson dedi. 

— Sabahısı səhər tezdən, — Elizabet sözünə davam 
etdi, — bu mavi zərfi stolun üstündə gördüm.... Lakin boş 
idi. Mən onu yazı masasının üstünə qoymuşam. 

— Doğrudur, mən zərfi orada görmüşəm, — Çarlz dedi. 

Ayağa durub yazı masasına yaxınlaşdı. Zərfi götürüb 
cənab Hopkinsona təqdim etdi. Cənab Hopkinson zərfi 
əlində oyan-buyana çevirib dedi: 

— Bəli, mən çərşənbə axşamı vəsiyyətnaməni bu zərfə 
qoyub missis Harterə göndərmişəm. 

Hər ikisi gözünü Elizabetə zillədi. 

— Yenə sualınız var, ser? — Elizabet ehtiramla soruşdu. 


— Hələlik yoxdur, təşəkkür edirəm. 

Elizabet otaqdan çıxmaq üçün qapıya doğru yönəldi. 

— Bir dəqiqə, — vəkil dedi, — o axşam otaqdakı buxarı 
yanırdı? 

— Bəl, ser, yanırdı. 

— Təşəkkür edirəm. 

Elizabet otaqdan çıxdı. Çarlz yıxılmamaq üçün əllərini 
masanın qırağına dayadı. 

— Siz bununla nə demək istəyirsiniz? Nəyə işarə vurur- 
sunuz? 

— Gəlin ümidimizi itirməyək. Əlbəttə ki, əgər... 

— Əgər nə? 

— Çox güman ki, xalanız vəsiyyətnaməni məhv etmək 
məqsədilə bizdən almışdır. Elizabetə zərər dəyməsin deyə, 
ona düşən məbləği nağd pulla ödəmişdir. 

—Axı nə üçün? – Çarlz dəlicəsinə qışqırdı. — Nə üçün? 

Cənab Hopkinson öskürdü. 

— Cənab Ricuey, sizin xalanızla... heç sözünüz çəp gəl- 
məyib? — deyə soruşdu. 

Çarlz dedi: 

— Yox, yox, min kərə yoxl Bizim münasibətlərimiz əla- 
dan da əlaydı, axıra qədər də belə qaldı, dəyişmədi. 

— Hə! — deyib cənab Hopkinson gözlərini ondan yayın- 
dırmağa çalışdı. 

Vəkil ona inanmırdı. Allah bilir bu qoca kaftar nələr 
etmişdir? Çarlzın əməlləri haqqında gəzən şayiələr onun 
da qulağına çata bilərdi. O da düşünə bilərdi ki, şayiələr 
missis Harterin qulağına çatmış və nəticədə onların ara- 
sında möhkəm dava olmuşdur. 

Axı bu, yalan idil Çarlz çoxbilmişliyinin güdazına get- 
mişdi, onun yalanlarına inanmışdılar. Həqiqəti söyləyəndə 
isə inanmadılar. İşin tərsliyinə baxl 

Əlbəttə, xalası vəsiyyətnaməni yandırmayıb. Əlbəttə... 

Qəflətən fikirləri daşa dirəndi. Gözlərinin önündə bir 
mənzərə canlandı. Ahıl qadın əli ilə ürəyini tutmuşdu... nə 
isə sürüşüb düşdü... barmaqlarının arasından... bu, kağız 
idi... düz alovun üstünə düşdü. 

Çarlzın sifəti avazıyıb meyit rəngi aldı. Sonra otaqda öz 
səsini eşitdi: kobud, qaba səsini: 

— Əgər vəsiyyətnamə tapılmasa, nə olacaq? 

VƏSİYYƏTNAMƏ HARADADIR? 


— Missis Harterin 1920-ci il sentyabr tarixli köhnə vəsiy- 
yətnaməsi hələ də sərəncamımızdadır. Bu vəsiyyətnamə- 
yə əsasən, missis Harterin var-dövlətinə bacısı qızı Miriam 
Harter — indiki Miriam Robinson yiyələnir. 

Bu qoca sarsaq nə deyirdi? Onun ağlı başındaydı? 
Miriam səy əriylə, bir də burnu fırtıqlı tifilləriylə xalasının 
var-dövlətinə yiyələnəcəkdi? Yoxsa əlləşib-vuruşduğu 
Miriamdan ötrüymüş?l 

Böyründəki telefon gözlənilmədən cingildədi. O, dəs- 
təyi qaldırdı. Danışan həkim idi. 

— Sənsən, Ricuey? — mehribanlıqla dedi. — Cəsədi yarıb 
qurtarmışıq. Dedim nəticəsi ilə səni də tanış edim. Elə 
mən dediyim kimidir. Amma sən demə, o daha ağır ürək 
xəstəliyinə tutulubmuş. Özünü nə qədər qorusaydı da, iki 
aydan artıq yaşaya bilməzdi. Dedim bunu bilsən, pis olmaz, 
bir növ, təsəlli taparsan. 

— Mümkünsə, — Çarlz dedi, — sözlərinizi təkrar edin. 

— O, iki aydan artıq yaşaya bilməzdi, — deyə həkim 
səsini ucaltdı. — Narahat olmağa dəyməz, əzizim... 

Çarlzın taqəti kəsildi, dəstəyi güc-bəla yerinə qoydu. 
Vəkilin səsini eşitdi, elə bil, haradansa uzaqdan gəlirdi. 

— Əzizim, cənab Ricuey, sizə nə olub? Xəstələnməyib- 
siniz ki? 

Görüm onların hamısını lənətə gəlsin! Məlunlarl Tülkü- 
yə bənzəyən vəkil də, eşşəyin dal ayağı, kaftar Meynel də. 

Əl-ayağı hər yerdən üzülmüşdü. Həbsxananın soyuq 
cansız divarları gözünün önünə gəldi. 

Elə bil, kimsə onu barmağına dolamışdı, ələ salmışdı. 
Elə bil, kimsə yuxarıdan-aşağı ona gülürdü... 


MİSİR SƏRDABƏSİNİN SİRRİ 


Mənə həmişə elə gəlirdi ki, Puaro ilə birgə açdığımız 
cinayətlər arasında ən həyəcanlısı və faciəvisi firon Men- 
he-ranın sərdabəsinin tapılmasından sonra dalbadal baş 
vermiş ölüm hadisələrinin təhqiqatıdır. 

Tutax-Amen məqbərəsinin lord Karvarion tərəfindən 
aşkar edilməsindən az sonra Con Villard və nyu-yorklu 
mister Bleybner özləri də gözləmədikləri halda Gizey pira- 
midasının yaxınlığında bir sıra qədim qəbirlərə təsadüf 
etdilər. Bu tapıntı son dərəcə böyük maraq doğurdu. 

Aydın oldu ki, bu sərdabə Men-he-ra adlı firona mən- 
sub imiş. O, qədim məmləkətin tənəzzülə uğradığı dövrdə 
hakimiyyətdə olmuş səkkizinci sülalənin tarixi qaranlıq qal- 
mış hökmdarlarından idi. Bu dövr haqqında son dərəcə az 
şey məlum olduğundan həmin tədqiqatları qəzetlər ətraflı 
surətdə şərh edirdilər. 

Ancaq tezliklə baş vermiş bu hadisə ictimaiyyəti həyə- 
canlandırdı. Ser Con Villard qəflətən ürəktutmasından öldü. 

Hay-küy qaldırmağı çox sevən qəzetlər üzə çıxarılmış 
Misir dəfinələrinə qara qüvvələrin mövhum himayədarlığına 
dair hər cür köhnə əhvalatları dərhal dərc etməyə girişdilər. 

İki həftə sonra isə mister Bleybner qan zəhərlənmə- 
sindən keçindi. Daha bir neçə gün keçdi və onun qardaşı 
oğlu Nyu-Yorkda özünü güllə ilə vurdu. “Men-he-ranın 
qisası” mövzusu günün müzakirə mövzusuna çevrildi və 
sönüb getmiş Misir mədəniyyətinin sehrli imkanları ən 
yüksək bir əlçatmazlıq dərəcəsinə qaldırıldı. 

Həmin günlərdə Puaro mərhum arxeoloqun dul qal- 
mış arvadı ledi Villardan məktub aldı və ondan qadının 
Kensinqton-Skverdəki evinə təşrif buyurması xahiş edildi- 
yindən xəbər tutdu. Mən də onunla getdim. 

MİSİR SƏRDABƏSİNİN SİRRİ 


Bizi matəm libasında qarşılayan ledi Villard ucaboylu, 
arıq bir qadın idi. Onun iztirablı çöhrəsi bu yaxınlarda üz 
vermiş bədbəxtlikdən xəbər verirdi. 

— Belə təxirəsalınmaz surətdə gəlib çıxmağınızla nə 
qədər nəcib hərəkət etmisiniz, müsyö Puaro. 

— Qulluğunuzda hazıram, ledi Villard. Əgər mənim hər 
hansı məsləhətimə ehtiyac varsa, buyurun. 

— Mənə məlumdur ki, siz detektivsiniz. Ancaq mənə 
məsləhət verə bilməyiniz üçün sizin təkcə mülki detek- 
tiv olmağınız əsla kifayət deyil. Siz geniş dünyagörüşünə, 
böyük həyat təcrübəsinə malik bir adamsınız. Odur ki 
mənə açıq deyin, müsyö Puaro, fövqəltəbii şeylərə necə 
münasibət bəsləyirsiniz? 

Puaro cavab verməzdən əvvəl bir an tərəddüd etdi. 
O, sanki, nəyisə özlüyündə götür-qoy edirdi. Nəhayət, 
ondan cavab gəldi: 

— Qoy bir-birimizi səhv başa düşməyək, ledi Villard. Sizin 
məqsədiniz, yəqin ki, mənim dinə münasibətimi müəy- 
yənləşdirməkdən daha çox, ərinizin həlak olduğu şəraiti 
aydınlaşdırmaq arzusu ilə bağlıdır, elədirmi? 

— Bəli, — deyə qadın razılaşdı. 

— Deməli, siz ərinizin ölüm şəraitinin məhz mənim tərə- 
fimdən təhqiq olunması niyyətindəsiniz. Doğrudurmu? 

— Mən istəyirəm ki, qəzet boşboğazlığına nə dərəcədə 
inanmaq lazım olduğunu mənə başa salasınız. Təsəvvür 
edirsinizmi, müsyö Puaro, biri digərindən daha müəmmalı 
olan üç ölüm. Onların baş verdiyi vaxta baxanda bu fəla- 
kətin təsadüfiliyinə qətiyyən inanmaq olmur. Axı bütün bu 
müsibətlər məşum məqbərənin açılmasından keçən bu 
bircə ayın ərzində baş vermişdir! Bu ya mövhum qüvvələrin 
işidir, ya da ki müasir elmə hələ məlum olmayan bir cəza 
vasitəsidir. Fakt isə faktlığında qalmaqdadır — üç insan 
həyatıl Odur ki qorxuram, müsyö Puaro, bərk qorxuram. 
Bəlkə də, bu, hələ qisasın sonu deyil. 

— Daha kimə görə qorxursunuz? 

— Oğluma görə. Ərimin qara xəbəri gələndə mən yor- 
ğan-döşəkdə xəstə yatırdım. Oksforddan təzəcə çıxmış 
oğlum dərhal hadisə yerinə yola düşdü. O, cənazəni evə 
gətirdi, ancaq mənim dilətutma və yalvarışlarıma baxma- 
yaraq, yenə də ora yollandı. İş onu o qədər cəlb etmişdir 


ki, o, öz atasının yerini tutmağa səy göstərir və sistemli 
qazıntılar aparır. Xahiş edirəm məni ağlını itirmiş sarsaq bir 
qadın saymayasınız, müsyö Puaro. Amma məgər çoxdan 
ölmüş fironun ruhu göylərdə öz yerini tutmalı deyildimi? 
Bəlkə də, son sözlərim sizə cəfəngiyat kimi görünə... 

— Əsla yox, ledi Villard, — Puaro tələsik səsləndi. — Mən 
özüm də mövhum qüvvələrə, yəni insanlara məlum olan 
qüvvələrdən qat-qat qüdrətli sayılan fövqəltəbiiliyə inanan 
adamam. 

Mən təəccüblə dostuma baxdım. Puaronun mövhu- 
mata bağlılığını etiraf etməsini əvvəllər heç vaxt eşitmə- 
mişdim. Lakin indi bu çəlimsiz adam açıq səmimiyyətlə 
danışırdı. 

— Belə başa düşürəm ki, sizin məndən tələbiniz oğlu- 
nuzu xata-baladan qorumaq arzusu ilə bağlıdır. 

— Bəli. 

— Mən onun təhlükəsizliyi üçün var qüvvəmi əsirgə- 
məyəcəyəm. 

— Siz adi üsullarla gözəgörünməz qüvvələrə qarşı nə iş 
görəcəksiniz? 

— Ledi Villard, orta əsrlərdə yazılmış cildləri vərəqlə- 
səniz, orada sehrli qüvvələrə qarşı əks-təsirə dair çoxlu 
vasitələrə rast gələ bilərsiniz. Ehtimal ki, o dövrün adam- 
ları tərifi yerə-göyə sığmayan müasir elmimizə məlum 
olanlardan az bilmirlərmiş. İndi isə gəlin bir daha faktla- 
rın üzərinə qayıdaq və onların köməyi ilə ipucu tapma- 
ğa çalışaq. Deməli, əriniz misirşünaslıqla qəlbən bağlı 
olub? 

— Bəli, lap cavan vaxtlarından son gününə kimi. Öz 
sahəsində, həmkarları arasında sağlığında ən nüfuzlu mütə- 
xəssislərdən olmuşdur. 

— Bəs mister Bleybner necə, o da bu sənətə az-çox 
marağı olan adam idimi? 

— Bəli, Olduqca. O, ümumiyyətlə, hər sahəyə maraq 
göstərən, hərtərəfli inkişaf etmiş adam idi. Ərimin təsiri ilə 
misirşünaslıqla maraqlandıqdan sonra ekspedisiyaya xeyli 
vəsait ayırmışdı. 

— Bəs onun qardaşı oğlu barədə nə deyə bilərsiniz: 
bu gəncin həmin tədqiqat dəstəsinə hər hansı bir yaxınlığı 
vardımı? 

MİSİR SƏRDABƏSİNİN SİRRİ 


— Zənnimcə, yoxdur. Qəzetləri oxuyana qədər bu ada- 
mın mövcudluğundan qətiyyən xəbərim olmayıb, mister 
Bleybner özü isə heç vaxt bu zavallı qohumunun adını 
çəkməmişdi. 

— Arxeoloii dəstənin digər üzvləri kimlər idi? 

— Orada Britaniya muzeyinin kiçik elmi işçisi doktor 
Tossvil, Nyu-Yorkdakı Metropoliten muzeyinin əməkdaşı 
mister Şneyder, ekspedisiyanın katibi olan gənc amerikalı, 
eləcə də ekspediyasını müşayiət etməklə öz vəzifə borcunu 
yerinə yetirən doktor Eymz və ərimin son dərəcə sadiq 
xidmətçisi Həsən vardı. 

— Amerikalı katibin adı yadınızda deyil? 

— Gərək ki, Harper idi, ancaq buna tam əmin deyi- 
ləm, bilirəm ki, mister Bleybnerlə bir yerdə çox olmuşdur. 
O, yaxşı oğlan idi. 

— Hələlik bu qədər bəsdir, ledi Villard. Çox sağ olun. 

— Əgər cənab detektivə daha bir şey lazım olsa... 

— Bu saat heç nə. Bu işi mənə həvalə edirsinizsə, əmin 
olun ki, adi insan imkanında olan nə varsa, oğlunuzu 
qorumaq üçün əsirgəməyəcəyəm. 

Bu sözlər, sadəcə, xatircəmlik naminə deyilməmişdi. 
Puaronun son kəlmələri dediyi müddətdə mən ledi Villar- 
dın üzünün ifadəsini izləyirdim. Detektivin sözlərindəki 
səmimiyyət o qədər güclü idi ki, qadının təlaşı, sanki, bir 
qədər azaldı. 

Mən çaşıb-qalmışdım. Dostluq etdiyimiz bu uzun illər 
ərzində əvvəllər Puaronun ürəyində şər qüvvələrə belə 
dərin inam olduğunu ağlıma gətirə bilməzdim. Evə dönən 
kimi mən bu məsələnin üzərinə bir də qayıtdım. Onun 
davranışı həmişəki kimi səmimi olsa da, indi bir qədər 
hüznlü görünürdü. 

— Bu belədir, Hastinqs. Mən sirli hikmətlərə inanıram, 
onlara məhəl qoymamaq sizin üçün də yaxşı deyil. 

— Bəs indi fikriniz nədir? 

— Vəziyyətin tələb etdiyi kimi hərəkət edəcəyik. Əzizim 
Hastinqs, əvvəlcə Nyu-Yorka teleqram vurub gənc Bleyb- 
nerin ölümü barədə ətraflı xəbər tutmalıyıq. 

Okeanın dibi ilə gedən kabelin köməyi ilə təcili gön- 
dərdiyi xahişinə o, tez də cavab aldı. Cavab ətraflı və 
qənaətbəxş idi. Gənc Rupert Bleybner son illərdə maddi 


çətinlik içində idi. O, vaxtilə Sakit okeanın cənubundakı 
adaların bəzilərində çimərlikləri zir-zibildən təmizləməklə 
məşdul olmuş, iki il bundan əvvəl isə Nyu-Yorka qayıtmışdı. 
Orada vəziyyəti getdikcə ağırlaşmış, hansı işin qulpundan 
yapışmışdısa, özünə bir gün ağlaya bilməmişdi. Misirə 
gəlib çıxmaq üçün, ehtimal ki, kimdənsə külli miqdarda 
borc pul almışdı. Deyilənlərə görə, səxavəti çoxdan tanı- 
dığı bir dostu göstərmişdi. Afrikada onun planları və 
ümidləri alt-üst olur. Qanı qanından, canı canından olan 
müflis qohumundan daha çox, qədim dövrlərdə ölüb get- 
miş padşahların qayğısına qalan əmisindən heç bir şey 
qoparmağa nail olmayan qardaşoğlu bu vəziyyətdə də 
Nyu-Yorka qayıdır. Ser Con Villardın ölümü məhz Misirdə 
veylləndiyi günlərdə baş verir. Həyatından bezən Rupert 
özünə sui-qəsd edir və bu zaman içərisində bir neçə anla- 
şılmaz kəlmə olan məktub yazıb qoyur. Bu ifadələrdən 
görünür ki, onlar çılğın ruh düşkünlüyü anında yazılmışdır. 
O, özünü bacarıqsız və artıq bir adam hesab edir. Yazısının 
sonunda bəyan edir ki, ölməsi daha yaxşı olar. 

Mənim beynimə yavaş-yavaş dolaşıq fikirlər girməyə 
başladı. Düzdür, çoxdan ölmüş Misir fironunun intiqa- 
mına, əslində, heç vaxt inanmamışdım. Mən burada 
daha müasir bir cinayət görürdüm. Bəlkə də, bu cavan 
adam əmisini öldürməyi qərara almış və ona zəhər ver- 
mişdir. Səhv üzündən həmin zəhəri ser Con Villard qəbul 
etmişdir. Yol boyu vicdan əzabı çəkən bu adam Nyu- 
Yorka çatarkən əmisinin keçinməsindən də xəbər tutur. 
Törətdiyi nahaq qətlin onda oyatdığı çılğınlıq intiharla 
nəticələnir. 

Mən öz mülahizəmi Puaroya bildirdim. Bu, onu xeyli 
maraqlandırdı. 

— Bu, ağlabatan gümandır. Həqiqətən də, belə ola 
bilər. Bəlkə də, bu, elə əsl həqiqətdir. Lakin siz sərdabənin 
dəhşətli təsirini nəzərə almısınız? 

Mən çiyinlərimi çəkdim: 

— Siz hələ də elə düşünürsünüz ki, onun məsələyə 
dəxli var? 

— Dəxli var, dostum. Əgər belə olmasaydı, biz elə günü 
sabah Misirə yola düşməzdik. 

— Hə? – mən heyrətlənmiş halda çığırdım. 

— Mən öz sözümü dedim. — Puaronun sifətində şüurlu 
qəhrəmanlıq ifadəsinə bənzər təbəssüm gəzdi, sonra bir- 
dən-birə büzüşdü və iniltiyə oxşar bir səs çıxartdı. 

— Vay dədəm, vay, yenə dəniz. Dünyada zəhlətökən 
dəniz səyahətindən də pis şey varmı? 


x k ök 


Bir həftədən sonra səhranın qızıl qumu ayağımız altında 
sürüşürdü. Odlu günəş adamın başını deşirdi. Mənə söykənə- 
söykənə yeriyən Puaronun üz-gözündən iztirab yağırdı. Bu 
zəif cüssəli adam yaxşı səyahətçi olmadığından Marseldən 
dörd günə gəlib çıxmış gəmi onu tamamilə üzüb əldən sal- 
mışdı. İskəndəriyyədə sahilə çıxarkən onun təmkinindən, 
səliqə-sahmanından əsər-əlamət qalmamışdı. Biz Qahirəyə 
çatan kimi dərhal maşın tutub, lap piramidanın kölgəsində 
inşa edilmiş “Mena house” mehmanxanasına üz tutduq. 

Misirin füsunkarlığı məni olduqca məftun etmişdi. 
Əlbəttə, bunu Puaro haqqında da demək olmazdı. Lon- 
dondakı kimi şıq geyinmiş dostum darağı ilə bərabər daim 
cibində gəzdirdiyi fırça ilə fasiləsiz olaraq paltarına qonan 
tozla mübarizə aparırdı. 

— Hastinqs, — deyə o, əli ilə günəşdən qorunaraq üzü- 
nü mənə tutdu. — Bu ayaqqabılardan xoşum gəlir. Əla 
göndən tikiblər. Par-par parıldayır. Amma içərisinə dolan 
qum dənəcikləri məni narahat edir, üstünə yapışanlar isə 
qanımı qaraldır. Bu isti də bir tərəfdən: üzümdəki tər dam- 
cılarının bığlarıma hopmasına səbəb olur və onların ucla- 
rını aşağı salladır. 

— Bir Sfinksə tamaşa edin, — deyə mən təntənəli 
halda səsləndim. — Onun əsrarəngiz təsiri hətta məni də 
bürüməyə başlayır. 

Puaro daş abidəyə laqeyd bir nəzər saldı. Bütöv daş 
özülün üstündə qərar tutan, ön tərəfdən adam başlı, ümu- 
miyyətlə isə şir görünüşlü son dərəcə nəhəng Gizey pira- 
midasının hündürlüyü 22, uzunluğu isə 47 metr idi. 

— Görünüşündən yazıqlıq yağır, — deyə o zarafat etdi. 
— Yarıya qədər qaynar qumun altında qalmış bu zavallı öz 
aqibətindən necə razı olsun? 

— Yolumuza davam edək. Elə Belçikanın özündə 
də qumluqlar az deyil, — mən Nok-sur-merdəki turist 


kitabçalarında dyunlar arasında vaxtilə keçirdiyimiz gün- 
lərə işarə vurdum. 

— Olmaya, deyəcəksiniz ki, elə Brüsselin özündə də 
hər tərəf bu cür vəhşi qumluqdur? — Puaro mədəni yerdən 
gəlmiş adam tərziylə başını dik tutdu. Sonra o, piramidalara 
fikirli-fkirli baxdı. — Bunların həndəsi cəhətdən düzgün 
formaya malik olması yaxşıdır, ancaq səthləri bir o qədər 
də xoşagələn deyil. Arabir təsadüf etdiyimiz palmalar da 
yoxdurlar ki, bir kölgələri-zadı ola. 

Onun şikayətlərini kəsmək üçün dərhal düşərgəyə doğ- 
ru hərəkət etmək təklifini irəli sürdüm. Dəvələrin yanında 
durub yolumuzu gözləyən oğlan uşaqları yaxınlaşdığımızı 
görcək dərhal nəhəng səhra heyvanlarını diz çökdürdülər 
və onların bellərinə minməyimizə kömək elədilər. Az sonra 
mən öz dördçarxlı miniyimi Puaronun nəqliyyatına yanaş- 
dırdıqda əvvəlcə onun inildədiyini, şikayətləndiyini, sonra 
isə kilsə təqvimindəki müqəddəsləri və ilk növbədə Mər- 
yəm ananı köməyə çağırmağa başladığını gördüm. Mən- 
zilbaşına çatmaq üçün biz hələ yorğun uzundqulaqlarla da 
bir xeyli yol qət etməli olduq. Qeyd etməliyəm ki, xam 
adam üçün dəvə üstündə səhra ilə səyahətə çıxmaq heç 
də zarafat iş deyildi. Bu gəzintidən sonra özümə gəlmək 
üçün mənim özümə də bir neçə gün vaxt lazım oldu. 

Nəhayət, qazıntıların mənzərəsi açılan əraziyə yetişdik. 
Boz saqqallı, ağ paltarda olan, sifəti gündə yanmış bir 
adam qabağımıza çıxdı. 

— Müsyö Puaro və kapitan Hastinqs? Sizin vurduğu- 
nuz teleqramı aldıq. Heyif ki, sizi Qahirədə qarşılamaqdan 
ötrü adamımız olmadı. Xoşagəlməz bir hadisənin gözlə- 
nilmədən baş verməsi bizim planlarımızı bütünlüklə alt- 
üst etdi. 

Puaronun rəngi ağardı. Detektivin yaxasını düymələyən 
əli donub havadan asılı qaldı. 

— Olmaya, yeni bir ölüm? — deyə o, içini çəkdi. 

— Bəli. 

— Ser Qay Villardmı? — mən var gücümlə bağırdım. 

— Xeyr, kapitan. Mənim amerikalı həmkarım, mister 
Şneyder. 

— Bəs səbəbə – Puaro səbirsizlik etdi. 

— Titanus. 

Dünya gözümdə qaraldı. Mənə elə gəldi ki, ətrafımda 
cin-şeytanları və qorxulu ruhları hiss edirəm. Qorxunc 
bir vahimə mənə hakim kəsildi. Nədənsə, birdən-birə elə 
düşünməyə başladım ki, qəzəbli ruhların aparmalı olduq- 
ları növbəti zavallı özüməm. 

— İlahi, — Puaro pıçıldadı, — belə şeyləri dərk etmək 
necə də müşkül işdir. Nə böyük dəhşətl Bura baxın, 
müsyö, bunun titanus olmadığına bir şübhə varmı? 

— Əminəm ki, yox. Ancaq doktor Eymz mənim söylə- 
diklərimdən daha çox şey deyə biləcək. 

— Aha, demək, doktor siz özünüz deyilsiniz? 

— Mənim adım Tossvildir. 

Bu, həmin britaniyalı ekspert idi ki, ledi Villard onun 
Britaniya muzeyində kiçik elmi işçi olduğunu qeyd 
etmişdi. Onun zahiri görünüşündəki hüzn və çaşqınlıq 
bir anda adamda anlaşılmaz, lakin tükürpərdici hal əmələ 
gətirirdi. 

— Əgər mənimlə gəlmək istəsəniz, — doktor Tossvil 
davam etdi, — sizi Qay Villardın yanına apararam. O, səbir- 
sizliklə yolunuzu gözləyir və siz gəlib çıxan kimi xəbərdar 
olunmasını buyurub. 

Bizi düşərgənin içi ilə böyük bir çadıra gətirdilər. 
Doktor Tossvil girəcəyin örtüyünü qaldırdı və biz daxil 
olduq. İçəridə üç adam əyləşmişdi. 

— Ser Qay, budur, müsyö Puaro və kapitan Hastinqs 
gəlib çıxıblar, — deyə Tossvil səsləndi. 

Oturanların arasında ən cavanı sıçrayıb ayağa qalxdı 
və bizi salamlamaq üçün irəli çıxdı. Onun davranışında 
anasınınkını xatırladan nə isə bir qeyri-adilik duyulurdu. 
Onun üzü digərlərininki kimi günəşdən yanıb qaralmamış- 
dısa da, gözlərinin altında əmələ gəlmiş kölgə onu iyirmi 
iki yaşından sinni göstərirdi. Aşkarca duyulurdu ki, son 
vaxtlar keçirdiyi ağır zehni gərginlik onu məngənə kimi 
sıxmışdı. 

O, öz yoldaşlarını bizə təqdim etdi. Bunlar — bacarıqlı 
adam təsiri bağışlayan, yaşı otuzu adlamış, gicgahlarında 
saçlarına dən düşmüş doktor Eymz və Birləşmiş Ştatlarda 
həmin günlərdə dəbdə olan gözlük taxmış, öz görkəmi ilə 
adamda xoş duyğu yaradan gənc amerikalı katib mister 
Harper idi. 


— Bir neçə dəqiqəlik “nə var-nə yox” söhbətindən 
sonra mister Harper və onun ardınca cənab Tossvil eşiyə 
çıxdılar. Biz ser Qay və doktor Eymzlə üz-üzə qaldıq. 

— Buyurub istədiyiniz şeyi məndən xəbər ala bilərsiniz, 
müsyö Puaro, – Villard bildirdi. — Bu bir neçə itki bizi həm 
məyus etmiş, həm də çaşdırmışdır. Ancaq... bu ölüm 
hadisələrinin hamısının eyni vaxtda baş verməsi, gərək ki, 
sırf təsadüfi bir şey olmalıdır. 

Nitqindəki gərginlik onun sözləri ilə fikri arasında təzad 
olduğunu büruzə verirdi. Puaronun onu son dərəcə diq- 
qətlə izlədiyi nəzərimdən qaçmadı. 

— Siz bu arxeoloji işə ürəkdənmi bağlısınız, ser Qay? 

— Əlbəttə. Hər nə baş verirsə versin, qazıntılar davam 
etdiriləcək. Buna heç bir şübhə ola bilməz. 

— Bəs buna siz nə deyirsiniz, möhtərəm həkim? 

— Nə deyim, — doktor mızıldandı, — gözüm baxa-baxa 
öz axırıma çıxa bilmərəm ki. 

Puaronun üzü kəskin ifadə aldı. 

— Deməli, biz nə iş görəcəyimizi müəyyən etməliyik. 
Mister Şneyderin ölümü nə vaxt baş vermişdir? 

— Üç gün bundan əvvəl. 

— Siz əminsinizmi ki, buna səbəb titanus olmuşdur? 

— Tam əminəm. 

— Ola bilməzdimi ki, bu, məsələn, cücü dişləməsindən 
zəhərlənmə-filan olsun? 

— Xeyr, müsyö Puaro. Mən sizin ehtimalınızı başa düşü- 
rəm. Ancaq bunun titanusdan baş verdiyi açıq-aşkardır. 

— Siz zavallıya antiserum iynəsi vurmadınız? 

— Əlbəttə vurdum, — doktor quru tərzdə cavab verdi. 
— Mümkün olan hər bir tədbirə əl atıldı. 

— Antiserum iynəsi sizin özünüzdə idimi? 

— Xeyr, biz onu Qahirədən gətirtdik. 

— Düşərgədə başqa bir titanus hadisəsi olubmu? 

— Xeyr, olmayıb. 

— Siz əminsinizmi ki, daha əvvəl vəfat etmiş mister 
Bleybnerin keçinməsinə də səbəb titanus olmamışdır? 

— Tam qətiyyətlə əminəm. Onun ayağının baş bar- 
mağında yara vardı və septikamiya buradan qana keçib 
orqanizmi zəhərləmişdir. Odur ki bu iki ölüm hadisəsini 
doğuran səbəblər tamamilə müxtəlifdir. 

— Deməli, bizim qarşımızda bir-birinə qətiyyən bənzə- 
məyən üç ölüm hadisəsi durur: biri ürəktutması, digəri sui- 
qəsd və axırıncısı titanus. 

— Elədir ki var, müsyö Puaro. 

— Sizcə, bu dörd ölüm hadisəsini bir-biri ilə bağlayan 
bir şey yoxdur? 

— Sizi yaxşı başa düşmədim. 

— Bu saat aydınlaşdıraram. Bu dörd mərhum tərə- 
findən Men-he-ranın ruhunu təhqir edəcək bir hərəkət ola 
bilərdimi? 

Doktor heyrətlə Puaroya baxdı. 

— Ağlınıza gələn hər şeyi danışmayın, müsyö Puaro. 
Şübhə yoxdur ki, sizin də beyninizi belə sarsaq söhbətlərlə 
doldurublar. 

— Bu, tamamilə cəfəngiyatdır, — deyə Villard hirsli hal- 
da mızıldandı. 

Puaro dinməz və hərəkətsiz qalaraq öz yaşıl pişik göz- 
lərini parıldatdı. 

— Deməli, siz buna inanmırsınız, müsyö doktor? 

— Xeyr, ser, bu ehtimaldan tamam uzağam, — doktor 
xüsusi bir ahənglə bəyan etdi. — Mən elm adamıyam və 
Odur ki yalnız elmin öyrətdiklərinə inanıram. 

— Bəs məgər o zamanlar Qədim Misirdə elm olmayıb? 
— Puaro nəzakətlə xəbər aldı və cavab gözləmədən, özü- 
nü bir anlığa itirmiş kimi görünən doktor Eymzə yenidən 
müraciət etdi: — Sözümə mütləq cavab tələb etmirəm, 
ancaq bircə bunu deyin görüm: əlinizin altında işlətdiyiniz 
yerli camaat nə düşünür? 

— Elə bilirəm ki, — doktor Eymz dilləndi, — ağdərili 
adamların başlarını itirdikləri belə bir şəraitdə yerlilər öz 
mühakimələrini saxlamağı bacarmışlar. 

— Mən bir şeyi də bilmək istərdim, — Puaro qətiyyətsiz 
və çaşqın halda davam etdi. 

Ser Qay diqqətini toplamış halda irəliyə doğru əyildi. 

— Şübhə yoxdur ki, belə ifrat şeylərə inanıb-inanma- 
maq hər birimizin öz şəxsi işidir. Əgər yaxşı götür-qoy 
etsəniz, əslində, siz Qədim Misir barədə heç nə bilmirsiniz, 
müsyö Puaro. 

Bu sözlərin cavabında Puaro cibindən köhnə cildli 
kiçik bir kitab çıxartdı. 


Mən üz qabığına fikir verib, orada “Misirlilərin və xal- 
deylərin sehrkarlığı” yazıldığını gördüm. 

Sonra yerində fırlanıb çadırdan çıxdı. Doktor nəzərlə- 
rini üzümə dikdi: 

— Onun fikri nədir? 

Puaroya məxsus bu kəlmənin başqasının ağzından 
çıxması məni gülümsəməyə məcbur etdi. 

— Düzü, dəqiq bilmirəm, — mən qeyri-müəyyən tərzdə 
səsləndiml — Amma inanıram ki, qəzəblənmiş ruhlara nə 
isə bir tələ qurmaq fikrindədir. 

Mən Puaronu axtarmaq üçün çıxdım və onu sifətcə 
arıq, cavan bir adamla söhbət edən gördüm. Bu, mərhum 
Bleybnerin katibi idi. 

— Xeyr, — o deyirdi, — mənim bu ekspedisiyaya qoşul- 
duğum cəmi altı aydır. Amma mister Bleybnerin planları və 
işləri mənə çox gözəl məlum idi. 

— Siz onun qardaşı oğlu haqqında nə deyə bilərsiniz? 

— Bir gün o, burada varid oldu. Pis oğlan deyildi. Əvvəl- 
lər onu heç vaxt görməmişdim, ancaq Eymz və yanılmıram- 
sa, Şneyder də onu çoxdan tanıyırdı. Əmisi onun gəlişinə 
əsla sevinmirdi. Onlar hər xırda şeyin üstündə bir-biri ilə 
höcətləşirdilər. “Bircə sent də məndən görməyəcəksən”, 
— deyə əmisi bir dəfə mənim yanımda özündən çıxdı. “Nə 
indi, nə də mən öləndən sonra. Pullarımın hamısını həya- 
tımı həsr etdiyim işlər üçün vəsiyyət edəcəyəm. Bunu mən 
bu gün mister Şneyderə də demişəm”. Gənc Bleybner işi 
belə görəndə buradan Qahirəyə getdi. 

— Həmin müddətdə o, tamamilə sağlam idimi? 

— Kim? Mister Bleybnermi? 

— Xeyr, onun qardaşı oğlu. 

— Gərək ki, nədənsə şikayətlənirdi. Amma görünür, 
bu, elə də ciddi bir şey deyildi, yoxsa yadımda qalardı. 

— Daha bir şey xəbər alım: cənab Bleybnerdən yazılı 
bir vəsiyyət-filan qalıbmı? 

— Mən bilən, yox. 

— Siz ekspedisiya ilə burada qalıb tədqiqatları davam 
etdirəcəksinizmi? 

— Xeyr, ser. Yarımçıq işlərimi qaydaya salan kimi Nyu- 
Yorka yola düşəcəyəm. İstəsəniz, mənə gülə də bilərsiniz, 
amma qoca Men-he-ranın qəzəblənmiş ruhunun növbəti 

qurbanına çevrilmək istəmirəm. Əgər burada qalsam, bili- 
rəm ki, bu bəla mütləq başımın üstünü alacaq. 

Gənc öz qaşları üstündə yumurlanan tər damcılarını 
sildi. Puaro ondan aralandı. Sonra çiyni üstündən ona 
tərəf baxaraq gülümsədi: 

— Unutmayın ki, o, öz qurbanlarından birini Nyu-York- 
da haqlayıb, — dedi. 

— Qoy Allah bizi cəhənnəm əzabından özü uzaq eləsin, 
— deyə mister Harper səksəkəli halda aralandı. 

— Bu cavan adam əsəbi hal keçirir, — Puaro fikirli halda 
bildirdi. — Növbəti zərbə elə onu məhv etməlidir. Buna 
şübhə ola bilməz. 

Mən maraqla Puaronun simasına nəzər saldım, lakin 
çöhrəsində duyulan tapmacalı ziya mənə heç nə demədi. 
Ser Qay Villard və doktor Tossvilin müşayiəti ilə bizə qazın- 
tılar gedən yerləri göstərdilər. Əhəmiyyətli tapıntılar artıq 
Qahirəyə göndərilmişdisə də, hələ tədqiqat yerində olan 
bəzi qəbir əşyaları son dərəcə maraqlı idi. Gənc Baronetin 
işə olan böyük həvəsi açıq-aşkar duyulurdu. Amma mənə 
elə gəldi ki, onun davranışında nə isə bir əsəbilik duyuram. 
Bu, yəqin ki, onun tamamilə yaxa qurtara bilmədiyi və 
mərhum qüvvələr qarşısında təlaşla bağlı bir hiss idi. 
Şam yeməyi ərəfəsində yuyunmaq məqsədilə bizdən ötrü 
nəzərdə tutulmuş çadıra girəndə yan tərəfdə durmuş ağ 
çalmalı, tünd dərili, ucaboy bir adamla qarşılaşdıq. O, ərəb- 
cə nə isə mızıldanaraq salamlaşma tərzi ilə təzim etdi. 
Puaro ayaq saxladı. 

— Siz mərhum ser Villardın xidmətçisi Həsənsinizmi? 

— Əvvəllər öz lordum ser Conun xidmətində olmuşam. 
İndi isə onun oğluna qulluq edirəm. — O, bir addım irəli 
çıxıb, səsini alçaltdı. — Deyirlər ki, siz müdrik adamsınız 
və hətta qorxunc ruhlara qarşı da tədbirlər görə bilirsiniz. 
Qoy gənc ağa bu yerlərdən uzaqlaşsın. Bizlərin arasında, 
həqiqətən, qəsbkar bir ruh gəzib-dolaşır. 

Sonra detektivin cavabını gözləmədən kəskin hərəkətlə 
aralanıb uzaqlaşdı. 

— Ruh gəzib-dolaşır... — deyə Puaro dodaqaltı təkrar etdi. 

— Bəli, mən özüm də bunu hiss etmişəm. 

Yeməyimizi könülaçan bir şəraitdə yediyimizi demək 
çətin idi. Misir antikvarları ilə məşğul olan Tossvili də süfrə 


başına dəvət etmişdik. Yatmaq üçün qalxıb dağılışmağa 
hazırlaşarkən ser Qay qəflətən Puaronun qolundan yapışdı 
və ona tələsik halda nəsə göstərdi. Həmin istiqamətdə tut- 
qun bir fiqur çadırların arası ilə hərəkət edirdi. Bu, insani bir 
varlıq deyildi. Mən sərdabənin divarlarında cızılmış it başlı 
fiquru tanıdım. Bu səhnəni görəndə qanım damarımda 
dondu. 

— İlahi! — deyə Puaro dəhşət içində pıçıldadı. — Anubis! 

— Ruhu bədəndən çıxaran çaqqal başlı varlıq! 

— Bizi labüd təhlükə hədələyir, — deyə doktor Tossvil 
həyəcanlı halda ayağa qalxdı. 

— O, sizin çadırınıza doğru getdi, Harper, — deyə sifəti- 
nin qanı qaçmış ser Qay içini çəkdi. 

— Xeyr, — Puaro başını buladı, — doktor Eymzinkinə tərəf. 

Doktor laqeyd halda ona baxdı, sonra mister Tossvilin 
sözlərini təkrar etməyə tələsdi: 

— Bəli, bizi təhlükə hədələyir. Gəlin baxaq görək bu 
nədir belə. 

O, qəflətən varid olmuş vahiməli varlığın ardınca cəsa- 
rətlə irəli atıldı. Mən də onun arxasınca çıxdım. Lakin biz 
yerdə — qum üzərində heç bir ləpirə rast gəlmədik. Bir 
azdan əldən düşmüş halda qayıdarkən Puaronun öz şəxsi 
təhlükəsizliyini təmin etmək üçün bir sıra tədbirlər gördü- 
yünün şahidi olduq. Dostum qum üzərində çəkdiyi müx- 
təlif diaqram və heroqliflərlə çadırımızı əhatə etməkdə idi. 
Mən onların arasında Pentaqonun beşguşəli ulduzuna 
bənzəyən fiqurları da seçə bildim. Onun cadugərlik işində 
özünü belə təcrübəli göstərməsi mənə qəribə gəlirdi. 

Bu hərəkətlər, gərək ki, doktor Tossvilin xoşuna gəl- 
mədi. O, məni kənara çəkib hirsli tonunu nisbətən nəza- 
kətli sözlərlə yumşaltmağa cəhd etdi. 

— Bu, əllaməlikdir, ser, — o, qəzəblə səsləndi. — Sırf 
əllaməlikdir. Lap başını itirib. Orta əsrlərin mövhumatı ilə 
Qədim Misirdə mövcud olmuş inam arasındakı fərqi heç 
cür anlamır. Hələ heç vaxt belə ağılsızlıq görməmişdim. 

Mən qeyzlənmiş eksperti sakitləşdirdim və biz Puaro- 
nun ardınca çadıra girdik. Mənim cılız dostum indi özünü 
nisbətən rahat hiss edirdi. 

— Hə, daha rahat nəfəs ala bilərik, — deyə o, xoşbəxt 
bir əda ilə bəyan etdi. — Gözümə bir az yuxu getsə, başımı 

partladan ağrı zəhrimar da, bəlkə, çəkilə. Bir fincan kəklik- 
otu çayı bu saat ləzzət verərdi. 

Sanki, ilahi özü onun səsini eşitdi və azacıq keçmə- 
miş çadırın girəcəyində örtük qalxdı və şərqli xidmətçi 
əlində tutduğu çaydanı Puaroya tərəf uzatdı. Onun qeyri- 
adi cəlbedici ətri çaydandakının elə məhz kəklikotu çayı 
olduğunu sübut edirdi. Həsənə təşəkkürdən sonra Puaro 
mənə də çay təklif etdi, lakin mən imtina elədim və biz 
yenidən ikilikdə qaldıq. Yerimə girmək üçün soyunduqdan 
sonra mən bir anlığa çadırın girəcəyində dayanıb səhranı 
nəzərdən keçirdim. 

— Füsunkar mənzərədir, — mən ucadan səsləndim, — iş 
də çox əla və romantikdir. Mən zövq almağa başlayıram. 
Bu səhra həyatı, qeyb olmuş mədəniyyətin orta göbəyinə 
gətirib çıxaran tədqiqat. Əminəm ki, dostum, siz özünüz 
də ləzzət alırsınız. 

Mən cavab almadım və geri qanrılanda yerimdə quru- 
dum. Bir göz qırpımında mənim xoş heyrət hissim çılğın 
ümidsizliklə əvəz olundu. Öfürülmüş rezin döşəyin üstün- 
də arxası üstə sərilib qalmış Puaronun sifəti dəhşətlə səy- 
riyirdi. Onun yanında boş fincan düşüb qalmışdı. Mən 
özümü onun səmtinə atdım, sonra bayıra şığıyıb, doktor 
Eymzin çadırına tərəf götürüldüm. 

— Doktor Eymz, – çığırdım, — tez bura gəlin! 

— Nə olub? – deyə alt paltarda dərhal qarşımda zahir 
olan doktor xəbər aldı. 

— Mənim dostum... O xəstələnib. Ölür. Kəklikotu çayı. 
Həsəni düşərgədən çıxmağa qoymayın. 

Həkim ildırım kimi bizim çadıra cumdu. Puaronu necə 
qoyub çıxmışdımsa, eləcə də uzanıb qalmışdı. 

— Qeyri-adi işdir, — Eymz çığırdı. — Məncə, bu, zəhər- 
lənməyə oxşayır. Siz onun nəsə bir şey içdiyini deyirdiniz. 
O nə idi ki? — O, boş fincanı yerdən qaldırdı. 

— Yaxşı ki, mən onu heç ağzıma da almamışam, — arxa- 
dan zərərdidə istehzalı tərzdə dilləndi. 

Hər ikimiz səs gələn tərəfə döndük. Puaro qalxıb yeri- 
nin içində oturmuşdu. O gülümsəyirdi. 

— Bəli, mən bu zəhərli çaydan heç bircə damcı belə 
dilimə vurmamışam. Əziz dostum Hastinqs, sizin gecəni 
təriflədiyiniz müddətdə mən öz fincanımı mədəmə deyil, 


xırdaca bir şüşəyə boşaltmaq fürsətini əldən vermədim. 
Həmin şüşə kimyəvi tədqiqata göndəriləcək. 

Sonradan məlum olduğu kimi, çayına, həqiqətən, giz- 
licə zəhər qatılmış doktor kəskin bir hərəkət edərək nəsə 
bir şey etmək istədi. 

— Sakitl — deyə Puaro əmr tonuna keçdi. — Özünüzü 
şüurlu aparın. Müqavimətin mənası yoxdur. Hastinqsin öz 
alicənablığını yerinə yetirmək üçün eşiyə çıxdığı müddətdə 
mən həmin şüşəni etibarlı yerdə gizlətmişəm. Hastinqs, 
əldən zirək olun, onu həbs edəkl 

Mən Puaronun qeyzini anlamasam da, dostumu xilas 
etmək əzmi ilə bir də gördüm ki, həkimin qarşısını kəs- 
mək üçün irəli atılmışam. Lakin doktorun son dərəcə cəld 
hərəkəti başqa bir əməllə bağlı imiş. Onun əlini ani surət- 
də ağzına aparması ilə acı badam qoxusunun çadırı bürü- 
məsi bir oldu. Eymz şappıltı ilə üzüqoylu yerə yıxıldı. 

— Daha bir qurban... — Puaro hüznlü səslə bildirdi. 
— Ancaq ən sonuncusudur. Yəqin ki, bu, elə ən yaxşı çıxış 
yoludur. Onun vicdanı üç ağır qətllə ləkələnmişdi. 

— Kimin? Doktor Eymzinmi? — mən hələ də bir şey 
anlamadan çığırırdım. — Bəs mən elə bilirdim ki, siz möv- 
hum təsirlərə, həqiqətən, inanırsınız? 

— Siz məni düz başa düşməmisiniz, Hastinqs. Mən 
qəsdən özümü qorxunc qara qüvvələrə inanırmış kimi 
göstərirdim. Birdəfəlik xatircəm olun ki, dalbadal baş 
vermiş bir neçə qətlin kim tərəfindən törədildiyini aşkara 
çıxarmaq üçün günün günortaçağı özünü mövhum qüv- 
vələrə inanırmış kimi göstərmək mənim ağlıma qeyri-iradi 
olaraq gəldi. İnsanın fövqəltəbii varlıqlar qarşısında qor- 
xusundan istifadə etmək Eymzdən cəsarət istəyirdi. Elə 
bilirəm ki, bu, onun beyninə ser Villardın vəfatı zamanı 
girmişdir. 

Mövhum qüvvələr barədə söz-söhbətlərin ortaya çıx- 
ması ona dəmir kimi sağlam adam olan mister Bleybneri 
aradan götürməkdə qətiyyət vermişdir. Nyu-Yorkdan aldı- 
ğım məlumatdan bir neçə ehtimal ortaya çıxırdı. Əvvəla, 
cavan Bleybnerə Nyu-Yorkda kimsə xəbər verir ki, son 
vaxtlar Misirdə olan əmisindən borc ala bilər. 

— Bu, doktor Eymz olub? 

Puaro sualıma məhəl qoymadan davam etdi: 

— Çoxdan tanıdığı həmin adam onun yolxərcini çəkir 
və özü ilə Misirə gətirir. Əmisindən bircə penni belə qopara 
bilmədikdə isə onu qayıtmaq üçün bilet pulu ilə də təmin 
edir. Ola bilsin ki, bütün bu məbləğlər ona borc kimi 
verilmişdi. 

— Bütün bunlar o qədər də ağlabatan işə oxşamır, 
— mən etirazımı bildirdim. 

— Bu, hələ hamısı deyil, Hastinqs. İş elə gətirir ki, həmin 
borcu heç vaxt qaytara bilməyəcəyini və həyatda heç bir 
uğur əldə etməyəcəyini anlayan gənc Bleybner açıq və 
səmimi tərzdə son məktubunda yazır: “Mən indi lütün 
biriyəm və özümü güllə ilə vurmağımın səbəbi mənhus 
iflas xəstəliyinə qarşı gördüyüm tədbirdir”. 

— Elə bil, bu sözlərdə nəsə bir məzac var. 

— Bəli, Hastinqs, düz tapmısınız. O, ağır dəri xəstəliyinə 
mübtəla olmuşdu. Onun bir müddət yaşadığı Sakit okean 
hövzəsi adalarında zöhrəvi xəstəliklər geniş yayılmışdır. 
Belə bir ağır vəziyyətində onunla qarşılaşmış köhnə dostu 
mütləq ona əl tutmalı idi. Bayaqkı sualınıza cavab olaraq 
bildirmək istəyirəm ki, mənim şübhələrim iki adama doğru 
istiqamətlənmişdi. Eymzlə yanaşı, Nyu-Yorka gəlib çıxmış 
adam Harper də ola bilərdi. Lakin mən tezliklə müəyyən 
etdim ki, bu ağır cinayətləri yalnız doktor törədə və 
məharətlə ört-basdır edə bilərdi. Çünki gənc Bleybnerin 
Harperi də çoxdan tanıdığı mənə məlum idi. Lakin dok- 
torun yolunda bu gənc canından belə keçməyə hazır idi. 
Onun doktor Eymzə bəslədiyi hissləri Nyu-Yorkdan aldı- 
ğım belə bir fakt da sübut edir. Bir neçə il əvvəl bərk sər- 
xoş vəziyyətdə ikən o demişdi: “Suda batdığım zaman 
həyatımı xilas etmiş Robert Eymzə nəinki xoşuna gələn bu 
siqaretqabını, hətta bütün var-yoxumu versəm belə, onun 
borcundan çıxa bilmərəm!” Odur ki öz qardaşı oğluna 
qarşı mister Bleybnerin Misirdəki amansızlığı doktor Eymzi 
bərk qəzəbləndirir. Köhnə dostu ümidsizlik və ruh düşkün- 
lüyü içərisində dünyanın o başına yola düşdükdən sonra 
xeyli maddi ziyana düşmüş doktor tezliklə Bleybneri qətlə 
yetirməyi qət edir. Onun daxili düşüncələri işin içində olan 
Şneyderə də gizli qalmır. 

Mən bir anlığa fikrə daldım. Puaronun fərziyyəsi get- 
dikcə daha inandırıcı görünməyə başlayırdı. 


— Var-dövlətini ekspedisiyanın fəaliyyəti naminə vəsiy- 
yət etmiş bu elm fədaisinin ölümü barədə xəbəri onun 
qardaşı oğlu Nyu-Yorka çatar-çatmaz alarkən dərin ruh 
düşkünlüyünə qapılır və intihar edir. Beləliklə, mister 
Bleybner öz həyatını qardaşı oğluna, o isə öz ömrünü dok- 
tora bağışlayır. 

— Bəs mərhum Şneyder bu işlərə necə baxırdı? 

— O, hər şeyi bildiyinə görə doktoru daim narahat edirdi. 

Onu aradan götürməklə bir tərəfdən qorxulu şahiddən 
yaxa qurtarmaq, digər tərəfdənsə mövhum qüvvələr barə- 
də şayiələri qüvvətləndirmək üçün Eymz növbəti zərbəni 
endirməkdə tərəddüd etmir. Hastinqs, bir az da dərinə get- 
sək, öz təcrübəmə əsasən deyə bilərəm ki, kənarda qala 
bilən qatil rahatca həyata keçirdiyi qətlləri, adətən, təkrar- 
lamağı xoşlayır. Odur ki mən cavan Villardın həyatı üçün 
çox narahat idiml Anubisin bayaq gördüyünüz təzahürü 
mənim göstərişimlə Həsən tərəfindən qurulmuş bir kələk 
idi. Həsəni belə bir qiyafəyə salmaqla mən doktorun qor- 
xub-qorxmayacağını aydınlaşdırmaq istəyirdim. Amma 
fövqəltəbii qüvvələrin “özünü büruzə verməsi” ona əsər 
etmədi. O, mənim mövhum qüvvələr əleyhinə gördüyüm 
tədbirləri də vecinə almadı. Düzəltdiyim balaca komediya 
onu əsla aldatmadı. Onun yeni bir faciə hazırlamadığına 
inana bilmirdim. 

Mən yenə xəyala daldım. Bir caninin törətdiyi adi 
qətllərin çoxdan ölüb getmiş firon Men-he-ranın ruhu- 
nun qorxunc təntənəsi kimi qələmə verilməsinə və Qədim 
Misirdəki inam və ehkamların əsassız surətdə səhv yozul- 
masına dostum Puaronun bir neçə saatlıq adi fəaliyyəti 
ilə son qoyulması bu detektivin ağıl və şücaətini bir daha 
təsdiq etdi. 

Erkül Puaro fikirli halda gələn adama baxdı. 

Sifətinə qətiyyət verən çənəsi, mavidən daha çox boza 
çalan gözləri olan, qədim yunanlardakı kimi hiasint çiçəyi 
rəngli saç burumlarından çöhrəsinə tünd-göy kölgə düşən 
bir şəxs onun qarşısında durmuşdu. 

Səliqə ilə geyilmiş əla biçimli əyalət paltarı və nimdaş 
redikülü ilə yadda qalan bu qızın davranışındakı əsəbili- 
yin arxasında gizlənmiş nəcib bir qürur onun nəzərindən 
qaçmadı. 

“Kənd qızıdır”, — deyə o, özlüyündə qət etdi. Detektivə 
elə gəldi ki, qızı bura gətirmiş səbəb tamamilə qeyri-adi 
olmalıdır. Çünki Diana Maberli danışdıqca səsi yüngülcə 
titrəyirdi. 

— Heç bilmirəm mənə kömək edə biləcəksinizmi, müs- 
yö Puaro? Fövqəladə ağır bir vəziyyətə düşmüşəm. 

— Bəlkə, nəql edəsiniz?— Puaro mehribancasına dilləndi. 

— Əlim hər yerdən üzülüb, ümidimi itirmişəm, müsyö 
Puaro. Sözün düzü, ağlım kəsmir ki, dadıma çatacaq bir 
kimsə tapılsınl 

— Ürəyinizi mənə aça bilərsiniz, xanım. 

Qəflətən qızın rəngi dəyişdi. O, birnəfəsə danışmağa 
başladı. 

— Yanınıza ona görə gəlmişəm ki, adaxlımla aramız 
dəymişdir. — O susdu və gözlərini müsahibinə dikdi. — Ağlı- 
mın başımda olduğuna şübhə etməyə bilərsiniz, — deyə 
sonra əlavə etdi. 

Erkül Puaro yavaşca başını tərpətdi. 

— Bu nə sözdür, xanım. Mən sizin son dərəcə dərrakəli 
olduğunuza tamamilə əminəm. Küsülü sevgililər arasın- 
da ixtilafı aradan qaldırmaq elə mənim peşəmdir. Əlbəttə, 


adaxlınızla münasibətinizin pozulmasına nəsə ciddi bir 
səbəb olmalıdır. 

Qız başı ilə təsdiq etdi: 

— Hyu nişanı ona görə pozmuşdur ki, ağlını itirməyə 
başlayıb. Deyir ki, dəliyə nə toy? 

Erkül Puaronun qaşları çatıldı. 

— Bəs siz onunla razı deyilsiniz? 

— Bilmirəm... Bir də axı bu dəlilik özü nə olan şeydir? 
Əslinə qalsa, elə hər kəsdə bir az dəlilik yoxdurmu? 

— Belə ehtimal etmək mümkündür, — deyə Puaro razı- 
laşdı. — Deməli, adaxlınız ancaq bu xəstəliyinə görə sizi 
özünə arvad edə bilmədi. 

— Hyuya ciddi bir şey üz verdiyinə heç cür inana bil- 
mirəm, — Diana Maberli dedi. — Onun ağlı başındadır. 
Tamamilə sağlamdır. 

— Elə isə niyə o, öz şüurunun normallığına şübhə edir? 
— Puaro bir xeyli sükutdan sonra davam etdi. — Bəlkə, 
nəsillərində, doğrudan da, dəlilik-zad vardır? 

Diana başını inkaredici tərzdə yırğaladısa da, bir qədər 
tərəddüdlə cavab verdi: 

— Bəlkə də, nəsillərində belə şey olub. Ancaq dəqiq 
bilirəm ki, atasında və babasında psixi anormallıq olmayıb. 
Özünüzə də məlum deyilmi: hər ailədə biri kəmağıl olur, 
o biri fərasətli. 

Qızın gözləri müsahibinə zilləndi. Erkül Puaro bir xeyli 
başını kədərlə tərpətdi və haçandan-haçana dedi: 

— Təəssüflər olsun ki, sizin başınıza böyük müsibətlər 
gəlib, xanım. 

Qızın çənəsi əsdi. 

— Mən bura sizin təsəllilərinizi dinləmək üçün deyil, 
sizdən kömək almaq üçün gəlmişəm, müsyö Puaro. 

— Sizcə, mən nə edə bilərəm? 

— Nə deyim? Ancaq burada nəsə çox incə bir sirr 
olmalıdır. Mən bunu bütün varlığımla hiss edirəm. 

— Xanım, nişanlınız barədə mənə hər şeyi təfərrüatı ilə 
danışa bilərsinizmi? 

Diana tələsik sözə başladı. 

— Onun adı Hyu Çandlerdir. İyirmi dörd yaşındadır. Layd 
Manorda olur. Əsil-nəcabəti hələ Yelizavetanın taxtda olduğu 
vaxtlardan tanınır. Hyu ailənin yeganə oğludur. Öz arzusu ilə 

hərbi dəniz donanmasında qulluğa girib. Bir ənənə olaraq 
Çandlerlərin hamısı özlərini bu peşəyə həsr etmişdir. Hətta 
vaxtilə onların əcdadı Cilberd Çandler ingilis eskadrasında 
ser Valter Ralleyin özü ilə on beş il birgə üzmüşdür. Hyu 
da, təbii ki, öz taleyini donanma ilə bağlamışdır. Ancaq son 
vaxtlar atası onun bu işdən uzaqlaşmasını arzulayır. 

— İlk dəfə o, bu barədə öz etirazını nə vaxt bildirmişdir? 

— Təxminən bir il əvvəl. Tamamilə gözlənilmədən. 

— Hyu Çandler öz sənətində xoşbəxt idimi? 

— Olduqca. 

— Bəlkə, bir qüsur-filan... Yaxud rəhbərliklə münaqişə... 

— Hyu ilə əlaqədarmı? Qətiyyən ola bilməz. O, şücaətli 
gəncdir. Seçdiyi peşəyə ürəkdən bağlı idi. Odur ki atasının 
bu yeni mövqeyini əsla anlaya bilmirdi. 

— Admiral Çandlerin etirazı hansı səbəblə əlaqədar ola 
bilərdi? 

— Əsl səbəbi o, heç vaxt bildirmirdi. — Diana alçaqdan 
səsləndi. — Ah, son günlər daim malikanəni idarə etməyi 
öyrənməyin Hyu üçün daha vacib olduğunu deyirdi. Hal- 
buki bu yalnız bir bəhanə idi. Bunu hətta Corc Frobişer də 
dərk edirdi. 

— Frobişer? O kimdir? 

— Polkovnik Frobişer. O, admiralın ən yaxın dostu 
və Hyunun kirvəsidir. Vaxtının çoxunu həmişə Manorda 
keçirir. 

— Bəs admiral Çandlerin öz oğluna hərbi dəniz donan- 
masını tərk etmək tövsiyəsinə polkovnik Frobişer necə 
yanaşırdı? 

— O bitərəf idi. Əlbəttə, bu, polkovnikin özünə də tama- 
milə qaranlıq idi. Hamıya olduğu kimi. 

— Hətta Hyu Çandlerə də? 

Diana dərhal cavab vermədi. Puaro bir dəqiqəyə kimi 
gözlədikdən sonra davam etdi: 

— Vaxtilə, yəqin ki, o da heyrətlənməli idi. Bəs indi? 
Yəni heç bir söz demir? 

Diana könülsüz halda mızıldandı: 

— Təxminən bir həftə bundan qabaq o, atasının haqlı 
olduğunu, məhz belə hərəkət etməyin vacibliyini təsdiq etdi. 

— Səbəbini soruşmadınız? 

— Məlum işdir. Bir də axı o, mənə deməzdi. 


Erkül Puaro bir-iki dəqiqə xəyala daldı. Sonra dilləndi: 

— Sizin yaşadığınız ərazidə bu il ərzində dedi-qoduya 
səbəb olmuş və müəyyən bir ehtimala gətirib çıxaran hər 
hansı qeyri-adi hadisə-filan baş verməyib ki? 

— Sizi anlamıram, — qız təəccübləndi. 

Puaro sakit, lakin təmkinli ahənglə dedi: 

— Az-çox diqqətəlayiq şeylərdən danışın. 

— Diqqəti cəlb edəcək elə bir mühüm iş olmayıb. 

— Bəs nə barədə nəql edə bilərsiniz? 

— Görünür, sizi adi söz-söhbətlər maraqlandırmır. Qəri- 
bə şeylərdən biri qonşu fermada baş vermişdi. Bu, qisasdan 
daha çox, naməlum bir kənd əbləhinin işi ola bilərdi. 

— Nə olmuşdu? 

Qız həvəssiz halda davam etdi: 

— Bir neçə qoyunun tələf edilməsi ilə əlaqədar hay-küy 
qalxmışdı. Heyvanların hamısının başı kəsilmişdi. Özü də bu 
işi çox yoxsul və tündməzac xasiyyətli bir fermerin başına 
gətirmişdilər. Hadisə yerinə çağırılmış polis bunu həmin 
kəndliyə qarşı nə isə bir qəzəbin ifadəsi kimi izah etdikdən 
sonra ona adamlarla mülayim olmağı məsləhət bilmişdi. 

— Bəs ziyankarı təyin etmək mümkün olmadı? 

— Xeyr. Bu, dəryada balıq sevdası kimi bir şey olardı. 

Puaro əllərini ovuşdura-ovuşdura dedi: 

— Bunlar heç, yaxşısı budur, deyin görüm: nişanlınızı 
həkimə göstəriblərmi? 

— Məncə, yox. 

— Məgər onun üçün bundan daha asan bir iş ola bilər- 
dimi? 

Diana astaca dilləndi: 

— Bu doğrudur. Ancaq o, həkimlərə nifrət edir. 

— Bəs atası? 

— Elə bilirəm ki, admiral da ondan geri qalmaz. Tibb 
xadimlərini yalançı tacirlər adlandırırlar. 

– Admiralın zahiri görkəmi necədir? Həkimlərə ehtiyacı 
yoxdursa, görünür, özünü çox gümrah və saz hiss edir. 
Xoşbəxtdirmi? 

Diana onun suallarına alçaq səslə cavab verməkdə 
davam etdi: 

— O, dəhşətli dərəcədə qocalmağa başlayıb. Xüsusilə 
bu son... 

— Bir il ərzindəmi? 

— Bəli, Sanki, fəlakət onun üzərinə öz kölgəsini salmışdır. 

Puaro fikirli halda başını tərpətdi. Sonra sorğusunu 
davam etdirdi: 

— Sizcə, o, öz oğlunun nişanlanmasına fərəhlənirdimi? 

— Hə, əlbəttə. Bilirsinizmi, mənim qohumlarımdan biri- 
nin malikanəsi onlarınkı ilə qonşudur. Biz Hyu ilə bu qon- 
şuluq əlaqələri barədə söz salanda əvvəllər o, olduqca 
məmnun görünürdü. 

— Bəs indi? Nişanınızın pozulmasına necə münasibət 
bəsləyir? 

— Mən dünən səhər admiralla görüşdüm, — deyə qızın 
səsi yenidən titrədi. — Çox narahat görünürdü. Əlimi əlləri 
arasına alıb dedi: “Bu, sənin üçün ağırdır, qızım. Ancaq 
o, düz hərəkət edir. Bu, onun yeganə çıxış yoludur”. 

— Siz də mənim yanıma gəlməyi qərara aldınız? 

Qız təsdiqedici əda ilə başını tərpətdi: 

— Bir şey edə bilərsinizmi? 

— Bilmirəm. Hər halda, gedib baxmaq mümkündür. 


x k x 


Pəhləvan cüssəli Hyu Çandler elə ilk görünüşdən Erkül 
Puaroya böyük təsir bağışladı. Qeniş sinəsi və çiyinləri, sıx 
saçlı başı uca qaməti ilə gözəl tənasübdə idi. Belə bir adam 
əsrarəngiz qüvvəyə və möhkəm iradəyə malik olmalı idi. 

Diananın qohumunun evinə çatan kimi qız dərhal 
admiral Çandlerə zəng vurdu. Onlar elə həmin saat uzun 
və geniş külafirəngisində çay süfrəsi açılmış Layd Manora 
yollandılar. Masanın arxasında üç adam çay içirdi. Saçları 
ağarmış, yaşına görə xeyli qoca görünən, qəddi, sanki, 
gözəgörünməz bir yükün ağırlığından əyilmiş, gözləri çuxu- 
ra düşmüş ev sahibi də onların arasında idi. Onunla təzad 
təşkil edən, qıvraq görkəmə malik polkovnik Frobişer isə 
birçəkləri çallaşmış kürənsaçlı, möhkəm bədənli, lakin 
bəstəboy bir adam idi. Ərazi qarnizonu əsgərini xatırladan, 
daim hərəkətdə olan şıq geyimli bu gülərüz kişi son dərəcə 
nüfuzedici gözlərə malik idi. 

Adətinə görə, başını sinəsinə əymiş, çatılmış qaşları 
altından irəli yönəlmiş nəzərlərini məchul bir nöqtəyə zillə- 
mişdi. Üçüncü adam Hyu idi. 


— Əsl atletdir, elə deyilmi? — polkovnik Frobişer Pua- 
ronun gənci diqqətlə izlədiyini görüb astaca sözə başladı. 

Erkül Puaro başını tərpətdi. O, Frobişerlə yanaşı əyləş- 
mişdi. Süfrənin o biri başında oturmuş qalan üç nəfər isə 
şirin-şirin laqqırtı vururdu. Ancaq yaxşı diqqət yetirdikdə 
bu söhbətdə nəsə bir saxtalıq duyulurdu. 

— Hə, doğrudan da, polad biləklidir, — deyə Puaro 
dodaqalltı mızıldandı. — Lap elə bil, Poseydona qurban veri- 
lən qədim Krit öküzüdür... Kişi sağlamlığının mükəmməl 
nümunəsi... 

Frobişer köksünü ötürdü. Onun daim hərəkətdə olan 
gözləri Erkül Puaronu oğrun-oğrun təqib etməyə başladı. 
Tezliklə o, yenidən dilləndi. 

– Amma öz aramızdır, sizin kim olduğunuz mənə bəllidir. 

— Canım, burada nə sirr ola bilər? 

Puaro əlini yellədi. Bu hərəkətlə detektiv öz sənətinin 
elə də mühüm bir peşə olmadığını bildirmək istəyirdi. Sonra 
o fikrə daldı. Dərin xəyaldan onu Frobişerin sualı ayırdı. 

— Qız onun barəsində sizə bir şey danışıbmı? 

— Kimin barəsində? 

— Gənc Hyunun barəsində... Görürəm ki, hər şeydən 
xəbərdarsınız. Ancaq qızın niyə məhz sizin yanınıza gəldiyi 
heç cür başıma batmır. Məgər belə işlər daha çox təbabət 
sahəsinə aid deyilmi? 

— Hər cür işlər mənim sahəmə aid ola bilər. Sizi inan- 
dırıram ki, mənim peşəmə təəccüblənəcəksiniz. 

— İnanın ki, bu qızın sizdən nə gözlədiyini heç cür dərk 
edə bilmirəm. 

— Miss Maberlinin mübarizliyinə və əzmkarlığına yalnız 
qibtə etmək olar, cənab polkovnik. 

Frobişer səmimiyyətlə başını tərpətməklə buna şərik 
olduğunu bildirdi. 

— Bəli, mübariz olması yaxşıdır. Axı o, pis qız deyil. 
O heç vəchlə Hyunu atmayacaq. Onun üçün heç nəyin 
fərqi yoxdur. Bilirsiniz, həyatda elə güclü şeylər var ki, 
onlara qarşı mübarizə bəzən lüzumsuzdur. 

Onun siması qəflətən daha qoca və yorğun göründü. 
Puaro səsini daha da alçaltdı. O, ehtiyatla: 

— Belə çıxır ki, dəlilik ailənin özülündən gəlir? — deyə 
soruşdu. 

Frobişer başı ilə təsdiq etdi: 

— Yeganə varis olasan, aqibətin də belə ola, — o don- 
quldandı. — Babasında da bir balaca belə şey olmuşdu. 

Puaro qarşı tərəfdə əyləşmiş üç nəfərə ani bir nəzər saldı. 
Arabir gülən və Hyu ilə söhbət edən Diana özünü şən aparırdı. 
Sanki, bu üç adamın dünyada heç bir dərdi-səri yox idi. 

— Dəlilik özünü onda hansı şəkildə büruzə vermişdi? 
— Puaro nəzakətlə xəbər aldı. 

— Boy-buxunlu kişi idi. Otuz yaşına kimi tamamilə yaxşı 
idi. Sonra bir qədər özündən narazılıq etməyə başladı. İlk 
günlər camaat bir şey hiss etməsə də, sonradan getdikcə 
dedi-qodu yayılmağa başladı. Adamların söz-söhbətlərin- 
də isə adətən, bir qədər həqiqət olur. Sonra yazığın vəziy- 
yəti getdikcə pisləşdi, — deyə o, çiyinlərini qısdı, — iş əsl 
dəliliklə bitdi. Allah özü şahiddir. 

Bir anlıq sükutdan sonra o, sözünə davam etdi: 

– Amma o, ahıllıq yaşınadək yaşadı. Görünür, Tanrının 
hökmü belə imiş. Hyunun qorxduğu şey də budur. Ona görə 
də həkimləri, dava-dərmanı görən gözü yoxdur. O, başı- 
nın tamamilə xarab olacağından qorxur. Onu qınamıram. 
Özüm də işin belə şəkil alacağını elə bu başdan hiss edirəm. 

— Bəs admiral Çandler nə fikirdədir? 

— Bu hadisə onun ürəyinə dağ çəkib, — Frobişer qısaca 
bildirdi. 

— Oğlunu çoxmu sevir? 

— Məgər ondan başqa özgə bir kimsəsi var? Bilirsiniz, 
Hyu on yaşında ikən admiralın arvadı qayıqla dəniz gəzin- 
tisi zamanı suda batmışdır. Həmin vaxtdan o, öz həyatını 
bütünlüklə oğluna həsr etmişdir. 

— O, öz arvadına çoxmu bağlı idi? 

— Ona səcdə edirdi. O, tanıdığım qadınların ən meh- 
ribanı idi. — Bir qədər sükutdan sonra birdən cəld dedi: 
— Onun rəsminə baxmaq istərdinizmi? 

— Böyük məmnuniyyətlə. 

Frobişer stulunu geri itələyib ayağa qalxdı. 

Admiral sol əlini qaldırmaqla onların süfrədən aralan- 
malarına etiraz etmədiyini bildirdi. Polkovnikin müşayiəti 
ilə Puaro külafirəngidən içəri adladı. Diana bir anlığa şad- 
lıq qiyafəsini üzündən ataraq, özünün iztirab dolu sualedici 
nəzərlərini onların arxasınca yönəltdi. Hyu da həmçinin 


başını qaldırıb, gərgin baxışlarla iri qara bığları olan çəlim- 
siz adama baxdı. 

Qonaq Frobişerin ardınca evə girdi. İçəri nisbətən 
qaranlıq olduğundan əvvəlcə cismləri bir-birindən ayırmaq 
çətin oldu. Lakin tədricən evin qədim və gözəl şeylərlə 
bəzədildiyi məlum oldu. 

Polkovnik Frobişer onu mənzilin rəsm qalereyasına 
gətirib çıxardı. Ön divarda vəfat etmiş Çandlerlərin portret- 
ləri asılmışdı. Sifətləri sərt və mülayim olan bu adamlar həm 
adi, həm də hərbi donanma mundirində idilər. Qadınlar 
atlaz paltarlarda və möhtəşəm zinətlərlə bəzənmiş halda 
əks olunmuşdular. 

Nəhayət, Frobişer qalereyanın sonundakı rəsmin önün- 
də ayaq saxladı. 

— Orpen tərəfindən çəkilmişdir, — o, fəxrlə bildirdi. 

Hər ikisi əlini boz yaxalığına aparmış uca qamətli qadı- 
na baxaraq dayandı. Şabalıdı saçları olan bu ledinin siması 
həyat şəfəqləri saçırdı. 

— Hər dəfə admiral onu xatırlayanda halı dəyişir, — Fro- 
bişer izahat verdi. 

— Hə, əlbəttə. Bu, belə də olmalıdır. 

— Düzdür, onda qadınlara qarşı, ümumiyyətlə, zəiflik 
yoxdur. Ancaq arvadını dərin və sonsuz məhəbbətlə sevirdi. 
Zavallı qadın heç nədən məhv oldu. Çox təəssüf ki... 

O susdu və araya çökən sükut bir müddət heç biri tərə- 
findən pozulmadı. Onları darıxdırıcı və kədərli bir mühitəhatə 
edirdi. Sanki, ölmüş Çandlerlər əsrlərlə pak olmuş namus- 
larının qanla ləkələnməsinə görə səssizcə ah çəkirdilər. 

Erkül Puaro müsahibinə baxmaq üçün başını çevirdi. 
Corc Frobişer gözlərini qırpmadan divardakı gözəl qadının 
əksinə baxmaqda idi. Puaro incə bir tonla: 

— Siz onu yaxşı tanıyırdınızmı? — deyə soruşdu. 

— Biz uşaqlıqdan birgə böyümüşdük. Mən Hindistana 
hərbi xidmətə gedəndə onun on altı yaşı vardı. Qeriyə 
döndüyüm zaman isə onun artıq Çarlz Çandlerin arvadı 
olduğunu gördüm. 

— Onu da yaxşı tanıyırdınız? 

— Çarlz mənim köhnə dostumdur. Ən yaxşı dostum. 
Bu, həmişə belə olmuşdur. 

— İzdivaclarından sonra da onları tez-tez görürdünüz? 

— Ömrümün çoxunu burada keçirmişəm. Bu yer mənim 
ikinci evimdir. Çarlz və Karolina burada mənim otağımı hər 
vaxt hazır saxlayırdılar... — o, çiyinlərini çəkdi. Sonra birdən 
başını qürurla qaldırdı. — İndi də tez-tez burada oluram. 
Çarlza lazım olan kimi əlüstü özümü yetirirəm. 

Yenidən onların üzlərinə faciə kölgəsi qondu. 

— Bəs bütün bunlar barədə nə düşünürsünüz? — Puaro 
xəbər aldı. 

Frobişer yerində donub-qalmışdı. Qaşları çatılmışdı. 

— Nə düşündüyüm barədə açıq danışmağa tələsmə- 
səm yaxşıdır. Düzünü desəm, müsyö Puaro, sizlik burada 
elə bir iş görmürəm. Diananın nə üçün sizə müraciət etdi- 
yini və bura gətirib çıxartdığını hələ də anlaya bilmirəm. 

— Diana Maberli ilə Çandlerin nişanının pozulduğu sizə 
məlumdurmu? 

— Bəli, məlumdur. 

— Elə isə bunun səbəbi barədə nə deyə bilərsiniz? 

Frobişer əsla qımıldanmadı. 

— Bu haqda qəti bir şey deyə bilmərəm. Belə şeyləri 
cavanlar aralarında həll eləsələr yaxşıdır. Axı niyə mən bu 
işə qarışmalıyam? 

Puaro dedi: 

— Ağlını itirməyə başlayan Hyu Çandlerin indi Diana ilə 
evlənməyə haqqı yoxdur. 

O, Frobişerin alnında tər puçurlandığını gördü. 

— Bu mənfur xəstəlik barədə danışmasaq olmazmı? 
Axı siz nə edə bilərsiniz? Lənət şeytana, məgər Hyu düz 
hərəkət etmir? Bu heç də onun öz günahı deyil. Mikrob 
plazması... beyin hüceyrələri... hər halda, nişanın pozul- 
masından başqa ayrı əlacı olmadığını o, düzgün dərk edir. 
Bu, onun yeganə çıxış yoludur. 

— Əgər bu, təbii bir xəstəlikdirsə, onda, doğrudan 
da, burada mənlik bir iş yoxdur. Amma məncə, burada iş 
tamam başqa cürdür. 

— Yəni necədir? 

— Axı elə indicə dediniz ki, bu xüsusda danışmaq arzu- 
sunda deyilsiniz. 

— Sözümdən o saat inciməyin. İstədiyinizi soruşa bilərsiniz. 

— Nə üçün admiral Çandler öz oğlunu hərbi dəniz 
donanmasından uzaqlaşmağa təhrik edir? 


— Ayrı çarə varmı? — Frobişer höcətliklə başını yırğaladı. 

Puaro mülayim halda davam etdi: 

— Bəs qoyunların tələf edilməsinə aid nə deyə bilərsiniz? 

— Bu barədə də eşitmisiniz? — deyə müsahibinin ağzı 
köpükləndi. 

— Diana özü deyib. 

— Diana ağzını mumlasa, daha yaxşı olardı. 

— Sizin əsəbiləşməyinizin səbəbi mənə aydın deyil, cənab. 

— Məgər o özü bilmir ki... — Frobişer birdən-birə duruxdu. 

— Nəyi? 

Zabit sərt və ikrah dolu səslə davam etdi: 

— Əgər bunu bilmək sizə belə vacibdirsə... deyə bilə- 
rəm. O gecə qoca Çandler səs eşitmişdi. O, evə adam 
girdiyini ehtimal edib, bunu yoxlamaq üçün öz otağından 
çıxanda, oğlunun otağından işıq gəldiyini görmüşdü. Admi- 
ral dərhal geri qayıdıb və Hyunun paltarını soyunmadan 
ölü kimi yatdığını müəyyən etmişdi. Onun pal-paltarı qana 
bulaşıbmış. Otaqda admiralın gözünə içi qanla dolu kiçik 
bir qab da dəyibmiş. 

Həmin dəqiqələrdə atası onu oyatmaqla narahat 
etmək istəməyib. Ertəsi gün səhər isə başı kəsilmiş qoyun- 
lar barədə səs-soraq hər tərəfə yayıldı. Hyunu sorğu-suala 
çəkdikdə bu barədə xəbəri olmadığını dedi. Evdən bayıra 
çıxdığını xatırlamırdı. Lakin palçığa bulaşmış ayaqqabıları 
çöl qapının yanında tapılmışdı. Qanla dolu qabı da izah edə 
bilmədi. Görürsünüzmü, şeytanın özünün də baş çıxara 
bilməyəcəyi işdir. Çarlz məsələni araşdırmaq üçün yanıma 
gəldi. Nə etmək olardı? Qəribə də burasıdır ki, həmin hadi- 
sə üç gecədən sonra yenidən təkrar olundu. Dalısını özü- 
nüz təsəvvür edə bilərsiniz. Hyu bu əyləncədən əl çəkməli 
idi. Burada — Çarlzın gözünün qarşısında ona hələ müəyyən 
qədər göz olmaq mümkün idi. Ancaq hərbi dəniz donan- 
masında belə işlər törətməyi hətta ağla sığışdırmaq belə 
olmazdı. Bəli, o, Hyunu heç yerə göndərə bilməzdi. 

— Bəs sonra? — deyə onun susduğunu görən Puaro 
soruşdu. 

— Daha nə sonra? Məgər hər şey sizə hələ də aydın 
deyil? — Frobişer yenidən özündən çıxdı. — Olmaya, elə 
düşünürsünüz ki, Hyu nə etməli olduğunu özü anlamır? 

Erkül Puaro dinmədi. 

Geniş salona daxil olanda onlar içəri girən admiral 
Çandlerlə qarşılaşdılar. Ev sahibi bir anlığa girəcəkdə ayaq 
saxladı. Eşikdən düşən parlaq gün işığında onun yalnız 
silueti seçilirdi. Admiral alçaq səslə: 

— Aha, — dedi, — hər ikiniz buradasınız? Sizinlə danış- 
maq istərdim, müsyö Puaro. Lütfən, buyurun kabinetimə. 

Frobişer aralı qalmış qapıdan bayıra çıxdı, Puaro isə 
qocanın ardınca getdi. O, söhbətin yazı masası arxasında 
gedəcəyini sövq-təbii ilə hiss etdi. 

Admiral ona hündür söykənəcəkli adi stul təklif etdi. 
O özü də belə bir stulda əyləşdi. Əgər Frobişer detektivə 
narahat və əsəbi adam təsiri bağışlamışdısa, admiral Çand- 
lerdə intəhasız bir ümidsizliyə qapılmış adam görkəmi vardı. 

Çandler dərindən ah çəkərək sözə başladı: 

— Sizi bura dəvət etmiş Dianaya kömək əli uzatmaqda 
aciz olmağıma təəssüflənirəm. Zavallı qızcığazın halının nə 
qədər ağır olduğunu dərk edirəm. Ancaq bu, necə deyər- 
lər, bizim daxili faciəmizdir. Elə bilirəm ki, başqalarının bu 
əhvalata müdaxiləsinin bizim üçün arzuedilməz olduğunu 
özünüz başa düşərsiniz, müsyö Puaro. 

— Mən bunu, əlbəttə, dərk edirəm. 

— Diana – o zavallı qızcığaz hələ də buna inanmaq istəmir... 

— Əvvəllər mən özüm də onun kimi idim. Əslində, heç 
inanmalı şey də deyil. Əgər bilsəydim ki... — O, birdən-birə 
susdu. 

— Əgər nəyi bilsəydiniz? 

— Həmin o qan ləkəsini... 

— Bu izdivaca siz əvvəldən razı idinizmi? 

Admiral Çandlerin tədricən eyni açıldı. 

— Əlbəttə. Niyə də yox? Düzdür, ilk vaxtlar onların görüş- 
məsindən xəbərsiz idim. Çandlerlər nəslinin ana qayğısı gör- 
məmiş bu axırıncı nümayəndəsi Hyuda uşaqlığından bu günə 
kimi heç bir qeyri-normallıq əlaməti olmamışdır. Uzun müşa- 
hidələrdən sonra, demək olar ki, bütün qədim ailələrdə ruhi 
xəstəliklərin müəyyən əlamətləri olduğunu təyin edə bilmişəm. 

Puaro nəzakətlə: 

— Oğlunuzun mərəzi barədə həkimlərlə məsləhətləşmi- 
siniz? — deyə sual verdi. 


Çandler: 

— Yox, — deyə hiddətlə səsləndi. — Heç məsləhətləşmək 
istəmirəm dəl Onun xilası burada mənim göstərəcəyim 
qayğıdan asılıdır. Aparıb orada vəhşi heyvan kimi dörd 
divar arasında saxlasalar yaxşı olar? 

— Bəs onun burada qalacağı təqdirdə başqalarını heç 
bir təhlükə gözləməyəcək? 

— Nə demək istəyirsiniz? 

Puaro cavab vermədən nəzərlərini admiral Çandlerin 
gözlərinə dikdi. 

Admiral səsinin kəskin ahəngini dəyişmədi: 

— Hər kəs öz işini yaxşı bilir. Sizin peşəniz cinayət araş- 
dırmaqdır. Mənim oğlum isə nə qatildir, nə də cani, müsyö 
Puaro. 

— Hələlik elədir. 

— Necə yəni “hələlik”? 

— Başları kəsilmiş qoyunlar sizi ehtiyatlı olmağa sövq edir. 

— Qoyun məsələsini kim çuğulluq elədi? 

— Diana Maberli, sonra isə polkovnik Frobişer. 

— Corc dilini dinc qoysa yaxşıdır. 

— O, sizin köhnə dostlarınızdan biridir, elədirmi? 

— Ən yaxın dostumdur, — admiral ərklə dedi. 

— Vaxtilə o, arvadınıza qarşı da mehriban olmuşdur, 
düzdürmü? 

Çandlerin üzündə ani bir təbəssüm yarandı. 

— Bəli. Bir vaxt Corc hətta Karolinanı sevirdi də. Gənc- 
liyinin ilk çağlarında. Bəlkə də, elə ona görə heç vaxt 
evlənməyib. Əlbəttə, belə şeylər sizə qəribə görünə bilər. 
Kimi iltifata layiq görmək həmişə qadından asılıdır. O gün- 
lərdə səadət mənə gülümsədi. Elə bil ki, tale onu tezliklə 
əlimdən almaq üçün mənə qismət eləmişdi. 

O, ah çəkdi, sonra isə boynunu qısdı. 

—Arvadınız suda batanda polkovnik Frobişer də sizinlə 
bir yerdə idimi? 

Çandler başı ilə təsdiq etdi. 

— Bəli, həmin bədbəxt hadisə baş verəndə o da bizimlə 
Kronvola istirahətə getmişdi. Faciə baş verən gün mən 
arvadımla qayıq gəzintisinə çıxmışdım. Frobişer isə evdə 
qalmışdı. Qayığın nə səbəbə qərq olduğunu heç cür başa 
düşmədim... Heç olmasa, bir dəlikdən-zaddan olmalı idi. 

Körfəzdən çox aralanmışdıq. O, özünü yaman itirmişdi. 
Mən onu bacardığım qədər suyun üzündə saxladım... 
— Admiralın titrəyən səsi qırıldı. — Cəsəd iki gündən sonra 
tapıldı. Allaha şükür etdim ki, kiçik Hyu bizimlə deyildil 
Allah şeytana lənət eləsin. Bəlkə də, elə o vaxt həmin 
qayığa minməsi daha yaxşı olardı. Hər şey onda bitsəydi... 

O, yenidən dərin və ümidsiz bir ah çəkdi. 

— Biz ikimiz Çandlerlər nəslinin son nişanələriyik. Bizdən 
sonra Laydda daha Çandler familiyasını daşıyan adam qal- 
mayacaq. Oğlum Dianaya nişanlananda nəslimizin davam 
edəcəyinə bağladığım ümid çiçəklənmişdi. Etiraf etməliyəm 
ki, bu ümidi itirmək mənim üçün çox ağır haldır. Allaha 
şükür ki, evlənmədilər. Belə-belə işlər, müsyö Puaro. 


x k x 


Erkül Puaro qızılgül bağında Hyu Çandlerlə yanaşı 
əyləşmişdi. Diana Maberli onları təzəcə tərk etmişdi. 

Gənc öz yaraşıqlı, lakin iztirablı üzünü müsahibinə 
tərəf çevirdi. 

— Siz onu başa salmalısınız, müsyö Puaro. — Bir anlıq 
sükutdan sonra gənc davam etdi. — Görürsünüzmü, Diana 
öz arzusundan dönməzdir. Mən bunu tərslik hesab edirəm. 
O, asanlıqla təslim olmayacaq. Vəziyyətlə heç cür barışmaq 
istəmir. Ona hələ də elə gəlir ki, ağlım başımda tarazdır. 

— Artıq dərəcədə üzr istəyirəm, siz ağlınızı itirməyə baş- 
ladığınıza qəti əminsinizmi? 

Gənc pörtdü. 

— Mən özümdən tamamilə əlimi üzməmişəm, ancaq 
getdikcə xarab oluram. Diananın xəbəri yoxdur. O, məni 
yalnız yaxşı vaxtımda görür. 

— Bəs yaxşı olmayanda özünüzü necə hiss edirsiniz? 

Hyu Çandler dərindən nəfəs aldı. 

— Əvvəlcə mənə mürgü gəlir. Yuxulamağa başlayanda 
isə şüurumu itirirəm, məsələn, keçən gecə məndə adamlıq- 
dan əsər-əlamət yox idi. Qana susamış qızğın öküzə bən- 
zəyirdim... Sonra əsl qəzəbli köpəyə çevrilmişəmmiş. Mən, 
çox güman ki, quduzlaşmışdım. Pərən-pərən olmuş uşaqlar, 
yaxşı ki, qaçıb qurtula biliblər. Belə getsə, tezliklə adamlar 
küçələrdə mənə rişxənd edəcəklər. Özümə gəlib ayılanda bir 
stəkan su götürdüm, ancaq içə bilmədim. Udquna bilmirdim. 


Bir anlığa danışığına ara verdi. Sonra davam etdi. 

— Bütün bunları mənə sonradan danışdılar. Hərəkət- 
lərimin həqiqət olduğundan xəbər tutanda xəcalətimdən 
özümə yer tapa bilmədim. Qedib əlüzyuyana yaxınlaşdım. 
Dodaqlarım quruyub cadar-cadar olmuşdu. Susuzluqdan 
yanırdım. Amma nə qədər elədimsə, bir qurtum da olsun 
içə bilmədim. Qətiyyən udquna bilmirdim. İlahi, su içmək 
qabiliyyətimi tamamilə itirmişdim. 

Erkül Puaro nəzakətlə nəsə mızıldandı. Hyu Çandler 
daha bir söz demədən xeyli sükut etdi. Möhkəm düyün- 
lənmiş yumruqları dizi üstündə hərəkətsiz durduğu müd- 
dətdə qıyılmış gözləri qarşıdakı hansısa məchul nöqtəyə 
zillənmişdi. 

— Oyaq olanda məni qara basır. Ətrafımda şeytanlar və 
heybətli əcaiblər rəqs edirlər. Bəzən özümü havada uçur- 
muş kimi hiss edirəm. İblislər məni çarpayımla bərabər öz 
qanadlarına alıb harasa aparırlarl 

— Siz, yəqin ki, vəziyyəti bir az da dramatikləşdirirsiniz, 
— deyə Erkül Puaro təbəssümlə səsləndi. 

Hyu Çandler incik halda ona tərəf döndü: 

— Dediklərimə zərrə qədər də şübhə etməyin. Bu, 
mənim qanımdadır. Mənə irsən keçmişdir. Yaxa qurtar- 
maq mümkün deyil. Allaha şükür olsun ki, bunu vaxtında 
başa düşdüml Diana ilə evlənməzdən əvvəl, Çox güman 
ki, bizim binəva uşağımız da bu bədbəxtliyə düçar olardıl 

O, ağır əlini dostyanalıqla Puaronun çiyninə qoydu. 

— Siz onu başa salmalısınız. O çalışmalıdır ki, məni 
unutsun. Nəyin bahasına olursa olsun, o, məni mütləq 
unutmalıdır. Axı nəyə görə elə düşünür ki, onun üçün bir 
kəs tapılmayacaq? Elə ona aludə olmuş Stiv Qraham özü 
məgər pis oğlandır? Onunla rahat və firavan ömür sürər. 
Mən onun xoşbəxt yaşamasını istəyirəm. Qraham, əlbəttə, 
ciddi adamdır. Məndən uzaqlaşsa, Diananın hər işi yoluna 
düşüb yağ kimi gedəcək. 

— Axı niyə belə düşünürsünüz? — deyə detektiv onun 
sözünü kəsdi. 

Çandler gülümsündü. Bu, nəzakətli və nəcib bir ada- 
mın təbəssümü idi. 

— Bilirsiniz, anamdan mənə böyük bir məbləğ miras 
qalıb, onları Diananın hesabına keçirmişəm. 

Erkül Puaro kürəyini skamyanın arxasına söykədi. 
O, köks ötürərək: 

— Siz düz yüz il yaşayacaqsınız, mister Çandler, — dedi. 

— Yox, müsyö Puaro, bu qədər yaşamağı əsla istəmi- 
rəm, — o, sərt ahənglə bildirdi. 

Birdən titrəməyə, dalı-dalı çəkilməyə başladı. 

— İlahil Ora baxınl — deyə Puaronun çiyni üstündən 
nəzərlərini nəyəsə dikdi. — Orada, arxanızda... skeletin 
sümükləri tərpəşir. Başı ilə mənə işarə edir. Görün bir 
bəbəklər hədəqəsindən necə də çıxıb? — O, bir neçə dəqi- 
qə dəhşətli iztirab keçirdi. 

Tutması keçəndən sonra Puaroya üzünü tutaraq daha 
çox uşaq səsini andıran ahənglə: 

— Məgər siz heç nə görmədiniz? — deyə soruşdu. 

Erkül Puaro aramla başını buladı. 

Hyu Çandler xırıltılı səslə: 

— Gərək ki, bunlar gözəgörünməz şeylər idi, — dedi. 
— Məni təlaşa salan qan... Biz tutuquşu saxlayırdıq. Bir 
səhər onu otağımda tapdım. Başı kəsilmiş halda çarpa- 
yımın üstündə düşüb qalmışdı. Zavallı quşcuğazın qanına 
bulaşmış iti ülgüc isə əlimdə idi. 

O, diqqətlə Puaroya baxdı. 

— Hətta belə sevimli bir canlını da amansızcasına öldür- 
müşəm, — deyə pıçıldadı. — Bütün kəndi gecələr ayaqlayıb 
bir-birinə vururam. Qoyun-quzu, kömürçü iti, heç nə əlim- 
dən salamat qurtarmır. Atam gecələr qapını kilidləyir, ancaq 
bəzən səhərlər açıq olur. Yəqin ki, gizlətmiş olduğum ikinci 
açarı işə salıram, ancaq onu harada saxladığımı adi vəziy- 
yətimdə bilmirəm, heç nə anlamıram. Bunları mənə etdirən, 
məni qəzəbli bədheybətə çevirən və su əvəzinə yalnız qan 
içməyə məcbur edən nəsə bir xariqüladə şey olmalıdır... 

Birdən o, öz üzünü əlləri ilə örtdü. Xeyli keçdikdən 
sonra Puaro sual verdi: 

— Hələ də başa düşə bilmirəm ki, özünüzü niyə həkimə 
göstərmirsiniz? 

— Doğrudanmı anlamırsınız? Fiziki cəhətcə möhkə- 
məm. Lap öküz kimiyəm. Ömürlük dörd divar arasında 
dustaq olmaq istəmirəm. Məni dinc buraxsaydınız, daha 
yaxşı olardı... Başqa yol mövcuddur. Guya, tapançanı 
təmizləyərkən o, təsadüfən açılır və iş də bitir. Diana da 


elə bilər ki... Nə isə, özüm bilən məsləhətdirl Son addımı 
atmağı hələ qət etməmişəm. — Özündən çıxmış halda 
Puaroya baxdı. Lakin detektiv buna əhəmiyyət vermədi. 


Mülayim halda: 
— Nə yeyib-içirsiniz? — deyə soruşdu. 
Hyu Çandler qəhqəhə çəkdi: 


— Zərərdidəyə rişxənd edirsiniz? 

Puaro tövrünü pozmadan bir də təkrar etdi: 

— Qidanızı nə təşkil elədiyini bilmək maraqlı olardı. 

— Başqaları necə, mən də elə. 

— Bəs əlavə həb-filan necə? Bu evdə gözağrısından 
əziyyət çəkən adam varmı? 

Çandler gözlərini ona dikdi. 

— Gözağrısı atamı narahat edir. Yazıq göz həkimlərinin 
yanına ayaq döyməkdən cana gəlib. 

— Hm... — Puaro mızıldandı. — Gərək ki, polkovnik Fro- 
bişer ömrünün xeyli hissəsini Hindistanda keçirmişdir, elə- 
dirmi? 

– Bəli. O, Hindistandakı ingilis ordusunda xidmət 
edib. Bu ölkə barədə çox şey bilir. Yerli adət-ənənələrə çox 
gözəl bələddir. 

— Belə... — Puaro gəncin üzünə baxıb ani fikrə getdi. 
— Çənənizi yaman pis kəsmisiniz. 

Hyu əlini ehmallıca üzünə çəkdi: 

— Hə, dərin yaradır. Özümü qırxanda atam diksindirdi. 
Görürsünüz də, çox əsəbi olmuşam. Çənəmdən başqa, 
boğazımın altını da bir neçə yerdən yaralamışam. Öz qırx- 
maq da bu kişilərin başına bəladır. 

— Nə əcəb sakitləşdirici kremdən istifadə etmirsiniz? 

— Edirəm. Corc əmi verib, — deyə o, birdən-birə gül- 
məyə başladı. — Söhbətimiz bikar kübar qadınların yara- 
şıqlı qonaq otaqlarında vurduqları laqqırtıya bənzəyir. Kos- 
metika ləvazimatı, sakitləşdirici krem, göz damcısı... Bütün 
bu cəfəngiyat nəyinizə gərəkdir? Məqsədiniz nədir, müsyö 
Puaro? 

— Diana Maberliyə kömək üçün əlimdən gələni etmək. 

Hyunun əhvali-ruhiyyəsi dəyişdi. Siması ciddiləşdi. 
Puaronun qolundan tutaraq: 

Bəli, — dedi. — Bacardığınızı əsirgəməyin. Deyin ki, 
məni unutsun. Onun ümidi real özüldən məhrumdur. Sizə 

dediklərimi mütləq ona çatdırın. Deyin ki, Allah xatirinə, 
məndən uzaq olsun. İndi bu, onun mənim üçün edəcəyi 
yeganə şeydirl Tərk etsin və unutsunl 

— Siz mətanətlisinizmi, miss Maberli? Gərək bütün ira- 
dənizi toplayasınız. 

— Onun dəli olduğu həqiqətdirmi? — qız kəskin tərzdə 
xəbər aldı. — Bu, doğrudan da, belədirmi? 

— Məndə onun əcdadları barədə məlumat yoxdur. 
Olub-olmadığı haqqında dəqiq bir söz deyə bilmərəm. 

Qız ona daha da yaxınlaşdı. 

— Admiral Çandler onun dəli olmasına inanır. Corc 
Frobişer ağlını itirməsinə əmindir. Hyu özü də ruhi müva- 
zinətinin pozulmasını etiraf edir, — Puaro danışdıqca qız- 
dan gözünü çəkmirdi. — Bəs sizin fikriniz necədir, xanım 
Maberli? 

— Mənim? Zənnimcə, tamamilə ağlı başındadır. Ona 
görə də... 

O susdu. 

— Ona görə də mənim yanıma gəldiniz? 

— Bəli. Başqa hansı səbəb məni belə oda sala bilərdi? 

— Mən də özümə bu sualı vermişdim. 

— Sizi anlamıram. 

— Stiven Qraham necədir? 

Qız onun gözlərinin içinə baxdı. 

— Stiven Qraham? Hə, deyəsən, belə bir adam tanı- 
yıram, — qız ümidsizliklə qollarını sinəsində çarpazladı. 
— Necə məgər? Nə ehtimal edirsiniz? İnanın ki, dinmədən 
gözlərinizi döyüb iri bığlarınızı eşdikcə adamı dəhşətli təlaş 
keçirməyə vadar edirsiniz. Niyə məni qorxudursunuz? 

— Yəqin, ona görə ki, özüm də qorxuram, — Puaro əla- 
və etdi. 

Qızın ona dikilmiş gözləri genişləndi. Pıçıltı ilə: 

— Nədən qorxursunuz? — deyə soruşdu. 

Erkül Puaro dərindən ah çəkdi: 

— Qatili tutmaq cinayətin qarşısını almaqdan qat-qat 
asandır. 

— Cinayət? Bu sözü dilinizə gətirməyin. 

— Hər halda, bunu deməyə məcburam. 


O, səsinin tonunu dəyişdirib cürətli və ciddi ahəngə 
keçdi. 

— Miss Maberli, hər ikimiz bu gecə Layd Manorda qal- 
malı olacağıq. Siz bunu təşkil etməlisiniz. Bacara biləcək- 
sinizmi? 

— Elə bilirəm ki, mümkün işdir. Axı bu, nəyə lazımdır? 

— Vaxt itirməməliyik. Siz mənə iradəli olduğunuzu dedi- 
niz. Bunu sübut etmək üçün xahişlərimi qeyd-şərtsiz yeri- 
nə yetirməlisiniz. 

O, başı ilə təzim edərək otaqdan çıxdı. 

Bir-iki dəqiqə sonra Puaro da qızın ardınca yollandı. 
Maberlinin və hər üç kişinin səsi kitabxana tərəfdən gəlirdi. 
Enli pilləkənlərlə yuxarı qalxmağa başladı. Üst mərtəbədə 
bir kimsə yox idi. 

Hyu Çandlerin otağını detektiv dərhal müəyyən etdi. 
Otağın küncündə isti və soyuq kranları olan əlüzyuyan 
vardı. Onun üstündəki şüşə rəfdə müxtəlif əşyalar, diş 
məcunu qutuları və şüşələr düzülmüşdü. 

Erkül Puaro qapı arasından bir anlığa bunlara bax- 
dıqdan sonra iti addımlarla içəri keçdi və cəld işə başladı. 
Onun apardığı əməliyyat uzun çəkmədi. Diana əsəbiləşmiş 
halda kitabxananı tərk edəndə detektiv artıq yenidən aşa- 
ğıda — salonda idi. 

— Hər şey öz qaydasındadır, — qız yorğun halda bildirdi. 

Admiral Çandler təmkinlə Puaronu kitabxanaya çəkib 
qapını örtdü. 

— Bura baxın, müsyö Puaro, mən belə şeyləri əsla xoş- 
layan adam deyiləm. 

— Nəyi xoşlamırsınız, cənab admiral? 

— Diana özünün və sizin burada gecələməyiniz barədə 
israr edirdi. Mən qonaqpərvər olmayan adam hesab edil- 
mək istəməzdim. Bununla belə, üzlü adamları da görməyə 
gözüm yoxdur, müsyö Puaro. Sizi qəbul edə bilmərəm. Bir 
də axı bu, sizə nə verə bilər? 

— Tutalım ki mən bir eksperimenti sınaqdan keçirirəm, 
onda necə? 

— Nə eksperiment? 

— Çox üzr istəyirəm, ancaq bu, mənim işimdir... 

— Onda, bura baxın, müsyö Puaro, mən sizi buralara 
çağırıb-eləməmişəm. 

Puaro onun sözünü kəsdi: 

— Admiral, sizi inandırıram ki, bu sözlərinizi dinləmək 
heç də ürəkaçan deyil. Buna yalnız ona görə dözürəm ki, 
sevgisində inad göstərən qızcığaza kömək etmək niyyə- 
tindəyəm. Bayaq Hyu mənə müəyyən şeylər barədə danış- 
dı. Mən eşitdiklərimi indi öz gözlərimlə görmək istərdim. 

— Axı nəyi görmək? Sizə deyirəm ki, görməli bir şey 
yoxdur. Mən hər gecə Hyunun qapısını arxadan kilidləyi- 
rəm, vəssalam. 

— O isə deyir ki, çox vaxt səhərlər qapı kilidli olmur. 

— Bu nə deməkdir? 

— Özünüz məgər qapını açıq görməmisiniz? 

Çandler qaşqabağını tökdü. 

— Mənə həmişə elə gəlirdi ki, kilidi Corc açır. Sizin ağlı- 
nız nə kəsir? 

— Qapını bağlayanda açarı hara qoyursunuz? 

— Qizlətmirəm. Bayırdakı sandığın üstündə qalır, mən, 
Corc, ya xidmətçi Vayters səhər açarı oradan götürürük. 
Hyu yatmamış halda gəzdiyinə görə məsələni Vaytersə 
açmalı olduq. Cəsarətlə deyə bilərəm ki, bu sədaqətli adam 
yanımda xidmətdə olduğu bu uzun illər ərzində Çand- 
lerlər ailəsinin çox sirrindən xəbərdardır. 

— Başqa bir açar da varmı? 

— Mən bilən, bu kilidə düşəni olmamalıdır. 

— Hər halda, düzəldə bilərdilər. 

—Axı kim? 

— Oğlunuz elə düşünür ki, ayıq vəziyyətində yerini bil- 
mədiyi başqa bir açardan istifadə edir. 

Polkovnik Frobişer otağın o biri başından səsləndi: 

— Bu, məni heç də açmır, Çarlz. Deyəsən, bu qız aləmi 
bir-birinə vurmaq istəyir. 

Admiral cəld onun səsinə səs verdi: 

— Mənə də belə gəlir. Özünün oğlan evində gecələ- 
mək arzusuna düşdüyü bəs deyil, hələ bir başqasını da 
arxasınca gətirib. Lap dünya dağıla, heç kəsin bizdə gecə- 
ləməsinə yol vermərəm. 

— Niyə siz miss Maberlinin bu gecə burada qalmasına 
etiraz edirsiniz? Bunun bir səbəbi varmı? 

Ev sahibinin əvəzinə Frobişer alçaqdan cavab verdi: 

— Bu, olduqca təhlükəlidir. Belə hallarda işin axırı... 


O susdu. 

— Hyu ona sadiqdir... 

— Məhz ona görə də olmazl — Çandler hirslə Puaronun 
sözünü ağzında qoydu. — Bunu Hyu özü bilir. Diana heç 
vəchlə bu evdə yata bilməz. 

— Əgər iş belədirsə, — Puaro da özünü sındırmadı, 
— Diana özü qət etsin. 

Vəziyyətlə barışmayan Puaro kitabxanadan vüqarlı 
addımlarla çıxdı və bayırda — avtomobildə gözləyən qızı 
yanına çağırdı. 

— Gecəni harada keçirəcəyimizi qət etməli və şam 
etmək barədə düşünməliyik. 

Uzun yol boyu Puaro admiral və polkovniklə etdiyi son 
söhbətin məzmununu Diana Maberliyə çatdırdı. Qız kina- 
yə ilə gülümsədi. 

— Onların təşvişi yalnız Hyunun mənə hücum edəcəyi 
ehtimalı ilə bağlıdır? 

Detektiv yolüstü kənd əczaxanasına baş çəkmək istə- 
diyini bildirdi. O özü ilə diş məcunu və firça götürməyi 
unutduğunu qeyd etdi. 

Əczaçı dükanı kəndin sakit küçələrinin birində yerləş- 
mişdi. Diana maşının yanında qaldı. Erkül Puaronun diş 
fırçası seçməsinə bu qədər çox vaxt sərf etməsi onu hey- 
rətləndirdi... 

Çağırılmamış qonaq səbirlə, kraliça Yelizaveta vaxtının 
dəbi ilə bəzədilmiş ağır palıd mebelli yataq otağında otu- 
rub gözləməkdə idi. Bikarçılıqdan bərk darıxsa və yuxusu 
gözündən tökülsə də, ayrı çarəsi yox idi. Hər iş görülüb 
qurtarmışdı. 

Səhərə yaxın onu çağırdılar. 

Bayırdan addım səsləri eşidən Puaro cəftəni çəkib 
qapını açdı. Kandarın eşik tərəfində alaqaranlıqda iki tanış 
adam fiquru durmuşdu. Admiralın pörtmüş sifəti sərtlik ifadə 
edirdi, polkovnik Frobişerin qaşqabaqlı siması isə səyri- 
məkdə idi. 

Çandler qısaca olaraq: 

— Bizimlə gələ bilərsinizmi, müsyö Puaro? — deyə tək- 
lif etdi. 

Diana Maberlinin olduğu yataq otağının qarşısında 
iri bir insan fiquru gözə dəyirdi. İçəridən düşən zəif işıq 
şüaları yerdə uzanmış bu adamın baş tərəfini bir qədər 
işıqlandırırdı. Hyu Çandler xırıltılı tərzdə ağır-ağır nəfəs 
alırdı. O, üst paltarda olsa da, ayaqlarında ev başmaqları 
vardı. Sağ əlində yaxşı itilənmiş bıçaq bərq vururdu. 
Bıçağın tiyəsi üzərində qanlı ləkələr gözə dəyirdi. 

Erkül Puaro güclə eşidiləcək səslə: 

— Müqəddəs Məryəm! — deyə pıçıldadı. 

Frobişer kəskin tərzdə dedi: 

— Qız salamatdır. Ona xətər yetirməmişdir. — Sonra 
səsini ucaltdı. — Diana, bu bizikl İçəri buraxsanal 

Puaro admiralın dodaqaltı inildədiyini eşitdi. 

— Mənim balam, zavallı uşaq... 

Çəkilən cəftə səsi gəldi. Qapı açıldı və onun arxasında 
duran Diana göründü. Çöhrəsi meyit kimi ağarmışdı. 

— Nə baş verib? Kimsə bayaqdan özünü içəri salmağa 
can atırdı. Dəstəyi bərk-bərk silkələyirdi. Ah, bu nə qədər 
dəhşət idi... Elə bil, qapının arxasında vəhşi bir heyvan 
özünü yeyib-tökürdü. 

Frobişer sərt ahənglə dedi: 

— Allaha şükür ki, qapınız kilidli imiş! Bunu mənə 
müsyö Puaro məsləhət görmüşdü. 

— Onu qaldırıb içəri gətirmək lazımdır, — Puaro ərk- 
yana tərzdə dilləndi. 

İki köhnə dost köməkləşib şüuru özündə olmayan 
gənci yerindən qaldırdı. Dəstə nəfəsini qısmış Diananın 
yanından ötəndə qız içini çəkdi: 

— Hyu? Bu Hyudur? Bəs onun əlindəki nədir? 

Hyu Çandlerin əlləri yapışqanlı mayeyə bulaşmışdı. 

— Bu, qandırmı? — deyə Diana qorxu içində pıçıldadı. 

Puaro sualedici tərzdə onu gətirənlərə baxdı. Admiral 
başını tərpətdi: 

— Yaxşı ki, insan qanı deyil. Öldürdüyü pişikdir. Mən başı 
kəsilmiş halda aşağıda — salonda tapdım. Sonra bura gəlirmiş. 

— Bura?l — dəhşətdən Diananın səsi batdı. — Mənim 
üstümə? 

Stul üzərində oturdulmuş adam yerində qurcalandı. 
Əhatəsindəki adamlar onun huşa gəldiyini gördülər. Hyu 
Çandler ayağa qalxdı. O, gözlərini döydü. 


— Hə, — deyə mütəəssir halda xırıldadı. — Gecənin bu 
aləmində nə olmuşdur belə? Niyə məni... 

O duruxdu. Gözləri hələ də əlində sıxdığı bıçağa sataşdı. 

Alçaq və boğuq səslə soruşdu: 

— Mən nə etmişəm? 

Qarşısında duranları bir-bir gözdən keçirən Hyunun 
nəzərləri kürəyini divara söykəmiş Diananın üzərində dayandı. 

— Olmaya, Dianaya hücum etmişəm? — deyə sakit 
səslə xəbər aldı. 

Atası başı ilə təsdiq etdi. 

— Nə baş verdiyini danışın. Mən bilməliyəml 

O, buna uzun isrardan sonra nail ola bildi. Könülsüz 
halda ara verə-verə hər şeyi nəql etdilər. 

Bayırda artıq günəş doğmuşdu. Erkül Puaro pərdəni 
kənara dartdı. İşıq şüaları otağa dolurdu. 

Hyu Çandlerin siması sakit, səsi qətiyyətli idi. 

— Hər şeyi başa düşdüm, — deyib ayağa qalxdı. O, xoş 
bir təbəssümlə gülümsəyir və xeyli gümrah görünürdü. 

— Gözəl səhərdir, deyilmi? — öz təbii səsi ilə davam 
etdi. — Meşəyə dovşan ovuna getmək pis olmazdı. 

Hyu gözlərini hələ də ondan çəkməyən adamları tərk 
edib eşiyə çıxdı. 

Sonra admiral hərəkətə gəldi. Frobişer onun qoluna girdi. 

— Yox, Çarlz, yox. Şeytanı görüm lənətə gəlsin. Bir hal- 
da ki başqa bir şey mümkün deyil, bu, onun yeganə çıxış 
yoludur. 

Hıçqırıqdan boğulan Diana çarpayıya sərildi. 

Admiral Çandler kobud səslə: 

— Sən haqlısan, Corc, — dedi. — Tamamilə haqlısan. 

— O, kişidir... — Frobişerin də səsi qırıldı. 

Bir neçə dəqiqəlik sükutdan sonra Çandler dedi: 

— Bu lənətə gəlmiş əcnəbi hansı cəhənnəmə qeyb oldu? 

Erkül Puaronun əli çiyninə toxunanda Hyu Çandler 
mıxdan asılmış tapançasını götürüb, güllələrlə doldururdu. 

Puaro amiranə tərzdə yalnız bir söz tələffüz etdi: 

— Yoxl 

Hyu Çandler küt nəzərlərini ona yönəltdi. Çılğın və 
qəzəbli səslə bildirdi: 

— Əl çəkin məndənl Siz, ümumiyyətlə, işə qarışmayın. 
Məhz belə hərəkət etmək lazımdır. Dünən sizə demişdim 
ki, bu, yeganə çıxış yoludur. 

Erkül Puaro eyni soyuqqanlılıqla təkrar etdi: 

— Ҹох. 

— Məgər qapının cəftəsinin çəkilmiş olması yalnız xoş 
bir təsadüf deyildirmi? Doğrudanmı bunu dərk etmirsiniz? 
Mən bu dəfə Diananın boğazına bıçaq çəkməli idiml Dia- 
nanınl 

— Mən belə bir ehtimaldan qətiyyən uzağam. Siz miss 
Maberlini öldürməyəcəkdiniz. 

— Bəs pişiyin başını kəsməyimə nə deyirsiniz? 

— İş burasındadır ki, elə pişiyin başını da siz kəsmə- 
misiniz. Tutuquşunu da siz öldürməmisiniz. Qoyunların 
qanı da sizin əlinizlə axıdılmamışdır. 

Hyu bərəlmiş gözlərini ona zillədi. 

— Dəli olan sizsiniz, ya mən? 

— Heç birimiz dəli deyilik, — Erkül Puaro cavab verdi. 

Həmin anda admiral Çandler və polkovnik Frobişer 
otağa daxil oldular. Mütəəssir olmuş Hyu Çandler onlara 
müraciət etdi. 

— Bu cənab mənim dəli olmadığımı deyir. 

Erkül Puaro dərhal onun sözünə qüvvət verdi: 

— Sizin tam ağıllı olduğunuzu bildirməklə özümü xoş- 
bəxt sanıram. 

Hyunun dodaqları qaçdı: 

— Lap bişmiş toyuğun gülməyi gəlir. Qoyun və başqa 
heyvanların başlarını özündən xəbərsiz halda kəsənə 
ağıllı adam demək olarmı? Məgər tutuquşunun başını 
bədənindən ayıranda ağlım başımda idi? Bəs bu gecə 
öldürdüyüm pişik barədə nə deyirsiniz? 

— Sizə deyirəm ki, qoyunun, tutuquşunun və pişiyin 
başını siz kəsməmisiniz. 

— Bəs kim kəsib? 

— Məqsədi sizin ruhi xəstə olduğunuzu var gücü ilə 
sübut etmək olan başqa bir kəs. Hər hadisə ərəfəsində 
həmin adam sizə güclü yuxu dərmanı verir və əlinizə qana 
bulaşdırılmış ülgüc və ya bıçaq qoyurdu. Bu, öz qanlı 
əllərini sizin əlüzyuyanınızda yumuş başqa bir adamdır. 

— Axı belə vəhşi hərəkət həmin şəxsin nəyinə lazımdır? 


— Sizin dəli olduğunuzu hamıya sübut etmək üçün. 

Hyunun gözləri hədəqəsindən çıxdı. Puaro isə ittiham- 
edici tərzdə davam etdi: 

— Polkovnik Frobişer, siz uzun illər Hindistanda yaşa- 
mısınız. Heç bu müddət ərzində narkotik maddələr qəbulu 
nəticəsində ağlı başından çıxmış adamlara təsadüf etmə- 
misiniz? 

Polkovnikin rəngi qızardı. 

— Şəxsən özüm belə hala düşmüş adamlara təsadüf 
etməsəm də, bu barədə çox söz-söhbət eşitmişəm. Buna 
beyin dumanlanması ilə zəhərlənmə deyirlər... məlum işdir 
ki, bu, ruhi müvazinətin pozulması ilə nəticələnir. 

— Gəlin dəqiqləşdirək. Deməli, beyin dumanı yaradan 
güclü vasitələrdən biri atrofin alkoloididir. O, dərhal qara- 
basma əmələ gətirir. Atrofin-sulfit özü də müxtəlif xülya- 
ların göz qarşısına gəlməsi üçün yaxşı vasitədir. Onu ikiqat 
qəbul etməklə güclü beyin zəhərlənməsinə nail olmaq 
çətin deyil. Alkoloid müxtəlif yollarla, tutaq ki, üz qırx- 
dıqdan sonra işlədilən kremlə tətbiq oluna bilərdi. Zahirən 
heç nə ilə fərqlənməyən bu əcza təzə qırxılmış üzə çəkilir 
və beləliklə də müntəzəm surətdə dərinin azca çərtilmiş 
yerlərindən qana daxil ola bilərdi. Bu, ağız və boğazın quru- 
ması, udqunmağın çətinləşməsi, qarabasma kimi xarak- 
terik əlamətlərlə özünü büruzə verə bilərdi. Bütün bunlar 
təcrübədən keçirilmişdir. Elə deyilmi, mister Çandler? 

Admiral özünü itirdi. Detektiv üzünü gəncə tərəf tutdu: 

— Şübhələri özünüzdən uzaqlaşdırmağınız üçün sizə 
ehtimal deyil, fakt olduğunu sübut edə bilərəm. Üzünüzü 
qırxdıqdan sonra işlətdiyiniz kremə, həqiqətən, külli miq- 
darda atrofin-sulfit qatılmışdır. Mən ondan nümunə götür- 
müş və yoxlatdırmışam. 

Bənizi ağarmış, bədəni əsən Hyu həyəcanlı halda 
detektivdən xəbər aldı: 

— Bunu kim etmişdir? Nədən ötrü? 

— Bura gəldiyim vaxtdan elə həmin məsələni öyrən- 
məkdə idim. Mən qətl üçün səbəb axtarırdım. Sizin ölü- 
münüzdən Diana Maberli maddi cəhətdən дагапасада, 
lakin bu varianta inanmırdım. 

— Mən də sizinlə eyni fikirdəyəm. O ola bilməzdi... 
— Çandler tələsik razılaşdı. 

– Başqa mümkün səbəb tərəfləri iki kişi və bir qadından 
ibarət üçbucaqla bağlı ola bilərdi. Polkovnik Frobişer sizin 
ananızı sevmiş, admiral Çandler isə onunla evlənmişdi. 

— Corc! — deyə admiral Çandler bağırdı. – Mən bu 
cəfəngiyata qol qoymuram. 

Hyu da bərk təəccübləndi: 

— Nifrətin oğula qarşı yönəldiyini güman edirsiniz? 

— Müəyyən əsaslara görə, bəli. 

— Bu, iblisanə bir yalandır, — Frobişer də səsinin tonu- 
nu qaldırdı. — Ona inanma, Çarlz! 

Admiral dalı-dalı çəkildi. 

— Beyin zəhərlənməsi... Hindistan... bəli, yavaş-yavaş 
məsələ aydınlaşır... Biz isə heç vaxt zəhərlənmədən şübhə- 
lənməmişik. Deməli, bu nəsildə olan dəlilik deyilmiş... 

— Siz bir işə baxın, — Puaro sərt və uca səslə dedi. 
— Nəsildə olan dəlilik. İntiqam alovu ilə yanan dəli kimi öz 
qəzəbini illər boyu gizli saxlamağa müvəffəq olmuş qoca 
admirall 

Təqsirkarı aydınlaşdırdıqdan sonra o, Frobişerin də 
ətrafına dolandı. 

— Müqəddəs Məryəm, and olsun ki, bu polkovnik 
Hyunun öz oğlu olduğunu bilirdi və bunu qəsdən gizlət- 
məli olmuşdu. Cənab Frobişer, niyə bunu heç vaxt açıb bu 
günahsız gəncə deməmisiniz? 

Frobişerin dili topuq vurdu, boğazı qurudu. 

— Mən dəqiq bilmirdim, buna əmin deyildim... bir dəfə 
Karolina böyük təşviş və narahatlıqla gəldi. O da ağzın- 
dan belə bir söz qaçırtdı. Amma mən qəti surətdə inan- 
madım. Onda hər ikimiz başımızı itirmişdik. Sonra dərhal 
baş götürüb uzaq ellərə getdim. Əlimdən gələn yeganə iş 
bu oldu. Hər ikimiz odla oynamışdıq. Mən Hyunun atası 
olduğumu bu günə qədər dəqiq bilmirdim. Bütün təqsirlər 
Karolinada oldu. Ehtimal edirdim, ancaq əmin ola bilmir- 
dim. Çandlerlər nəslinə mənsub olan dəlilik əhvalatı meyda- 
na çıxanda şübhələrimdə yanıldığımı tamamilə yəqin etdim. 

— Bəli, bu artıq gün kimi aydın idil — Puaro davam etdi. 
— Siz heç vaxt gəncin ona irsən sizdən keçmiş başını xüsusi 
tərzdə əyməsinə və qaşlarını eynilə sizin kimi çatmasına 
əsla əhəmiyyət verməmisiniz. Çarlz Çandler isə bunu görə 
bilmişdir. O, bunu müşahidə etmiş və arvadı barədə həqi- 


qəti anlamışdır. Elə düşünürəm ki, dəlilik əlamətləri büruzə 
verməyə başlamış ərindən qorxması onu daim nəcib hisslər 
bəslədiyi bir adamın — sizin ağuşunuza gətirmişdir. Çarlz 
Çandler qisasını hələ o vaxtdan planlaşdırmışdır. O elə 
etmişdir ki, arvadı qayıq gəzintisi zamanı həlak olmuşdur. 
Sonra isə bütün nifrətini öz adını daşıyan, lakin, əslində, öz 
oğlu olmayan bu gəncə yönəltmişdir. Sizin Hindistan haq- 
qında söhbətləriniz beyin zəhərləmək barədə fikri onun 
ağlına salmışdı. Hyu tədricən şüurunu itirməli idi. Bu, onun 
intihar edəcəyi son həddə qədər davam etməli idi. Qanlı 
işləri, əslində, Hyu deyil, admiral Çandler özü törədirdi. 
Otlaqda qoyunların başlarını kəsən məhz Çarlz Çandler 
olmuşdur. Cəzaya isə Hyu məhkum edilməli imişl Mən ilk 
dəfə ondan oğlunu həkimə göstərməkdən qətiyyətlə boyun 
qaçırdığını bildirərkən şübhələndim. Hyunun həkimlərdən 
qaçması tamamilə təbii idi. Bəs atası? Oğlunun xilas olma- 
sını istəməməsi müəyyən bir məqsədlə bağlı olmalı idi. 
Təbibin fikrini öyrənməkdən imtina etməsinin, əlbəttə, bir 
çox səbəbi ola bilərdi. Əslində isə həkim müayinəsi gəncin 
ağlının başında olmasının üstünü aça bilərdil 

— Ağlı başında... Deməli, mənim ağlım başımda imiş? 

O, tələsik surətdə Dianaya doğru yeridi. Frobişer çaş- 
qın halda: 

— Oğlum, sən tamamilə ağıllısan, — dedi. — Bizim nəs- 
limizdə eyib yoxdur, — dedi. 

— Hyu.. — Diana göz yaşları içində səsləndi. 

Admiral əli ilə belindəki qoburu yoxlayıb tapançasının 
yerində olduğunu dəqiqləşdirdikdən sonra dodaqaltı dedi: 

— Bütün bunlar cəfəngiyatdır. Deyəsən, Hyu kimi mən 
də dovşan ovu həvəsinə düşdüm. Qedim görüm nə vura 
bilərəm. 

Frobişer onun arxasınca getmək istədi, lakin Puaronun 
əli onu saxladı. 

— Bir az əvvəl özünüz mərd kişi üçün yeganə qurtuluş 
yolunun bunda olduğunu deyirdiniz ki... 

Hyu və Diana otağı tərk etdilər. 

Əslən ingilis və belçikalı olan bu iki adam isə pəncə- 
rədən Çandlerlərdən sonuncusunun xiyabana girib ağac- 
lar arasında gözdən itdiyini gördü. 

Elə bu vaxt atəş səsi eşidildi. 

Parker Payn yazı masası üzərindəki xırdaca zəngi çaldı: 

— Miss Lemon, gözləyən varsa, bir-bir içəri buraxa bilər- 
siniz. 

— Naməlum cavan bir ledi sizi görmək istəyir, — deyə 
katibə bildirdi. 

— Buyursun. 

Az keçməmiş detektiv gələn adama yer göstərdi. 

— Sabahınız xeyir. Əyləşin. 

Qız göstərilən yerdə oturaraq nəzərlərini Parker Payna 
yönəltdi. O, gənc və gözəl idi. Tünd-qara saçlarının dal- 
ğaları boynuna tökülmüşdü. Başındakı toxuma ağ papaq 
yaraşığını daha da artırırdı. Onun əsəbi hal keçirdiyini duy- 
maq çətin deyildi. 

— Mister Payn sizsinizmi? — o xəbər aldı. 

— Mənəm. 

— Deməli, çıxılmaz vəziyyətə düşən bədbəxt adamlar 
sizin yanınıza pənah gətirirlər? 

— Bəli. 

Qız ani olaraq öz düşüncələrinə qapıldı. 

— Mən də həmin zavallılardan biriyəm. İstəyirəm ki, 
mənim də dadıma çatasınız. 

Parker Payn dinmədi. Axı başqa hansı səbəb adamları 
bura gətirə bilərdi? 

— Məni dəhşətli bir narahatlıq bürümüşdür, — deyə 
o doluxsundu. 

— Bunu hiss edirəm. Yaxşısı budur, başınıza gələnləri 
danışasınız. 

Qızdan söz almaq çətin idi. O, bir müddət tərəddüdlə 
masa arxasındakı adama baxdı. 

— Nəql etməyə xəcalət çəkirəm. Amma qulaq asın: mən 
çox ağır vəziyyətə düşmüşəm. Dünənə kimi dərdimi kimə 


deyəcəyimi bilmirdim. Sonra birdən sizin reklamınızı gör- 
düm. Düzü, əvvəlcə bunun, bir növ, pul tələsi olduğunu 
düşündüm, ancaq ürəyimdə birdən-birə nəsə bir ümid işığı 
yandı. Fikirləşdim ki, qoy gəlib bəxtimi sınayım. Bu fikrə gəl- 
dim ki, bir şey çıxmasa, üzr istəyib gedərəm, əlbəttə, əgər... 

— Lap düz hərəkət etmisiniz. 

—Ah, mister Payn, — deyə qız davam etdi, — məni biabır- 
çılıqdan qurtarın. 

— Mənə tamamilə bel bağlaya bilərsiniz, — o, gülümsə- 
yə-gülümsəyə müştərisinə ürək-dirək verdi. 

— Bir qədər qəribə görünsə də, — qız anlaşılmaz çaş- 
qınlıqla sözə başladı, — böyük bir axmaqlığa yol vermişəm. 
Mənim adım Deyfina Seynt-Condur. 

— Miss Seynt-Con? 

— Yox, missis Seynt-Con. Mən ailəliyəm. 

— Doğrudanmı? — deyə mızıldanan Paynın gözləri onun 
barmağındakı platin üzüyə sataşanda dərhal ürəyində 
özünü danladı: “Deyəsən, lap ağlım çaşıb”. 

— Ərdə olmasaydım, bəlkə də, bu qədər əzab çəkməz, 
baş vermiş hadisəyə belə ciddi əhəmiyyət verməzdim. 
Cerald ağılsızlığımı heç vaxt bağışlamazdı. Ah, bütün bu 
sarsıntılar ona görədirl 

Gənc qadın çantasını xeyli qurdaladıqdan sonra şəfəq- 
saçan kiçik bir əşya çıxarıb masanın üstünə atdı. Həmin 
cism Parker Payna tərəf diyirləndi. 

Bu, iri brilyant qaşı olan platin üzük idi. Detektiv zərgər 
zərrəbini vasitəsilə zinəti böyük səy və diqqətlə yoxladı. 

— Qeyri-adi gözəl brilyantdır, — deyə üzüyü yenidən 
masa üzərinə qoyarkən qeyd etdi. — Məncə, qiyməti iki 
min funt-sterlinqdən az olmamalıdır. 

— Bəli. O, sahibindən oğurlanmışdırl Bu mənhus əməli 
mən törətmişəm. 

— Aha, – Parker Payn səsləndi. — Bu, olduqca maraqlı 
məsələdir. 

Gələn adam başını sinəsinə əyib, yaylığını üzünə tutdu 
və alçaqdan hıçqırmağa başladı. 

— Yaxşı, toxtayın. Hər şey düzələcək. 

Qız göz yaşlarını silə-silə burnunu çəkdi. 

— Doğrudanmı? Kaş bu, həqiqətən, belə olaydı. 

— Hər şey düzələr. Hə, indi əhvalatı təfərrüatı ilə danışın. 

— Hər şey mənim ağılsızlığım üzündən baş verdi. Hətta 
Ceraldı da cana doyurmuş kəmşüurluluğumu heç ağlınıza 
da gətirməzsiniz. Aramızda xeyli yaş fərqi olsa da, ərim 
özünü yaxşı saxlayıb. Amma xasiyyəti çox ağırdır. Onun 
fikrincə, borca girmək ölümdən betərdir. Bu yaxınlarda 
ondan icazəsiz bir neçə tanışımla Le Taucetə getmişdim. 
Əlim gətirsəydi, maddi cəhətdən özümü düzəldə biləcə- 
yimə ümid bağlayırdım. Ancaq elə əvvəlcədən tale üzümə 
gülümsəmədi. dduzmağıma baxmayaraq, oyunu davam 
etdirdim. Lakin vəziyyət getdikcə... 

— Ardını danışmaya bilərsiniz. Tövbə eləmək üçün bu, 
sizə, yəqin ki, yaxşı bir dərs olub. 

Deyfina başını tərpətdi. 

— Məlum işdir ki, bunu Ceralda xəbər verə bilməzdim. 
Mən dəhşətli bir dolaşıqlığa düşmüşdüm. Sonra biz Dor- 
seymerlərlə birgə mənzərəli Kobhana ailəvi səfər etdik. 
Övladları olmayan bu ər-arvad ağlasığmaz var-dövlət sahi- 
bidir. Evin xanımı Nayomi vaxtilə mənimlə bir məktəbdə 
təhsil alıb. O, yaraşıqlı və sevimlidir. Orada olduğumuz 
zaman onun barmağındakı bu üzüyün qaşı laxladı. Ərimlə 
onlardan ayrılıb yola düşdüyümüz günün səhəri o, mən- 
dən üzüyü özümlə götürməyi və şəhərə gələndə yolüstü 
Bond-Stritdəki zərgər dükanında işləyən tanış mütəxəssisə 
çatdırmağı xahiş elədi. 

O susdu. 

— Qərək ki, hadisənin ən maraqlı məqamına çatırıq, 
— Parker Payn maraqla dilləndi. — Davam edin, missis 
Seynt-Con. 

— Özgənin, bəlkə də, mənfur hərəkət barədə danış- 
mağa heç dili də gəlməzdi. Elə bil, Allah ağlımı aldı. — Qız, 
sanki, özünə bəraət qazandırmaq istəyirdi. 

— Müştərilərimin etibarı mənim üçün müqəddəsdir. Mis- 
sis Seynt-Con, siz hər şeyi elə yerbəyer söylədiniz ki, düzü, 
söhbəti hətta sizin əvəzinizə özüm də tamamlaya bilərəm. 

— Ah, bu barədə danışmaq necə də iyrəncdirl Mən 
Bond-Stritə yollandım. Orada ikinci belə bir dükan da 
vardır. Həmin dükanda bəzək şeylərinin surətləri düzəldilir. 
Qəflətən şeytan məni yoldan çıxartdı. Üzüyü bura gətirib, 
saxta nüsxəsini sifariş verdim. Guya, xaricə getdiyimə görə 
əsl daş-qaşları özümlə götürmək istəmirdim. Bu, onlara 


tamamilə təbii göründü. Beləliklə, görünüşcə bunun eyni 
olan saxta üzüyü əldə etdim. Bu, o qədər kamil bir iş idi ki, 
onu əslindən heç cür fərqləndirmək mümkün deyildi. Mən 
onu xüsusi poçtla ledi Dorseymerə göndərdim. Həqiqisini 
isə... özümdə saxladım. 

O, əlləri ilə sifətini örtdü. 

— Bu necə oldu? Məgər mənim kimi ismətli bir qadın 
əsl oğrulara layiq bir hərəkətə yol verməli idimi? 

Parker Payn öskürdü. 

— Mənə elə gəlir ki, siz hələ sözünüzü tamam qurtar- 
mamısınız. 

— Düz tapmısınız. Təxminən, altı həftənin sözüdür. Yaşı 
ötmüş yalqız xalaqızımın vəfat etməsi məni gözlənilmədən 
müəyyən sərvətə sahib etdi. Borclarımı ödəyib işlərimi 
düzəltdim, ancaq vicdan əzabından yaxamı qurtara bil- 
mədim. Özgə malının günahını boynumdan atmayınca 
hiss edirəm ki, nə gecəm olacaq, nə də gündüzüm. Hələ 
onu demirəm ki, məni için-için yeyən bu dərdin üstünə bir 
dərd də qoyan başqa müəmma təzəcə ortaya çıxıb. 

— O nədir elə? 

— Bir neçə gün əvvəl Dorseymerlərlə aramız dəydi. 
Onların malikanəsinə düşən torpaq parçasının Cerald 
tərəfindən məhkəmə vasitəsilə alınması münasibətlərimizi 
tamam korladı. Rəfiqəm xeyli qəzəbli və ərim haqqında 
pis fikirdə olduğunu qonşusu və bizim ailəvi dostumuz ser 
Ryubensə bildirmişdir. Ah, bütün bunlar vəziyyəti lap pis- 
ləşdirib. İş elə bir şəkil alıb ki, daha üzüyü heç cür dala 
qaytara bilmərəm. 

— Onu ledi Dorseymerə adınızı bildirmədən göndər- 
mək olmazmı? 

— Bu, hər şeyi alt-üst edərdi. O, əvvəlki saxta üzüyü 
yoxlatdırar və işin nə yerdə olduğunu o saat anlayardı. 

— Bir halda ki onun uşaqlıq rəfiqəsisiniz, niyə də əsl 
həqiqəti səmimiyyətlə açıb deməyəsiniz, onun mərhəmə- 
tinə bel bağlamayasınız? 

Deyfina Seynt-Con başını buladı: 

— Biz o dərəcədə yaxın rəfiqələr deyilik. Pula və ləl- 
cavahirata gələndə isə Nayomi son dərəcə sərt və yola- 
gəlməz olur. Həqiqi üzüyünü geri versəm, məhkəməyə 
çəkməsə də, hər yetənə bu xüsusda danışmaqla məni 

biabır etməyəcəyinə əmin deyiləm. Cerald xəbər tutsa, 
həmin dəqiqə məni boşayar. Ah, bu nə qədər dəhşətlidirl 

O, yenidən qəhərləndi: 

— Mən bu iş üzərində çox baş sındırmışam, ancaq işıq 
ucu tapmamışam. Ah, mister Payn, doğrudanmı, heç bir 
çarə yoxdur? 

— Bir neçə çarə tapmaq olar, — Parker Payn qürurla 
bildirdi. 

— Mümkündürmü? Doğrudan? 

— Əlbəttə. Mən ən sadə yolu nəzərdə tuturam. Öz böyük 
təcrübəmdə bunun əla üsul olduğunu dəfələrlə yoxlamışam. 
Bu, qabaqcadan nəzərdə tutulmamış naqafil çətinlikləri ara- 
dan qaldırır. Öhdəmə aldığım işin ağırlığı göz qabağındadır. 
Ona əncam çəkmək elə də asan olmayacaq. Yaxşı ki, heç 
kəsə bu barədə ağzınızdan bir kəlmə də qaçırtmamısınız. 

— Bir siz bilirsiniz, bir də Tanrı, — Deyfina əlavə etdi. 

— Mən heç. Amma keçirəcəyim əməliyyat tam məxfi 
qalmalıdır. Biz üzükləri şübhə doğurmayacaq bir vasitə ilə 
dəyişdirməyə çalışacağıq. 

— Bu çox yaxşı olardı. 

— Münasib bir üsul işləyib hazırlamaq üçün vaxt 
lazımdır. 

— İş də burasındadır ki, vaxt yoxdurl — deyə qız onun 
sözünü kəsdi. — Eşitmişəm ki, Nayomi üzüyü bir də zərgərə 
vermək istəyir. 

— Nədən bilirsiniz? 

— Tamamilə təsadüfən xəbər tutmuşam. Srağagün bir 
qadınla nahar edirdim. Onun üzüyünün zümrüd qaşının 
iriliyi məni heyrətə gətirdi. O, bunun yeni bir şey oldu- 
ğunu, Nayomi Dorseymerin də öz üzüyünə belə bir qaş 
saldırmaq istədiyini dedi. Mən həmin saat anladım ki, söh- 
bət həmin o başıbəlalı üzükdən gedir. 

— Bu çox pis oldu, — deyə detektiv fikirli halda qeyd etdi. 

— Bəxtim belədir. 

— Görünür, onların evinə təcili yol tapmaq lazımdır. 
Burada xidmətçilərdən birini ələ almaq əsla işə yaramaz. 
Zinət əşyaları, adətən, qulluqçular üçün əlçatmaz yerlərdə 
saxlanılır. Sizin ağlınız nə kəsir, missis Seynt-Con? 

— İş burasındadır ki, Nayomi çərşənbə günü təmtəraqlı 
bal məclisi təşkil edir. Srağagün rəfiqəm onun məşhur 


rəqqasələr dəvət edəcəyini xatırlatdı. Bilmirəm əlinizdən 
bir şey gələrmi? 

— Güman edirəm ki, gələr. Əgər, doğrudan da, belə bir 
tədbir olacaqsa, bu lap əladır. Bir şeyi də xəbər alım: baş elek- 
trik açarının harada yerləşdiyi təsadüfən sizə məlum deyil ki? 

— Məlumdur. Bir dəfə bütün xidmətçilər yatmağa 
gedəndən sonra baş elektrik açarının necə keçirildiyini gör- 
müşəm. Salonun axırında, kiçik şkafın içərisində yerləşir. 

Parker Payn bunu kağız üzərində göstərməsini ondan 
rica etdi. 

—Deyəsən, işlər yavaş-yavaş düzəlir. Örəyinizi sıxmayın, 
missis Seynt-Con. İndi isə deyin görüm, üzüklə nə edək? 
Onu çərşənbəyə qədər özünüzdə saxlamaq istəyirsiniz, 
yoxsa elə indidən mənə verirsiniz? 

— Yaxşısı budur, özümdə saxlayım. 

— Belə də olar. Amma ürəyinizi buz kimi saxlayın, — deyə 
Parker Payn onu xatircəm etdi. 

— Bəs sizə borcum nə qədər olacaq? 

— Bu sonrakı işdir. İndi yalnız onu deyə bilərəm ki, 
xərciniz çox olmayacaq. 

Qızı qapıya kimi müşayiət etdikdən sonra detektiv 
qayıdıb zəngi çaldı: 

— Klaudi və Madlenanı bura çağırın. 

Bütün İngiltərənin sevimlisi olan Klaudi Lyutrell boy- 
buxunlu, yaraşıqlı bir gənc idi. Füsunkar Madlena de Sara- 
ya isə elə ilk baxışdan vurulmayan kişi çox çətin tapılardı. 

Parker Payn məsələni səmimiyyətlə onlara şərh etdik- 
dən sonra axırda dedi: 

— Sizin kimi beynəlxalq şöhrətli rəqqaslara bu xırdaca 
işi ərk edib tapşırıram. Diqqətli olun ki, bu incə əməliyyatda 
heç bir səhvə yol verməyəsiniz. 


*Жож 


Ledi Dorseymer bal ərəfəsində aparılmış hazırlıqdan 
tamamilə razı idi. O, salona təravət və yaraşıq verən tər 
çiçəkləri nəzərdən keçirtdi, çox bəyəndiyini bildirdi. Sonra 
baş xidmətçiyə daha bir neçə sərəncam verdi və əyər- 
əskik qalmadığını razı halda ərinə bildirdi. 

“Red-Admiral”dan dəvət olunmuş rəqqaslar Maykl və 
Cuanitanın kontrakta əməl edə bilməyəcəklərini sonuncu 

saatda xəbər vermələri Cuanitanın illərdən bəri Parker 
Paynla dost olan dayısının əlaqələri sayəsində baş tutmuş 
incə bir kələk idi. Onların əvəzinə dəfələrlə Paris müsami- 
rələrində mükafat almış iki ayrı rəqqas göndərilmişdi. 

Ledi Dorseymer rəqqasların vaxtında gəlib çıxmaların- 
dan olduqca məmnun qaldı. Sançiya və Yuli adlı bu iki 
incəsənət ustasının iştirakı ilə keçən ziyafət gecəsi son 
dərəcə füsunkar və yaddaqalan oldu. Onlar öz bacarıqlarını 
əsirgəmirdilər. Əvvəlcə cəld ispan rəqsi, sonra “degenera- 
tiv xəyal” adlanan digər rəqs ifa olundu. Bunların ardınca 
gözəllikdə klassik rəqslərdən geri qalmayan müasir bal 
rəqsləri nümayiş etdirildi. 

Bu çıxışlar bitən kimi adi melodiyalar yenidən salona 
hakim kəsildi. Hamıda rəğbət oyatmış boy-buxunlu Yuli 
nəzakətlə ledi Dorseymeri rəqsə dəvət etdi. Salon yenidən 
musiqi təranələrinə qərq oldu. Nayomiyə hələ heç vaxt belə 
kamil tərəf-müqabili ilə rəqs etmək müyəssər olmamışdı. 

Ehtirasları alovlandıran Sançiyanı həmin dəqiqələrdə 
ser Ryubenin nəzərləri hədər yerə aramaqdaydı. O, hiss 
olunmadan təmtəraqlı bal salonunu tərk etmişdi. Geniş 
salonun qurtaracağına gələrək, içərisində baş elektrik açarı 
olan şkafın həndəvərində var-gəl edirdi. 

Zəngin bəzədilmiş zalda isə musiqi gurlayırdı. 

— Siz asimandakı məlaikələr kimi gözəlsiniz, — deyə Yuli 
romantik tərzdə ledi Dorseymerin qulağına pıçıldayırdı. 
— Əgər cənnətin sehrli pərilərinin özlərinin də bu əsrarəngiz 
yaraşığa qibtə etdiklərini bilsəydim, əsla heyrətlənməzdim. 

Ledi Dorseymer xoş bir hal keçirirdi. Gözləri qapalı idi, 
Yuli onu özünə daha möhkəm sıxdı. 

Qəflətən işıqlar keçdi. Qaranlıqda Yuli dodaqlarını öz 
çiyni ilə təmasda olan ələ toxundurdu. Ev sahibəsi dər- 
hal əlini çəkdisə də, gənc onu havada tutaraq yenidən 
dodaqlarına doğru apardı. Bu halda üzüyü barmağından 
sürüşüb Yulinin ovcuna düşdü. 

Nayomi bunu yalnız çilçıraq yanmazdan bircə saniyə əvvəl 
duydu. Yuli nəzərlərini ondan ayırmadan gülümsəməkdə idi. 

— Özüyünüz çıxdı. Lütfən, icazə verin... — deyə zinəti 
onun barmağına taxdı. Bunu etdiyi müddətdə qadının 
gözlərindən məftunluq oxudu. 

Ser Ryuben baş elektrik açarı barədə danışırdı. 


— Kim bilir, hansı əbləhin işidir. Görünür, zarafat etmək 
fikrinə düşüb. 

Ledi Dorseymer həmin sözlərə laqeyd qaldı. O, hələ 
də qaranlıqda ötən xoş dəqiqələrin təsiri altında idi. 

Parker Payn cümə axşamı səhər tezdən idarəyə gələn- 
də Deyfina Seynt-Con artıq gözləmə otağında idi. 

— Buyurun içəri. 

— Nə oldu? — deyə o, həyəcanla xəbər aldı. 

— Bəniziniz qaçmışdır, — detektiv arxayın tərzdə səs- 
ləndi. Qız başı ilə təsdiq etdi. 

— Bu gecə kirpik-kirpiyə vurmamışam. 

— Hə, haqq-hesabı ödəmək lazım gələcək. Məbləğ 
cüzidir. Geyimlər və rəqqaslara çatacaq əlli funt da daxil 
olmaqla altmış beş funt-sterlinq verməlisiniz. 

— Bu, öz yerində. Siz bir dünənki gecədən danışın 
görək, işlər qaydası ilə getdimi? Axı əsl məsələ budurl 

— Rahat nəfəs almaq olar, — Parker Payn bildirdi. 
— Məqsədə çatacağıma əmin olmasaydım, bu işə heç 
girişməzdim. Bir halda ki boyun olmuşam, deməli, nəticə 
də sevindirici olmalıdır. 

— Onun heç nə hiss etmədən öz üzüyünü geri alması 
mənə lap möcüzə kimi gəlir. 

— Hər şey əla oldu. Əməliyyat son dərəcə məharətlə 
icra edilmişdir. 

Deyfina Seynt-Con köks ötürdü. 

— Başımı necə itirmiş olduğumu təsəvvür etsəydiniz... 
Hesab barədə nə dediniz? 

— Altmış beş funt-sterlinq on yeddi şillinq. 

Qadın ridikülünü açıb, deyilən məbləği verdi. Parker 
Payn təşəkkür etdi və qəbz kitabçasını açdı. 

— Bəs mükafatınız? — deyə Deyfina mızıldandı. — Bu 
yalnız hesabdır. 

— Mükafata layiq bir iş görülməmişdir. 

— Ah, mister Payn, heç inana bilmirəml 

— Mənim əziz ledim, bu barədə danışmayaq. Bircə pen- 
ninizə də toxunmayacağam. Bu, mənim həyat amalımın 
ziddinə olardı. Bu da sizin qəbziniz. Belə-belə işlər, — deyə 
detektiv cibindən kiçik bir qutu çıxarıb masanın üstünə 
atdı. Deyfina onu açdı. Qutunun içərisində eyni brilyant 
qaşlı üzük bərq vururdu. 

— Zəhrimara qalasan! Sənə nə qədər nifrət edirəm! Ağlı- 
ma səni pəncərədən bayıra atmaq kimi yaxşı bir fikir gəlib. 

— Mən belə etməzdim, — Parker Payn etiraz etdi. — Hey- 
rətamiz bir hadisənin şahidi kimi onu yadigar saxlayardım. 

— Yəni siz bunun dəyişdirildiyinə tamamilə əmin deyil- 
siniz? — Deyfina tələsik soruşdu. 

— Canım, niyə də yoxl Qəti bilirəm ki, həqiqi üzük ledi 
Dorseymerin barmağındadır. 

— Deməli, hər şey öz qaydasındadır, — üzündə xoşbəxt 
ifadə yaranmış müştəri ayağa qalxdı. 

— Şübhəniz olmamalıdır. Arxayınçılıq üçün səhər onu 
ekspertə göndərdiyimi deyə bilərəm. 

Qəflətən sifəti tutqunlaşmış Seynt-Con yenidən oturdu. 

— Ekspert nə dedi? 

— Bunun son dərəcə gözəl surət olduğunu təsdiq etdi. 
Dedi ki, səlis işdir. 

Deyfina Seynt-Con nəsə demək istəyən adam kimi 
gözlərini Parker Payna dikdi. 

Detektiv təzədən masa arxasındakı yerini tutaraq 
xeyirxahlıqla ona baxdı. 

— Mənə bir sözünüz varmı? 

— Xeyr. 

— Elə isə özüm sizə qısa bir əhvalat söyləyəcəyəm, mis- 
sis Seynt-Con. Bu, kürən saçlı gənc bir ledi ilə əlaqədardır. 
O, evli deyil. Nə familiyası Seynt-Condur, nə də ki adı Dey- 
finadır. Onun adı Ernestina Riçardsdır. Həmin qız bu yaxın- 
larda ledi Dorseymerin yanında xidmətə girmişdir. Bir gün 
ledi Dorseymerin üzüyünün qaşı laxlayır və düzəltdirmək 
üçün onu həmin Ernestina Riçardsla şəhərə göndərir. 
Eynilə sizin macəranıza bənzəyən əhvalatdır, düzdürmü? 
Nəhayət, bir gün ledi Dorseymer üzüyünün dəyişdirildiyini 
anlamalı idi. Bunun baş verəcəyi təqdirdə o dərhal üzüyü 
şəhərə kiminlə göndərdiyini xatırlamalı və miss Riçards- 
dan şübhələnməli idi. 

Onun aydın gözləri müştərisinin tünd-qəhvəyi saçları- 
nın dalğasına dikildi. 

— İşi belə görəndə bu xidmətçi məni köməyə çağırdı. 
Özüyü mənə verəndə əvvəlcə həqiqi olduğuna inandım və 
onu ledi Dorseymerinki ilə dəyişdirmək üçün plan tərtib 
etdim. Lakin qiymətli daşlardan çox gözəl baş çıxaran və bril- 


yant taciri olan bir dostumdan arxayınlıq üçün ona baxma- 
sını xahiş etdim. O, dərhal bunun həqiqi brilyant deyil, əla 
düzəldilmiş surət olduğunu başa düşdü və məni vaxtında 
ayıltdı. İşlərin gedişinə fikir verirsinizmi, missis Seynt-Con? 
Ledi Dorseymer itkidən xəbər tutsaydı, ilk növbədə kimi 
xatırlamalı idi? Əlbəttə, işıq sönərkən üzüyü barmağından 
çıxarmış boy-buxunlu gənc rəqqası! İstintaq başlanan kimi 
dəvət olunmuş rəqqasların nəyə görə gəldikləri aşkara 
çıxmalı idi. Əgər izlər mənim idarəmə gətirib çıxarsaydı, mən, 
məlumdur ki, heç bir Seynt-Conu tapa bilməyəcəkdim. Ledi 
Dorseymerdən belə bir rəfiqəsinin yerini soruşanda isə o, bu 
adda adam tanımadığını deyəcəkdi. Məni axmaq vəziyyətdə 
qoymalı bu əhvalat çox məharətlə qondarılmışdı. Odur ki 
özünü Yuli adı ilə təqdim etmiş rəqqas dostum Klaudi heç 
nədən xəbəri olmayan ledi Dorseymerin barmağına elə 
çıxartdığı həmin o üzüyün özünü salmışdır, — deyə Parker 
Payn bu dəfə istehzalı tərzdə gülümsədi. 

Araya qısa, lakin ağır bir sükut çökdü. 

— Mükafatdan nə üçün boyun qaçırdığım indi sizə aydın 
oldumu? Mənim səylərim adamları xoşbəxtliyə qovuşdur- 
maq mənafeyi güdür. Bir şeyi də qeyd etmək istərdim. Siz 
hələ gəncsiniz və çox güman ki, təxribatçılıqda bu, sizin 
ilk addımınızdır. Mən isə əksinə, uzun illər ərzində açdığım 
saysız müəmmalar nəticəsində böyük təcrübəyə malikəm. 
Sizi əmin edə bilərəm ki, qarşılaşdığım işlərin hər yüzdə 
səksən yeddisində sizin tutmaq istədiyiniz yolla gedənlərin 
aqibəti acınacaqlı olmuşdur. Bu barədə mütləq düşününl 

Həmin ağır dəqiqələr “missis Seynt-Con”u saxta qiya- 
fədən çıxarmış, iç üzünü açmışdı. 

— Əbləhin biri əbləhl Bunun bir mənə öyüd-nəsihət 
verməyinə baxl Ehtiyac içində olan bir qıza haqq-hesab 
ödətdirir! 

Bu son sözlərlə o, təngnəfəs halda qapıya doğru atıldı. 

— Üzüyünüz qaldı, — deyə Parker Payn ovcundakı 
üzüyü ona uzatdı. 

Qız sərt halda onu detektivin əlindən aldı, bir anlığa 
ona baxdı və pəncərədən bayıra tulladı. 

Qəribə müştəri bir anda qapının arxasında gözdən itdi. 
Parker Payn isə helə də maraqla açıq pəncərədən bayıra 
baxmaqda idi. 

Mister Meyhern çeşməyini düzəltdi, adəti üzrə, öskü- 
rərək boğazını arıtladı. Sonra yenidən qarşısında oturan 
gəncə baxdı. O, adam öldürməkdə günahlandırılırdı. Mis- 
ter Meyhern bəstəboy bir adam idi, dəbilə geyinməsə 
də, üst-başı səliqəli olardı. Çox iti və oynaq gözləri vardı. 
Düşünüb-daşınmağı bacarırdı. Bir vəkil kimi həmişə sözü 
keçirdi. Müttəhimlə danışanda rəsmi olardı, lakin nəzakət- 
siz davranmırdı. 

— Sizi inandırıram ki, əlacınız hər yerdən kəsilib, vaxt- 
kən əhvalatı xırdalığınacan açıb söyləməlisiniz, — deyə vəkil 
dilləndi. 

İnamsız baxışlarını qarşısındakı divara zilləyən Leonard 
Voul vəkilə sarı döndü və dedi: 

— Bilirəm. Elə hər dəfə bunu deyirsiniz mənə. Ancaq 
hələ də inana bilmirəm ki, mən adam öldürməkdə müqəs- 
sirəm. Özü də belə bir alçaq qətlə əl atmışam. 

Mister Meyhern gərgin anlarda hissə qapılmazdı. Yeni- 
dən boğazını arıtladı, çeşməyini çıxarıb ehtiyatla təmizlədi 
və gözünə taxdı. Sonra dedi: 

— Hə, hə, hə, əzizim mister Voul, indi sizi vəziyyətdən 
çıxarmaq üçün qəti tədbir görməliyik. Biz buna nail ola- 
cağıq, mütləq nail olacağıq. Bununçün bütün faktları əldə 
etməliyəm. Hər şeyi yerli-yataqlı öyrənəndən sonra müda- 
fiə olunmaq üçün etibarlı yol seçərik. 

Ümidsiz, mürgü döyən gözləriylə gənc hələ də ona 
baxırdı. 

İstintaq mister Meyhernə tamamilə nəticəsiz görü- 
nürdü və hiss edirdi ki, müttəhimin müqəssir olması sübut 
ediləcək. İndi ilk dəfə özü də buna şübhə ilə baxdı. 


Leonard Voul sakitcə: 

— Elə bilirsiniz günahkaram, — dedi. — Ancaq Allaha 
and olsun ki, müqəssir deyiləm. Başa düşürəm: vəziyyə- 
tim çıxılmazdır. Bu saat odla su arasında qalmışam. Ancaq 
mən bunu etməmişəm, mister Meyhern, etməmişəm. 

Belə halda adam özünü müdafiə etməlidir. Mister Mey- 
hern bunu anlayırdı. Ancaq bütün bunlara baxmayaraq, qəl- 
bində şübhə var: axı Leonard Voul günahsız da ola bilərdi. 

Mister Meyhern ciddiləşərək dedi: 

— Düz deyirsiniz, mister Voul: mühakimə ümidsiz görü- 
nür. Buna baxmayaraq dediklərinizlə razıyam. Gəl indi də 
faktları araşdıraq. İstərdim miss Frençlə necə tanış oldu- 
ğunuzu mənə təfsilatı ilə danışasınız. 

— Hər şey Oksford küçəsindəki hadisə ilə başladı. 
Gördüm bir qarı küçəni keçir. Əlində çoxlu qutu aparırdı. 
Birdən qutular əlindən düşdü, yandan gələn avtobus isə 
az qalmışdı üstünə çıxsın. Camaat heyrət və təəccüb içə- 
risində qışqırırdı. Qarı qutuları yığıb, canını qurtarmaq 
üçün səkiyə çatmağa tələsdi. Bu vaxt mən qutuları yerdən 
götürdüm, bacardığım qədər palçığını təmizlədim, iplə 
təzədən bağlayıb qarıya verdim. 

— Qarını xilas etməyinizə şübhə yoxdur ki? 

— Nə danışırsınız, əzizim, xeyr. Mən yalnız alicənablıq 
etmişəm. Qarı həddən artıq məmnun oldu, mənə həra- 
rətlə təşəkkür etdi. Gənc nəslə mənsub olmayan davra- 
nışım barədə bəzi şeylər dedi — sözlərini dəqiq xatırlamı- 
ram. Sonra şlyapamı başıma qoyub çıxıb getdim. Bir də 
onu görəcəyimi heç vaxt gözləmirdim. Ancaq həyat təsa- 
düflərlə doludur. Elə həmin gecə dostumun evindəki ziya- 
fətdə rastlaşdıq. Dərhal tanıdı. Xahiş etdi, məni onunla tanış 
etsinlər. Onda öyrəndim ki, o, miss Emili Frençdir — özü 
də Kriklvudda yaşayır. Xeyli söhbət etdik. Deyəsən, adamla 
tez və möhkəm dil tapa bilən qadın idi. Hər kəsin edə 
biləcəyi tamam adi hərəkətim məni ona bağladı. Ayrılanda 
hərarətlə əlimi sıxdı, evinə gəlməyimi xahiş etdi. Cavabında 
çox məmnun olduğumu bildirdim. Qarı isə gələcəyim günü 
dəqiqləşdirməyi tələb etdi. Özümə qalsaydı, onun evində 
nə ölümüm vardı, ancaq təklifi rədd etmək ədəbsizlik olardı. 
Onunçün də növbəti şənbə ona baş çəkəcəyimi bildirdim. 
Çıxıb gedəndən sonra dostlarımdan onun barəsində bəzi 

şeyləri öyrəndim. Öyrəndim ki, varlıdır, bir xidmətçiylə yaşa- 





yır və səkkiz pişik saxlayır. 
Mister Meyhern: 
Belə, — dedi. — Qarının varlı olması elə bu tezliklə 
ortaya çıxdı? 


Leonard Voul həyəcanla dedi: 

— Yoxsa demək istəyirsiniz ki... 

Ancaq mister Meyherm əlinin hərəkəti ilə onu sakitləşdirdi: 

— İttihamçı tərəf onu təqdim edən kimi istintaqa bir 
də baxmalı olacağam. Adi müşahidəçi miss Frençi varlı- 
hallı güman etməzdi. O, kasıb həyat sürürdü, demək olar, 
başqalarından seçilmirdi. Əgər sizə deməsəydilər, çox 
ehtimal ki, qarının ehtiyac içində yaşadığını hiss edəcəkdi- 
niz. Qarının varlı-hallı olduğunu sizə məhz kim dedi? 

— Dostum Corc Harvey, evində qonaqlıq təşkil edən. 

— Güman ki, belə dediyi onun yadındadır? 

— Nə bilim. O vaxtdan çox keçib. 

— Tamamilə doğrudur, mister Voul. Başa düşürsünüzmü, 
ittihamçının ilk məqsədi sizin maddi cəhətdən korluq çəkdiyi- 
nizi müəyyənləşdirmək olacaq. Bu belədir, düz demirəmmi? 

Leonard Voul qızardı, alçaq səslə: 

— Elədir, — dedi. — O vaxt dözülməz dərəcədə ehtiyac 
içərisində idim. 

Mister Meyhern yenidən: 

— Tamamilə doğrudur, — dedi. — Dediyim kimi, korluq 
çəkdiyiniz vaxt varlı qadınla tanış olmusunuz və cidd- 
cəhdlə əlaqənizi möhkəmləndirmisiniz. Tutaq ki, qadının 
dövlətli olmasından sizin heç xəbəriniz yox idi, evinə açıq 
ürəklə gedirdiniz... 

— Başqa nə niyyətim ola bilərdi? 

— Güman edək ki, belədir. Mən məsələni müzakirə 
etmirəm. Ona başqa mövqedən yanaşıram. Çox şey mister 
Harveydən asılı olacaq. Görəsən, sizinlə etdiyi söhbətini 
unudub, ya yadındadır? Bəlkə, onu inandırıblar ki, söhbət 
həqiqətdə olduğu vaxtdan gec olub? 

Leonard Voul bir an fikrə getdi. Sonra rəngi qaçmış 
halda, kifayət qədər qətiyyətlə dedi: 

— Zənnimcə, bu yol müvəffəqiyyətli olmayacaq. Qonaq- 
lıqda olanların bəziləri onun sözlərini eşitdilər, hətta bir- 
ikisi sataşaraq varlı qadını özümə məftun etdiyimi dedi. 


Vəkil təəssüfləndiyini əlinin hərəkəti ilə gizlətməyə 
çalışaraq dedi: 

— бәнгтәф. Ancaq açıq danışdığınız üçün sağ olun, 
mister Voul. Mənə çox köməyiniz dəyir. Mühakiməniz çox 
doğrudur. Dediklərimin üstündə təkid edib dursaq, acı- 
nacaqlı ola bilər. Bu yolu bir kənara qoyaq. Deməli, siz 
Emili Frençlə tanış oldunuz... ona özünüzdə ehtiyac hiss 
etdiniz... tanışlığınız möhkəmləndi. Bütün bunları izah 
etmək üçün aydın səbəb lazımdır. Necə oldu ki, siz — gözəl 
görkəmli, idmanı sevən, dostları ilə tanınan, otuz üç yaşlı 
bir gənc — vaxtınızın çoxunu yaşlı qadına sərf etdiniz? 

Leonard Voul əsəbi hərəkətlə əllərini qaldırdı: 

— Deyə bilmərəm, doğrudan, deyə bilmərəm. Əvvəl 
getdim, inad etdi ki, bir də gəlim. Dedi ki, təkdir, kimsə- 
sizdir, günü çox darıxdırıcı keçir. Təklifini rədd etmək çətin 
idi. Mənə elə nəvaziş, səmimiyyət göstərirdi ki, çıxılmaz 
vəziyyətdə qalmışdım. Bilirsinizmi, mister Meyhern, təbiət- 
cə zəifəm, təsir altına tez düşürəm, istəmədiyim şeyi inkar 
edə bilmirəm. Üç-dörd dəfə onun evinə gedəndən sonra 
bu qoca qadına qarşı məndə səmimi hisslər baş qaldırdı. 
Hələ uşaqkən anamı itirmişdim. Xalam məni böyütmüşdü, 
on beş yaşa çatanda o da öldü. Şübhəsiz, bu vaxt məni 
oğulluğa götürən, yaxud əzizləyən olsaydı, çox sevinərdim. 
Sözlərimə gülməyin. 

Mister Meyhern gülmədi. Yenidən gözlüyünü çıxardı və 
təmizlədi, bu, onun dərin fikrə daldığını göstərirdi. Nəha- 
yət, dedi: 

— Bütün bunlarla razıyam, mister Voul. Psixoloji cəhət- 
dən bu mümkündür. Məhkəmənin buna necə baxaca- 
ğını deyə bilmərəm. Zəhmət olmasa, söhbətinizə davam 
edin. Miss Frenç ilk dəfə sizdən nə vaxt xahiş etdi ki, onun 
biznes işlərinə kömək edəsiniz? 

— Bilmirəm, üçüncü, ya dördüncü dəfə gələndə. Haqq- 
hesabdan başı yaxşı çıxmırdı, odur ki pullarından yaman 
narahat idi. 

Mister Meyhern tərs-tərs yuxarı baxdı: 

— Ehtiyatlı olun, mister Voul. Xidmətçi Cənet Makenzi 
bildirir ki, xanımı biznesdən yaxşı başı çıxan adam idi. Bütün 
işlərini özü görürdü. Hətta bankirlər də öz ifadələrində 
bunu təsdiq edirlər. 

Voul səmimiyyətlə dedi: 

— Bunu deyə bilmərəm. Axı özü mənə belə demişdi. 

Mister Meyhern sükut içində ötəri ona baxdı. Özünə 
deməsə də, Leonard Voulun günahsız olduğuna inamı 
daha da artdı. Yaşlı qadınların psixologiyasına bələd idi. 
Voulu görəndə Frenç onun gözəlliyinə aludə olmuş, evinə 
gətirmək üçün müxtəlif bəhanələr axtarmışdır. Axırda bir 
çarə tapmış, demişdir ki, pul haqq-hesabından, guya, başı 
çıxmır, ona görə də ondan kömək istəmişdir. Bununla da 
Leonard Voulu şirnikləndirmişdir. Yəqin, özünün dövlətli 
olmasını bu gəncə bildirmək fikri də yoxmuş. Emili 
Frenç möhkəm iradəli qadın idi: ürəyindən keçən hər 
şeyin xərcini o dəqiqə ödəmək istəyirdi. Mister Meyhern 
bütün bunları fikrindən ötəri keçirdi, ancaq heç nəyi hiss 
etdirmədi. Növbəti sualını verdi: 

— Yaxşı, ona kömək etdinizmi? 

— Etdim. 

— Mister Voul, indi sizdən ciddi bir şey soruşmaq 
istəyirəm. Unutmayın ki, bu çox mühüm məsələdir, gərək 
düzgün cavab verəsiniz. Ehtiyac içərisində idiniz. Digər 
tərəfdən siz yaşlı qadının maliyyə işlərini idarə edirdiniz. Elə 
bir qadının ki, öz sözləriylə desək, biznesdən az, yaxud heç 
başı çıxmırdı. Olurdumu ki, əlinizdən gəlib-keçən qiymətli 
kağızları bu və ya digər tərzdə öz xeyrinizə dəyişəsiniz? Heç 
öz mənafeyinizi üstün tuturdunuzmu? 

O, mister Voulun cavabını gözləmədən əlavə etdi: 

— Siz əvvəlcə fikirləşin. Qarşınızda iki yol durur: daha 
asan yollarla qarının var-dövlətini ələ keçirə bilərdiniz. İşdir, 
desələr pullara sahib olmaq üçün qətlə əl atıbsınız, onda sizin 
qarının işlərini idarə edərkən vicdanlı, açıqürəkli olduğunuzu 
göstərməyə çalışmalıyıq. Digər tərəfdən, əgər məhkəmə bir 
şeydən yapışacaqsa, — əgər sübut edilsə ki, hansı yollasa 
yaşlı qadının başını tovlamısınız, onda cəhd edib aydınlaş- 
dırmalıyıq ki, sui-qəsd etməkdə heç bir məqsədiniz olmayıb. 
Çünki qarı artıq sizin üçün xeyirli gəlir mənbəyi idi. Fərqi hiss 
edirsiniz? İndi isə xahişim odur ki, cavab üçün tələsməyin. 

Lakin Leonard Voul, demək olar ki, heç fikirləşmədi: 

— Miss Frençlə işgüzar əlaqələrim anlaşıqlı, göz yaşı 
kimi aydın idi. İmkanım daxilində onun xeyrinə çalışırdım, 
işə baxan hər kəs bunun şahidi ola bilər. 


— Təşəkkür edirəm. Yükümü xeyli yüngülləşdirdiniz. 
Zənnimcə, başa düşürsünüz ki, belə mühüm məsələdə 
yalan söyləmək yalnız ağılsız adamın işi ola bilər. 

Mister Voul həvəslə dedi: 

— Sui-qəsdin mənə heç bir xeyri dəymirdi, şübhəsiz, 
bəraət qazanmaq üçün ən çox bu kömək edə bilər. Mən- 
cə, bayaqdan dediklərinizin canı odur ki, qarının var-döv- 
lətindən xeyir götürmək üçün onunla tanışlığımı möh- 
kəmlətmişəm. Bununla razılaşıram, amma qarının ölümü 
bütün ümidlərimi puça çıxarır. 

Vəkil gözlərini ona zillədi. Sonra çeşməyini həmişəki 
təki qurdaladı. Nəhayət, sözə başladı: 

— Mister Voul, sizə məlum deyilmi ki, miss Frençin yaz- 
dığı vəsiyyətnamədə əsas xeyir görən sizsiniz? 

Müttəhim sıçrayıb ayağa qalxdı. Təşviş və həyəcanı 
aydın və təbii idi: 

— Nə? Aman Allahl Nə danışırsınız? Bütün pullarını 
mənə vəsiyyət edib? 

Mister Meyhern yavaşca başını tərpətdi. Voul yenidən 
yerinə çökdü, əlləri ilə başını tutdu. 

— Özünüzü yalandan elə göstərirsiniz ki, guya, vəsiy- 
yətnamədən xəbəriniz yoxdur. Əgər desəm xidmətçi Cənet 
Makenzi and içir ki, bundan məhz sizin xəbəriniz var, onda 
nə cavab verərdiniz? Xidmətçi bildirir ki, xanımı bu məsələ 
ilə əlaqədar sizinlə məsləhətləşmiş və niyyətini ona da söy- 
ləmişdir. 

— Elə bircə bu çatmırdı. Xidmətçi yalan deyir. Yox, 
çox yuxarıdan getdim. Cənet yaşlı qadındır. Əslində, öz 
xanımına sadiq keşikçi idi və məndən xoşu gəlmirdi. Qıs- 
qanc idi, hər şeydən şübhələnirdi. Məncə, miss Frenç 
etibar edərək öz niyyətini Cənetə açmış, Cənet də onun 
dediyini ya baş-ayaq anlamış, ya da belə qənaətə gəlib ki, 
mən yaşlı qadını aldadaraq buna vadar etmişəm. Güman 
ki, xidmətçi indi özü də dediyini dəbbələyər. 

— Bəlkə, sizdən xoşu gəlmədiyi üçün hadisəni belə 
qələmə verir? 

Leonard Voul diksindi, vəcdə gəldi: 

— Əlbəttə yox. O, niyə belə etməlidir ki? 

Mister Meyhern fikirli halda dedi: 

— Bilmirəm. Ancaq sizə qarşı çox qəzəblidir. 

Yazıq gəncin boğazı yenidən qurudu, mızıldandı: 

— Necə də dəhşətlidir! Deyəcəklər ki, onu belə bir işə 
sövq etmişəm, vadar etmişəm ki, dövlətinin mənə çatması 
barədə vəsiyyətnamə yazsın. Həmin gecə də ora getmi- 
şəm və elə vaxt seçmişəm ki, evdə heç kəs olmasın. Səhəri 
onu tapmışdılar. Off, ilahil Necə də dəhşətlidirl 

— Evdə heç kəsin olmadığını deməkdə səhv edirsiniz. 
Xatirinizdədirsə, o axşam Cənet harasa getməliydi. Get- 
mişdi də. Ancaq rəfiqəsinə söz verdiyi koftanı gətirmək 
üçün geri qayıtmışdı. O, arxa qapını açarla açıb içəri gir- 
miş, pilləkənlərlə qalxıb koftanı götürmüş və otaqdan çıx- 
mışdır. Bu vaxt xidmətçi qonaq otağında səslər eşidir. Nə 
barədə söhbət getdiyini ayırd etməsə də, and içir ki, danı- 
şanlardan biri miss Frenç, digəri isə kişi imiş. 

— Onun yarısında, — Leonard Voul dedi. — Onun yarı- 
sında... — Sıçraryıb ayağa qalxdı. — Belə isə canım qurtardı, 
canım qurtardı... 

— Necə yəni canım qurtardı? — gözləri bərələ qalan 
mister Meyhern səsini ucaltdı. 

— Saat doqquz otuz radələrində mən evdə olmuşam. 
Arvadım da bunu təsdiq edə bilər. Doqquza beş dəqiqə 
qalmış miss Frençin evindən çıxmışam, təxminən, ona 
iyirmi dəqiqə işləyəndə evə çatmışam. Arvadım da evdə 
oturub məni gözləyirdi. Ah, şükür Allaha. Şükür Allaha. 
Yaxşı ki, Cənet Makenzinin koftası varmış. 

Kefikök Voul vəkilin çöhrəsindəki kədərli ifadənin dəyiş- 
mədiyini çətin ki hiss etdi. Ancaq son sözləri onu zərblə 
yerə çırpdı: 

— Sizcə, bəs miss Frençi kim öldürüb? 

— Əlbəttə, gecə qulduru... Əvvəlcə güman edildiyi kimi, 
yadınızdadırsa, pəncərə sındırılıb. Qadın vurulan ağır ling 
zərbəsindən ölüb, ling də yanında — döşəmənin üstündə 
tapılıb. Evdəki əşyalardan bəzisi yoxa çıxıb. Ancaq Cənetin 
mənə olan nifrətinə və axmaq şübhələrinə baxmayaraq, 
polis heç vaxt düzgün izdən yayınmamışdır. 

Vəkil dedi: 

— Çətin ki bu, işə kömək edə, mister Voul. Evdən 
qiymətsiz şeylər yoxa çıxmışdır. Həm də pəncərədəki izlər 
hələ dəqiq müəyyənləşdirilməyib. Bundan başqa, özün 
haqqında bir fikirləş. Deyirsən ki, onun yarısında qadının 


evində olmamısan. Elə isə o adam kimdir ki, Cənet onun 
miss Frençlə otaqda səsini eşidib? Qadın çətin ki quldurla 
belə səmimi söhbət edəydi. 

Voul: 

Xeyr, — dedi. — Xeyr... — O, karıxmış, sarsılmış görkəm 
aldı. Ancaq necə olsa da, özünə gələrək əlavə etdi: — Bu, 
məni vəziyyətdən çıxarır. Cinayət törədilən vaxt mən başqa 
yerdə olmuşam. Siz yubanmadan Romeyni – arvadımı gör- 
məlisiniz. 

Vəkil sakit, könülsüz dedi: 

— Şübhəsiz, missis Voulu siz həbs ediləndə gərək görəy- 
dim, ancaq onu evdə tapmadım. Şotlandiyaya zəng çal- 
dım və öyrəndim ki, bu gecə geri qayıdır. Vaxt itirmədən 
onu da görməliyəm. 

Voul başını tərpətdi, üzünə böyük razılıq ifadəsi çökdü: 

— Hə, Romeyn hər şeyi sizə deyəcək. İlahil Bəxtim nə 
yaman gətirdi. 

— Çox üzr istəyirəm, mister Voul, arvadınızı çox sevirsiniz? 

— Əlbəttə. 

— Bəs o? 

— Romeyn mənə sadiqdir. Dünyada mənim üçün hər 
şeydən keçər. 

Voul ehtirasla danışırdı, ancaq vəkilin ürəyi düşdü: 
sadiq arvadın şahidliyi etibar qazanacaqdımı? 

— Doqquz iyirmidə sizin qayıtmağınızı bir adam gör- 
mədi ki? Deyək ki, elə xidmətçiniz? 

— Xidmətçimiz yoxdur. 

— Küçədə bir adama rast gəlmədiniz? 

— Tanışlarımdan heç kəsə. Yolun yarısını avtobusla gəl- 
mişdim. Bəlkə, konduktor xatırlaya. 

Mister Meyhern şübhəli tərzdə başını yellədi: 

— Deməli, arvadınızın sözlərini təsdiq edə biləcək bir 
adam yoxdur? 

— Xeyr. Ancaq bu, lazım da deyil. Yəni o qədər vacibdir? 

— Məncə, yox, — mister Meyhern cəld dilləndi. — Mən- 
cə, yox. İndi başqa bir məsələ: miss Frenç sizin evli oldu- 
ğunuzu bilirdimi? 

— Bəli. 

— Buna baxmayaraq, arvadınızı onun evinə aparmamı- 
sınız. Buna səbəb nə idi? 

İlk dəfə Leonard Voul kəkələdi, qeyri-müəyyən cavab 
verdi: 

— E...e, nə bilim. 

— Xəbəriniz varmı: Cənet Makenzi deyir ki, xanımı 
subay olduğunuza inanırmış və gələcəkdə sizinlə evlən- 
məyi götür-qoy edirmiş. 

Voul güldü: 

— Boş söhbətdir. Aramızda qırx yaş fərq var. 

— Ola bilər, — vəkil cavab verdi. — Ancaq fakt faktlığın- 
da qalır. Arvadınız miss Frençi heç görməyib? 

Çaşbaş qalan Voul yenidən: 

— Xeyr... — dedi. 

— İcazə verin deyim ki, məsələyə münasibətinizi anlaya 
bilmirəm. 

Voul qızardı, tərəddüd etdi, sonra dilləndi: 

— Hər şeyi açıq ürəklə deyəcəyəm. Bilirsiniz ki, ehtiyac 
içərisində idim. Ümid edirdim ki, miss Frenç mənə bir az 
borc pul verər. Mənim xətrimi çox istəyirdi, ancaq gənc 
ailənin ehtiyaca qarşı mübarizəsi ilə heç də maraqlanmırdı. 
Tezliklə mənə məlum oldu ki, arvadımla yola getmədiyim 
— hətta ayrı yaşadığım onun ürəyindəndir. Mənə pul lazım 
idi. Romeynin xətrinə, heç bir şey demədim, özü necə 
qərar çıxaracağını gözlədim. Mənə oğulluğa götürdüyü 
uşaq gözü ilə baxırdı. Ortada heç vaxt evlənmək söhbəti 
olmamışdı, yəqin, Cənetin uydurmasıdır. 

— Elə bu? 

— Bəli, elə bu. 

Bu sözlərdə tərəddüddən nişanə vardımı? Vəkil fikrin- 
dən bunu keçirdi. Ayağa qalxdı, əlini irəli uzatdı: 

— Xudahafiz, mister Voul. — Gəncin arıq sifətinə baxdı, 
qeyri-adi tərzdə davam etdi: — Əleyhinizə saysız-hesabsız 
fakt olsa da, günahınız olmadığına əminəm. Ümid edirəm 
ki, bunu sübut edəcəyəm, sizə bəraət qazandıracağam. 

Voul ona sarı çevrilib gülümsədi və sevinclə dedi: 

— Cinayət zamanı orada olmamağıma özünüz şahid 
olacaqsınız. 

— Bütün məsələ Cənet Makenzinin verdiyi ifadədən 
çox asılıdır. O isə sizə nifrət edir. Bu aydındır. 

Gənc etiraz etdi: 

— Çətin ki, o, mənə nifrət etsin. 


Vəkil bayıra çıxanda başını buladı. “İndi qalır missis 
Voul” — ürəyində dedi. Hadisələrin belə gedişindən ciddi 
narahat olurdu. 

Voullar Paddinqton Qrin yaxınlığında balaca, səliqə- 
siz bir evdə yaşayırdılar. Mister Meyhernin getdiyi ev də 
bu idi. 

Qapının zəng səsinə görkəmindən günəmuzd ev xid- 
mətçisinə oxşayan pinti görkəmli qadın cavab verdi. 

— Missis Voul hələ qayıtmayıb? 

— Qayıtdığı bir saat olar. Ancaq bilmirəm sizi qəbul 
edəcək, ya yox. 

Mister Meyhern sakitcə dedi: 

—Vəsiqəmi ona göstərsəniz, əminəm ki, məni görməyə 
etiraz etməz. 

Qadın şübhə ilə tanımadığı adama baxdı, əlini döşlüyü 
ilə sildi, vəsiqəni aldı. Sonra qapını örtüb onu dəhlizdə 
qoydu. Bir neçə dəqiqədən sonra əhvalı azca dəyişmiş 
halda geri qayıtdı: 

— Zəhmət olmasa, keçin içəri. 

Qadın vəkili balaca qonaq otağına apardı. Divarları 
nəzərdən keçirən mister Meyhern qəfildən xəlvətcə otağa 
girmiş ucaboy, solğun görkəmli qadınla üzləşdi. 

— Mister Meyhem? Ərimin vəkili, elə deyilmi? Sizi 
o göndərib? Buyurun, əyləşin. 

Yalnız qadın danışanda vəkil hiss etdi ki, o, ingilis deyil. 
Qadını başdan-ayağa süzərək dolu yanaqlarını, göyüm- 
tül qara saçlarını, hərdənbir əliylə etdiyi çox zərif hərə- 
kətlərini görəndə isə onun əcnəbi olduğunu qət etdi. Bu 
qəribə qadın həddən artıq sakit idi. Belə sakitliyi adamı 
narahat edirdi. Lap əvvəldən mister Meyhermə bəlli oldu 
ki, anlamadığı bəzi şeylərlə üz-üzə gəlmişdir. 

— Bəli, əzizim missis Voul, — deyə vəkil söhbətə başladı. 
— Hisslərinizi cilovlamalısınız... 

Susdu. Romeyn Voul zərrə qədər də özündən çıxma- 
mışdı. Tamamilə sakit və təmkinli idi. 

— Zəhmət olmasa, əhvalatı mənə danışınl — qadın 
xahiş etdi. — Hər şeyi bilməliyəm. Aldatmağa çalışmayın. 
Ən pis şeyləri belə deyin. — Tərəddüd etdi, sonra vəkilə 
bəlli olmayan qəribə tərzdə, alçaq səslə təkrar etdi: — Ən 
pis şeyləri belə. 

Mister Meyhern Leonard Voul ilə olan söhbətini danışdı. 
O isə hərdənbir başını tərpədərək qulaq asırdı. Vəkil sözü- 
nü qurtaranda qadın dedi: 

— Başa düşürəm. Leonard istəyir ki, o gecə evə ona 
iyirmi dəqiqə işləyəndə gəldiyini deyim. 

Mister Meyhern əlüstü soruşdu: 

— O, evə bu vaxt gəlmişdi? 

Qadın isə könülsüz cavab verdi: 

— Əsas məsələ onda deyil. Dediklərim Leonarda bəraət 
qazandıracaqmı? İfadəmi müdafiə edəcək başqa adam varmı? 

Qadının hərəkətlərindəki təmkinlilik, maraq vəkili nara- 
hat etməyə başladı. 

— Təəssüf ki, heç kəs. 

— Belə. 

O, bir neçə dəqiqə sakit oturdu. Dodaqlarına təbəs- 
süm qondu. 

Vəkilinsə təşviş və həyəcanı getdikcə artırdı. 

— Missis Voul... — vəkil dilləndi, — bilirəm ki, keçirdiyiniz 
hisslər... 

— Eləmi? — qadın ona fikrini tamamlamağa macal ver- 
mədi. — Təəccüblüdür. 

— Yaranmış vəziyyətdə... 

— Yaranmış vəziyyətdə kimsədən kömək ummaq niy- 
yətində deyiləm. 

Vəkil təşvişlə ona baxdı: 

— Əzizim missis Voul, unutmayın ki, həyəcanlısınız. 
Ərinizə bu qədər sadiq ola-ola... 

— Nə dediniz? 

Qadının səsindəki kəskinlik vəkili məcbur etdi ki, fikrini 
bir də desin. Tərəddüd içərisində vəkil təkrar etdi: 

— Ərinizə sadiq ola-ola... 

Romeyn qəribə təbəssümlə, yavaş-yavaş başını buladı 
və zəif səslə soruşdu: 

— Sizə o deyib ki, mən ona sadiqəm? Hə... görürəm, elə 
deyib. Kişilər nə qədər axmaq olarmış. Axmaq... axmaq... 

Qəfil ayağa durdu. Vəkili çulğayan bayaqkı həyəcan 
indi qadının səsində duyulurdu: 

— Mən ona nifrət edirəm, bunu bilin. Nifrət edirəm. Nif- 
rət edirəm. Kaş gözlərimin qabağında boğazından asaydı- 
lar, canı çıxanacan tamaşa edəydim. 


Vəkil gözləri kəlləsinə çıxan qadının qarşısından geri 
sıçradı. 

Qadın irəli addımlayıb izah etdi: 

— Tamaşa edəcəyəm. Tutaq ki, dedim, Leonard o 
gecə ona iyirmi dəqiqə işləmiş deyil, on birə iyirmi dəqiqə 
işləmiş gəlib. Leonard bildirir ki, ona çatan pulun haradan 
gəldiyindən xəbəri yoxdur. Tutaq ki, dedim, onun hər 
şeydən xəbəri var, o pullara bel bağlayırdı və onları ələ 
keçirmək üçün də sui-qəsd etmişdir. Tutaq ki, dedim, 
Leonard o gecə evə gələndə nə törətdiyini mənə etiraf 
etdi. Plaşında qan ləkəsi vardı. Sonra nə olsun? Tutaq ki, 
məhkəmədə durub bütün bunları bir-bir söylədim. 

Qadın gözləriylə onu, sanki, döyüşə çağırırdı. Vəkil 
artan təşvişini güclə boğdu, özünü fikirli göstərməyə çalışdı. 

— Heç kim sizi məcbur edə bilməz ki, ərinizə qarşı ifadə 
verin... 

— O, mənim ərim deyil. 

Bunu çox qəti dedi. Vəkilə elə gəldi ki, qadını səhv 
başa düşdü. 

— Nə dediniz? Mən... 

— O, mənim ərim deyil. 

Araya elə güclü sükut çökdü ki, milçək uçsaydı, eşidilərdi. 

- Mən Vyanada aktrisa idim. Ərim də sağdır, 
dəlixanadadır. Buna görə də evlənə bilmədik. İndisə çox 
şadam, — deyə həyasızcasına başını buladı. 

Mister Meyhern dedi: 

— İstərdim ki, bir şeyi açıb söyləyəsiniz. 

Həmişəki kimi özünü soyuqqanlı, sakit göstərməyə 
çalışdı. 

— Leonard Voula qarşı niyə bu qədər kinlisiniz? 

Başını yellədi, dodağı qaçdı: 

— Belə... Siz bunu istəyirsiniz. Ancaq deməyəcəyəm. 
Sirrimi açmayacağam. 

Mister Meyhern öskürdü, boğazını arıtladı, ayağa qalxdı: 

— Görünür, söhbəti uzatmaq əbəsdir. Müttəhimi dindi- 
rəndən sonra yenidən sizinlə görüşəcəyəm. 

Əsrarəngiz gözləri ilə vəkilə baxan qadın ona yaxınlaşdı: 

— Düzünü deyin, bu gün bura gələndə onun günahsız 
olduğuna inanırdınızmı? 

— İnanırdım, — mister Meyhern dedi. 


1LSRAM VAVOV ILVAAISeGƏ€ YANNA HiSVTİNİ 


oy 
о 
mar 





ŞAHİD 


— Səfeh, — qadın güldü. 

— Elə indi də inanıram, — vəkil sözünü tamamladı. 
— Qecəniz xeyrə qalsın, madam. 

Otaqdan çıxdı, xatirində qadının sifətinin heyrətdən 
donmuş ifadəsi qaldı. Küçə boyunca mister Meyhern öz- 
özünə fikirləşirdi: “Kələfin ucu bu qadındadır”. 

Əhvalat başdan-ayağa son dərəcə qəribə idi. Qadın 
da qəribə idi. Təhlükəli qadına oxşayırdı. Gözlərindən od 
tökülürdü. Qadın ki işə qarışdı, onda iblisə dönür. 

Nə etmək olardı? Bədbəxt taleli gəncin əl-ayağı yerdən 
üzülmüşdü. Şübhəsiz, ehtimal etmək olardı ki, cinayəti 
o törətməmişdir. 

“Xeyr, – mister Meyhern düşünürdü. — Xeyr... İfadələ- 
rin, demək olar, hamısı onun əleyhinədir. Bu qadına inan- 
mıram. Danışdıqlarını özündən uydurur. Məhkəmədə heç 
vaxt belə danışmazdı”. 

Daha inamla hərəkət etmək lazımdır. 


x k x 


Şəhər polis məhkəməsinin təhqiqatı qısa və həyəcanlı 
keçdi. İttihamın əsas şahidləri — ölən qadının xidmətçisi 
Cənet Makenzi və müttəhimin məşuqəsi, mənşəcə avstri- 
yalı Romeyn Heylger idi. 

Mister Meyhern məhkəmədə oturub, sonuncunun 
mübahisə ilə nəticələnən ifadəsini dinlədi. Qadının uydur- 
malarını o, bir dəfə eşitmişdi. 

Müttəhim müdafiə olunmaq üçün özünü topladı. 
Mühakiməyə çağırıldı. 

Mister Meyhernin əsəbləri tarıma çəkilmişdi. Leonard 
Voula qarşı təhqiqatın ümidsizliyini sözlə ifadə etmək çətin idi. 

Hətta müdafiə ilə məşğul olan tanınmış kral vəkilinin 
də inamı az idi. Şübhə içərisində dedi: 

— Avstriyalı qadının dəlillərini puça çıxarsaq, bir iş görə 
bilərik. Ancaq bu, müşkül məsələdir. 

Mister Meyhern bütün fikrini sadə bir məsələ üzərində 
cəmləşdirdi: təsəvvür edək ki, Leonard Voul həqiqəti deyir 
və ölən qadının evini doqquzda tərk etmişdir. Bəs Cənetin 
miss Frençlə saat onda danışığını eşitdiyi o adam kim olub? 

Yeganə işıq ucu bir neçə gün əvvəl xalasını dilə tutub 
tovlamaq istəyən, onu hədələmiş tüfeyli bacısı oğlu idi. Vəkil 


bilirdi ki, Cənet Makenzi həmişə bu gənclə əlaqədə olmuş- 
dur, tələblərini də ondan gizlətməmişdir. Çox ehtimal ki, elə 
Leonard Voul miss Frençdən ayrılandan sonra otaqdakı 
bacısı oğluymuş, özü də son zamanlar heç gözə dəymir. 

Bütün başqa istiqamətlərdə vəkilin axtarışları nəticə 
verməmişdi. Leonard Voulu öz evinə girən, yaxud miss 
Frençin evindən çıxan görən olmamışdı. Kriklvuddakı evə 
adam girib-çıxdığını heç kəs görməmişdi. Bütün sorğular 
boşa çıxırdı. 

Məhkəmə ərəfəsində mister Meyhern məktub aldı. Bu, 
onun fikirlərini tamamilə yeni istiqamətə yönəltməli idi. 

Məktub saat altı poçtu ilə gəlmişdi. Üstünə səliqəsiz 
marka vurulmuş zərfdəki məktub adi kağızda savadsızca- 
sına cızma-qara edilmişdi. Mister Meyhern məzmunu anla- 
yanacan onu bir-iki dəfə oxudu. 


“Əziz mister! 

Siz cavan oğlanın vəkilisiniz. Əgər istəyirsinizsə ki, 
üz-gözü boyaqlı, özündən yalanlar qondaran o əcnəbi 
arvadın iç üzünün kimə bəlli olduğunu biləsiniz, Şouz 
Rentsə, Stepney 16-ya gəlin. Bu, 2 yüz soverenəl başa 
gələcək sizə. Missis Moqsonu soruşarsınız”. 


Vəkil oxudu, bir də oxudu. Şübhəsiz, fikrindən keçdi 
ki, bu, araya ikitirəlik salmaq üçün də ola bilər, lakin get- 
gedə yəqin etdi ki, məktubda həqiqət yazılıb. Həm də bu, 
müttəhimin sonuncu ümid yeri idi. Romeyn Heylgerin 
ifadəsi onu yaman çaşbaş salmışdı. Hamıya bəlli əxlaqsız 
həyat keçirmiş bir qadının ifadəsi etibarsız olmalı idi. 
Müdafiə olunan tərəfin onun ifadəsinə əsaslandığı xətt ən 
yaxşı halda zəif idi. 

Mister Meyhernin dumanlanmış fikri aydınlaşırdı. Nəyin 
bahasına olur-olsun, müttəhimə bəraət qazandırmaq 
onun vəzifəsi idi. Şouz Rentsə getməliydi. 

Üfunət iyi verən xarabalıqdakı hay-hayı gedib, vay-vayı 
qalmış binanı tapmaqda çətinlik çəkdi. Nəhayət, tapdı. 
Missis Moqsonun sorağı ilə üçüncü mərtəbədəki otağa 
yaxınlaşdı. Qapını döydü, cavab almadıqda bir də döydü. 
Bu dəfə içəridən xışıltı eşitdi: qapı ehtiyatla açıldı, kiminsə 
qaraltısı göründü. 





! Soveren - İngiltərədə qızıl pul vahidi 

Qəfildən bir qadın — əgər o, qadın idisə — qımışdı, qapını 
bir qədər də araladı, batıq səslə: 

— Hə, sizsiniz, əzizim, — dedi. — Yanınızda başqa bir 
adam yoxdur? Zarafat etmirsiniz ki? Çox yaxşı. Keçə bilər- 
siniz... Keçə bilərsiniz. 

Vəkil bir qədər könülsüz halda dəhlizi adlayıb, içəri- 
sində qaz pilətəsi yanan, balaca, çirkli otağa keçdi. Otağın 
küncündə səliqəsiz, yığılmamış çarpayı, adi uzun stol, iki 
sınıq-salxaq stul vardı. İlk dəfə mister Meyhern bu üfu- 
nətli mənzilin sahibəsini başdan-ayağa nəzərdən keçirdi. 
O, beli bükülmüş, səliqəsiz, pırtlaşıq qonur saçlı, sifətini 
şərflə bərk-bərk sarımış ortayaşlı qadın idi. O, vəkili gör- 
cək yenidən güldü, əvvəlkitək gülüşü qəribə və anlaşıl- 
maz idi. 

— Təəccüblənirsiniz ki, niyə öz gözəlliyimi gizlədirəm, 
əzizim? Ha, ha, ha. Qorxuram ki, sizi yoldan çıxaram. Hə, 
necədir? Ancaq sizi sınayacağam... sınayacağam sizi... 

Qadın şərfi açdı. Vəkil çapıq görcək ixtiyarsız geri 
sıçradı. Qadın yenidən şərfi üzünə çəkdi. 

— Məni öpmək istəmirsiniz ki, əzizim? Ha, ha, ha. 
Sizi anlayıram. Ancaq bununla belə, mən də bir vaxtlar 
füsunkar olmuşam – çox-çox əvvəl. Ӧ2- gözümü bu hala 
salan sulfat olub, əzizim, sulfat... Eh, ömrüm boyu yeri 
qalacaq. 

Qadını anlaşılmaz, müəmmalı hisslər çulğadı. Mister 
Meyhern, əbəs də olsa, bunları duymağa çalışdı. Nəhayət, 
qadın susdu. Barmaqları qeyri-ixtiyari açılıb-yumulurdu. 

Vəkil ciddi, qətiyyətlə dedi: 

— Yetər. Bura gəlmişəm ki, müttəhim Leonard Voula 
bəraət qazandırmaq üçün lazımi məlumat alım. Əsas məsələ 
bu deyilmi? 

Qadın bic-bic gözlərini süzdürdü və xırıltılı səslə dedi: 

— Bəs pul, əzizim? Yadınızdadırsa, iki yüz soveren 
olsun gərək... 

— İfadə vermək borcunuzdur, bununçün sizi məhkə- 
məyə də çağıra bilərlər. 

— Belə getsə, çətin, əzizim. Mən qoca arvadam, özüm 
də heç nə bilmirəm. Ancaq mənə iki yüz soveren versən, 
bəlkə, bir-iki işarə verdim. Aydındır? 

— Necə yəni bir-iki işarə? 


— Məktuba nə deyirsiniz: onun yazdığı məktuba? Nə 
təhər ələ keçirməyimə baş qoşmayın. Bu, mənim işimdir. 
Hər halda, bütün şeyləri alt-üst edəcək. Əvvəlcə iki yüz 
soverenimi verin görüm. 

Mister Meyhern soyuqqanlılıqla ona baxdı, götür-qoy 
etdi. 

— On funt verəcəyəm, bircə funt da artıq yox. Bu şərtlə: 
dedikləriniz doğru olsun. 

Qadının gözləri dörd oldu, kəkələyərək dedi: 

— On funt? 

— Yaxşı, iyirmi funt, axırıncı sözümdür. 

Mister Meyhem gedirmiş kimi yerindən qalxdı. Sonra 
gözlərini diqqətlə qadına zilləyərək cibindən pul çıxartdı və 
iyirmi bir funt saydı. 

— Görürsünüz, üstümdə olan elə bu qədərdir: ya 
götürün, ya da qaytarın. 

Amma artıq bilirdi ki, qadına elə pulun ucunu göstər- 
mək bəsdir. O mırtıldadı, bir az nəm-nüm etdi. Nəhayət, 
yumşaldı. Çarpayıya yaxınlaşdı, mitili çıxmış döşəyin altın- 
dan nəsə götürdü, hirslə dedi: 

— Budur. İstədiyin lap üstdəkidir, səni görüm lənətə 
gələsənl 

Qadın bir bağlama məktub gətirmişdi. Mister Meyhern 
onu açdı, adəti üzrə, soyuqqanlılıqla və işgüzar tərzdə 
məktubları nəzərdən keçirdi. Maraqla baxan qadın vəkilin 
üz-gözündən heç nə duymadı. 

Məktubları bir-bir oxudu, yenidən üstdəkinə qayıtdı, 
onu ikinci dəfə oxudu. Sonra məktubları səliqə ilə bağ- 
ladı. 

Bunlar sevgi məktubları idi — Romeyn Heylger yaz- 
mışdı. Özü də Leonard Voula yox. Üstdəki məktubun tarixi 
müttəhimin həbs edildiyi gün qoyulmuşdu. 

Qadın şikayətləndi: 

— Doğru demişəm, əzizim? Nə deyirsiniz, karınıza gələr 
o məktub? 

Mister Meyhern məktubları cibinə qoydu, sonra soruşdu: 

— Necə ələ keçirmisiniz? 

Qadın gözlərini süzdürərək dedi: 

— Bu, sirdir. Ancaq bəzi şeyləri də bilirəm. O arvadın 
məhkəmədəki ifadəsini eşitdim. Deyirdi ki, on birə iyirmi 

dəqiqə işləyəndə evdəydi. Öyrənin, görün bir harada olub. 
Lion Roud kinoteatrından soruşun. dnutmazlar: o qədər 
cazibədar qızdır ki... lənətə gəlsin onu. 

Mister Meyhern soruşdu: 

— O adam kimdir? Burada yalnız Xristian adı yazılıb. 

Qadının səsi kobudlaşdı, əlləri açılıb-yumulmağa baş- 
ladı. Nəhayət, sifətini göstərdi. 

— Məni bu hala salan odur. İndi illər sovuşub. O vaxt- 
lar onu əlimdən alanda missis Voul şıltaq qız idi. Mənsə, 
həmin adamın arxasınca düşdüm... Ona qovuşmaq istə- 
dim, o isə lənətə gəlmiş zəhrimarı üzümə atdı. Missis Voul 
güldü, onu görüm Allah öldürsün. Əvəzini çıxmaq üçün 
illərlə məqam axtardım. Arxasınca düşdüm, izlədim onu. 
İndi ələ keçirmişəm. Buna görə məğmun olacaq, düz 
demirəmmi, əzizim? O, əziyyət çəkməyəcək? 

Mister Meyhern sakitcə dedi: 

— Yalan ifadə verdiyi üçün, yəqin, həbs cəzasına məh- 
kum ediləcək. 

— Bircə tez tutun. İstədiyim də budur. İndi gedirsiniz, 
ya yox? Bəs pul? Mənə çatacaq pullar haradadır? 

Mister Meyhern dinməz-söyləməz kağız pulları masanın 
üstünə qoydu. Sonra dərindən nəfəs alıb geri döndü, otağı 
tərk etdi. Geri baxanda gördü ki, qarı əlində pul yavaşca 
zümzümə edir. 

Vaxt itirmədi. Lion Rouddakı kinoteatrı lap tez tapdı. 
Mister Meyhern razı qaldı. Romeyn Heylger həmin gecə 
saat ondan sonra buraya bir kişiylə gəlibmiş. Qapıçı müşa- 
yiət edəni dəqiq xatırlamırdı, lakin yanındakına həmin gecə 
saat ondan baxdıqları film haqqında öz fikrini danışan 
xanımı tanıdı. Filmə axıracan baxmayıblar, təxminən, bir 
saat tez çıxıblar. 

Mister Meyhern razı qaldı. Romeyn Heylgerin verdiyi 
ifadə başdan-ayağa yalan və iftira zənciriymiş. Müttəhim- 
dən zəhləsi getdiyi üçün belə yalanlar uydurmuşdu. Vəkil 
düşündü ki, görəsən, qadının nifrətinin arxasında nələr giz- 
ləndiyini haçansa biləcəkmi? Axı Leonard Voulun onunla nə 
qəsd-qərəzliyi var? 

Vəkil qadının müttəhimə olan münasibətini deyəndə 
o, həbs ediləcəyini gözünün altına aldı. Açıqca bildirdi ki, 
belə bir şey inandırıcı deyil. Bununla belə, mister Meyher- 


nə elə gəldi ki, müttəhim əvvəl heyrətlənsə də, indi onun 
etirazında inandırıcılıq yoxdur. 

Mister Meyhern bunu başa düşdü. Bildi ki, yanılmır. 
İki nəfər arasında nəsə bir sirr vardı. Mister Meyherni fikir 
götürdü ki, görəsən, bir gün bunu öyrənə biləcəkmi? 

Vəkil saatına baxdı. Gec idi, vaxt itirmək olmazdı. Taksi 
saxlatdı, ünvanı dedi. Oturan kimi öz-özünə pıçıldadı: 

— Ser Çarlz məsələdən dərhal xəbərdar olmalıdır. 


xK k x 


Emili Frençə sui-qəsd etmiş Leonard Voulun məhkə- 
məsi geniş maraq doğurmuşdu. Bir tərəfdən müttəhim 
gözəl, cavan idi, digər tərəfdənsə belə alçaq cinayətdə 
günahlandırılırdı. Başqa maraq doğuran cəhət müttəhimin 
əsas şahidi Romeyn Heylger idi. Müxtəlif qəzetlərdə onun 
şəkli verilmiş, mənşəyi və həyatı haqqında neçə-neçə 
məqalə uydurulmuşdu. 

Məhkəmə iclası kifayət qədər sakit açıldı. Əvvəlcə 
cürbəcür texniki dəlillər nəzərdən keçirildi, sonra Cənet 
Makenzi çağırıldı. O, dediklərini bir də təkrar etdi. İstintaq 
zamanı Voulun miss Frençlə münasibəti barədə vəkilin bir 
neçə sualına cavab verərkən Makenzi dolaşdı. Ziddiyyətli 
fikirlər söylədi. Vəkil də belə bir faktı nəzərə çarpdırdı ki, 
həmin gecə Makenzi otaqda səs eşitməsinə baxmayaraq, 
orada məhz Voulun olmasını göstərən dəlil yoxdur. Həm 
də Makenzinin ifadəsindən hiss edilir ki, evdə müttəhimə 
olan münasibətində qısqanc imiş və ondan zəndeyi-zəh- 
ləsi gedirmiş. 

Sonra növbəti şahid çağırıldı: 

— Adınız Romeyn Heylgerdir? 

— Bəli. 

— Mənşəcə avstriyalısınız? 

— Bəli. 

— Siz son on üç ildə müttəhimlə birgə yaşamısınız və 
özünüzü onun arvadı kimi aparmısınız? 

Romeyn Heylgerin baxışları qəribə, anlaşılmaz ifadə aldı. 

— Bəli. 

Suallar davam edirdi. Bir-birinin ardınca mübahisəli 
faktlar ortaya çıxırdı. Haqqında söhbət gedən həmin gecə- 
də müttəhim özüylə ling götürübmüş. On birə iyirmi dəqiqə 


LSIHA VAVOV ILVAAISeGƏ YANNA HiSVTİNİ 


oy 
о 
— 





ŞAHİD 


işləyəndə evə qayıdıb, yaşlı qadını öldürdüyünü etiraf edib. 
Manietləri qan ləkələriylə bulandığından onları mətbəxdəki 
sobada yandırıb. Heylgeri də müxtəlif vasitələrlə hədələyə- 
rək qorxudub ki, bu barədə səsini çıxarmasın. 

Əhvalat söyləndikcə məhkəmənin müttəhimin xeyrinə 
olan cüzi fikri də dəyişdi. Onu çətin vəziyyətdə qoydu. Odur 
ki başını aşağı dikib oturdu. Sanki, həbs ediləcəyini bilirdi. 

Bununla belə, Romeynin vəkili onun ədavət və kinini 
ört-basdır etməyə çalışırdı. Romeyni qərəzsiz qadın kimi 
görmək istəyirdi. 

Müttəhimin zəhmli vəkili ayağa qalxdı. 

Heylgerə bildirdi ki, verdiyi ifadə başdan-ayağa qəs- 
dən uydurulmuşdur, hətta haqqında söhbət gedən vaxtda 
o, öz evində olmamışdır. Başqa birisiylə sevişdiyindən bilə- 
rəkdən yollar axtarırmış ki, Voulu etmədiyi cinayət üstündə 
ölümə məhkum etdirsin. 

Romeyn bütün bu müddəaları təhqiredici əda ilə dandı. 
Sonra məktub hər şeyə heyrətləndirici xitam verdi. Məh- 
kəməyə çökən sükut içərisində məktub ucadan oxundu. 


“Maks, əzizim, indi onun taleyi bizim əlimiz- 
dədir. 

O, qətl üstündə həbs edilmişdir. Bəli, o, yaşlı 
qadını öldürmüşdür. Nəhayət, qisas alacağam. 
Əbləhl Deyəcəyəm ki, həmin gecə üst-başı qanlı 
evə gəldi, etdiyini də boynuna aldı. Onu boğa- 
zından asdıracağam, Maks. Asılanda biləcək, dərk 
edəcək ki, onu ölümə məhkum etdirən Romeyn 
olub. Sonra isə... xoşbəxt olacağıq, sevgilim. Xoş- 
bəxt olacağıq, nəhayət”. 


Məhkəmədəki ekspertlər məktubun Romeyn tərəfin- 
dən yazıldığını sübut etməyə hazır idilər, ancaq ehtiyac 
olmadı. Məktubu görəndə Romeyn özünü itirdi, göz yaşları 
tökdü, hər şeyi boynuna aldı. Leonard Voul evə dediyi vaxt 
qayıtmışdı: ona iyirmi dəqiqə işləmiş. Romeyn onu məhv 
etmək üçün əhvalatı tamamilə özündən uydurmuşdu. 

Romeyn Heylgerin uğursuzluğu ilə müttəhimin də işi 
aydınlaşdı. Ser Çarlz özünün bir neçə şahidini dindirdi, 
müttəhim özü kürsüyə qalxdı, başına gələnləri istintaqdan 
çəkinmədən, cəsarətlə danışdı. 


Məhkəmə məşvərətə getdi, ancaq elə bir müvəffəqiy- 
yət yox idi. 

Hakimin son fikri tamamilə müttəhimin xeyrinə deyildi, 
həm də ittihamçı tərəf etiraz etdiyindən məhkəmə iclasçı- 
larına hökmü nəzərdən keçirmək üçün bir qədər vaxt 
lazım idi. 

— Məhkəmə müttəhimi günahkar bilmir. 

Leonard Voul azad edildil 

Mister Meyhern cəld yerindən qalxdı. O, müttəhimi 
təbrik etməliydi. 

Özü də hiss etmədən həvəslə gözlüyünü silməyə baş- 
ladı, ora-burasına göz gəzdirdi. Arvadı elə keçən gecə ona 
demişdi ki, o, buna adət etməyə başlayır. Qəribə şeymiş 
bu adətkərlik. Adam nəyə adət etdiyini heç özü də bilmir. 

Romeyn Heylger maraqlı tipmiş, çox maraqlı tipmiş 
bu qadın. Onu hələ də Romeynin zəhmi basırdı: Paddinq- 
tondakı evdə sakit, solğun görünürdü, amma məhkəmə- 
də hönkürtü ilə ağlayıb göz yaşı tökürdü. 

İndi gözlərini də yumsaydı, Heylgeri təsəvvür edə 
bilərdi. Ucaboylu, qeyzli, ecazkar qaməti azca əyilmiş, sağ 
əli də ki daim qeyri-ixtiyari açılıb-yumulurdu. 

Qəribə şeymiş bu adətkərlik. Vəkilə elə gəldi ki, 
Heylgerin əli ilə etdiyi jestlər onun adətidir. Lap yaxınlarda 
bu hərəkəti birisində müşahidə etmişdi. Bəs kim idi o? 
Lap yaxınlarda... 

Yadına düşəndə dərindən nəfəs aldı. Şouz Rentsdəki 
qadın... Sakit dayandı, başı hərləndi. Bu, mümkün olan 
iş deyildi, mümkün deyildi... ancaq Romeyn Heylger 
aktrisa idi. 

Kralın vəkili yanına gəldi, əlini çiyninə qoyub təriflədi: 

— Təbrik etdin? Əl-ayağı yerdən üzülmüşdü. Gedək bir 
yanına. 

Ancaq bəstəboy vəkil onun əlini çiynindən götürdü. 

Örəyindən yalnız bir şey keçirdi: Romeyn Heylgeri 
üzbəüz görmək. 

Çox çəkmədi ki, onu gördü, görüş yerləri isə münasib 
olmadı. Fikrindən keçənləri deyəndən sonra Heylger dilləndi: 

— Deməli, başa düşmüsünüz. Öz-gözüm? Ah! Bu ki 
lap sadə şeydir, evdəki qaz pilətəsinin işığı gözünüzə düş- 
düyündən qrimimi görmürdünüz. 

— Bəs nə üçün... nə üçün... 

Son dəfə işlətdiyi sözləri xatırlayıb bir qədər gülümsədi: 

— Niyə heç kəsdən kömək ummadan hərəkət etdim? 

— Necə də düşünülüb hazırlanmış komediyadır. 

— Dostum, onu xilas etməliydim. Ərinə sadiq bir 
arvadın verdiyi ifadə kifayət edə bilməzdi: bu vaxt qaş 
düzəltdiyin yerdə vurub göz çıxararsan. Amma adamların 
psixologiyasına bələdəm: qoy qanun qarşısında hansı 
yolla olur-olsun — hədəylə, zorla, fırıldaqla məndən ifadə 
almağa çalışsınlar, onda bütün müsbət fikirlər dərhal 
müttəhimin xeyrinə olacaq. 

— Bəs bir bağlama məktub? 

— Yalnız biri, həqiqətən, öz yazdığım — onu necə 
adlandırırdınız? — qondarma iş kimi görünə bilər. 

— Bəs Maks adlı adam? 

— Beləsi heç vaxt olmayıb, dostum. 

Mister Meyhern təhqir olunmuş tərzdə dedi: 

— İndi də belə düşünürəm ki, adi istintaqla onun 
yaxasını bu işdən qurtarardıq. 

— Risk etməyə cəsarət etmədim. Elə bilirsiniz onun 
günahsız olduğunu düşünmürdünüzl... 

— Deməli, hiss etmişdiniz bunu? Aydındır. 

Romeyn dedi: 

— Əzizim, mister Meyhern, sizə hələ heç nə aydın deyil. 
Bircə mənə bəllidir ki, o, günahkar idi. 


QƏLƏBƏ BALI ƏHVALATI 


Son dərəcə təsadüfi bir hal rəsmən Belçika hərbi 
qüvvələrinin rəisi olan dostum Erkül Puaronun birdən-birə 
Staylların işinə girişməsinə səbəb oldu. Bu müvəffəqiyyəti 
ona o qədər böyük şöhrət gətirdi ki, Puaro özünü gələcəkdə 
cinayət hadisələrinin təhqiqinə həsr eləməyi qərara aldı. 
Somma yaxınlığında yaralandığından və şikəst olub ordu- 
dan tərxis edildikdən sonra mən biryolluq Londona, onunla 
qonşuluqdakı bir mənzilə köçdüm. Onun açdığı əsgər işləri 
barədə əlimdə səhih məlumatlar olduğundan bunlardan 
bir qismini seçmək və qələmə almaq fikri məni çox aludə 
edirdi. Bunu həyata keçirərkən, ilk növbədə, elə bir qəribə 
əhvalatdan başladım ki, o vaxtlar bu, camaatda böyük 
maraq oyatdı. Mən Qələbə balı məsələsini nəzərdə tuturam. 

Bu, Puaronun fərdi iş üsulunu tam surətdə nümayiş 
etdirə biləcək bir əhvalat olmasa da, onun sensasiya 
doğurmuş cəhətləri — kübar zümrələrin tanınmış adamla- 
rına aidliyi və mətbuat tərəfindən geniş işıqlandırılması 
məndə xeyli müddət belə bir qənaət yaratdı ki, Puaronun 
bu şücaətini dünyaya bəyan etmək lazımdır. 

Gözəl bir yaz səhəri biz Puaronun otağında əyləşmişdik. 
Mənim çəlimsiz, səliqəli, əvvəllər heç vaxt hiss etmədiyim 
təşəxxüsə varmış dostum bir qədər yan tərəfə əyilmiş yumur- 
tavari başına xüsusi görkəm verən bığlarına təzə krem çək- 
mişdi. Puaronun çöhrəsində qorxusuz solğunluq var idi ki, bu 
heç də onun ardıcıllıq və intizama olan rəğbətinə xələl gətir- 
mirdi. Əlimdəki “Daily Nevvs monger” qəzeti sürüşüb döşə- 
məyə düşmüşdü. Dərin xəyaldan məni Puaronun səsi ayırdı. 

— Dostum, nə barədə fikirləşirsiniz? 

— Sözün açığı, Qələbə balındakı müəmmalı əhvalat 
məni çox düşündürür, mətbuat bu barədə yazılarla doludur, 
— deyə mən danışdıqca qəzeti barmağımla döyəclədim. 

— Eləmi? 

-Adam bunlara nə qədər çox baxırsa, bu faciə onu bir 
o qədər aludə edir, — deyə müsahibimi söhbətə cəlb elədim. 
— Görəsən, lord Kronşounun qatili kimdir? Doğrudanmı, 
Koko Kortneyin elə həmin gecə öldürülməsi təsadüfi 
haldır? Bu, bədbəxt hadisədirmi? Yoxsa o, özündən asılı 
olmadan böyük dozada kokain qəbul etmişdir? 

Bir an susduqdan sonra isə dramatik tərzdə əlavə etdim: 

— Mən elə hey bu sualı öz-özümə verirəm. 

Əvvəlcə Puaro, sanki, mənim acığıma özünü bir qədər 
laqeyd göstərdi. Gözlərini pəncərəyə dikərək astaca mızıl- 
dandı: 

— Heç şübhəsiz, bu təzə krem bığın dərmanıdır. — Nəzər- 
lərimiz rastlaşdıqda isə qızğınlıqla əlavə etdi: — Tamamilə 
haqlısınız. Bu fikir başınıza nə cür gəlmişdir? 

Mən ağzımı açıb bir söz demək istəyirdim ki, qapı ara- 
landı və bizim xidmətçimiz sakit səslə inspektor Ceppin 
gəldiyini xəbər verdi. Biz Skotlənd-Yardın nümayəndəsi 
olan bu dostumuzu hərarətlə salamladıq. 

— Mənim xeyirxah dostum, Cepp, — deyə Puaro səs- 
ləndi, — bizimlə görüşə sizi hansı qüvvə çəkib gətirmişdir? 

— Bilirsinizmi, müsyö Puaro, — Cepp dilləndi və mənə 
baxıb gülümsədi. — Mənə yeni iş tapşırılıb. Sizin üslubunu- 
zun pərəstişkarı kimi bilmək istərdim ki, həmin təhqiqatda 
iştirak etmək arzunuz varmı? 

Əslində, Ceppin öz fərdi üslubu kamil olmadığından 
Puaro barəsində o, yaxşı fikirdə idi. Lakin mən başqa fikir- 
dəyəm. Məncə, bu detektivin ən böyük istedadı bacarıqsız- 
lıq niqabı altında gizlənmək, bununla da başqalarında mər- 
həmət hissi oyatmaq kimi incə bir məharətdən ibarətdir. 

— Mən Qələbə balını nəzərdə tuturam, — Cepp qızğın- 
lıqla bildirdi. — Gərək ki, siz bu işə qarışmağın əleyhinə 
deyilsiniz. 

Puaro ani təbəssümlə üzümə nəzər saldı. 

— Mənim dostum Hastinqs bu arzudadır. Elə indicə 
o, həmin xüsusda danışırdı. — Sonra Puaro üzünü mənə 
tutaraq: — Nest-se pas, mon ami?) — dedi. 

— Ser, ancaq siz özünüz də bu işə qol qoymalısınız, 
— Cepp hörmətlə dilləndi. — Belə çətin məsələlərdə siz 

detektivlər arasında papaq lələyi kimi xüsusilə seçilirsi- 
niz. Bu əhvalat isə, həqiqətən, çox mürəkkəbdir. Ehtimala 
görə, hadisə barədə faktlardan xəbərdarsınız. Elədirmi, 
müsyö Puaro? 

— Yalnız mətbuatda işıqlandırıldığı qədər. durnalistlərin 
çıxartdığı nəticə də, məlum olduğu kimi, çox vaxt yanlış 
olur. Lütfən, işi mənə təfərrüatı ilə nəql edin. 

Cepp ayağını ayağının üstünə rahatca aşırdıqdan 
sonra sözə başladı: 

— Aləmə yayılmış bu hadisə keçən çərşənbə axşamı 
böyük Qələbə ziyafəti zamanı baş verib. Bu, Bizlərin tez- 
tez düşə bildiyi adi məclis deyil, Londonun ən kübar 
zümrələrinin Kolossa sarayında keçirilən təmtəraqlı bir 
yığıncağı idi. Həmin axşam gənc lord Kronşou da öz dəs- 
təsi ilə burada idi. 

— Onun dosyesi necədir? — deyə Puaro inspektorun 
sözünü yarımçıq kəsdi... — Demək istəyirəm ki, tərcümeyi- 
halı barədə nə deyə bilərsiniz? 

— İyirmi beş yaşlı Kronşou ailədə beşinci olmaqla teatr 
aləminə vurğun, hələ evlənməmiş bir gənc idi. Arada şayiə 
gəzirdi ki, o, Olbani teatrında işləyən miss Kortneyin adax- 
һә idi. Rəfiqələri tərəfindən “Koko” təxəllüsü ilə çağırılan 
həmin xanım, deyilənlərə görə, çox cazibədar ledi idi. 

— Onun barəsində kifayətdir. Əsas mətləbə qayıdın. 

— Lord Kronşounun başının dəstəsi beş nəfər idi: ame- 
rikalı dul kişi olan əmisi çox hörmətli Yustas Beltan, missis 
Malleybi, gənc aktyor Kris Devidsonla arvadı və nəhayət, 
Koko Kortney. Ancaq siyahı bununla bitmir. Son dərəcə 
dəbdəbəli olan bu bal şənliyində Kronşounun dəstəsi adı 
Allah bilir nə olan bir italyan komediyası ilə çıxış edirdi. 

—Adı “Kommedi de la art” idi, — deyə Puaro mızıldandı. 
— Gərək biləydiniz. 

— Bircə onu bilirəm ki, kostyumlar Yustas Beltanın 
kolleksiyasından olan kaşı fiqurlara əsasən hazırlanmışdı. 
Lord Kronşou təlxək Arlekini oynayırdı. Punçinello rolunda 
olan Beltana missis Malleybi Pulsinella cildində çox yara- 
şırdı. Devidsonlar Pyero və Pyeretta qiyafəsində idilər. 
Miss Kortney isə Kolombinanı ifa edirdi. Hələ şənliyin lap 
başlanğıcından işlərin, nədənsə, yaxşı getmədiyi aşkar bili- 
nirdi. Lord Kronşounun əhvali-ruhiyyəsi məhzun, davranışı 


LSIHA VAVOV ILVAAİSeGE YANNA HiSVTİNİ 


— 
сә 
w 





QƏLƏBƏ BALI ƏHVALATI 


qəribə idi. Dəstə nahar etmək üçün bal sahiblərinin onlar- 
dan ötrü ayırdığı otağa gələndə hamı hiss etdi ki, lord və 
miss Kortney bir-birini danışdırmır. Qızın ağladığı və bayıl- 
ma ərəfəsində olduğu aşkarca nəzərə çarpırdı. Nahar çox 
xoşagəlməz şəraitdə keçdi. Otağı tərk edərkən bu xanım 
üzünü Kris Devidsona tutaraq çox yorulduğunu bildirdi. 
O, uca səslə evinə qədər ötürülməsini ondan xahiş etdi. 
Gənc aktyor əvvəlcə bir qədər tərəddüdlə lord Kronşouya 
baxdı, sonra isə onların hər ikisini çəkib nahar otağına saldı. 

İnspektor boğazını arıtlayıb sözünə davam etdi: 

– Lakin münaqişəni yatırtmaq üçün onun bütün səyləri 
səmərəsiz oldu. Odur ki həmin gənc taksi çağırtdırıb, artıq 
hıçqırmaqda olan miss Kortneyi mənzilinə qədər müşayiət 
etdi. Əhvalı pozulan xanım yaranmış vəziyyətlə barışa bil- 
mir və “Kronş hələ peşman olacaq!” — deyə təkrar edirdi. 
Bu yeganə işarədən biz belə ehtimal edə bilərik ki, onun 
ölümü təsadüfi olmamış və bunun səbəbini bir qədər 
əvvəl baş vermiş işlərdə axtarmaq lazımdır. Devidson onu 
sakitləşdirdikdən sonra Kolossa sarayına qayıtmaq üçün 
artıq gec olduğunu başa düşür. Odur ki Devidson özünün 
Çelsidə olan mənzilinə yollanır. Az sonra isə onun arvadı 
gəlib çıxır və əri gedəndən sonra baş vermiş dəhşətli faciəni 
ona danışır. 

Hər ikimiz diqqətlə inspektoru dinləyirdik. 

— Bal davam etdikcə lord Kronşounun əhvalı daha çox 
pozulurdu. O, öz dəstəsindən aralanmış və bu adamlar 
onu qalan vaxt ərzində yalnız arabir çətinliklə görə bilmişlər. 
Maskaların çıxarılacağı final mərasimi ərəfəsində — gecə 
ikinin yarısında lordun maskasını tanıyan qardaşı kapi- 
tan Diqbi onun Јојада duraraq səhnəni gözdən keçirdi- 
yini görmüşdür. “Salam, Kronç! — o demişdir. — Düş, gəl 
bizlərə qoşul. Pırpızlanmış bayquş kimi nə var çıxıb orada 
durmusan? Öz-gözünü turşutma. Burada yaxşı kef var”. 
Bir an düşündükdən sonra: “Yaxşı, — deyə Kronşou cavab 
verir. — Məni gözlə, itirsəm, daha tapa bilməyəcəyəm”. 

Cepp siqar yandırdı. 

— Bu sözlərdən sonra o, |ојадап çıxır. Kapitan Diqbi 
öz yanında duran missis Devidsonla bərabər gözləməyə 
başlayır. Dəqiqələr keçir, Kronşou isə gəlib çıxmaq bilmir. 
Nəhayət, Diqbinin səbri tükənir. “Olmaya, bu cavan oğlan 


elə bilir ki, bütün gecəni onu gözləyəcəyik?” — deyə səslənir. 
Bu vaxt missis Malleybi onlara qoşulur və dəstə məsələni 
aydınlaşdırmağa birgə səy göstərir. “Deyəsən, bu gecə 
onun başı lap xarab olub, — deyə qadınları valeh edən dul 
kişi bildirir. — Gəlin onu axtarıb tapaq”. 

Cepp siqarına daha bir qullab vurdu. 

— Axtarış heç bir nəticə vermədikdə missis Malleybinin 
ağlına gəlir ki, Kronşou bir saat əvvəl şam etdikləri otaqda 
ola bilər. Odur ki həmin guşəyə yollanırlar. Burada onlar 
son dərəcə dəhşətli bir mənzərə ilə qarşılaşırlar. Onlar təl- 
xək Arlekin kostyumunda olan lordu sinəsinə iri mətbəx 
bıçağı sancılmış vəziyyətdə döşəməyə sərilmiş görürlər. 

Серр sözünə ara verdi. Puaro isə başını tərpədərək 
mütəxəssisə xas olan əda ilə dedi: 

— Une belle affaire!’ Yəni cinayəti törədən adam heç 
bir iz-filan qoymayıb? Bu necə ola bilər? 

— Hə-ə, — deyə inspektor davam etdi, — işin ardı sizə 
məlumdur. Faciə yalnız bir qətllə bitmir. Ertəsi gün bütün 
qəzetlər məşhur aktrisa miss Kortneyin vəfatı barədə baş- 
sağlığı və qısa nekroloq dərc edir, onun yüksək dozada 
kokain qəbul etdiyinə görə öldüyünü və cəsədin öz yata- 
ğında tapıldığını bildirirlər. İndi hamını düşündürən bunun 
qətl, yoxsa özünə qəsd olmasıdır. Onun qulluqçusu ifadə 
verərkən demişdir ki, miss Kortney yatmazdan əvvəl daim 
narkotik maddə qəbul etdiyindən, belə bir səbəbdən ölü- 
mü qeyri-mümkün hesab edir. Bununla belə, biz özünə 
qəsd ehtimalını ağlabatan sayırıq. Onun vəfatı polisi ona 
görə məyus edir ki, bununla biz əvvəlki gecədə baş vermiş 
qətlin səbəbini öyrənmək imkanından məhrum oluruq. 
Amma qeyd etməliyəm ki, ziyafət yerində aşkar edilən 
meyitin yanında kiçik bir qutu tapılmışdır. Üzərində almaz 
dənəcikləri ilə “Koko” sözü yazılmış bu mücrü yarısına 
qədər kokainlə dolu olmuşdur. Miss Kortneyin qulluqçusu 
onun öz sahibəsinə məxsus olduğunu təsdiq etmiş və 
həmişə yanında gəzdirdiyini, daim ondan istifadə elədiyini 
göstərmişdir. 

— Lord Kronşou da həmçinin narkotik maddələr qəbul 
edərdimi? 

— Xeyr. Onun belə şeylərə münasibəti çox pis idi. 

Puaro fikirli halda başını tərpətdi: 

— Bir halda ki qutu Kronşouda olub, deməli, bu iki qətl 
arasında mütləq üzvi əlaqə olmalıdır. 

— Deyəsən, yavaş-yavaş izə düşməyə başlayırıq, — deyə 
Cepp ümidlə dilləndi və cibindən xırdaca bir şey çıxarıb 
Puaroya uzatdı. Bu, zümrüd rəngli bahalı ipək parçadan 
tikilmiş qotaz idi. Kənarlarının didilib saplarının çıxması elə 
təəssürat bağışlayırdı ki, sanki, onu zorla qoparmışdılar. 

— Biz bunu onun bərk yumulmuş barmaqlarının ara- 
sından çıxarmışıq, — deyə inspektor izah etdi. 

Puaro parça qırığını dinməzcə geri qaytardıqdan sonra 
soruşdu: 

— Lord Kronşounun düşməni var idi? 

— Yox idi. Bunu heç kəs təsdiq etmir. O, hamının nəcib 
təbiətli adam kimi tanıdığı oğlan idi. 

— Bəs bu qətl kimə xeyir gətirir? 

— Onun əmisi hörmətli Yustas Beltan titul və var-döv- 
lət sahibidir. Ona qarşı bir-iki şübhəli fakt var. Bir neçə 
adam kiçik nahar otağında sözləşmə eşitmiş və mübahisə 
edənlərin arasında Yustas Beltanın da olduğunu görmüş- 
dür. Bəlkə də, mətbəx bıçağı mübahisənin qızğın anında 
elə burada işə salınmışdır. 

— Bu iş barədə cənab Beltan özü nə deyir? 

— Bildirir ki, aşpazlardan biri likörün keyfiyyətli olma- 
masına görə danlanmış, ikincisi ona salfet yaxalıq gətir- 
mişdir. Bu, ikinin yarısında deyil, birə yaxın olmuşdur. 
Bilirsiniz, mərhumun qardaşı kapitan Diqbinin ifadəsində 
vaxt çox dəqiq göstərilmişdir. Onun Kronşou ilə danışığı 
və cəsədin tapılması arasında yalnız on dəqiqə keçmişdir. 

— Əgər mister Beltanın Punçinello rolunda çıxış etdi- 
yini xatırlasaq, deməli, onun kürəyində qozbellik donqarı, 
yaxasında isə qırçınlı maniet olan paltarını təsəvvür etmək 
mümkündür. 

— Mən baldakı kostyumlar barədə bir o qədər də geniş 
təsəvvürə malik deyiləm, — Cepp maraqla Puaroya baxa- 
raq etiraf etdi. — Bu işdən yaxşı baş çıxara bilmədiyimi 
özüm də görürəm. 

— Bunsuz cinayəti açmaq çox çətindir, dostum. — Pua- 
ronun səsində istehza duyuldu. Onun yaşıl gözlərindən 
qəflətən mənə yaxşı tanış olan ziya saçmağa başladı. 


— Həmin kiçik nahar otağında pərdə də vardı, eləmi? 

— Hə, ancaq... 

— Arxasında isə bir adamın güclə gizlənəcəyi boyda 
yer. 

— Bəli, əslində, bu, camaxatan kimi bir yerdir, amma 
bunu nədən bildiniz? Axı siz ki heç vaxt orada olmamısınız, 
müsyö Puaro? 

— Olmağına olmamışam, əzizim Cepp, bununla belə, 
həmin səhnəni, sadəcə, beynimdə canlandırdım. Bunsuz 
həmin faciə inandırıcı olmazdı. Hər bir ehtimal kifayət 
qədər özünü doğrulda bilməlidir. Deyin görüm, həkim arxa- 
sınca adam göndərilmişdi? 

— Əlbəttə, dərhal. Lakin bir şey etmək mümkün olma- 
yıb. Ölüm, gərək ki, ani olaraq baş vermişdi. 

Puaro başını səbirsizliklə tərpətdi. 

— Нә, hə. Başa düşürəm. Bəs istintaq zamanı həkim- 
dən ifadə almısınızmı? 

— Bəli, müsyö Puaro. Sizin məhz nə ilə maraqlandığı- 
nızı bilmirəm, ancaq sonradan o xatırlamışdı ki, cəsəd 
o gələnə kimi artıq soyuyub qıc olmuşdu. 

— Aha, mon Огеи/ — deyə Puaro səsləndi. — Cepp, bu 
barədə düşünməyə dəyər. 

— Müsyö, əgər siz onun zəhərləndiyini ehtimal edirsi- 
nizsə, axı onda nəyə görə əvvəlcə onu zəhərləmiş, sonra 
isə köksünə bıçaq sancmışlar? 

— Bu, doğrudan da, gülməlidir. — Puaro razılaşdı. 

— Sizi daha nə maraqlandırır? Ürəyiniz istəsə, cəsədin 
tapıldığı otağı özünüz də gözdən keçirə bilərsiniz. 

Puaro əlini yellədi. 

— Buna ehtiyac yoxdur. Bütün dediklərinizdən mənim 
üçün yalnız bircə şey əhəmiyyət kəsb edir. Bu da lord 
Kronşounun narkotik maddə qəbuluna münasibətidir. 

— Başqa heç bir şey lazım deyil? 

— Bir şey də var. 

— O nədir elə? 

— Bal kostyumlarının tikilməsi üçün nümunə kimi isti- 
fadə olunmuş kaşı fiqurlar. 

Cepp gözlərini döydü. 

— Gülməli adamsınız. 

— Niyə belə deyirsiniz, müsyö Puaro? 

— Görürəm ki, bu saat Berkliyə — mister Beltanın yanı- 
na yollanmasaq, işlərimiz saat kimi getməyəcək. 

Biz dərhal taksi tutduq. Lord Kronşou titulu almış təzə 
vikont evdə yox idi, lakin Ceppin xahişi ilə bizi ev sahibinin 
kolleksiyaları saxlanılan otağa gətirdilər. İnspektor ətrafın- 
dakılara tamaşa etdikcə ağzı açıla qalmışdı. 

— Müsyö, ağlım kəsmir ki, istədiyinizi bunların arasında 
tapa biləsiniz. 

Buxarının qarşısındakı kreslonu bir kənara çəkmiş 
Puaro artıq ciddi surətdə iş aparırdı. Sonra o sakitləşib 
dayandı və yaxınlıqdakı güzgünün alt tərəfindəki xırdaca 
bir rəfi gözdən keçirməyə başladı. Buradakı altı ədəd kiçik 
kaşı fiqurdan gözlərini çəkmədiyi müddətdə nəyisə özlü- 
yündə şərh etdi. 

— Les voila!’ Köhnə italyan komediyası. Fikir verirsi- 
nizmi, üç cüt fiqurdan Arlekin, Kolombina, Pyero, Pyeret- 
ta nəcib ağ və yaşıl libasda, Punçinello və Pulsinella isə 
çəhrayı-sarı geyimdədirlər. Son dərəcə nəfis şəkildə hazır- 
lanmış bu fiqurlardan Punçinellonun kostyumunun əsas 
cəhətləri olan qırçınlar, ütü yerləri, yaxalıq və hündür şlya- 
pası aşkarca fərqlənir. Qalan donuq fiqurlar üzərində də 
paltarlar çox incə zövqlə işlənib. 

Fiqurların yerini ehtiyatla dəyişdirdikdən sonra Puaro 
gözlənilmədən kənara sıçradı. Ceppin baxışlarından qeyri- 
qənaətbəxşlik duyulsa da, aydın görünürdü ki, Puaro heç 
bir izahat vermək fikrində deyil. Detektiv artıq işə var qüvvəsi 
ilə girişmişdi. Biz evi tərk etməyə hazırlaşarkən onun sahibi 
gəlib çıxdı. Cepp ona müəyyən izahat verməli oldu. 

Altıncı vikont Kronşou, təqribən, əlli beş yaşlarında, 
hərəkətlərində ətrafındakılara diqqət yetirdiyi duyulan 
yaraşıqlı, lakin laqeyd simalı adam idi. Aşkar görünürdü ki, 
vaxtından əvvəl qocalmağa başlamış bu şəxsin hərəkətlə- 
rində bir qədər lənglik vardı. Nədənsə, məndə ona qarşı 
bir anda nifrət baş qaldırdı. O, bizi kifayət qədər nəzakətlə 
salamladı və Puaronun bacarığı barədə çox eşitdiyini 
bəyan edərək hər işdə özünü bizim ixtiyarımıza verdi. 

— Polisin əlindən gələni elədiyindən xəbərdaram, — Pua- 
ro bildirdi. - Amma məni qorxudan odur ki, qardaşoğlu- 





! Budur (fr.) 


nuzun faciəvi həlakının sirri heç vaxt açılmasın. İş istintaqa 
anlaşılmaz qalır. 

— Cani tapılmayınca mən özüm də rahat ola bilməyə- 
cəyəm. 

Puaro ona çox iti nəzərlərlə baxırdı: 

— Qardaşınız oğlunun sizə bəlli olan düşməni-zadı var- 
dımı? 

— Xeyr, hər halda, mənə məlum deyildi. — O, bir anlığa 
duruxdu və davam etdi: — Əgər mənə aid ayrı sualınız 
olsa... 

— Yalnız bircə sual, — Puaronun səsi ciddi ahəng aldı. 
— Kostyumlar eyniləmi bu fiqurlardan götürülmüşdür? 

— Ən kiçik detallarına qədər. 

— Çox sağ olun, milord. Mən ancaq bunu aydınlaşdır- 
maq istəyirdim. Xudahafiz. 

— Bəs indi nə edəcəyik? — deyə küçədə Cepp xəbər 
aldı. — Özünüz bilirsiniz ki, Skotland-Yarda hesabat ver- 
məliyəm. 

— Yaxşıl Sizi ləngitməyəcəyəm. Bir balaca iş də var ki, 
onu aydınlaşdırandan sonra... 

— Sonra nə? 

— İşi başa çatmış hesab edəcəyik. 

— Necə? Ola blməzl Məgər siz lord Kronşounu kimin 
öldürdüyünü bilirsiniz? 

— Şübhəsiz. 

— Kimdir? Yustas Beltandırmı? 

— Ah, mon ami, axı məndə bir balaca tərslik olduğu- 
nu özünüz yaxşı bilirsiniz. Sonuncu dəqiqəyə qədər işin 
bütün saplarını öz əlimdə tuturam. Vaxt çatanda qatili 
qətiyyətlə ifşa edirəm. Hələliksə heç kəsə etibar etmək 
istəmirəm. İş sizindir, amma mən onu belə bir şərtlə apa- 
racağam ki, onu özüm bilən kimi axıra çatdırmağa imkan 
verəsiniz. 

— Bu çox yaxşı olar, — deyə Cepp səsləndi, — ancaq işi 
axıra çatdırmaq mümkün olsa. Düzü, siz lap peyğəmbər 
kimi inamlı danışırsınız. 

Puaro gülümsədi. 

— Yaxşı, hələlik, müsyö Puarol Mən bir detektiv idarə- 
sinə dəyməliyəm. 





! Ah, dostum (fr.) 


1LSRAM VAVOV ILVAAİSEGƏ YANNA HiSVTİNİ 


— 
о 
о 





QƏLƏBƏ BALI ƏHVALATI 


O, döngəni burulub gözdən itəndə Puaro yanından 
ötən taksiyə əl etdi. 

— İndi hara gedirsiniz? — mən maraqla xəbər aldım. 

— Çelsiyə, Devidsonları görməyə. 

Puaro ünvanı sürücüyə bildirdi. 

— Təzə lord Kronşou haqqında fikriniz necədir? — mən 
xəbər aldım. 

— Mənim əziz dostum Hastinqs özü nə düşünür? 

—Açığı, məndə qeyri-iradi olaraq inamsızlıq əmələ gəldi. 

—Elə hesabedirsiniz ki, “əhvalatın mənfi qəhrəmanı”dır? 

— Məgər elə deyil? 

— Mənə qalsa, o, bizə çox mehribanlıq göstərdi, — deyə 
Puaro dərinə getmək istəmədi. 

— Çünki bunun səbəbi vardıl 

Puaro üzümə baxdı, başını kədərlə buladı və özlüyündə 
nəsə dodaqallı mızıldadı. 

Devidsonlar çoxmərtəbəli binanın dördüncü mərtəbə- 
sində yaşayırdılar. Cənab Devidson özü evdə olmadığın- 
dan bizi onun arvadı qarşıladı. Hər ikimizi Şərq əşyaları 
ilə bəzədilmiş uzunsov bir otağa gətirdilər. Buranın havası 
ağır və əzici idi. Xoşsima məxluq olan missis Devidson 
həssas adam təsiri bağışlayan və açıq-mavi gözlərinin 
dərinliyindəki ehtiyatlılığı dərhal duydurmayan çəlimsiz və 
zərif qadın idi. Onu çox gözləməli olmadıq. 

Puaro bizim gəlişimizin məqsədini bildirdikdə o, başını 
kədərlə tərpətdi. 

— Zavallı Kronç, yazıq Koko. Hər ikimiz ona elə öyrəş- 
mişdik ki, qızcığazın ölümü bizə bir dərd oldu. Məndən 
nə barədə soruşmaq istəyirsiniz? Doğrudanmı, bu faciəvi 
gecə haqqında hər şeyi yenidən nəql etmək lazımdırl 

— İnanın, madam, mən nahaq yerə sizdə belə ağır 
hisslər oyatmazdım. İnspektor Cepp lazım olan hər şeyi 
mənə söyləmişdir. Mən ancaq həmin bal zamanı sizin gey- 
diyiniz kostyuma baxmaq istərdim. 

Xanım bir qədər təəccüblənən təhər oldu. Puaro tox- 
taqlıq verirmiş kimi davam etdi: 

— Nəzərinizə çatdırmalıyam ki, mən öz ölkəm Belçikada 
qəbul edilmiş sistem üzrə hərəkət edirəm. Biz cinayətin 
baş verdiyi şəraiti nəzərimizdə canlandıra bilməliyik. Odur 
ki təhqiqatda bal kostyumunun əhəmiyyəti böyükdür. 


Missis Devidson hələ də tərəddüd edirdi. 

— Əlbəttə, mən bəzən polisin cinayət səhnəsini yenidən 
canlandırması barədə eşitmişəm, — deyə o bildirdi. — Ancaq 
sizin naqafil marağınız bir az təəccüb doğurur. Yaxşı, bu 
saat həmin geyimi gətirərəm. 

O, ağ sətin və yaşıl ipəkdən çox zövqlə tikilmiş bir pal- 
tar gətirdi. Paltar yumurlanmış halda idi. Puaro onu əlinə 
alıb açdı, diqqətlə baxdıqdan sonra yüngül təzimlə onu 
sahibinə qaytardı. 

— Merci, madame!’ Görürəm ki, bunun çiynindəki yaşıl 
qotazlardan birini ehtiyatsızcasına itirmisiniz. 

— Bəli, o, bal zamanı qopub düşdü. Mən onu qaldırıb, 
zavallı lord Kronşouya verdim ki, saxlasın. 

— Bu, şam yeməyindən sonra olmuşdur, eləmi? 

— Bəli. 

— Yəqin ki, faciəvi hadisədən bir qədər əvvəl. 

Missis Devidsonun kədərli üzünə güclə sezilən bir həyə- 
can kölgəsi düşdü. O, tələsik surətdə əlavə etdi: — Yox, yox. 
Bundan çox əvvəl, gərək ki, şam yeməyindən azca qabaq. 

— Başa düşdüm. Elə bunu bilmək istəyirdim. Daha 
qanınızı qaraltmayacağam. Вопјиг, madam. 

— Eh bien?, — deyə evdən çıxanda mən sözə başladım. 
— Yaşıl qotazın sirri indi aydın oldu. 

— Necə yəni? 

— Qatil məhz həmin paltardakı adam olmuşdur. 

— Paltarı gözdən keçirdiyim zaman mərə fikir verdinizmi? 

— Düzü, bir o qədər də yox. Niyə soruşursunuz? 

— İş burasındadır ki, itirilmiş qotaz paltardan qoparıl- 
mayıb. Onu qayçı ilə kəsiblər. Bunu saplardan da görmək 
olar. 

— Əzizim, — deyə onu dayandırdım, – iş getdikcə dola- 
şığa düşür. 

— Əksinə, — Puaro sakit halda qeyd etdi, — getdikcə 
aydınlaşır. 

— Müsyö Puaro, — mən yüksək səslə davam etdim, 
— deyəsən, bir gün mən də sizi qətlə yetirəcəyəm. Sizin hər 
şeyi son dərəcə sadə yolla tapa bilməyiniz özü son dərəcə 
mürəkkəb şeydirl 





! Təşəkkür edirəm, xanım! (fr.) 

— Məgər mən izahata başlayanda hər şeyin çox sadə 
olduğu üzə çıxmırmı? 

— Hə, əslində, işin ən pis tərəfi də elə bundadır. Belə 
olanda həmişə adama elə gəlir ki, o özü də müəmmanı 
aydınlaşdıra bilərdi. 

— Əlbəttə, Hastinqs, əlbəttə. Bu, sizin özünüzün də əli- 
nizdən gələrdi. Əgər mənim istifadə etdiyim metodla get- 
səydiniz. 

— Bu doğrudur, — mən bu mövzuda Puaronun uzun 
danışacağından qorxaraq tələsik razılaşdım. — Deyin görək, 
indi nə iş görəcəyik? Siz, həqiqətənmi, ölüm səhnəsini 
yenidən canlandırmaq fikrindəsiniz? 

– Hələ bilmirəm. Ancaq bu, o vaxt bitəcək ki, ona 
təlxək Arlekin də əlavə edilsin. 

Çərşənbə axşamına düşən ertəsi gün Puaro tərəfindən 
müəmmalı tamaşa verilməli idi. Aparılan hazırlıq məni lap 
marağa salmışdı. Otağın bir küncündən asılmış ağ örtük 
hər iki tərəfdən ağır pərdə ilə tutulmuşdu. Otağı işıqlan- 
dırmaq üçün qurğu gətirən adam bizdən sonra içəri daxil 
oldu. Onun ardınca isə bir dəstə teatr işçisi keçib, Puaro- 
nun səliqə ilə yığışdırılmış yataq otağında gözdən itdi. 

Səkkizə az qalmış gözə o qədər də şən dəyməyən 
Cepp varid oldu. Mən başa düşdüm ki, rəsmi detektiv, 
hələlik, Puaronun planından əsla xəbərdar deyil. 

— Möhtərəm inspektor, onun öz məqsədini həyata 
keçirməsi üçün kiçik bir tamaşa lazımdır. Ancaq bunun 
bizə ziyanı olmayacaq. Kələfin ucu indi onun Əlindədir. 
Onun apardığı iş elə mənim öz ehtimalıma da uyğundur. 
— Bu sözləri deyərkən qeyri-iradi olaraq hiss etdim ki, 
Серр əsl həqiqət barədə bir şey bilmək üçün əldən gedir. 
— Ancaq mən ona bu oyunu aparmaqda maneçilik törət- 
məyəcəyəm. Qoy özü bildiyi kimi hərəkət etsin. Aha, deyə- 
sən, iştirakçılar da gəlib. 

Zati-aliləri lord ilə missis Malleybi bərabər daxil oldular. 
Bu xanımı mən hələ görməmişdim. Qarasaçlı, yaraşıqlı 
qadın olan Malleybi bir qədər əsəbi hal keçirirdi. Sonra 
Devidsonlar varid oldu. Kris Devidsonla da mən ilk dəfəydi 
qarşılaşırdım. Qarayanız və ucaboylu bu adam kifayət 
qədər xoş görkəmə və əsl aktyorlara xas incə davranış 
tərzinə malik idi. Puaro stulları səhnəciyin qarşısına düzdü. 


Pərdəyə güclü işıq verildi. Puaro otağın işığını keçirdikdə 
səhnə daha parlaq və cəlbedici göründü. Alaqaranlıqda 
Puaronun səsi gəldi: 

— Xanımlar və cənablar, xırdaca bir izahı dinləyin. Siz 
indi öz qarşınızdakı səhnədə altı obraz görəcəksiniz. Onların 
geyimi sizə tanış olmalıdır. Pyero və onun Pyerettası, 
məzhəkəçi Punçinello və nəcabətli Pulsinella, incə rəqslər 
edən gözəl Kolombina, füsunkar təlxək Arlekinl 

Bu təqdimatdan sonra Puaronun azca əvvəl xatırlatdığı 
surətlər zahir oldular. Bir an ayaq saxlayıb, yenidən qeybə 
çəkildilər. Səhnəyə qaranlıq çökdü. Tamaşaçıların çoxu 
köks ötürdü, arada ağır bir əhvali-ruhiyyə hökm sürməyə 
başladı. Mənə elə gəldi ki, cinayətkar aramızdadır və Puaro 
elə ehtimal edir ki, tanış fiqurları görən kimi o, huşunu 
itirib yıxılacaq. Bu kələk baş tutmasaydı, dostum çaşıb- 
qalmalı, pərt olmalı idi. Lakin Puaro heç də özünü itirən 
adama bənzəmirdi. O, səhnənin qarşısına keçdi. 

— İndi isə, möhtərəm xanımlar və cənablar, bu saat nə 
gördüyünüzü lütfən mənə deyin. Gəlin sizdən başlayaq, 
milord. 

Puaronun müraciət etdiyi centlmen bir qədər tutulan 
kimi oldu. 

— Sizi yaxşı başa düşmədim. 

— Sadəcə, burada nə gördüyünüzü deyin. 

— Hm, indicə bu səhnədə görünən surətlər qədim 
italyan komediyasının qəhrəmanlarıdır. Biz bu paltarları... 
keçən gecə özümüz geymişdik. 

— Keçən gecə barədə danışmağa tələsməyin, milord, 
— deyə Puaro işə qarışmağa tələsdi. — Gəlin ifadənizin 
birinci hissəsinə diqqət yetirək. Madam, siz milord Kronşou 
ilə razısınızmı? 

Bu sözləri dediyi müddətdə o, təmkinlə xanım 
Malleybiyə tərəf çevrildi. 

— Hə... bəli. Əlbəttə. 

– Onunla şərik olursunuzmu ki, italyan komediyasından 
olan surətləri görürsünüz? 

— Bu nə sözdür? Bəs necə? 

— Cənab Devidson, siz də bu fikirdəsinizmi? 

— Bəli. 

— Siz, madam? 

— Hə. 

— Hastinqs, Cepp, siz də bunu təsdiq edirsinizmi? — deyə 
o, bizə tərəf nəzər saldı. 

Detektivin bənizi xeyli qaçmış, pişiyinki kimi yamyaşıl 
olan gözləri isə bir qədər solğunlaşmışdı. 

— Bununla belə, siz hamınız səhv edirsinizl Gözləri- 
niz sizi aldadır. Eynilə Qələbə balı gecəsində olduğu kimi. 
Belə bir ifadə var, eşitməmiş olmazsınız: “Gözlə görünən 
hər şeyi hələ heç də həqiqət hesab etmək olmaz”. Əslində, 
ağlın gözü ilə görmək lazımdır. Qafa tasının içindəkini bir 
balaca işlətmək belə yerdə heç də pis olmaz. Eşidin və 
bilin ki, Qələbə balında siz altı yox, ancaq beş surət gör- 
müsünüz. 

İşıq yenidən keçirildi. Bu dəfə yalnız fiqur əsasında tikil- 
miş kostyumda olan aktyor səhnəyə çıxdı. Bu, Pyero idi. 

– Kimdir bu? — Puaro tələbedici ahənglə səsləndi. 
— Pyerodurmu? 

— Bəli, — deyə hamı səs-səsə verdi. 

— Bir də baxınl 

Həmin rolu ifa edən adam yüngül hərəkətlə özünü 
Pyeronun paltarından azad etdi və göz qırpımında təlxək 
qiyafəsinə düşdü. Həmin anda otaqdan inilti səsi və stul 
tappıltısı gəldi. 

— Lənətə gələsiniz, — deyə Devidsonun boğazından 
xırıltı qopdu. — Bu, sizin sarsaq beyninizə haradan gəldi? 

Sonra əl qandalının cingiltisi və soyuqqanlı Ceppin 
rəsmi səsi eşidildi: 

— Kristofer Devidson, siz Kronşounun qətlində ittiham 
edilir və həbs olunursunuz. Yalandan özünüzə bəraət 
qazandırmağa cəhd göstərsəniz, cinayətinizi bir qədər də 
ağırlaşdırmış olacaqsınız. 

On beş dəqiqədən sonra Puaro nahar masası arxa- 
sında əyləşib qonaqpərvər təbəssümlə gülümsəyir, dalba- 
dal üzərinə yağan suallara səbirlə cavab verirdi. 

— Bütün bunlar olduqca sadədir. Yaşıl qotazın tapılması 
məndə dərhal belə bir ehtimal doğurdu ki, onu qatilin bal 
geyimindən qoparmışlar. Mətbəx bıçağını insan köksünə 
belə möhkəm saplamaq üçün böyük fiziki qüvvə tələb 
edildiyindən mən dərhal öz şübhəmi Pyerettadan Pyeroya 
yönəltdim. Lakin Pyero qətl baş verəndən iki saat əvvəl 


balı tərk etmişdi. Odur ki bu adam ya sonra yenidən bal 
məclisinə qayıdıb lordu qətlə yetirmiş, ya da ki, sadəcə, onu 
öldürüb getmişdi. Məgər bu, mümkün deyildimi? Ziyafət 
naharından sonra lord Kronşounu kim görmüşdü? Yalnız 
missis Devidson. Onun ifadəsinin doğruluğuna mən lap 
əvvəldən inanmadım. Bu, yəqin, ona görə uydurulmuş- 
du ki, qətl anında o, öz bal geyimindən qoparılmış qotazı 
öz kostyumundan kəsdiyi qotazla əvəz etməli olmuşdu. 
Təlxək Arlekinin gecə ikinin yarısında loğada görünməsi də 
qondarma iş idi. Əvvəlcə bir müddət mən cənab Belta- 
nın da cinayətdə müqəssir ola biləcəyini ehtimal etdim. 
Lakin onun mürəkkəb formalı kostyumu ilə eyni zamanda 
həm Punçinello və həm də təlxək Arlekin rolunu ifa etmək 
tamamilə qeyri-mümkün idi. Digər bir tərəfdən, öldürül- 
müş adamla bir boyda olan, sənəti isə aktyorluq olan bir 
kəsin əlində belə bir iş çox asan olmalı idi. 

Ancaq məni bir məsələ narahat edirdi. Şübhəsiz ki, 
mərhumun iki saat, yoxsa on dəqiqə bundan əvvəl öldü- 
rüldüyünü müəyyənləşdirərkən həkim səhvə yol verə bil- 
məzdi. Axı insan cəsədi ölüm anından keçən hər saat 
ərzində bir qayda olaraq bir neçə dərəcə soyuyur. Həkim 
yalnız bal iştirakçılarının sözünə əsasən ölümün, guya, on 
dəqiqə əvvəl baş verdiyini öz şərhində yazmışdır. Halbuki 
həmin vaxtda meyitin əl-ayağı soyumuş olub. 

Beləliklə, hər şey mənim qətl barədə olan fərziyyəmi 
təsdiq edir. Devidson, əslində, lord Kronşounu şam yemə- 
yindən dərhal sonra öldürmüşdür. Onun özünü nahar 
otağına salmasını görən olmuşdur. Sonra o, miss Kortneyi 
evlərinə ötürməyə getmiş, içəri girib onu sakitləşdirmək 
əvəzinə tələsik geri — Kolossa sarayına cummuş və bu dəfə 
orada Pyero cildində deyil, Arlekin libasında görünmüş- 
dür. Bundan ötrü ona bal kostyumunda cüzi dəyişikliklər 
etmək kifayət olmuşdur. 

Mərhum vikontun Puaroya diqqətlə qulaq asan əmisi 
başını irəli uzatmışdı. Onun gözlərində mütəəssirlik ifadəsi 
duyulurdu. 

— Əgər bu belədirsə, bal məclisinə o, öz qurbanını 
öldürmək üçün hazırlaşıb gəlibmiş. Lənət şeytana, axı 
cinayət hansı məqsədlə işlənmişdi? Düzü, mən qətlin 
səbəbini dərk edə bilmirəm, — o, fikirli halda qeyd etdi. 


LSIHA VAVOV ILVAAİSeGE€ YANNA YISYNN 


— 
B 
(en 





QƏLƏBƏ BALI ƏHVALATI 


— Hə-ə. Burada biz ikinci faciəyə keçirik ki, bu da 
xanım Kortney ilə əlaqədardır. İşdə sadə bir düyün olsa da, 
o, hamının nəzərindən qaçmışdır. Miss Kortney kokaindən 
zəhərlənmə nəticəsində ölmüşdür. Lakin onun qəbul etdiyi 
narkotik qutusu lord Kronşounun meyiti yanında tapılmış- 
dır. Elə isə qız narkotik maddəni haradan əldə etmişdir? 
Yalnız bir adam onu tiryəklə təmin edə bilərdi. Bu, Devidson 
idi. Bu da hər şeyi izah edir. Devidsonla gənc qızın araların- 
da naməhrəm dostluq münasibəti olubmuş, odur ki Koko 
Kortneyi evə məhz Devidson ötürmüşdür. Narkotikə qarşı 
fanatikcəsinə pis münasibətdə olan lord Kronşou isə nişan- 
lisinin bu işə aludəliyini qəflətən aşkara çıxarmış və kokainlə 
Kokonu məhz Devidsonun təchiz etdiyini başa düşmüşdür. 
Şübhəsiz, Devidson bunu boynuna almamış, lakin lord 
Kronşou sakitləşməyərək əsl həqiqəti bal zamanı xanım 
Kortneyin özünü sorğu-suala tutmaqla öyrənmək qəra- 
rına gəlmişdir. Məlumdur ki, vikont qızın günahından keçə 
bilərdi. Ancaq dolanacağını əsasən narkotik alverindən çıxa- 
ran Devidson isə əfv olunacağına heç cür bel bağlaya bil- 
məzdi. İfşa olunmaq və təqib edilmək təhlükəsi başının üstü- 
nü almış bu adam elə bal zamanı hansı yolla olursa olsun 
Kronşounun bu barədə susmasına nail olmağı qət edir. 

— Belə çıxır ki, Kokonun ölümü təsadüfi hadisədir? 

— Elə bilirəm ki, Devidsonun bacarıqla düzəltdiyi “təsa- 
düf”dür. Gənc qadın Kronşounun əlindən bərk yanıqlı idi. 
Onu danlaması, sonra isə tiryək qutusunu əlindən alma- 
sına görə qız “çoxbilmiş Kronşounun acığına” adi dozaya 
nisbətən Devidsonun verdiyi daha irihəcmli narkotik qəbul 
etmişdir. 

— Olarmı mən də bir şey soruşum, — deyə söhbətə 
müdaxilə etdim. — Camaxatan və pərdə barədə siz haradan 
bildiniz? 

— Bu ki asan bir işdir. Xörəkpaylayanlar balaca otağa 
tez-tez girib-çıxırdılar. Cəsədi gizlətmək üçün otaqda müt- 
ləq bir yer olmalı idi. Mən arxasında boşluq olan pərdəni 
dərhal ağlıma gətirdim. Devidson meyiti əlüstü sürüyüb 
ora salmış və yalnız xeyli sonra cinayət işlədiyi otağa qayıt- 
mış və sarayı birdəfəlik tərk etməzdən əvvəl onu dartıb üzə 
çıxarmışdır. Bu, onun ən böyük fərasəti olmuşdur. Ümu- 
miyyətlə, qatil çox zirək adamdır. 


Bu sözləri dediyi zaman onun yaşıl gözlərində, sanki, 
bunları oxudum: “Ancaq Erkül Puaronu xamlayacaq dərə- 
cədə yox!” 

